

5

महाकविकालिदासविरचितं

रघुवंशम्

मल्लिनाथकृतसंजीविनीटीकया, बल्लभ-हेमाद्रि-दिनकर-
मिश्र-चारित्र्यवर्धन-सुमतिविजयादिटीकाविशिष्टांशैः,
रघुवंशसार-पाठान्तर-विविधपरिशिष्टादिभिः,
प्रो. हरि दामोदर बेलणकर एम्. ए.
इत्येतेषां विद्वत्ताम्रचुरया भूमिकया च
समुल्लसितम्

एकादशं संस्करणम्

श्रीमदिन्दिराकान्तचरणान्तेवासिना

नारायण राम आचार्य 'काव्यतीर्थ' इत्यनेन

टीकाविशिष्टांश-टिप्पण्यादिभिरुपबृंहं

संशोधितम्

शकाब्दाः १८७० : सनाब्दाः १९४८

निर्णयसागर-मुद्रणालयम्, मुंबई २

मूल्यम् ४॥ रूप्यकाः

PREFACE

Kālidāsa's Raghuvamśa needs no introduction. This is an humble effort to present an authentic text of the same with the Sañjivinī Commentary of Mallinātha and extracts from five others.

Mallinātha's commentary is not fully exhaustive and therefore I have supplimented it by short extracts from five other commentaries. In my opinion, it is a valuable addition and as such the present edition has become very useful even to an ordinary reader.

I earnestly thank Prof. H. D. Velankar, M. A., for his valuable Introduction. He has really obliged me the readers by his labour of love, despite of delicate health and heavy previous engagements. I thank Prof. D. D. Kosambi, M. A. for giving me a number of valuable Mss. and lovingly going through them. My thanks are also due to Bhandarkar Oriental Institute, Poona, for the Mss. and Sjt. D. N. Marshall, M. A., Dip. Lib., the ever-obliging Librarian of the Bombay University, for lending me all sorts of books for reference.

BOMBAY
15th October 1948

N. R. Acharya

Published by Satyabhamabai Pandurang
and

Printed by Ramachandra Yesu Shedge
For the Nirnaya Sagar Press, 26-28, Kolbhat Street,
Bombay. 2.

INTRODUCTION

The primary object of a Sanskrit Kāvya is the highest unadulterated delight which the poet as well as the hearer of a Kāvya may enjoy through the rise of sentiments. Moral advice is no doubt generally conveyed through a Kāvya, but in such a manner that the hearer is hardly conscious of it. The words and their meanings, both actual and suggested, employed by the poet are therefore expected to have the power to rouse, sustain and develop one or more of the moods of the human mind, which become transformed into pleasurable sentiments, when properly assisted by the efforts of a poet. The poet's words must have the capacity to stir the imagination of the hearer so as to raise him from his present surroundings and place him in the midst of quite a different set of circumstances, which are either totally unreal or belong to the past, but which are nevertheless conjured up into a temporary reality by the words of the poet. In the world of imagination, even things which are ordinarily unpleasant assume a pleasant form; this is why we like to imagine the saddest and most dreadful things so long as they do not touch us or affect us physically. The poet knows this tendency of the human mind and tries to establish his influence on it by affording full scope to its power of imagination and feelings of all kinds including those of sadness.

2. The essential difference between the narration of a story and a poem is that while the former has an eye upon every minute detail of it, the latter values it only

from the point of view of its ability to rouse the imagination and feelings of a man in a pleasurable manner. To the poet, those events or parts of a story, which do not shake the imagination are unimportant, while those others which tickle or rouse it are all-important even though they do not form an essential part of the story itself. A skilful poet therefore must distinguish between the poetical and the dry portions of his narrative, and dwell at full length on the former, while the latter are summarily dismissed in a few words. It is for this reason that we get disproportionately long descriptions of the lovely phenomena of nature or of unusually attractive actions of human beings in the Kāvya. In the Raghuvamśa itself, we may note how the whole life of king Dilīpa from his birth to his arrival at Vasiṣṭha's Āśrama is described with a few touches here and there in the 1st canto, while practically the whole of the 2nd canto, is devoted to a single incident in his long stay at the Āśrama, namely, the test of the king by the divine cow Nandinī. The situation is described with such elaborateness and appropriate word-picture that a reader's mind loves to linger for long at it and seems to forget everything else about the king. A similar treatment is accorded to most of the important kings of the Rāghava dynasty by Kālidāsa. Thus Raghu's encounter with Indra and his extravagant gift to Varatantu's pupil Kautsa, Aja's marriage with Indumati and his lasting grief for her at her untimely death, Daśaratha's hunting expedition, Rāma's journey to Mithilā, his killing of the demoness Tāṭakā and duel with Paraśurāma, his past reminiscences while returning in his Puspaka Vimāna from Lankā and lastly his abandonment of Sītā are all described by the poet at greater length than other incidents in the lives of these kings.

3. But in addition to the capacity for a proper selection of events or portions of the story, the poet must also possess sweetness of expression, naturalness in the mode of conveying its meaning, and a diction which compels the attention of the hearer. The cumulative effect of all these features of a Kāvya is that even when an ordinary event is described by a true poet, it becomes absorbingly interesting owing to the peculiar way in which he handles his theme. It rouses the imagination and feelings of the hearer, transforming the whole atmosphere around him into a world of enchantment as if by a magic wand.

4. In the case of a Khaṇḍakāvya like the Meghadūta however, the technique of the poet is somewhat different. Here we have practically no story nor plot. The poet chooses a single incident from the life of an individual and deals with it with the help of pure imagination. But the mode of appeal is the same. Only, here there are no minor events as in the Mahākāvya, where the events forming the plot are divided into poetical and dry ones, the former being chosen for a lavish description and embellishment and the latter set aside for a simple but charming narration.

5. Both the Mahākāvya and the Khaṇḍakāvya belong to the class of the Śravya Kāvya. They make their appeal to the hearer's heart through his ears alone which are assisted by a fruitful imagination. A hearer of a Śravyakāvya must possess both a normal heart with passions and feelings as well as a powerful imagination which can carry him into the world of poetry on its high-soaring wings. The situations described by the poet must be raised in vivid pictures by the hearer's imagination, or else, the transformation of the real into the imaginary and

the transference from the present to the past would not be complete. In the case of a *Drśyakāvya*, otherwise known as a *Nāṭaka*, on the other hand, the imagination of the spectator is not taxed to a very great extent. The dress, the facial expressions, and gesticulations of the actor as also, the stage with its detailed scenery representing as faithfully as possible the place, the time and the circumstances of the action described, both very powerfully help the spectator's imagination in the transference and transformation mentioned above. His eye and the ear are enabled to see and hear an exact replica of what is required to be imagined. But if the poet thus gains the help of the actor, his own freedom is largely curtailed in a drama. For, in dividing his story into important and minor events, he has to take into account the actor's requirements and limitations. Thus in a *Drśyakāvya* or *Nāṭaka* important events in the story are taken up for delineation in the main Acts, while minor events which connect or supplement them are relegated to the interludes. The important events in a *Nāṭaka*, however, are those which can be *acted* effectively, and not those that can be poetically *described* as in a *Sravyakāvya*.

6. In both these varieties of a *Kāvya*, the appeal is made as a rule, to the heart and imagination, of the hearer or the spectator, but rarely to his intellect. So that the words and expressions employed in them must be usual and easily comprehensible though witty and charming in other ways. The intellect must not be taxed beyond its ordinary capacity and the pleasure that is derived from the words and expressions, whether in a metrical form or in the form of a dialogue, must be mainly from the playful exercise of fancy and the consequent upsurge of feelings and sentiments in the hearer's or spectator's heart. This is

exactly what we find in the S'ravya (both Mahā and Khaṇḍa) and the Dr̥śya Kāvya of our greatest poet Kālidāsa. The technical definitions of these varieties given in the later works on the Sāhityaśāstra are primarily based on the works of Kālidāsa. These later works try to mechanize the mould which Kālidāsa first produced and through which he won the hearts of kings and paupers alike. But Kālidāsa's popularity owed its origin to the poetical genius with which this mould was infused and not to the mould itself. The later poets who closely imitate this mould but have not the gift of Nature, cannot stand even a distant comparison with Kālidāsa as will be seen below, in respect of the effective charm of a poetic composition.

7. Both the Mahākāvyas of Kālidāsa, namely, Raghuvamśa and Kumārasambhava display a simplicity of style and diction which are however, devoid of the vulgar or the commonplace, and have received just a thin coat of the bright polish of erudition and culture. The Meghadūta is a highly imaginative lyric based on an imaginary situation from the life of an ardent lover. Fancy after fancy is heaped one upon another here, lustily taking the hearer from scene to scene and place to place. The hearer's mind is agreeably benumbed by the poem and loves to linger on the transparent words wedded to charming ideas and images. Among his three dramas on the other hand, only one namely the S'ākuntala stands supreme among its compeers in the field of Sanskrit literature and may easily rank among the first five selected from the literatures of the world. In the field of Sanskrit dramas, there is no other poet who so thoroughly understands the needs, the strong and weak points of his collaborator, the Actor. It does not contain any undue parade of the knowledge of the S'āstras, nor any desire to display a command of the Sanskrit

language. The action moves on playfully from Act to Act, captivating the hearts of the spectators. Similar compliments however, cannot be given to the other two dramas, the *Mālavikā* and the *Vikramorvaśīya*. Certain tactical mistakes like the introduction of a silent unimpressive heroine or of another who fades into comparative unimportance by her selfish love which smothers her motherly instinct, are made by Kālidāsa in these earlier dramas; but they seem to have been scrupulously avoided in the *S'ākuntala*. A king's polygamous love is the common theme of all the three dramas, but this love is divested of much of its crudeness by the reshaping of the mythological hero viz., *Duśyanta*, almost beyond recognition in the last of his dramas, the *S'ākuntala*. In respect of literary merit however, the three do not much differ from each other.

8. But as time passed on, the poets who were themselves learned scholars, were not satisfied with a poetic composition which did not tickle or exercise the intellect. One of the aims of a *Kāvya* was regarded to be fame for scholarship. The powerful influence which the *Kāvya* wielded on the minds of men must have attracted the ambitious eye of learned Pandits, who decided to display their scholarship through it. The aims of a *Kāvya* as recorded by *Mammaṭa* show how it soon fell into the hands of anxious teachers and ambitious scholars. A poet, according to *Mammaṭa*, must supplement his natural genius by a careful study of the *S'āstrās* as also of the worldly topics of knowledge. He must even practise extensively under the watchful guidance of a *Kāvya*-critic. In short, after Kālidāsa, *Kāvya* became a preserve of men of learning and scholarship, with the result that it did not retain its original character of forceful simplicity. *Bhāravi's Kirātārjunīya*, *Māgha's S'isupālavadha*, *S'rīharṣa's Naiṣa-*

dhīya, Ratnākara's Haravijaya, and Mañikha's Śrīkaṇṭha-carita, to mention the most important among the later Kāvya, will bear ample testimony to the gradual displacement of poetry by scholarship in a Kāvya. The Kāvya ultimately became an object of study rather than a delightful pastime, and its clientele changed from the common man to the serious-minded but appreciative gentry (*sahridayas*).

9. A parallel development in the Dṛśya Kāvya or the Nāṭaka was however, largely prevented by its very nature. In spite of its being handled by scholars of repute, it still retained its appeal to the common man, who merely yawned at or slept out the heavily worded stanzas or the compound-ridden prose speeches shoved into the Nāṭaka by its learned author. The ordinary spectator cares for an uninterrupted understanding of the plot and derives his pleasure therefrom, with the help of a joint appeal to his heart by the poet and the actor, the former appealing through the ear, the latter through the eye. Knowing this well, even when a scholar-poet handles a Nāṭaka, he takes care to put all his extra-poetical wisdom and skill in the stanzas whose understanding is not very essential for the comprehension of the plot-story, or in the prose passages put in the mouths of loquacious servants or such other secondary characters, which does not very much hamper the spectator's grasp of the main strings of the plot. For, neither the stanzas nor the prose passages contain much that is essential from the point of view of the story; they are more or less introduced for a show of the poet's learning and his command of language.

10. Bhavabhūti stands next to Kālidāsa as a dramatist. He however lacks the practical sense of an actor's

or the spectator's needs and is a little showy, though his self-consciousness is mostly well deserved. He is an idealist and an emotional one at that. As a poet of inanimate nature and human mind with all its intricate working however, Bhavabhūti stands unsurpassed even by Kālidāsa. But there is a great difference in the manner in which the two poets handle their themes. Kālidāsa only gently moves the heart of his hearer, while Bhavabhūti, violently shakes it to its very foundations by the repeated strokes of his powerful pen. He is more careful than Kālidāsa in the selection of appropriate words and sounds as well as metres. He is a perfect artist in this respect as Kālidāsa is in the dramatic technique. Bhavabhūti besides, has a distinct mission to perform; so that the philosopher and the moralist in him is equally well in evidence with the poet and the artist, in his poetry. His great message to humanity is 'loving self-effacement' in all walks of life. He makes out the thesis that the joy which we derive by making those around us happy is incomparably greater than the joy of complete satisfaction of our selfish desires. Bhavabhūti expends much of his skill in the delineation of his heroes, while his heroines are comparatively untouched. It is very likely that he believed that the lessons of loving self-effacement were needed more by the stronger than by the weaker sex. The loving self-effacement is indeed the hall-mark of all the important characters in Bhavabhūti's dramas. According to Bhavabhūti, selfless love is one of the greatest gifts of God to humanity. Its existence is patent to every one in mothers and sometimes even in friends and loyal servants. It is the secret of an allround happiness in the world, and Bhavabhūti is anxious that it should be cultivated in all human relations beginning with that of a married couple.

The higher joy of loving self-sacrifice, as described above, is the basis for such a cultivation. In short, Bhavabhūti paints his heroes and other characters as he would like men to be in those respective situations, while Kālidāsa paints them as they actually are, indeed the better types being usually selected. This however indicates Bhavabhūti's greatness as a moralist, but not as a dramatist and the fact is indisputable that he is inferior to Kālidāsa as a dramatic artist of a delicate touch.

11. Kālidās's date is uncertain and his personal history almost nothing beyond a web of tradition and conjecture. If the general tendencies revealed by the works of an author are an indication of his nature and position, we may be justified in saying that Kālidāsa was a man of liberal education and culture and that he probably enjoyed a continued patronage at the courts of kings. He was not an extremist in his views whether religious or philosophical. His modesty and amiable nature are quite apparent from the introductions to his poems and dramas. He seems to have been well acquainted with geography of India. The earliest historical mention of Kālidāsa is found in the Aihole inscription dated 634 A. D., and the general consensus of opinion is in favour of placing him in the fourth century A. D., and making him a contemporary of Candragupta II of the Gupta dynasty. This Candragupta had assumed the title of Vikramāditya and ruled at Ujjayini between 375 and 413 A. D. For a detailed discussion of the different views about Kālidāsa's date, see V. V. Mirashi, *Kālidāsa* (in Marathi), pp. 9-41, Nagpur, 1934; G. C. Jhala, *Kālidāsa, A Study*, pp. 11-28, Padma publication, Bombay, 1943; S. N. Dasgupta, *A History of Sanskrit Literature*, pp. 124, 728-39, Calcutta, 1947.

12. Raghuvamśa is sometimes supposed to have originally, contained more than 19 cantos on the strength of a tradition, which however, is not borne out by any evidence whatsoever at least for the present. No commentator is aware of more cantos than 19 and no manuscript contains them. The present edition of the Raghuvamśa is very carefully prepared by Pandit N. R. Acharya, Kāvya-tīrtha, the Head S'āstrī at the Nirṇaya Sagar Press. At one time the Sanskrit publications of this Press were highly valued for their correct and elegant printing. But unfortunately this reputation has considerably suffered during the last 25 years. It is however, encouraging to notice that under the able guidance of Pandit Acharya the Press may be reinstated in its former glorious position. In the present edition Pandit Acharya has not only secured correct printing of the text and the commentary of Mallinātha, but has also greatly added to the utility of the book by noting down different readings here and there (unfortunately in a haphazard manner) and by giving short extracts from the commentaries of Vallabhadeva, Bhaṭṭa Hemādri, Dinakara Miśra, Cāritravardhana and Sumati-vijaya, the last two being Jain authors. Vallabhadeva is the oldest among these and is quoted by Hemādri. Hemādri himself was a minister of King Mahādeva and King Rāmacandra of the Yadava dynasty of Devagiri and lived in the latter half of the 13th century A. D. Dinakara Miśra, son of Dharmāṅgada, wrote his brief but critical commentary in Sam. 1441 (A. D. 1385) and Cāritravardhana, pupil of Kalyāṇarāja of the Kharatara Gaccha, amplified this commentary of Dinakara so skilfully that at one time it was thought that Dinakara had merely abridged Cāritravardhana's commentary. But this is chronologically impossible since Cāritravardhana lived about 50 years later than Dina-

kara. He composed his commentary on Sindūraprakara in Sam. 1505. Sumativijaya is the youngest of the five commentators mentioned above. He was a pupil of Vinayameru and a ms. of his commentary on Raghuvamśa at the Bhandarkar Institute (No. 46 of 1873-74) is dated Sam. 1609. Pandit Acharya has added at the end indexes of the stanzas in the poem, of the names of authors and works quoted in the commentary of Mallinātha. I have no doubt that the edition will be found both useful and attractive and the readers will feel indebted to the Pandit for the same.

Shastri Hall, Bombay 7. }
6th, October, 1948. }

H. D. Velankar.

अत्रोपयुक्तसांकेतिकचिह्नानां परिचयः

ॐ

पा.=पाणिनिः

वा.=वार्तिकम्

आ. } =आचाराध्यायः
आचार. } (याज्ञवल्कीयः)

शिशु०=शिशुबोधिनीकारः
(चारित्रवर्धनः)

बाल.=बालकाण्डम्
(वाल्मीकीयं)

अ. हृ.=अष्टाङ्गहृदयम्
(वाग्भटीयं)

बृ. जा.=बृहज्जातकम्

उ. सू.=उणादिसूत्रम्

ग. सू.=गणसूत्रम्

प्राय०=प्रायश्चित्तप्रकरणम्
(याज्ञवल्क्यस्मृतौ)

सुपति०=सुमतिविजयः

दिनकर०=दिनकरमिश्रः

भर्तृ.=भर्तृहरिः

(शतकत्रयम्)

याज्ञ.=याज्ञवल्क्यस्मृतिः

वन.=वनपर्व (महाभारतम्)

अनु.=अनुशासनपर्व
(महाभारतम्)

मनु.=मनुस्मृतिः

अयोध्या.=अयोध्याकाण्डम्

तैत्ति०=तैत्तिरीयोपनिषत्

श्वेता.=श्वेताश्वतरोपनिषत्

माघ. माघकाव्यम्

का. सू.=काव्यालंकारसूत्राणि
(वामनः)

का. प्र.=काव्यप्रकाशः

(मम्मटः)

का. द.=काव्यादर्शः

(दण्डी)

द. रू.=दशरूपकम्

(धनंजयः)

— रघुवंशसारः —

८

कृतप्रणामः पुरुषोत्तमं तं विश्वोद्भव-स्थापन-नाशहेतुम् ॥
 तस्यानुकम्पेक्षणचोदितात्मा वक्ष्ये समासेन यशो रघूनाम् ॥ १ ॥
 अनादृतात्मीयसुखा महीभृतः प्रजासमाराधनसक्तचेतसः ॥
 त एव तासां पितरो न जन्मदाः, परार्थमेवा ननु सन्ततिर्मनोः ॥ २ ॥
 बभूव तेषां जनतारतात्मनां दिलीपसंज्ञो नृपतिर्महामनाः ॥
 सुतं विनाऽसौ विमनाः पदं मुनेर्ययौ वसिष्ठस्य सुदक्षिणान्वितः ॥ ३ ॥
 निषेवमाणः स मुनिप्रचोदनात्तदीयधेनुं सहधर्मिणीयुतः ॥
 मृगारिरूपेण परीक्षितस्तथा ययौ पुरं पूरितकाम आत्मनः ॥ ४ ॥
 सुतं प्रसूताऽथ सुदक्षिणा रघुं प्रसारितं येन यशो दिगन्तरम् ॥
 निखण्डिताखण्डलदण्डमण्डनः समं समापत्स पितुर्हयाभिधम् ॥ ५ ॥
 भुजप्रभावप्रजितावनामितक्षितीन्द्रभूषोलसिदङ्घ्रिपङ्कजः ॥
 उदारधीर्विश्वजिति कृताविमां ददौ द्विजेभ्यः स उदन्वदम्बराम् ॥ ६ ॥
 क्रतौ समाक्षेऽपि समागतोऽतिथिः स कौत्ससंज्ञः प्रवरो मनीषिणाम् ॥
 धनं ववर्षाथ धनाधिपः पुरे नृपेऽलकाप्रेरितवाहिनीपतौ ॥ ७ ॥
 धनार्जितप्रीततपस्विनो वरात्सुतं समासादितवानजाभिधम् ॥
 स तातनुल्यो गुणरूपविक्रमैर्विनिर्मितः किं विधिनाऽपरो रघुः ॥ ८ ॥
 गतो विदर्भानुपयन्तुमानसः प्रियंवदं प्राप्तगजत्वमध्वनि ॥
 निहत्य भोजेन पुरेऽभिपूजितः परं सुतापाङ्गशरैर्निपीडितः ॥ ९ ॥
 समर्पितं दाममिषेण संसदि ह्यजाय तत्प्रेम तयाऽपरेऽहनि ॥
 विपद्गतेनापि न सेव्यतेऽलिना विना रसालं प्रसृतोऽपरस्तहः ॥ १० ॥
 अजोऽथ जित्वा समराजिरेऽखिलं विबोदुकामं क्षितिपालमण्डलम् ॥
 अगाद्गृहीतेन्दुमतीकरः पुरं पितुर्निदेशाद्भुजे धरामपि ॥ ११ ॥
 कदाचिदुद्यानविलाससक्तयोस्तयोः पपाताम्बरतः स्तने स्त्रियाः ॥
 मनोहरं दाम परं जघान तामहो विचित्रं खलु कालचेष्टितम् ॥ १२ ॥
 स सुन्दरीशोककृशानुकर्षितः शशाक सोढुं न धराधरं नृपः ॥
 बलीयसि न्यस्य सुते तदाखिलं बतङ्गनासङ्गमना दिवं गतः ॥ १३ ॥

*

वनं गतेनाजसुतेन मोहतस्तपस्विनः कस्यचिदाहतः सुतः ॥
 स तेन शप्तः सुतशोकपावके ह्यपत्यकामस्तु स निर्गतो मुदा ॥ १४ ॥
 नृपेण पुत्रीयसवेन तोषितस्त्वपत्यरूपेण हि तस्य वेदमलि ॥
 सुरैः स मान्यर्चित आगतः स्वयं जगत्पतिः संहरणाय दुष्कृताम् ॥ १५ ॥
 स रक्षणार्थं कुशिकात्मजक्रतोरगात् कुमारोऽप्यनुजेन संयुतः ॥
 अनुज्ञया तस्य निहत्य ताटकां सुराभिमुख्याननुभावितं धनुः ॥ १६ ॥
 गतस्ततोऽसा मिथिलां सहर्षिणा समर्चितो गौतमजाययाऽध्वनि ॥
 प्रचण्डकोदण्डमनेन धूर्जटेर्दृतं विभिन्नं तु यदार्धनामितम् ॥ १७ ॥
 स वीर्यशुल्कां मिथिलापतेः सुतां ययौ गृहीत्वा स्वपुरं विवाहितः ॥
 गतिं निरुध्याध्वनि निर्जरालये मदोद्धतक्षत्रियवंशघातिनः ॥ १८ ॥
 गुणालयं तं तनयं नृपासने प्रजापतिः स्थापयितुं प्रचक्रमे ॥
 निवारितो मध्यमभार्यया परं, कृतं न किं किं भुवि तृष्ण्याऽनया ? ॥ १९ ॥
 स्वकामिनीवाक्यनिबद्धचेतसा नृपेण रामो विपिने विवासितः ॥
 तमङ्गना बन्धुरिवानुसङ्गता न विक्रिया चेतसि लक्षिता परम् ॥ २० ॥
 अथ प्रियापत्यवियोगवह्निना प्रवेशिते भूमिपतौ त्रिविष्टपम् ॥
 श्रियं तिरस्कृत्य यथा स्वमातरमगादरण्ये भरतोऽग्रजं प्रति ॥ २१ ॥
 शशाक नेतुं न पुनः पुरीमिमं जटाधरं तातवचोऽनुगामिनम् ॥
 निवर्त्य सोऽप्युज्झितवानृपासनं स्वमातृमन्तुं ननु निश्चिकाय सः ॥ २२ ॥
 वसत्सु गोदापुलिने ततस्त्रिषु ह्यपोह्य तौ दूरतरं विमोहितौ ॥
 जहार तां राजसुतां दशाननः, क इन्द्रियाणां दमने बलान्वितः ? ॥ २३ ॥
 सहायमासाद्य पतिं वनौकसां विधाय तेनैव सतीविशोधनम् ॥
 पयोधिमावध्य गतः ससैनिकं स राक्षसेन्द्रस्य सुरक्षितां पुरीम् ॥ २४ ॥
 मदोद्धतं तं रजनीचराधिपं निहत्य विस्मापितविश्वविक्रमैः ॥
 सबान्धवं सङ्गरचत्वरे ततः स्त्रियं मुमोचाग्निविशुद्धविग्रहाम् ॥ २५ ॥
 विमानमारुह्य सहाङ्गनानुजः प्रियां प्रदर्श्याध्वनि चाग्निधवन्धनम् ॥
 तथा स्थलानि स्वपुरीं ययौ सुखं प्रजाप्रियः क्षित्यधिपत्वमाप्तवान् ॥ २६ ॥
 अथ प्रजाः शासति लक्ष्मणाग्रजे निजाङ्गनानिन्दितमेकदा श्रुतम् ॥
 नृपेण चारात्पिशुनात्मजल्पितं बभूव भिन्नं हृदयं तदा क्षणान् ॥ २७ ॥

महावने मोचितवान् यशोधनः स गर्भिणीं भर्तृपरायणां सतीम् ॥
 नूनं कुलीनैर्न कदापि गण्यते यशोधिकं सौख्यमहो किमङ्गना ? ॥ २८ ॥
 समागता साऽऽद्यकवेः पदं तदा दयालुना तेन सुतेव पालिता ॥
 मनोहरं सा सुपुत्रे सुतद्वयं स्वकाव्यमस्मिन्नहितं तपस्विना ॥ २९ ॥
 अथातिसन्तापिततापसेऽसुरे हते रिपुघ्नेन रणे नृपाज्ञया ॥
 निहत्य शूद्रं क्षितिपेन तापसं द्विजस्य जीवापित आत्मजो मृतः ॥ ३० ॥
 यियक्षमाणेन महाश्वमेधं तपस्विनो भूमिभृतो निमज्जिताः ॥
 समाययुक्तेषु सशिष्य आगतः कवीन्द्रवाल्मीकिरसौ नृपालयम् ॥ ३१ ॥
 तपस्विना तेन ततः प्रचोदितावगायतां रामकथां नृपात्मजौ ॥
 श्रुत्वा जनैरश्रुपरिप्लुतैश्चणैर्विभावितं दाशरथेः सुताविति ॥ ३२ ॥
 प्रतिश्रुते भूसुतयात्मशुद्धतां बभूव तत्र प्रकटा वसुन्धरा ॥
 निजाङ्गमारोप्य ततः स्वकन्यकां तिरोबभूव प्रतिपेधिताऽपि सा ॥ ३३ ॥
 पितामहप्रेषितकालचोदितस्त्रिविष्टपं गन्तुमना अभून्नृपः ॥
 अगादुदीर्चीं समनुव्रताः प्रजाः पदं स्वभर्तुः सहधर्मिणी यथा ॥ ३४ ॥
 अयोध्यया प्रार्थित आगतः कुशः कुशावतीतो गतभूपतेः सुतः ॥
 ततोऽभिषिक्तो मुनिभिर्नृपासने स शोभयामास गतश्रियं पुरीम् ॥ ३५ ॥
 कुशे जले क्रीडति कामिनीयुते हृदेऽपतङ्गपतिबाहुभूषणम् ॥
 अमर्षितेऽसिन्भुजगाधिपः स्वयं ददौ तदस्त्रैः स्वसहोदरामपि ॥ ३६ ॥
 बभूव तस्मिन्निदिवं गते कुशे प्रभुः प्रजानां नृपतेः सुतोऽतिथिः ॥
 नृपालभूषाग्रविद्यद्वितासनः शशास कृत्स्नां स वसुन्धरामिमाम् ॥ ३७ ॥
 बभूवुरेवं बहवो रघोः कुले ऋतेऽश्विचर्णे जगतोऽस्य पालकाः ॥
 विलासिनाऽनेन खलु प्रदर्शितं फलं दुराचाररतस्य भूपतेः ॥ ३८ ॥

*

*

*

“युक्तोऽयमात्मसदृशान्प्रति मे प्रयत्नो

नास्त्येव तज्जगति सर्वमनोहरं यत् ।

केचिज्ज्वलन्ति विकसन्त्यपरे निमील-

न्त्यन्ये यदभ्युदयभाजि जगत्प्रदीपे ॥”

“No composition of Kālidāsa displays more the richness of his poetical genius, the exuberance of his imagination, the warmth and play of his fancy, his profound knowledge of the human heart, his delicate appreciation of its most refined and tender emotions, his familiarity with the workings and counter-workings of its conflicting feeling,—in short, more entitle him to rank as the **Shakspere of India.**”

—*M. Williams*

॥ श्रीः ॥

महाकविश्रीकालिदासविरचितं

रघुवंशम्

महिनाथकृतसंजीविनीसमेतम् ।

प्रथमः सर्गः ।

मातापितृभ्यां जगतो नमो वामार्धजानये ।

सद्यो दक्षिणदक्षपातसंकुचद्वामदृष्टये ॥

अन्तरायतिमिरोपशान्तये शान्तपावनमचिन्त्यवैभवम् ।

तं नरं वपुषि कुञ्जरं सुखे मन्महे किमपि तुन्दिलं महः ॥

शरणं करवाणि शर्मदं ते चरणं वाणि चराचरोपजीव्यम् ।

करुणामसृणैः कटाक्षपातैः कुरु मामम्ब ! कृतार्थसार्थवाहम् ॥

वार्णीं काणभुजीमजीगणदवाशासीच्च वैयासिकी-

मन्तस्तन्नमरंस्त पन्नगगवीगुम्फेषु चाजागरीत् ।

वाचामाकलयद्रहस्यमखिलं यश्चाक्षिपादस्फुरां

लोकेऽभूद्यदुपज्ञमेव विदुषां सौजन्यजन्यं यशः ॥

महिनाथकविः सोऽयं मन्दात्मानुजिघृक्षया ।

व्याचष्टे कालिदासीयं काव्यत्रयमनाकुलम् ॥

कालिदासगिरां सारं कालिदासः सरस्वती ।

चतुर्मुखोऽथवा साक्षाद्विदुर्नान्ये तु मादृशाः ॥

तथापि दक्षिणावर्त-नाथाद्यैः क्षुण्णवर्त्मसु ।

वयं च कालिदासोक्तिष्ववकाशं लभेमहि ॥

भारती कालिदासस्य दुर्व्याख्याविषमूर्च्छिता ।

एषा संजीविनी टीका तामद्योजीवयिष्यति ॥

इहान्वयमुखेनैव सर्वं व्याख्यायते मया ।

नामूलं लिख्यते किञ्चिन्नानपेक्षितमुच्यते ॥

1 अनेन नाथ-दक्षिणावर्तौ महिनाथात् पूर्वकालीनाविति स्फुटम् ।

इह खलु सकलकविशिरोमणिः कालिदासः 'काव्यं यशसेऽर्थकृते व्यवहारविदे शिवेतरक्षतये । सद्यः परनिर्वृतये कान्तासंमिततयोपदेशयुजे ॥' (का० प्र० २) इत्याद्यालंकारिकवचनप्रामाण्यात् काव्यस्यानेकश्रेयःसाधनतां 'काव्यालापांश्च वर्जयेत्' इत्यस्य निषेधशास्त्रस्यासत्काव्यविषयतां च पश्यन् रघुवंशाख्यं महाकाव्यं चिकीर्षुश्चि-
कीर्षितार्थाविघ्नपरिसमाप्तिसंप्रदायाविच्छेदलक्षणफलसाधनभूतविशिष्टदेवतानमस्कारस्य
शिष्टाचारपरिप्राप्तत्वात् 'आशीर्नमस्क्रिया वस्तुनिर्देशो वापि तन्मुखम्' (काव्या०)
इत्याशीराद्यन्यतमस्य प्रबन्धमुखलक्षणत्वात्काव्यनिर्माणस्य विशिष्टशब्दार्थप्रतिपत्ति-
मूलकत्वेन विशिष्टशब्दार्थयोश्च 'शब्दजातमशेषं तु धत्ते शर्वस्य वल्लभा । अर्थरूपं
यदखिलं धत्ते मुग्धेन्दुशेखरः ॥' इति वायुपुराणसंहितावचनबलेन पार्वतीपरमेश्वरा-
यत्तत्वदर्शनात्तत्प्रतिपत्तिसया तावेवाभिवादयते—

वागर्थाविव संपृक्तौ वागर्थप्रतिपत्तये ।

जगतः पितरौ वन्दे पार्वतीपरमेश्वरौ ॥ १ ॥

वागर्थाविति ॥ 'वागर्थाविव' इत्येकं पदम् । इवेन सह नित्यसमासो विभक्त्य-
लोपश्च पूर्वपदप्रकृतिस्वरत्वं चेति वक्तव्यम्, एवमन्यत्रापि द्रष्टव्यम् । **वागर्थाविव**
शब्दार्थाविव, संपृक्तौ । नित्यसंबद्धावित्यर्थः । नित्यसंबद्धयोरुपमानत्वेनोपादानात्
'नित्यः शब्दार्थसंबन्धः' इति मीमांसकाः । **जगतो लोकस्य पितरौ ।** माता च पिता
च पितरौ, 'पिता मात्रा' (पा. १।२।७०) इति द्वन्द्वैकशेषः । 'मातापितरौ पितरौ
मातरपितरौ प्रसू जनयितारौ' इत्यमरः । एतेन शर्वशिवयोः सर्वजगज्जनकतया
वैशिष्ट्यमिष्टार्थप्रदानशक्तिः परमकारुणिकत्वं च सूच्यते । पर्वतस्यापत्यं स्त्री पार्वती ।
'तस्यापत्यम्' (पा. ४।१।९२) इत्यण्, 'टिड्ढाणञ्-' (पा. ४।१।१५) इत्यादिना ङीप् ।
पार्वती च परमेश्वरश्च **पार्वतीपरमेश्वरौ** । 'परम'शब्दः सर्वोत्तमत्वद्योतनार्थः ।
मातुरभ्यर्हितत्वादल्पाक्षरत्वाच्च 'पार्वती'शब्दस्य पूर्वनिपातः । **वागर्थप्रतिपत्तये**
शब्दार्थयोः सम्यग्ज्ञानार्थं वन्देऽभिवादये । अत्रोपमालंकारः स्फुट एव । तथोक्तम्—
'स्वतः सिद्धेन भिन्नेन संपन्नेन च धर्मतः । साम्यमन्येन वर्ण्यस्य वाच्यं चेदेकगोपमा ॥'
इति । प्रायिकश्चोपमालंकारः कालिदासोक्तकाव्यादौ भूदेवताकस्य सर्वगुरोर्मगणस्य
प्रयोगाच्छुभलाभः सूच्यते । तदुक्तम्—'शुभदो मो भूमिमयः' इति । वकारस्यामृत-
बीजत्वात्प्रचयगमनादिसिद्धिः ॥ १ ॥

1 'पार्वती-परमेश्वरौ' इत्यत्र पार्वत्याः प्रथमतः नामग्रहणं कवेर्देवीनाम्ना प्रसिद्धत्वात्, यतः
काव्याः दासः कालिदासः, 'रमा कालायनी गौरी काली हैमवतीश्वरी' इत्यमरः । 'उधापोः
संज्ञाछन्दसोर्बहुलम्' इति सूत्रेण 'रेवतिपुत्र' इतिवत् संज्ञात्वात् ह्रस्वत्वम्—इति केचित् ।

संप्रति कविः स्वाहंकारं परिहरति 'क सूर्य-' इत्यादि श्लोकद्वयेन—

क सूर्यप्रभवो वंशः क चाल्पविषया मतिः ।

तितीर्षुर्दुस्तरं मोहादुडुपेनास्मि सागरम् ॥ २ ॥

क सूर्येति ॥ प्रभवत्वस्मादिति प्रभवः कारणम् । 'ऋदोरप्' (पा. ३।३।५७) । 'अकर्तरि च कारके संज्ञायाम्' (पा. ३।३।१९) इति साधुः । सूर्यः प्रभवो यस्य स सूर्यप्रभवो वंशः क? अल्पो विषयो ज्ञेयोऽर्थो यस्याः सा मे मतिः प्रज्ञा च क? द्वौ 'क'शब्दौ महदन्तरं सूचयते । सूर्यवंशमाकलयितुं न शक्नोमीत्यर्थः । तथा च तद्विषयप्रबन्धनिरूपणं तु दूरापास्तमिति भावः । तथा हि—दुस्तरं तरितुमशक्यम् । 'इषहुःसुपु-' (पा. ३।३।१२६) इत्यादिना खलप्रत्ययः । सागरं मोहादज्ञानात् उडुपेन हवेन । 'उडुपं तु हवः कोलः' इत्यमरः । अथवा,—चर्मावनद्धेन पानपात्रेण । 'चर्मावनद्धमुडुपं हवः काष्ठं करण्डवत्' इति सज्जनः । तितीर्षुस्तरितुमिच्छुः । अस्मि भवामि । तरतेः सज्जन्तादुप्रत्ययः । अल्पसाधनैरधिकारम्भो न सुकर इति भावः । इदं च वंशोत्कर्षकथनं स्वप्रबन्धमहत्त्वार्थमेव । तदुक्तम्—'प्रतिपाद्यमहिम्ना च प्रबन्धो हि महत्तरः' इति ॥ २ ॥

मन्दः कवियशःप्रार्थी गमिष्याम्युपहास्यताम् ।

प्रांशुलभ्ये फले लोभादुद्वाहुरिव वामनः ॥ ३ ॥

मन्द इति ॥ किं च मन्दो मूढः । मूढाल्पापटुनिर्भाषया मन्दाः स्युः' इत्यमरः । तथापि कवियशःप्रार्थी । कवीनां यशः काव्यनिर्माणेन जातं तत्प्रार्थनाशीलोऽहं प्रांशुनोन्नतपुरुषेण लभ्ये प्राप्ये फले फलविषये लोभादुद्वाहुः फलग्रहणायो-
च्छ्रितहस्तो वामनः हस्त इव । 'खर्वो हस्तश्च वामनः' इत्यमरः । उपहास्यता-
मुपहासविषयताम् । 'ऋहलोर्ण्यत्' (पा. ३।१।१२४) इति ण्यत्प्रत्ययः । गमिष्यामि प्राप्स्यामि ॥ ३ ॥

अथ मन्दश्चेत्तर्हि त्यज्यतामयमुद्योग इत्यत आह—

अथ वा कृतवाग्द्वारे वंशोऽस्मिन्पूर्वसूरिभिः ।

मणौ वज्रसमुत्कीर्णे सूत्रस्येवास्ति मे गतिः ॥ ४ ॥

अथ वेति ॥ अथ वा पक्षान्तरे । पूर्वैः सूरिभिः कविभिर्वाल्मीक्यादिभिः कृतवाग्द्वारे कृतं रामायणादिप्रबन्धरूपा या वाक् सैव द्वारं प्रवेशो यस्य तस्मिन् ।

पाठा०—१ 'लोभात्'. २ 'प्रेप्सुः'. ३ 'गम्ये'. ४ 'मोहात्'.

१ 'द्वौ कशब्दौ प्रयुज्येते अत्यन्तासंभवे सदा' इत्युक्तेः ।

अस्मिन् सूर्यप्रभवे वंशे कुले । जन्मनैकलक्षणः संतानो वंशः । वज्रेण मणिवेधक-
सूचीविशेषेण । 'वज्रं त्वस्त्री कुलिशशस्त्रयोः । मणिवेधे रत्नभेदे' इति केशवः । समु-
त्कीर्णे विद्धे मणौ रत्ने सूत्रस्येव मे मम गतिः संचारोऽस्ति । वर्णनीये रघुवंशे
मम वाक्प्रसरोऽस्तीत्यर्थः ॥ ४ ॥

एवं रघुवंशे लब्धप्रवेशस्तद्गर्जनं प्रतिजानानः 'सोऽहम्' इत्यादिभिः पञ्चभिः
श्लोकैः कुलकेनाह—

सोऽहमाजन्मशुद्धानामाफलोदयकर्मणाम् ।

आसमुद्रक्षितीशानामानाकरथवर्त्मनाम् ॥ ५ ॥

सोऽहमिति ॥ सोऽहम् । 'रघूणामन्वयं वक्ष्ये' (१।९) इत्युत्तरेण संबन्धः ।
किंविधानां रघूणामित्यत्रोत्तराणि विशेषणानि योज्यानि । आ जन्मनः । जन्मारभ्ये-
त्यर्थः । 'आङ् मर्यादाभिविध्योः' (पा. २।१।१३) इत्यव्ययीभावः, तस्य शुद्धानामित्यनेन
सुप्सुपेति समासः । एवमुत्तरत्रापि द्रष्टव्यम् । आजन्मशुद्धानाम् । निपेकादिसर्व-
संस्कारसंपन्नानामित्यर्थः । आफलोदयम् आ फलसिद्धेः कर्म येषां ते तथोक्तास्तेषाम् ।
प्रारब्धान्तगामिनामित्यर्थः । आसमुद्रं क्षितेरीशानाम् । सार्वभौमाणामित्यर्थः ।
आनाकं रथवर्त्म येषां तेषाम् । इन्द्रसहचारिणामित्यर्थः । अत्र सर्वत्राऽऽङोऽभि-
विध्यर्थत्वं द्रष्टव्यम् । अन्यथा मर्यादार्थत्वे जन्मादिषु शुद्ध्यभावप्रसङ्गात् ॥ ५ ॥

यथाविधिहुताग्नीनां यथाकामार्चितार्थिनाम् ।

यथापराधदण्डानां यथाकालप्रबोधिनाम् ॥ ६ ॥

यथाविधीति ॥ विधिमनतिक्रम्य यथाविधि । 'यथासादृश्ये' (पा. २।१।७)
इत्यव्ययीभावः । तथा 'हुत'शब्देन सुप्सुपेति समासः । एवं 'यथाकामार्जित-' इत्या-
दीनामपि द्रष्टव्यम् । यथाविधि हुता अग्नयो यैस्तेषाम् । यथाकाममभिलाषम-
नतिक्रम्यार्चितार्थिनाम् । यथापराधमपराधमनतिक्रम्य दण्डो येषां तेषाम् ।
यथाकालं कालमनतिक्रम्य प्रबोधिनां प्रबोधनशीलानाम् । चतुर्भिर्विशेषणैर्देवता-
यजनातिथिसत्कारदण्डधरत्वप्रजापालनसमयजागरूकत्वादीनि विवक्षितानि ॥ ६ ॥

१ अत्र भित्रलिङ्गेनौपम्यं न दुष्टम्, 'इष्टं पुनपुंसकयोः प्रायेण' (का. सू. ४।२।१३) इति नियमात् ।

२ 'यत्तदोर्नित्यसंबन्धः' इति सत्यपि नियमे 'प्रकान्तप्रसिद्धानुभूतार्थविषयः तच्छब्दो यच्छ-
ब्दोपादानं नापेक्षते' इति मम्मटोक्तेः 'सोऽहं' इत्यत्र यच्छब्दोपादानमनपेक्षकम् ।

३ न अकन्दुःखं विद्यते यत्र स नाकः, यथा चोक्तम्—'नाको नवेदा नकुलश्च नक्रो नास-
त्यनक्षत्रनपाच्च नभ्राट् । नपुंसकं वै नमुन्निर्नखं च नादेशमेतेषु वदन्ति धीराः' इति ।

त्यागाय संभृतार्थानां सत्याय मितभाषिणाम् ।

यशसे विजिगीषूणां प्रजायै गृहमेधिनाम् ॥ ७ ॥

त्यागायेति ॥ त्यागाय सत्पात्रे विनियोगस्त्यागः, तस्मै । 'त्यागो विहापितं दानम्' इत्यमरः । संभृतार्थानां संचितधनानाम् । न तु दुर्व्यापाराय । सत्याय मितभाषिणां मितभाषणशीलानाम्, न तु पराभवाय । यशसे कीर्तये । 'यशः कीर्तिः समज्ञा च' इत्यमरः । विजिगीषूणां विजेतुमिच्छूनाम् । न त्वर्थसंग्रहाय । प्रजायै संतानाय गृहमेधिनां दारपरिग्रहाणाम्, न तु कामोपभोगाय । अत्र 'त्यागाय' इत्यादिषु 'चतुर्थी तदर्थः' (पा. २।१।३६) इत्यादिना तादर्थ्ये चतुर्थी । गृहैर्दारैर्मन्थन्ते संगच्छन्त इति गृहमेधिनः । 'दारेष्वपि गृहाः' इत्यमरः । 'जाया च गृहिणी गृहम्' इति हलायुधः । 'मेधु संगमे' इति धातोर्णिनिः । एभिर्विशेषणैः परोपकारित्वं सत्यवचनत्वं यशःपरत्वं पितृणां शुद्धत्वं च विवक्षितानि ॥ ७ ॥

शैशवेऽभ्यस्तविद्यानां यौवने विषयैषिणाम् ।

वार्धके मुनिवृत्तीनां योगेनान्ते तनुत्यजाम् ॥ ८ ॥

शैशव इति ॥ शिशोर्भावः शैशवं बाल्यम् । 'प्राणमृज्जातिवयोवचनोद्गात्र' (पा. ५।१।१२९) इत्युप्रत्ययः । 'शिशुत्वं शैशवं बाल्यम्' इत्यमरः । तस्मिन्वयसि, अभ्यस्तविद्यानाम् । एतेन ब्रह्मचर्याश्रमो विवक्षितः । यूनो भावो यौवनं तारुण्यम् । युवादित्वादन्यप्रत्ययः । 'तारुण्यं यौवनं समे' इत्यमरः । तस्मिन्वयसि विषयैषिणां भोगाभिलाषिणाम् । एतेन गृहस्थाश्रमो विवक्षितः । बृद्धस्य भावो वार्धकं बृद्धत्वम् । 'द्वन्द्वसनोशादिभ्यश्च' (पा. ५।१।१३३) इति वुञ्प्रत्ययः । 'वार्धकं बृद्धसंघाते बृद्धत्वे बृद्धकर्मणि' इति विश्वः । संघातार्थेऽत्र 'बृद्धाच्च' इति वक्तव्यात्सामूहिको वुञ् । तस्मिन् वार्धके वयसि मुनिनां वृत्तिरिव वृत्तिर्येषां तेषाम् । एतेन वानप्रस्थाश्रमो विवक्षितः । अन्ते शरीरत्यागकाले योगेन परमात्मध्यानेन । 'योगः संनहनोपायध्यानसंगतिमुक्तिषु' इत्यमरः । तनुं देहं त्यजन्तीति तनुत्यजः, 'कायो देहः क्लीवपुंसोः स्त्रियां मूर्तिस्तनुस्तनूः' इत्यमरः । तनुत्यजां देहत्यागिनाम् । 'अन्येभ्योऽपि दृश्यते' (पा. ३।२।१७८) इति क्तिप् । एतेन मोक्षभावो विवक्षितः ॥ ८ ॥

१ गृहमेधकारिणामिति केचित्, तत्र गृहमेधस्तु शतपथब्राह्मणे (१०।१।१५) प्रोक्तः ।

२ 'पङ्कमिश्रिता वेदा धर्मशास्त्रं पुराणकम् । मीमांसा तर्कमपि च एता विद्याश्चतुर्दश' इति चतुर्दश विद्याः इति बृहस्पतिः । अन्ये तु 'आन्वीक्षिकी त्रयी वार्ता दण्डनीतिश्च शाश्वती' इति विद्याचतुष्टयमाह कामन्दकः ।

रघूणामन्वयं वक्ष्ये तनुवाग्विभवोऽपि सन् ।

तद्गुणैः कर्णमागत्य चापलाय प्रचोदितः ॥ ९ ॥

रघूणामिति ॥ सोऽहं लब्धप्रवेशः । तनुवाग्विभवोऽपि स्वल्पवाणी-
प्रसारोऽपि सन् । तेषां रघूणां गुणैस्तद्गुणैः । आजन्मशुद्धादिभिः कर्तृभिः कर्णं
मम श्रोत्रमागत्य चापलाय चापलं चपलकर्माविमृश्यकरणरूपं कर्तुम् । युवादि-
त्वात्कर्मण्यण । 'क्रियार्थोपपदस्य-' (पा. २।३।१४) इत्यादिना चतुर्थी । प्रचोदितः
प्रेरितः सन् । रघूणामन्वयं तद्विषयप्रबन्धं वक्ष्ये । कुलकम् ॥ ९ ॥

संप्रति स्वप्रबन्धपरीक्षार्थं सतः प्रार्थयते—

तं सन्तः श्रोतुमर्हन्ति सदसद्व्यक्तिहेतवः ।

हेम्नः संलक्ष्यते ह्यग्नौ विशुद्धिः श्यामिकापि वा ॥ १० ॥

तमिति ॥ तं रघुवंशाख्यं प्रबन्धं सदसतोर्गुणदोषयोर्व्यक्त्यहेतवः कर्तारः
सन्तः श्रोतुमर्हन्ति । तथा हि—हेम्नो विशुद्धिर्निर्दोषस्वरूपं श्यामिकापि
लोहान्तरसंसर्गात्मको दोषोऽपि वाऽग्नौ संलक्ष्यते, नान्यत्र । तद्वदत्रापि सन्त
एव गुणदोषविवेकाधिकारिणः, नान्य इति भावः ॥ १० ॥

वर्ण्यं वस्तूपक्षिपति—

वैवस्वतो मनुर्नाम माननीयो मनीषिणाम् ।

आसीन्महीक्षितामाद्यः प्रणवश्छन्दसामिव ॥ ११ ॥

वैवस्वत इति ॥ मनस ईषिणो मनीषिणो धीराः, विद्वांस इति यावत् ।
पृषोदरादित्वात्साधुः । तेषां माननीयः पूज्यः । छन्दसां वेदानाम् । 'छन्दः पद्ये
च वेदे च' इति विधुः । प्रणव ओंकार इव । महीं क्षियन्तीशत इति महीक्षितः
क्षितीश्वराः । क्षिधातोरैश्वर्यार्थात्किप्, तुगागमश्च । तेषाम्, आद्य आदिभूतः । विवस्वतः
सूर्यस्यापत्यं पुमान् वैवस्वतो नाम वैवस्वत इति प्रसिद्धो मंनुरासीत् ॥ ११ ॥

तदन्वये शुद्धिमति प्रसूतः शुद्धिमत्तरः ।

दिलीप इति राजेन्दुरिन्दुः क्षीरनिधाविव ॥ १२ ॥

पाठा०—१ 'प्रणोदितः'; 'प्रमोदितः'; 'प्रसारितः'. २ 'इच्छन्ति'. ३ 'हेतवे'.
४ 'महीभृताम्'. ५ 'राजेन्द्रः'.

१ तथा च मालविकाग्निमित्रे (२।१०)—'उपदेशं विदुः शुद्धं सन्तस्तमुपदेशिनः । श्यामा-
यते न शुष्मासु यः काञ्चनमिवाग्निषु ॥' इति समानार्थप्रतिपादकः श्लोकः ।

२ मनवश्चतुर्दश-स्वायंभुव-स्वारोचिष-औत्तमि-तापस-रैवत-चाक्षुष-वैवस्वत-सावर्णि-
दक्षसावर्णि-वृक्षसावर्णि-धर्मसावर्णि-रुद्रसावर्णि-रौप्यसावर्णि-दैवसावर्णिन्द्रसावर्ण्यश्च ।

तदन्वय इति ॥ शुद्धिरस्यास्तीति शुद्धिमान् । तस्मिन् शुद्धिमति तदन्वये
तस्य मनोरन्वये कुले । 'अन्ववायोऽन्वयो वंशो गोत्रं चाभिजनं कुलम्' इति हल-
युधः । अतिशयेन शुद्धिमान् शुद्धिमत्तरः । 'द्विवचनविभज्योप-' (पा. ५।३।५७)
इत्यादिना तरप्रत्ययः । दिलीप इति प्रसिद्धो राजा इन्दुरिव राजेन्दू राजश्रेष्ठः ।
उपमितं व्याघ्रादिना समासः । क्षीरनिधाविन्दुरिव प्रसूतो जातः ॥ १२ ॥

'व्यूढ-' इत्यादिभिः श्लोकैर्दिलीपं विचिनिष्टि—

व्यूढोरस्को वृषस्कन्धः शालप्रांशुर्महाभुजः ।

आत्मकर्मक्षमं देहं क्षात्रो धर्म इवाश्रितः ॥ १३ ॥

व्यूढेति ॥ व्यूढं विपुलमुरो यस्य स व्यूढोरस्कः । 'उरःप्रभृतिभ्यः कप्'
(पा. ५।४।१५१) । 'व्यूढं विपुलं भद्रं स्फारं समं वरिष्ठं च' इति यादवः ।
वृषस्य स्कन्ध इव स्कन्धो यस्य स तथा । 'सप्तम्युपमान-' इत्यादिनोत्तरपदलोपी
बहुव्रीहिः । शालो वृक्ष इव प्रांशुरुजतः शालप्रांशुः । 'प्राकारवृक्षयोः शालः
शालः सर्जतरुः स्मृतः ।' इति यादवः । 'उच्चप्रांशुजतोदप्रोच्छ्रितास्तुङ्गे' इत्यमरः ।
महाभुजो महाबाहुः । आत्मकर्मक्षमं स्वव्यापारानुरूपं देहमाश्रितः प्राप्तः,
क्षात्रः क्षत्रसंबन्धी धर्म इव स्थितः, मूर्तिमान् पराक्रम इव स्थित इत्युत्प्रेक्षा ॥ १३ ॥

सर्वातिरिक्तसारेण सर्वतेजोभिभाविना ।

स्थितः सर्वोज्जतेनोर्वी कान्त्वा मेरुरिवात्मना ॥ १४ ॥

सर्वातिरिक्तेति ॥ सर्वातिरिक्तसारेण सर्वेभ्यो भूतेभ्योऽधिकबलेन । 'सारे
बले स्थिरांशे च' इत्यमरः । सर्वाणि भूतानि तेजसाऽभिभवतीति सर्वतेजोभिभावी
तेन । सर्वेभ्य उज्जतेनात्मना शरीरेण । 'आत्मा देहे धृतौ जीवे स्वभावे परमात्मनि'
इति विश्वः । मेरुरिव । उर्वी कान्त्वाऽऽक्रम्य स्थितः । मेरावपि विशेषणानि
तुल्यानि । 'अष्टाभिश्च सुरेन्द्राणां मात्राभिर्निर्मितो नृपः । तस्मादभिभवत्येष सर्वभूतानि
तेजसा ॥' (मनु. ७।५) इति मनुवचनाद्राज्ञः सर्वतेजोभिभावित्वं ज्ञेयम् ॥ १४ ॥

आकारसदृशप्रज्ञः प्रज्ञया सदृशागमः ।

आगमैः सदृशारम्भ आरम्भसदृशोदयः ॥ १५ ॥

आकारेति ॥ आकारेण मूर्त्या सदृशी प्रज्ञा यस्य सः । प्रज्ञया सदृशा-
गमः प्रज्ञानुरूपशास्त्रपरिश्रमः । आगमैः सदृश आरम्भः कर्म यस्य स तथोक्तः ।
आरभ्यत इत्यारम्भः कर्म । तत्सदृश उदयः फलसिद्धिर्यस्य स तथोक्तः ॥ १५ ॥

पाठा०-१ 'आस्थितः'. २ 'विभाविना'. ३ 'प्रारम्भ'.

भीमकान्तैर्नृपगुणैः स बभूवोपजीविनाम् ।

अधृष्यश्चाभिगम्यश्च यादोरत्नैरिवार्णवः ॥ १६ ॥

भीमेति ॥ भीमैश्च कान्तैश्च नृपगुणै राजगुणैस्तेजःप्रतापादिभिः कुलशील-
दाक्षिण्यादिभिश्च स दिलीप उपजीविनामाश्रितानाम् । यादोभिर्जलजीवैः ।
'यादांसि जलजन्तवः' इत्यमरः । रत्नैश्चार्णव इव । अधृष्योऽनभिभवनीयश्चा-
भिगम्य आश्रयणीयश्च बभूव ॥ १६ ॥

रेखामात्रमपि श्रुण्णादौ मनोर्वर्त्मनः परम् ।

न व्यतीयुः प्रजास्तस्य नियन्तुर्नेमिवृत्तयः ॥ १७ ॥

रेखामात्रमिति ॥ नियन्तुः शिक्षकस्य सारथेश्च तस्य दिलीपस्य संबन्धिन्यो
नेमीनां चक्रधाराणां वृत्तिरिव वृत्तिर्व्यापारो यासां ताः । 'चक्रधारा प्रथिनेमिः'
इति यादवः । 'चक्रं रथाङ्गं तस्यान्ते नेमिः स्त्री स्यात्प्रधिः पुमान्' इत्यमरः । प्रजाः ।
आ मनोः, मनुमारभ्येलभिविधिः । पदद्वयं चैतत् । समासस्य विभाषितत्वात् ।
श्रुण्णादभ्यस्तात् प्रहताच्च वर्त्मन आचारपद्धतेरध्वनश्च परमधिकम् । इतस्तत्
इत्यर्थः । रेखा प्रमाणमस्येति रेखामात्रं रेखाप्रमाणम् । ईषदपीत्यर्थः । 'प्रमाणे
द्वयसच्-' (पा. ५।२।३७) इत्यादिना मात्रचप्रत्ययः । परशब्दविशेषणं चैतत् ।
न व्यतीयुर्नातिक्रान्तवत्यः । कुशलसारथिप्रेरिता रथनेमय इव तस्य प्रजाः पूर्व-
श्रुण्णमार्गं न जहुरिति भावः ॥ १७ ॥

प्रजानामेव भूत्यर्थं स ताभ्यो बलिमग्रहीत् ।

सहस्रगुणमुत्सृष्टमादत्ते हि रसं रविः ॥ १८ ॥

प्रजानामिति ॥ स राजा प्रजानां भूत्या अर्थाय भूत्यर्थं वृद्ध्यर्थमेव ।
अर्थेन सह नित्यसमासः सर्वलिङ्गता च वक्तव्या । ग्रहणक्रियाविशेषणं चैतत् । ताभ्यः
प्रजाभ्यो बलिं षष्ठांशरूपं करमग्रहीत् । 'भागधेयः करो बलिः' इत्यमरः । तथा हि-
रविः सहस्रं गुणा यस्मिन्कर्मणि तद्यथा तथा सहस्रगुणं सहस्रधा । उत्सृष्टं दातुम् ।
उत्सर्जनक्रियाविशेषणं चैतत् । रसमम्बु । आदत्ते गृह्णाति । 'रसो गन्धे रसे स्वादे
तिच्चादौ विषरागयोः । शृङ्गारादौ द्रवे वीर्ये देहधात्वम्बुपारदे ॥' इति विश्वः ॥ १८ ॥

पाठा०-१ 'अधिगम्यश्च'. २ 'आत्मनः'. ३ 'रसान्'.

१ नृपगुणाः 'तेजो बलं सत्त्ववृत्ता प्रभावः प्राप्तकालता । अधृष्यस्य गुणानेता नृपस्य मुनयो
विदुः ॥ कुलं शीलं दया दानं धर्मः सत्यं कृतज्ञता । ईत्यादयोऽभिगम्यस्य राज्ञो गुणाः'
इत्यादिनोक्ताः ।

संप्रति बुद्धिशौर्यसंपन्नस्य तस्यार्थसाधनेषु परानपेक्षत्वमाह—

सेनां परिच्छदस्तस्य द्वयमेवार्थसाधनम् ।

शास्त्रेष्वकुण्ठिता बुद्धिमौर्वी धनुषि चातता ॥ १९ ॥

सेनेति ॥ तस्य राज्ञः सेना चतुरङ्गबलम् । परिच्छाद्यतेऽनेनेति परिच्छद उपकरणं बभूव । छत्रचामरादितुल्यमभूदित्यर्थः । 'पुंसि संज्ञायां घः प्रायेण' (पा. ३।३।११८) इति घप्रत्ययः । 'छादेर्घेऽद्युपसर्गस्य' (पा. ६।४।९६) इत्युपधाह्रस्वः । अर्थस्य प्रयोजनस्य तु साधनं द्वयमेव । शास्त्रेष्वकुण्ठिताऽव्याहता बुद्धिः । 'व्यापृता' इत्यपि पाठः । धनुष्यातताऽऽरोपिता । मौर्वी ज्या च । 'मौर्वी ज्या क्षिजिनी गुणः' इत्यमरः । नीतिपुरःसरमेव तस्य शौर्यमभूदित्यर्थः ॥ १९ ॥

राज्यमूलं मन्त्रसंरक्षणं तस्यासीदित्याह—

तस्य संवृतमन्त्रस्य गूढाकारेङ्गितस्य च ।

फलानुमेयाः प्रारम्भाः संस्काराः प्राक्तना इव ॥ २० ॥

तस्येति ॥ संवृतमन्त्रस्य गुप्तविचारस्य । 'वेदभेदे गुप्तवादे मन्त्रः' इत्यमरः । शोकहर्षादिसूचको बुबुट्टीमुखरागादिराकारः । इङ्गितं चेष्टितं हृदयगतविकारो वा । 'इङ्गितं हृद्गतो भावो वहिराकार आकृतिः' इति सज्जनः । गूढे आकारेङ्गिते यस्य । स्वभावचापलाङ्घनपरम्परया मुखरागादिलिङ्गैर्वाऽनृतीयगामिमन्त्रस्य तस्य । प्रारम्भ्यन्त इति प्रारम्भाः सामाद्युपायप्रयोगाः । 'प्राक्' इत्यव्ययेन पूर्वजन्यमोच्यते । तत्र भवाः प्राक्तनाः । 'सायन्चिरं' (पा. ४।३।२३) इत्यादिना व्युत्पत्ययः । संस्काराः पूर्वकर्मवासना इव फलेन कार्येण अनुमेया अनुमातुं योग्या आसन् । अत्र याज्ञवल्क्यः (आचार. १३।३।४४)—'मन्त्रमूलं यतो राज्यमतो मन्त्रं सुरक्षितम् । कुर्याद्यथा तत्र विदुः कर्मणामा फलोदयात् ॥' इति ॥ २० ॥

संप्रति सामाद्युपायान् विनैवात्मरक्षादिकं कृतवानित्याह—

जुगोपात्मानमन्त्रस्तो मेजे धर्ममनातुरः ।

अगृधुराददे सोऽर्थमसक्तः सुखमन्वभूत् ॥ २१ ॥

जुगोपेति ॥ अत्रस्तोऽभीतः सन् । 'त्रन्नौ भीरुभीरुक्भीलुकाः' इत्यमरः । त्रासोपाधिमन्तरेणैव त्रिवर्गसिद्धेः प्रथमसाधनत्वादेवाऽऽत्मानं शरीरं जुगोप रक्षि-

पाठा०-१ 'सेनापरिच्छदाः'. २ 'स्वयम्'. ३ 'शास्त्रे च'. ४ 'व्यापृता'; 'व्यावृता'; 'व्याहता'; 'अव्याहता'. ५ 'सोऽर्थान्'.

१ यद्वा, गूढाकारं गुप्तरूपं इङ्गितं यस्य तथोक्तः इति वा ।

तवान् । अनातुरोऽरुण एव धर्मं सुकृतं भेजे । अर्जितवानित्यर्थः । अगृधुरगर्व-
नशील एवार्थमाददे स्वीकृतवान् । 'गृध्रस्तु गर्धनः । लुब्धोऽभिलाषुकस्तृष्णक्समौ
लोलुपलोलुभौ ।' इत्यमरः । 'त्रसिगृधिघृषिक्षिपेः क्तुः' (पा. ३।२।१४०) इति
कृप्रत्ययः । असक्त आसक्तिरहित एव सुखमन्वभूत् ॥ २१ ॥

परस्परविरुद्धानामपि गुणानां तत्र साहचर्यमासीदित्याह—

ज्ञाने मौनं क्षमा शक्तौ त्यागे श्लाघाविपर्ययः ।

गुणा गुणानुबन्धित्वात्तस्य सप्रसवा इव ॥ २२ ॥

ज्ञान इति ॥ ज्ञाने परावृत्तान्तज्ञाने सत्यपि मौनं वाङ्मयमनम् । यथाह
कामन्दकः—'नान्योपतापि वचनं मौनं व्रतचरिण्युता' इति । शक्तौ प्रतीकारसाम-
र्थ्येऽपि क्षमाऽपकारसहनम् । अत्र चाणक्यः—'शक्तानां भूषणं क्षमा' इति ।
त्यागे वितरणे सत्यपि श्लाघाया विकथनस्य विपर्ययोऽभावः । अत्राह मनुः
(४।२३६)—'न दत्त्वा परिकीर्तयेत्' इति । इत्थं तस्य गुणा ज्ञानादयो
गुणैर्विरुद्धैर्मौनादिभिः अनुबन्धित्वात्सहचारित्वात् । सह प्रसवो जन्म येषां ते सप्र-
सवाः सोदरा इवाभूवन् । विरुद्धा अपि गुणास्तस्मिन्नविरोधेनैव स्थिता इत्यर्थः ॥ २२ ॥

द्विविधं वृद्धत्वं-ज्ञानतो वयसा च; तत्र तस्य ज्ञानेन वृद्धत्वमाह—

अनाकृष्टस्य विषयैर्विद्यानां पारदृश्वनः ।

तस्य धर्मरतेरासीद्वृद्धत्वं जरसा विना ॥ २३ ॥

अनाकृष्टस्येति ॥ विषयैः शब्दादिभिः । 'रूपं शब्दो गन्धरसस्पर्शाश्च विषया
अमी' इत्यमरः । अनाकृष्टस्यावशीकृतस्य विद्यानां वेदवेदाङ्गादीनां पारदृश्वनः
पारमन्तं दृष्टवतः । दृशेः कनिष् । धर्मे रतिर्यस्य तस्य राज्ञो जरसा जरया
विना । 'विषयसा जरा' इत्यमरः । 'पिद्भिदादिभ्योऽङ्' (पा. ३।३।१०४) इत्यङ्-
प्रत्ययः । 'जराया जरसन्यतरस्याम्' (पा. ७।२।१०१) इति जरसादेशः । वृद्धत्वं
वार्धक्यमासीत् । तस्य यूनोऽपि विषयवैराग्यादिज्ञानगुणसंपत्त्या ज्ञानतो वृद्धत्व-
मासीदित्यर्थः । नाथस्तु—चतुर्विधं वृद्धत्वमिति कृत्वा 'अनाकृष्टस्य' इत्यादिना विशेष-
णत्रयेण वैराग्यज्ञानशीलवृद्धत्वान्युक्तानीत्यवोचत् ॥ २३ ॥

प्रजानां विनयाधानाद्रक्षणाद्भरणदपि ।

स पिता पितरस्तासां केवलं जन्महेतवः ॥ २४ ॥

१ तथा च वार्धक्यविषये मनुः (२।१५६) 'न तेन वृद्धो भवति येनास्य पलितं शिरः । यो
वै युवाप्यधीयानस्तं देवाः स्वविरं विदुः' इति ।

प्रजानामिति ॥ प्रजायन्त इति प्रजा जनाः । 'उपसर्गे च संज्ञायाम्' (पा. ३।२।९९) इति उपसर्गः । 'प्रजा स्यात्संततौ जने' इत्यमरः । तासां विनयस्य शिक्षाया आधानात् करणात् । सन्मार्गप्रवर्तनादिति यावत् । रक्षणाद्भयहेतुभ्यस्त्राणात् । आपत्तिवारणादिति यावत् । भरणोदन्नपानादिभिः पोषणादपि । अपिः समुच्चये । स राजा पिताऽभूत् । तासां पितरस्तु जन्महेतवो जन्ममात्रकर्तारः केवलमुत्पादका एवाभूवन् । जननमात्र एव पितृणां व्यापारः । सदा शिक्षारक्षणादिकं तु स एव करोतीति तस्मिन्पितृत्वव्यपदेशः । आहुश्च—'स पिता यस्तु पोषकः' इति ॥ २४ ॥

स्थित्यै दण्डयतो दण्ड्यान्परिणेतुः प्रसूतये ।

अप्यर्थकामौ तस्यास्तां धर्म एव मनीषिणः ॥ २५ ॥

स्थित्या इति ॥ दण्डमर्हन्तीति दण्ड्याः । 'दण्डादिभ्यो यत्' (पा. ५।१।३६) इति यप्रत्ययः । 'अदण्ड्यान्दण्डयन् राजा दण्ड्यांश्चैवाप्यदण्डयन् । अयशो महदामोति नरकं चैव गच्छति ॥' (मनु. ८।१२८) इति शास्त्रवचनात् । तान् दण्ड्यानेव स्थित्यै लोकप्रतिष्ठायै दण्डयतः शिक्षयतः । प्रसूतये संतानायैव परिणेतुर्दारान्परिगृह्यतः । मनीषिणो विदुषः । दोषज्ञस्येति यावत् । 'विद्वान्विपश्चिदोपज्ञः सन्मुधीः कोविदो बुधः । धीरो मनीषी' इत्यमरः । तस्य दिलीपस्यार्थकामावपि धर्म एवाऽऽस्तां जातौ । अस्तोर्लङ् । अर्थकामसाधनयोर्दण्डविवाहयोर्लोकस्थापनप्रजोत्पादनरूपधर्मार्थत्वेनानुष्ठानादर्थकामावपि धर्मशेषतामापादयन्स राजा धर्मोत्तरोऽभूदित्यर्थः । आह च गौतमः (१।१०)—'न पूर्वाह्नमध्यदिनापराह्णानफलान्कुर्यात् । यथाशक्ति धर्मार्थकामेभ्यस्तेषु धर्मोत्तरः स्यात् ॥' इति ॥ २५ ॥

दुदोह गां स यज्ञाय सस्याय मधवा दिवम् ।

संपद्विनिमयेनोभौ दधतुर्भुवनद्वयम् ॥ २६ ॥

दुदोहेति ॥ स राजा यज्ञाय यज्ञं कर्तुं गां भुवं दुदोह । करग्रहणेन रिक्तो चकारेत्यर्थः । मधवा देवेन्द्रः सस्याय सस्यं वर्धयितुं दिवं स्वर्गं दुदोह । द्युलोकान्महीलोके वृष्टिमुत्पादयामासेत्यर्थः । 'क्रियार्थोपपदस्य—' (पा. २।३।१४) इत्यादिना यज्ञसस्याभ्यां चतुर्थी । एवमुभौ संपदो विनिमयेन परस्परमादानप्रतिदानाभ्यां भुवनद्वयं दधतुः पुपुषतुः । राजा यज्ञैरिन्द्रलोकमिन्द्रश्चोदकेन भूलोकं

पाठा०—१ 'प्रणयतः'. २ 'दण्डम्'. ३ 'धर्माय हि'.

पुण्येयर्थः । उक्तं च दण्डनीतौ—‘राजा त्वर्थान्समाहृत्य कुर्यादिन्द्रमहोत्सवम् ।
प्रीणितो मेघवाहस्तु महतीं वृष्टिमावहेत् ॥’ इति ॥ २६ ॥

न किलानुययुस्तस्य राजानो रक्षितुर्यशः ।

व्यावृत्ता यत्परस्वेभ्यः श्रुतौ तस्करता स्थिता ॥ २७ ॥

न किलेति ॥ राजानोऽन्ये नृपा रक्षितुर्भयेभ्यस्त्रातुः । तस्य राज्ञो यशो
नानुययुः किल नानुचक्रुः खल । कुतः ? यद्यस्मात्कारणात् तस्करता चौर्यं पर-
स्वेभ्यः परधनेभ्यः स्वविषयभूतेभ्यो व्यावृत्ता सती श्रुतौ वाचकशब्दे स्थिता
प्रवृत्ता । अपहार्यान्तराभावात् ‘तस्कर’शब्द एवापहत इत्यर्थः । अथवा,—‘अत्यन्ता-
सत्यपि ह्यर्थे ज्ञानं शब्दः करोति हि’ इति न्यायेन शब्दे स्थिता स्फुरिता, न तु
स्वरूपतोऽस्तीत्यर्थः ॥ २७ ॥

द्वेष्योऽपि संमतः शिष्टस्तस्यार्तस्य यथौषधम् ।

त्याज्यो दुष्टः प्रियोऽप्यासीदङ्गुलीवोरगक्षता ॥ २८ ॥

द्वेष्य इति ॥ शिष्टो जनो द्वेष्यः शत्रुरपि । आर्तस्य रोगिण औषधं
यथौषधमिव । तस्य संमतोऽनुमत आसीत् । दुष्टो जनः प्रियोऽपि प्रेमा-
स्परीभूतोऽपि । उरगक्षता सर्पदंष्ट्राऽङ्गुलीव । ‘छिन्याद्वाहुमपि दुष्टमात्मनः’ इति
न्यायात् । त्याज्य आसीत् । तस्य शिष्ट एव बन्धुर्दुष्ट एव शत्रुरित्यर्थः ॥ २८ ॥

तस्य परोपकारित्वमाह—

तं वेधा विदधे नूनं महाभूतसमाधिना ।

तथा हि सर्वे तस्यासन्परार्थकफला गुणाः ॥ २९ ॥

तमिति ॥ वेधाः स्रष्टा । ‘स्रष्टा प्रजापतिर्वेधाः’ इत्यमरः । तं दिलीपम् ।
समाधीयतेऽनेनेति समाधिः कारणसामग्री । महाभूतानां यः समाधिस्तेन महाभूत-
समाधिना विदधे ससर्ज । नूनं ध्रुवम् । इत्युत्प्रेक्षा । तथा हि—तस्य राज्ञः
सर्वे गुणा रूपरसादिमहाभूतगुणवदेव परार्थः परप्रयोजनमेवैकं मुख्यं फलं
येषां ते तथोक्ता आसन् । महाभूतगुणोपमानेन कारणगुणाः कार्यं संक्रामन्तीति
न्यायः सूचितः ॥ २९ ॥

स वेलावप्रवलयाम् परिखीकृतसागराम् ।

अनन्यशासनामुर्वी शशासैकपुरीमिव ॥ ३० ॥

पाठा०-१ ‘दयोऽङ्गुष्ठ इवाहिना’.

स इति ॥ स दिलीपः । वेलाः समुद्रकूलानि । 'वेला कूलेऽपि वारिधेः' इति विश्वः । ता एव वप्रवलयः प्राकारवेष्टनानि यस्यास्ताम् । 'स्याच्यो वप्रमद्वियाम् । प्राकारो वरणः सालः प्राचीरं प्रान्ततो वृत्तिः ॥' इत्यमरः । परितः खातं परिखा दुर्ग-वेष्टनम् । 'खातं खेयं तु परिखा' इत्यमरः । 'अन्येष्वपि दृश्यते' (पा. ३।२।१०१) इत्यत्र 'अपि' शब्दात् खनेर्ङप्रत्ययः । अपरिखाः परिखाः संपद्यमानाः कृताः परिखीकृताः सागरा यस्यास्ताम् । अभूततद्भावे च्विः । अविद्यमानमन्यस्य राज्ञः शासनं यस्यास्ता-मनन्यशासनामुर्वीमेकपुरीमिव शशास । अनायासेन शासितवानित्यर्थः ॥ ३० ॥

तस्य दाक्षिण्यरूढेन नाम्ना मगधवंशजा ।

पत्नी सुदक्षिणेत्यासीदध्वरस्येव दक्षिणा ॥ ३१ ॥

तस्येति ॥ तस्य राज्ञो मगधवंशे जाता मगधवंशजा । 'सप्तम्यां जनेर्ङः' (पा. ३।२।९७) इति ङप्रत्ययः । एतेनाभिजात्यमुक्तम् । दाक्षिण्यं परच्छन्दानु-वर्तनम् । 'दक्षिणः सरलोदारपरच्छन्दानुवर्तिषु' इति शाश्वतः । तेन रूढं प्रसिद्धम् । तेन नाम्ना । अध्वरस्य यज्ञस्य दक्षिणा दक्षिणाख्या पत्नीव । सुदक्षिणेति प्रसिद्धा पट्यासीत् । अत्र श्रुतिः—'यज्ञो गन्धर्वस्तस्य दक्षिणा अप्सरसः' इति । 'दक्षिणाया दाक्षिण्यं नामर्त्विजो दक्षिणत्वप्रापकत्वम् । 'ते दक्षन्ते दक्षिणां प्रतिगृह्य' इति च ॥ ३१ ॥

कलत्रवन्तमात्मानमवरोधे महत्यपि ।

तया मेने मनस्विन्या लक्ष्म्या च वसुधाधिपः ॥ ३२ ॥

कलत्रवन्तमिति ॥ वसुधाधिपः । अवरोधेऽन्तःपुरवर्गे महति सत्यपि । मनस्विन्या दृढचित्तया । पतिचित्तानुवृत्त्यादिनिर्वन्धक्षमयेत्यर्थः । तया सुदक्षिणया लक्ष्म्या चात्मानं कलत्रवन्तं भार्यावन्तं मेने । 'कलत्रं श्रोणि-भार्ययोः' इत्यमरः । 'वसुधाधिप' इत्यनेन वसुधया चेति गम्यते ॥ ३२ ॥

तस्यामात्मानुरूपायामात्मजन्मसमुत्सुकः ।

विलम्बितफलैः कालं स निनाय मनोरथैः ॥ ३३ ॥

तस्यामिति ॥ स राजा । आत्मानुरूपायां तस्याम् । आत्मनो जन्म यस्यासावात्मजन्मा पुत्रः, तस्मिन् समुत्सुकः । यद्वा,—आत्मनो जन्मनि पुत्ररूपे-

पाठा०-१ 'युक्तेन'.

१ कीकटापरनामाऽयं मगधदेशस्तु संप्रति 'बिहार' इति नाम्ना प्रसिद्धः; स च कश्मीरदेशं यावन्मर्यादित आसीदिति संभाव्यते ।

णोत्पत्तौ समुत्सुकः सन् । 'आत्मा वै पुत्रनामासि' (आ. गृ. १।१५) इति श्रुतेः ।
विलम्बितं फलं पुत्रप्राप्तिरूपं येषां तैर्मनोरथैः कदा मे पुत्रो भवेदित्याशाभिः
कालं निनाय यापयामास ॥ ३३ ॥

संतानार्थाय विधये स्वभुजादवतारिता ।

तेन धूर्जगतो गुर्वी सचिवेषु निचिक्षिपे ॥ ३४ ॥

संतानेति ॥ तेन दिलीपेन । संतानोऽर्थः प्रयोजनं यस्य तस्मै संतानार्थाय
विधयेऽनुष्ठानाय । स्वभुजादवतारिताऽवरोपिता जगतो लोकस्य गुर्वी धूर्मारः
सचिवेषु निचिक्षिपे निहिता ॥ ३४ ॥

अथाभ्यर्च्य विधातारं प्रयतौ पुत्रकाम्यया ।

तौ दंपती वसिष्ठस्य गुरोर्जग्मतुराश्रमम् ॥ ३५ ॥

अथेति ॥ अथ धुरोऽवतारानन्तरं पुत्रकाम्ययाऽऽत्मनः पुत्रेच्छया । 'काम्यच्च'
(पा. ३।१।९) इति 'पुत्र'शब्दात् काम्यचप्रत्ययः । 'अ प्रत्ययात्' (पा. ३।३।१०२)
इति पुत्रकाम्यधातोरकारप्रत्ययः । ततश्चाप्, तथा । तौ दंपती जायापती । राज-
दन्तादिषु जायाशब्दस्य दमिति निपातनात्साधुः । प्रयतौ पूतौ विधातारं ब्रह्माण-
मभ्यर्च्य । 'स खलु पुत्रार्थिभिरुपास्यते' इति मान्निकाः । गुरोः कुलगुरोः ।
वसिष्ठस्याश्रमं जग्मतुः । पुत्रप्राप्त्युपायापेक्षयेति शेषः ॥ ३५ ॥

स्निग्धगम्भीरनिर्घोषमेकं स्यन्दनमाश्रितौ ।

प्रावृषेण्यं पयोवाहं विद्युदैरावताविव ॥ ३६ ॥

स्निग्धेति ॥ स्निग्धो मधुरो गम्भीरो निर्घोषो यस्य तमेकं स्यन्दनं
रथम् । प्रावृषि भवः प्रावृषेण्यः । 'प्रावृष एण्यः' (पा. ४।३।१७) इत्येण्यप्रत्ययः ।
तं प्रावृषेण्यं पयोवाहं मेघं विद्युदैरावताविव । आस्थितावाक्यौ । जग्मतु-
रिति पूर्वेण संबन्धः । इरा आपः । 'इरा भूवाकसुराण्यु स्यात्' इत्यमरः । इरावाक्

पाठा०-३४-३५ श्लोकयोर्मध्ये क्षेपकोऽयं दृश्यते—

'गङ्गां भागीरथेनेव पूर्वेपां पावनक्षमाम् ।

ईप्सिता संततिं न्यस्ता तेन मन्त्रिषु कौशला ॥' (१ इच्छता. २ कोसला.)

१ 'एकस्यन्दनम्'. २ 'आश्रितौ'.

१ पति-पत्नीवाचको 'दंपती'शब्दस्तु नित्यद्विवचनः; वेदे त्वन्यार्थवाची 'दंपति'-शब्द
एकवचनप्रयुक्तो लभ्यते, 'सर्वासां (विशां) समानं दंपतिं भुजे' (क्र. १।१२।७।८) 'तं त्वा
सुक्षिप्रं दंपते (अग्ने) स्तोमैर्वर्धन्ति अत्रयः' (क्र. ५।२२।४) इत्यादौ ।

समुद्रः । तत्र भव ऐरावतोऽभ्रमातङ्गः । 'ऐरावतोऽभ्रमातङ्गैरावणाभ्रमुवहभाः' इत्यमरः ।
 'अभ्रमातङ्गत्वाच्चाभ्रस्थत्वादभ्ररूपत्वात्' इति क्षीरस्वामी । अत एव मेघारोहणं विद्युत्साह-
 चर्यं च घटते । किंच विद्युत् ऐरावतसाहचर्यादेवैरावतीसंज्ञा । ऐरावतस्य ह्यैरावतीति
 क्षीरस्वामी । तस्मात्सुपूकं विद्युदैरावताविवेति । एकरथारोहणोक्त्या कार्यसिद्धिबीजं
 दंपत्योरत्यन्तसौमनस्यं सूचयति ॥ ३६ ॥

मा भूदाश्रमपीडेति परिमेयपुरःसरौ ।

अनुभावविशेषात्तु सेनापरिवृताविव ॥ ३७ ॥

मा भूदिति ॥ पुनः कथंभूतौ दंपती ? आश्रमपीडा मा भून्माऽस्त्विति
 हेतोः । 'माङ्गि लुङ्' (पा. ३।३।१७५) इत्याशीरर्थे लुङ् । 'न माङ्ग्योगे' (पा. ६।४।७४)
 इत्यङागमनिषेधः । परिमेयपुरःसरौ परिमितपरिचरौ । अनुभावविशेषात्तु तेजो-
 विशेषात् सेनापरिवृताविव स्थितौ ॥ ३७ ॥

सेव्यमानौ सुखस्पर्शैः शालनिर्यासगन्धिभिः ।

पुष्परेणूत्किरैर्वतैराधूतवनराजिभिः ॥ ३८ ॥

सेव्यमानाविति ॥ पुनः कथंभूतौ ? सुखः शीतलत्वात्प्रियः स्पर्शो येषां
 तैः । शालनिर्यासगन्धिभिः सर्जतरुनिस्यन्दगन्धवद्भिः । 'शालः सर्जतरुः
 स्मृतः' इति शाश्वतः । उत्किरन्ति विक्षिपन्तीत्युत्किराः । 'इगुपध-' (पा. ३।१।१३५)
 इत्यादिना किरतेः कप्रत्ययः । पुष्परेणूनामुत्किरास्तैराधूता मान्यादीपत्क-
 म्पिता वनराजयो यैस्तैर्वतैः सेव्यमानौ ॥ ३८ ॥

मनोभिरामाः शृण्वन्तौ रथनेमिस्वनोन्मुखैः ।

षड्जसंवादिनीः केका द्विधा भिन्नाः शिखण्डिभिः ॥ ३९ ॥

मनोभिरामा इति ॥ रथनेमिस्वनोन्मुखैः । मेघध्वनिशङ्खयोजनमितमुखै-
 रित्यर्थः । शिखण्डिभिर्मयूरैर्द्विधा भिन्नाः । शुद्धविकृतभेदेनाविष्कृतावस्थायां
 च्युताच्युतभेदेन वा षड्जो द्विविधः । तत्सादृश्यात्केका अपि द्विधा भिन्ना इत्युच्यते ।
 अत एवाह—षड्जसंवादिनीरिति । षड्भ्यः स्थानेभ्यो जातः षड्जः । तदु-
 क्तम्—'नासाकण्ठमुरस्तालजिह्वादन्तांश्च संस्पृशन् । षड्भ्यः संजायते यस्मात्तस्मा-
 त्पड्ज इति स्मृतः ॥' स च तन्त्रीकण्ठजन्मा स्वरविशेषः । 'निषादर्पभगान्धारषड्ज-
 मध्यमधैवताः । पञ्चमध्वेलमी सप्त तन्त्रीकण्ठोत्थिताः स्वराः ॥' इत्यमरः । षड्जेन

पाठा०-१ 'परिगतौ'. २ 'रेणूत्करैः'.

संवादिनीः सदृशीः । तदुक्तं मातङ्गेन—‘षड्जं मयूरो वदति’ इति । मनोभिरामा
मनसः प्रियाः । के सूर्ध्वं कायन्ति ध्वनन्तीति केका मयूरवाण्यः । ‘केका वाणी
मयूरस्य’ इत्यमरः । ताः केकाः शृण्वन्तौ । इति श्लोकार्थः ॥ ३९ ॥

परस्पराक्षिसादृश्यमदूरोज्झितवर्त्मसु ।

मृगद्वन्द्वेषु पश्यन्तौ स्यन्दनावद्दृष्टिषु ॥ ४० ॥

परस्परेति ॥ विश्रम्भाददूरं समीपं यथा भवति तथोज्झितं वर्त्म येस्तेषु ।
स्यन्दनावद्दृष्टिषु स्यन्दने रथ आवद्धाऽऽसजिता दृष्टिर्नेत्रं येस्तेषु । ‘दृष्टिर्नेत्र-
लोचनचक्षुर्नयनाम्बुकेक्षणाक्षीणि’ इति हलायुधः । कौतुकवशाद्रथासक्तदृष्टिष्वित्यर्थः ।
मृगश्च मृगाश्च मृगाः । ‘पुमान्त्रिया’ (पा. १।२।६७) इत्येकशेषः । तेषां द्वन्द्वेषु
मिथुनेषु । ‘ब्रीपुंसौ मिथुनं द्वन्द्वम्’ इत्यमरः । परस्पराक्षणां सादृश्यं पश्यन्तौ ।
‘द्वन्द्व’शब्दसामर्थ्यान्मृगीषु सुदक्षिणाक्षिसादृश्यं दिलीपो दिलीपाक्षिसादृश्यं च मृगेषु
सुदक्षिणेत्येवं विवेक्तव्यम् ॥ ४० ॥

श्रेणीबन्धाद्वितन्वद्विरस्तम्भां तोरणस्रजम् ।

सारसैः कलनिर्द्वादैः कचिदुन्नमिताननौ ॥ ४१ ॥

श्रेणीति ॥ श्रेणीबन्धात् पङ्क्तिबन्धनाद्वेतोः अस्तम्भामाधारस्तम्भरहि-
ताम् । तोरणं बहिर्द्वारम् । ‘तोरणोऽस्त्री बहिर्द्वारम्’ इत्यमरः । तत्र या स्रग्विरच्यते
तां तोरणस्रजं वितन्वद्विः । कुर्वद्विरिवेत्यर्थः । उत्प्रेक्षाव्यञ्जकेवशब्दप्रयोगा-
भावेऽपि गम्योत्प्रेक्षेयम् । कलनिर्द्वादैरव्यक्तमधुरध्वनिभिः सारसैः पक्षिविशेषैः
करणैः कचिदुन्नमिताननौ । ‘सारसो मैथुनी कामी गोनर्दः पुष्कराह्वयः’ इति
यादवः ॥ ४१ ॥

पवनस्यानुकूलत्वात्प्रार्थनासिद्धिशंसिनः ।

रजोभिस्तुरगोत्कीर्णैरस्पृष्टालकवेष्टनौ ॥ ४२ ॥

पवनस्येति ॥ प्रार्थनासिद्धिशंसिनोऽनुकूलत्वादेव मनोरथसिद्धिसूचकस्य
पवनस्यानुकूलत्वाद्गन्तव्यदिगभिमुखत्वात् । तुरगोत्कीर्णै रजोभिरस्पृष्टा
अलका देव्या वेष्टनमुष्णीषं च राज्ञो ययोस्तौ तथोक्तौ । ‘शिरसा वेष्टनशोभिना
मुतः’ (८।१२) इति वक्ष्यति ॥ ४२ ॥

सरसीष्वरविन्दानां वीचिविक्षोभशीतलम् ।

आमोदमुपजिघ्रन्तौ स्वनिःश्वासानुकारिणम् ॥ ४३ ॥

पाठा०-१ ‘निह्वादैः’. २ ‘शासिनः’.

सरसीष्विति ॥ सरसीषु वीचिविक्षोभशीतलमूर्मिसंघटनेन शीतलं
स्निग्धवासमनुकर्तुं शीलमस्येति स्निग्धः श्वासानुकारिणम् । एतेन तयोस्तृष्टस्त्रीपुं-
सजातीयत्वमुक्तम् । अरविन्दानामामोदमुपजिघ्रन्तौ घ्राणेन गृह्णन्तौ ॥ ४३ ॥

ग्रामेष्वात्मविसृष्टेषु यूपचिह्नेषु यज्वनाम् ।

अमोघाः प्रतिगृह्णन्तावर्घ्यानुपदमाशिषः ॥ ४४ ॥

ग्रामेष्विति ॥ आत्मविसृष्टेषु स्वदत्तेषु । यूपो नाम संस्कृतः पशु-
बन्धाय दाहविशेषः । यूपा एव चिह्नानि येषां तेषु ग्रामेष्वमोघाः सफला
यज्वनां विधिनेष्टवताम् । 'यज्वा तु विधिनेष्टवान्' इत्यमरः । 'सुयजोर्द्विनिप्'
(पा. ३।२।१०३) इति द्विनिप्रत्ययः । आशिष आशीर्वादान् । अर्घः पूजाविधिः,
तदर्थं द्रव्यमर्घ्यम् । 'पादार्घ्याभ्यां च' (पा. ५।४।२५) इति यत्प्रत्ययः । 'षट् तु
त्रिष्वर्घ्यमर्घार्थे पाद्यं पादाय वारिणि' इत्यमरः । अर्घ्यस्यानुपदन्वक् । अर्घ्यस्वीका-
रानन्तरमित्यर्थः । प्रतिगृह्णन्तौ स्वीकुर्वन्तौ पदस्य पश्चादनुपदम् । पश्चादर्थेऽव्य-
यीभावः । 'अन्वगन्वक्षमनुगेऽनुपदं क्लीबमव्ययम्' इत्यमरः ॥ ४४ ॥

हैयंगवीनमादाय घोषवृद्धानुपस्थितान् ।

नामधेयानि पृच्छन्तौ वन्यानां मार्गशाखिनाम् ॥ ४५ ॥

हैयंगवीनमिति ॥ ह्यस्तनगोदोहोद्भवं घृतं हैयंगवीनम् । ह्यः पूर्वेषुर्भवम् ।
'तत्तु हैयंगवीनं यज्जोगोदोहोद्भवं घृतम्' इत्यमरः । 'हैयंगवीनं संज्ञायाम्'
(पा. २।२।२३) इति निपातः । तत्सद्योघृतम् । आदायोपस्थितान्घोषवृद्धान् ।
'घोष आभीरपल्ली स्यात्' इत्यमरः । वन्यानां मार्गशाखिनां नामधेयानि
पृच्छन्तौ । 'दुह्याच्-' (वा. १०९०, ११००) इत्यादिना पृच्छतेर्दिकर्मकत्वम् ।
कुलकम् ॥ ४५ ॥

काप्यभिख्या तयोरासीद्भजतोः शुद्धवेषयोः ।

हिमनिर्मुक्तयोर्योगे चित्राचन्द्रमसोरिव ॥ ४६ ॥

कापीति । व्रजतोर्गच्छतोः शुद्धवेषयोर्हज्वलेनपथ्ययोः तयोः सुदक्षिणा-
दिलीपयोः । हिमनिर्मुक्तयोश्चित्राचन्द्रमसोरिव । योगे सति काप्यनिर्वा-
च्याऽभिख्या शोभाऽऽसीत् । 'अभिख्या नामशोभयोः' इत्यमरः । 'आतश्चोपसर्गे'
(पा. ३।३।१०६) इत्यङ्प्रत्ययः । चित्रा नक्षत्रविशेषः । शिशिरापगमे चैत्र्यां चित्रा-
पूर्णचन्द्रमसोरिवेत्यर्थः ॥ ४६ ॥

पाठा०-१ 'नुपागतान्' .

स्थ० २

तत्तद्भूमिपतिः पत्न्यै दर्शयन्प्रियदर्शनः ।

अपि लङ्घितमध्वानं बुबुधे न बुधोपमः ॥ ४७ ॥

तत्तदिति ॥ प्रियं दर्शनं स्वकर्मकं यस्यासौ प्रियदर्शनः । दर्शनीय इत्यर्थः ।
भूमिपतिः पत्न्यै तत्तदद्भुतं वस्तु दर्शयन्, लङ्घितमतिवाहितमप्यध्वानं न
बुबुधे न ज्ञातवान् । बुधः सौम्य उपमोपमानं यस्येति विग्रहः । इदं विशेषणं
तत्तद्दर्शयन्नित्युपयोगितयैतस्य ज्ञातृत्वसूचनार्थम् ॥ ४७ ॥

स दुष्प्रापयशाः प्रापदाश्रमं श्रान्तवाहनः ।

सायं संयमिनस्तस्य महर्षेर्महिषीसखः ॥ ४८ ॥

स इति ॥ दुष्प्रापयशा दुष्प्रापमन्यदुर्लभं यशो यस्य स तथोक्तः । श्रान्त-
वाहनो दूरोपगमनात्क्षान्तयुग्यः । महिष्याः सखा महिषीसखः । 'राजाहःसखि-
भ्यष्ट्व' (पा. ५।४।९१) इति टच्प्रत्ययः । सहायान्तरनिरपेक्ष इति भावः । स
राजा सायं सायंकाले संयमिनो नियमवतस्तस्य महर्षेर्वसिष्ठस्याश्रमं प्रापत्
प्राप । पुषादित्वादङ् ॥ ४८ ॥

तमाश्रमं विशिनष्टि—

वनान्तरादुपावृत्तैः समित्कुशफलाहरैः ।

पूर्यमाणमदृश्याग्निप्रत्युद्यातैस्तपस्विभिः ॥ ४९ ॥

वनान्तरादिति ॥ वनान्तरादन्यस्माद्धूनात् उपावृत्तैः प्रत्यागतैः । समि-
धश्च कुशांश्च फलानि चाहर्तुं शीलं येषामिति समित्कुशफलाहराः, तैः । 'आङि
ताच्छील्ये' (पा. ३।२।११) इति हस्तेराङ्पूर्वादच्प्रत्ययः । अदृश्यैर्दर्शनायोग्यैरग्नि-
भिर्वैतानिकैः प्रत्युद्याताः प्रत्युद्गताः । तैस्तपस्विभिः पूर्यमाणम् । 'प्रोष्यागच्छ-
तामाहिताग्नीनामग्नयः प्रत्युद्यान्ति' इति श्रुतेः । यथाह—'कामं पितरं प्रोषितवन्तं पुत्राः
प्रत्याधावन्ति, एव ह वा एवमेतमग्नयः प्रत्याधावन्ति सशकलान्दारुनिवाहरन्' इति ॥ ४९ ॥

आकीर्णऋषिपत्नीनामुटजद्वाररोधिभिः ।

अपत्यैरिव नीवारभागधेयोचितैर्मृगैः ॥ ५० ॥

पाठा०-१ 'स्कन्धासक्तसमित्कुशैः'. २ 'अग्निप्रत्युद्गमात्पूतैः पूर्यमाणम्'.

१ अत्र 'प्रियदर्शनोऽपूर्वस्तु द्रष्टा बुधश्चन्द्रपुत्रो ग्रहस्तेन तुल्योऽपि न बुबुधे इति विरोधा-
भासोऽङ्कारः'—इति शिशुहितैषिणी० ।

२ अत्र बहुव्रीहिर्वा समासः, यथाऽग्रे 'सत्रान्ते सचिवसखः' (४।८७) 'अध्यास्य प्रयत-
परिग्रहद्वितीयः' (१।९५) 'अन्वास्य गोप्ता गृहिणीसहायः' (२।२४) इत्यादौ ।

३ 'आश्रमवनच्छेदस्यायुक्तत्वाद्वागारादुपावृत्तैरित्युक्तं'—इति शिशु० ।

आकीर्णमिति ॥ नीवाराणां भाग एव भागधेयोंऽशः । 'रूपनामभागेभ्यो धेयप्रत्ययो वक्तव्यः' (वा. ३३३०) इति वक्तव्यसूत्रात्स्वाभिधेये धेयप्रत्ययः, तस्योचितैः । अत एव, उटजानां पर्णशालानां द्वाररोधिभिर्द्वारोधकैर्मृगैः । ऋषिपत्नीनामपत्यैरिव आकीर्णं व्याप्तम् ॥ ५० ॥

सेकान्ते मुनिकन्याभिस्तत्क्षणोज्झितवृक्षकम् ।

विश्वासाय विहंगानामालवालाम्बुपायिनाम् ॥ ५१ ॥

सेकान्त इति ॥ सेकान्ते वृक्षमूलसेचनावसाने मुनिकन्याभिः सेकत्रीभिः । आलवालेषु जलावापप्रदेशेषु यदम्बु तत्पायिनाम् । 'स्यादालवालमावालमावापः' इत्यमरः । विहंगानां पक्षिणां विश्वासाय विश्रम्भाय । 'समौ विश्रम्भविश्वासौ' इत्यमरः । तत्क्षणे सेकक्षणे उज्झिता वृक्षका ह्रस्ववृक्षा यस्मिंस्तम् । ह्रस्वार्थे कप्रत्ययः ॥ ५१ ॥

आतपात्ययसंक्षिप्तनीवारासु निषादिभिः ।

मृगैर्वर्तितरोमन्थमुटजाङ्गनभूमिषु ॥ ५२ ॥

आतपात्ययेति ॥ आतपस्यात्ययेऽपगमे सति संक्षिप्ता राशीकृता नीवारास्तृणधान्यानि यासु तासु । 'नीवारास्तृणधान्यानि' इत्यमरः । उटजानां पर्णशालानामङ्गनभूमिषु चत्वरस्थानेषु । 'पर्णशालोटजोऽस्त्रियाम्' इति । 'अङ्गनं चत्वरजिरे' इति चामरः । निषादिभिरुपविष्टैर्मृगैर्वर्तितो निष्पादितो रोमन्थश्चर्वितचर्वणं यस्मिन्नाश्रमे तम् ॥ ५२ ॥

अभ्युत्थिताग्निपिशुनैरतिथीनाश्रमोन्मुखान् ।

पुनानं पवनोद्धूतैर्धूमैराहुतिगन्धिभिः ॥ ५३ ॥

अभ्युत्थितेति ॥ अभ्युत्थिताः प्रज्वलिताः । होमयोग्या इत्यर्थः । 'समिद्धेऽग्नावाहुतीर्जुहोति' इति वचनात् । तेषामग्नीनां पिशुनैः सूचकैः पवनोद्धूतैः । आहुतिगन्धो येषामस्तीत्याहुतिगन्धिभिः । तैर्धूमैराश्रमोन्मुखानतिशीनं पुनानं पवित्रीकुर्वाणम् । कुलकम् ॥ ५३ ॥

अथ यन्तारमादिश्य धुर्यान्विश्रामयेति सः ।

तामवारोहत्पत्नीं रथादवततार च ॥ ५४ ॥

अथेति ॥ अथाश्रमप्राप्त्यनन्तरं स राजा यन्तारं सारथिम् । धुरं वहन्तीति धुर्या युग्याः । 'धुरो यद्दुकौ' (पा. ४।४।७७) इति यत्प्रत्ययः । 'धूर्वहे धुर्यधौरेयधुः' पाठा०-१ 'विविक्तीकृत'. २ 'आतपापाय'. ३ 'अवारोपयत्'. ४ 'अवसरोह'.

रीणाः सधुरंधराः' इत्यमरः । धुर्यान् रथाश्वाच्च विश्रामय विनीतश्रमान्कुर्वित्या-
दिश्याज्ञाप्य तां पत्नीं रथादवारोहयद्वतारितवान्स्वयं चावततार ।
'विश्रमय' इति ह्रस्वपाठे 'जनीजूप्-', इति मित्वे 'मितां ह्रस्वः' इति ह्रस्वः ।
दीर्घपाठे 'मितां ह्रस्वः' (पा. ६।४।९२) इति सूत्रे वा 'चित्तविरागे' इत्यतो 'वा'
इत्यनुवर्त्य व्यवस्थितविभाषाश्रयणत्वाद्भ्रस्वाभाव इति वृत्तिकारः ॥ ५४ ॥

तस्मै सभ्याः सभार्याय गोप्त्रे गुह्यतमेन्द्रियाः ।

अर्हणामर्हते चकुर्मुनयो नयचक्षुषे ॥ ५५ ॥

तस्मा इति ॥ सभार्यां साधवः सभ्याः । 'सभाया यः' (पा. ४।४।१०५)
इति यप्रत्ययः । गुह्यतमेन्द्रियाः अत्यन्तनियमितेन्द्रियाः । मुनयः सभार्याय
गोप्त्रे रक्षकाय । नयः शास्त्रमेव चक्षुस्तत्त्वावेदकं प्रमाणं यस्य तस्मै नयचक्षुषे ।
अत एवार्हते प्रशस्ताय । पूज्यायेत्यर्थः । 'अर्हः प्रशंसायाम्' (पा. ३।२।१३३)
इति शतृप्रत्ययः । तस्मै राज्ञेऽर्हणां पूजां चक्रुः । 'पूजा नमस्यापचितिः सपर्या-
र्चाहणाः समाः' इत्यमरः ॥ ५५ ॥

विधेः सायंतनस्यान्ते स ददर्श तपोनिधिम् ।

अन्वासितमरुन्धत्या स्वाहयेव हविर्भुजम् ॥ ५६ ॥

विधेरिति ॥ स राजा सायंतनस्य सायंभवस्य । 'सायंचिरम्-' (पा. ४।३।२३)
इत्यादिना व्युत्प्रत्ययः । विधेर्जपहोमाद्यनुष्ठानस्य । अन्तेऽवसानेऽरुन्धत्यान्वासितं
पश्चादुपवेशनेनोपसेवितम् । कर्मणि क्तः । उपसर्गवशात्सकर्मकत्वम् । 'अन्वास्यैनाम्'
इत्यादिवदुपपद्यते । तपोनिधिं वसिष्ठम् । स्वाहया स्वाहादेव्या । 'अथामाया स्वाहा
च हुतमुक्त्रिया' इत्यमरः । अन्वासितं हविर्भुजमिव । ददर्श । 'समित्पुष्प-
कुशाम्यम्बुमुदनाक्षतपाणिनः । जपं होमं च कुर्वाणो नाभिवाद्यो द्विजो भवेत् ॥' इत्य-
नुष्ठानस्य मध्येऽभिवादननिषेधाद्विधेरन्ते ददर्शेत्युक्तम् । अन्वासितं चात्र पतिव्रताधर्म-
त्वेनोक्तं न तु कर्माङ्गत्वेन । 'विधेरन्ते' इति कर्मणः समाप्त्यभिधानात् ॥ ५६ ॥

तयोर्जगृहतुः पादान् राजा राज्ञी च मागधी ।

तौ गुरुर्गुरुपत्नी च प्रीत्या प्रतिननन्दतुः ॥ ५७ ॥

तयोरिति ॥ मागधी मगधराजपुत्री राज्ञी सुदक्षिणा राजा च तयो-
ररुन्धतीवसिष्ठयोः पादाञ्जगृहतुः । 'पादः पदद्विश्वरणोऽस्त्रियाम्' इत्यमरः । पाद-
पाठा०-१ 'अन्वासिनम्'. २ 'पादौ'.

टिप्प०-१ 'अत्राग्निरौपम्येन वसिष्ठस्य तेजस्वित्वं पावनत्वं चोक्तम्' इति शिशु० ।

प्रहणमभिवादनम् । गुरुपत्नी गुरुश्च कर्तारौ सा च स च तौ सुदक्षिणादिलीपौ
कर्मभूतौ प्रीत्या हर्षेण प्रतिननन्दतुः । आशीर्वादादिभिः संभावयांचक्रु-
रित्यर्थः ॥ ५७ ॥

तंमातिथ्यक्रियाशान्तरथक्षोभपरिश्रमम् ।

पप्रच्छ कुशलं राज्ये राज्याश्रममुनिं मुनिः ॥ ५८ ॥

तमिति ॥ मुनिः । अतिथ्यर्थमातिथ्यम् । 'अतिथेर्न्यः' (पा. ५।४।२६)
इति व्यप्रत्ययः । आतिथ्यस्य क्रिया तथा शान्तो रथक्षोभेण यः परि-
श्रमः स यस्य स तं तथोक्तम् । राज्यमेवाश्रमस्तत्र मुनिम् । मुनितुल्य-
मित्यर्थः । तं दिलीपं राज्ये कुशलं पप्रच्छ । पृच्छतेस्तु द्विकर्मकत्वमित्युक्तम् ।
यद्यपि 'राज्य'शब्दः पुरोहितादिष्वन्तर्गतत्वाद्वाजकर्मवचनः, तथाप्यत्र सप्ताङ्ग-
वचनः, 'उपपन्नं ननु शिवं सप्तखड्गेषु' (१।६०) इत्युत्तरविरोधात् । तथाह मनुः
(९।२९४)—'स्वाम्यमात्यपुरं राष्ट्रं कोशदण्डौ तथा सुहृत् । सप्तैतानि सम-
स्तानि लोकेऽस्मिन्राज्यमुच्यते ॥' इति । तत्र 'ब्राह्मणं कुशलं पृच्छेत् क्षत्रवन्धुमना-
मयम् । वैश्यं क्षेमं समागम्य शूद्रमारोग्यमेव च ॥' (२।१२७) इति मनुवचने
सत्यपि तस्य राज्ञो महानुभावत्वाद्ब्राह्मणोचितः कुशलप्रश्न एव कृत इत्यनुसंधेयम् ।
अत एवोक्तम्—'राज्याश्रममुनिम्' इति ॥ ५८ ॥

अथाथर्वनिधेस्तस्य विजितारिपुरैः पुरः ।

अर्थार्थपतिर्वाचमाददे वदतां वरः ॥ ५९ ॥

अथेति ॥ अथ प्रश्नानन्तरं विजितारिपुरो विजितशत्रुनगरो वदतां
वक्तृणां वरः श्रेष्ठः । 'यतश्च निर्धारणम्' (पा. २।३।४१) इति षष्ठी । अर्थपती राजा-
थर्वणोऽथर्ववेदस्य निधेस्तस्य मुनेः पुरोऽग्रेऽर्थार्थार्थान्नपेताम् । 'धर्मपथ्यर्थन्या-
यादनपेते' (पा. ४।४।९२) इति यप्रत्ययः । वाचमाददे वक्तुमुपक्रान्तवानित्यर्थः ।
'अथर्वनिधेः' इत्यनेन पुरोहितकृत्याभिज्ञत्वात्तत्कर्मनिर्वाहकत्वं मुनेरस्तीति सूच्यते ।
यथाह कामन्दकः—'त्रय्यां च दण्डनीत्यां च कुशलः स्यात्पुरोहितः । अथर्वविहितं
कुर्यान्नित्यं शान्तिकपौष्टिकम् ॥' इति ॥ ५९ ॥

पाठा०-१ 'आतिथेयस्तमातिथ्यं विनीताध्वः'; 'आतिथेयस्तमातिथ्यविनीताङ्गः'
२ 'अदः'. ३ 'पुरःसरः'.

१ राजर्षित्वं हि सान्वर्धेतया कालिदासेनोपवर्णितं शाकुन्तले (२।१४)—'अध्याक्रान्ता
वसतिरमुनाप्याश्रमे सर्वभोग्ये रक्षायोगादयमपि तपः प्रत्यहं संचिनोति । अस्यापि यां
सृशति वक्षिन्श्चारणद्वन्द्वमीतः पुण्यः शब्दो मुनिरिति मुहुः केवलं राजपूर्वः' इति ।

उपपन्नं ननु शिवं सप्तखङ्गेषु यस्य मे ।

दैवीनां मानुषीणां च प्रतिहर्ता त्वमापदाम् ॥ ६० ॥

उपपन्नमिति ॥ हे गुरो ! सप्तखङ्गेषु स्वाम्यमायादिषु । 'स्वाम्यमायासुहृ-
त्क्षेपराष्ट्रदुर्गबलानि च । सप्ताङ्गानि' इत्यमरः । शिवं कुशलमुपपन्नं ननु युक्तमेव ।
नन्वधारणे । 'प्रभावधारणानुज्ञानुनयामन्त्रणे ननु' इत्यमरः । कथमित्यत्राह—यस्य
मे दैवीनां देवेभ्य आगतानां दुर्भिक्षादीनाम्, मानुषीणां मनुष्येभ्य आगतानां
चौरभयादीनाम् । उभयत्रापि 'तत आगतः' (पा. ४।३।७४) इत्यण् । 'टिड्ढाणञ्—'
(पा. ४।३।१५) इत्यादिना ङीप् । आपदां व्यसनानां त्वं प्रतिहर्ता वारयिताऽसि ।
अत्राह कामन्दकः—'हुताशनो जलं व्याधिर्दुर्भिक्षं मरणं तथा । इति पञ्चविधं दैवं
मानुषं व्यसनं ततः ॥ आयुक्तकेभ्यश्चौरेभ्यः परेभ्यो राजवल्भात् । पृथिवीपति-
लोभाच्च नराणां पञ्चधा मतम् ॥' इति ॥ ६० ॥

तत्र मानुषापत्प्रतीकारमाह—

तव मन्त्रकृतो मन्त्रैर्दूरात्प्रशमितारिभिः ।

प्रत्यादिश्यन्त इव मे दृष्टलक्ष्यभिदः शराः ॥ ६१ ॥

तवेति ॥ दूरात् परोक्ष एव प्रशमितारिभिः । मन्त्रान्कृतवान् मन्त्रकृत ।
'शुक्रमपापमन्त्रपुण्येषु कृजः' (पा. ३।२।८९) इति क्तिप् । तस्य मन्त्रकृतो मन्त्राणां
सङ्घः प्रयोक्तुर्वा तव मन्त्रैः कर्तुभिः दृष्टं प्रत्यक्षं यल्लक्ष्यं तन्मात्रं भिन्दन्तीति दृष्ट-
लक्ष्यभिदो मे शराः प्रत्यादिश्यन्त इव । वयमेव समर्थाः किमेभिः पिष्ट-
पेषकैरिति निराक्रियन्त इव इत्युप्रेक्षा । 'प्रत्यादेशो निराकृतिः' इत्यमरः । त्वन्मन्त्र-
समर्थ्यादेव नः पौरुषं फलतीति भावः ॥ ६१ ॥

संप्रति दैविकापत्प्रतीकारमाह—

हविरावर्जितं होतस्त्वया विधिवदग्निषु ।

वृष्टिर्भवति सस्यानामवग्रहविशोषिणाम् ॥ ६२ ॥

हविरिति ॥ हे होतः ! त्वया विधिवदग्निष्ववावर्जितं प्रक्षिप्तं हविराज्या-
दिकं कर्तुं अवग्रहो वर्षप्रतिबन्धः । 'अवे ग्रहो वर्षप्रतिबन्धे' (पा. ३।३।५९) इत्य-
अस्ययः । 'वृष्टिवर्षं तद्विघातेऽवग्रहावग्रहौ समौ' इत्यमरः । तेन विशोषिणां
विशुष्यतां सस्यानां वृष्टिर्भवति । वृष्टिरूपेण सस्यान्युपजीवयतीति भावः । अत्र

पाठा०—१ 'प्रतिहन्ता'. २ 'संशमितारिभिः'; 'संयमितारिभिः'. ३ 'वृष्ट्यै'.

मनुः (३।७६)—‘अग्नौ प्रास्ताहुतिः सम्यगादित्यमुपतिष्ठते । आदित्याजायते वृष्टिर्वृष्टेरन्नं ततः प्रजाः ॥’ इति ॥ ६२ ॥

पुरुषायुषजीविन्यो निरातङ्का निरीतयः ।

यन्मदीयाः प्रजास्तस्य हेतुस्त्वद्ब्रह्मवर्चसम् ॥ ६३ ॥

पुरुषेति ॥ आयुर्जावितकालः । पुरुषस्यायुः पुरुषायुषम् । वर्षशतमित्यर्थः । ‘शतायुर्वै पुरुषः’ इति श्रुतेः । ‘अचतुर-’ (पा. ५।४।७७) आदिसूत्रेणाचप्रत्ययान्तो निपातः । मदीयाः प्रजाः । पुरुषायुषं जीवन्तीति पुरुषायुषजीविन्यः । निरा- तङ्का निर्भयाः, ‘आतङ्को भयमाशङ्क’ इति हलायुधः । निरीतयोऽतिवृष्ट्यादिरहिता इति यत्तस्य सर्वस्य त्वद्ब्रह्मवर्चसं तव व्रताध्ययनसंपत्तिरेव हेतुः । ‘व्रताध्ययन- संपत्तिरित्येतद्ब्रह्मवर्चसम्’ इति हलायुधः । ब्रह्मणो वर्चो ब्रह्मवर्चसम् । ‘ब्रह्महस्तिभ्यां वर्चसः’ (पा. ५।४।७८) इत्यचप्रत्ययः । ‘अतिवृष्टिरनावृष्टिर्मूषिकाः शलभाः कुकाः । अत्यासन्नाश्च राजानः षडेता ईतयः स्मृताः ॥’ इति कामन्दकः ॥ ६३ ॥

त्वयैवं चिन्त्यमानस्य गुरुणा ब्रह्मयोनिना ।

सानुबन्धाः कथं न स्युः संपदो मे निरापदः ॥ ६४ ॥

त्वयेति ॥ ब्रह्मा योनिः कारणं यस्य तेन ब्रह्मपुत्रेण गुरुणा त्वया । एव- मुक्तप्रकारेण चिन्त्यमानस्यानुध्यायमानस्य । अत एव निरापदो व्यसनहीनस्य मे संपदः सानुबन्धाः सानुस्यूतयः । अविच्छिन्ना इति यावत् । कथं न स्युः ? स्युरेवेत्यर्थः ॥ ६४ ॥

संप्रत्यागमनप्रयोजनमाह—

किंतु बध्वां तवैतस्यामदृष्टसदृशप्रजम् ।

न मामवति सद्दीपा रत्नसूरपि मेदिनी ॥ ६५ ॥

किंत्विति ॥ किंतु तवैतस्यां बध्वां लुपयाम् । ‘बध्ूर्जया लुपा चैव’ इत्य- मरः । अदृष्टा सदृश्यनुरूपा प्रजा येन तं मां सद्दीपापि । रत्नानि स्यूत इति

पाठा०-१ ‘तत्र’.

टिप्प०—१ ‘कृते लक्षं सहस्राणां व्रतायामसूतं तथा । द्वापरे तु सहस्रैकं कलौ वर्षशतं मतम् ॥’ इति सुबोधिकायां युगक्रमेण प्रोक्ता पुरुषायुर्मर्यादा ।

२ द्वीपास्त्वष्टादश; यथोक्तं विष्णुपुराणे—‘जम्बुलक्षाह्वयो द्वीपो शात्मलिङ्गापरो द्विजः । कुशः क्रौञ्चस्तथा शाकः पुष्करश्चैव सप्तमः ॥ एते द्वीपाः समुद्रैस्तु सप्तसप्तभिरावृताः’ इत्युपक्रम्य, ‘इत्थमष्टादश द्वीपाः समाख्याता महर्षिभिः’ इत्यन्तेन ।

रत्नसूरपि । 'सत्सूद्विष-' (पा. ३।२।६१) इत्यादिना विप्र । मेदिनी नावति न प्रीणाति । 'अव'धात् रक्षणगतिप्रीत्याद्यर्थेषूपदेशादत्र प्रीणने । 'रत्नसूरपि' इत्यनेन सर्वरत्नेभ्यः पुत्ररत्नमेव श्लाघ्यमिति सूचितम् ॥ ६५ ॥

तदेव प्रतिपादयति—

नूनं मत्तः परं वंश्याः पिण्डविच्छेददर्शिनः ।

न प्रकामभुजः श्राद्धे स्वधासंग्रहतत्पराः ॥ ६६ ॥

नूनमिति ॥ मत्तः परं मदनन्तरम् । 'पञ्चम्यास्तसिल्' (पा. ५।३।७) । पिण्डविच्छेददर्शिनः पिण्डदानविच्छेदमुत्प्रेक्षमाणाः । वंशे भवा वंश्याः पितरः । स्वधेखव्ययं पितृभोज्ये वर्तते । तस्याः संग्रहे तत्परा आसक्ताः सन्तः श्राद्धे पितृकर्मणि । 'पितृदानं निवापः स्याच्छ्राद्धं तत्कर्म शास्त्रतः' इत्यमरः । प्रकामभुजः पर्याप्तभोजिनो न भवन्ति नूनं सत्यम् । 'कामं प्रकामं पर्याप्तम्' इत्यमरः । निर्धना ह्यापन्नं कियदपि संगृह्णन्तीति भावः ॥ ६६ ॥

मत्परं दुर्लभं मत्वा नूनमावर्जितं मया ।

पयः पूर्वं स्वनिःश्वासैः कवोष्णमुपभुज्यते ॥ ६७ ॥

मत्परमिति ॥ मत्परं मदनन्तरम् । 'अन्यारात्-' (पा. २।३।२९) इत्यादिना पञ्चमी । दुर्लभं दुर्लभ्यं मत्वा मयावर्जितं दत्तं पयः पूर्वं पितृभिः स्वनिःश्वासैर्दुःखजैः कवोष्णमीषदुष्णं यथा तथोपभुज्यते । नूनमिति वितर्के । कवोष्णमिति कुशब्दस्य कवादेशः, 'कोष्णं कवोष्णं मन्दोष्णं कदुष्णं त्रिषु तद्वति' इत्यमरः ॥ ६७ ॥

सोऽहमिज्याविशुद्धात्मा प्रजालोपनिमीलितः ।

प्रकाशश्चाप्रकाशश्च लोकालोक इवाचलः ॥ ६८ ॥

सोऽहमिति ॥ इज्या यागः । 'व्रजयजोर्भावे क्यप्' (पा. ३।३।९८) इति क्यप्प्रत्ययः । तथा विशुद्धात्मा विशुद्धचेतनः प्रजालोपेन संतत्यभावेन निमीलितः कृतनिमीलनः सोऽहम् । लोकयत इति लोकः । न लोकयत इत्यलोकः । लोकश्चालोकश्चात्र स्त इति लोकश्चासावलोकश्चेति वा लोकालोकश्चकवालोऽचल

पाठा०-१ 'पयः पूर्वं सनिःश्वासकवोष्णमुपभुज्यते;' 'पयः पूर्वं सनिःश्वासं कवोष्णमुपभुज्यते;' 'पयः पूर्वं स्वनिश्वासैः कवोष्णमुपभुज्यते'. २ 'अन्धकारः'.

१ एतदेव प्रतिपादितं शाकुन्तले (६।२५) 'अहो, दुष्पन्तस्य संशयमारूढाः पिण्डभाजः,' इत्युपक्रम्य 'नूनं प्रसूतिविकलेन मया प्रसिक्तं धौताश्रुशेषमुदकं पितरः पिबन्ति' इत्यादिश्लोकेन ।

२ लोकालोकपर्वतः पाद्रे प्रोक्तः—'स्वादूदकस्य परतो लोकालोकाचलो महान् । लोकस्य चाप्यलोकस्य मध्ये गिरिरिव स्थितः ॥ प्राकार इव संवेष्ट्य लोकान्सर्वान्महामते ॥ लोकालोकाचलो नाम तेनासौ परिकीर्तितः' इति ।

इच्च । 'लोकालोकश्चकवालः' इत्यमरः । प्रकाशत इति प्रकाशश्च देवर्णविमोचनात् । न प्रकाशत इत्यप्रकाशश्च पितृणाविमोचनात् । पचायच् । अस्मीति शेषः । लोकालोकोऽप्यन्तः सूर्यसंपर्काद्विद्विस्तमोव्याप्त्या च प्रकाशश्चाप्रकाशश्चेति मन्तव्यम् ॥
ननु तपोदानादिसंपन्नस्य किमप्यैरित्यत्राह—

लोकान्तरसुखं पुण्यं तपोदानसमुद्भवम् ।

संततिः शुद्धवंश्या हि^३ परब्रह्म च शर्मणे ॥ ६९ ॥

लोकान्तरेति ॥ समुद्भवस्यसादिति समुद्भवः कारणम् । तपोदाने समुद्भवो यस्य तत् तपोदानसमुद्भवं यत्पुण्यं तल्लोकान्तरे परलोके सुखं सुखकरम् । शुद्धवंशे भवा शुद्धवंश्या संततिर्हि परत्र परलोक इह च लोके शर्मणे सुखाय । 'शर्मशातसुखानि च' इत्यमरः । भवतीति शेषः ॥ ६९ ॥

तया हीनं विधातमीं कथं पश्यन्न दूयसे ? ।

सिक्तं स्वयमिव स्नेहाद्वन्ध्यमाश्रमवृक्षकम् ॥ ७० ॥

तयेति ॥ हे विधातः स्रष्टा ! तया संतत्या हीनमनपत्यं माम् । स्नेहात् प्रेम्णा स्वयमेव सिक्तं जलसेकेन वर्धितं बन्ध्यमफलम् । 'बन्ध्योऽफलोऽवकेशी च' इत्यमरः । आश्रमस्य वृक्षकं वृक्षपोतमिव । पश्यन् कथं न दूयसे न परितप्यसे ? 'विधातः' इत्यनेन समर्थोऽप्युपेक्षस इति गम्यते ॥ ७० ॥

असह्यपीडं भगवन्नृणामन्यमवेहि मे ।

अरुन्तुदमिवालानर्मनिर्वाणस्य दन्तिनः ॥ ७१ ॥

असह्येति ॥ हे भगवन् ! मे ममान्यमृणं पैतृकमृणम् । अनिर्वाणस्य मज्जनरहितस्य । 'निर्वाणं निर्वृतौ मोक्षे विनाशे गजमज्जने' इति यादवः । दन्तिनो गजस्य । अरुर्मर्म तुदतीत्यरुन्तुदं मर्मस्पृक् । 'व्रणोऽस्त्रियामीर्ममरुः' इति । 'अरुन्तुदं तु मर्मस्पृक्' इति चामरः । 'विश्वरूपोस्तुदः' (पा. ३।२।३५) इति खड्गप्रत्ययः । 'अरुर्द्विषत्—' (पा. ६।३।६७) इत्यादिना मुमागमः । आलानं गजबन्धनस्तम्भमिव । 'आलानं बन्धनस्तम्भे' इत्यमरः । असह्या सोढुमशक्या पीडा दुःखं यस्मिंस्तदवेहि । दुःसहदुःखजनकं विद्भीत्यर्थः । 'निर्वाणोत्थानशयनानि त्रीणि गजकर्माणि' इत्यादि ।

पाठा०-१ 'शुद्धवंशा'. २ 'तु'. ३ 'विनेतः'; 'वितानम्'. ४ 'पाददम्'. ५ 'ऋणबन्धम्'. ६ 'नवबद्धस्य'.

१ आलानशब्दोऽत्र बन्धनवाचक शस्तः; तस्यैवारुन्तुदत्वं च युक्तम्, न तु स्तंभस्य । यथात्रेऽपि दृश्यते—'गजालानपरिकिलष्टैः' (४।६९) 'आलानिकं स्थाणुमिव द्विपेन्द्रः' (१४।३८) इत्यादौ ।

इति पालकाप्ये । 'ऋणं देवस्य आगेन ऋषीणां दानकर्मणा । संतत्या पितृलोकानां शोधयित्वा परिव्रजेत्' ॥ ७१ ॥

तस्मान्मुच्ये यथा तात ! संविधातुं तैथार्हसि ।

इक्ष्वाकूणां दुरापेऽर्थे त्वदधीना हि सिद्ध्यः ॥ ७२ ॥

तस्मादिति ॥ हे तात ! तस्मात्पैतृकादृणाद्यथा मुच्ये मुक्तो भवामि । कर्मणि लट् । तथा संविधातुं कर्तुमर्हसि । हि यस्मात्कारणात्, इक्ष्वाकूणामिक्ष्वाकु-
वंश्यानाम् । तद्राजत्वाद्वहुष्वणो लृक् । दुरापे दुष्प्राप्येऽर्थे । सिद्ध्यस्त्वदधीना-
स्त्वदायत्ताः । इक्ष्वाकूणामिति शेषे षष्ठी । 'न लोक-' (पा. २।३।६९) इत्यादिना
कृयोगे षष्ठीनिषेधात् ॥ ७२ ॥

इति विज्ञापितो राज्ञा ध्यानस्तिमितलोचनः ।

क्षणमात्रमृषिस्तस्थौ सुप्तमीन इव हृदः ॥ ७३ ॥

इतीति ॥ इति राज्ञा विज्ञापित ऋषिर्ध्यानेन स्तिमिते लोचने यस्य ध्यान-
स्तिमितलोचनो निश्चलाक्षः सन् क्षणमात्रम् । सुप्तमीनो हृद इव । तस्थौ ॥

सोऽपश्यत्प्रणिधानेन संततेः स्तम्भकारणम् ।

भावितात्मा भुवो भर्तुरथैनं प्रत्यबोधयत् ॥ ७४ ॥

स इति ॥ स मुनिः प्रणिधानेन चित्तैकाग्र्येण भावितात्मा शुद्धान्तःकरणो
भुवो भर्तुर्वृषस्य संततेः स्तम्भकारणं संतानप्रतिबन्धकारणमपश्यत् । अथा-
नन्तरमेनं नृपं प्रत्यबोधयत् । खट्वं ज्ञापितवानित्यर्थः । एनमिति 'गतिबुद्धि-'
(पा. १।४।५२) इत्यादिनङ्णि कर्तुः कर्मत्वम् ॥ ७४ ॥

पुरा शक्रमुपस्थाय तवोर्वीं प्रति यास्यतः ।

आसीत्कल्पतरुच्छायामाश्रिता सुरभिः पथि ॥ ७५ ॥

पुरेति ॥ पुरा पूर्वं शक्रमिन्द्रमुपस्थाय संसेव्य, उर्वीं प्रति भुवमुद्दिश्य
यास्यतो गमिष्यतस्तत्र पथि कल्पतरुच्छायामाश्रिता सुरभिः कामधेनु-
रासीत् । तत्र स्थितेत्यर्थः ॥ ७५ ॥

पाठा०-१ 'यथा विमुच्येऽहम्' । २ 'यथा' । ३ 'मीनो यथा' ।

१ शक्रलोकगमनविषये-—'सूर्यवंश्याः सर्वेऽपि शक्रस्याराधनायै दिवि गच्छन्तो भुवनत्रये-
ऽस्वस्तिगतय आसन्'-इति सुगमान्वयकृदाह ।

ततः किमित्यत्राह—

धर्मलोपभयाद्राज्ञीमृतुस्त्रातामिमां स्मरन् ।

प्रदक्षिणक्रियार्हायां तस्यां त्वं साधु नाचरः ॥ ७६ ॥

धर्मलोपेति ॥ ऋतुः पुष्पम् । रज इति यावत् । ‘ऋतुः स्त्रीकुसुमेऽपि च’ इत्यमरः । ऋतुना निमित्तेन स्त्रातामिमां राज्ञीं सुदक्षिणां धर्मस्यैवभिगमनलक्षणस्य लोपाद्गंशाद्यङ्गं तस्मात् स्मरन्ध्यायन् । ‘मृदे गां दैवतं विप्रं घृतं मधु चतुष्पथम् । प्रदक्षिणानि कुर्वीत विज्ञातांश्च वनस्पतीन् ॥’ इति शास्त्रात् प्रदक्षिणक्रियार्हायां प्रदक्षिणकरणयोग्यायां तस्यां धेन्वां त्वं साधु प्रदक्षिणादिसत्कारं नाचरो नाचरितवानसि । व्यासक्ता हि विस्मरन्तीति भावः । ऋतुकालाभिगमने मनुः (३।४५)—‘ऋतुकालाभिगामी स्यात्स्वदारनिरतः सदा’ इति । अकरणे दोषमाह पराशरः—(४।१५) ‘ऋतुस्त्रातां तु यो भार्या स्वस्थः सन्नोपगच्छति । बालगोघ्नापराधेन विध्यते नात्र संशयः ॥’ इति ॥ ७६ ॥

अवजानासि मां यस्मादतस्ते न भविष्यति ।

मत्प्रसूतिमनाराध्य प्रजेति त्वां शशाप सा ॥ ७७ ॥

अवजानासीति ॥ यस्मात्कारणान्मामवजानासि तिरस्करोषि । अतः कारणान्मत्प्रसूतिं मम संततिमनाराध्यासेवयित्वा ते तव प्रजा न भविष्यतीति सा सुरभिस्त्वां शशाप । ‘शप आकरोशे’ ॥ ७७ ॥

कथं तदस्माभिर्न श्रुतमित्याह—

स शापो न त्वया राजन्न च सारथिना श्रुतः ।

नदत्याकाशगङ्गायाः स्रोतस्युद्दामदिग्गजे ॥ ७८ ॥

स इति ॥ हे राजन् ! स शापस्त्वया न श्रुतः । सारथिना च न श्रुतः । अश्रवणे हेतुमाह—क्रीडार्थमागता उद्दामानो दान्न उद्गता दिग्गजा यस्मिंस्तथोक्त आकाशगङ्गाया मन्दाकिन्याः स्रोतसि प्रवाहे नदति सति ॥ ७८ ॥

अस्तु; प्रस्तुते किमायातमित्यत्राह—

ईप्सितं तदवज्ञानाद्विद्धि सार्गलमात्मनः ।

प्रतिबध्नाति हि श्रेयः पूज्यपूजाव्यतिक्रमः ॥ ७९ ॥

ईप्सितमिति ॥ तदवज्ञानादस्या धेनोरवज्ञानादपमानादात्मनः स्वस्यासु-

पाठा०-१ ‘अवेहि तदवज्ञानाद्यज्ञापेक्षं मनोरथम्’; ‘अवेहि तदवज्ञानादनपेक्षं मनोरथम्’.

मिष्टमीप्सितं मनोरथम् । आप्ते तेः सन्नन्तात् कः, ईकारश्च । सार्गलं सप्रतिबन्धं
विद्धि जानीहि । तथा हि—पूज्यपूजाया व्यतिक्रमोऽतिक्रमणं श्रेयः प्रति-
बध्नाति ॥ ७९ ॥

तर्हि गत्वा तामाराधयामि; सा वा कथंचिदागमिष्यतीत्याशा न कर्तव्येत्याह—

हविषे दीर्घसत्रस्य सा चेदानीं प्रचेतसः ।

भुजङ्गपिहितद्वारं पातालमधितिष्ठति ॥ ८० ॥

हविष इति ॥ सा च सुरभिरिदानीं दीर्घं सत्रं चिरकालसाध्यो याग-
विशेषो यस्य तस्य प्रचेतसो हविषे दध्याज्यादिहविरर्थं भुजङ्गपिहितद्वारं
भुजंगावच्छेदद्वारं ततो दुष्प्रवेशं पातालमधितिष्ठति । पाताले तिष्ठतीत्यर्थः ।
“अधिशोडस्थासां कर्म” (पा. १।४।४६) इति कर्मत्वम् ॥ ८० ॥

तर्हि का गतिरित्यत आह—

सुतां तदीयां सुरभेः कृत्वा प्रतिनिधिं शुचिः ।

आराधय सपत्नीकः प्रीता कामदुघा हि सा ॥ ८१ ॥

सुतामिति ॥ तस्याः सुरभेरियं तदीया । तां सुतां सुरभेः प्रतिनिधिं
कृत्वा शुचिः शुद्धः । सह पत्न्या वर्तत इति सपत्नीकः सन् । ‘नद्युतश्च’
(पा. ५।४।१५३) इति कप्प्रत्ययः । आराधय । हि यस्मात्कारणात्, सा प्रीता
तुष्टा सती । कामान् दोग्धीति कामदुघा भवति । ‘दुहः कव्यश्च’ (पा. ३।२।७०)
इति कप्प्रत्ययः । घादेशश्च ॥ ८१ ॥

इति वादिन एवास्य होतुराहुतिसाधनम् ।

अनिन्द्या नन्दिनी नाम धेनुराववृते वनात् ॥ ८२ ॥

इतीति ॥ इति वादिनो वदत एव होतुर्हवनशीलस्य । ‘तृन्’ (पा. ३।३।१३५)
इति तृन्प्रत्ययः । अस्य मुनेराहुतीनां साधनं कारणम् । नन्दयतीति व्युत्पत्त्या
नन्दिनी नामानिन्द्यागर्ह्या प्रशस्ता धेनुर्वेनादाववृते प्रत्यागता । ‘अव्याक्षेपो
भविष्यन्त्याः कार्यसिद्धेर्हि लक्षणम्’ इति भावः ॥ ८२ ॥

संप्रति धेनुं विशिनष्टि—

लैलाटोदयमाभुशं पल्लवस्निग्धपाटला ।

विभ्रती श्वेतरोमाङ्कं सन्ध्येव शशिनं नवम् ॥ ८३ ॥

पाठा०-१ ‘स गां मदीयां सुरभेः कृत्वा प्रतिनिधिं शुचिः’; ‘स त्वमेकान्तरां
‘तस्यां मदीयां वत्समातरम्’. २ ‘सा वां कामं निधास्यति’. ३ ‘ताम्रां ललाटजां
रेखां विभ्रतीः सासितेतराम् । संध्या प्रातिपदेनेव प्र(द्यु)तिभिन्ना हिमांशुना’.

ललाटेति ॥ पल्लववत् स्निग्धा चासौ पाटला च । संध्यायामप्येतद्विशेषणं
योज्यम् । ललाट उदयो यस्य स ललाटोदयः, तम् । आभुङ्गमीषवक्रम् । 'आविद्धं
कुटिलं भुङ्गं वेष्टितं वक्रमित्यपि' इत्यमरः । 'ओदितश्च' (पा. ८।२।४५) इति निष्ठा-
तस्य नत्वम् । श्वेतरोमाण्येवाङ्गुस्तं विभ्रती । नवं शशिनं विभ्रती संध्येव ।
स्थिता ॥ ८३ ॥

भुवं कोष्णेन कुण्डोष्ठी मेध्येनावभृथादपि ।

प्रस्रवेणाभिवर्षन्ती वत्सालोकप्रवर्तिना ॥ ८४ ॥

भुवमिति ॥ कोष्णेन किंचिदुष्णेन । 'कवं चोष्णे' (पा. ६।३।१०७) इति
चकारात्कादेशः । अवभृथादप्यवभृथस्नानादपि मेध्येन पवित्रेण 'पूतं पवित्रं मेध्यं
च' इत्यमरः । वत्सस्यालोकेन प्रदर्शनेन प्रवर्तिना प्रवहता प्रस्रवेन क्षीराभिस्य-
न्दनेन भुवमभिवर्षन्ती सिञ्चन्ती । कुण्डमिवोष आपीनं यस्याः सा कुण्डोष्ठी ।
'ऊधस्तु क्लीवमापीनम्' इत्यमरः । 'ऊधसोऽनङ्' (पा. ५।४।१३९) इत्यनङादेशः ।
'बहुव्रीहेरुधसो ङीष्' (पा. २।३।३५) इति ङीष् ॥ ८४ ॥

रजःकणैः खुरोद्धूतैः स्पृशद्भिर्गात्रमन्तिकात् ।

तीर्थाभिषेकजां शुद्धिमादधाना महीक्षितः ॥ ८५ ॥

रज इति ॥ खुरोद्धूतैरन्तिकात्समीपे गात्रं स्पृशद्भिः । 'दूरान्तिकार्थेभ्यो
द्वितीया च' (पा. २।३।३५) इति चकारात्पञ्चमी । रजसां कणैः । महीं क्षियत ईष्ट
इति महीक्षित् । तस्य । तीर्थाभिषेकेण जातां तीर्थाभिषेकजाम् । शुद्धिमाद-
धाना कुर्वाणा । एतेन वायव्यं स्नानमुक्तम् । उक्तं च मनुना 'आग्नेयं भस्मना स्नान-
मवगाह्यं तु वारुणम् । आपोहिष्ठेति च ब्राह्मं वायव्यं गोरजः स्मृतम् ॥' इति ॥ ८५ ॥

तां पुण्यदर्शनां दृष्ट्वा निमित्तज्ञस्तपोनिधिः ।

याज्यमाशंसितावन्ध्यप्रार्थनं पुनरब्रवीत् ॥ ८६ ॥

तामिति ॥ निमित्तज्ञः शकुनज्ञस्तपोनिधिर्वसिष्ठः । पुण्यं दर्शनं यस्यास्तां
तां धेनुं दृष्ट्वा आशंसितं मनोरथः । नपुंसके भावे क्तः । तत्रावन्ध्यं सफलं
प्रार्थनं यस्य स तमाशंसितावन्ध्यप्रार्थनम् । अवन्ध्यमनोरथमित्यर्थः । याजयितुं
योग्यं याज्यं पार्थिवं पुनरब्रवीत् ॥ ८६ ॥

पाठा०-१ 'प्रस्रवेण'. २ 'तीर्थाभिषेकसंशुद्धिम्'. ३ 'महीभृतः'; 'मही-
पतेः'. ४ 'तपोधनः'. ५ 'अवन्ध्यम्'.

अदूरवर्तिनीं सिद्धिं राजन्विगणयात्मनः ।

उपस्थितेयं कल्याणी नाम्नि कीर्तित एव यत् ॥ ८७ ॥

अदूरेति ॥ हे राजन् ! आत्मनः कार्यस्य सिद्धिमदूरवर्तिनीं शीघ्रभाविनीं विगणय विद्धि । यद्यस्मात्कारणात् कल्याणी मङ्गलमूर्तिः । 'बह्मादिभ्यः' (पा. ४।१।४५) इति ङीप् । इयं धेनुर्नाम्नि कीर्तिते कथिते सत्येवोपस्थिता ॥ ८७ ॥

वन्यवृत्तिरिमां शश्वदात्मानुगमनेन गाम् ।

विद्यामभ्यसनेनेव प्रसादयितुमर्हसि ॥ ८८ ॥

वन्येति ॥ वने भवं वन्यं कन्दमूलदिकं वृत्तिराहारो यस्य तथाभूतः सन् । इमां गां शश्वत् सदा । आ प्रसादादविच्छेदेनेत्यर्थः । आत्मनस्तव कर्तुः अनुगमनेनानुसरणेन । अभ्यसनेनानुष्ठानुरभ्यासेन विद्यामिव । प्रसादयितुं प्रसन्नां कर्तुमर्हसि ॥ ८८ ॥

गवानुसरणप्रकारमाह—

प्रस्थितायां प्रतिष्ठेथाः स्थितायां स्थितिमाचरेः ।

निषण्णायां निषीदास्यां पीताम्भसि पिवेरपः ॥ ८९ ॥

प्रस्थितेति ॥ अस्यां नन्दिन्यां प्रस्थितायां प्रतिष्ठेथाः प्रयाहि । 'समव-
प्रविभ्यः स्थः' (पा. १।३।२२) इत्यात्मनेपदम् । स्थितायां निवृत्तगतिकायां
स्थितिमाचरेः स्थितिं कुरु । तिष्ठेत्यर्थः । निषण्णायामुपविष्टायां निषीदोपविश ।
विध्यर्थे लोट् । पीताम्भो यया तस्यां पीताम्भसि सत्यामपः पिवेः पिव ॥ ८९ ॥

वधूर्भक्तिमती चैनामर्चितामा तपोवनात् ।

प्रयता प्रातरन्वेतु सायं प्रत्युद्भजेदपि ॥ ९० ॥

वधूरिति ॥ वधूर्जाया च भक्तिमती प्रयता सती गन्धादिभिरर्चितामेनां
गां प्रातरा तपोवनात् । आङ् मर्यादायाम् । पदद्वयं चैतत् । अन्वेत्वनु-
गच्छतु । सायमपि प्रत्युद्भजेत् प्रत्युद्गच्छेत् । विध्यर्थे लिङ् ॥ ९० ॥

इत्या प्रसादादस्यास्त्वं परिचर्यापरो भव ।

अविघ्नमस्तु ते स्थेयाः पितेव धुरि पुत्रिणाम् ॥ ९१ ॥

इतीति ॥ इत्यनेन प्रकारेण त्वमा प्रसादात् प्रसादपर्यन्तम् । 'आङ् मर्या-
दाभिविध्योः' (पा. २।१।१३) इत्यस्य वैभाषिकत्वादसमासत्वम् । अस्या धेनोः

पाठा०-१ 'वृत्तिम्'. २ 'सम्यगाराधनेन'. ३ 'स्थानम्'. ४ 'प्रयाताम्'.
५ 'भूयाः'.

परिचर्यापरः शुश्रूषापरो भव; ते तवाविघ्नं विघ्नस्याभावोऽस्तु । ‘अव्ययं विभ-
क्ति-’ (पा. २।१।६) इत्यादिनार्थाभावेऽव्ययीभावः । पितृव्यं पुत्रिणां सत्पुत्रव-
ताम् । प्रशंसायामिनिप्रत्ययः । धुर्यमे स्थेयास्तिष्ठेः । आशीरथं लिङ् । ‘एलिङि’
(पा. ६।४।६७) इत्याकारस्यैकारादेशः । त्वत्सदृशो भवत्पुत्रोऽस्त्विति भावः ॥ ९१ ॥

तथेति प्रतिजग्राह प्रीतिमान्सपरिग्रहः ।

आदेशं देशकालज्ञः शिष्यः शासितुरानतः ॥ ९२ ॥

तथेति ॥ देशकालज्ञः देशोऽग्निसंनिधिः । कालोऽग्निहोत्रावसानसमयः,
विशिष्टदेशकालोत्पन्नमार्पणं ज्ञानमव्याहतमिति जानन् । अत एव प्रीतिमान् शिष्योऽ-
न्तेवासी राजा सपरिग्रहः सपत्नीकः । ‘पत्नीपरिजनादानमूलशापाः परिग्रहाः’ इत्य-
मरः । आनतो विनयनम्रः सन् । शासितुर्गुरोरादेशमाज्ञं तथेति प्रति-
जग्राह स्वीचकार ॥ ९२ ॥

अथ प्रदोषे दोषज्ञः संवेशाय विशांपतिम् ।

सूनुः सूनुतवाक् सप्तृर्विससर्जोदितश्रियम् ॥ ९३ ॥

अथेति ॥ अथ प्रदोषे रात्रौ दोषज्ञो विद्वान् । ‘विद्वान्विपश्चिदोषज्ञः’ इत्य-
मरः । सूनुतवाक् सत्यप्रियवाक् । ‘प्रियं सत्यं च सूनुतम्’ इति हलायुधः । सप्तृः
सूनुर्ब्रह्मपुत्रो मुनिः । अनेन प्रकृतकार्यनिर्वाहकत्वं सूचयति । उदितश्रियं विशां-
पतिं मनुजेश्वरम् । ‘द्वौ विशौ वैश्यमनुजौ’ इत्यमरः । संवेशाय निद्रायै । ‘स्यान्निद्रा
शयनं स्वापः स्वप्नः संवेश इत्यपि’ इत्यमरः । विससर्जाज्ञापयामास ॥ ९३ ॥

सत्यामपि तपःसिद्धौ नियमापेक्षया मुनिः ।

कल्पवित्कल्पयामास वन्यामेवास्य संविधाम् ॥ ९४ ॥

सत्यामिति ॥ कल्पविद्वत्प्रयोगाभिज्ञो मुनिः तपःसिद्धौ सत्यामपि ।
तपसैव राजयोग्याहारसंपादनसामर्थ्यं सत्यपीत्यर्थः । नियमापेक्षया तदाप्रभृत्येव
व्रतचर्यापेक्षया । अस्य राज्ञो वन्यामेव । संविधीयतेऽनयेति संविधाम् ।
कुशादिशयनसामग्रीम् । ‘आतश्चोपसर्गं’ (पा. ३।१।१३६) इति कप्रत्ययः, ‘अकर्तरि
च कारके संज्ञायाम्’ (पा. ३।३।१९) इति कर्माद्यर्थत्वम् । कल्पयामास संपादया-
मास ॥ ९४ ॥

पाठा०-१ ‘विससर्जोदितश्रियम्’.

निर्दिष्टां कुलपतिना स पर्णशाला-

मध्यास्य प्रयतपरिग्रहद्वितीयः ।

तच्छिष्याध्ययननिवेदितावसानां

संविष्टः कुशशयने निशां निनाय ॥ ९५ ॥

निर्दिष्टामिति ॥ स राजा कुलपतिना मुनिकुलेश्वरेण वसिष्ठेन निर्दिष्टां पर्णशालामध्यास्याधिष्ठाय । तस्यामधिष्ठानं कृत्वेत्यर्थः । 'अधिशीङ्-' (पा. १।४।४६) इत्यादिनाधारस्य कर्मत्वम् । कर्मणि द्वितीया । प्रयतो नियतः परिग्रहः पत्नी द्वितीयो यस्येति स तथोक्तः । कुशानां शयने संविष्टः सुप्तः सन् । तस्य वसिष्ठस्य शिष्याणामध्ययनेनापररात्रवेदपाठेन निवेदितमवसानं यस्यास्तां निशां निनाय गमयामास । अपररात्राध्ययने मनुः-(४।९९) 'निशान्ते न परिश्रान्तो ब्रह्माधीत्य पुनः स्वपेत्' । 'न चापररात्रमधीत्य पुनः स्वपेत्' इति गौतमश्च । प्रहर्षिणीवृत्तमेतत् । तदुक्तम्-'मौ जौ गस्त्रिदशयतिः प्रहर्षिणीयम्' ॥

इति महोपाध्यायकोलाचलमल्लिनाथसूरिविरचितया संजीविनीसमाख्यया व्याख्यया समेतो महाकविश्रीकालिदासकृतौ रघुवंशे महाकाव्ये वसिष्ठाश्रमाभिगमनो नाम प्रथमः सर्गः ।

द्वितीयः सर्गः ।

आशासु राशीभवदङ्गवलीभासैव दासीकृतदुग्धसिन्धुम् ।

मन्दस्मितैर्निन्दितशारदेन्दुं वन्देऽरविन्दासनसुन्दरि ! त्वाम् ॥

अथ प्रजानामधिपः प्रभाते जायाप्रतिग्राहितगन्धमाल्याम् ।

वनाय पीतप्रतिवद्धवत्सां यशोधनो धेनुमृषेर्मुमोच ॥ १ ॥

अथेति ॥ अथ निशानयनानन्तरं यशोधनः प्रजानामधिपः प्रजेध्वजः प्रभाते प्रातःकाले जायया सुदक्षिणया प्रतिग्राहयित्वा । प्रतिग्राहिते स्वीकारिते गन्धमाल्ये यया सा जायाप्रतिग्राहितगन्धमाल्या । तां तथोक्ताम् । पीतं पानमस्यास्तीति पीतः । पीतवानित्यर्थः । 'अर्शआदिभ्योऽच्' (पा. ५।२।१२७) इत्यच्प्रत्ययः । 'पीता गावो भुक्ता ब्राह्मणाः' इति महाभाष्ये दर्शनात् । पीतः प्रतिवद्धो वत्सो यस्यास्तां मृषेर्धेनुं वनाय वनं गन्तुम् । 'क्रियार्थोपपद-' (पा. २।३।१४) इत्यादिना चतुर्थी । मुमोच मुक्तवान् । 'जाया'पदसामर्थ्यात्सुदक्षिणायाः पुत्रजननयोग्यत्वमनुसंधेयम् ।

तथा हि श्रुतिः—‘पतिर्जायां प्रविशति गर्भो भूत्वेह मातरम् । तस्यां पुनर्नवो भूत्वा दशमे मासि जायते । तज्जाया जाया भवति यदस्यां जायते पुनः ।’ इति । ‘यशोधन’ इत्यनेन पुत्रवत्ताकीर्तिलोभाद्राजानर्हे गोरक्षणे प्रवृत्त इति गम्यते । अस्मिन्सर्गे वृत्तमुपजातिः—‘अनन्तरोदीरितलक्ष्मभाजौ पादौ यदीयानुपजातयस्ताः’ इति ॥ १ ॥

तस्याः खुरन्यासपवित्रपांसुमपांसुलानां धुरि कीर्तनीया ।

मार्गं मनुष्येश्वरधर्मपत्नी श्रुतेरिवार्थं स्मृतिरन्वगच्छत् ॥ २ ॥

तस्या इति ॥ पांसवो दोषा आसां सन्तीति पांसुलाः खैरिण्यः । ‘खैरिणी पांसुला’ इत्यमरः । ‘सिध्मादिभ्यश्च’ (पा. ५।२।९७) इति लच्प्रत्ययः । अपांसुलानां पतिव्रतानां धुर्यग्रे कीर्तनीया परिगणनीया मनुष्येश्वरधर्मपत्नी । खुरन्यासैः पवित्राः पांसवो यस्य तम् । ‘रेणुर्द्वयोः स्त्रियां धूलिः पांसुर्ना व द्वयो रजः’ इत्यमरः । तस्या धेनोर्मार्गम् । स्मृतिर्मन्वादिवाक्यं श्रुतेर्वेदवाक्य-स्यार्थमभिधेयमिव । अन्वगच्छदनुसृतवती च । यथा स्मृतिः श्रुतिक्षुण्णमेवार्थ-मनुसरति तथा सापि गोखुरक्षुण्णमेव मार्गमनुससारेत्यर्थः । धर्मपत्नीत्यत्राश्वघासादि-वत्तादर्थ्ये षष्ठीसमासः, प्रकृतिविकाराभावात् । पांसुलपथप्रवृत्तावप्यपांसुलानामिति विरोधालंकारो ध्वन्यते ॥ २ ॥

निवर्त्य राजा दयितां दयालुस्तां सौरभेयीं सुरभिर्यशोभिः ।

पयोधरीभूतचतुःसमुद्रां जुगोप गोरूपधरामिवोर्वीम् ॥ ३ ॥

निवर्त्येति ॥ दयालुः कारुणिकः । ‘स्यादयालुः कारुणिकः’ इत्यमरः । ‘स्पृहि-गृहि—’ (पा. ३।२।१५८) इत्यादिनालुच्प्रत्ययः । यशोभिः सुरभिर्मनोज्ञः । ‘सुरभिः स्यान्मनोज्ञेऽपि’ इति विश्वः । स राजा तां दयितां निवर्त्य सौरभेयीं कामधेनु-सुतां नन्दिनीम् । धरन्तीति धराः । पचाद्यच् । पयसां धराः पयोधराः स्तनाः । ‘ध्वीस्तनाच्चदौ पयोधरौ’ इत्यमरः । अपयोधराः पयोधराः संपद्यमानाः पयोधरीभूताः । अभूततद्भावे च्विः । ‘कुगतिप्रादयः’ (पा. २।२।१८) इति समासः । पयोधरी-भूताश्चत्वारः समुद्रा यस्यास्ताम् । ‘अनेकमन्यपदार्थे’ (पा. २।२।२४) इत्यने-कपदार्थग्रहणसामर्थ्यान्निपदो बहुव्रीहिः । गोरूपधरामुर्वीमिव । जुगोप ररक्ष । भूरक्षणप्रयत्नेनेव ररक्षेति भावः । धेनुपक्षे,—पयसा दुग्धेनाधरीभूताश्चत्वारः समुद्रा यस्याः सा तथोक्ता ताम् । दुग्धतिरस्कृतसागरामित्यर्थः ॥ ३ ॥

व्रताय तेनानुचरेण धेनोर्न्यपेधि शेषोऽप्यनुयायिवर्गः ।

न चान्यतस्तस्य शरीररक्षा स्ववीर्यगुप्ता हि मनोः प्रसूतिः ॥ ४ ॥

व्रतायेति ॥ व्रताय धेनोरनुचरेण । न तु जीवनायेति भावः । तेन दिलीपेन शेषोऽवशिष्टोऽप्यनुयायिवर्गोऽनुचरवर्गो न्यपेधि निवर्तितः । शेषत्वं सुदक्षिणापेक्षया । कथं तर्ह्यात्मरक्षणमत आह—न चेति । तस्य दिलीपस्य शरीर-रक्षा चान्यतः पुरुषान्तरान्न । कुतः ? हि यस्मात्कारणान्मनोः । प्रसूयत इति प्रसूतिः संततिः स्ववीर्यगुप्ता स्ववीर्येणैव रक्षिता । न हि स्वनिर्वाहकस्य परापेक्षेति भावः ॥ ४ ॥

आस्वादवद्भिः कवलैस्तृणानां कण्डूयनैर्दंशनिवारणैश्च ।

अव्याहतैः स्वैरगतैः स तस्याः सम्राट् समाराधनतत्परोऽभूत् ॥ ५ ॥

आस्वादवद्भिरिति ॥ सम्राट् मण्डलेश्वरः । 'येनेष्टं राजसूयेन मण्डलस्येश्वरश्च यः । शास्ति यश्चाज्ञया राज्ञः स सम्राट्' इत्यमरः । स राजा । आस्वादवद्भी रसवद्भिः । स्वादयुक्तैरित्यर्थः । तृणानां कवलैर्ग्रीसैः । 'प्रासस्तु कवलार्थकः' इत्यमरः । कण्डूयनैः सर्जनैः । दंशानां वनमक्षिकाणां निवारणैः । 'दंशस्तु वन-मक्षिका' इत्यमरः । अव्याहतैरप्रतिहतैः स्वैरगतैः स्वच्छन्दगमनैश्च तस्या धेन्वाः समाराधनतत्परः शुश्रूषासक्तोऽभूत् । तदेव परं प्रधानं यस्येति तत्परः । 'तत्परे प्रसितासक्तौ' इत्यमरः ॥ ५ ॥

स्थितः स्थितामुच्चलितः प्रयातां निषेदुषीमासनबन्धधीरः ।

जलाभिलाषी जलमाददानां छायेव तां भूपतिरन्वगच्छत् ॥ ६ ॥

स्थित इति ॥ भूपतिस्तां गां स्थितां सर्तीं स्थितः सन् । स्थितिरूर्ध्वाव-स्थानम् । प्रयातां प्रस्थितामुच्चलितः प्रस्थितः । निषेदुषीं निषण्णाम् । उपविष्टा-मित्यर्थः । 'भाषायां सदवसश्रुवः' (पा. ३।२।१०८) इति कसुप्रत्ययः । 'उगितश्च' (पा. ४।१।६) इति ङीप् । आसनबन्ध उपवेशने धीरः स्थितः । उपविष्टः सन्नित्यर्थः । जलमाददानां पिवन्तीं जलाभिलाषी । पिवन्नित्यर्थः । इत्थं छाये-वान्वगच्छदनुसृतवान् ॥ ६ ॥

स न्यस्तचिह्नमपि राजलक्ष्मीं तेजोविशेषानुमितां दधानः ।

आसीदनाविकृतदानराजिरन्तर्मदावस्थ इव द्विपेन्द्रः ॥ ७ ॥

पाठा०-१ 'अव्याहतस्वैरगतैः'; 'अव्याहतस्वैरगतेः'. २ 'संन्यस्त'. ३ 'राज्य-लक्ष्मीम्'.

स इति ॥ न्यस्तानि परिहृतानि चिह्नानि छत्रचामरादीनि यस्यास्तां तथा-
भूतामपि तेजोविशेषेण प्रभावातिशयेन । अनुमितां सर्वथा राजैवायं भवेदित्यू-
हितां राजलक्ष्मीं दधानः स राजा । अनाविष्कृतदानराजिर्बहिरप्रकटित-
मदरेखः । अन्तर्गता मदावस्था यस्य सोऽन्तर्मदावस्थः । तथाभूतो द्विपेन्द्र
इव । आसीत् ॥ ७ ॥

लताप्रतानोद्ग्रथितैः स केशैरधिज्यधन्वा विचचार दावम् ।

रक्षापदेशान्मुनिहोमधेनोर्वन्यान्विनेष्यन्निव दुष्टसत्त्वान् ॥ ८ ॥

लतेति ॥ लतानां वल्लीनां प्रतानैः कुटिलतन्तुभिरुद्ग्रथिता उन्नमय्य ग्रथिता
ये केशास्तैरुपलक्षितः । 'इत्थंभूतलक्षणे' (पा. २।३।२१) इति तृतीया । स राजा ।
अधिज्यमारोपितमौर्वीकं धनुर्यस्य सोऽधिज्यधन्वा सन् । 'धनुषश्च' (पा. ५।४।१३२)
इत्यनवादेशः । मुनिहोमधेनो रक्षापदेशाद्रक्षणव्याजात् । वन्यान् वने भवान्
दुष्टसत्त्वान् दुष्टजन्तून् । 'द्रव्यामुव्यवसायेषु सत्त्वमस्त्री तु जन्तुषु' इत्यमरः । विने-
ष्यन्निव दुष्टसत्त्वान् । दावं वनम् । 'वने च वनवहौ च दवो दाव इहेव्यते' इति
यादवः । विचचार । वने चचारेत्यर्थः । 'देशकालाध्वगन्तव्याः कर्मसंज्ञा त्यकर्म-
णाम्' इति दावस्य कर्मत्वम् ॥ ८ ॥

'विस्फुट-' इत्यादिभिः पङ्क्तिः श्लोकैस्तस्य महामहिमतया द्रुमादयोऽपि राजोपचारं
चकुरित्याह—

विस्फुटपार्श्वानुचरस्य तस्य पार्श्वद्रुमाः पाशभृता समस्य ।

उदीरयामासुरिवोन्मदानामालोकशब्दं वयसां विरावैः ॥ ९ ॥

विस्फुटेति ॥ विस्फुटाः पार्श्वानुचराः पार्श्ववर्तिनो जना येन तस्य । पाश-
भृता वरुणेन समस्य तुल्यस्य । 'प्रचेता वरुणः पाशी' इत्यमरः । अनुभावोऽनेन
सूचितः । तस्य राज्ञः पार्श्वयोर्द्रुमाः । उन्मदानामुक्तमदानां वयसां खगा-
नाम् । 'खगवाल्यादिनोर्वयः' इत्यमरः । विरावैः शब्दैः । आलोकस्य शब्दं
वाचकमालोकयेति शब्दम् । जयशब्दमित्यर्थः । 'आलोको जयशब्दः स्यात्' इति
विश्वः । उदीरयामासुरिवावदन्निव । इत्युत्प्रेक्षा ॥ ९ ॥

पाठा०-१ 'उपदेशात्'. २ 'गुरु'.

१ 'भद्रो मन्द्रो मृगश्चेति संकीर्णश्चेति जातयः । चतस्रः करिणां तासां भद्रोऽन्तर्मद एव यः'
-इति वल्लभः ।

२ आलोकस्य दर्शनस्य शब्दः आलोकशब्दः तं 'जय जीव' इत्यालोकशब्दम्, 'जय जय'
महाराज प्रभो स्वामिन् ! पादमवधार्यताम्, इत्यालोकशब्दः-इति वल्लभः ।

मरुत्प्रयुक्ताश्च मरुत्सखाभं तमर्च्यमारादभिवर्तमानम् ।

अवाकिरन्वाललताः प्रसूनैराचारलाजैरिव पौरकन्याः ॥ १० ॥

मरुदिति ॥ मरुत्प्रयुक्ता वायुना प्रेरिता वाललता आरात् समीपेऽभि-
वर्तमानम् । 'आरादूरसमीपयोः' इत्यमरः । मरुतो वायोः सखा मरुत्सखोऽभिः ।
स इवाभातीति मरुत्सखाभः । 'आतश्चोपसर्गे' (पा. ३।१।१३६) इति कप्रत्ययः ।
तम्, अर्च्यं पूज्यं तं दिलीपं प्रसूनैः पुष्पैः । पौरकन्याः पौराश्च ताः कन्या
ओचारार्थैर्लाजैराचारलाजैरिव । अवाकिरन् । तस्योपरि निक्षिप्तवत्य इत्यर्थः ।
सखा हि सखायमागतमुपचरतीति भावः ॥ १० ॥

धनुर्भृतोऽप्यस्य दयार्द्रभावमाख्यातमन्तःकरणैर्विशङ्कैः ।

विलोकयन्त्यो वपुरापुरक्षणां प्रकामविस्तारफलं हरिण्यः ॥ ११ ॥

धनुर्भृत इति ॥ धनुर्भृतोऽप्यस्य राज्ञः । एतेन भयसंभावना दर्शिता ।
तथापि विशङ्कैर्निर्भीकैरन्तःकरणैः कर्तृभिः । दयया कृपासेनाद्रौ भावोऽभिप्राये
यस्य तद्दयार्द्रभावं तदाख्यातम् । दयार्द्रभावमेतदित्याख्यातमित्यर्थः । 'भावः
सत्त्वस्वभावाभिप्रायचेष्टात्मजन्मसु' इत्यमरः । तथाविधं वपुर्विलोकयन्त्यो हरि-
ण्योऽक्षणां प्रकामविस्तारस्यात्यन्तविशालतायाः फलमाप्नुः । 'विमलं कलुषीभ-
वच्च चेतः कथयत्येव हितैषिणं रिपुं च' इति न्यायेन स्वान्तःकरणवृत्तिप्रामाण्यादेव
विश्रब्धं ददृशुरित्यर्थः ॥ ११ ॥

स कीचकैर्मारुतपूर्णरन्ध्रैः कूजद्विरापादितवंशकृत्यम् ।

शुश्राव कुञ्जेषु यशः स्वमुच्चैरुद्गीयमानं वनदेवताभिः ॥ १२ ॥

स इति ॥ स दिलीपो मारुतपूर्णरन्ध्रैः । अत एव कूजद्विः स्वनद्विः
कीचकैर्वेणुविशेषैः । 'वेणवः कीचकास्ते स्युर्ये स्वनन्त्यनिलोद्धताः' इत्यमरः । वंशः
सुपिरवाद्यविशेषः । 'वंशादिकं तु सुपिरम्' इत्यमरः । आपादितं संपादितं वंशस्य
कृत्यं कार्यं यस्मिन्कर्मणि तत्तथा । कुञ्जेषु लतागृहेषु । 'निकुञ्जकुञ्जौ वा क्लीवे लता-
दिपिहितोदरे' इत्यमरः । वनदेवताभिरुद्गीयमानमुच्चैर्गायमानं स्वं यशः
शुश्राव श्रुतवान् ॥ १२ ॥

पृक्तस्तुपारैर्गिरिनिर्झराणामनोकहोऽकम्पितपुष्पगन्धी ।

तमातपक्लान्तमनातपत्रमाचारपूतं पवनः सिषेवे ॥ १३ ॥

पाठा०-१ 'आकम्पितपुष्पगन्धिः'; 'आकम्पनपुष्पगन्धी'.

१ पुरप्रवेशे हि राजा कुमारीभिः (लाजैः) अवकीर्यत इत्याचारः-इति सुबो० ।

पृक्त इति ॥ गिरिषु निर्झराणां वारिप्रवाहणाम् । 'वारिप्रवाहो निर्झरो झरः' इत्यमरः । तुषारैः सीकरैः । 'तुषारौ हिमसीकरौ' इति शाश्वतः । पृक्तः संपृक्तोऽनोकहानां वृक्षाणामाकम्पितानीषत्कम्पितानि पुष्पाणि तेषां यो गन्धः सोऽस्यास्तीत्याकम्पितपुष्पगन्धी ईषत्कम्पितपुष्पगन्धवान् । एवं शीतो मन्दः सुरभिः पवनो वायुरनातपत्रं प्रतार्थं परिहतच्छत्रम् । अत एव, आतपकान्तमाचारेण पूतं शुद्धं तं नृपं सिषेवे । आचारपूतत्वात्स राजा जगत्पावनस्यापि सेव्य आसीदिति भावः ॥ १३ ॥

शशाम वृष्ट्यापि विना द्वाग्निरासीद्विशेषा फलपुष्पवृद्धिः ।

ऊनं न सर्वेष्वधिको ववाधे तस्मिन्वनं गोप्तरि गाहमाने ॥ १४ ॥

शशामेति ॥ गोप्तरि तस्मिन् राज्ञि वनं गाहमाने प्रविशति सति वृष्ट्या विनापि । द्वाग्निरवनाग्निः । 'द्वदावौ वनानले' इति हैमः । शशाम । फलानां पुष्पाणां च वृद्धिः । विशेष्यत इति विशेषा । अतिचयिताऽऽसीत् । कर्मार्थे घञ्प्रत्ययः । सर्वेषु जन्तुषु मध्ये । 'यतश्च निर्धारणम्' (पा. २।३।४१) इति सप्तमी । अधिकः प्रबलो व्याघ्रादिरूनं दुर्बलं हरिणादिकं न ववाधे ॥ १४ ॥

संचारपूतानि दिगन्तराणि कृत्वा दिनान्ते निलयाय गन्तुम् ।

प्रचक्रमे पल्लवरागताम्रा प्रभा पतङ्गस्य मुनेश्च धेनुः ॥ १५ ॥

संचारपूतानीति ॥ पल्लवस्य रागो वर्णः पल्लवरागः । 'रागोऽनुरक्तौ मात्स्ये क्लेशदौ लोहितादिषु' इति शाश्वतः । स इव ताम्रा पल्लवरागताम्रा पतङ्गस्य सूर्यस्य प्रभा कान्तिः । 'पतङ्गः पक्षिसूर्ययोः' इति शाश्वतः । मुनेर्धेनुश्च । दिगन्तराणि दिशामवकाशान् । 'अन्तरमवकाशावधिपरिधानान्तर्धिभेदतादर्थ्ये' इत्यमरः । संचारेण पूतानि शुद्धानि कृत्वा दिनान्ते सायंकाले निलयायास्तमयाय धेनुपक्षे,—आलयाय च । गन्तुं प्रचक्रमे ॥ १५ ॥

तां देवतापित्रतिथिक्रियार्थमन्वग्ययौ मध्यमलोकपालः ।

वभौ च सा मतेन सतां तेन श्रद्धेव साक्षाद्विधिनोपपन्ना ॥ १६ ॥

तामिति ॥ मध्यमलोकपालो भूपालः । देवतापित्रतिथीनां क्रिया यागश्चाददानानि ता एवार्थः प्रयोजनं यस्यास्तां तां धेनुमन्वगनुपदं ययौ । 'अन्व-

पाठा०—१ 'विशेषात्'. २ 'वने'.

१ मुनो मध्यमत्वं तु स्वर्गपातालापेक्षया, तथा चोक्तं वासवदत्तायां—'अवततार मध्यम-लोकमंशुमाली'—इति शिशु० ।

गन्धमनुगेऽनुपदं क्लीबमव्ययम्' इत्यमरः । सतां मतेन सद्भिर्मन्येन । 'गतिबुद्धि-'
(पा. १।४।५२) इत्यादिना वर्तमाने क्तः । 'क्तस्य च वर्तमाने' (पा. २।३।६७)
इति षष्ठी । तेन राज्ञोपपन्ना युक्ता सा धेनुः । सतां मतेन विधिनाऽनुष्ठानेनो-
पपन्ना युक्ता साक्षात् प्रत्यक्षा श्रद्धाऽऽस्तिक्यबुद्धिरिव । वभौ च ॥ १६ ॥

स पल्वलोत्तीर्णवराहयूथान्यावासवृक्षोन्मुखवर्हिणानि ।

ययौ मृगाध्यासितशाद्वलानि श्यामायमानानि वनानि पश्यन् ॥ १७ ॥

स इति ॥ स राजा । पल्वलेभ्योऽल्पजलाशयभ्य उत्तीर्णानि निर्गतानि
वराहाणां यूथानि कुलानि येषु तानि । बर्हण्येषां सन्तीति वर्हिणा मयूराः ।
'मयूरो वर्हिणो बर्ही' इत्यमरः । फलवर्हाभ्यामिनचप्रत्ययो वक्तव्यः । आवासवृक्षा-
णामुन्मुखा बर्हिणा येषु तानि श्यामायमानानि वराहवर्हिणादिमल्लिनिम्ना
श्यामानि । श्यामानि भवन्तीति श्यामायमानानि । 'लोहितादिडाज्भ्यः क्यप्'
(पा. ३।१।१३) इति क्यप्प्रत्ययः । 'वा क्यप्' (पा. १।३।९०) इत्यात्मनेपदे शानच् ।
मृगैरध्यासिता अधिष्ठिताः शाद्वला येषु तानि । शादाः शष्पाण्येषु देशेषु
सन्तीति शाद्वलाः शष्पस्यामदेशाः । 'शाद्वलः शादहरिते' इत्यमरः । 'शादः कर्दम-
शष्पयोः' इति विश्वः । 'नडशादाद्वलच्' (पा. ४।२।८८) इति वलचप्रत्ययः । वनानि
पश्यन्त्ययौ ॥ १७ ॥

आपीनभारोद्वहनप्रयत्नाद्गृष्टिर्गुरुत्वाद्वपुषो नरेन्द्रः ।

उभावलंचक्रतुरश्रिताभ्यां तपोवनावृत्तिपथं गताभ्याम् ॥ १८ ॥

आपीनेति ॥ गृष्टिः सकृत्प्रसूता गौः । 'गृष्टिः सकृत्प्रसूता गौः' इति हला-
युधः । नरेन्द्रश्च । उभौ यथाक्रमम् । आपीनमूधः । 'ऊधस्तु क्लीबमापीनम्'
इत्यमरः । आपीनस्य भारोद्वहने प्रयत्नात् प्रयासात् वपुषो गुरुत्वादाधि-
क्याच्च । अश्रिताभ्यां चारुभ्यां गताभ्यां गमनाभ्यां तपोवनादावृत्तेः पन्थास्तं
तपोवनावृत्तिपथम् । 'ऋक्पूः-' (पा. ५।४।७४) इत्यादिना समासान्तोऽप्रत्ययः ।
अलंचक्रतुर्भूषितवन्तौ ॥ १८ ॥

वसिष्ठधेनोरनुयायिनं तमावर्तमानं वनिता वनान्तात् ।

पपौ निमेषालसपक्ष्मपङ्क्तिरूपोषिताभ्यामिव लोचनाभ्याम् ॥ १९ ॥

वसिष्ठेति ॥ वसिष्ठधेनुयायिनमनुचरं वनान्तादावर्तमानं प्रत्यागतं तं
दिलीपं वनिता सुदक्षिणा 'निमेषेष्वलसा मन्दा पक्ष्मणां पङ्क्तिर्यस्याः सा ।

१ निमेषेषु अलसा मन्धरा पक्ष्मपङ्क्तिः अक्षिलोमाली यस्याः सा-इति बहुभः ।

अनिमेषा सतीत्यर्थः, लोचनाभ्यां करणाभ्याम् । उपोषिताभ्यामिव । उपवासो भोजननिवृत्तिः । तद्वद्भ्यामिव । वसतेः कर्तरि कः । पपौ । यथोपोषितोऽतितृष्णया जलमधिकं पिबति तद्वदतितृष्णयाधिकं व्यलोकयदित्यर्थः ॥ १९ ॥

पुरस्कृता वर्त्मनि पार्थिवेन प्रत्युद्रता पार्थिवधर्मपत्न्या ।

तदन्तरे सा विरराज धेनुर्दिनक्षपामध्यगतेव संध्या ॥ २० ॥

पुरस्कृतेति ॥ वर्त्मनि पार्थिवेन पृथिव्या ईश्वरेण । 'तस्येश्वरः' (पा. ५।१।४२) इत्यग्रप्रत्ययः । पुरस्कृताऽप्रतः कृता । धर्मस्य पत्नी धर्मपत्नी । धर्मार्थपत्नीत्यर्थः । अश्वघासादिवत्तादर्थ्यं षष्ठीसमासः । पार्थिवस्य धर्मपत्न्या सा धेनुस्तदन्तरे तयोर्दंपत्योर्मध्ये । दिनक्षपयोर्दिनरात्र्योर्मध्यगता संध्येव । विरराज ॥ २० ॥

प्रदक्षिणीकृत्य पयस्विनीं तां सुदक्षिणा साक्षतपात्रहस्ता ।

प्रणम्य चानर्च विशालमस्याः शृङ्गान्तरं द्वारमिवार्थसिद्धेः ॥ २१ ॥

प्रदक्षिणीकृत्येति ॥ अक्षतानां पात्रेण सह वर्तते इति साक्षतपात्रौ हस्तौ यस्याः सा सुदक्षिणा पयस्विनीं प्रशस्तक्षीरां तां धेनुं प्रदक्षिणीकृत्य प्रणम्य च । अस्याः धेन्वा विशालं शृङ्गमध्यम् । अर्थसिद्धेः कार्यसिद्धेर्द्वारं प्रवेशमार्गमिव । आनर्चार्चयामास, अर्चतेभौवादिकाल्लिङ् ॥ २१ ॥

वत्सोत्सुकापि स्तिमिता सपर्यां प्रत्यग्रहीत्सेति ननन्दतुस्तौ ।

भक्त्योपपन्नेषु हि तद्विधानां प्रसादचिह्नानि पुरःफलानि ॥ २२ ॥

वत्सोत्सुकेति ॥ सा धेनुर्वत्सोत्सुकापि वत्स उत्कण्ठितापि स्तिमिता निश्चला सती सपर्यां पूजां प्रत्यग्रहीदिति हेतोः, तौ दंपती ननन्दतुः । पूजास्वीकारस्यानन्दहेतुत्वमाह—भक्त्येति । पूज्येष्वनुरागो भक्तिः । तयोपपन्नेषु युक्तेषु विषये तद्विधानाम् । तस्या धेन्वा विधेव विधा प्रकारो येषां तेषाम् । महतास्ति-त्यर्थः । प्रसादस्य चिह्नानि लिङ्गानि पूजास्वीकारादीनि पुरःफलानि । पुरो-गतानि प्रत्यासन्नानि फलानि येषां तानि हि । अविलम्बितफलसूचकलिङ्गदर्शनादानन्दो युज्यत इत्यर्थः ॥ २२ ॥

पाठा०-१ 'आत्मसिद्धेः'.

१ सादरमालोकनं पानमित्युच्यते—इति शिशु० ।

२ धेनोरपि लोहितत्वात् । समासे लिङ्गमेदात्प्रतीतेर्दिनशब्दस्य नोपमादोषः; यदाह—'इष्टः पुंनपुंसकयोः प्रायेण' (का. सू. २।१३)—इति शिशु० ।

३ सन्ध्यालक्षणमन्यत्रोक्तम्—'अहोरात्रस्य यः सन्धिः सूर्यनक्षत्रवर्जितः । सा च सन्ध्या समाख्याता'—इति ।

गुरोः सदारस्य निपीड्य पादौ समाप्य सांध्यं च विधिं दिलीपः ।

दोहावसाने पुनरेव दोग्ध्रीं भेजे भुजोच्छिन्नरिपुर्निषण्णाम् ॥ २३ ॥

गुरोरिति ॥ भुजोच्छिन्नरिपुर्दिलीपः सदारस्य दारैरुन्धत्या सह वर्तमानस्य गुरोः, उभयोरपीत्यर्थः । 'भार्या जायाथ पुं भूम्नि दाराः' इत्यमरः । पादौ निपीड्याभिवन्द्य । सांध्यं संध्यायां विहितं विधिमनुष्ठानं च समाप्य । दोहावसाने निषण्णामासीनां दोग्ध्रीं दोहनशीलाम् । 'तृन्' (पा. ३।२।१३५) इति तृन्प्रत्ययः । धेनुमेव पुनर्भेजे सेवितवान् । 'दोग्ध्रीम्' इति निरुपपदप्रयोगात्कामधेनुत्वं गम्यते ॥ २३ ॥

तामन्तिकन्यस्तबलिप्रदीपामन्वास्य गोप्ता गृहिणीसहायः ।

क्रमेण सुप्तामनु संविवेश सुप्तोत्थितां प्रातरनुदतिष्ठत् ॥ २४ ॥

तामिति ॥ गोप्ता रक्षको गृहिणीसहायः पत्नीद्वितीयः सन् । उभावपीत्यर्थः । अन्तिके न्यस्ता बलयः प्रदीपाश्च यस्यास्तां तथोक्तां तां पूर्वोक्तां निषण्णां धेनुमन्वास्यानूपविश्य क्रमेण सुप्तामन्वनन्तरं संविवेश सुप्ताप प्रातः सुप्तोत्थितामनुदतिष्ठितवान् । अत्र 'अनु'शब्देन धेनुराजव्यापारयोः पौर्वापर्यमुच्यते । 'क्रम'शब्देन धेनुव्यापाराणामेवेत्यपौनरुक्त्यम् । 'कर्मप्रवचनीययुक्ते-' (पा. २।३।८) इति द्वितीया ॥ २४ ॥

इत्थं व्रतं धारयतः प्रजार्थं समं महिष्या महनीयकीर्तेः ।

सप्त व्यतीयुस्त्रिगुणानि तस्य दिनानि दीनोद्धरणोचितस्य ॥ २५ ॥

इत्थमिति ॥ इत्थमनेन प्रकारेण प्रजार्थं संतानाय महिष्या सममभिविक्तपत्न्या सह । 'कृताभिषेका महिषी' इत्यमरः । व्रतं धारयतः । महनीया पूज्या कीर्तिर्यस्य तस्य दीनानामुद्धरणं दैन्यविमोचनम् । तत्रोचितस्य परिचितस्य तस्य नृपस्य । त्रयो गुणा आवृत्तयो येषां तानि त्रिगुणानि त्रिरावृत्तानि सप्त दिनान्येकविंशतिदिनानि व्यतीयुः ॥ २५ ॥

अन्येद्युरात्मानुचरस्य भावं जिज्ञासमाना मुनिहोमधेनुः ।

गङ्गाप्रपातान्तविरूढशप्यं गौरीगुरोर्गह्वरमाविवेश ॥ २६ ॥

अन्येद्युरिति ॥ अन्येद्युरन्यस्मिन्दिने द्वाविंशे दिने । 'सद्यःपरुत्परारि-' (पा. ५।३।२२) इत्यादिना निपातनादव्ययम् । 'अद्यात्राहाय पूर्वेऽहीत्यादौ पूर्वोत्तरापरात् । तथाधरान्यान्यतरेतरात्पूर्वेद्युरादयः ॥' इत्यमरः । मुनिहोमधेनुः आत्मापाठा०-१ 'निरूढ'.

नुचरस्य भावमभिप्रायं दृढभक्तित्वम् । 'भावोऽभिप्राय आशयः' इति यादवः ।
जिज्ञासमाना ज्ञातुमिच्छन्ती । 'ज्ञाश्रुस्मृदृशं सनः' (पा. १।३।५७) इत्यात्मनेपदे
ज्ञानच् । प्रपतत्यस्मिन्निति प्रपातः पतनप्रदेशः गङ्गायाः प्रपातस्तस्यान्ते समीपे विरू-
ढानि जातानि शष्पाणि बालवृणानि यस्मिंस्तत् । 'शष्पं बालवृणं घासः' इत्यमरः ।
गौरीगुरोः पार्वतीपितुर्गह्वरं गुहामाविवेश ॥ २६ ॥

सा दुष्प्रधर्षा मनसापि हिंस्रैरित्यद्रिशोभाप्रहितेक्षणेन ।

अलक्षिताभ्युत्पतनो नृपेण प्रसह्य सिंहः किल तां चकर्ष ॥ २७ ॥
सेति ॥ सा धेनुर्हिंस्रैर्व्याघ्रादिभिर्मनसाऽपि दुष्प्रधर्षा दुर्धपति हेतोः,
अद्रिशोभायां प्रहितेक्षणेन दत्तदृष्टिना नृपेणालक्षितमभ्युत्पतनमभिमु-
ख्येनोत्पतनं यस्य स सिंहस्तां धेनुं प्रसह्य दृष्टात् । 'प्रसह्य तु दृष्टार्थकम्' इत्यमरः ।
चकर्ष । 'किल' इत्यलंके ॥ २७ ॥

तदीयमाक्रन्दितमार्तसाधोर्गुहानिवद्धप्रतिशब्दीर्घम् ।

रश्मिग्विवादाय नगेन्द्रसक्तां निवर्तयामास नृपस्य दृष्टिम् ॥ २८ ॥
तदीयमिति ॥ गुहानिवद्धेन प्रतिशब्देन प्रतिध्वनिना दीर्घम् । तस्या
इदं तदीयम् । आक्रन्दितमार्तघोषणम् । आर्तैष्वापज्ञेषु साधोर्हितकारिणो
नृपस्य नगेन्द्रसक्तां दृष्टिम् । रश्मिषु प्रगहेषु । 'किरणप्रगहौ रश्मी' इत्यमरः ।
आदायेव गृहीत्वेव । निवर्तयामास ॥ २८ ॥

स पाटलायां गवि तस्थिवांसं धनुर्धरः केसरिणं ददर्श ।

अधित्यकायामिव धातुमय्यां लोभ्रद्रुमं सानुमतः प्रफुल्लम् ॥ २९ ॥
स इति ॥ धनुर्धरः स नृपः पाटलायां रक्तवर्णायां गवि तस्थिवांसं
स्थितम् । 'कसुध' (पा. ३।२।१०२) इति कसुप्रत्ययः । केसरिणं सिंहम् । सानुम-
तोऽद्रेः । धातोर्गैरिकस्य विकारो धातुमयी । तस्यामधित्यकायामूर्ध्वभूमौ ।
'उपत्यकाद्रेरासजा भूमिरूर्ध्वमधित्यका' इत्यमरः । 'उपाधिभ्यां त्यक्त्वासञ्ज्ञाहृदयोः'
(पा. ५।२।३४) इति त्यक्प्रत्ययः । प्रफुल्लो विकसितस्तम् । 'फुल्ल विकसने' इति धातोः
पचाद्यच् । 'प्रफुल्लम्' इति तकारपाठे 'जिफला विशरणे' इति धातोः कर्तरि क्तः ।
'उत्परस्यातः' (पा. ७।४।८८) इत्युकारदेशः । लोभ्राख्यं द्रुममिव ददर्श ॥ २९ ॥

पाठा०-१ 'नगेन्द्रदत्ता'.

१ हिनस्ति मारयतीति सिंहः; हिंसेर्वर्णविपर्ययः; तथा चोक्तं—'भवेद्वर्णागमादसः सिंहो
वर्णविपर्ययात् । गूढोत्मा वर्णविकृतेर्वर्णलोपात्पृषोदरम्' इति ।

२ अत्र 'सानुमतः' इति ग्रहणेन पौनरुक्त्यम्, 'पर्वताधित्यका पुरी' इति वचनात् ।

ततो मृगेन्द्रस्य मृगेन्द्रगामी वधाय वध्यस्य शरं शरण्यः ।

जाताभिषङ्गो नृपतिर्निषङ्गादुद्धर्तुमैच्छत्प्रसभोद्धृतारिः ॥ ३० ॥

तत इति ॥ ततः सिंहदर्शनानन्तरं मृगेन्द्रगामी सिंहगामी । शरणं रक्षणम्
'शरणं गृहरक्षित्रोः' इत्यमरः । 'शरणं रक्षणे गृहे' इति यादवः । शरणे साधु
शरण्यः, 'तत्र साधुः' (पा. ४।४।९८) इति यत्प्रत्ययः । प्रसभेन बलात्कारेणोद्धृता
अरयो येन स नृपती राजा जाताभिषङ्गो जातपराभवः सन् । 'अभिषङ्गः पराभवे
इत्यमरः । वध्यस्य वधार्हस्य । 'दण्डादिभ्यो यत्' (पा. ५।१।६६) इति यत्प्रत्ययः ।
मृगेन्द्रस्य वधाय निषङ्गात्तूणीरात् 'तूणोपासङ्गतूणीरनिषङ्गा इषुधिर्द्वयोः'
इत्यमरः । शरमुद्धर्तुमैच्छत् ॥ ३० ॥

वामेतरस्तस्य करः प्रहर्तुर्नखप्रभाभूषितकङ्कपत्रे ।

संक्ताङ्गुलिः सायकपुङ्ख एव चित्रार्पितारम्भ इवावतस्थे ॥ ३१ ॥

वामेति ॥ प्रहर्तुस्तस्य वामेतरो दक्षिणः करः । नखप्रभाभिर्भूषितादि
विच्छुरितानि कङ्कस्य पक्षिविशेषस्य पत्राणि यस्य तस्मिन् । 'कङ्कः पक्षिविशेषे स्याद्
ताकारे युधिष्ठिरे' इति विश्वः । 'कङ्कस्तु कर्कटः' इति यादवः । सायकस्य पुङ्ख
एव कर्तर्याख्ये मूलप्रदेशे । 'कर्तरी पुङ्खे' इति यादवः । संक्ताङ्गुलिः सन् । चित्रार्
पितारम्भश्चित्रलिखितशरोद्धरणयोग इव । अवतस्थे ॥ ३१ ॥

बाहुप्रतिष्ठम्भविवृद्धमन्युरभ्यर्णमागस्कृतमस्पृशद्भिः ।

राजा स्वतेजोभिरदह्यतान्तर्भोगीव मन्त्रौषधिरुद्धवीर्यः ॥ ३२ ॥

बाह्विति ॥ बाह्वोः प्रतिष्ठस्मेन प्रतिबन्धेन । 'प्रतिबन्धः प्रतिष्ठम्भः' इत्यमरः ।
विवृद्धमन्युः प्रवृद्धरोषो राजा । मन्त्रौषधिभ्यां रुद्धवीर्यः प्रतिबद्धशक्तिर्भोगी
सर्प इव । 'भोगी राजभुजंगयोः' इति शाश्वतः । अभ्यर्णमन्तिकम् । 'उपकण्ठान्ति-
काभ्यर्णाभ्यग्रा अप्यभितोऽव्ययम्' इत्यमरः । आगस्कृतमपराधकारिणम्, अस्पृ-
शद्भिः स्वतेजोभिरन्तरदह्यत । 'अधिक्षेपाद्यसहनं तेजः प्राणालयेष्वपि' इति
यादवः ॥ ३२ ॥

तमार्यगृह्यं निगृहीतधेनुर्मनुष्यवाचा मनुवंशकेतुम् ।

विस्माययन्विस्मितमात्मवृत्तौ सिंहोरुसत्त्वं निजगाद सिंहः ॥ ३३ ॥

तमिति ॥ निगृहीता पीडिता धेनुर्येन स सिंहः । आर्याणां सतां गृह्यं
पक्ष्यम् । 'पदास्त्रिबाह्यापक्ष्येषु च' (पा. ३।१।१९९) इति क्यप् । मनुवंशस्य केतुं

पाठा०-१ 'लम्बाङ्गुलिः'. २ 'विस्मापयन्'. ३ 'भूपालसिंहम्'.

निहं केतुवद्यावर्तकम् । सिंह इवोरुसत्त्वो महाबलस्तम् । आत्मनो वृत्तौ बाहु-
स्तम्भरूपे व्यापारेऽभूतपूर्वत्वाद्विस्मितम् । कर्तरि क्तः । तं दिलीपं मनुष्यवाचा
करणेन । पुनर्विस्माययन् स्मयमाश्चर्यं प्रापयन्निजगाद । 'स्मिद् ईषद्वसने' इति
धातोर्णिचि वृद्धावायादेशे शतृप्रत्यये च सति विस्माययन्निति रूपं सिद्धम् । 'विस्मा-
पयन्' इति पाठे पुगागममात्रं वक्तव्यम् । तच्च 'नित्यं स्मयतेः' (पा. ६।१।५७) इति
हेतुभयविवक्षायामेवेति 'भीस्म्योर्हेतुभये' (पा. १।३।६८) इत्यात्मनेपदे विस्मापय-
मान इति स्यात् । तस्मान्मनुष्यवाचा विस्माययन्निति रूपं सिद्धम् । करणविवक्षायां
न कश्चिदोषः ॥ ३३ ॥

अलं महीपाल ! तव श्रमेण प्रयुक्तमप्यस्त्रमिमो वृथा स्यात् ।

न पादपोन्मूलनशक्ति रंहः शिलोच्चये मूर्च्छति मारुतस्य ॥ ३४ ॥

अलमिति ॥ हे महीपाल ! तव श्रमेणालम्, साध्याभावाच्छ्रमो न कर्तव्य
इत्यर्थः । अत्र गम्यमानसाधनक्रियापेक्षया श्रमस्य करणत्वात्तृतीया । उक्तं च न्या-
सोद्घोते—'न केवलं श्रूयमाणैव क्रिया निमित्तं करणभावस्य । अपि तर्हि गम्यमानापि'
इति । 'अलं भूषणपर्याप्तिशक्तिवारणवाचकम्' इत्यमरः । इतोऽस्मिन्मयि । सार्वविभक्ति-
कस्तसिः । प्रयुक्तमप्यस्त्रं वृथा स्यात् । तथा हि—पादपोन्मूलने शक्तिर्यस्य
तत्तथोक्तं मारुतस्य रंहो वेगः शिलोच्चये पर्वते न मूर्च्छति न प्रसरति ॥ ३४ ॥

कैलासगौरं वृषमारुरुक्षोः पादार्पणानुग्रहपूतपृष्ठम् ।

अवेहि मां किंकरमष्टमूर्तेः कुम्भोदरं नाम निकुम्भमित्रम् ॥ ३५ ॥

कैलासेति ॥ कैलास इव गौरः शुभ्रस्तम् । 'चागीकरं च शुभ्रं च गौरमाहुर्मनी-
षिणः' इति शाश्वतः । वृषं वृषभम्, आरुरुक्षोरारोढुमिच्छोः । स्वस्योपरि पदं निक्षिप्य
वृषमारोहतीत्यर्थः । अष्टौ मूर्तयो यस्य स तस्याष्टमूर्तेः शिवस्य पादार्पणं पादन्या-
सस्तदेवानुग्रहः प्रसादस्तेन पूतं पृष्ठं यस्य तं तथोक्तं निकुम्भमित्रं कुम्भोदरं
नाम किंकरं मामवेहि विद्धि । 'पृथिवी सलिलं तेजो वायुराकाशमेव च । सूर्या-
चन्द्रमसौ सोमयाजी चेल्यष्टमूर्तयः ॥' इति यादवः ॥ ३५ ॥

अमुं पुरः पश्यसि देवदारुं पुत्रीकृतोऽसौ वृषभध्वजेन ।

यो हेमकुम्भस्तननिःसृतानां स्कन्दस्य मातुः पयसां रसज्ञः ॥ ३६ ॥

पाठा०-१ 'अवेहि'. २ 'निकुम्भतुल्यम्'. ३ 'अयम्'. ४ 'रघु'.

टिप्प०-१ वृद्धभस्तु-*'कुम्भतुल्यं'* इति पाठमादृत्य, निकुम्भेन=पार्वतीवाहनेन सिंहेन
तुल्यः-इति व्याचष्टे ।

अमुमिति ॥ पुरोऽग्रतोऽमुं देवदारुं पश्यसि । इति काकुः । असौ देव
दारुः । वृषभो ध्वजे यस्य स तेन शिवेन पुत्रीकृतः पुत्रत्वेन स्वीकृतः । अभूत्
तद्भावे चिवः । यो देवदारुः स्कन्दस्य मातुर्गौर्या हेमः कुम्भ एव स्तन
तस्माद्विःसृतानां पयसामम्बूनां रसज्ञः स्वादज्ञः । स्कन्दपक्षे,—हेमकुम्भ इ
स्तन इति विग्रहः । पयसां क्षीराणाम् । ‘पयः क्षीरं पयोऽम्बु च’ इत्यमरः । स्कन्
समानप्रेमास्पदमिति भावः ॥ ३६ ॥

कण्डूयमानेन कटं कदाचिद्वन्यद्विपेनोन्मथिता त्वगस्य ।

अथैनमद्रेस्तनया शुशोच सेनान्यमालीढमिवासुरास्त्रैः ॥ ३७ ॥

कण्डूयमानेनेति ॥ कदाचित् कटं कपोलं कण्डूयमानेन कर्षता । ‘कण्डू
दिभ्यो यक्’ (पा. ३।२।६१) इति यक् । ततः शानच् । वन्यद्विपेनास्य देवदारु
स्त्वगुन्मथिता अथाद्रेस्तनया गौरी । असुरास्त्रैरालीढं क्षतम् । सेनां नय
तीति सेनानीः स्कन्दः । ‘पार्वतीनन्दनः स्कन्दः सेनानीः’ इत्यमरः । ‘सत्सूद्विप-
(पा. ३।१।२७) इत्यादिना किप् । तमिव । एनं देवदारुं शुशोच ॥ ३७ ॥

तदाप्रभृत्येव वनद्विपानां त्रासार्थमस्मिन्नहमद्रिकुक्षौ ।

व्यापारितः शूलभृता विधाय सिंहत्वमङ्गागतसत्त्ववृत्ति ॥ ३८ ॥

तदेति ॥ तदा तत्कालः प्रभृतिरादिर्यस्मिन्कर्मणि तत्तथा तदाप्रभृत्येव वन
द्विपानां त्रासार्थं भयार्थं शूलभृता शिवेन । अङ्गं समीपमागताः प्राप्ताः सत्त्वाः
प्राणिनो वृत्तिर्यस्मिस्तत् । ‘अङ्गः समीप उत्सङ्गे विहे स्थानापराधयोः’ इति केशवः ।
सिंहत्वं विधाय । अस्मिन्नद्रिकुक्षौ गुहायामहं व्यापारितो निवृत्तः ॥ ३८ ॥

तस्यालमेपा क्षुधितस्य तृप्त्यै प्रदिष्टकाला परमेश्वरेण ।

उपस्थिता शोणितपारणा मे सुरद्विपश्चान्द्रमसी सुधेव ॥ ३९ ॥

तस्येति ॥ परमेश्वरेण प्रदिष्टो निर्दिष्टः कालो भोजनवेला यस्याः सोप-
स्थिता प्राप्ता एषा गोरुपा शोणितपारणा रुधिरस्य व्रतान्तभोजनम् । सुरद्विपो

पाठा०-१ ‘मत्तङ्गजानाम्’ । २ ‘कलेव’ ।

१ स्कन्दात् गंगायां पतनात् स्कन्द इति तस्य नाम, यथोक्तम्—‘स्कन्तत्वात्स्कन्दतां प्राप्ते
गुहावासाद्गुहोऽभवत्’ इति ।

२ हे राजन् ! तस्य मे मम, एषा गौः शोणितपारणोपस्थिता शोणितशरीरवृत्तिः प्राप्ताः
रुधिरदेहयात्रापतत् । किमर्थं ? तृप्त्यै तृप्तिहेतवे, किंभूतस्य मे ? अलमत्यर्थं क्षुधितस्य । किंभूता
गौः ? परमेश्वरेण संदिष्टकाला विधिनोपदिष्टमरणवेला—इति वल्लभः ।

राहोः चन्द्रमस इयं चान्द्रमसी सुधेव क्षुधितस्य तस्याङ्गागतसत्त्ववृत्तेर्मे मम सिंहस्य तृप्त्या अलं पर्याप्ता । 'नमःस्वस्ति-' (पा. २।३।१६) इत्यादिना चतुर्थी ॥ ३९ ॥

स त्वं निवर्तस्व विहाय लज्जां गुरोर्भवान्दर्शितशिष्यभक्तिः ।

शस्त्रेण रक्ष्यं यद्दशकयरक्षं न तद्यशः शस्त्रभृतां क्षिणोति ॥ ४० ॥

स इति ॥ स एवमुपायश्चन्यस्त्वं लज्जां विहाय निवर्तस्व । भवांस्त्वं गुरोर्दर्शिता प्रकाशिता शिष्यस्य कर्तव्या भक्तिर्येन स तथोक्तोऽस्ति । ननु गुरु-धनं विनाश्य कथं तत्समीपं गच्छेयमत आह—शस्त्रेणेति । यद्दक्ष्यं धनं शस्त्रेणा-युधेन । 'शस्त्रमायुधलोहयोः' इत्यमरः । अशक्या रक्षा यस्य तद्दशकयरक्षम् ; रक्षितुमशक्यमित्यर्थः । तद्दक्ष्यं नष्टमपि शस्त्रभृतां यशो न क्षिणोति न हिनस्ति । अशक्यार्थेष्वप्रतिविधानं न दोषायेति भावः ॥ ४० ॥

इति प्रगल्भं पुरुषाधिराजो मृगाधिराजस्य वचो निशम्य ।

प्रत्याहतास्त्रो गिरिशप्रभावादात्मन्यवशां शिथिलीचकार ॥ ४१ ॥

इतीति ॥ पुरुषाणामधिराजो नृप इति प्रगल्भं मृगाधिराजस्य वचो निशम्य श्रुत्वा गिरिशस्येश्वरस्य प्रभावात्प्रत्याहतास्त्रः' कुण्ठितास्त्रः सन् आत्मनि विषयेऽवज्ञामपमानं शिथिलीचकार । तत्प्राप्येत्यर्थः । अवज्ञातोऽह-मिति निर्वेदं न प्रापेत्यर्थः । समानेषु हि क्षत्रियाणामभिमानः न सर्वेश्वरं प्रतीति भावः ॥ ४१ ॥

प्रत्यब्रवीच्चैनमिषुप्रयोगे तत्पूर्वभङ्गे वितथप्रयत्नः ।

जडीकृतस्यम्बकवीक्षणेन वज्रं मुमुक्षन्निव वज्रपाणिः ॥ ४२ ॥

प्रतीति ॥ स एव पूर्वः प्रथमो भङ्गः प्रतिबन्धो यस्य तस्मिन्स्तत्पूर्वभङ्ग इषु-प्रयोगे वितथप्रयत्नो विफलप्रयासः । अत एव वज्रं कुलिशं मुमुक्षन् मोक्तुमि-च्छन् । अम्बकं लोचनम् । दृग्दृष्टिनेत्रलोचनचक्षुर्नयनाम्बकेक्षणाक्षाणि' इति हला-युधः । त्रीण्यम्बकानि यस्य स त्र्यम्बको हरः । तस्य वीक्षणेन जडीकृतो निष्प-न्दीकृतः । वज्रं पाणौ यस्य स वज्रपाणिरिन्द्रः । 'प्रहरणार्थेभ्यः परे निष्ठासप्तम्यौ भवत इति वक्तव्यम्' (वा. १।४।१५) इति पाणेः सप्तम्यन्तस्योत्तरनिपातः । स इव स्थितो नृप एनं सिंहं प्रत्यब्रवीच्च । 'बाहुं सवज्रं शकस्य कुदस्यास्तम्भयत्प्रभुः' इति महाभारते ॥ ४२ ॥

पाठा०-१ 'गुरौ'. २ 'क्षणोति'. ३ 'सङ्गे'. ४ 'वीक्षितेन'.

संरुद्धचेष्टस्य मृगेन्द्र ! कामं हास्यं वचस्तद्यदहं विवक्षुः ।

अन्तर्गतं प्राणभृतां हि वेद सर्वं भवान्भावमतोऽभिधास्ये ॥ ४३ ॥

संरुद्धेति ॥ हे मृगेन्द्र ! संरुद्धचेष्टस्य प्रतिबद्धव्यापारस्य मम तद्वचो वाक्यं कामं हास्यं परिहसनीयम् । यद्वचः 'स त्वं मदीयेन' (२।४५) इत्यादि-
कमहं विवक्षुर्वक्षुमिच्छुरस्मि । तर्हि तूष्णीं स्वीयतामित्याशङ्कोश्वरकिंकरत्वात्सर्वज्ञ-
त्वां प्रति न हास्यमित्याह-अन्तरिति । हि यतो भवान् प्राणभृतामन्तर्गतं हृदयं
वाग्वृत्त्या बहिरप्रकाशितमेव सर्वं भावं वेद वेत्ति । 'विदो लटो वा' (पा. ३।४।८३)
इति णलदेशः । अतोऽभिधास्ये वक्ष्यामि । वच इति प्रकृतं कर्म संबध्यते । अन्ये
त्वीह्यवचनमाकर्ष्यासंभावितार्थमेतदित्युपहसन्ति । अतस्तु मौनमेव भूषणम् । त्वं तु
वाङ्मनसयोरेकविध एवायमिति जानासि । अतोऽभिधास्ये यद्वचोऽहं विवक्षु-
रित्यर्थः ॥ ४३ ॥

मान्यः स मे स्थावरजंगमानां सर्गस्थितिप्रत्यवहारहेतुः ।

गुरोरपीदं धनमाहिताग्नेर्नश्यत्पुरस्तादनुपेक्षणीयम् ॥ ४४ ॥

मान्य इति ॥ प्रत्यवहारः प्रलयः । स्थावराणां तरुशैलादीनां जंगमानां मनु-
ष्यादीनां सर्गस्थितिप्रत्यवहारेषु हेतुः स ईश्वरो मे मम मान्यः पूज्यः ।
अलङ्घ्यशासन इत्यर्थः । शासनं च 'सिंहत्वमङ्गागतसत्त्ववृत्ति' (२।३८) इत्युक्त-
रूपम् । तर्हि विसृज्य गम्यताम् ; नेत्याह—गुरोरपीति । पुरस्तादग्रे नश्यदिद-
माहिताग्नेर्गुरोर्धनमपि गोरूपमनुपेक्षणीयम् । 'आहिताग्नेः' इति विशेषणेना-
नुपेक्षाकारणं हविःसाधनत्वं सूचयति ॥ ४४ ॥

स त्वं मदीयेन शरीरवृत्तिं देहेन निर्वर्तयितुं प्रसीद ।

दिनावसानोत्सुकबालवत्सा विसृज्यतां धेनुरियं महर्षेः ॥ ४५ ॥

स इति ॥ सोऽङ्गागतसत्त्ववृत्तिस्त्वं मदीयेन देहेन शरीरस्य वृत्तिं
जीवनं निर्वर्तयितुं संपादयितुं प्रसीद । दिनावसान उत्सुको 'माता ममा-
गमिष्यति' इत्युत्कण्ठतो बालवत्सो यस्याः सा महर्षेरियं धेनुर्विसृ-
ज्यताम् ॥ ४५ ॥

अथान्धकारं गिरिगङ्हराणां दंष्ट्रामयूखैः शकलानि कुर्वन् ।

भूयः स भूतेश्वरपार्श्ववर्ती किञ्चिद्ब्रह्मसार्थपतिं वभाषे ॥ ४६ ॥

पाठा०-१ 'चेष्टस्तु'. २ 'तु'. ३ 'विमुच्यताम्'. ४ 'कन्दराणाम्'. ५ 'शकलं
प्रकुर्वन्'.

अथेति ॥ अथ भूतेश्वरस्य पार्श्ववर्त्यनुचरः स सिंहो गिरेर्गङ्गराणां
गुहानाम् । 'देवखातविले गुहा । गह्वरम्' इत्यमरः । अन्धकारं ध्वान्तं दंष्ट्रामयूखैः
शकलानि खण्डानि कुर्वन् । निरस्यजित्यर्थः । किञ्चिद्विहस्य । अर्थपतिं नृपं
भूयो बभाषे । हासकारणम् 'अल्पस्य हेतोर्वहु हातुमिच्छन्' (२।४७) इति
वक्ष्यमाणं द्रष्टव्यम् ॥ ४६ ॥

एकातपत्रं जगतः प्रभुत्वं नवं वयः कान्तमिदं वपुश्च ।

अल्पस्य हेतोर्वहु हातुमिच्छन्विचारमूढः प्रतिभासि मे त्वम् ॥४७॥

एकेति ॥ एकातपत्रमेकच्छत्रं । जगतः प्रभुत्वं स्वामित्वम् । नवं वयो
यौवनम् । इदं कान्तं रम्यं वपुश्च । इत्येवं बहु अल्पस्य हेतोर्ल्पेन कारणेन
अल्पफलायेत्यर्थः । 'षष्ठी हेतुप्रयोगे' (पा. २।३।३६) इति षष्ठी । हातुं लक्ष्मि-
च्छंस्त्वं विचारे कार्याकार्यविमर्शं मूढो मूर्खो मे मम प्रतिभासि ॥ ४७ ॥

भूतानुकम्पा तव चेदियं गौरेका भवेत्स्वस्तिमती त्वदन्ते ।

जीवन्पुनः शश्वदुपप्लवेभ्यः प्रजाः प्रजानाथ ! पितेव पासि ॥ ४८ ॥

भूतेति ॥ तव भूतेश्वरानुकम्पा कृपा चेत् । 'कृपा दयानुकम्पा स्यात्' इत्य-
मरः । कृपैव वर्तते चेदित्यर्थः । तर्हि त्वदन्ते तव नाशे सति, इयमेका गौः ।
स्वस्ति क्षेममस्या अस्तीति स्वस्तिमती । भवेत्, जीवेदित्यर्थः । 'स्वस्त्याशीःक्षेम-
पुण्यादौ' इत्यमरः । हे प्रजानाथ ! जीवन् पुनः पितेव प्रजा उपप्लवेभ्यो
विपद्भ्यः शश्वत् सदा । 'पुनःसदार्थयोः शश्वत्' इत्यमरः । पासि रक्षति । स्वप्राण-
व्ययेनैकधेनुरक्षणाद्वरं जीवितेनैव शश्वदखिलजगन्प्राणमित्यर्थः ॥ ४८ ॥

न धर्मलोपादियं प्रवृत्तिः किंतु गुरुभयादित्यत आह—

अथैकधेनोरपराधचण्डाहुरोः कृशानुप्रतिमाद्विभेषि ।

शक्योऽस्य मन्युर्भवता विनेतुं गाः कोटिशः स्पर्शयता घटोष्ठीः ४९

अथेति ॥ अथेति पक्षान्तरे, अथवा । एकैव धेनुर्यस्य तस्मात् । अयं कोप-
कारणोपन्यास इति ज्ञेयम् । अत एवापराधे गवोपेक्षालक्षणे सति चण्डादतिको-
पनात् । 'चण्डस्त्वत्यन्तकोपनः' इत्यमरः । अत एव कृशानुः प्रतिमोपमा यस्य
तस्मादभिकल्पाहुरोर्विभेषि इति काकुः । 'भीत्रार्थानां भयहेतुः' (पा. १।४।२५)
इत्यपादानात्पञ्चमी । अल्पवित्तस्य धनहानिरतिदुःसहेति भावः । अस्य गुरोर्मन्युः

पाठा०— १ 'दातुम्'. २ 'दण्डात्'.

क्रोधः । 'मन्युर्दैन्ये कतौ कुधि' इत्यमरः । घटा इवोधांसि यासां ता घटोद्भीः
'ऊधसोऽनङ्' (पा. ५।४।१३१) इत्यनङ्देशः । 'बहुव्रीहेरुधसो ङीष्' (पा. ४।१।२५)
इति ङीष् । कोटिशो गाः स्पर्शयता प्रतिपादयता । 'विश्राणनं वितरणं स्पर्शं
प्रतिपादनम्' इत्यमरः । भवता विनेतुमपनेतुं शक्यः ॥ ४९ ॥

तद्रक्ष कल्याणपरम्पराणां भोक्तारमूर्जस्वल्मात्मदेहम् ।

महीतलस्पर्शनमात्रमिन्नमृद्धं हि राज्यं पदमैन्द्रमाहुः ॥ ५० ॥

तदिति ॥ तत्तस्मात्कारणात् कल्याणपरम्पराणां भोक्तारम् । कर्मणि पष्ठी
ऊर्जो बलमस्यास्तीत्यूर्जस्वल्मम् । 'ज्योत्स्नातमिस्रा-' (पा. ५।२।११४) इत्यादिन
वलच्प्रत्ययान्तो निपातः । आत्मदेहं रक्ष । ननु गामुपेक्ष्यात्मदेहरक्षणे स्वर्गहानि
स्यात् । नेत्याह—महीतलेति । ऋद्धं समृद्धं राज्यं महीतलस्पर्शनमात्रेण
भूतलसंबन्धमात्रेण मिन्नमैन्द्रमिन्द्रसंबन्धि पदं स्थानमाहुः । स्वर्गाच्च भिद्यत
इत्यर्थः ॥ ५० ॥

एतावदुक्त्वा विरते मृगेन्द्रे प्रतिस्वनेनास्य गुहागतेन ।

शिलोच्चयोऽपि क्षितिपालमुच्चैः प्रीत्या तमेवार्थमभाषतेव ॥ ५१ ॥

एतावदिति ॥ मृगेन्द्र एतावदुक्त्वा विरते सति गुहागतेनास्य
सिंहस्य प्रतिस्वनेन शिलोच्चयः शैलोऽपि प्रीत्या तमेवार्थं क्षितिपालमुच्चैः
रभाषतेव । इत्युपेक्षा । भाषिरयं ब्रुविसमानार्थत्वाद्विकर्मकः । ब्रुविस्तु द्विकर्मकेषु
पठितः । तदुक्तम्—'दुहियाचिरुधिप्रच्छिभिश्चिचामुपयोगनिमित्तमपूर्वविधौ । ब्रुवि-
शासिगुणेन च यत्सचते तदकीर्तितमाचरितं कविना ॥' इति ॥ ५१ ॥

निशम्य देवानुचरस्य वाचं मनुष्यदेवः पुनरप्युवाच ।

धेन्वा तदध्यासितकातराक्ष्या निरीक्ष्यमाणः सुतरां दयालुः ॥ ५२ ॥

निशम्येति ॥ देवानुचरस्येध्वरक्किरस्य सिंहस्य वाचं निशम्य, मनुष्य-
देवो राजा पुनरप्युवाच । किंभूतः सन् ? तेन सिंहेन यदध्यासितं व्याक्रमणम् ।
नपुंसके भावे क्तः । तेन कातरे अक्षिणी यस्यास्तया । 'बहुव्रीहौ सक्थ्यक्ष्णोः
स्वाङ्गात्पच्' (पा. ५।४।११३) इति पच् । 'पिप्तीरादिभ्यश्च' (पा. ४।१।४९) इति
ङीष् । 'किंवा वक्ष्यति' इति मील्यैवं स्थितयेत्यर्थः । धेन्वा निरीक्ष्यमाणः । अतः

पाठा०-१ 'वाचः'. २ 'तदध्यासनकातराक्षा'.

एव सुतरां दयालुः सन् । 'सुतराम्' इत्यत्र 'द्विवचनविभज्य-' (पा. ४।१।४१)
इत्यादिना सुशब्दात्तरप् । 'किमेत्तिङव्यय-' (पा. ५।४।११) इत्यादिनाम्प्रत्ययः ।
'तद्धितश्चासर्वविभक्तिः' (पा. १।१।३८) इत्यव्ययसंज्ञा ॥ ५२ ॥

किमुवाचेल्लाह—

क्षतात्किल त्रायत इत्युदग्रः क्षत्रस्य शब्दो भुवनेषु रूढः ।

राज्येन किं तद्विपरीतवृत्तेः प्राणैरुपक्रोशमलीमसैर्वा ॥ ५३ ॥

क्षतादिति ॥ 'क्षण हिंसायाम्' इति धातोः संपदादित्वात्किप् । 'गमादीनाम्'
(वा० ४०७३) इति वक्तव्यादनुनासिकलोपे तुगागमे च क्षदिति रूपं सिद्धम् ।
क्षतो नाशान्नायत इति क्षत्रः । 'सुपि-' (पा. ३।२।४) इति योगविभागात्कः । तामेतां
व्युत्पत्तिं कविरर्थतोऽनुकामति—क्षतादित्यादिना । उदग्र उच्यतः क्षत्रस्य क्षत्रवर्णस्य
शब्दो वाचकः । क्षत्रशब्द इत्यर्थः । क्षतान्नायत इति व्युत्पत्त्या भुवनेषु रूढः
किल प्रसिद्धः खलु । नाशकर्णदिवत्केवलरूढः किंतु पङ्कजादिवद्योगरूढ इत्यर्थः । ततः
किमित्यत आह—तस्य 'क्षत्र'शब्दस्य विपरीतवृत्तेर्विरूढव्यापारस्य क्षतस्त्राणम-
कुर्वतः पुंसो राज्येन किम् ? उपक्रोशमलीमसैर्निन्दामलिनैः । 'उपक्रोशो
जुगुप्सा च कुत्सा निन्दा च गर्हणे' इत्यमरः । 'ज्योत्स्नातमिह्या—' (पा. ५।२।११४)
इत्यादिना 'मलीमस'शब्दो निपातितः । 'मलीमसं तु मलिनं कच्चरं मलदूषितम्'
इत्यमरः । तैः प्राणैर्वा किम् ? निन्दितस्य सर्वं व्यर्थमित्यर्थः । एतेन 'एकात-
पत्रम्' (२।४७) इत्यादिना श्लोकद्वयेनोक्तं प्रत्युक्तमिति वेदितव्यम् ॥ ५३ ॥

'अथैकधेनोः' (२।८७) इत्यत्रोत्तरमाह—

कथं नु शक्योऽनुनयो महर्षेर्विश्राणनाद्यान्यपयस्विनीनाम् ।

इमामनूनां सुरभेरवेहि रुद्रौजसा तु प्रहतं त्वयाऽस्याम् ॥ ५४ ॥

कथमिति ॥ अनुनयः क्रोधापनयः । चकारो वाकारार्थः । महर्षेरनुनयो
वाऽन्यासां पयस्विनीनां दोग्ध्रीणां गवां विश्राणनाहानात् । 'त्यागो वितरणं
दानमुत्सर्जनविसर्जने । विश्राणनं वितरणम्' इत्यमरः । कथं नु शक्यः ? न शक्य
इत्यर्थः । अत्र हेतुमाह—इमां गां सुरभेः कामधेनोः । 'पञ्चमी विभक्ते'
(पा. २।३।४२) इति पञ्चमी । अनूनामन्यूनामवेहि जानीहि । तर्हि कथमस्याः

पाठा०-१ 'च'. २ 'विश्राणनादन्य'. ३ 'नु'.

टिप्प०—१ क्षतादायुधात् त्रायते रक्षतीति क्षत्रस्य वाचकः शब्दः—इति शिशु० । 'ब्राह्म-
णानां क्षतत्राणात्ततः क्षत्रिय उच्यते' इति महाभारते ।

२ 'शक्यानुनयः' कान्तिकः पाठ इत्युक्त्वा 'शक्योऽनुनयो यस्येति सः' इत्याह शिशु० ।

रघु० ४

परिभवोऽभूदित्याह—रुद्रौजसेति । अस्यां गवि त्वया कर्त्रा प्रहृतं तु प्रहारस्तु
नपुंसके भावे क्तः । रुद्रौजसेश्वरसामर्थ्येन । न तु त्वयेत्यर्थः । 'सप्तम्यधिकारो
च' (पा. २।३।३६) इति सप्तमी ॥ ५४ ॥

तर्हि किं चिकीर्षितमित्यत्राह—

सेयं स्वदेहार्पणनिष्क्रेण न्याय्या मया मोचयितुं भवत्तः ।

न पारणा स्याद्विहता तवैवं भवेदलुप्तश्च मुनेः क्रियार्थः ॥ ५५ ॥

सेयमिति ॥ सेयं गौर्मया । निष्कीयते प्रत्याह्रियतेऽनेन परगृहीतमिति निष्क्रेण
प्रतिशीर्षकम् । 'एरच्' (पा. ३।३।५६) इत्यच्प्रत्ययः । स्वदेहार्पणमेव निष्क्रेण
स्तेन भवत्तस्त्वत्तः । पञ्चम्यास्तसिल् । मोचयितुं न्याय्या न्यायादनपेता
युक्त्यर्थः । 'धर्मपठ्यर्थ-' (पा. ४।४।९२) इत्यादिना यत्प्रत्ययः । एवं सति तव
पारणा भोजनं विहता न स्यात् । मुनेः क्रिया होमादिः स एवार्थः प्रयोजनम्
स चालुप्तो भवेत् । स्वप्राणव्ययेनापि स्वामिगुरुधनं संरक्ष्यमिच्छि भावः ॥ ५५ ॥

अत्र भवानेव प्रमाणमित्याह—

भवानपीदं परवानवैति महान्हि यत्नस्तव देवदारौ ।

स्थातुं नियोक्तुर्न हि शक्यमग्रे विनाश्य रक्ष्यं स्वयमक्षतेन ॥ ५६ ॥

भवानिति ॥ परवान् स्वामिपरतन्त्रो भवानपि । 'परतन्त्रः पराधीनः पर-
वान्नाथवानपि' इत्यमरः । इदं वक्ष्यमाणमवैति । भवतानुभूयत एवेत्यर्थः । 'शेषे
प्रथमः' (पा. १।४।१०८) इति प्रथमपुरुषः । किमित्यत आह—हि यस्माद्धेतोः
'हि हेतावधारणे' इत्यमरः । तव देवदारौ विषये महान् यत्नः । महता यत्नेन
रक्ष्यत इत्यर्थः । इदंशब्दोक्तमर्थं दर्शयति—स्थातुमिति ॥ रक्ष्यं वस्तु विनाश्य
विनाशं गमयित्वा स्वयमक्षतेनाव्रणेन । नियुक्तेनेति शेषः । नियोक्तुः स्वामि-
नोऽग्रे स्थातुं शक्यं न हि ॥ ५६ ॥

सर्वथा चैतदप्रतिहार्यमित्याह—

किमप्यहिंस्यस्तव चेन्मतोऽहं यशःशरीरे भव मे दयालुः ।

एकान्तविध्वंसिषु मद्भिधानां पिण्डेष्वनास्था खलु भौतिकेषु ॥ ५७ ॥

किमिति ॥ किमपि किं वाऽहं तवाहिंस्योऽवध्यो मतश्चेत्तर्हि मे यश एव
पाठा०-१ '०र्यदशक्यम्'.

टिप्प०—१ 'पारणं पावनं पुंसां सर्वपापप्रणाशनम् । उपवासाद्भूतं च फलं शुद्धि-
कारणम्' इति ब्रह्मवैवर्तपुराणे ।

शरीरं तस्मिन् दयालुः कारुणिको भव । 'स्यादयालुः कारुणिकः' इत्यमरः । ननु मुख्यमुपेक्ष्यामुख्यशरीरे कोऽभिनिवेशः ? अत आह—एकान्तेति ॥ मद्धिधानां मादृशानां विवेकिनामेकान्तविध्वंसिष्ववश्यविनाशिषु भौतिकेषु पृथिव्यादि-भूतविकारेषु पिण्डेषु शरीरेष्वनास्था खल्वनपेक्षैव । 'आस्था त्वालम्बनास्थान-यन्नापेक्षासु कथ्यते' इति विश्वः ॥ ५७ ॥

सौहार्दादहमनुसरणीयोऽस्मीत्याह—

संवन्धमाभाषणपूर्वमाहुर्वृत्तः स नौ संगतयोर्वनान्ते ।

तद्भूतनाथानुग ! नार्हसि त्वं संवन्धिनो मे प्रणयं विहन्तुम् ॥ ५८ ॥

संवन्धमिति ॥ संवन्धं सख्यम् । आभाषणमालापः पूर्वं कारणं यस्य तमाहुः । 'स्यादाभाषणमालापः' इत्यमरः । स तादृक्संवन्धो वनान्ते संगत-योर्नावावयोर्वृत्तो जातः । तत्ततो हेतोर्हे भूतनाथानुग शिवानुचर ! एतेन तस्य महत्त्वं सूचयति । अत एव संवन्धिनो मित्रस्य मे प्रणयं याज्याम् । 'प्रण-यास्त्वमी । विश्रम्भयाज्राप्रेमाणः' इत्यमरः । विहन्तुं नार्हसि ॥ ५८ ॥

तथेति गामुक्तवते दिलीपः सद्यःप्रतिष्टम्भविमुक्तबाहुः ।

संन्यस्तशस्त्रो हरये स्वदेहमुपानयत्पिण्डमिवामिषस्य ॥ ५९ ॥

तथेति ॥ तथेति गामुक्तवते हरये सिंहाय । 'कपौ सिंहे सुवर्णे च वर्णे विष्णौ हरिं विदुः' इति शाश्वतः । सद्यस्तत्क्षणे प्रतिष्टम्भात्प्रतिबन्धाद्विमुक्तो बाहुर्यस्य सः । दिलीपः । न्यस्तशस्त्रस्य कायुधः सन् । स्वदेहं, अमिषस्य मांसस्य, 'पललं क्रव्यमामिषम्' इत्यमरः । पिण्डं कवलमिव । उपानयत् सम-र्पितवान् । एतेन निर्ममत्वमुक्तम् ॥ ५९ ॥

तस्मिन्क्षणे पालयितुः प्रजानामुत्पश्यतः सिंहनिपातमुग्रम् ।

अवाङ्मुखस्योपरि पुष्पवृष्टिः पपात विद्याधरहस्तमुक्ता ॥ ६० ॥

तस्मिन्निति ॥ तस्मिन्क्षणे उग्रं सिंहनिपातमुत्पश्यत उत्प्रेक्षमाणस्य तर्क्यतोऽवाङ्मुखस्याधोमुखस्य । 'स्यादवाङ्प्यधोमुखः' इत्यमरः । प्रजानां पालयितुं राज्ञ उपर्युपरिष्ठात् । 'उपर्युपरिष्ठात्' (पा. ५।३।३१) इति निपातः । विद्याधराणां देवयोनिविशेषाणां हस्तैर्मुक्ता पुष्पवृष्टिः पपात ॥ ६० ॥

पाठा०—१ 'जातः'. २ 'सन्'. ३ 'अधोमुखस्य'.

टिप्प०—१ धीरस्तु भौतिकपिण्डेष्वनास्थो भवतीति भगवताप्युक्तं गीतायाम् (२।१३)—'देहिनोऽस्मिन्यथा देहे कौमारं यौवनं जरा । तथा देहान्तरप्राप्तिर्धीरस्तत्र न मुह्यति ॥' इति ।

२ अतो देहभक्षणेन यशो रक्षणीयं ममेति तात्पर्यम्—इति सुमति० ।

३ उग्रे सिंहनिपाते शङ्किते कौमला पुष्पवृष्टिः पपातेति वैविध्यम्—इति शिशु० ।

उत्तिष्ठ वत्सेत्यमृतायमानं वचो निशम्योत्थितमुत्थितः सन् ।

ददर्श राजा जननीमिव स्वां गामग्रतः प्रस्रविणीं न सिंहम् ॥ ६१ ॥

उत्तिष्ठेति ॥ राजा । अमृतमिवाचरतीत्यमृतायमानम् । 'उपमानादचारे' (पा. ३।१।१०) इति क्यच् । ततः शानच् । उत्थितमुत्पन्नम्, 'हे वत्स उत्तिष्ठ' इति वचो निशम्य श्रुत्वा । उत्थितः सन् । अस्तेः शत्रुप्रत्ययः अग्रतोऽपे प्रस्रवः क्षीरस्रावोऽस्ति यस्याः सा तां प्रस्रविणीं गां स्वां जननीमिव ददर्श । सिंहं न ददर्श ॥ ६१ ॥

तं विस्मितं धेनुरुवाच साधो ! मायां मयोद्धाव्य परीक्षितोऽसि ।

ऋषिप्रभावान्मयि नान्तकोऽपि प्रभुः प्रहर्तुं किमुतान्यहिंसाः ॥ ६२ ॥

तमिति ॥ विस्मितमाश्चर्यं गतम् । कर्तारं क्तः । तं दिलीपं धेनुरुवाच किमित्यत्राह—हे साधो ! मया मायामुद्धाव्य कल्पयित्वा परीक्षितोऽसि ऋषिप्रभावान्मय्यन्तको यमोऽपि प्रहर्तुं न प्रभुर्न समर्थः । अन्ये हिंस्रघातुकाः । 'शरारुघातुको हिंस्रः' इत्यमरः । 'नमिकम्पि-' (पा. ३।१।१६७) इत्यादिना रप्रत्ययः । किमुत सुष्ठु, न प्रभव इति योज्यम् । 'बलवत्सुष्ठु किमुत स्वल्पतिव च निर्भरे' इत्यमरः ॥ ६२ ॥

भक्त्या गुरौ मय्यनुकम्पया च प्रीतास्मि ते पुत्र ! वरं वृणीष्व ।

न केवलानां पयसां प्रसूतिमवेहि मां कामदुघां प्रसन्नाम् ॥ ६३ ॥

भक्त्येति ॥ हे पुत्र ! गुरौ । भक्त्या । मय्यनुकम्पया च । ते तुभ्यं प्रीताऽस्मि । 'क्रियाग्रहणमपि कर्तव्यम्' इति चतुर्थी । वरं देवेभ्यो वरणीयमर्थम् । 'देवादृते वरः श्रेष्ठे त्रिषु क्लीबं मनाविप्रये' इत्यमरः । वृणीष्व स्त्रीकुरु । तथा

पाठा०-१ 'वत्स'. २ 'न केवलं मां पयसां प्रसूतिं'.

टिप्प०—१ अस्यान्वर्थत्वमुक्तं विष्णुपुराणे—'पृथुं वैष्णवं प्रजा दृष्ट्वा रक्ताः सेति तमब्रुवन् । ततो राजेति नामास्यानुरागादजायत ॥' इति ।

२ अमृतायमानममृतोपममिति विधिव्यापारवैचित्र्यम्; यो मरणमाशङ्कते स कथममृतोदयमाप्नोति दैवानुकूलतया इत्यमृतमयम्—इति बल्लभः ।

३ प्रस्रवः क्षीरक्षरणं विद्यते यस्याः सा; प्रस्रवस्तु स्नेहवशाज्जनन्या अपि स्यादिति गवां च जातिः—इति शिशु० ।

४ विस्रयस्तु केसरिणोऽदर्शनात्—इति शिशु० ।

५ 'सिंहादयः' इति बल्लभादिटीकाकृतादृतः पाठः । सन्मुखं विलोकयितुमपि न समर्थः, किमुत प्रहर्तुं पुर आसतां—इति सुमति० ।

६ 'धनं पुत्ररूपं वरं वा; गोः पयोदाने सामर्थ्यं, नतु वरदाने इत्याह—इति शिशु० ।

हि-मां केवलानां पयसां प्रसूतिं कारणं नावेहि न विद्धि । किंतु प्रसूतां
माम् । कामान्दोग्धीति कामदुग्धा । तामवेहि । 'दुहः कवथ' (पा. ३।२।७०)
इति कप्रत्ययः ॥ ६३ ॥

ततः समानीय स मानितार्थी हस्तौ खहस्तार्जितवीरशब्दः ।

वंशस्य कर्तारमनन्तकीर्तिं सुदक्षिणायां तनयं ययाचे ॥ ६४ ॥

तत इति ॥ ततो मानितार्थी । खहस्तार्जितो वीर इति शब्दो येन
सः । एतेनास्य दातृत्वं दैन्यराहित्यं चोक्तम् । स राजा हस्तौ समानीय संवाय ।
अञ्जलिं बद्धेत्यर्थः । वंशस्य कर्तारं प्रवर्तयितारम् । अत एव रघुकुलमिति प्रसिद्धिः ।
अनन्तकीर्तिं स्थिरयज्ञसं तनयं सुदक्षिणायां ययाचे ॥ ६४ ॥

संतानकामाय तथेति कामं राज्ञे प्रतिश्रुत्य पयस्विनी सा ।

दुग्ध्वा पयः पत्रपुटे मदीयं पुत्रोपभुङ्क्ष्वेति तमादिदेश ॥ ६५ ॥

संतानेति ॥ सा पयस्विनी गौः । संतानं कामयत इति संतानकामः ।
'कर्मण्यण्' (पा. ३।२।१) तस्मै राज्ञे तथेति । कामयत इति कामो वरः ।
कर्मायं कप्रत्ययः । तं प्रतिश्रुत्य प्रतिज्ञाय, 'हे पुत्र ! मदीयं पयः पत्रपुटे
पत्रनिर्मिते पात्रे दुग्ध्वोपभुङ्क्ष्व पिव' इति तमादिदेशाज्ञापितवती । 'उप-
युङ्क्ष्व' इति वा पाठः ॥ ६५ ॥

वत्सस्य होमार्थविधेश्च शेषमृषेरनुज्ञामधिगम्य मातः ।।

ऊर्ध्वस्यमिच्छामि तवोपभोक्तुं षष्ठांशमुर्व्या इव रक्षितायाः ॥ ६६ ॥

वत्सस्येति ॥ हे मातः ! वत्सस्य वत्सपीतस्य शेषम् । वत्सपीतावशिष्टमि-
त्यर्थः । होम एवार्थः । तस्य विधिरनुष्ठानम् । तस्य च शेषम् । होमावशिष्ट-
मित्यर्थः । तव । ऊर्ध्वसि भवमूधस्यं क्षीरम् । 'शरीरावयवाच्च' (पा. ४।३।५५)
इति यत्प्रत्ययः । रक्षिताया उर्व्याः षष्ठांशं षष्ठभागमिव । ऋषेरनुज्ञाम-
धिगम्य उपभोक्तुमिच्छामि ॥ ६६ ॥

इत्थं क्षितीशेन वसिष्ठधेनुर्विज्ञापिता प्रीततरा बभूव ।

तदन्विता हैमवताच्च कुक्षेः प्रत्याययावाश्रममश्रमेण ॥ ६७ ॥

पाठा०-१ 'गुरोः'. २ 'औधस्यम्'.

टिप्प०-१ 'वत्साधिकार्यव्यतिरिक्तमन्यदुषेरनुज्ञामधिगम्य मातः । स्तन्यं रसं वक्षि
तवोपभोक्तुं षष्ठांशमुर्व्या इव रक्षितायाः' इति पाठमादृत्य-रसस्य नपुंसकत्वाभावान्म-
त्वर्थीयकारककल्पनं वा, अन्यदुपभोक्तुमिच्छामि, न तु भवदुक्तं पत्रपुटस्यमिति वाक्यभेदो वा-
दति शिशुः ।

इत्थमिति ॥ इत्थं क्षितीशेन विज्ञापिता वसिष्ठस्य धेनुः प्रीततर
पूर्वं शुश्रूषया प्रीता । संप्रत्यनया विज्ञापनया प्रीततराऽतिसंतुष्टा बभूव । तदन्वित
तेन दिलीपेनान्विता हैमवताद्धिमवत्संबन्धिनः कुक्षेर्गुहायाः सकाशादश्रमेण
नायासेनाश्रमं प्रत्याययावागता च ॥ ६७ ॥

तस्याः प्रसन्नेन्दुमुखः प्रसादं गुरुनृपाणां गुरवे निवेद्य ।

प्रहर्षचिह्नानुमितं प्रियायै शशंस वाचा पुनरुक्तयेव ॥ ६८ ॥

तस्या इति ॥ प्रसन्नेन्दुरिव मुखं यस्य स नृपाणां गुरुर्दिलीपः प्रहर्ष
चिह्नैर्मुखरागादिभिरनुमितमभ्यूहितं तस्या धेनोः प्रसादमनुग्रहं प्रहर्षचिह्नैरे
ज्ञातत्वात्पुनरुक्तयेव वाचा गुरवे निवेद्य विज्ञाप्य पश्चात्प्रियायै शशंस
कथितस्यैव कथनं पुनरुक्तिः, न चेह तदस्ति । किंतु चिह्नैः कथितप्रायत्वात्पुनरुक्तयेव
स्थितयेवेत्युत्प्रेक्षा ॥ ६८ ॥

स नन्दिनीस्तन्यमनिन्दितात्मा सद्वत्सलो वत्सहुतावशेषम् ।

पपौ वसिष्ठेन कृताभ्यनुज्ञः शुभ्रं यशो मूर्तमिवातितृष्णः ॥ ६९ ॥

स इति ॥ अनिन्दितात्माऽगर्हितस्वभावः । सत्सु वत्सलः प्रेमवान् सद्वत्स-
लः । 'वत्सांसाभ्यां कामबले' (पा. ५।२।९८) इति लृप्प्रत्ययः । वसिष्ठेन कृताभ्य-
नुज्ञः कृतानुमतिः स राजा वत्सस्य हुतस्य चावशेषं पीतहुतावशिष्टं नन्दिन्या
स्तन्यं क्षीरम् । शुभ्रं मूर्तं परिच्छिन्नं यश इव । अतितृष्णः सन्पपौ ॥ ६९ ॥

प्रातर्यथोक्तव्रतपारणान्ते प्रास्थानिकं स्वस्त्ययनं प्रयुज्य ।

तौ दंपती स्वां प्रति राजधानीं प्रस्थापयामास वशी वसिष्ठः ॥ ७० ॥

प्रातरिति ॥ वशी वसिष्ठः प्रातः । यथोक्तस्य पूर्वोक्तस्य व्रतस्य गोसेवाह-
पस्याङ्गभूता या पारणा तस्या अन्ते प्रास्थानिकं प्रस्थानकाले भवम् । तत्कालोचित-
मित्यर्थः । 'कालाट्टव्' (पा. ४।३।११) इति ठञ्प्रत्ययः । 'यथाकथंचिद्गुणवृत्त्यापि काले
वर्तमानत्वात्तत्प्रत्यय इष्यते' इति वृत्तिकारः । ईयते प्राप्यतेऽनेनेत्यनं स्वस्त्ययनं
शुभावहमाशीर्वादं प्रयुज्य । तौ दंपती स्वां राजधानीं पुरीं प्रति प्रस्था-
पयामास ॥ ७० ॥

प्रदक्षिणीकृत्य हुतं हुताशमनन्तरं भर्तुररुन्धतीं च ।

धेनुं सवत्सां च नृपः प्रतस्थे सन्मङ्गलोदग्रतरप्रभावः ॥ ७१ ॥

पाठा०-१ 'निपीतशेषम्'. २ 'शुद्धम्'. ३ 'भूपः'. ४ 'संप्रेषयामास'.
५ 'वतश्च होतारम्'; 'वतस्तु होतारम्'. ६ 'सन्मङ्गलोदग्रतरात्प्रभावः'.

प्रदक्षिणीकृत्येति ॥ नृपो हुतं तर्पितम् । हुतमश्नातीति हुताशोऽग्निः ।
 'कर्मण्यण्' (पा. ३।२।१) । तं अर्तुर्मुनेरनन्तरम् । प्रदक्षिणानन्तरमित्यर्थः ।
 अरुन्धतीं च सवत्सां धेनुं च प्रदक्षिणीकृत्य । प्रगतो दक्षिणं प्रदक्षिणम् ।
 'तिष्ठद्भुप्रभृतीनि च' (पा. २।१।१७) इत्यव्ययीभावः । ततश्चिवः । अप्रदक्षिणं प्रदक्षिणं
 संपद्यमानं कृत्वा प्रदक्षिणीकृत्य । संहिर्मङ्गलैः प्रदक्षिणादिभिर्मङ्गलाचारैरुदग्र-
 तरप्रभावः सन् । प्रतस्थे ॥ ७१ ॥

श्रोत्राभिरामध्वनिना रथेन स धर्मपत्नीसहितः सहिष्णुः ।

ययावनुद्धातसुखेन मार्गं स्वेनेव पूर्णेन मनोरथेन ॥ ७२ ॥

श्रोत्रेति ॥ धर्मपत्नीसहितः सहिष्णुर्व्रतादिदुःखसहनशीलः स नृपः
 श्रोत्राभिरामध्वनिना कर्णाद्वादकरस्वनेनानुद्धातः पाषाणादिप्रतिघातरहितः ।
 अत एव सुखयतीति सुखः, तेन रथेन । स्वेन पूर्णेन सफलेन मनोरथेनेव ।
 मार्गमध्वानं ययौ । मनोरथपक्षे, -ध्वनिः श्रुतिः । अनुद्धातः प्रतिबन्धनिवृत्तिः ॥ ७२ ॥

तमाहितौत्सुक्यमदर्शनेन प्रजाः प्रजार्थव्रतकर्षिताङ्गम् ।

नेत्रैः पपुस्तृप्तिमनाभुवद्भिर्नवोदयं नाथमिवौषधीनाम् ॥ ७३ ॥

तमिति ॥ अदर्शनेन प्रवासनिमित्तेनाहितौत्सुक्यं जनितदर्शनोत्कण्ठम् ।
 प्रजार्थेन संतानार्थेन व्रतेन नियमेन कर्षितं कृशीकृतमङ्गं यस्य तम् । नवोदयं
 नवाभ्युदयं प्रजास्तृप्तिमनाभुवद्भिरतिगृधुभिर्नेत्रैः । औषधीनां नाथं सोम-
 मिव । तं राजानं पपुः । अत्यास्थया ददृशुरित्यर्थः । चन्द्रपक्षे, -अदर्शनं कला-
 क्षयनिमित्तम् । प्रजार्थं लोकहितार्थम् । व्रतं देवताभ्यः कलादाननियमः - 'तं च सोमं
 पपुर्देवाः पर्यायेणानुपूर्वशः' इति व्यासः । उदय आविर्भावः । अन्यत्समानम् ॥ ७३ ॥

पाठा०-१ 'प्रजार्थम्.'

टिप्प०-१ सतां मङ्गलेन प्रणीताग्निप्रदक्षिणादिना मङ्गलद्रव्येण वा उदग्रतरोऽधिकः
 प्रभावो यस्य स तथा-इति शिशु० । सतां मङ्गलेन प्रीतवद्भिर्गोब्राह्मणप्रदक्षिणीकरणेन उदग्र-
 तरो महीयान् प्रभावो यस्य-इति दिनकर० । बलुभस्तु-सन्मङ्गलेनोदग्रतरप्रभावः-इत्याह ।

२ 'सहिष्णुः' इति पदेन तादृशस्यैव कार्यसिद्धिर्युक्तं ध्वनिः । यदि वा, -दूरागमनेऽपि
 केशराहित्यमित्यन्यः-इति शिशु० ।

३ तथा चोक्तं विष्णुपुराणे- 'नक्षत्रग्रहविप्राणां वीरुधां चाप्यशेषतः । सोमं राज्ये ददौ
 ब्रह्मा यज्ञानां तपसामपि' इति; एवमेव वेदेऽप्युपगीतम्- 'सोमेनादित्या बलिनः सोमेन पृथिवी
 मही । अथो नक्षत्राणामिषामुपस्थे सोम आहितः' (ऋ. १०।८५।२) सायणाचार्यैश्चापि-
 अमृतसेकेनोपधाभिवृद्धा पृथिव्या बलवत्त्वम्-इत्युक्तं तद्भाष्ये ।

४ 'सादरमवलोकनं पानमुच्यते'-इति शिशु० ।

पुरंदरश्रीः पुरमुत्पताकं प्रविश्य पौरैरभिनन्द्यमानः ।

भुजे भुजंगेन्द्रसमानसारे भूयः स भूमेर्धुरमाससञ्ज ॥ ७४ ॥

पुरंदरेति ॥ पुरः पुरीरसुराणां दारयतीति पुरंदरः शक्रः । 'पूः सर्वयोर्दारिसहोः' (पा. ३।२।४१) इति खच्प्रत्ययः । 'वाचंयमपुरंदरो च' (पा. ६।३।६९) इति सुमागमनिपातितः । तस्य श्रीरिव श्रीर्यस्यसः । स नृपः पौरैरभिनन्द्यमानः । उत्पताकमुच्छ्रितध्वजम् । 'पताका वैजयन्ती स्यात्केतनं ध्वजमत्रियाम्' इत्यमरः । पुरं प्रविश्य भुजंगेन्द्रेण समानसारे तुल्यबले । 'सारो बले स्थिरांशे च न्याये क्लीवं वरे त्रिषु' इत्यमरः । भुजे भूयो भूमेर्धुरमाससञ्ज अर्पितवान् ॥ ७४ ॥

अथ नयनसमुत्थं ज्योतिरत्रैरिव द्यौः

सुरसरिदिव तेजो वह्निनिष्ठ्यूतमैशम् ।

नरपतिकुलभूत्यै गर्भमाधत्त राक्षी

गुहभिरभिनिविष्टं लोकपालानुभावैः ॥ ७५ ॥

इति श्रीरघुवंशे महाकाव्ये कविश्रीकालिदासकृतौ नन्दिनीवरप्रदानो
नाम द्वितीयः सर्गः ।

अथेति ॥ अथ द्यौः सुरवर्त्म । 'द्यौः स्वर्गसुरवर्त्मनोः' इति विश्वः । अत्रैर्महर्षे-
र्नयनयोः समुत्थमुत्पन्नं नयनसमुत्थम् । 'आतश्चोपसर्गे' (पा. ३।१।१३६) इति
कप्रत्ययः । ज्योतिरिव । चन्द्रमिवेत्यर्थः । 'ऋक्षेशः स्यादत्रिनेत्रप्रसूतः' इति
हलायुधः । चन्द्रस्यात्रिनेत्रोद्भूतत्वमुक्तं हरिवंशे—'नेत्राभ्यां वारि सुस्त्राव दशधा
द्योतयद्दिशः । तद्गर्भविधिना दृष्टा दिशो देव्यो दधुस्तदा । समेत्य धारयामासुर्न चैताः
समशकुवन् । स ताभ्यः सहसैवाथ दिग्भ्यो गर्भः प्रभान्वितः । पपात पावयँल्लोकाञ्छी-
तांशुः सुरभावनः ॥' इति । सुरसरिदृक्ता वह्निना निष्ठ्यूतं विशिष्टम् । 'च्छ्वोः शृङ्गु-
नासिके च' (पा. ६।४।१९) इत्यनेन निपूर्वात्स्थीवतेर्वकारस्य ऊट् । 'नुत्तनुचास्तनि-
ष्ठ्यूताविद्वक्षितेरिताः समाः' इत्यमरः । ऐशं तेजः स्कन्दमिव । अत्र रामायणम्
(बाल. ३७।१०)—'ते गत्वा पर्वतं राम ! कैलासं धातुमण्डितम् । अग्निं नियोजया-
मासुः पुत्रार्थं सर्वदेवताः । देवकार्यमिदं देव समाधत्स्व हुताशन । शैलपुत्र्यां महा-
तेजो गङ्गायां तेज उत्सृज । देवतानां प्रतिज्ञाय गङ्गामभ्येत्य पावकः । गर्भं धारय
वै देवि ! देवतानामिदं प्रियम् । इत्येतद्वचनं श्रुत्वा दिव्यं रूपमधारयत् । स तस्या
महिमां दृष्ट्वा समन्तादवशीर्यत । समन्ततस्तु तां देवीमभ्यपिब्रूत पावकः । सर्वस्रो-
तांसि पूर्णानि गङ्गाया रघुनन्दन ! ॥' इति । राक्षी सुदक्षिणा नरपतेर्दिलीपस्य कुल-

भूत्यै संततिलक्षणायै गुरुभिर्महद्भिलोकपालानामनुभावैस्तेजोभिरभिनिविष्ट-
मनुप्रविष्टं गर्भमाधत्त । दधावित्यर्थः । अत्र मनुः (५।९६)—‘अष्टानां
लोकपालानां वपुर्धारयते नृपः’ इति । अत्र ‘आधत्त’ इत्यनेन स्त्रीकर्तृकधारणमात्र-
मुच्यते । तथा मन्त्रे च दृश्यते—‘यथेयं पृथिवी मधुताना गर्भमादधे । एवं त्वं गर्भ-
माधेहि दशमे मासि सूतवे ।’ इत्याध्वलायनानां सीमन्तमन्त्रे स्त्रीव्यापारधारण आधा-
नशब्दप्रयोगदर्शनादिति । मालिनीवृत्तमेतत् । तदुक्तम्—‘ननमयययुतेयं मालिनी
भोगिलोकैः’ इति लक्षणात् ॥ ७५ ॥

इति श्रीमहोपाध्यायकोलाचलमल्लिनाथसूरिविरचितायां
संजीविनीसमाख्यायां द्वितीयः सर्गः ।

तृतीयः सर्गः

उपाधिगम्योऽप्यनुपाधिगम्यः समावलोक्योऽप्यसमावलोक्यः ।

भवोऽपि योऽभूदभवः शिवोऽयं जगत्पयादपि नः स पायात् ॥

‘राज्ञी गर्भमाधत्त’ (२।७५) इत्युक्तम्, संप्रति गर्भलक्षणानि वर्णयितुं प्रस्तौति—

अथेप्सितं भर्तुरुपस्थितोदयं सखीजनोद्गीक्षणकौमुदीमुखम् ।

निदानमिक्ष्वाकुकुलस्य संततेः सुदक्षिणा दौर्हदलक्षणं दधौ ॥ १ ॥

अथेति ॥ अथ गर्भधारणानन्तरम् । सुदक्षिणा । उपस्थितोदयं प्राप्तकालं
भर्तुर्दिलीपयेप्सितं मनोरथम् । भावे कः । पुनः सखीजनस्योद्गीक्षणानां
दृष्टीनां कौमुदीमुखं चन्द्रिकाप्रादुर्भावम् । यद्वा,—कौमुदी नाम दीपोत्सवतिथिः । तदुक्तं
भविष्योत्तरे—‘कौ मोदन्ते जना यस्यां तेनासौ कौमुदी मता’ इति । तस्या मुखं प्रारम्भम् ।
अत एव केचित्—‘सखीजनोद्गीक्षणकौमुदीमहम्’ इति पाठं पठन्ति । इक्ष्वाकु-
कुलस्य संततेरविच्छेदस्य निदानं मूलकारणम् । ‘निदानं त्वादिकारणम्’ इत्यमरः ।

पाठा०—१ ‘ततो विशांपत्युरनन्तसंततेर्मनोरथं किंचिदिवोदयोन्मुखम् । अन-
न्यसौहार्दरसस्य दोहदं प्रिया प्रपेदे प्रकृतिप्रियंवदा’ । २ ‘मुखम्’ । ३ ‘दोहदलक्षणम्’ ।

टिप्प०—१ कौमुदीमहमिति पाठे—कुशब्देन मही ज्ञेया मुद हर्षे च पठ्यते । कौ मोदन्तां
नरा यसात्तेन सा कौमुदी स्मृता । कौमुदीति—दीपोत्सवा पौर्णमासी, तत्र महः—उत्सवः,
दीपावत्युत्सवतुल्यमिति कश्चित् । कौमुदीति—सुदक्षिणा विशेष्यादोहदलक्षणा इत्यन्यः ।

२ ‘मुखम्’ इति पाठे—मुखयतीति मुखम्, पचाचत् ।

एवंविधं दौर्हदलक्षणं गर्भचिह्नं वक्ष्यमाणं दधौ । स्वहृदयेन गर्भहृदयेन च द्विहृदयं
गर्भिणी । यथाह वाग्भटः (अ. ह. शा. १।५२) — 'मातृजं ह्यस्य हृदयं मातृश्च हृदयं
तु तत् । संबद्धं तेन गर्भिण्याः श्रेष्ठं श्रद्धाभिमाननम् ॥' इति । तत्संबन्धित्वाद्गर्भे
दौर्हदमित्युच्यते । सा च तद्योगादौर्हदिनीति । तदुक्तं संग्रहे (अ० २) — 'द्विहृदयं
नारीं दौर्हदिनीमाचक्षते' इति । अत्र दौर्हदलक्षणस्येप्सितत्वेन कौमुदीमुखत्वेन च
निरूपणाद्रूपकालंकारः । अस्मिन्सर्गे वंशस्थं वृत्तम् — 'जतौ तु वंशस्थमुदीरितं जरा'
इति लक्षणात् ॥ १ ॥

संप्रति क्षामताख्यं गर्भलक्षणं वर्णयति —

शरीरसादादसमग्रभूषणा मुखेन सालक्ष्यत लोभ्रपाण्डुना ।

तनुप्रकाशेन विचेयतारका प्रभातकल्पा शशिनेव शर्वरी ॥ २ ॥

शरीरेति ॥ शरीरस्य सादात् कार्यादसमग्रभूषणा परिमिताभरणा लोभ्रः

पुष्पवत् पाण्डुना मुखेनोपलक्षिता सा सुदक्षिणा । विचेया मृग्यास्तारका
यस्यां सा तथोक्ता । विरललक्षत्रेत्यर्थः । तनुप्रकाशेनाल्पकान्तिना शशिनोपल-
क्षितेषदसमाप्तप्रभाता प्रभातकल्पा । प्रभातादीषदूनेत्यर्थः । 'तसिलादिष्वा कृत्व-
सुचः' (पा. ६।३।३५) इति 'प्रभात'शब्दस्य पुंवद्भावः । शर्वरी रात्रिरिव । अल-
क्ष्यत । शरीरसादादिगर्भलक्षणमाह वाग्भटः (अ. ह. शा. १।५०) — 'क्षामता गरिमा
कुक्षेमूर्च्छा छर्दिरोचकम् । जृम्भा प्रसेकः सदनं रोमराज्याः प्रकाशनम् ॥' इति ॥ २ ॥
दोहदलक्षणे मृद्वक्षणे हेत्वन्तरमुत्प्रेक्षते —

तदाननं मृत्सुरभि क्षितीश्वरो रहस्युपाधाय न तृप्तिमाययौ ।

करीव सिक्तं पृषतैः पयोमुचां शुचिव्यपाये वनराजिपल्वलम् ॥ ३ ॥

तदिति ॥ क्षितीश्वरो रहसि मृत्सुरभि मृदा सुगन्धि तस्या आननं

पाठा०—१ 'मुखेन सा केतकपत्रपाण्डुना कृशाङ्गयष्टिः परिमेयभूषणा । स्थिता-
ल्पताराकरणेन्दुमण्डला विभातवत्यां रजनीं व्यडम्बयत्' । २ 'रहः समाधाय' ।

टिप्प०—१ 'दोहदलक्षणं' इति पाठमादृत्य दोहदस्य गर्भस्य लक्षणं चिह्नं मुखपाण्डुरादि,
अथवा दोहदस्य लक्षणं चिह्नं यस्मिन्निति वैयधिकरण्यबहुव्रीहिमाश्रित्य तादृशं मुखं दधौ—इति
कश्चन; तत्र सुन्दरम्, 'मुखेन सालक्ष्यत लोभ्रपाण्डुना' (३।२) इति वक्ष्यमाणत्वात् । गर्भस्य
कुलहेतुत्वात्तच्चिह्नेऽप्युपचारः । दुर्हदो भावः मानितातिथित्वेन स्वहस्ताजितवीरशब्देन
चेतनानपेक्षया याच्नाविरोधध्वनिः सूच्यते ।

२ शरीरसादादेहखेदादसमग्राणि अल्पानि भूषणानि अलंकारा यस्याः सा, सा सुद-
क्षिणा लोभ्रवत्पाण्डुना मुखेनोपलक्षिता सती अरुणसहितमर्थात् क्षीणमिन्दुमण्डलं यस्यां सा
तां विभातकल्पां किञ्चिन्मूनप्रातःकालां रजनीं व्यडम्बयदनुचकार—इति शिशु० ।

तदाननं सुदक्षिणामुखमुपाधाय तृप्तिं नाययौ । कः कसिव ? शुचिव्यपाये
ग्रीष्मावसाने । 'शुचि शुद्धेऽनुपहते शङ्करापाढयोः सिते । ग्रीष्मे हुतवहेऽपि स्यादु-
पधाशुद्धमन्त्रिणि ॥' इति विश्वः । पयोमुचां मेघानां पृषतैर्विन्दुभिः । 'पृषन्ति
विन्दुपृषताः' इत्यमरः । सिक्तमुक्षितं वनराज्याः पल्वलमुपाधाय करी गज
इव । अत्र करिवनराजिपल्वलानां कान्तकामिनीवदनसमाधिरनुसंधेयः । गर्भिणीनां
मृद्वक्ष्णं लोकप्रसिद्धमेव । एतेन दोहदाख्यं गर्भलक्ष्णमुच्यते ॥ ३ ॥

दिवं मरुत्वानिव भोक्ष्यते भुवं दिगन्तविश्रान्तरथो हि तत्सुतः ।

अतोऽभिलाषे प्रथमं तथाविधे मनो बबन्धान्यरसान्विलङ्घ्य सा ॥४॥

दिवमिति ॥ हि यस्माद्दिगन्तविश्रान्तरथश्चक्रवर्ती तस्याः सुतस्तत्सुतः ।

मरुत्वानिन्द्रः । 'इन्द्रो मरुत्वान्मघवा' इत्यमरः । दिवं स्वर्गमिव । भुवं भोक्ष्यते ।
'भुजोऽनवने' (पा. १।३।३६) इत्यात्मनेपदम् । अतः प्रथमं सा सुदक्षिणा तथा
मृद्रूपे । अभिलष्यत इत्यभिलाषो भोग्यवस्तु । कर्मणि घञ्प्रत्ययः । रसन्ते स्वाद्यन्तविधे
भूविकारे इति रसा भोग्यार्थाः । अन्ये च ते रसाश्च तान्विलङ्घ्य विहाय मनो
बबन्ध । विदधावित्यर्थः । दोहदहेतुकस्य मृद्वक्ष्णस्य पुत्रभूभोगसूचनार्थत्वमुत्प्रेक्षते ॥४॥

न मे द्विया शंसति किञ्चिदीप्सितं स्पृहावती वस्तुषु केषु मागधी ।

इति स पृच्छत्यनुवेलमादृतः प्रियासखीरुत्तरकोसलेश्वरः ॥ ५ ॥

नेति ॥ मगधस्य राज्ञोऽपत्यं स्त्री मागधी सुदक्षिणा । 'ब्रह्ममगधकलिङ्गसूरमसा-
दण' (पा. ४।१।१७०) इत्यण्प्रत्ययः । द्विया किञ्चित्किमपीप्सितमिष्टं मे मद्यं न
शंसति नाचष्टे । केषु वस्तुषु स्पृहावतीत्यनुवेलमनुक्षणमादृत आदृतवान् ।
कर्तरि क्तः । 'आदृतौ सादरार्चितौ' इत्यमरः । प्रियायाः सखीः सहचरीरुत्तर-
कोसलेश्वरो दिलीपः पृच्छति स पप्रच्छ । 'लट् से' (पा. ३।२।११८) इत्यनेन
भूतार्थे लट् । सखीनां विश्रम्भभूमित्वादिति भावः ॥ ५ ॥

उपेत्य सा दोहददुःखशीलतां यदेव वव्रे तदपश्यदादृतम् ।

न हीष्टमस्य त्रिदिवेऽपि भूपतेरभूदनासाद्यमधिज्यधन्वनः ॥ ६ ॥

उपत्येति ॥ दोहदं गर्भिणीमनोरथः । 'दोहदं दौर्हदं श्रद्धा लालसं च समं
स्मृतम्' इति हलायुधः । सा सुदक्षिणा दोहदेन गर्भिणीमनोरथेन दुःखशीलतां

पाठा०-१ 'महीम्'. २ 'मत्सुतः'. ३ 'मस्याः'. ४ 'र्वभूव दुष्प्रापम्'.

टिप्प०-१ शुक्ले सरसि जलपाते सौरभ्यमिति पल्वलोक्तिः-शिशु० ।

२ दोहदेन गर्भेण तज्जनितेच्छया वा यदुःखं तदनुभूतिशीलित्वमुपेत्य-इति शिशु० ।

दुःखस्वभावतामुपेत्य प्राप्य यद्वस्तु चत्र आचकाङ्क्ष तदाहृतमानीतम् । भर्त्रेति
शेषः । अपश्यदेव । अलभतेत्यर्थः । कुतः ? हि यस्मादस्य भूपतेस्त्रिदिवेऽपि
स्वर्गेऽपीष्टं वस्त्वनासाद्यमनवाप्यं नाभूत् । किं याज्रया ? नेत्याह—अधि-
ज्यधन्वन इति । न हि वीरपत्नीनामलभ्यं नाम किंचिदस्तीति भावः । अत्र वाग्भटः
(अ. ह. शा. १।५२) 'पादशोफो विदाहोऽन्ते श्रद्धा च विविधात्मिका' इति । एतच्च
पत्नीमनोरथपूरणाकरणे दृष्टदोषसंभवात्, न तु राज्ञः प्रीतिलौल्यात् । तदुक्तम् (अ.
ह. शा. १।५३)—'देयमप्यहितं तस्यै हिताय हितमल्पकम् । श्रद्धाविघाते गर्भस्य विकृ-
तिश्च्युतिरेव वा' ॥ अन्यत्र च—'दोहदस्याप्रदानेन गर्भो दोषमवाप्नुयात्' इति ॥६॥

क्रमेण निस्तीर्य च दोहदव्यथां प्रचीयमानावयवा रराज सा ।
पुराणपत्रापगमादनन्तरं लतेव संनद्धमनोज्ञपल्लवा ॥ ७ ॥
क्रमेणेति ॥ सा सुदक्षिणा क्रमेण दोहदव्यथां च निस्तीर्य प्रचीयमा-
नावयवा पुण्यमाणावयवा सती । पुराणपत्राणामपगमात्ताशादनन्तरं संनद्धाः
संजाताः प्रत्यग्रत्वान्मनोज्ञाः पल्लवा यस्याः सा लतेव । रराज ॥ ७ ॥
लक्षणान्तरं वर्णयति—

दिनेषु गच्छत्सु नितान्तपीवरं तदीयमानीलमुखं स्तनद्वयम् ।
तिरश्चकार भ्रमरौभिलीनयोः सुजातयोः पङ्कजकोशयोः श्रियम् ॥८॥
दिनेष्विति ॥ दिनेषु दोहददिवसेषु गच्छत्सु सत्सु नितान्तपीवरमति-
स्थूलम् । आ समन्तान्नीले मुखे चूचुके यस्य तत् । तदीयं स्तनद्वयम् । भ्रम-
रौभिलीनयोरभिव्याप्तयोः सुजातयोः सुन्दरयोः पङ्कजकोशयोः पद्ममुकु-
लयोः श्रियं तिरश्चकार । अत्र वाग्भटः (अ. ह. शा. १।५१)—'अम्लेष्टता स्तनौ
पीनौ धेतान्तौ कृष्णचूचुकौ' इति ॥ ८ ॥

निधानगर्भामिव सागराम्बरां शमीमिवाभ्यन्तरलीनपावकाम् ।
नदीमिवान्तःसलिलां सरस्वतीं नृपः ससत्त्वां महिषीममन्यत ॥९॥
निधानेति ॥ नृपः ससत्त्वामापन्नसत्त्वाम् । गर्भिणीमित्यर्थः । 'आपन्नसत्त्वा
स्यादुर्विण्यन्तर्वेद्री' च गर्भिणी' इत्यमरः । महिषीम् । निधानं निधिर्गर्भे यस्या-
स्तां सागराम्बरां समुद्रवसनाम् । भूमिमिवेत्यर्थः; 'भूतधात्री रत्नगर्भा विपुला
पाटा०-१ 'मधूकपाण्डुरम्'. २ 'माश्याममुखम्'. ३ 'समुद्रमो वारणद-
न्तकोशयोर्वभार कान्ति गवलापिधान्ययोः'. ४ 'रावलीढयोः'.
टिप्प०—१ 'सागरांबर' इत्यनेन गर्भस्य सार्वभौमत्वमाह बल्लभः । प्रियत्वोक्तिरित्याह—
मिश्र० ।

भवेति
ऽपि
धि-
भटः
एतच्च
(अ.
वेक-
६॥

सागराम्बरा' इति कोशः । अभ्यन्तरे लीनः पावको यस्यास्तां शमीमिव ।
शमीतरो वहिरस्तीत्यत्र लिङ्गं-शमीगर्भादग्निं मध्नन्तीति । अन्तःसलिलामन्तर्गत-
जलं सरस्वतीं नदीमिव । अमन्यत । एतेन गर्भस्य भाग्यवत्त्व-तेजस्वित्व-पावन-
त्वानि विवक्षितानि ॥ ९ ॥

मा-
द्राः

८॥

ति-
म-
कु-
नौ

॥

ग

ग

प्रियानुरागस्य मनःसमुन्नतेर्भुजार्जितानां च दिगन्तसंपदाम् ।
यथाक्रमं पुंसवनादिकाः क्रिया धृतेश्च धीरः सदृशीर्व्यधत्त सः १०
प्रियेति ॥ धीरः स राजा प्रियायामनुरागस्य स्नेहस्य । मनसः समुन्न-
तेरौदार्यस्य । भुजेन भुजवलेन करेण वाऽर्जितानाम्, न तु वाणिज्यादिना ।
दिगन्तेषु संपदाम् । धृतेः पुत्रो मे भविष्यतीति संतोषस्य च, 'धृतिर्योगान्तरे धैर्ये
धारणाध्वरतुष्टिषु' इति विश्वः । सदृशीरनुरुपाः । पुमान् स्यतेऽनेनेति पुंसवनम् ।
तदादिर्यासां ताः क्रिया यथाक्रमं कममनतिक्रम्य व्यधत्त कृतवान् । 'आदि'-
शब्देनानवलोभनसीमन्तोन्नयने गृह्येते । अत्र मासि द्वितीये तृतीये वा पुंसवनम् ।
'यदहः पुंसा नक्षत्रेण चन्द्रमा युक्तः स्यात्' (११९६३) इति पारस्करः ।
'चतुर्थेऽनवलोभनम्' (११९४) इत्याश्वलायनः । 'षष्ठेऽष्टमे वा सीमन्तोन्नयन'
(आचार० ११) इति याज्ञवल्क्यः ॥ १० ॥

सुरेन्द्रमात्राश्रितगर्भगौरवात्प्रयत्नमुक्तासनया गृहागतः ।
तयोपचाराञ्जलिस्त्रिहस्तया ननन्द पारिप्लवनेत्रया नृपः ॥ ११ ॥
सुरेन्द्रेति ॥ गृहागतो नृपः सुरेन्द्राणां लोकपालानां मात्राभिर्निर्मितो
स्यानुप्रविष्टस्य गर्भस्य गौरवाद्गौरात् प्रयत्नेन मुक्तासनया । आसनादुत्थितये-
लर्थः । उपचारस्याञ्जलावजलिकरणे स्त्रिहस्तया पारिप्लवनेत्रया तरलाक्ष्या ।
'चक्षुः तरलं चैव पारिप्लवपरिप्लवे' इत्यमरः । तथा सुदक्षिण्या ननन्द । 'सुरेन्द्र-
मात्राश्रित-' इत्यत्र मनुः (५१९६)—'अष्टाभिश्च सुरेन्द्राणां मात्राभिर्निर्मितो
नृपः' इति ॥ ११ ॥

टिप्प०—१ वसिष्ठेन पुंसवनसंस्कारस्तत्समयश्च निर्दिष्टः—'कुर्यात्पुंसवनं प्रसिद्धविषये गर्भे
तृतीयेऽथवा मासि स्कीततनौ तुषारकिरणे पुथ्येऽथवा वैष्णवे' इति । शौनकस्तु—'व्यक्ते गर्भे
तृतीये तु मासे पुंसवनं भवेत् । गर्भेऽन्येऽक्ते तृतीये चेच्चतुर्थे मासि वा भवेत्' इति पुंसवनसंस्कार-
कालनिर्णयमाह ।

२ बल्लभस्तु—'इन्द्रात्मभुत्वं तपनात्प्रतापं क्रोधं हराद्वैश्रवणाच्च वित्तम् । आह्लादकत्वं च
निशानिनाथादादाय राज्ञः क्रियते शरीरम्' इत्याह । मनुनाप्युक्तम्—'सोमाग्न्यर्कानिलेन्द्राणां
विचापस्योर्ध्वमस्य च । अष्टानां लोकपालानां वपुर्धारयते नृपः ॥' इति ।

कुमारभृत्याकुशलैरनुष्ठिते भिषग्भिरासैरथ गर्भभर्मणि ।

पतिः प्रतीतः प्रसवोन्मुखीं प्रियां ददर्श काले दिवमभितामिव १२॥

कुमारेति ॥ अथ । कुमारभृत्या बालचिकित्सा । 'संज्ञायां समजनिषद-
(पा. ३।३।९९) इत्यादिना क्यप् । तस्यां कुशलैः कृतिभिः । 'कृती कुशलः' इत्य-
मरः । आसैर्हितैर्भिषग्भिवैद्यैः । 'भिषग्वैद्यौ चिकित्सकौ' इत्यमरः । गर्भस्य भर्मणि
भरणे । 'भरणे पोषणे भर्म' इति हैमः । 'भृतिर्भर्म' इति शाश्वतः । भृजो मनिच्प्र-
त्ययः । 'गर्भकर्मणि' इति पाठे गर्भाधानप्रतीतावौचिल्यभङ्गः । अनुष्ठिते कृते
सति । काले दशमे मासि । अन्यत्र, -ग्रीष्मावसाने । प्रसवस्य गर्भमोचनस्योन्मु-
खीम् । आसन्नप्रसवामित्यर्थः । 'स्यादुत्पादे फले पुष्पे प्रसवो गर्भमोचने' इत्यमरः ।
प्रियां भार्याम् । अभ्राण्यस्याः संजातान्यभिता ताम् । 'तदस्य संजातं तारकादिभ्य
इतच्' (पा. ५।२।३६) इतीतच्प्रत्ययः । दिवमिव । पतिर्भर्ता प्रतीतो हृष्टः
सन् । 'दिवः ख्याते हृष्टे प्रतीतः' इत्यमरः । ददर्श दृष्टवान् ॥ १२ ॥

ग्रहैस्ततः पञ्चभिरेवसंश्रयैरसूर्यगैः सूचितभाग्यसंपदम् ।

असूत पुत्रं समये शचीसमा त्रिसाधना शक्तिरिवार्थमक्षयम् ॥ १३॥

ग्रहैरिति ॥ ततः शच्येन्द्राण्या समा । 'पुलोमजा शचीन्द्राणी' इत्यमरः ।
सा सुदक्षिणा समये प्रसृतिकाले सति । दशमे मासीत्यर्थः । 'दशमे मासि जायते'
इति श्रुतिः । उच्चसंश्रयैरेवसंस्थैस्तुङ्गस्थानगैरसूर्यगैरनस्तमितैः कैश्चिद्यथासंभवं
पञ्चभिर्ग्रहैः सूचिता भाग्यसंपद्यस्य तं पुत्रम् । त्रीणि प्रभावमन्त्रोत्साहात्मकानि
साधनान्युत्पादकानि यस्याः सा त्रिसाधना शक्तिः । 'शक्त्यस्तिष्ठः प्रभावोत्साह-
मन्त्रजाः' इत्यमरः । अक्षयमर्थमिव । असूत । 'पूङ् प्राणिगर्भविमोचने' इत्या-

पाठा०-१ 'अधिष्ठिते'. २ 'गर्भवेष्टमनि'. ३ 'उच्चसंस्थितैर'. ४ 'सूनुम्'.
५ 'अक्षतम्'.

टिप्प०-१ कुमारभृत्या बालचिकित्सा, तत्संबन्धि कौमारभृत्यं आयुर्वेदाङ्गमुच्यते ।
शल्यं, शालाक्यं, कायचिकित्सा, भूतविद्या, कौमारभृत्यम्, अगदतन्त्रं, रसायनतन्त्रम्, वाजी-
करणतन्त्रमित्यष्टाङ्गानि' इति सुश्रुते । अजातेऽपि कुमारे कुमारभृत्याप्रयोगो न दोषाय,
कुमारभृत्या गर्भकर्मणि प्रजने च क्रियते-इति कौटिल्येनोक्तत्वात्-इति शिशु० ।

२ ग्रहाणां द्विविधमुच्यते-राशिकृतं भागकृतं च; तत्र प्रथमराशौ सूर्यस्योच्चता दक्ष-
भागेषु, वृषे शीतगोखिपु भागेषु, मीने शुक्रस्य सप्तविंशतिभागेषु, तुलायां शनेविंशतिभागेषु ।
तत्र स्थितैः पञ्चभिर्ग्रहैः सूचिता भाग्यसम्पद्यस्य तम् । उक्तं च-एकेन सुखी, द्वाभ्यां श्रेष्ठः,
त्रिभिर्नृपतुल्यः, चतुर्भिर्नृपः, पञ्चभिर्देवतुल्यः-इति शिशु० ।

१२।
पद-
इत्य-
संनि-
नेच-
कृते
अमु-
रः ।
देभ्य-
हृष्टः

३॥
रः ।
यते'
भवं
नि
गाह-
या-
र'.

।
नी-
य-
य-
।
।
;

तस्मिन्पदिषु पठ्यते । तस्माद्धातोः कर्तरि लङ् । अत्रेदमनुसंधेयम्—‘अजवृषभमृगा-
ङ्गाकुलीरा शषवणिजौ च दिवाकरादितुङ्गाः । दशशिखिमनुयुक्तिथिन्द्रियांशैश्चिन्नवक्त्रवि-
शतिभिश्च तेऽस्तनीचाः ॥’ (वृ. जा.) इति । सूर्यादीनां सप्तानां ग्रहाणां मेषवृषभा-
दयो राशयः श्लोकोक्तक्रमविशिष्टा उच्चस्थानानि । स्वस्वतुङ्गापेक्षया सप्तमस्थस्थानानि
च नीचानि । तत्रोच्चेष्वपि दशमादयो राशिर्त्रिंशांशा यथाक्रममुच्चेषु परमोच्चा नीचेषु
परमनीचा इति जातकश्लोकार्थः । अत्रांशस्त्रिंशो भागः । यथाह नारदः—‘त्रिंशद्भा-
गात्मकं लग्नम्’ इति । सूर्यप्रत्यासत्तिर्ग्रहाणामस्तमयो नाम । तदुक्तं लघुजातके—
‘रविणास्तमयो योगो वियोगस्तूदयो भवेत्’ इति । ते च खोच्चस्थाः फलन्ति नास्तगा
नापि नीचगाः । तदुक्तं राजमृगाङ्के—‘खोच्चे पूर्णं स्वर्क्षकेऽर्धं सुहृद्दे पादं द्विर्भेऽल्पं
शुभं खेचरेन्द्रः । नीचस्थायी नास्तगो वा न किञ्चित्पादं नूनं स्वत्रिकोणे ददाति ॥’
इति । तदिदमाह कविः—‘उच्चसंश्रयैरसूर्यगैः’ इति च । एवं सति यस्य जन्मकाले
पञ्चप्रभृतयो ग्रहाः खोच्चस्थाः स एव तुङ्गो भवति । तदुक्तं कूटस्थीये—‘सुखिनः प्रकृ-
ष्टकार्या राजप्रतिरूपकाश्च राजानः । एकद्वित्रिचतुर्भिर्जायन्तेऽतः परं दिव्याः ॥’ इति ।
तदिदमाह—पञ्चभिरिति ॥ १३ ॥

दिशः प्रसेदुर्मरुतो बभूवुः सुखाः प्रदक्षिणार्चिर्हविरग्निराददे ।
बभूव सर्वं शुभशंसि तत्क्षणं भवो हि लोकाभ्युदयाय तादृशाम् १४
दिश इति ॥ तत्क्षणं तस्मिन्क्षणे । ‘कालाध्वनोरत्यन्तसंयोगे द्वितीया’
(पा. २।३।५) । दिशः प्रसेदुः प्रसन्ना बभूवुः । मरुतो वाताः सुखा मनोहरा
वबूवुः । अग्निः प्रदक्षिणार्चिः सन् हविराददे स्वीचकार । इत्थं सर्वं शुभशंसि
शुभसूचकं बभूव । तथा हि—तादृशां रघुप्रकाराणां भवो जन्म लोकाभ्युद-
याय । भवतीति शेषः । ततो देवा अपि संतुष्टा इत्यर्थः ॥ १४ ॥

अरिष्टशय्यां परितो विसारिणा सुजन्मनस्तस्य निजेन तेजसा ।
निशीथदीपाः सहसा हतत्विषो बभूवुरालेख्यसमर्पिता इव ॥ १५ ॥
अरिष्टेति ॥ ‘अरिष्टं सृत्तिकाग्रहम्’ इत्यमरः । अरिष्टे सृत्तिकाग्रहे शय्यां तल्पं
परितः सर्वतः । ‘अभितः परितः समयानिकषाप्रतियोगेऽपि’ (वा. १।४२२) इति द्वितीया ।
विसारिणा । सुजन्मनः शोभनोत्पत्तेः । ‘जनुर्जननजन्मानि जनिरुत्पत्तिरुद्भवः’
इत्यमरः । तस्य शिशोर्निजेन नैसर्गिकेण तेजसा सहसा हतत्विषः क्षीणका-
न्तथो निशीथदीपा अर्धरात्रप्रदीपाः ‘अर्धरात्रनिशीथौ द्वौ’ इत्यमरः । आलेख्ये चित्रे
समर्पिता इव बभूवुः । ‘निशीथ’शब्दो दीपानां प्रभाधिक्यसंभावनार्थः ॥ १५ ॥
पाठा०-१ ‘हुतमग्निः’ । २ ‘तत्क्षणे’.

जनाय शुद्धान्तचराय शंसते कुमारजन्मामृतसंमिताक्षरम् ।

अदेयमासीत्रयमेव भूपतेः शशिप्रभं छत्रमुमे च चामरे ॥ १६ ॥

जनायेति ॥ भूपतेर्दिलीपस्यामृतसंमिताक्षरममृतसमानाक्षरम् । 'संस्पृप्तमसंमिताः' इत्याह दण्डी । कुमारजन्म पुत्रोत्पत्तिं शंसते कथयते शुद्धान्तचरायान्तःपुरचारिणे जनाय त्रयमेवाददेयमासीत् । किं तत् ? शशिप्रभमुज्ज्वलं छत्रम् । उमे चामरे च, छत्रादीनां राज्ञः प्रधानाङ्गत्वादिति भावः ॥ १६ ॥

निर्वातपद्मास्तिमितेन चक्षुषा नृपस्य कान्तं पिवतः सुताननम् ।

महोदधेः पूर इवेन्दुदर्शनाद्गुरुः प्रहर्षः प्रबभूव नात्मनि ॥ १७ ॥

निवातेति ॥ निवातो निर्वातप्रदेशः । 'निवातावाश्रयावातौ' इत्यमरः । तत्र यत्पद्मं तद्वत्स्तिमितेन निष्पन्देन चक्षुषा नेत्रेण कान्तं सुन्दरं सुताननं पुत्रमुखं पिवतस्तृष्णया पश्यतो नृपस्य गुरुस्तकटः प्रहर्षः कर्ता इन्दुदर्शनाद्गुरुर्महोदधेः पूरो जलौघ इव आत्मनि शरीरे न प्रबभूव स्थातुं न शशाक । अन्तर्न माति स्मेति यावत् । न ह्यल्पाधारेऽधिकं मीयत इति भावः । यद्वा, -हर्ष आत्मनि स्वस्मिन्विषये न प्रबभूव । आत्मानं नियन्तुं न शशाक । किंतु बहिर्निर्जगामेत्यर्थः ॥ १७ ॥

स जातकर्मण्यखिले तपस्विना तपोवनादेत्य पुरोधसा कृते ।

दिलीपसूनुर्मणिराकरोद्भवः प्रयुक्तसंस्कार इवाधिकं बभौ ॥ १८ ॥

स इति ॥ स दिलीपसूनुः । तपस्विना पुरोधसा पुरोहितेन । 'पुरोधास्तु पुरोहितः' इत्यमरः । वसिष्ठेन । तपस्वित्वात्तदनुष्ठितं कर्म सवीर्यं स्यादिति भावः । तपोवनादेत्यागत्य । अखिले समग्रे जातकर्मणि जातस्य कर्तव्यसंस्कारविशेषे कृते सति । प्रयुक्तः संस्कारः शाणोद्धखनादिर्यस्य स तथोक्तः । आकरोद्भवः खनिप्रभवः । 'खनिः स्त्रियामाकरः स्यात्' इत्यमरः । मणिरिव । अधिकं बभौ । वसिष्ठमन्त्रप्रभावात्तेजिष्ठोऽभूदित्यर्थः । अत्र मनुः (२।२९)—'प्राङ्गामिवर्धनात्पुंसो जातकर्म विधीयते' इति ॥ १८ ॥

सुखश्रवा मङ्गलतूर्यनिस्वनाः प्रमोदन्त्यैः सह वारयोषिताम् ।

न केवलं सन्ननि मागधीपतेः पथि व्यजृम्भन्त दिवौकसामपि १९ ॥

पाठा०-१ 'स वीक्ष्य पुत्रस्य विराट्पिता मुखं निधानकुम्भस्य युवेव दुर्गतः । मुदः शरीरे प्रबभूव नात्मनः पयोधिरिन्दुदयमूर्च्छितो यथा ॥'. २ 'निर्वात०'. ३ 'चात्मनि'. ४ 'नृत्तैः'.

सुखश्रवा इति ॥ सुखः सुखकरः श्रवः श्रवणं येषां ते सुखश्रवाः । श्रुतिसुखा
इत्यर्थः । मङ्गलतूर्यनिखना मङ्गलवाद्यध्वनयो वारयोषितां वेश्यानाम् । 'वारस्त्री
गणिका वेश्या रूपाजीवा' इत्यमरः । प्रमोदनुत्यैर्हर्षनर्तनैः सह मागधीपतेर्दि-
लीपस्य सवनि केवलं गृह एव न व्यजृम्भन्त, किंतु द्यौरोको येषां ते दिवौकसो
देवाः । पृषोदरादित्वात्साधुः, तेषां पथ्याऽऽकाशेऽपि व्यजृम्भन्त । तस्य देवांश-
त्वाद्देवोपकारित्वाच्च देवदुन्दुभयोऽपि नेदुरिति भावः ॥ १९ ॥

न संयतस्तस्य बभूव रक्षितुर्विसर्जयेद्यं सुतजन्महर्षितः ।

ऋणाभिधानात्स्वयमेव केवलं तदा पितृणां मुमुचे स बन्धनात् २०
नेति ॥ रक्षितुः सम्यक्पालनशीलस्य तस्य दिलीपस्य । अत एव चौराद्यभा-
वात् । संयतो बद्धो न बभूव नास्ति स्म । किं तेनात आह—विसर्जयेदिति ॥
सुतजन्म हर्षितस्तोषितः सन् । यं वदं विसर्जयेद्विमोचयेत् । किंतु स राजा
तदा पितृणामृणाभिधानाद्बन्धनात् केवलमेकं यथा तथा । स्वयमेव । एक
एवेत्यर्थः । 'केवलः कृत्स्न एकश्च केवलश्चावधीरितः' इति शाश्वतः । मुमुचे । कर्म-
कर्तरि लिट् । स्वयमेव मुक्त इत्यर्थः । अस्मिन्नर्थे—'एष वा अनृणो यः पुत्री' इति
श्रुतिः प्रमाणम् ॥ २० ॥

श्रुतस्य यायादयमन्तमर्भकस्तथा परेषां युधि चेति पार्थिवः ।

अवेक्ष्य धातोर्गमनार्थमर्थविचकार नाम्ना रघुमात्मसंभवम् ॥ २१ ॥

श्रुतस्येति ॥ अर्थविच्छब्दार्थज्ञः पार्थिवः पृथिवीश्वरो दिलीपः । अयम-
र्भको बालकः श्रुतस्य शास्त्रस्यान्तं पारं यायात् । तथा युधि परेषां शत्रूणा-
मन्तं पारं च यायात् । यातुं शक्नुयादित्यर्थः । 'शकि लिङ् च' (पा. ३।३।१७२)
इति शक्यार्थे लिङ् । इति हेतोर्धातोः 'अधिवधिलधि गत्यर्थाः' इति लधिधातोर्गमना-
त्यमर्थमर्थवित्त्वादवेक्ष्यालोच्य । आत्मसंभवं पुत्रं नाम्ना रघुं चकार । 'लङ्घि-
वर्णलोपश्च' (वा. ४.४९८) इत्यप्रत्यये 'बलमूललच्चलमङ्गुलीनां वा लो रत्वमाप-
वते' (उ. सू. २९) इति वैकल्पिके रेफादेशे रघुरिति रूपं सिद्धम् । अत्र शङ्खः
—'आशौचे तु व्यतिक्रान्ते नामकर्म विधीयते' इति ॥ २१ ॥

पाठा०-१ 'विमोचयेद्यं'.

टिप्प०—१ पुत्रजन्मादौ चौरादिवद्धानां मुक्तिः प्रसिद्धा; 'युवराजाभिषेके च परचक्रा-
वमर्दने । पुत्रजन्मनि वा मोक्षो बद्धस्य हि विधीयते ॥'—इति वल्लभः ।

२ यथा सुते जाते जनकः पितृणामृणान्मुच्यते इत्यागमः—इति सुमतिः ।

रघु० ५

पितुः प्रयत्नात्स समग्रसंपदः शुभैः शरीरावयवैर्दिने दिने ।

पुपोष वृद्धिं हरिदश्वदीधितेरनुप्रवेशादिव बालचन्द्रमाः ॥ २२ ॥

पितुरिति ॥ स रघुः समग्रसंपदः पूर्णलक्ष्मीकस्य पितुर्दिलीपस्य प्रयत्नाच्छुभैर्मनोहरैः शरीरावयवैः । हरिदश्वदीधितेः सूर्यस्य रश्मिः । 'भास्वद्विष्वत्सप्ताश्वहरिदश्वोष्णरश्मयः' इत्यमरः । अनुप्रवेशोद्बालचन्द्रमा इव । दिने दिने प्रतिदिनम् । 'नित्यवीप्सयोः' (पा. ८।१।४) इति द्विर्वचनम् । वृद्धिं पुपोष । अत्र बराहसंहितावचनम्—'सलिलमये शशिनि रवेर्दीधितयो मूर्च्छितासमे नैशम् । क्षपयन्ति दर्पणोदरनिहिता इव मन्दिरस्यान्तः ॥' इति ॥ २२ ॥

उमावृषाङ्गौ शरजन्मना यथा यथा जयन्तेन शचीपुरंदरौ ।

तथा नृपः सा च सुतेन मागधी ननन्दतुस्तत्सदृशेन तत्समौ ॥ २३ ॥

उमेति ॥ उमावृषाङ्गौ पार्वती-वृषभध्वजौ शरजन्मना कार्तिकेयेन । 'कार्तिकेयो महासेनः शरजन्मा षडाननः' इत्यमरः । यथा ननन्दतुः । शचीपुरंदरौ जयन्तेन जयन्ताख्येन सुतेन । 'जयन्तः पाकशासनिः' इत्यमरः । यथा ननन्दतुः । तथा तत्समौ ताभ्यामुमा-वृषाङ्गाभ्यां शची-पुरंदराभ्यां च समौ समानौ सा मागधी नृपश्च तत्सदृशेन ताभ्यां कुमार-जयन्ताभ्यां सदृशेन सुतेन ननन्दतुः । मागधी प्राग्व्याख्याता ॥ २३ ॥

रथाङ्गनाम्नोरिव भावबन्धनं बभूव यत्प्रेम परस्पराश्रयम् ।

विभक्तमप्येकसुतेन तत्तयोः परस्परस्योपरि पर्यहीयत ॥ २४ ॥

रथाङ्गेति ॥ रथाङ्गनाम्नी च रथाङ्गनामा च रथाङ्गनामानौ चक्रवाकौ । 'पुमान्त्रिया' (पा. १।२।६७) इत्येकशेषः । तयोरिव तयोर्दंपत्योर्भावबन्धनं हृदयापाठा०-१ 'मप्येकसुते न'. २ 'पर्यहीयत'; 'न व्यहीयत'.

टिप्प०-१ श्रीसूर्यस्य अमा (सुपुम्ना?) नाम कला, तस्याः प्रवेशावृद्धिं पुष्पाति, -चन्द्रमाः किल सूर्यस्य सुपुम्ना नाम नाडिकांमनुप्रविश्य वर्धते—इति बल्लभः । अमावास्यायां चन्द्रो रवौ गच्छति, प्रतिपदि निःसरति, तत उदयं प्राप्य यथा दिने दिने वर्धते, तथाऽयमपि वयुश्चेत्यर्थः—इति शिशु० ।

२ अत्रोपमाबलादेव भवानीशचीश्वरेन्द्रसादृश्ये लब्धे । तत्समाविति व्यर्थमिति व्यक्तिविवेकः । तत्सदृशेनेत्याद्यनुक्तौ हर्षमात्रेणैव साम्यं प्रतीयते, न तु तेषामिन्द्रादिसाम्यम्; अतो विशेषणद्वयं सार्थकमित्यन्ये—इति शिशु० ।

३ तथा चोक्तमुत्तररामचरिते—'आनन्दग्रन्थिरेकोऽयमपत्यमिति कथ्यते ।' इति, बल्लभस्तु चेत्तौ वृत्तिगुम्फनं प्रेम, तयोः, कयोरिव? रथाङ्गनाम्नोरिव, यथा रथाङ्गनाम्नोः कोकमिश्रुनयोः परस्पराश्रयं प्रेम भवति, सुते विभक्तमपि परस्परस्योपरि न पर्यहीयत न न्यूनीकभूव—इत्याह ॥ चित्तवृत्तिबन्धनस्थानं मैत्रीकरणम्—इति शिशु० ।

कर्पकं परस्पराश्रयमन्योन्यविषयं यत्प्रेम बभूव तदेकेन केवलेन ताभ्यामन्येन वा । 'एके मुख्यान्यकेवलाः' इत्यमरः । सुतेन विभक्तमपि कृतविभागमपि पर-
स्परस्योपरि पर्यचीयत ववृधे । कर्मकर्तरि लिट् । अकृत्रिमत्वात्स्वयमेवोपचित-
मित्यर्थः । यदेकाधारं वस्तु तदाधारद्वये विभज्यमानं हीयते । अत्र तु तयोः प्रागेकै-
ककर्तृकमेकैकविषयं प्रेम संप्रति द्वितीयविषयत्वामेऽपि नाहीयत, प्रत्युतोपचितमेवा-
भूदिति भावः ॥ २४ ॥

उवाच धात्र्या प्रथमोदितं वचो ययौ तदीयामवलम्ब्य चाङ्गुलिम् ।
अभूच्च नम्रः प्रणिपातशिक्षया पितुर्मुदं तेन तंतान सोऽर्भकः ॥ २५ ॥
उवाचेति ॥ सोऽर्भकः शिशुः । 'घोतः पाकोऽर्भको डिग्भः पृथुकः शावकः
शिशुः' इत्यमरः । धात्र्योपमात्रा । 'धात्रीजनन्यामलकीवसुमत्युपमातृषु' इति
विधः । प्रथममुदितमुपदिष्टं वच उवाच । तदीयामङ्गुलिमवलम्ब्य ययौ
च । प्रणिपातस्य शिक्षयोपदेशेन नम्रोऽभूच्च । इति यत्तेन पितुर्मुदं
तंतान ॥ २५ ॥

तमङ्गमारोप्य शरीरयोगजैः सुखैर्निषिञ्चन्तमिवानृतं त्वचि ।
उपान्तसंमीलितलोचनो नृपश्चिरात्सुतस्पर्शरसज्ञतां ययौ ॥ २६ ॥
तमिति ॥ शरीरयोगजैः सुखस्त्वचि त्वग्निन्द्रियेऽमृतं निषिञ्चन्तं वर्ष-
न्तमिव तं पुत्रमङ्गमारोप्य मुदाविर्भावादुपान्तयोः प्रान्तयोः संमीलितलो-
चनः तत् । नृपश्चिरात्सुतस्पर्शरसज्ञतां ययौ । रसः स्वादः ॥ २६ ॥

अमंस्त चानेन परार्ध्यजन्मना स्थितेरभेत्ता स्थितिमन्तमन्वयम् ।
स्वमूर्तिभेदेन गुणाश्रयवर्तिना पतिः प्रजानामिव सर्गमात्मनः ॥ २७ ॥
अमंस्तेति ॥ स्थितेरभेत्ता मर्यादापालकः स नृपः परार्ध्यजन्मनोत्कृष्टज-
न्मनाऽनेन रघुणाऽन्वयं वंशम् । प्रजानां पतिर्ब्रह्मा । गुणाः सत्त्वादयः । तेष्वग्रेण
मुख्येन सत्त्वेन वर्तते व्याप्रियत इति गुणाश्रयवर्ती । तेन स्वस्य मूर्तिभेदेनाव-
तारविशेषेण विष्णुनाऽऽत्मनः सर्गं सृष्टिमिव । स्थितिमन्तं प्रतिष्ठावन्तममंस्त

पाठा०-१ 'शिशुस्तंतान सः'.

टिप्प०-१ एतेन स्वाचारनिष्ठत्वोक्तिः-इति शिशु० । यथा सत्त्वं प्रधानं दाक्षिण्यादि
दृष्ट्वा सर्गं स्थितिमन्तं ब्रह्मा मेने, तद्वत् सृष्ट्युपमयान्वयस्थानन्यमुक्तम्-इति शिशु० ।
दिनकरमिश्रास्तु- 'ब्रह्मावे सृजते लोकान्विष्णुत्वे पालयत्यपि । रुद्रत्वे संहरत्येव तिस्रो-
ऽवस्थाः स्वयम्भुवः' इत्युक्तत्वान्मूर्तिभेदत्वम्-इत्याहुः ।

मन्यते स्म । मन्यतेरनुदात्तत्वादिद्रुप्रतिषेधः । अत्रोपमानोपमेययोरितरेतरविशेषणा-
नीतरेतरत्र योज्यानि । तत्र रघुपक्षे,—गुणा विद्याविनयादयः । 'गुणोऽप्रधाने रूपादौ
मौर्व्या सूदे वृकोदरे । स्तम्बे सत्त्वादिसंध्यादिविद्यादिहरितादिषु ॥' इति विश्वः ।
श्लेषं सुगमम् ॥ २७ ॥

स वृत्तचूलश्चलकाकपक्षकैरमात्यपुत्रैः सवयोभिरन्वितः ।

लिपेर्यथावद्ग्रहणेन वाङ्मयं नदीमुखेनेव समुद्रमाविशत् ॥ २८ ॥

स इति ॥ 'चूडाकर्म द्विजातीनां सर्वेषामेव धर्मतः । प्रथमेऽब्दे तृतीये वा
कर्तव्यं श्रुतिचोदनात् ॥' (२।३५) इति मनुस्मरणात्तृतीये वर्षे वृत्तचूलो
निष्पन्नचूडाकर्मा सन् । डलयोरभेदः । स रघुः । 'प्राप्ते तु पञ्चमे वर्षे विद्यारम्भं च
कारयेत्' इति वचनात्पञ्चमे वर्षे चलकाकपक्षकैश्चलशिखण्डकैः । 'बालानां तु
शिखा प्रोक्ता काकपक्षः शिखण्डकः' इति हलायुधः । सवयोभिः त्रिगैः । 'वयस्यः
त्रिगैः सवयाः' इत्यमरः । अमात्यपुत्रैरन्वितः सन् । लिपेः पञ्चाशद्वर्णात्मिकाया
मातृकाया यथावद्ग्रहणेन सम्यग्बोधेनोपायभूतेन वाङ्मयं शब्दजातम् । नद्या
मुखं द्वारम् । 'मुखं तु वदने मुख्यास्मभे द्वाराभ्युपाययोः' इति यादवः । तेन कश्चि-
न्मकरादिः समुद्रमिव । आविशत् प्रविष्टः । ज्ञातवानित्यर्थः ॥ २८ ॥

अथोपनीतं विधिवद्विपश्चितो विनिन्युरेनं गुरवो गुरुप्रियम् ।

अवन्ध्ययत्नाश्च बभूवुरत्र ते क्रिया हि वस्तूपहिता प्रसीदति ॥ २९ ॥

अथेति ॥ 'गर्भाष्टमेऽब्दे कुर्वीत ब्राह्मणस्योपनायनम् । गर्भादेकादशे राज्ञो
गर्भाच्च द्वादशे विशः ॥' (२।३६) इति मनुस्मरणात् । अथ गर्भादेकादशेऽब्दे
विधिवदुपनीतं गुरुप्रियमेनं रघुं विपश्चितो विद्वांसो गुरवो विनिन्युः
शिक्षितवन्तः । ते गुरवोऽत्रास्मिन्नघौ अवन्ध्ययत्नाश्च बभूवुः । तथा हि—क्रिया
शिक्षा । 'क्रिया तु निष्कृतौ शिक्षाचिकित्सोपायकर्मसु' इति यादवः । वस्तुनि पात्र-
भूत उपहिता प्रयुक्ता प्रसीदति फलति । 'क्रिया हि द्रव्यं विनयति नाद्रव्यम्'
इति कौटिल्यः ॥ २९ ॥

पाठा०-१ 'वृत्तचूलः'; 'वृत्तचूडः'. २ 'अर्भके'.

टिप्प०-१ समानवयस्कचलकाकपक्षकैः—इत्याह शिशु० ।

२ समुद्रस्य दृष्टान्तेन वाङ्मयस्यापारत्वमुक्तम्—इति व्याख्याय, वृत्तचूडाकर्मालिपि-
संख्यानां चाप युजीत इति चाणक्यः—इति शिशु० ।

धियः समग्रैः स गुणैरुदारधीः क्रमाच्चतस्रश्चतुरर्णवोपमाः ।

ततार विद्याः पवनातिपातिभिर्दिशो हरिर्द्विर्हरितामिवेश्वरः ॥३०॥

धिय इति ॥ अत्र कामन्दकः—‘शुश्रूषा श्रवणं चैव ग्रहणं धारणं तथा । ऊहापोहोऽर्थविज्ञानं तत्त्वज्ञानं च धीगुणाः ॥’ इति । ‘आन्वीक्षिकी त्रयी वार्ता दण्डनीतिश्च शाश्वती । एता विद्याश्चतस्रस्तु लोकसंस्थितिहेतवः ॥’ इति च । उदारधीः कृत्कृष्टुद्धिः स रघुः समग्रैर्धियो गुणैः । चत्वारोऽर्णवा उपमा यासां ताश्चतुरर्णवोपमाः । ‘तद्विद्यार्थोत्तरपदसमाहारे च’ (पा. २।१।५१) इत्युत्तरपदसमासः । चतस्रो विद्याः । हरितां दिशामीश्वरः सूर्यः पवनातिपातिभिर्हरिर्द्विर्निजाश्वैः । ‘हरिर्त्ककुभि वणं च तृणवाजिविशेषयोः’ इति विश्वः । चतस्रो दिश इव । क्रमात्ततार । चतुरर्णवोपमत्वं दिशामपि द्रष्टव्यम् ॥ ३० ॥

त्वचं स मेध्यां परिधाय रौरवीमशिक्षतास्त्रं पितुरेव मन्त्रवत् ।

न केवलं तद्गुरुरेकपार्थिवः क्षितावभूदेकधनुर्धरोऽपि सः ॥ ३१ ॥

त्वचमिति ॥ स रघुः । ‘काष्णैरौरववास्तानि चर्मणि ब्रह्मचारिणः । वसीरज्ञानपूर्व्येण शाणक्षौमादिकानि च ॥’ (२।४१) इति मनुस्मरणान्मेध्यां शुद्धां रौरवीं रुरुसंवन्धिनीम् । ‘रुरुर्महाकृष्णसारः’ इति यादवः । त्वचं चर्म परिधाय वसित्वा मन्त्रवत् समन्त्रकमस्त्रमाग्रेयादिकं पितुरेवोपाध्यायादशिक्षताऽभ्यस्तवान् । ‘आरुयातोपयोगे’ (पा. १।४२९) इत्युपादानसंज्ञा । पितुरेवेत्यवधारणमुपपादयति—नेति ॥ तद्गुरुरेकोऽद्वितीयः पार्थिवः केवलं पृथिवीधर एव नाभूत्, किंतु क्षितौ स दिलीप एको धनुर्धरोऽप्यभूत् ॥ ३१ ॥

महोक्षतां वत्सतरः स्पृशन्निव द्विपेन्द्रभावं कलभः श्रयन्निव ।

रघुः क्रमाद्यौवनभिन्नशैशवः पुपोप गौम्भीर्यमनोहरं वपुः ॥ ३२ ॥

महोक्षतामिति ॥ रघुः क्रमाद्यौवनेन भिन्नशैशवो निरस्तशिशुभावः सन् । महानुक्षा महोक्षो महर्षेभः । ‘अचतुर—’ (पा. ५।४।७७) आदिसूत्रेण

पाठा०-१ “नातिवर्तिभिः”. २ ‘मन्त्रवित्’. ३ ‘गम्भीर’.

टिप्प०-१ वल्लभस्त्वन्नाह—‘शुश्रूषा श्रवणं चैव ग्रहणं धारणं तथा । ऊहापोहोऽर्थविज्ञानं तत्त्वज्ञानं च धीगुणाः ।’ श्रोतुमिच्छा शुश्रूषा, श्रवणमाकर्णनम्, ग्रहणं शास्त्रार्थोपादानम्, धारणं अधीतस्याविस्मरणम्, ऊहः पूर्वपक्षः, अपोहः समाहृतस्योपरि ध्यानम्, तत्त्वज्ञानं परमार्थस्वरूपम् । इति धीगुणाः । ‘आन्वीक्षिक्यां तर्को विज्ञानं धर्माधर्मौ त्रयी स्मृतौ । पाशुपाल्यं वणिज्या च कृषिवार्तासमाश्रयम् । दण्डनीत्यां तु राज्यस्य व्यवस्था सद्भिश्चर्यते ॥’—इति च ।

२ आन्वीक्षिकी त्रयी वार्ता दण्डनीतिश्चतस्रो राजविद्याः—इत्याह वल्लभः ।

निपातनादकारान्तत्वम्, तस्य भावस्तत्ता। तां स्पृशन्गच्छन् वत्सतरो दम्य इव।
'दम्यवत्सतरो समौ' इत्यमरः। द्विपेन्द्रभावं महागजत्वं श्रयन्ब्रजन् कलभः कति-
पोत इव। गाम्भीर्येणाचापलेन मनोहरं वपुः पुपोष ॥ ३२ ॥

अथास्य गोदानविधेरनन्तरं विवाहदीक्षां निरवर्तयद्गुरुः।

नरेन्द्रकन्यास्तमवाप्य सत्पतिं तमोनुदं दक्षसुता इवावभुः ॥ ३३ ॥

अथेति ॥ 'गौर्नादित्ये बलीवर्दे क्रतुभेदर्विभेदयोः। स्त्री तु स्याद्विशि भार-
भूमौ च सुरभावपि ॥ पुंस्त्रियोः स्वर्गवज्राम्बुरश्मिदृग्वाणलोमसु ॥' इति केशवः। गाने-
लोमानि केशा दीयन्ते खण्ड्यन्तेऽस्मिन्निति व्युत्पत्त्या गोदानं नाम ब्राह्मणादीनां
षोडशादिषु वर्षेषु कर्तव्यं केशान्ताख्यं कर्मोच्यते। तदुक्तं मनुना (२।६५)—
'केशान्तः षोडशे वर्षे ब्राह्मणस्य विधीयते। राजन्यवन्धोर्द्वाविंशे वैश्यस्य व्यधिके
ततः ॥' इति। अथ गुरुः पिता। 'गुरु गीष्पतिपित्रायौ' इत्यमरः। अस्य गोदा-
नविधेरनन्तरं विवाहदीक्षां निरवर्तयत्। कृतवानित्यर्थः। अथ नरेन्द्र-
कन्यास्तं रघुम्। दक्षस्य सुता रोहिण्यादयस्तमोनुदं चन्द्रमिव। 'तमोनु-
दोऽग्निचन्द्रार्काः' इति विश्वः। सत्पतिमवाप्यावभुः। रघुरपि तमोनुत्। अत्र
मनुः (३।२)—'वेदानधीत्य वेदौ वा वेदं वापि यथाक्रमम्। अविश्रुतब्रह्मचर्ये
गृहस्थाश्रममाविशेत् ॥' इति ॥ ३३ ॥

संप्रति यौवराज्ययोग्यतामाह—

युवा युगव्यायतबाहुरंसलः कपाटवक्षाः परिणद्धकंधरः।

वपुःप्रकर्षादजयद्गुरुं रघुस्तथापि नीचैर्विनयाददृश्यत् ॥ ३४ ॥

युवेति ॥ युवा। युगो नाम धुर्यस्कन्धगः सच्छिद्रप्रान्तो यानाङ्गभूतो दाह-
विशेषः। 'यानाद्यङ्गे युगः पुंसि युगं युग्मे कृतादिषु' इत्यमरः। युगव्यायतौ दीर्घौ
बाहू यस्य सः। अंसावस्य स्त इत्यंसलो बलवान्। मांसलश्चेति वृत्तिकारः। 'बल-
वान्मांसलोऽंसलः' इत्यमरः। 'वत्सांसाभ्यां कामबले' (पा.५।२।९८) इति लच्प्र-
त्ययः। कपाटवक्षाः परिणद्धकंधरो विशालग्रीवः। 'परिणाहो विशालता'
इत्यमरः। रघुर्वपुषः प्रकर्षादाधिकयाद्यौवनकृताद्गुरुं पितरमजयत्। तथापि
विनयाश्रमत्वेन नीचैरल्पकोऽदृश्यत्। अनौद्धत्यं च विवक्षितम् ॥ ३४ ॥

पाठा०-१ 'तमोपहम्'.

टिप्प०-१ 'कलमस्त्रिशद्वदकः' इति हैमः-इत्याह शिशु०।

१ गोदानं षोडशवर्षनिष्पाद्यं व्रतम्-इत्युक्त्वा, गवां रोम्णां दानं यत्रेति एवं निरुक्तिः
ब्रह्मचर्यमाषोडशाच्च ततो गोदानानन्तरं दारकर्म इति चाणक्यः-इत्याह शिशु०।

संप्रति तस्य यौवराज्यमाह—

ततः प्रजानां चिरमात्मना धृतां नितान्तगुर्वी लघयिष्यता धुरम् ।
निसर्गसंस्कारविनीत इत्यसौ नृपेण चक्रे युवराजशब्दभाक् ॥३५॥

तत इति ॥ तत आत्मना चिरं धृतां नितान्तगुर्वीम् । 'वोतो गुणव-
चनात्' (पा. ४।१।४४) इति ङीष् । प्रजानां धुरं पालनप्रयासं लघयिष्यता
लघुं करिष्यता । 'तत्करोति तदाचष्टि' (ग. २०४) इति लघुशब्दाणिच् । ततो
'लटः सद्वा' (पा. ३।३।१८) इति शतृप्रत्ययः । नृपेण दिलीपेन । असौ रघुर्निसर्गेण
स्वभावेन संस्कारेण शास्त्राभ्यासजनितवासनया च ^१विनीतो नम्र इति हेतोः ।
युवराज इति शब्दं भजतीति तथोक्तः । 'भजो ण्विः' (पा. ३।२।६२) इति
ण्विप्रत्ययः । चक्रे कृतः । 'द्विविधो विनयः स्वाभाविकः कृत्रिमश्च' इति कौटिल्यः ।
तदुभयसंपन्नत्वात्पुत्रं युवराजं चकारेत्यर्थः । अत्र कामन्दकः—'विनीयोपग्रहान्मूल्यै
कुर्वीत नृपतिः सुतान् । अविनीतकुमारं हि कुलमाशु विशीर्यते ॥ विनीतमौरसं
पुत्रं यौवराज्येऽभिषेचयेत् ॥' इति ॥ ३५ ॥

नरेन्द्रमूलायतनादनन्तरं तदास्पदं श्रीर्युवराजसंज्ञितम् ।

अगच्छदंशेन गुणाभिलाषिणी नवावतारं कमलादिवोत्पलम् ॥३६॥

नरेन्द्रेति ॥ गुणान्विनयादीन्सौरभ्यादींश्चाभिलषतीति गुणाभिलाषिणी
श्री राज्यलक्ष्मीः पद्माश्रया च नरेन्द्रो दिलीप एव मूलायतनं प्रधानस्थानं
तस्मात् । अपादानात् । अनन्तरं संनिहितम् । 'युवराज' इति संज्ञास्य संजाता
युवराजसंज्ञितम् । तारकादित्वादितत्प्रत्ययः । आत्मनः पदं स्थानमास्पदम् ।
'आस्पदं प्रतिष्ठायाम्' (पा. ६।१।१४६) इति निपातः । स रघुरित्यास्पदं तदा-
स्पदम् । कमलाच्चिरोत्पन्नान्नवावतारमच्चिरोत्पन्नमुत्पलमिव । अंशेना-
गच्छत् । स्त्रियो हि यूनि रज्यन्त इति भावः ॥ ३६ ॥

टिप्पणं—१ निसर्गेण स्वभावेन शास्त्र-शुश्रूषाग्रहणाभिनिवेशादिना वा ग्रंथबोधनेन
संस्कारेण वा विनीतो नम्रः । 'सहजसंस्कारवासनायुक्तः' इत्यन्यः । 'भ्रातरं वा सुतं वाऽपि
यौवने न निवेशयेत्' इति कामन्दकः—इति शिशु० ।

२ 'प्रभावः सचिता मैत्री त्यागः सत्यं क्षमार्जवम् । कुलं शीलं दमश्चेति गुणाः संपत्तिहे-
तवः'—इति शिशु० ।

विभावसुः सारथिनेव वायुना घनव्यपायेन गभस्तिमानिव ।

बभूव तेनातितरां सुदुःसहः कटप्रभेदेन करीव पार्थिवः ॥ ३७ ॥

विभावसुरिति ॥ सारथिना सहायभूतेन । एतद्विशेषणमुत्तरवाक्येष्वप्यनुप-
नीयम् । वायुना विभावसुर्वहिरिव । 'सूर्यवह्नी विभावसू' इत्यमरः । घनव्यपायेन
शरत्समयेन सारथिना गभस्तिमान् सूर्य इव । कटो गण्डः । 'गण्डः कटो मशो
दानम्' इत्यमरः । तस्य प्रभेदः स्फुटनम् । मदोदय इत्यर्थः । तेन करीव ।
पार्थिवो दिलीपः । तेन रघुणाऽतितरामत्यन्तं सुदुःसहः सुद्वसहो बभूव ॥ ३७ ॥

नियुज्य तं होमतुरंगरक्षणे धनुर्धरं राजसुतैरनुद्रुतम् ।

अपूर्णमेकेन शतक्रतूपमः शतं क्रतूनामपविघ्नमाप सः ॥ ३८ ॥

नियुज्येति ॥ शतक्रतुरिन्द्र उपमा यस्य स शतक्रतूपमः स दिलीपः । 'शतं
वै तुल्या राजपुत्रा देवा आशापालाः' इत्यादिश्रुत्या । राजसुतैरनुद्रुतमनुगतं
धनुर्धरं तं रघुं होमतुरंगाणां रक्षणे नियुज्य । एकेन क्रतुनाऽपूर्णमेकोनं
क्रतूनामश्वमेधानां शतमपविघ्नमपगतविघ्नं यथा तथाऽऽप ॥ ३८ ॥

ततः परं तेन मखाय यज्वना तुरंगमुत्सृष्टमनर्गलं पुनः ।

धनुर्भृतामग्रत एव रक्षिणां जहार शक्रः किल गूढविग्रहः ॥ ३९ ॥

तत इति ॥ ततः परमेकोनशतक्रतुप्राप्त्यनन्तरं यज्वना विधिनेष्टवता तेन
दिलीपेन पुनः पुनरपि मखाय मखं कर्तुम् । 'क्रियार्थोपपदस्य—' (पा. २।३।१४)
इत्यादिना चतुर्थी । उत्सृष्टं मुक्तमनर्गलमप्रतिबन्धम् । अव्याहतस्वैरगतिमि-
त्यर्थः । 'अपर्यावर्तयन्तोऽश्वमनुचरन्ति' इत्यापस्तम्बस्मरणात् । तुरंगं धनुर्भृतां
रक्षिणां रक्षकाणामग्रत एव शक्रो गूढविग्रहः सन् । जहार किल ।
'किल' इत्यैतिह्ये ॥ ३९ ॥

विषादलुप्तप्रतिपत्तिं विस्मितं कुमारसैन्यं सपदि स्थितं च तत् ।

वसिष्ठधेनुश्च यदृच्छयागता श्रुतप्रभावा ददृशेऽथ नन्दिनी ॥ ४० ॥

विषादेति ॥ तत् कुमारस्य सैन्यं सेना सपदि । विषाद इष्टनाश-
कृतो मनोभङ्गः । तदुक्तम्—'विषादश्चेतसो भङ्ग उपायाभावनाशयोः' इति । तेन लुप्ता
प्रतिपत्तिः कर्तव्यज्ञानं यस्य तत्तथोक्तम् । विस्मितमश्वनाशस्याकस्मिक्त्वादाश्चर्या-
पाठा०-१ 'दुरासहः'. २ 'अतः'. ३ 'रक्षताम्'.

विष्टं सत् । स्थितं तस्थौ । अथ श्रुतप्रभावा यदृच्छया खेच्छयागता ।
रघोः सप्रसादलब्धत्वादनुजिष्टक्षयेति भावः । नन्दिनी नाम वसिष्ठधेनुश्च
ददृशे । द्वौ चकारावविलम्बसूचकौ ॥ ४० ॥

तदङ्गनिस्यन्दजलेन लोचने प्रमृज्य पुण्येन पुरस्कृतः सत्ताम् ।
अतीन्द्रियेष्वप्युपपन्नदर्शनो बभूव भावेषु दिलीपनन्दनः ॥ ४१ ॥

तदिति ॥ सतां पुरस्कृतः पूजितो दिलीपनन्दनो रघुः पुण्येन तस्या
नन्दिन्या यदङ्गं तस्य निस्यन्दो द्रवः स एव जलम् । मृत्रमित्यर्थः । तेन
लोचने प्रमृज्य शोधयित्वा । अतीन्द्रियेष्विन्द्रियाण्यतिक्रान्तेषु । 'अत्यादयः
क्रान्तावर्थे द्वितीयया' (वा. १३३६) इति समासः । द्विगुप्राप्तापचालंपूर्वगतिस-
मासेषु परवल्लिङ्गताप्रतिषेधाद्विशेष्यनिघ्नत्वम् । भावेष्वपि वस्तुपूपपन्नदर्शनः
संपन्नसाक्षात्कारशक्तिर्बभूव ॥ ४१ ॥

स पूर्वतः पर्वतपक्षशातनं ददर्श देवं नरदेवसंभवः ।

पुनः पुनः सूतनिषिद्धचापलं हरन्तमश्वं रथरश्मिसंयतम् ॥ ४२ ॥

स इति ॥ नरदेवसंभवः स रघुः पुनः पुनः सूतेन निषिद्धचापलं
निवारितौद्धत्यं रथस्य रश्मिभिः प्रग्रहैः । 'किरणप्रग्रहौ रश्मी' इत्यमरः । संयतं
बद्धमश्वं हरन्तं पर्वतपक्षाणां शातनं छेदकं देवमिन्द्रं पूर्वतः पूर्वस्यां दिशि
ददर्श ॥ ४२ ॥

शतैस्तमक्षणामनिमेषवृत्तिभिर्हरिं विदित्वा हरिभिश्च वाजिभिः ।

अवोचदेनं गगनस्पृशा रघुः स्वरेण धीरेण निवर्तयन्निव ॥ ४३ ॥

शतैरिति ॥ रघुस्तमक्षर्तारमनिमेषवृत्तिभिर्निमेषव्यापारश्चरैरक्षणां शतै-
र्हरिभिर्हरिद्वर्जैः । 'हरिर्वाच्यवदाख्यातो हरित्कपिलवर्णयोः' इति विश्वः । वाजि-
भिरश्वैश्च हरिमिन्द्रं विदित्वा । 'हरिर्वातार्कचन्द्रेन्द्रयमोपेन्द्रमरीचिषु' इति विश्वः ।
एनमिन्द्रं गगनस्पृशा व्योमव्यापिना धीरेण गभीरेण स्वरेण ध्वनिनैव निव-
र्तयन्निव । अवोचत् ॥ ४३ ॥

टिप्पण—1 श्रुतः प्रभावो रपूयत्तिवरप्रदानलक्षणो यस्याः सा—इति दिनकरमिश्राः ॥
आकर्णितमाहात्म्या—इत्याह शिशु० ।

2 वल्लभस्तु—द्वौ चकारौ तुल्यकालापेक्षां गमयेते—इत्याह ॥ चकारौ तुल्यकालप्रति-
वाचकौ—इति तु शिशु० ।

3 गगनरपुत्रेति धीरत्वेन भीत्यभावोक्तिः—इति शिशु० ।

मखांशभाजां प्रथमो मनीषिभिस्त्वमेव देवेन्द्र ! सदा निगद्यसे ।
 अजस्रदीक्षाप्रयतस्य महुरोः क्रियाविघाताय कथं प्रवर्तसे ? ॥ ४२ ॥
 मखेति ॥ हे देवेन्द्र ! मनीषिभिस्त्वमेव मखांशभाजां यज्ञभागभुजां
 प्रथमः सदा निगद्यसे कथ्यसे । तथाप्यजस्रदीक्षायां नित्यदीक्षायां प्रयतस्य
 महुरोः क्रियाविघाताय क्रतुविघाताय, क्रियां विहन्तुमित्यर्थः । 'तुमर्थाच्च भाव-
 वचनात्' (पा. २।३।१५) इति चतुर्थी । कथं प्रवर्तसे ? ॥ ४४ ॥

त्रिलोकनाथेन सदा मखद्विषस्त्वया नियम्या ननु दिव्यचक्षुषा ।
 स चेत्स्वयं कर्मसु धर्मचारिणां त्वमन्तरायो भवसि च्युतो विधिः ४५
 त्रिलोकेति ॥ त्रयाणां लोकानां नाथस्त्रिलोकनाथः । 'तद्वितार्थे-' (पा.
 २।१।५१) इत्यादिनोत्तरपदसमासः । तेन त्रैलोक्यनियामकेन दिव्यचक्षुषाः
 तीन्द्रियार्थदर्शिना त्वया मखद्विषः क्रतुविघातकाः सदा नियम्या ननु शिक्षा-
 खलु । स त्वं धर्मचारिणां कर्मसु क्रतुषु स्वयमन्तरायो विघ्नो भवसि
 चेत् । विधिरनुष्ठानं च्युतः क्षतः । लोके सत्कर्मकथैवास्तमियादित्यर्थः ॥ ४५ ॥

तदङ्गमश्र्यं मघवन्महाक्रतोरमुं तुरंगं प्रतिमोक्तुमर्हसि ।
 पथः श्रुतेर्दर्शयितार ईश्वरा मलीमसामाददते न पद्धतिम् ॥ ४६ ॥
 तदिति ॥ हे मघवन् ! तत्तस्मात्कारणात् । महाक्रतोरश्वमेधस्याश्र्यं श्रेष्ठमङ्गं
 साधनममुं तुरंगं प्रतिमोक्तुं प्रतिदातुमर्हसि । तथा हि—श्रुतेः पथो दर्श-
 यितारः सन्मार्गप्रदर्शका ईश्वरा महान्तो मलीमसां मलिनां पद्धतिं मार्गं
 नाददते न स्वीकुर्वते, असन्मार्गं नावलम्बन्त इत्यर्थः । 'मलीमसं तु मलिनं कच्चरं
 मलदूषितम्' इत्यमरः ॥ ४६ ॥

इति प्रगल्भं रघुणा समीरितं वचो निशम्याधिपतिर्दिवौकसाम् ।
 निवर्तयामास रथं सविस्मयः प्रचक्रमे च प्रतिवक्तुमुत्तरम् ॥ ४७ ॥
 पाठा०-१ 'यतः'. २ 'सता'; 'सताम्'. ३ 'त्वमन्तरायी'. ४ 'शुचेः'.

टिप्प०-१ ननु 'नियम्याः' इत्यत्र 'गदमदचरयमश्चानुपसर्गं' (पा० ३।१।१००) इत्या-
 दिनोपसर्गाभावे विहितत्वात्कथं यत्प्रत्ययः ? उच्यते—पदसंस्कारपक्षे केवलान्यमे यत्प्रत्ययः
 पश्चात्तिशब्देन समासः । यद्वा, 'तत्र न भवेदिनियम्यम्' इति कात्यायनप्रयोगज्ञापकात्
 साधुः । यद्वा, उपसर्गप्रतिरूपको निशब्दो निपातः । यद्वा, 'नियमे साधवो नियम्याः', 'तत्र
 साधुः' (पा. ४।४।१८) इति यत्प्रत्ययः । यद्वा, 'नियममर्हतीति यत्-इति शिशु० ।
 २ 'शुचेः पथः' इति पाठमादृत्य, शुचेः शुद्धस्य पथ आचारस्य दर्शयितारः प्रवर्तका
 ईश्वराः प्रभावो मलीमसां कलुषां पद्धतिमाचारं नाददते-इति शिशु० ।

इतीति ॥ इति रघुणा समीरितं प्रगल्भं वचो निशम्याऽऽकर्ण्य ।
दिवौकसः स्वगौकसः । 'दिवं स्वर्गेऽन्तरिक्षे च' इति विध्वः । तेषामधिपतिर्देवेन्द्रो
रघुप्रभावात् सविस्मयः सन् । रथं निवर्तयामास । उत्तरं प्रतिवक्तुं
प्रचक्रमे च ॥ ४७ ॥

यदात्थ राजन्यकुमार ! तत्तथा यशस्तु रक्ष्यं परतो यशोधनैः ।

जगत्प्रकाशं तदशेषमिज्यया भवद्गुरुलङ्घयितुं ममोद्यतः ॥ ४८ ॥

यदिति ॥ हे राजन्यकुमार क्षत्रियकुमार ! 'मूर्धाभिषिक्तो राजन्यो
बाहुजः क्षत्रियो विराट्' इत्यमरः । यद्वाक्यमात्थं ब्रवीषि । 'ब्रुवः पद्यानाम्—'
(पा. ३।४।८४) इत्यादिनाहादेशः । तत्तथा सत्यम्; किंतु यशोधनैरस्मा-
दशैः परतः शत्रुतो यशो रक्ष्यम् । ततः किमत आह—भवद्गुरुत्वात्पिता
जगत्प्रकाशं लोकप्रसिद्धमशेषं सर्वं मम तद्यश इज्यया यागेन लङ्घयितुं
तिरस्कर्तुमुद्यत उद्युक्तः ॥ ४८ ॥

किं तद्यश इत्याह—

हरिर्यथैकः पुरुषोत्तमः स्मृतो महेश्वररूप्यम्बक एव नापरः ।

तथा विदुर्मां मुनयः शतक्रतुं द्वितीयगामी न हि शब्द एष नः ४९

हरिरिति ॥ पुरुषेषूत्तम इति सप्तमीसमासः । 'न निर्धारणे' (पा. २।२।५०)
इति षष्ठीसमासनिषेधात् । कर्मधारये तु 'सन्महत्परमोत्तमोत्कृष्टाः पूज्यमानैः' इत्युत्त-
मपुरुष इति स्यात् । यथा हरिर्विष्णुरेक एव पुरुषोत्तमः स्मृतः । यथा च
त्र्यम्बकः शिव एव महेश्वरः स्मृतः । नापरोऽपरः पुमान् । तथा मां
मुनयः शतक्रतुं विदुर्विदन्ति । 'विदो लटो वा' (पा. ३।४।८३) इति झेर्जुसा-
देशः । नोऽस्माकम् । हरिहरयोर्मम चेत्यर्थः । एष त्रितयोऽपि शब्दो द्वितीय-
गामी न हि । द्वितीयाप्रकरणे नमिगम्यादीनामुपसंख्यानात्समासः ॥ ४९ ॥

अतोऽयमश्वः कपिलानुकारिणा पितुस्त्वदीयस्य मयापहारितः ।

अलं प्रयत्नेन तवात्र मां निधाः पदं पदव्यां सगरस्य संततेः ॥ ५० ॥

अत इति ॥ अतोऽहमेव शतक्रतुरतस्त्वदीयस्य पितुरयं शततमोऽश्वः
कपिलानुकारिणा कपिलमुनितुल्येन मयाऽपहारितोऽपहतः । अपहारित इति

पाठा०—१ 'यथा'. २ 'अनुसारिणा'. ३ 'मानुगाः'. ४ 'पदव्याः'.

टिप्प०—१ प्रगल्भमिति विसयहेतुः—इति शिशु० ।

२ पुरा यज्ञाश्वमन्वेषयमाणास्तुरगापहार्ययमिति वदन्तः सगरात्मजाः कपिलमुनिना व्यापा-
दिताः, तथा मयापि त्वं नाश्रयस इति कपिलानुकृत्या सूचयति—इति शिशु० ।

स्वार्थे णिच् । तवात्राधे प्रयत्नेनालम् ; प्रयत्नो माकारीत्यर्थः । निषेध्यस्य निषेधं प्रति करणत्वात्तृतीया । सगरस्य राज्ञः संततेः संतानस्य पदव्यां पदं मा निधा न निधेहि । निपूर्वाद्धातोर्लुङ् । 'न माङ्योगे' (पा. ६।४।७४) इत्यङागम-प्रतिषेधः । महदास्कन्दनं ते दिनाशमूलं भवेदिति भावः ॥ ५० ॥

ततः प्रहस्यापभयः पुरंदरं पुनर्वभाषे तुरगस्य रक्षिता ।

गृहाण शस्त्रं यदि सर्ग एष ते न खल्वनिर्जित्य रघुं कृती भवान् ॥ ५१ ॥

तत इति ॥ ततस्तुरगस्य रक्षिता रघुः प्रहस्य प्रहासं कृत्वा । अपभयो निर्भोकः सन् । पुनः पुरंदरं वभाषे । किमिति ? हे देवेन्द्र ! यद्येषोऽश्वामोचन-रूपस्ते तव सर्गो निश्चयः । 'सर्गः स्वभावनिर्मोक्षनिश्चयाध्यायसृष्टिषु' इत्यमरः । तर्हि शस्त्रं गृहाण । भवान् रघुं मामनिर्जित्य । कृतमनेनेति कृती । कृत-कृत्यो न खलु । 'इष्टादिभ्यश्च' (पा. ५।२।८८) इतीतिप्रत्ययः । रघुमित्यनेना-त्मनो दुर्जयत्वं सूचितम् ॥ ५१ ॥

स एवमुक्त्वा मघवन्तमुन्मुखः करिष्यमाणः सशरं शरासनम् ।

अतिष्ठदालीढविशेषशोभिना वपुःप्रकर्षेण विडम्बितेश्वरः ॥ ५२ ॥

स इति ॥ स रघुर्मुन्मुखः सन् मघवन्तमिन्द्रमेवमुक्त्वा शरासनं चापं सशरं करिष्यमाणः । आलीढेनालीढाख्येन स्थानभेदेन विशेषशो-भिनाऽतिशयशोभिना वपुःप्रकर्षेण देहौत्रत्येन विडम्बितेश्वरोऽनुसृतपिनाकी सन् । अतिष्ठत् । आलीढलक्षणमाह यादवः—'स्थानानि धन्विनां पञ्च तत्र वैशा-खमन्नियाम् । त्रिवितस्त्यन्तरौ पादौ मण्डलं तोरणाकृति ॥ अन्वर्थं स्यात्समपदमा-लीढं तु ततोऽग्रतः । दक्षिणे वाममाकुक्ष्य प्रत्यालीढविपर्ययः ॥' इति ॥ ५२ ॥

रघोरवष्टम्भमयेन पत्रिणा हृदि क्षतो गोत्रभिदप्यमर्षणः ।

नवाम्बुदानीकमुहूर्तलाञ्छने धनुष्यमोघं समधत्त सायकम् ॥ ५३ ॥

रघोरिति ॥ रघोरवष्टम्भमयेन स्तम्भरूपेण । 'अवष्टम्भः सुवर्णे च स्तम्भ-प्रारम्भयोरपि' इति विश्वः । पत्रिणा बाणेन हृदि हृदये क्षतो विद्धः । अत एवामर्षणोऽसहनः । कुद्ध इत्यर्थः । गोत्रभिदिन्द्रोऽपि । 'संभावनीये चोरेऽपि क्षणमात्रं लाञ्छने चिह्नभूते धनुषि । दिव्ये धनुषीत्यर्थः । अमोघमवन्ध्यं सायकं बाणं समधत्त संहितवान् ॥ ५३ ॥

पाठा०-१ 'आह पुनः'. २ 'न्यपेतभीर्भूमिपुरंदरात्मजः'. ३ 'गर्वः'.
४ 'मार्गेणम्'.

दिलीपसूनोः स बृहद्भुजान्तरं प्रविश्य भीमासुरशोणितोचितः ।

पपावनाखादितपूर्वमाशुगः कुतूहलेनेव मनुष्यशोणितम् ॥ ५४ ॥

दिलीपेति ॥ भीमानां भयंकराणामसुराणां शोणिते रुधिरं उचितः
परिचितः स इन्द्रमुक्त आशुगः सायको दिलीपसूनो रघोर्वृद्धद्विशालं भुजा-
न्तरं वक्षः प्रविश्य अनाखादितपूर्वं पूर्वमनाखादितम् । सुस्पृपेति समासः ।
मनुष्यशोणितं कुतूहलेनेव पपौ ॥ ५४ ॥

हरेः कुमारोऽपि कुमारविक्रमः सुरद्विपास्फालनकर्कशाङ्गुलौ ।

भुजे शचीपत्रविशेषकाङ्किते खनामचिह्नं निचखान सायकम् ॥ ५५ ॥

हरेरिति ॥ कुमारस्य स्कन्दस्य विक्रम इव विक्रमो यस्य स तथोक्तः ।
'सप्तम्युपमान-' इत्यादिना समासः । कुमारोऽपि रघुरपि सुरद्विपस्यैवावत-
स्यास्फालनेन कर्कशा अङ्गुलयो यस्य सः । तस्मिन् । शच्याः पत्रविशेषकै-
रङ्किते शचीपत्रविशेषकाङ्किते हरेरिन्द्रस्य भुजे खनामचिह्नं खनामाङ्कितं
सायकं निचखान निखातवान् । निष्कण्टकराज्यमाप्तसायं महानभिभव
इति भावः ॥ ५५ ॥

जहार चान्येन मयूरपत्रिणा शरेण शक्रस्य महाशनिध्वजम् ।

चुकोप तस्मै स भृशं सुरश्रियः प्रसह्य केशव्यपरोपणादिव ॥ ५६ ॥

जहारेति ॥ अन्येन मयूरपत्रिणा मयूरपत्रवता शरेण शक्रस्येन्द्रस्य
महाशनिध्वजं महान्तमशनिरूपं ध्वजं जहार विच्छेद च । स शक्रः । सुर-
श्रियः प्रसह्य बलात्कृत्य केशानां व्यपरोपणादवतारणाच्छेदनादिव । तस्मै
रघवे भृशमलर्थं चुकोप । तं हन्तुमियेपेलर्थः । 'कुधद्बह-' (पा. १।४।३७)
इत्यादिना संप्रदानाच्चतुर्थी ॥ ५६ ॥

तयोरुपान्तस्थितसिद्धसैनिकं गरुत्मदाशीविषभीमदर्शनैः ।

बभूव युद्धं तुमुलं जयैषिणोरधोमुखैरुर्ध्वमुखैश्च पत्रिभिः ॥ ५७ ॥

तयोरिति ॥ जयैषिणोरन्योन्यजयाकाङ्क्षिणोस्तयोरिन्द्ररघ्वोः । गरुत्मन्तः
पक्षवन्तः । 'गरुपक्षच्छदाः पत्रम्' इत्यमरः । आशीविषाः । आशिषि दंष्ट्रायां
विषं येषां त आशीविषाः सर्पाः । पृषोदरादित्वात्साधुः । 'स्त्री त्वाशीर्हिताशंसाहि-
दंष्ट्रयोः' इत्यमरः । त इव भीमदर्शनाः सपक्षाः सर्पा इव । द्रष्टृणां भयावहा
इत्यर्थः । तैरधोमुखैरुर्ध्वमुखैश्च । धन्विनोरुपर्यधोदेशावस्थितत्वादिति भावः ।

पाठा०-१ 'नरेन्द्रसूनोः'. २ 'शचीपत्रलताक्रियोचिते'. ३ 'मयूरपक्षमणा'.

पत्रिभिर्बाणैरुपान्तस्थितास्तदस्थाः सिद्धा देवा इन्द्रस्य सैनिकाश्च रघोर्यस्मि-
स्तथोक्तं तुमुलं संकुलं युद्धं बभूव ॥ ५७ ॥

अतिप्रबन्धप्रहितास्त्रवृष्टिभिस्तमाश्रयं दुष्प्रसहस्य तेजसः ।

शशाक निर्वापयितुं न वासवः स्वतश्च्युतं वह्निमिवाद्भिरम्बुदः ॥ ५८ ॥

अतीति ॥ वासवोऽतिप्रबन्धेनातिसातत्वेन प्रहिताभिः प्रयुक्ताभिरस्त्र-
वृष्टिभिर्दुष्प्रसहस्य दुःखेन प्रसह्यत इति दुष्प्रसहं तस्य । दुःखेनाप्यसह्येत्यर्थः ।
तेजसः प्रतापस्याश्रयं तं रघुम् । अम्बुदोऽद्भिः स्वतश्च्युतं निर्गतं वह्नि-
मिव निर्वापयितुं न शशाक । रघोरपि लोकपालात्मकस्येन्द्रांशसंभवत्वादिति
भावः ॥ ५८ ॥

ततः प्रकोष्ठे हरिचन्दनाङ्किते प्रमथ्यमानार्णवधीरनादिनीम् ।

रघुः शशाङ्कार्धमुखेन पत्रिणा शरासनज्यामलुनाद्विडौजसः ॥ ५९ ॥

तत इति ॥ ततो रघुर्हरिचन्दनाङ्किते प्रकोष्ठे मणिवन्धे प्रमथ्यमाना-
र्णवधीरनादिनीं^१ प्रमथ्यमानार्णव इव धीरं गम्भीरं नदतीति तां तथोक्ताम् ।
वेवेष्टि व्याप्नोतीति विद् व्यापकमोजो यस्य स तस्य विडौजस इन्द्रस्य । पृषोद-
रादित्वात्साधुः । शरासनज्यां धनुर्मौर्वीम् । शशाङ्कार्धः खण्ड इव मुखं
फलं यस्य तेन पत्रिणाऽलुनादच्छिनत् ॥ ५९ ॥

स चापमुत्सृज्य विवृद्धमत्सरः प्रणाशनाय प्रबलस्य विद्विषः ।

महीध्रपक्षव्यपरोपणोचितं स्फुरत्प्रभामण्डलमस्त्रमाददे ॥ ६० ॥

स इति ॥ विवृद्धमत्सरः प्रवृद्धवैरः स इन्द्रश्चापमुत्सृज्य प्रबलस्य
विद्विषः शत्रोः प्रणाशनाय वधाय । महीं धारयन्तीति महीध्राः पर्वताः ।
मूलविभुजादित्वात्कप्रत्ययः । तेषां पक्षव्यपरोपणे पक्षच्छेद उचितं स्फुरत्प्रभा-
मण्डलमस्त्रं वज्रायुधमाददे जग्राह ॥ ६० ॥

रघुर्भृशं वक्षसि तेन ताडितः पपात भूमौ सह सैनिकाश्चुभिः ।

निमेषमात्रादवधूय च व्यथां सहोत्थितः सैनिकहर्षनिस्वनैः ॥ ६१ ॥

रघुरिति ॥ रघुस्तन वज्रेण भृशमत्यर्थं वक्षसि ताडितो हतः सन् ।
सैनिकानामश्चुभिः सह भूमौ पपात । तस्मिन्पतिते ते रुदुरित्यर्थः । निमेष-
पाठा०-१ 'व्यपरोपणोद्धतम्'; 'व्यपरोपणोद्धतम्'. २ 'तद्व्यथाम्'.

टिप्प०-१ एतेन पराभिभावनतोक्ता-इति शिशु० ।

२ विडं मेदकमोजो तस्य स तस्य विडौजसः, विडं व्यापकमोजो यस्येति वा वर्णविग्रहे
वर्णस्य व्यत्ययः-इति शिशु० ।

वमात्राद्व्यथां दुःखमवधूय तिरस्कृत्य सैनिकानां हर्षेण ये निखनाः श्वेडास्तैः
सहोत्थितश्च । तस्मिन्नुत्थिते हर्षात्सिंहनादांश्चक्रुरित्यर्थः ॥ ६१ ॥

तथापि शस्त्रव्यवहारनिष्ठुरे विपक्षभावे चिरमस्य तस्थुषः ।

तुतोष वीर्यातिशयेन वृत्रहा पदं हि सर्वत्र गुणैर्निधीयते ॥ ६२ ॥

तथापीति ॥ तथापि वज्रघातेऽपि शस्त्राणामायुधानां व्यवहारेण व्यापा-
रेण निष्ठुरे कूरे विपक्षभावे शात्रवे चिरं तस्थुषः स्थितवतोऽस्य रघोर्वीर्या-
तिशयेन । वृत्रं हतवानिति वृत्रहा । 'वृत्रघ्नूणवृत्रेषु किप्' । (पा. ३।२।८७)
तुतोष । खयं वीर एव वीरं जानातीति भावः । कथं शत्रोः संतोषोऽत आह—
गुणैः सर्वत्र शत्रुमित्रोदासीनेषु पदमङ्गिर्निधीयते । गुणैः सर्वत्र संक्रम्यत
इत्यर्थः । गुणाः शत्रूनप्यावर्जयन्तीति भावः ॥ ६२ ॥

असङ्गमद्रिष्वपि सारवत्तया न मे त्वदन्येन विसोढमायुधम् ।

अवेहि मां प्रीतमृते तुरंगमात्किमिच्छसीति स्फुटमाह वासवः ॥ ६३ ॥

असङ्गमिति ॥ सारवत्तयाऽद्रिष्वसङ्गमप्रतिबन्धं मे आयुधं वज्रं त्वद-
न्येन न विसोढम् । अतो मां प्रीतं संतुष्टमवेहि । तुरंगमादृते तुरंगं वर्ज-
यित्वा । 'अन्यारादितरते—' (पा. २।३।२९) इति पञ्चमी । किमिच्छसीति
स्फुटं वासव आह । तुरंगमादन्यददेयं नास्तीति भावः ॥ ६३ ॥

ततो निषङ्गादमसमग्रमुद्धृतं सुवर्णपुङ्खद्युतिरञ्जिताङ्गुलिम् ।

नरेन्द्रसूनुः प्रतिसंहरन्निषुं प्रियंवदः प्रत्यवदत्सुरेश्वरम् ॥ ६४ ॥

तत इति ॥ ततो निषङ्गात्तूणीरादसमग्रं यथा तथोद्धृतं सुवर्णपुङ्ख-
द्युतिभी रञ्जिता अङ्गुलयो येन तमिषुं प्रतिसंहरन्निवर्तयन् । 'नाप्रहरन्तं
प्रहरेत्' इति निषेधादिति भावः । प्रियं वदतीति प्रियंवदः । 'प्रियवसे वदः
खच्' (पा. ३।२।३८) इति खच्प्रत्ययः । 'अरुद्विषद्—' (पा. ६।३।६७) इत्यादिना
सुमागमः । नरेन्द्रसूनु रघुः सुरेश्वरं प्रत्यवदत् । न तु प्राहरदिति भावः ॥ ६४ ॥

अमोच्यमश्वं यदि मन्यसे प्रभो ! ततः समाप्ते विधिनैव कर्मणि ।

अजसदीक्षाप्रयतः स महुरुः क्रतोरशेषेण फलेन युज्यताम् ॥ ६५ ॥

अमोच्यमिति ॥ हे प्रभो इन्द्र ! अश्वममोच्यं मन्यसे यदि ततस्त-

पाठा०—१ 'विधीयते'. २ 'अभङ्गम्'. ३ 'अवेहि'. ४ 'वरं वृणीष्वेति तमाह
वृत्रहा'; 'वरं वृणीष्वेति तमादिदेश सः'. ५ 'असमग्रनिःसृतम्'. ६ 'दिलीपसूनुः'.
७ 'प्रियंवदम्'. ८ 'च मे गुरुः'.

ह्यजस्रदीक्षायां प्रयतः स महुरुमेम पिता विधिनैव कर्मणि समाप्ते सति
क्रतोर्यत्फलं तेन फलेनाशेषेण कृत्स्नेन युज्यतां युक्तोऽस्तु । अश्वमेधफललाभे
किमश्वेनेति भावः ॥ ६५ ॥

यथा च वृत्तान्तमिमं सदोगतस्त्रिलोचनैकांशतया दुरासदः ।
तवैव संदेशहराद्विशंपतिः शृणोति लोकेशं ! तथा विधीयताम् ६६
यथेति ॥ सदोगतः सदो गृहं गतस्त्रिलोचनस्येश्वरस्यैकांशतया, अष्टा
नामन्यतममूर्तित्वात् । दुरासदो माहशैर्दुष्प्राप्त्यो विशंपतिर्यथेमं वृत्तान्तं
तव संदेशहराद्वार्ताहरादेव शृणोति च । हे लोकेशेन्द्र ! तथा विधी-
यताम् ॥ ६६ ॥

तथेति कामं प्रतिशुश्रुवान् रघोर्यथागतं मातलिसारथिर्ययौ ।
नृपस्य नातिप्रमनाः सदोगृहं सुदक्षिणासूनुरपि न्यवर्तत ॥ ६७ ॥
तथेति ॥ मातलिसारथिरिन्द्रो रघोः संवन्धिनं कामं मनोरथं तथेति
'तथास्तु' इति प्रतिशुश्रुवान् । 'भाषायां सदवसश्रुवः' (पा. ३।२।१०८) इति
कमुप्रत्ययः । यथागतं ययौ सुदक्षिणासूनू रघुरपि नातिप्रमना विजय-
लामेऽप्यश्वनाशान्नातीव तुष्टः सन् । नञर्थस्य नशब्दस्य मुष्मुपेति समासः । नृपस्य
सदोगृहं प्रति न्यवर्तत ॥ ६७ ॥

तमभ्यनन्दत्प्रथमं प्रबोधितः प्रजेश्वरः शासनहारिणा हरेः ।
परामृशन् हर्षजडेन पाणिना तदीयमङ्गं कुलिशव्रणाङ्कितम् ॥ ६८ ॥
तमिति ॥ हरेरिन्द्रस्य शासनहारिणा पुरुषेण प्रथमं प्रबोधितो
ज्ञापितः । वृत्तान्तमिति शेषः । प्रजेश्वरो दिलीपो हर्षजडेन हर्षशिशिरेण
पाणिना कुलिशव्रणाङ्कितम् । तस्य रघोरिदं तदीयम् । अङ्गं शरीरं परामृ-
शन्, तं रघुमभ्यनन्दत् ॥ ६८ ॥

इति क्षितीशो नवतिं नवाधिकां महाकतूनां महनीयशासनः ।
समारुरुक्षुर्दिवमायुषः क्षये ततान सोपानपरम्परामिव ॥ ६९ ॥

पाठा०-१ 'इदम्'. २ 'देवेशः'. ३ 'देवेन्द्र'. ४ 'हर्षचलेन'. ५ 'इत्थम्'.

टिप्प०-१ दीक्षितस्याष्टमूर्तित्वम्-इति शिशु० ।
२ मातलिनामा सारथिर्यस्य स इन्द्रः यथाऽऽगतस्तथैव ययौ गतः, ननु रघुं नित्वा । मात-
लिसारथित्वेन शीघ्रगमनध्वनिः-इति शिशु० ।

इतीति ॥ महनीयशासनः पूजनीयाशः क्षितीश इत्यनेन प्रकारेण ।
 'इति हेतुप्रकरणप्रकर्षादिसमाप्तिषु' इत्यमरः । महाक्रतूनामश्वमेधानां नवभिर-
 धिकां नवतिमेकोनशतमायुषः क्षये सति दिवं स्वर्गं समारुरुधुरारोढुमिच्छुः
 सोपानानां परम्परां पङ्क्तिमिव ततान ॥ ६९ ॥

अथ स विषयव्यावृत्तात्मा यथाविधि सूनवे
 नृपतिककुदं दत्त्वा यूने सितातपवारणम् ।
 मुनिवनतरुच्छायां देव्या तथा सह शिश्रिये
 गलितवयसामिक्ष्वाकूणामिदं हि कुलव्रतम् ॥ ७० ॥
 इति श्रीरघुवंशे महाकाव्ये कविश्रीकालिदासकृतौ रघुराज्याभियेको
 नाम तृतीयः सर्गः ।

अथेति ॥ अथ विषयेभ्यो व्यावृत्तात्मा निवृत्तचित्तः स दिलीपो यथा-
 विधि यथाशास्त्रं यूने सूनवे नृपतिककुदं राजचिह्नम् । 'ककुद्वत्ककुदं श्रेष्ठे
 वृषाङ्के राजलक्ष्मणि' इति विश्वः । सितातपवारणं श्वेतच्छत्रं दत्त्वा तथा देव्या
 मुदक्षिण्या सह मुनिवनतरोच्छायां शिश्रिये श्रितवान् । वानप्रस्थाश्रमं स्वीकृ-
 तवानित्यर्थः । तथा हि-गलितवयसां वृद्धानामिक्ष्वाकूणामिक्ष्वाकोर्गोत्रापत्या-
 नाम् । तद्राजसंज्ञकत्वादणो लृक् । इदं वनगमनं कुलव्रतम् । 'देव्या सह' इत्य-
 नेन सपत्नीकवानप्रस्थाश्रमपक्ष उक्तः । तथा च याज्ञवल्क्यः (प्राय० ३।४५)-
 'सुतविन्यस्तपत्नीकस्तथा वाऽनुगतो वनम् । वानप्रस्थो ब्रह्मचारी साभिः सोपासन्नो
 व्रजेत् ॥' इति । हरिणीवृत्तमेतत् । तदुक्तम्—'रसयुगहयैन्सौ भ्रौ स्तौ गो यदा
 हरिणी तदा' इति ॥ ७० ॥

इति श्रीमहोपाध्यायकोलाचलमल्लिनाथसूरिविरचितायां संजीविनी-
 समाख्यायां तृतीयः सर्गः ।

चतुर्थः सर्गः ।

शारदा शारदाम्भोजवदना वदनाम्बुजे ।
 सर्वदा सर्वदाऽस्माकं सन्निधिं संनिधिं क्रियात् ॥
 स राज्यं गुरुणा दत्तं प्रतिपद्याधिकं बभौ ।
 दिनान्ते निहितं तेजः सवित्रेव हुताशनः ॥ १ ॥

टिप्प०—१ 'छाया'ग्रहणं तु छत्राभावेऽपि छायासंपादनार्थम् इति-शिशु० ।

रघु० ६

स इति ॥ स रघुर्गुणा पित्रा दत्तं राज्यं राज्ञः कर्म प्रजापरिपालनात्म-
कम् । पुरोहितादित्वाद्यक् । प्रतिपद्य प्राप्य । दिनान्ते सायंकाले सवित्रा
सूर्येण निहितं तेजः प्रतिपद्य हुताशनोऽग्निरिव । अधिकं बभौ । 'सौरं
तेजः सायमग्निं संक्रमते । आदित्यो वा अस्तं यज्ञमिमानुप्रविशति । अग्निं वा आदित्यः
सायं प्रविशति ।' इत्यादिश्रुतिप्रामाण्यात् ॥ १ ॥

दिलीपानन्तरं राज्ये तं निशम्य प्रतिष्ठितम् ।

पूर्वं प्रधूमितो राज्ञां हृदयेऽग्निरिवोत्थितः ॥ २ ॥

दिलीपेति ॥ दिलीपानन्तरं राज्ये प्रतिष्ठितमवस्थितं तं रघुं निशम्या-
कर्ण्य पूर्वं दिलीपकाले राज्ञां हृदये प्रकर्षेण धूमोऽस्य संजातः प्रधूमितोऽग्निः
संतापाम्निरुत्थित इव प्रज्वलित इव । पूर्वाभ्यधिकः संतापोऽभूदित्यर्थः । राजकर्तृ-
कस्यापि निशमनस्याग्रावुपचाराच्च समानकर्तृकत्वविरोधः ॥ २ ॥

पुरुहूतध्वजस्येव तस्योन्नयनपङ्क्तयः ।

नवाभ्युत्थानदर्शिन्यो ननन्दुः सप्रजाः प्रजाः ॥ ३ ॥

पुरुहूतेति ॥ पुरुहूतध्वज इन्द्रध्वजः । स किल राजभिर्वृध्यर्थं पूज्यत इत्युक्तं
भविष्योत्तरे—'एवं यः कुरुते यात्रामिन्द्रकेतोर्बुधिष्ठिरः । पर्जन्यः कामवर्षां स्यात्तस्य
राज्ये न संशयः ॥' इति । 'चतुरस्रं ध्वजाकारं राजद्वारे प्रतिष्ठितम् । आहुः शक-
ध्वजं नाम पौरलोकसुखावहम् ॥' इति च । पुरुहूतध्वजस्येव तस्य रघोर्नवम-
भ्युत्थानमभ्युन्नतिमभ्युदयं च पश्यन्तीति नवाभ्युत्थानदर्शिन्यः । उदूर्ध्वं
प्रस्थिता उल्लसिताश्च नयनपङ्क्तयो यासां ताः सप्रजाः ससंतानाः प्रजाः जनाः ।
'प्रजा स्यात्संततौ जने' इत्युभयत्राप्यमरः । ननन्दुः ॥ ३ ॥

सममेव समाक्रान्तं द्वयं द्विरदगामिना ।

तेन सिंहासनं पित्र्यमखिलं चारिमण्डलम् ॥ ४ ॥

सममिति ॥ द्विरद इव द्विरदैश्च गच्छतीति द्विरदगामिना । 'कर्तर्युपमाने'
(पा. ३।२।७९) इति, 'सुप्यजातौ' (पा. ३।२।७८) इति च णिनिः । तेन

पाठा०-१ 'न्यस्तशस्त्रं दिलीपं च तं च शुश्रूषां पतिम् । राजामुद्धृतनाराचं
हृदि शल्यमिवापितम् ॥' २ 'प्रधूमितः' ३ 'सुप्रजाः' ४ 'पैत्र्यम्'.

टिप्प०-१ पुरुहूतो मेघो ध्वजो यस्य वेति कश्चित्—इति शिशु० ।

२ द्वौ रदौ यस्यासौ द्विरदः, तेन गन्तुं शीलमस्य सः । यद्वा—द्विरदवद्गच्छतीति उपमाने
णिनिः । अग्निपिक्तो राजा इस्तिनमारुह्य पुरे अमवीत्याचारः—इति शिशु० ।

रघुणा समं युगपदेव द्वयं समाक्रान्तमधिष्ठितम् । किं तद्वयम् ? पितुरागतं
पित्र्यम् । 'पितुर्यत्-' (पा. ४।३।७९) इति यत्प्रत्ययः । सिंहासनम् ।
अखिलमरीणां मण्डलं राष्ट्रं च ॥ ४ ॥

अथ सिंहासनारोहणानन्तरं तस्य लक्ष्मीसंनिधानमाह—

छायामण्डललक्ष्येण तमदृश्या किल स्वयम् ।

पद्मा पद्मातपत्रेण भेजे साम्राज्यदीक्षितम् ॥ ५ ॥

छायेति ॥ अत्र रघोस्तेजोविशेषेण स्वयं संनिहितया लक्ष्म्या छत्रधारणं कृतमि-
त्युपेक्षते—पद्मा लक्ष्मीः । 'लक्ष्मीः पद्मालया पद्मा कमला श्रीर्हरिप्रिया' इत्यमरः ।
सा स्वयमदृश्या किल । 'किल' इति संभावनायाम् । सती छायामण्डललक्ष्येण
कान्तिपुञ्जानुमेयेन । न तु स्वरूपतो दृश्येन । 'छायामण्डलम्' इत्यनेनानातपज्ञानं
लक्ष्यते । 'छाया सूर्यप्रिया कान्तिः प्रतिबिम्बमनातपः' इत्युभयत्राप्यमरः । पद्मा-
तपत्रेण पद्ममेवातपत्रं तेन कारणभूतेन साम्राज्यदीक्षितं साम्राज्ये साम्राज्य-
कर्मणि मण्डलाधिपत्ये दीक्षितमभिषिक्तं तं भेजे । अन्यथा कथमेतादृशी कान्तिसं-
तिरिति भावः ॥ ५ ॥

संप्रति सरस्वतीसंनिध्यमाह—

परिकल्पितसान्निध्या काले काले च बन्दिषु ।

स्तुत्यं स्तुतिभिरर्थ्याभिरुपतस्थे सरस्वती ॥ ६ ॥

परिकल्पितेति ॥ सरस्वती च काले काले सर्वेष्वपि योग्यकालेषु । 'नित्य-
वीप्स्योः' (पा. ८।१।४) इति वीप्सायां द्विवचनम् । बन्दिषु परिकल्पित-
सान्निध्या कृतसंनिधाना सती स्तुत्यं स्तोत्रार्हं तं रघुम् । अर्थ्याभिरर्थादन-
पेताभिः । 'धर्मपथ्यर्थन्यायादनपेते' (पा. ४।४।९२) इति यत्प्रत्ययः । स्तुतिभिः
स्तोत्रैः । उपतस्थे । देवतानुद्ध्या पूजितवतीत्यर्थः । देवतात्वं च—'ना विष्णुः
पृथिवीपतिः' इति वा लोकपालात्मकत्वाद्देवतानुसंधेयम् । एवं च सति 'उपादेवपूजा-
संगतिकरणमित्रकरणपथिषु' (वा. ९।१४) इति वक्तव्यादात्मनेपदं सिद्ध्यति ॥ ६ ॥

मनुप्रभृतिभिर्मन्यैर्भुक्ता यद्यपि राजभिः ।

तथाप्यनन्यपूर्वेव तस्मिन्नासीद्वसुंधरा ॥ ७ ॥

टिप्पणं—१ काले काले स्तुत्यवसरे बन्दिषु वैतालिकेषु परिकल्पितं धृतं सान्निध्यं यया सा
सरस्वती-इत्याह शिशु० ॥ काले काले सर्वसिन्धुसमये-इति सुमति० ।

मन्विति ॥ वसुंधरा मनुप्रभृतिभिर्मन्वादिभिर्मन्यैः पूज्यै राजभिर्भुक्ता यद्यपि । भुक्तैवेत्यर्थः । 'यद्यपि' इत्यवधारणे । 'अप्यर्थे यदि वार्थे 'स्यात्' इति केशवः । तथापि तस्मिन् राज्ञि । अन्यः पूर्वो यस्याः साऽन्यपूर्वा । अन्यपूर्वा न भवतीत्यनन्य-पूर्वा । अनन्योपभुक्तेवासीत् । तत्प्रथमपतिकेवानुरक्तवतीत्यर्थः ॥ ७ ॥

अत्र कारणमाह—

स हि सर्वस्य लोकस्य युक्तदण्डतया मनः ।

आददे नातिशीतोष्णो नभस्वानिव दक्षिणः ॥ ८ ॥

स इति ॥ हि यस्मात्कारणात् स रघुर्युक्तदण्डतया यथापराधदण्डतया सर्वस्य लोकस्य मन आददे जहार । क इव ? अतिशीतोऽत्युष्णो वा न भवतीति नातिशीतोष्णः । नवर्थस्य नशब्दस्य सुप्पुपेति समासः । दक्षिणो दक्षिण-दिग्भवो नभस्वान् वायुरिव । मलयानिल इवेत्यर्थः । 'युक्तदण्डतया' इत्यत्र कामन्दकः—'उद्वेजयति तीक्ष्णेन मृदुना परिभूयते । दण्डेन नृपतिस्तस्माद्युक्तदण्डः प्रशस्यते ॥' इति ॥ ८ ॥

मन्दोत्कण्ठाः कृतास्तेन गुणाधिकतया गुरौ ।

फलेन सहकारस्य पुष्पोद्गम इव प्रजाः ॥ ९ ॥

मन्देति ॥ तेन रघुणा प्रजा गुरौ दिलीपविषये । सहकारोऽतिसौरभ-श्रूतः । 'आम्रश्रूतो रसालोऽसौ सहकारोऽसौरभः' इत्यमरः । तस्य फलेन पुष्पो-द्गमे पुष्पोदय इव । ततोऽपि गुणाधिकतया हेतुना मन्दोत्कण्ठा अल्पौत्सुक्याः कृताः । गुणोत्तरश्चोत्तरो विषयः पूर्वं विस्मारयतीति भावः ॥ ९ ॥

नयविद्भिर्नवे राज्ञि सदसच्चोपदर्शितम् ।

पूर्वं एवाभवत्पक्षस्तस्मिन्नाभवदुत्तरः ॥ १० ॥

नयविद्भिरिति ॥ नयविद्भिर्नातिशास्त्रज्ञैर्नवे तस्मिन् राज्ञि विषये । तमधि-कृत्येत्यर्थः । सद्धर्मयुद्धादिकम्, असत् कूटयुद्धादिकं चोपदर्शितम् । तस्मिन् राज्ञि पूर्वः पक्ष एवाभवत् । संक्रान्त इत्यर्थः । उत्तरः पक्षो नाभवत् । न संक्रान्त इत्यर्थः । तत्र सदसतोर्मध्ये सदेवाभिमतं नासत् । तदुद्भावनं तु ज्ञानार्थमेवेत्यर्थः । पक्षः साधनयोग्यार्थः । 'पक्षः पार्श्वगुरुत्वाध्यसहायबलभित्तिषु' इति केशवः ॥ १० ॥

पञ्चानामपि भूतानामुत्कर्षं पुपुर्गुणाः ।

नवे तस्मिन्महीपाले सर्वं नवमिवाभवत् ॥ ११ ॥

टिप्प०—१ अनेन विरोधाभास इत्याह शिशुः ।

पञ्चानामिति ॥ पृथिव्यादीनां पञ्चानां भूतानामपि गुणा गन्धादय उत्कर्षमतिशयं पुपुषुः । अत्रोत्प्रेक्षते—तस्मिन् रघौ नाम नवे महीपाले सति सर्वं वस्तुजातं नवमिवाभवत् । तदेव भूतजातमिदानीमपूर्वगुणयोगादपूर्वमिवाभवदिति भावः ॥ ११ ॥

यथा प्रह्लादनाचन्द्रः प्रतापात्तपनो यथा ।

तथैव सोऽभूदन्वर्थो राजा प्रकृतिरञ्जनात् ॥ १२ ॥

यथेति ॥ यथा चन्दयत्नाद्वाहयतीति चन्द्र इन्दुः । चदिधातोरौणादिको रप्रत्ययः । प्रह्लादनादाहादकरणादन्वर्थोऽनुगतार्थनामकोऽभूत् । यथा च तपतीति तपनः सूर्यः । नन्द्यादित्वाङ्घ्रिप्रत्ययः । प्रतापात् संतापजननादन्वर्थः । तथैव स राजा प्रकृतिरञ्जनादन्वर्थः सार्थकराजशब्दोऽभूत् । यद्यपि 'राज'शब्दो राजतेर्दीप्त्यर्थान्तरिप्रत्ययान्तो न तु रञ्जेस्तथापि धातूनामनेकार्थत्वाद्भजनाद्राजेत्युक्तं कविना ॥ १२ ॥

कामं कर्णान्तविश्रान्ते विशाले तस्य लोचने ।

चक्षुष्मत्ता तु शास्त्रेण सूक्ष्मकार्यार्थदर्शिना ॥ १३ ॥

काममिति ॥ विशाले तस्य रघोर्लोचने कामं कर्णान्तयोर्विश्रान्ते कर्णप्रान्तगते । चक्षुष्मत्ता तु । चक्षुःफलं त्वित्यर्थः । सूक्ष्मान् कार्यार्थान्कर्तव्यार्थान् दर्शयति प्रकाशयतीति सूक्ष्मकार्यार्थदर्शिना शास्त्रेणैव । शास्त्रं दृष्टिविवेकिनामिति भावः ॥ १३ ॥

लब्धप्रशमनस्वस्थमथैनं समुपस्थिता ।

पार्थिवश्रीर्द्वितीयेव शरत्पङ्कजलक्षणा ॥ १४ ॥

लब्धेति ॥ अथ लब्धस्य राज्यस्य प्रशमनेन परिपन्थिनामनुरञ्जनप्रतीकाराभ्यां स्थिरीकरणेन स्वस्थं समाहितचित्तमेनं रघुं पङ्कजलक्षणा पद्मचिह्ना । श्रियोऽपि विशेषणमेतत् । शरत् । द्वितीया पार्थिवश्री राजलक्ष्मीरिव । समुपस्थिता प्राप्ता । 'रक्षा पौरजनस्य देशनगरग्रामेषु गुप्तिस्तथा योधानामपि संग्रहोऽपि तुल्या मानव्यवस्थापनम् । साम्यं लिङ्गिषु दानवृत्तिकरणं त्यागः समानेऽर्चनं कार्याण्येव महीभुजां प्रशमनान्येतानि राज्ये नवे ॥' इति ॥ १४ ॥

पाठा०-१ 'दर्शनः'. २ 'लब्धप्रशमनं स्वस्थम्'.

टिप्प०-१ पृथिव्यतेजवाय्वाकाशानि पञ्चमहाभूतानि, गन्धादयस्तद्विषयाः प्रसिद्धाः ।

निर्वृष्टलघुभिर्मैधैर्मुक्तवर्त्मा सुदुःसहः ।

प्रतापस्तस्य भानोश्च युगपद्व्यानशे दिशः ॥ १५ ॥

निर्वृष्टेति ॥ निःशेषं वृष्टा निर्वृष्टाः । कर्तारि क्तः । अत एव लघवः, तैर्मैधैः
मुक्तवर्त्मा लक्ष्मार्गः । अत एव सुदुःसहः । तस्य रघोर्भानोश्च प्रतापः
पौरुषमातपश्च । 'प्रतापौ पौरुषातपौ' इति यादवः । युगपद्विशो व्यानशे
व्याप ॥ १५ ॥

वार्षिकं संजहारेन्द्रो धनुर्जैत्रं रघुर्दधौ ।

प्रजार्थसाधने तौ हि पर्यायोद्यतकार्मुकौ ॥ १६ ॥

वार्षिकमिति ॥ इन्द्रः । वर्षासु भवं वार्षिकम्, वर्षानिमित्तमित्यर्थः ।
'वर्षाभ्यष्टक्' (पा. ४।३।१८) इति ठक्प्रत्ययः । धनुः संजहार । रघुर्जैत्रं
जयशीलम् । 'जैतृ'शब्दात्तृचन्तात् 'प्रज्ञादिभ्यश्च' (पा. ५।४।३८) इति स्वार्येऽप्र-
त्ययः । धनुर्दधौ । हि यस्मात् ताविन्द्ररघू प्रजानामर्थस्य प्रयोजनस्य वृष्टिविजय-
लक्षणस्य साधने विषये पर्यायेणोद्यते कार्मुके याभ्यां तौ पर्यायोद्यतकार्मुकौ ।
'पर्यायोद्यमविश्रमौ' इति पाठान्तरे पर्यायेणोद्यमो विश्रमश्च ययोस्तौ पर्या-
योद्यमविश्रमौ । द्वयोः पर्यायकरणादक्लेश इति भावः ॥ १६ ॥

पुण्डरीकातपत्रस्तं विकसत्काशचामरः ।

ऋतुर्विडम्बयामास न पुनः प्राप तच्छ्रियम् ॥ १७ ॥

पुण्डरीकेति ॥ पुण्डरीकं सिताम्भोजमेवातपत्रं यस्य स तथोक्तः । विक-
सन्ति काशानि काशाख्यतृणकुसुमान्येव चामराणि यस्य स तथोक्तः । ऋतुः
शरद्वतुः पुण्डरीकनिभातपत्रं काशनिभचामरं तं रघुं विडम्बयामासा-
नुचकार । तस्य रघोः श्रियं पुनः शोभां तु न प्राप । 'शोभासंपत्तिपद्मासु लक्ष्मीः
श्रीरिव दृश्यते' इति शाश्वतः ॥ १७ ॥

प्रसादसुमुखे तस्मिन् रघौ च विशदप्रसे ।

तदा चक्षुष्मतां प्रीतिरासीत्समरसा द्वयोः ॥ १८ ॥

प्रसादेति ॥ प्रसादेन सुमुखे तस्मिन् रघौ विशदप्रसे निर्मलकान्तौ

पाठा०-१ 'निर्वृष्टलघुभिर्मैधैः सवितुस्तस्य चोभयोः । वर्षिष्णवो दिशां भागा-
न्प्रतापा यत्र रेचिताः ॥' । २ 'अधिज्यमायुधं कर्तुं समयोऽयं रघोरिति । स्वं धनुः
शङ्कितेनेव *संजहरे शतमन्युना ॥' । (* 'संहतम्') । ३ 'विलसत्' ।

चन्द्रे च द्वयोर्विषये तदा चक्षुष्मतां प्रीतिरनुरागः समरसा समखादा ।
तुल्यभोगेति यावत् । 'रसो गन्धे रसः स्वादे' इति विधुः । आसीत् ॥ १८ ॥

हंसश्रेणीषु तारासु कुमुदत्सु च वारिषु ।

विभूतयस्तदीयानां पर्यस्ता यशसामिव ॥ १९ ॥

हंसेति ॥ हंसानां श्रेणीषु पङ्क्तिषु । तारासु नक्षत्रेषु । कुमुदानि येषु
सन्तीति कुमुदन्ति । 'कुमुदान्कुमुदप्राये' इत्यमरः । 'कुमुदनञ्चेतसेभ्यो ङितुप्'
(पा. ४।२।८७) । तेषु । कुमुदप्रायेष्वित्यर्थः । वारिषु च तदीयानां रघुसं-
न्धिनां यशसां विभूतयः संपदः पर्यस्ता इव प्रसारिताः किम् ? इत्युत्प्रेक्षा ।
अन्यथा कथमेषां धवलमेति भावः ॥ १९ ॥

इक्षुच्छायनिषादिन्यस्तस्य गोप्तुर्गुणोदयम् ।

आकुमारकथोद्धातं शालिगोप्यो जगुर्यशः ॥ २० ॥

इक्ष्वति ॥ इक्ष्णां छायेक्षुच्छायम् । 'छाया बाहुल्ये' (पा. २।४।२२) इति
नपुंसकत्वम् ; तत्र निषण्णा इक्षुच्छायनिषादिन्यः । 'इक्षुच्छायानिषादिन्यः'
इति व्रीलिङ्गपाठ इक्षोरच्छायेति विग्रहः ; अन्यथा बहुत्वे नपुंसकत्वप्रसङ्गात् । शालीन्
गोपायन्ति रक्षन्तीति शालिगोप्यः सस्यपालिकाः स्त्रियः । 'कर्मण्यण्'
(पा. ३।२।१) । 'टिड्ढाणञ्—' (पा. ४।१।१५) इत्यादिना ङीप् । गोप्तु-
रक्षकस्य तस्य रघोः । गुणेभ्य उदयो यस्य तद्गुणोदयं गुणोत्पन्नमाकुमारं कुमा-
रादारभ्य कथोद्धातः कथारम्भो यस्य तम् । कुमारैरपि स्तूयमानमित्यर्थः ।
यशो जगुर्गायन्ति स्म । अथवा,—कुमारस्य सतो रघोर्याः कथा इन्द्रविजयादयस्तत्
आरभ्याकुमारकथम् । तत्राप्यभिविधावव्ययीभावः । आकुमारकथमुद्धातो यस्मिन्
कर्मणि । गानक्रियाविशेषणमेतत् । 'स्यादभ्यादानमुद्धात आरम्भः' इत्यमरः ।
'आकुमारकथोद्धूतम्' इति पाठे कुमारस्य सतस्तस्य कथाभिश्चरितैरुद्धूतं यद्यश-
स्तद्यश आरभ्य यशो जगुरिति व्याख्येयम् ॥ २० ॥

प्रससादोदयादम्भः कुम्भयोनेर्महौजसः ।

रघोरभिभवाशङ्किं चुक्षुभे द्विषतां मनः ॥ २१ ॥

प्रससादेति ॥ महौजसः कुम्भयोनेरगस्त्यस्य । 'अगस्त्यः कुम्भसंभवः'
इत्यमरः । उदयादम्भः प्रससाद् प्रसजं बभूव । महौजसो रघोरुदयादभि-
पाठा०—१ 'श्रेणिषु' । २ 'तस्य गोप्तुर्द्विरेफाणां कर्णोत्पलनिपातिनाम् । स्वरसं-
वादिभिः कण्ठैः शालिगोप्यो जगुर्गुणान् ॥' । ३ 'रघोः परिभवाशङ्कि' ।

भवाशङ्कि द्विषतां मनश्चक्षुभे कालुष्यं प्राप । 'अगस्त्योदये जलानि प्रसीदन्ति'
इत्यागमः ॥ २१ ॥

मदोदग्राः ककुब्जन्तः सरितां कूलमुद्रुजाः ।

लीलाखेलमनुप्रापुर्महोक्षास्तस्य विक्रमम् ॥ २२ ॥

मदेति ॥ मदोदग्रा मदोद्धताः । ककुदेषामस्तीति ककुब्जन्तः । महाककुद
इत्यर्थः । यवादित्वान्मकारस्य वत्वाभावः । सरितां कूलान्युद्रुजन्तीति कूलमुद्रुजाः ।
'उदि कूले रुजिवहोः' (पा. ३।२।३१) इति खप्रत्ययः । 'अरुद्विषद्-' (पा. ६।३।६७)
इत्यादिना मुमागमः । महान्त उक्षाणो महोक्षाः । 'अचतुर-' (पा. ५।४।७७)
इत्यादिना निपातनादकारान्तः । लीलाखेलं विलाससुभगं तस्य रघोरुत्साहवतो
वपुष्मतः परभञ्जकस्य विक्रमं शौर्यम् । अनुप्रापुरनुचक्रुः ॥ २२ ॥

प्रसवैः सप्तपर्णानां मदगन्धिभिराहताः ।

असूययेव तन्नागाः सप्तधैव प्रसुखुवुः ॥ २३ ॥

प्रसवैरिति ॥ मदस्यैव गन्धो येषां तैर्मदगन्धिभिः । 'उपमानाच्च' (पा.
५।४।१३७) इतीकारः समासान्तः । सप्तपर्णानां वृक्षविशेषाणाम् । 'सप्तपर्णो विशा-
लत्वक्शारदो विषमच्छदः' इत्यमरः । प्रसवैः पुष्पैराहतास्तस्य रघोर्नागा
गजाः । 'गजेऽपि नागमातङ्गौ' इत्यमरः । असूययेवाहतिनिमित्तया स्पर्धयेव सप्त-
धैव प्रसुखुवुर्मदं ववृषुः । प्रतिगजगन्धभिमानादिति भावः । 'करात्कटाभ्यां
मेद्वाच्च नेत्राभ्यां च मदद्युतिः' इति पालकाप्ये । करान्नासारन्ध्राभ्यामित्यर्थः ॥ २३ ॥

सरितः कुर्वती गाधाः पथश्चाश्यानकर्दमान् ।

यात्रायै चोदयामास तं शक्तेः प्रथमं शरत् ॥ २४ ॥

सरित इति ॥ सरितो गाधाः सुप्रतराः कुर्वती । पथो मार्गाश्चाश्यान-
कर्दमान्युष्कपट्टान् कुर्वती । 'संयोगादेरातो धातोर्थण्वतः' (पा. ८।४।४३) इति
इयतेर्निष्ठातस्य नत्वम् । शरच्छरद्वतुस्तं रघुं शक्तेरुत्साहशक्तेः प्रथमं प्राग्यात्रायै
दण्डयात्रायै चोदयामास प्रेरयामास । प्रभुमन्त्रशक्तिसंपन्नस्य शरत् स्वयमुत्साह-
मुत्पादयामासेत्यर्थः ॥ २४ ॥

तैसै सम्यग्घुतो वह्निर्वाजिनीराजनाविधौ ।

प्रदक्षिणार्चिर्व्याजेन हस्तेनेव जयं ददौ ॥ २५ ॥

पाठा०-१ 'नोदयामास'; 'प्रेरयामास'. २ 'सम्यक्कस्य'. ३ 'पव'

तस्मा इति ॥ वाजिनामधानां नीराजनाविधौ नीराजनाख्ये शान्तिकर्मणि
सम्यग्विधिवद्भुतो होमसमिद्धो वह्निः । प्रगता दक्षिणं प्रदक्षिणम् । तिष्ठद्भु-
प्रभृतिवाद्यव्ययीभावः । प्रदक्षिणं याऽर्चिर्ज्वाला तस्या व्याजेन हस्तेनेव तस्मै
जयं ददौ । उक्तं महायात्रायाम्—‘इद्धः प्रदक्षिणगतो हुतभुङ् नृपस्य धार्त्रीं समु-
द्रशनां वशगां करोति’ इति । ‘वाजि’ग्रहणं गजादीनामप्युपलक्षणम्, तेषामपि
नीराजनाविधानात् ॥ २५ ॥

स गुप्तमूलप्रत्यन्तः शुद्धपार्ष्णिण्यान्वितः ।

षड्विधं बलमादाय प्रतस्थे दिग्जिगीषया ॥ २६ ॥

स इति ॥ गुप्तौ मूलं स्वनिवासस्थानं प्रत्यन्तः प्रान्तदुर्गं च येन स गुप्तमूल-
प्रत्यन्तः । शुद्धपार्ष्णिणरुद्रतृष्टशत्रुः सेनया रक्षितपृष्ठदेशो वा । अयान्वितः
शुभदैवान्वितः । ‘अयः शुभावहो विधिः’ इत्यमरः । स रघुः षड्विधं मौलभृत्यादि-
हं बलं सैन्यम् । ‘मौलं मृत्युः सुहृच्छ्रेणी द्विषदाटविकं बलम्’ इति कोशः ।
आदाय दिशां जिगीषया जेतुमिच्छया प्रतस्थे चचाल ॥ २६ ॥

अवाकिरन्वयोवृद्धास्तं लाजैः पौरयोषितः ।

पृषतैर्मन्दरोद्धूतैः क्षीरोर्मय इवाच्युतम् ॥ २७ ॥

अवाकिरन्निति ॥ वयोवृद्धाः पौरयोषितस्तं रघुं प्रयान्तं लाजैराचार-
लाजैः । मन्दरोद्धूतैः पृषतैर्विन्दुभिः क्षीरोर्मयः क्षीरसमुद्रोर्मयोऽच्युतं
विष्णुमिव । अवाकिरन् पर्यक्षिपन् ॥ २७ ॥

स ययौ प्रथमं प्राचीं तुल्यः प्राचीनवर्हिषा ।

अहिताननिलोद्धूतैस्तर्जयन्निव केतुभिः ॥ २८ ॥

स इति ॥ प्राचीनवर्हिनाम कश्चिन्महाराज इति केचित् । प्राचीनवर्हिरिन्द्रः ।
‘पर्जन्यो मघवा वृषा हरिदयः प्राचीनवर्हिस्तथा’ इतीन्द्रपर्यायेषु हलायुधमभिधानात् ।
तेन तुल्यः स रघुः । अनिलेनानुकूलवातेनोद्धूतैः केतुभिर्ध्वजैरहितान् रिपून् ।
तर्जयन्निव भर्त्सयन्निव । तर्जिभर्त्स्योरनुदात्तेत्वेऽपि चक्षिणो वित्करणेनानुदात्ते-
त्वनिमित्तस्यात्मनेपदस्यानित्यत्वज्ञापनात्परस्मैपदमिति वामनः । प्रथमं प्राचीं दिशं
ययौ ॥ २८ ॥

रजोभिः स्यन्दनोद्धूतैर्गजैश्च घनसंनिभैः ।

भुवस्तलमिव व्योम कुर्वन्वयोमेव भूतलम् ॥ २९ ॥

पाठा०-१ ‘पर्यतः’; २ ‘स्यन्दनोत्कीर्णैः’; ‘तुरगोत्कीर्णैः’.

रजोभिरिति ॥ किं कुर्वन्? स्यन्दनोद्धूतै रजोभिर्धनसंनिभैर्वर्णतः
क्रियातः परिमाणतश्च मेघतुल्यैर्गजैश्च यथाक्रमं व्योमाकाशं भुवस्तलमिव भूतलं
च व्योमेव कुर्वन् । 'ययौ' इति पूर्वेण संबन्धः ॥ २९ ॥

प्रतापोऽग्रे ततः शब्दः परागस्तदनन्तरम् ।

ययौ पश्चाद्रथादीति चतुःस्कन्धेव सा चमूः ॥ ३० ॥

प्रताप इति ॥ अग्रे प्रतापस्तेजोविशेषः । 'स प्रभावः प्रतापश्च यत्तेजः कोश-
दण्डजम्' इत्यमरः । ततः शब्दः सेनाकलकलः । तदनन्तरं परागो धूलिः ।
'परागः पुष्परजसि धूलिस्नानीययोरपि' इति विश्वः । पश्चाद्रथादि रथाश्वादिकं
चतुरङ्गबलम् । 'रथानीकम्' इति पाठे 'इति' शब्दाध्याहारेण योज्यम् । इतीत्थं
चतुःस्कन्धेव चतुर्व्यूहेव । 'स्कन्धः प्रकाण्डे कायांशे विज्ञानादिषु पञ्चसु । वृषे
समूहे व्यूहे च' इति हैमः । सा चमूर्ययौ ॥ ३० ॥

मरुपृष्ठान्युदम्भांसि नाव्याः सुप्रतरा नदीः ।

विपिनानि प्रकाशानि शक्तिमत्त्वाच्चकार सः ॥ ३१ ॥

मर्विति ॥ स रघुः शक्तिमत्त्वात्समर्थत्वान्मरुपृष्ठानि निर्जलस्थानानि ।
'समानौ मरुधन्वानौ' इत्यमरः । उदम्भांस्युद्धूतजलानि चकार । नाव्या नौभि-
स्तार्या नदीः । 'नाव्यं त्रिलिङ्गं नौतार्ये' इत्यमरः । 'नौवयोधर्मविषमूल-' (पा. ४।४।९१)
इत्यादिना यत्प्रत्ययः । सुप्रतराः सुखेन तार्याश्चकार । विपिनान्यरण्यानि ।
'अटव्यरण्यं विपिनम्' इत्यमरः । प्रकाशानि निर्वृक्षाणि चकार । शक्त्युत्कर्षा-
त्तस्यागम्यं किमपि नासीदिति भावः ॥ ३१ ॥

स सेनां महतीं कर्षन्पूर्वसागरगामिनीम् ।

वभौ हरजटाभ्रष्टां गङ्गामिव भगीरथः ॥ ३२ ॥

स इति ॥ महतीं सेनां पूर्वसागरगामिनीं कर्षन् स रघुः । हरस्य
पाठा०-१ 'पुरोगाः'. 'पुरोगैः कलुषास्तस्य सह प्रस्थापिभिः कृशाः । पश्चा-
त्प्रयापिभिः पङ्काश्चकिरे मार्गनिम्नगाः ॥'

टिप्प०-१ शत्रूणां भयजननवार्ता प्रतापः—इति वल्लभः ।

२ सगरस्य पत्नी सुमतिः पष्टिसहस्रं पुत्राणां प्रासूत । यैश्चेन्द्रापहृतयज्ञाश्चशोधार्थं पृथिव्यु-
त्खाता इति श्रूयते । गरेण विप्रेण सह जातः=सगरः, सगरेण निर्वृत्तः=सागरः, यच्चोक्तं
पद्मपुराणे (स्वर्ग०)-'व्यजायत महाबाहुर्गरेणैव सह द्विज । सगरो नाम तेनाभूद्राल-
कोऽस्तिमनोहरः' इति । वायुपुराणेऽपि (२।२६।२२) 'सगरस्तु सुतो बाहोजंघे सह गरेण
वै । भृगोराश्रममासाद्य त्वौर्वेण परिरक्षितः' इत्युपक्रम्य 'पत्नी तु यादवी तस्य सगर्भ-
पृष्ठतोऽज्जगात् । सपत्न्या तु गरस्तस्यै दत्तो गर्भजिघांसया ॥' इति ।

जटाभ्यो भ्रष्टां गङ्गां कर्षन् । सापि पूर्वसागरगामिनी । भगीरथ इव ।
वभौ । भगीरथो नाम कथितकपिलदग्धानां सागराणां नप्ता तत्पावनाय हरकिरीटा-
द्रुजा प्रवर्तयिता राजा । यत्संबन्धाद्रुजा च भागीरथीति गीयते ॥ ३२ ॥

त्याजितैः फलमुत्खातैर्भग्नैश्च बहुधा नृपैः ।

तस्यासीदुल्बणो मार्गः पादपैरिव दन्तिनः ॥ ३३ ॥

त्याजितैरिति ॥ 'फलं फले धने वीजे निष्पत्तौ भोगलाभयोः' इति केशवः ।
फलं लाभम् । वृक्षपक्षे,—प्रसवं च । त्याजितैः । त्यजेर्ष्यन्ताद्विकर्मकादप्रधाने कर्मणि
क्तः । उत्खातैः खपदाच्यावितैः । अन्यत्र,—उत्पाटितैः । बहुधा भग्नै रणे जितैः ।
अन्यत्र,—छिन्नैः । नृपैः । पादपैर्दन्तिनो गजस्येव तस्य रघोर्मार्ग उल्बणः
प्रकाश आसीत् । 'प्रकाशं प्रकटं स्पष्टमुल्बणं विशदं स्फुटम्' इति यादवः ॥ ३३ ॥

पौरस्त्यानेवमाक्रामंस्तांस्तान्नपदाञ्जयी ।

प्राप तालीवनश्याममुपकण्ठं महोदधेः ॥ ३४ ॥

पौरस्त्यानिति ॥ जयी जयनशीलः । 'जिदक्षिविश्रो—' (पा. ३।२।१५७)
इत्यादिनेनिप्रत्ययः । स रघुरेवम् । पुरो भवान् पौरस्त्यान्प्राच्यान् । 'दक्षिणा-
पश्चात्पुरसस्त्यक्' (पा. ४।२।१८) इति त्यक्प्रत्ययः । तांस्तान्, सर्वानित्यर्थः ।
वीप्सायां द्विरुक्तिः । जनपदान्देशानाक्रामन् । तालीवनैः श्यामं महोदधे-
रुपकण्ठमन्तिकं प्राप ॥ ३४ ॥

अनघ्राणां समुद्धर्तुस्तस्मात्सिन्धुरयादिव ।

आत्मा संरक्षितः सुहृद्वृत्तिर्माश्रित्य वैतसीम् ॥ ३५ ॥

अनघ्राणामिति ॥ अनघ्राणाम् । कर्मणि षष्ठी । समुद्धर्तुस्सुमूलयितुस्त-
साद्रघोः सकाशात् । 'भीत्रार्थानां भयहेतुः' (पा. १।४।२५) इत्यपादानत्वात्पञ्चमी ।
सिन्धुरयान्नदीवेगादिव सुहृद्वैः सुहृद्देशीयैः । सुहृदादयः शब्दा जनपदवचनाः क्षत्रि-
यमाचक्षते । वैतसीं वैतसः संबन्धिनीं वृत्तिम् । प्रणतिमित्यर्थः । आश्रित्य ।
आत्मा संरक्षितः । अत्र कौटिल्यः—'बलीयसाभियुक्तो दुर्बलः सर्वत्रानुप्रणतो
वैतसं धर्ममातिष्ठेत्' इति ॥ ३५ ॥

वङ्गानुत्खाय तरसा नेता नौसाधनोद्यतान् ।

निचखान जयस्तम्भान्गङ्गास्रोतोन्तरेषु सः ॥ ३६ ॥

पाठा०—१ 'आस्थाय'. २ 'उद्धतान्'.

टिप्प०—१ ब्रह्मदेशीये राजभिः—इति वल्लभः ॥ सुहृद्वैः ब्रह्मदेशनृपैः—इति सुमतिः ।

वङ्गानिति ॥ नेता नायकः स रघुर्नैभिः साधनैरुद्यतान्संनन्दान् वङ्गान् राज्ञः
स्तरसा बलेन । 'तरसी बलरं हसी' इति यादवः । उत्खायोन्मूल्य गङ्गायाः स्रोतसां
प्रवाहणामन्तरेषु द्वीपेषु जयस्तम्भान्निचखान । स्थापितवानित्यर्थः ॥ ३६ ॥

आपादपद्मप्रणताः कलमा इव ते रघुम् ।

फलैः संवर्धयामासुरुत्खातप्रतिरोपिताः ॥ ३७ ॥

आपादेति ॥ आपादपद्ममङ्घ्रिपद्मपर्यन्तं प्रणताः । अत एव, उत्खाताः पूर्वमु-
द्धृता अपि प्रतिरोपिताः पश्चात्स्थापितास्ते वङ्गाः । 'कलमा इव शालिविशेषा इव ।
'शालयः कलमाद्याश्च षष्टिकाद्याश्च पुंस्यमी' इत्यमरः । तेऽप्यापादपद्मं पादपद्ममूल-
पर्यन्तं प्रणताः । 'पादो बुध्रे तुरीयांशसौलप्रत्यन्तपर्वताः' इति विश्वः । उत्खातप्रतिरो-
पिताश्च । रघुं फलैर्धनैः । अन्यत्र,—सस्यैः । संवर्धयामासुः । 'फलं फले धने
बीजे निष्पत्तौ भोगलभयोः । सस्ये' इति केशवः ॥ ३७ ॥

स तीर्त्वा कपिशां सैन्यैर्वद्धद्विरदसेतुभिः ।

उत्कलादर्शितपथः कलिङ्गाभिमुखो ययौ ॥ ३८ ॥

स इति ॥ स रघुर्वद्धा द्विरदा एव सेतवो यैस्तैः सैन्यैः कपिशां नाम
नदीं तीर्त्वा । 'करभाम्' इति केचित्पठन्ति । उत्कलै राजभिरादर्शितपथः
संदर्शितमार्गः सन् कलिङ्गाभिमुखो ययौ ॥ ३८ ॥

स प्रतापं महेन्द्रस्य मूर्ध्नि तीक्ष्णं न्यवेशयत् ।

अङ्कुशं द्विरदस्येव यन्ता गम्भीरवेदिनः ॥ ३९ ॥

स इति ॥ स रघुर्महेन्द्रस्य कुलपर्वतविशेषस्य । 'महेन्द्रो मलयः सहायः शक्ति-
मानृक्षपर्वतः । विन्ध्यश्च पारियात्रश्च सप्तैते कुलपर्वताः ।' इति विष्णुपुराणात् । मूर्ध्नि
तीक्ष्णं दुःसहं प्रतापम् । यन्ता सारथिर्गम्भीरवेदिनो द्विरदस्य गजविशेषस्य
मूर्ध्नि तीक्ष्णं निशितमङ्कुशमिव । न्यवेशयन्निसितवान् । 'त्वग्मेदाच्छोणित-
स्त्रावान्मांसस्य कथनादपि । आत्मानं यो न जानाति स स्याद्गम्भीरवेदिता ॥' इति
राजपुत्रीये । 'चिरकालेन यो वेत्ति शिक्षां परिचितामपि । गम्भीरवेदी विज्ञेयः स गजो
गजवेदिभिः ॥' इति मृगचर्माये ॥ ३९ ॥

पाठा०-१ "प्रवणाः". २ "उत्कलैर्दर्शित"; "उत्कलादेशित". ३ "मुखम्".

टिप्प०-१ शाल्यादयस्तूत्खाय प्रतिरोपिताः सस्यसंवृद्धिमापद्यन्ते इति दृष्टचरम् ।
२ उत्कलाः संप्रति 'ओरिसा' इति यः परिचितः प्रदेशस्तदभिजनासौ रिति भावः ।

प्रतिजग्राह कालिङ्गस्तमस्त्रैर्गजसाधनः ।

पक्षच्छेदोद्यतं शक्रं शिलावर्षीव पर्वतः ॥ ४० ॥

प्रतीति ॥ गजसाधनः सन् कालिङ्गः कलिङ्गानां राजा । 'व्यञ्जमगधकलिङ्ग-'
(पा. ४।१।१७०) इत्यादिनाप्रत्ययः । अस्त्रैरायुधैस्तं रघुम् । पक्षाणां छेद उद्य-
तमुद्युक्तं शक्रं शिलावर्षी पर्वत इव । प्रतिजग्राह प्रत्यभियुक्तवान् ॥ ४० ॥

द्विषां विषह्य काकुत्स्थस्तत्र नाराचदुर्दिनम् ।

सन्मङ्गलस्नात इव प्रतिपेदे जयश्रियम् ॥ ४१ ॥

द्विषामिति ॥ काकुत्स्थो रघुस्तत्र महेन्द्रादौ द्विषां नाराचदुर्दिनं नारा-
चानां बाणविशेषाणां दुर्दिनम् । लक्षणया वर्षमुच्यते । विषह्य सहित्वा सद्यथाशास्त्रं
मङ्गलस्नात इव विजयमङ्गलार्थमभिषिक्त इव जयश्रियं प्रतिपेदे प्राप । 'यत्तु
सर्वौषधिक्षानं तन्माङ्गल्यमुदीरितम्' इति यादवः ॥ ४१ ॥

ताम्बूलीनां दलैस्तत्र रचितापानभूमयः ।

नारिकेलासवं योधाः शात्रवं च पपुर्यशः ॥ ४२ ॥

ताम्बूलीनामिति ॥ तत्र महेन्द्रादौ । युध्यन्त इति योधाः । पचाद्यच् ।
रचिताः कल्पिता आपानभूमयः पानयोग्यप्रदेशा यैस्ते तथोक्ताः सन्तो
नारिकेलासवं नारिकेलमयं ताम्बूलीनां नागवल्लीनां दलैः पपुः । तत्र विज-
हुरित्यर्थः । शात्रवं यशश्च पपुः, जहुरित्यर्थः ॥ ४२ ॥

गृहीतप्रतिमुक्तस्य स धर्मविजयी नृपः ।

श्रियं महेन्द्रनाथस्य जहार न तु मेदिनीम् ॥ ४३ ॥

गृहीतेति ॥ धर्मविजयी धर्मार्थविजयशीलः स नृपो रघुः । गृहीतश्चासौ
प्रतिमुक्तश्च गृहीतप्रतिमुक्तः । तस्य महेन्द्रनाथस्य कालिङ्गस्य श्रियं जहार ।
धर्मार्थमिति भावः । मेदिनीं तु न जहार । शरणागतवात्सल्यादिति भावः ॥ ४३ ॥

ततो वेलातटेनैव फलवत्पूगमालिना ।

अगस्त्याचरितामाशामनाशास्यजयो ययौ ॥ ४४ ॥

पाठा०-१ 'वायव्यास्त्रविनिर्धूतात्पक्षविद्वान्महोदधेः । गजानीकात्स कालिङ्गं
ताक्ष्यः सर्पमिवाददे ॥'. २ 'नालिकेरासवम्'. ३ 'माहेन्द्रनाथस्य'. ४ 'अगस्त्य-
चरिताम्'.

टिप्प०-१ विजयिनृपाणां त्रैविध्यमाह वल्लभः-धर्मविजयी, लोभविजयी, असुरविजयी
चेति त्रिविधो राजा; 'यः शत्रुं निर्जित्य तदीयां नृपश्रियं नीत्वा तस्मिन्नेव स्थाने स्थापयति
स 'धर्मविजयी' । यः शत्रुं निर्जित्य तदीयां श्रियं मेदिनीं च गृहीत्वा प्राणैर्न विकुरुते स
'लोभविजयी' । यः शत्रुं हत्वा तदीयां श्रियं मेदिनीं च गृह्णाति सः 'असुरविजयी' इति ।

तत इति ॥ ततः प्राचीविजयानन्तरं फलवत्पूगमालिना फलितकमुकश्रेणी-
मता । व्रीह्यादिवादिनिप्रत्ययः । वेलायाः समुद्रकूलस्य तटेनोपान्तेनैवागस्त्येना-
चरितामाशां दक्षिणां दिशमनाशास्यजयः । अयत्नसिद्धत्वादप्रार्थनीयजयः सन् ।
ययौ । 'अगस्त्यो दक्षिणमाशामाश्रित्य नभसि स्थितः । वरुणस्यात्मजो योगी विन्ध्य-
चातापिमर्दनः' इति ब्रह्मपुराणे ॥ ४४ ॥

स सैन्यपरिभोगेण गजदानसुगन्धिना ।

कावेरीं सरितां पत्युः शङ्कनीयामिवाकरोत् ॥ ४५ ॥

स इति ॥ स रघुः गजानां दानेन मदेन सुगन्धिना सुरभिगन्धिना ।
'गन्धस्येत्-' (पा. ५।४।१३५) इत्यादिनेकारादेशः समासान्तः । यद्यपि गन्धस्येत्वेः
तदेकान्तग्रहणं कर्तव्यमिति नैसर्गिकगन्धविवक्षायामेवेकारादेशः, तथापि 'निरङ्कुशाः
कवयः' । तथा च माघकाव्ये (६।५०)—'चतुरयुक्छदगुच्छसुगन्धयः सततगस्त-
गनगिरोऽलिभिः', नैषधे च (३।९३)—'अपां हि तृप्ताय न वारिधाराः स्वादु-
सुगन्धिः स्वदते तुषारा' इति । 'न कर्मधारयान्मत्वर्थीय' इति निषेधादिनिप्रत्ययपक्षोऽपि
जघन्य एव । सेनायां समवेताः सैन्याः । 'सेनायां समवेता ये सैन्यास्ते सैनिकाश्च ते'
इत्यमरः । 'सेनाया वा' (पा. ४।४।४५) इति ष्यप्रत्ययः । तेषां परिभोगेन
कावेरीं नाम सरितं सरितां पत्युः समुद्रस्य शङ्कनीयां न विश्वसनीयामिवा-
करोत् । संभोगलिङ्गदर्शनाद्भर्तुरविश्वासो भवतीति भावः ॥ ४५ ॥

वलैरध्युषितास्तस्य विजिगीषोर्गताध्वनः ।

मारीचोद्भ्रान्तहारीता मलयाद्रेरुपत्यकाः ॥ ४६ ॥

वलैरिति ॥ विजिगीषोर्विजेतुमिच्छोर्गताध्वनस्तस्य रघोर्वलैः सैन्यैः ।
'वलं शक्तिर्वलं सैन्यम्' इति यादवः । मारीचेषु मरीचवनेषूद्भ्रान्ताः परिभ्रान्ता
हारीताः पक्षिविशेषा यासुताः । तेषां विशेषा हारीतो मद्गुः कारणञ्चः ह्रवः' इत्यमरः ।
मलयाद्रेरुपत्यका आसन्नभूमयः । 'उपत्यकाद्रेरासन्ना भूमिरुर्वमधित्यका' इत्यमरः ।
'उपाधिभ्यां त्यक्त-' (पा. ५।४।३४) इत्यादिना त्यक्तप्रत्ययः । अध्युषिताः ।
उपत्यकासूषितमित्यर्थः । 'उपान्वध्याहुसः' (पा. १।४।४८) इति कर्मत्वम् ॥ ४६ ॥

ससञ्चुरश्वक्षुण्णानामेलानामुत्पतिष्णवः ।

तुल्यगन्धिषु मत्तेभकटेषु फलरेणवः ॥ ४७ ॥

पाठा०-१ 'मरीचोद्भ्रान्तहारीताः'; 'मरीचोद्भ्रान्तहारीता'. २ 'आजानेयसुर-
क्षुण्णापक्वलाक्षेत्रसंभवम् । ग्यानशो सपदि व्योम कीटकाशाविलं रजः ॥'.

ससञ्जुरिति ॥ अश्वैः क्षुण्णानामेलानामेलालतानामुत्पत्तिष्णव उत्पत्त-
 नशीलाः 'अलंकृन्-' (पा. ३।२।१३६) इत्यादिनेष्णुचप्रत्ययः । फलरेणवः फल-
 रजांसि तुल्यगन्धिषु समानगन्धिषु । सर्वधनीतिवदिन्नन्तादुह्वीहिः । मत्तेभानां
 कटेषु ससञ्जुः सक्ताः । 'गजगण्डकटी कटौ' इति कोपः ॥ ४७ ॥

भोगिवेष्टनमार्गेषु चन्दनानां समर्पितम् ।

नास्त्रसत्करिणां ग्रैवं त्रिपदीच्छेदिनामपि ॥ ४८ ॥

भोगीति ॥ चन्दनानां चन्दनद्रुमाणां भोगिवेष्टनमार्गेषु सर्पवेष्टनान्निमेषु
 समर्पितं सजितं त्रिपदीच्छेदिनां पादशृङ्खलच्छेदकानामपि । 'त्रिपदी पादवन्ध-
 नम्' इति यादवः । करिणाम् । ग्रीवासु भवं ग्रैवं कण्ठवन्धनम् । 'ग्रीवाभ्योऽण्व'
 (पा. ४।३।५७) इत्यणप्रत्ययः । नास्त्रसन्न सन्नमभूत् । 'द्युञ्चो लुङि' (पा. १।३।९१)
 इति परस्मैपदम् । पुषादित्वादङ् । 'अनिदिताम्-' (पा. ६।४।२४) इति नकार-
 लोपः ॥ ४८ ॥

दिशि मन्दायते तेजो दक्षिणस्यां रवेरपि ।

तस्यामेव रघोः पाण्ड्याः प्रतापं न विपेहिरे ॥ ४९ ॥

दिशीति ॥ दक्षिणस्यां दिशि रवेरपि तेजो मन्दायते मन्दं भवति ।
 लोहितादित्वात्क्यप्रत्ययः । 'वा क्यपः' (पा. १।३।९०) इत्यात्मनेपदम् । दक्षिणायने
 तेजोमान्द्यादिति भावः । तस्यामेव दिशि । पाण्ड्याः पाण्डूनां जनपदानां राजानः
 पाण्ड्याः । 'पाण्डोर्द्व्यण्वक्तव्यः' (वा. २६७१) । रघोः प्रतापं न विपेहिरे न
 सोढवन्तः । सूर्यविजयिनोऽपि विजितवानिति नायकस्य महानुत्कर्षो गम्यते ॥ ४९ ॥

ताम्रपर्णीसमेतस्य मुक्तासारं महोदधेः ।

ते निपत्य ददुस्तस्मै यशः स्वमिव संचितम् ॥ ५० ॥

ताम्रपर्णीति ॥ ते पाण्ड्यास्तौ ताम्रपर्ण्या नद्या समेतस्य संगतस्य महोदधेः
 संबन्धि संचितं मुक्तासारं मौक्तिकवरम् । 'सारो बले स्थिरांशे च न्याय्ये क्लीबं वरे
 त्रिषु' इत्यमरः । स्वं स्वकीयं संचितं यश इव तस्मै रघवे निपत्य प्रणिपत्य
 ददुः । यशसः शुभ्रत्वादौपम्यम् । ताम्रपर्णीसंगमे मौक्तिकोत्पत्तिरिति प्रसिद्धम् ॥ ५० ॥

टिप्प०—१ त्रिपदी छिन्दन्तीति त्रिपदीच्छेदिनः, तेषां सुखावस्थात्यागिनामपि । सुखाव-
 स्थितस्य गजस्य पदत्रयावस्था त्रिपदीत्युच्यते-इति वल्लभः ॥ चरणवन्धनमित्यन्ये ।

२ अर्वाचीनवावण्णूकोरदेशान्तर्गता 'डिडिगल्ल-तिनेवेलि' इति ख्याता एते जनपदाः ।

३ ताम्रपर्णीयं पालमकोटातो मानारं प्रति वाहिनी 'तांबरवरी'त्यपरनामधेया नदीत्यर्वाङ्गः ।

स निर्विश्य यथाकामं तटेष्वालीनचन्दनौ ।

स्तनाविव दिशस्तस्याः शैलौ मलयदुर्दुरौ ॥ ५१ ॥

असह्यविक्रमः सह्यं दूरान्मुक्तमुदन्वता ।

नितम्बमिव मेदिन्याः स्रस्तांशुकमलङ्घयत् ॥ ५२ ॥

स इति ॥ असह्येति च ॥ युग्ममेतत् । असह्यविक्रमः स रघुस्तटेष्वालीनचन्दनौ व्याप्तचन्दनद्रुमौ । गन्धसारो मलयजो भद्रश्रीश्चन्दनोऽक्षि-
याम् इत्यमरः । स्तनपक्षे, -प्रान्तेषु व्याप्तचन्दनानुलेपौ । तस्या दक्षिणस्या दिशः
स्तनाविव स्थितौ मलयदुर्दुरौ नाम शैलौ यथाकामं यथेच्छं निर्विश्योप-
भुज्य । 'निर्वेशो भृतिभोगयोः' इत्यमरः । उदकान्यस्य सन्तीत्युदन्वानुदधिः । 'उद-
न्वानुदधौ च' इति (पा. ८।२।१३) निपातः । उदन्वता दूरान्मुक्तं दूरतस्त्यक्तम् ।
'स्तोकान्तिकदूरार्थकृच्छ्राणि केन' (पा. २।१।३९) इति समासः । 'पञ्चम्याः स्तोका-
दिभ्यः' (पा. ६।३।२) इत्यलुक् । स्रस्तांशुकं मेदिन्या नितम्बमिव स्थितं
सह्यं सह्याद्रिमलङ्घयत् प्राप्तोऽतिकान्तो वा ॥ ५२ ॥

संप्रति प्रतीचीं दिशमभिययावित्याह—

तस्यानीकैर्विसर्पद्भिरपरान्तजयोद्यतैः ।

रामास्त्रोत्सारितोऽप्यासीत्सह्यलग्न इवार्णवः ॥ ५३ ॥

तस्येति ॥ अपरान्तानां पाश्चात्यानां जय उद्यतैर्युक्तैः । 'अपरान्तास्तु
पाश्चात्यास्ते च सूर्यरिकादयः' इति यादवः । विसर्पद्भिर्गच्छद्भिस्तस्य रघोरनीकैः
सैन्यैः । 'अनीकं तु रणे सैन्ये' इति विश्वः । अर्णवो रामस्य जामदग्न्यस्यास्त्रै-
रुत्सारितः परिसारितोऽपि सह्यलग्न इवासीत् । सैन्यं द्वितीयोऽर्णव इवादृश्य-
तेति भावः ॥ ५३ ॥

भयोत्सृष्टविभूषाणां तेन केरलयोषिताम् ।

अलकेषु चमूरेणुश्चूर्णप्रतिनिधीकृतः ॥ ५४ ॥

भयेति ॥ तेन रघुणा भयेनोत्सृष्टविभूषाणां परिहृतभूषणानां केरलयोषि-
तां केरलाङ्गनानामलकेषु चमूरेणुः चूर्णस्य सेनारजश्चूर्णस्य कुङ्कुमादिरजसः
प्रतिनिधीकृतः । एतेन योषितां पलायनं चमूनां च तदनुधावनं ध्वन्यते ॥ ५४ ॥

पाठा०-१ 'आलीढ' । २ 'दुर्दुरौ' ; 'दुर्दुरौ' । ३ 'दूरमुक्तम्' । ४ 'रामेषु' ।

टिप्प०-१ अपरान्ताः कौङ्गणाः-इति वल्लभः ॥ अपरान्ताः पाश्चात्याः-सुमति० ।

२ सप्तकुलपर्वतान्तर्गतोऽयं मलयपर्वतः सुप्रसिद्धः, मलयदुर्दुरौ 'पूर्वपाठा'परपर्यायौ मही-
सुरशेवधीभूतौ घट्टप्रदेशावित्याधुनिकाः ।

मुरलामारुतोद्धूतमगमत्कैतकं रजः ।

तद्योधवारवाणानामयत्नपटवासताम् ॥ ५५ ॥

मुरलेति ॥ मुरला नाम केरलदेशेषु काचिन्नरी, तस्या मारुतेनोद्धूतमुत्था-
पितम् । 'मुरवीमारुतोद्धूतम्' इति केचित्पठन्ति । कैतकं केतकसंविध रज-
स्योद्धवारवाणानां रघुभटकशुक्रानाम्, 'कशुको वारवाणोऽस्त्री' इत्यमरः ।
अयत्नपटवासतामयत्नसिद्धवस्त्रवासनाद्रव्यत्वमगमत् । 'पिष्टातः पटवासकः'
इत्यमरः ॥ ५५ ॥

अभ्यभूयत वाहानां चरतां गात्रशिञ्जितैः ।

वर्मभिः पवनोद्धूतराजतालीवनध्वनिः ॥ ५६ ॥

अभ्यभूयतेति ॥ चरतां गच्छतां वाहानां वाजिनां, 'वाजिवाहार्वागन्धर्वहय-
सन्धवसप्तयः' इत्यमरः । गात्रशिञ्जितैर्गात्रेषु शब्दायमानैः । कर्तरि क्तः । 'गात्र-
सञ्जितैः' इति वा पाठः । सञ्जतेर्प्यन्तात्कर्मणि क्तः । वर्मभिः कवचैः । 'मर्मरैः'
इति पाठे वाहानां गात्रशिञ्जितैर्गात्रध्वनिभिरित्यर्थः । मर्मरो मर्मरायमाण इति ध्वने-
र्विशेषणम् । पवनेनोद्धूतानां कम्पितानां राजतालीवनानां ध्वनिरभ्यभूयत
तिरस्कृतः ॥ ५६ ॥

खर्जूरीस्कन्धनद्धानां मदोद्गारसुगन्धिषु ।

कटेषु करिणां पेतुः पुंनागेभ्यः शिलीमुखाः ॥ ५७ ॥

खर्जूरीति ॥ खर्जूरीणां तृणद्रुमविशेषाणाम् । 'खर्जूरः केतकी ताली खर्जूरी च
तृणद्रुमा' इत्यमरः । स्कन्धेषु प्रकाण्डेषु । 'अस्त्री प्रकाण्डः स्कन्धः स्यान्मूलाच्छाखा-
वधिस्रोतः' इत्यमरः । नद्धानां बद्धानां करिणां मदोद्गारेण मदस्त्रावेण सुगन्धिषु ।
'गन्धस्येत्' (पा. ५।४।१३५) इत्यादिनेकारः । कटेषु गण्डेषु पुंनागेभ्यो नाग-

पाठा०-१ 'मरुला'; 'मुरवी'०. २ 'बद्धानाम्'.

टिप्प०-१ केरलदेशस्तु पूर्वं कर्णाटक-कोचिन्-त्रावणकोरं यावन्मर्यादित आसीदित्य-
वाचीनाः । मुरला चेयं कर्णाटकस्था सदाशिवगढसंनिधवाहिनी 'काली' नदीति संप्रति ख्याते-
त्यत एव तस्याः केरलदेशस्थत्वोक्तिः ।

२ 'त्वग्गुशीरपत्रभागैः सहमार्धेन संयुतश्चूर्णः । पटवासः प्रवरोऽयं मृगकपूरप्रबोधेन ॥' इति
वराहवृहत्संहितायाम् ॥ पटवासतां सुगन्धद्रव्यचूर्णतां इति सुमतिः ॥

३ मर्मरैः शुष्कपत्रध्वनिरवैः-इति बल्लभः ।

४ तालीनां द्वे जाती-खलताली राजताली चेति; इति सैन्यबाहुल्यमुक्तम्-इति बल्लभः ।

रघु० ७

केशरेभ्यः पुंनागपुष्पाणि विहाय । ल्यब्लोपे पञ्चमी । शिलीमुखा अलयः पेतुः
'अलिवाणौ शिलीमुखौ' इत्यमरः । ततोऽपि सौगन्ध्यातिशयादिति भावः ॥ ५७

अवकाशं किलोदन्वान् रामायाभ्यर्थितो ददौ ।

अपरान्तमहीपालव्याजेन रघवे करम् ॥ ५८ ॥

अवकाशमिति ॥ उदन्वानुदधी रामाय जामदग्न्याय । अभ्यर्थितुं
याचितः सन् । अवकाशं स्थानं ददौ किल । 'किल' इति प्रसिद्धौ । रघुः स्वपुत्रं
रान्तमहीपालव्याजेन करं बलिं ददौ । 'बलिहस्तांशवः कराः' इत्यमरः । अपरान्तानां
समुद्रमध्यदेशवर्तित्वात्तैर्दत्ते करे समुद्रदत्तत्वोपचारः । करदानं च मील्य
न तु याजयेति रामादघोस्तर्कः ॥ ५८ ॥

मत्तेभरदनोत्कीर्णव्यक्तविक्रमलक्षणम् ।

त्रिकूटमेव तत्रोच्चैर्जयस्तम्भं चकार सः ॥ ५९ ॥

मत्तेति ॥ तत्र स रघुर्मत्तानामिमानां रदनोत्कीर्णानि दन्तक्षतान्येव
भावे क्तः । व्यक्तानि स्फुटानि विक्रमलक्षणानि पराक्रमचिह्नानि विजयवर्णावलि
स्थानानि यस्मिंस्तं तथोक्तं त्रिकूटमेवोच्चैर्जयस्तम्भं चकार । गाढप्रहारस्त्रिकूटो
ऽद्रिरेवोत्कीर्णवर्णस्तम्भ इव रघोर्जयस्तम्भोऽभूदित्यर्थः ॥ ५९ ॥

पारसीकांस्ततो जेतुं प्रतस्थे स्थलवर्त्मना ।

इन्द्रियाख्यानिव रिपूंस्तत्त्वज्ञानेन संयमी ॥ ६० ॥

पारसीकानिति ॥ ततः स रघुः । संयमी योगी तत्त्वज्ञानेनेन्द्रिया-
ख्यानिन्द्रियनामकान् रिपूनिव । पारसीकान् राज्ञो जेतुं स्थलवर्त्मना प्रतस्थे
न तु नेदिष्टेनापि जलपथेन । समुद्रयानस्य निषिद्धत्वादिति भावः ॥ ६० ॥

यवनीमुखपद्मानां सेहे मधुमदं न सः ।

बालातपमिवाब्जानामकालजलदोदयः ॥ ६१ ॥

यवनीति ॥ स रघुर्यवनीनां यवनस्त्रीणाम् । 'जातेरस्त्रीविषयादयोपधात्'
(पा. ४।१।६३) इति ङीष् । मुखानि पद्मानि च मुखपद्मानि । उपमितसमासः ।

टिप्प०—१ उदन्वान् समुद्रोऽभ्यर्थितः उपवासादिना प्रार्थितः सन्, रामाय दाशरथाय
अवकाशं ददौ सेतुबन्धनमयं मार्गं दत्तवान्-इति बहुभः ।

२ पारसीकान् पश्चिमादिशीयान् नृपान्-इति बहुभः ॥ पारसीकान् यवनान्-इति
दिनकरमिश्राः ।

३ स राजा यवनीमुखपद्मानां यवनवनितावदननलिनानां मधुमदं न सेहे, इति यवननाथः
प्रतिपादितः-इति बहुभः ।

तेषां मधुना मयेन यो मदो मदरागः । कार्यकारणभावयोरभेदेन निर्देशः । तं न
सेहे । कमिव ? अकाले प्रावृद्धव्यतिरिक्ते काले जलदोदयः । प्रायेण प्रावृषि
पद्मविकाशस्याप्रसक्तत्वादब्जानां संबन्धिनं बालातपमिव । अब्जहितत्वादब्ज-
संबन्धित्वं सौरातपस्य ॥ ६१ ॥

सङ्ग्रामस्तुमुलस्तस्य पाश्चात्त्यैरश्वसाधनैः ।

शार्ङ्गकूजितविज्ञेयप्रतियोधे रजस्यभूत् ॥ ६२ ॥

सङ्ग्राम इति ॥ तस्य रघोरश्वसाधनैर्वाजिसैन्यैः । 'साधनं सिद्धिसैन्ययोः'
इति हैमः । पश्चाद्भवैः पाश्चात्त्यैर्यवनैः सह 'दक्षिणापश्चात्पुरसस्त्यक्' (पा. ४।२।-
९८) । सहाय्ये तृतीया । शृङ्गाणां विकाराः शार्ङ्गाणि धनूंषि तेषां कूजितैः शब्दैः ।
'शार्ङ्गं पुनर्धनुषि शार्ङ्गिणः । जये च शृङ्गविहिते चापेऽप्याह विशेषतः ॥' इति
केशवः । अथवा, -शार्ङ्गैः शृङ्गसंबन्धिभिः कूजितैर्विज्ञेया अनुमेयाः प्रतियोधाः
प्रतिभटाः यस्मिंस्तस्मिन् रजसि तुमुलः सङ्ग्रामः संकुलं युद्धमभूत् । 'तुमुलं
रणसंकुले' इत्यमरः ॥ ६२ ॥

भलापवर्जितैस्तेषां शिरोभिः श्मश्रुलैर्महीम् ।

तस्तार सरघाव्याप्तैः स क्षौद्रपटलैरिव ॥ ६३ ॥

भलेति ॥ स रघुर्भलापवर्जितैर्बाणविशेषकृतैः । 'स्नुहीदलफलो भलः' इति
यादवः । श्मश्रुलैः प्रवृद्धमुखरोमवद्भिः । 'सिन्ध्यादिभ्यश्च' (पा. ५।२।९७) इति
लृट्प्रत्ययः । तेषां पाश्चात्यानां शिरोभिः । सरघाभिर्मधुमक्षिकाभिर्व्याप्तैः । 'सरघा
मधुमक्षिका' इत्यमरः । क्षुद्राः सरघाः । 'क्षुद्रा व्यज्ञा नदी वेद्या सरघा कण्टकारिका'
इत्यमरशाश्वतौ । क्षुद्राभिः कृतानि क्षौद्राणि मधूनि । 'मधु क्षौद्रं माक्षिकादि'

पाठा०-१ 'प्रतियोध' । २ 'सक्षौद्रैः पटलै' ।

टिप्प०-१ अत्र 'साधन'शब्दो पायुव्यञ्जकतया श्रोतुर्जुगुप्साजनकोऽत एवाश्लीलः ।

२ पाश्चात्यैः पश्चिमदेशीयैः, सह तुमुलो रौद्रः संग्रामोऽभूत् । किंभूतैः ? पाश्चात्यैरश्वसा-
धनैः अश्वपतिभिरिति वल्लभः ॥ पाश्चात्यैः पारसीकैः सह-इति दिनकर० ।

३ शृङ्गाणामिदं शार्ङ्गम्, तेषां कूजितैर्बाणैर्विज्ञेयाः प्रतियोधाः पारसीका यत्र-इति
वल्लभः ।

४ भलापवर्जितैर्यवचन्द्राकृतिभिः-इति शिशु० ।

५ पाश्चात्याः श्मश्रूणि रक्षित्वा शिरोद्रथिकामुंडनं कुर्वतीति देशाचारः, अतः 'श्मश्रुलैः'
इत्युचितं विशेषणम्-इति दिनकर० । श्मश्रूणि स्थापयित्वा केशान्वपन्तीति-शिशु० ।

इत्यमरः । 'धुद्राभ्रमरवटरपादपादन्' (पा. ४।३।११९) इति संज्ञायामञ्प्रत्ययः । तेषां पेटलैः स्तवकैरिव । 'पेटलं तिलके नेत्ररोगे छन्दसि संचये । पटिके परिवारे च' इति हैमः । महीं तस्ताराच्छादयामास ॥ ६३ ॥

अपनीतशिरस्त्राणाः शेषास्तं शरणं ययुः ।

प्रणिपातप्रतीकारः संरम्भो हि महात्मनाम् ॥ ६४ ॥

अपनीतेति ॥ शेषां हतावशिष्टा अपनीतशिरस्त्राणा अपसारितशीर्षेण्याः सन्तः 'शीर्षकम् । शीर्षण्यं च शिरस्त्रे' इत्यमरः । शरणागतलक्षणमेतत् । तं रघुं शरणं ययुः । तथा हि-महात्मनां संरम्भः कोपः । 'संरम्भः संभ्रमे कोपे' इति विश्वः । प्रणिपातः प्रणतिरेव प्रतीकारो यस्य स हि । महतां परकीयमौढ्य-मेवासह्यं, न तु जीवितमिति भावः ॥ ६४ ॥

विनयन्ते स्म तद्योधा मधुभिर्विजयश्रमम् ।

आस्तीर्णान्जिनरत्नासु द्राक्षावलयभूमिषु ॥ ६५ ॥

विनयन्त इति ॥ तस्य रघोर्योधा भया आस्तीर्णान्यजिनरत्नानि चर्मश्रेष्ठानि यासु तासु द्राक्षावलयानां भूमिषु । 'मृद्धीका गोस्तनी द्राक्षा स्वाद्वी मधुरसेति च' इत्यमरः । मधुभिर्द्राक्षाफलप्रकृतिकैर्मधैर्विजयश्रमं युद्धखेदं विनयन्ते स्माप-नीतवन्तः । 'कर्तृस्थे चाशरीरे कर्मणि' (पा. १।३।३७) इत्यात्मनेपदम् । 'लट् से' (पा. ३।२।११८) इति भूतार्थे लट् ॥ ६५ ॥

ततः प्रतस्थे कौवेरीं भास्वानिव रघुर्दिशम् ।

शरैरुसैरिवोदीच्यानुद्धरिष्यन् रसानिव ॥ ६६ ॥

तत इति ॥ ततो रघुर्भास्वान् सूर्य इव शरैर्वाणैरुसैः किरणैरिव । 'किरणो-स्रमयूखांशुगमस्तिष्ठणिरश्मयः' इत्यमरः । उदीच्यानुदग्भवानृपान् रसानुदकानी-वोद्धरिष्यन् कौवेरीं कुबेरसंवन्धिनीं दिशमुदीचीं प्रतस्थे । अनेकेवशब्देनेय-मुपमा । यथाह दण्डी—'एकानेकेवशब्दत्वात्सा वाक्यार्थोपमा द्विधा' इति ॥ ६६ ॥

पाठा०-१ 'ओदीच्यान्'. २ 'जितानजयस्तानेव कृत्वा रथपुरःसरान् । महा-
णवमिवोवाग्निः प्रविवेशोत्तरापथम् ॥' .

टिप्प०-१ मधुनः पिण्डैरिव महीं तस्ताराच्छादयामास-इति दिनकर० ।

२ शेषा स्लेच्छभया अपनीतानि त्यक्तानि शिरस्त्राणानि मुकुटा यैस्ते तथाभूता रघुं शरणं ययुः-इति सुमति० ।

विनीताध्वश्रमास्तस्य सिन्धुतीरविचेष्टनैः ।

दुधुवुर्वाजिनः स्कन्धाँल्लग्नकुङ्कुमकेसरान् ॥ ६७ ॥

विनीतेति ॥ सिन्धुर्नाम काश्मीरदेशेषु कश्चिन्नदविशेषः । 'देशे नदविशेषेऽन्धेः सिन्धुर्ना सरिति स्त्रियाम्' इत्यमरः । सिन्धोस्तीरे विचेष्टनैरङ्गपरिवर्तनैर्विनीताध्वश्रमास्तस्य रघोर्वाजिनोऽथा लज्जाः कुङ्कुमकेसराः कुङ्कुमकुसुमकिञ्जल्का येषां तान् । यद्वा, -लम्बकुङ्कुमाः केसराः सटा येषां तान् । 'अथ कुङ्कुमम् । काश्मीरजन्म' इत्यमरः । 'केसरो नागकेसरे । तुरंगसिंहयोः स्कन्धकेशेषु बहुलद्रुमे । पुंनागवृक्षे किञ्जल्के स्यात्' इति हैमः । स्कन्धान् कायान् । 'स्कन्धः प्रकाण्डे कायेंऽसे विज्ञानादिषु पद्मसु । नृपे समूहे व्यूहे च' इति हैमः । दुधुवुः कम्पयन्ति स्म ॥ ६७ ॥

तत्र हूणावरोधानां भर्तृषु व्यक्तविक्रमम् ।

कपोलपाटलादेशि बभूव रघुचेष्टितम् ॥ ६८ ॥

तत्रेति ॥ तत्रोषीच्यां दिशि भर्तृषु व्यक्तविक्रमम् । भर्तृवधेन स्फुटपराक्रममित्यर्थः । रघुचेष्टितं रघुव्यापारः । हूणा जनपदाख्याः क्षत्रियाः । तेषामवरोधा अन्तःपुरस्त्रियस्तासां कपोलेषु पाटलस्य पाटलिमस्ताडनादिकृताख्यस्यादेश्युपदेशकं बभूव । अथवा, -पाटल आदेश्यादेष्टा यस्य तद्बभूव । स्वयं लेख्यायत इत्यर्थः ॥ ६८ ॥

काम्बोजाः समरे सोढुं तस्य वीर्यमनीश्वराः ।

गजालानपरिक्लिष्टैरक्षोटैः सार्धमानताः ॥ ६९ ॥

काम्बोजा इति ॥ काम्बोजा राजानः समरे तस्य रघोर्वीर्यं प्रभावम् । 'वीर्यं तेजःप्रभावयोः' इति हैमः । सोढुमनीश्वरा अशक्ताः सन्तः । गजालानपरिक्लिष्टैरक्षोटैः ।

पाठा०-१ 'वङ्कूतीर'; 'वङ्कूतीर'. २ 'हूणा[=तुरुष्का]वरोधा'. ३ 'अक्षोटैः'; 'अक्षोटैः'.

टिप्प०-१ वल्लभस्तु 'वङ्कूतीरविचेष्टनैः' इति पाठमादृत्य वङ्कूतीरनाम्नी नदी-इत्याह । वङ्कू नाम काश्मीरे हृदस्तत्तीरे यानि विचेष्टितानि तैर्लोठनादिभिः-इति शिशु० ।

२ काश्मीरदेशे कुङ्कुमक्षेत्रबाहुल्यात्तत्रालोठनेन लज्जकुङ्कुमकेसरत्वं युक्तम्-इति दिनकर० ।

३ 'अवरोध'शब्देन लक्षणया स्त्रिय उच्यन्ते-इति दिनकर० ।

४ काम्बोजाः काम्बोजदेशीया नृपाः-इति वल्लभः ।

मालानं बन्धनम् । भावे ल्युटि 'विभाषा लीयतेः' (पा. ६।१।५१) इत्यात्वम् ।
तेन परिक्लिष्टैः परिक्षतैरक्षोटैर्वृक्षविशेषैः सार्धमानताः ॥ ६९ ॥

तेषां सदश्वभूयिष्ठास्तुङ्गा द्रविणराशयः ।

उपदा विविशुः शश्वन्नोत्सेकाः कोसलेश्वरम् ॥ ७० ॥

तेषामिति ॥ तेषां काम्बोजानां सद्भिरश्वैर्भूयिष्ठा बहुलास्तुङ्गा द्रवि-
णानां हिरण्यानाम् । 'हिरण्यं द्रविणं युन्नम्' इत्यमरः । राशय एवोपदा उपाय-
नानि । 'उपायनमुपग्राह्यमुपहारस्तथोपदा' इत्यमरः । कोसलेश्वरं कोसलदेशाधि-
पतिं तं रघुं शश्वदसकृद्विविशुः । 'मुहुः पुनः पुनः शश्वदमीक्षणमसकृतसमाः' इत्य-
मरः । तथाप्युत्सेका गर्वास्तु न विविशुः । सत्यपि गर्वकारणे न जगर्वत्यर्थः ॥ ७० ॥

ततो गौरीगुरुं शैलमारुरोहाश्वसाधनः ।

वर्धयन्निव तत्कूटानुद्धूतैर्धातुरेणुभिः ॥ ७१ ॥

तत इति ॥ ततोऽनन्तरमश्वसाधनः सन् गौर्या गुरुं पितरं शैलं
हिमवन्तम् । उद्धूतैरश्वखुरोद्धूतैर्धातूनां गैरिकादीनां रेणुभिस्तत्कूटांस्तस्य शृङ्गाणि ।
'कूटोऽस्त्री शिखरं शृङ्गम्' इत्यमरः । वर्धयन्निव । आरुरोह । उत्पतद्बलदर्शना-
द्भिरिशिखरवृद्धिभ्रमो जायत इति भावः ॥ ७१ ॥

शशंस तुल्यसत्त्वानां सैन्यघोषेऽप्यसंभ्रमम् ।

गुहाशयानां सिंहानां परिवृत्यावलोकितम् ॥ ७२ ॥

शशंसेति ॥ तुल्यसत्त्वानां सैन्यैः समानबलानाम् । गुहासु शेरत इति
गुहाशयास्तेषाम् । 'अधिकरणे शेते' (पा. ३।२।१५) इत्यचप्रत्ययः । 'दरी तु
कन्दरो वा स्त्री देवखातविले गुहा' इत्यमरः । सिंहानां हरीणाम् । 'सिंहो मृगेन्द्रः
पञ्चास्यो हर्यक्षः केसरी हरिः' इत्यमरः । संबन्धि परिवृत्य परावृत्यावलोकितं
शयित्वैव ग्रीवाभङ्गेनावलोकनं कर्तुं सैन्यघोषे सेनाकलकले संभ्रमकारणे सत्यप्यसं-
भ्रममन्तःक्षोभविरहित्वम् । नञः प्रसज्यप्रतिषेधेऽपि समास इष्यते । शशंस कथ-
यामास । 'सैन्येभ्यः' इत्यर्थाद्भ्यते । बाह्यचेष्टितमेव मनोवृत्तेरनुमापकमिति भावः ।
असंभ्रान्तत्वे हेतुः—तुल्यसत्त्वानामिति । न हि समबलः समबलाद्विमेतीति भावः ॥ ७२ ॥

पाठा०-१ 'तुङ्गद्रविणराशयः'. २ 'विविशुस्तं कोसलेशमुदन्वन्तमिवापगाः';
'विविशुस्तं विशानाथमुदन्वन्तमिवापगाः'. ३ 'उद्धूतः'. ४ 'सैन्यघोषोऽथ
संभ्रमम्'. ५ 'गुहागतानाम्'. ६ 'सत्त्वानाम्'.

भूर्जेषु मर्मरीभूताः कीचकध्वनिहेतवः ।

गङ्गाशीकरिणो मार्गे मरुतस्तं सिधेविरे ॥ ७३ ॥

भूर्जेष्विति ॥ भूर्जेषु भूर्जपत्रेषु । 'भूर्जपत्रो भुजो भूर्जो मृदुत्वक्चर्मिका मता' इति यादवः । मर्मरः शुष्कपर्णध्वनिः । 'मर्मरः शुष्कपर्णानाम्' इति यादवः । अयं च शुक्लादिशब्दवद्गुणिन्यपि वर्तते । प्रयोज्यते च—'मर्मरैरगुरुधूपगन्धिभिः' इति । अतो मर्मरीभूताः । 'मर्मर'शब्दवन्तो भूता इत्यर्थः । कीचकानां वेणुविशेषाणां ध्वनिहेतवः । श्रोत्रसुखाश्चेति भावः । गङ्गाशीकरिणः शीतला इत्यर्थः । मरुतो वाता मार्गे तं सिधेविरे ॥ ७३ ॥

विशश्रमुर्नमेरूणां छायास्वध्यास्य सैनिकाः ।

दृषदो वासितोत्सङ्गा निषण्णमृगनाभिभिः ॥ ७४ ॥

विशश्रमुरिति ॥ सैनिकाः सेनायां समवेताः । प्राग्वहतीयष्टकप्रलयः । नमेरूणां सुरपुंनगानां छायासु निषण्णानां दृषदुपविष्टानां मृगाणां कस्तूरीमृगाणां नाभिभिर्वासितोत्सङ्गाः सुरभिततला दृषदः शिला अध्यास्याधिष्ठाय । अधि-शीङ्स्यासां कर्म' (पा. १।४।४६) इति कर्म । दृषत्स्वधिरुह्येत्यर्थः । विशश्रमुर्विश्रान्ताः ॥ ७४ ॥

सरलासक्तमातङ्गग्रैवेयस्फुरितत्विषः ।

आसन्नोषधयो नेतुर्नक्तमस्नेहदीपिकाः ॥ ७५ ॥

सरलेति ॥ सरलेषु देवदारुविशेषेष्व्वासक्तानि यानि मातङ्गानां गजानाम् । ग्रीवासु भवानि ग्रैवेयाणि कण्ठशृङ्खलानि । 'ग्रीवाभ्योऽण्व' (पा. ४।३।५७) इति चकाराद्दृष्टप्रलयः । तेषु स्फुरितत्विषः प्रतिफलितभास ओषधयो ज्वलन्तो ज्योतिर्लताविशेषा नक्तं रात्रौ नेतुर्नयकस्य रघोरस्नेहदीपिकास्तैलनिरपेक्षाः प्रदीपा आसन् ॥ ७५ ॥

तस्योत्सृष्टनिवासेषु कण्ठरज्जुक्षतत्वचः ।

गजवर्ष्म किरातेभ्यः शशंसुर्देवदारवः ॥ ७६ ॥

पाठा०—१ 'गजवर्म'.

टिप्प०—१ मर्मरीभूताः पत्रान्दोलनपराः—इति बल्लभः ।

२ कीचको विद्धो वेणुः, 'सच्छिद्रः कीचको वेणुः' इति त्रिविक्रमः ।

३ जाह्नवीजलकणयुक्ता इति वंशत्वम्—इति बल्लभः ।

तस्येति ॥ तस्य रघोरुत्सृष्टेषूज्झितेषु निवासेषु सेनानिवेशेषु कण्ठरज्जु-
भिर्गजप्रैवैः क्षता निष्पिष्टास्त्वचो येषां ते देवदारवः किरातेभ्यो वनचरेभ्यो
गजानां वर्ष्म प्रमाणम् । 'वर्ष्म देहप्रमाणयोः' इत्यमरः । शशंसुः कथितवन्तः,
देवदारुस्कन्धत्ववक्षतैर्गजानामौन्नत्यमनुमीयत इत्यर्थः ॥ ७६ ॥

तत्र जन्मं रघोर्घोरं पर्वतीयैर्गणैरभूत् ।

नाराचक्षेपणीयाश्मनिष्पेषोत्पतितानलम् ॥ ७७ ॥

तत्रेति ॥ तत्र हिमाद्रौ रघोः पर्वते भवैः पर्वतीयैः । 'पर्वताच्च' (पा. ४।२।१४३)
इति छप्रत्ययः । गणैरुत्सवसंकेताख्यैः सप्तभिः सह । 'गणानुत्सवसंकेतानजयत्सप्त
पाण्डवः' इति महाभारते । नाराचानां वाणविशेषाणां क्षेपणीयानां भिन्दिपालाना-
मश्मनां च निष्पेषेण संधर्षेणोत्पतिता अनला यस्मिंस्तत्तथोक्तम् । 'क्षेपणीयो
भिन्दिपालः खड्गो दीर्घो महाफलः' इति यादवः । घोरं भीमं जन्मं युद्धमभूत् ।
'युद्धमायोधनं जन्मम्' इत्यमरः ॥ ७७ ॥

शरैरुत्सवसंकेतान्स कृत्वा विरतोत्सवान् ।

जयोदाहरणं बाह्वोर्गापयामास किंनरान् ॥ ७८ ॥

शरैरिति ॥ स रघुः शरैर्वाणैरुत्सवसंकेतान्नाम गणान्विरतोत्सवान्कृ-
त्वा । जित्वेत्यर्थः । किंनरान्बाह्वोः स्वभुजयोजयौदाहरणं जयख्यापकं प्रबन्ध-
विशेषं गापयामास । 'गतिबुद्धि—' (पा. १।४।५२) इत्यादिना किंनराणां कर्म-
त्वम् ॥ ७८ ॥

परस्परेण विज्ञातस्तेषूपायनपाणिषु ।

राज्ञा हिमवतः सारो राज्ञः सारो हिमाद्रिणा ॥ ७९ ॥

पाठा०-१ 'युद्धम्'. २ 'पार्वतीयैः'. ३ 'विमर्दः सह तैस्तत्र निष्पेषोत्पतितान-
लः'. ४ 'उच्छिन्नः'; 'उत्सन्नः'. ५ 'परस्परस्य'.

टिप्प०-१ किं पर्यन्तमतन्तीति किराताः फलमूलाद्यशना हिंस्रवृत्तयश्चेति श्रूयते । तथा
च पंचतन्त्रे तेषां वर्णनं- 'पूर्णापूर्णे माने परिचितजनवन्ननं तथा नित्यं । मिथ्याक्रयस्य कथनं
प्रकृतिरियं स्यात् किरातानाम्' इति । 'पर्यन्ताश्रयिभिर्निजस्य सदृशं नाम्नः किरातैः कृतं'
(रत्ना. २।२९) इति ।

२ उत्सवसंकेतान्नामः क्षत्रियान्-इति बल्लभः ।

३ जयोदाहरणगीतलक्षणं तु प्रतापरुद्रीये- 'येन केनापि तालेन गद्यपद्यसमन्वितम् । जय-
त्युपक्रमं मालिन्यादिप्रासविचित्रितम् ॥ तदुदाहरणं नाम विभक्त्यष्टांगसंयुतम्' इति दिनकरः ।

परस्परेति ॥ तेषु गणेषूपायनयुक्ताः पाणयो येषां तेषु सत्सु परस्परेणा-
न्योन्यं राज्ञा हिमवतः सारो धनरूपो विज्ञातः । हिमाद्रिणाऽपि राज्ञः
सारो बलरूपो विज्ञातः । एतेन तत्रत्यवस्तूनामनर्घ्यत्वं गणानामभूतपूर्वश्च परा-
जय इति ध्वन्यते ॥ ७९ ॥

तत्राक्षोभ्यं यशोराशिं निवेद्यावरुरोह सः ।

पौलस्त्यतुलितस्याद्रेरादधान इव ह्रियम् ॥ ८० ॥

तत्रेति ॥ स रघुस्तत्र हिमाद्रवक्षोभ्यमवृष्यं यशोराशिं निवेद्य
निधाय पौलस्त्येन रावणेन तुलितस्य चालितस्याद्रेः कैलासस्य ह्रियमादधानो
जनयन्निव । अवरुरोहावततार । कैलासमगतैव प्रतिनिवृत्त इत्यर्थः । न हि शूराः
परेण पराजितमभियुज्यन्त इति भावः ॥ ८० ॥

चक्रम्पे तीर्णलौहित्ये तस्मिन्प्राग्ज्योतिषेश्वरः ।

तद्दजालानतां प्रातैः सह कालागुरुद्रुमैः ॥ ८१ ॥

चक्रम्प इति ॥ तस्मिन् रघो । तीर्णा लौहित्या नाम नदी येन तस्मिंस्तीर्णलौ-
हित्ये सति । प्राग्ज्योतिषाणां जनपदानामीश्वरस्तस्य रघोर्गजानामालानतां
प्रातैः कालागुरुद्रुमैः कृष्णागुरुवृक्षैः सह चक्रम्पे कम्पितवान् ॥ ८१ ॥

न प्रसेहे स रुद्धार्कमधारावर्षदुर्दिनम् ।

रथवर्त्मरजोऽप्यस्य कुत एव पताकिनीम् ॥ ८२ ॥

नेति ॥ स प्राग्ज्योतिषेश्वरो रुद्धार्कमावृतसूर्यम् । अधारावर्षं च तदुर्दिनं
च धारावृष्टिं विना दुर्दिनीभूतम् । अस्य रघो रथवर्त्मरजोऽपि न प्रसेहे ।
पताकिनीं सेनां तु कुत एव प्रसेहे ? न कुतोऽपीत्यर्थः ॥ ८२ ॥

तमीशः कामरूपाणामत्याखण्डलविक्रमम् ।

भेजे भिन्नकटैर्नागैरन्यानुपरुरोध यैः ॥ ८३ ॥

तमिति ॥ कामरूपाणां नाम देशानामीशोऽत्याखण्डलविक्रममतीन्द्र-
पराक्रमं तं रघुम् । भिन्नाः स्रवन्मदाः कटा गण्डा येषां तैर्नागैर्गजैः साधनैः ।

पाठा०-१ 'लोहित्ये'. २ 'अधारावर्षि दुर्दिनम्'.

टिप्प०-१ प्राग्ज्योतिषाख्योऽयं जनपदः शाकलदेशस्योदीची दिशमाश्रितः । महाभार-
तयुद्धसमये भगदत्ताख्यो नृपस्तत्र चासीत्, 'अत्रैव हि स्थितो ब्रह्मा प्राङ्मक्षत्रं ससर्ग ह ।
ततः प्राग्ज्योतिषाख्येयं पुरी शक्रपुरीसमा' इति च महाभारते (सभा. अ. २६) वर्णनम् ।
स च प्रदेशोऽर्वाचीन-भोतान-आसाममध्यविन्दुगत इत्यर्वाङ्गः

मेजे । नागान्दत्त्वा शरणं गत इत्यर्थः । कीदृशैर्नागैः ? यैरन्यान् रघुव्यतिरिक्ता-
नृपानुपरूरोध शूराणामपि शूरो रघुरिति भावः ॥ ८३ ॥

कामरूपेश्वरस्तस्य हेमपीठाधिदेवताम् ।

रत्नपुष्पोपहारेण छायामानर्च पादयोः ॥ ८४ ॥

कामरूपेश्वर इति ॥ कामरूपेश्वरो हेमपीठस्याधिदेवतां तस्य रघोः
पादयोश्छायां कनकमयपादपीठव्यापिनीं कान्ति रत्नान्येव पुष्पाणि तेषामुपहारेण
समर्पणेतानर्चार्चयामास ॥ ८४ ॥

इति जित्वा दिशो जिष्णुर्न्यवर्तत रथोद्धतम् ।

रजो विश्रामयन् राज्ञां छत्रशून्येषु मौलिषु ॥ ८५ ॥

इतीति ॥ जिष्णुर्जयशीलः । 'ग्लजिस्थश्च ग्लुः' (पा. ३।२।१३९) इति ग्लु-
प्रत्ययः । स रघुरितीत्यं दिशो जित्वा रथैरुद्धतं रजश्छत्रशून्येषु । रघोरे-
कच्छत्रकत्वादिति भावः । राज्ञां मौलिषु किरिटेषु । 'मौलिः किरिटे धम्मिल्ले
चूडकंकलिमूर्धजे' इति हैमः । विश्रामयन् । संक्रामयन्नित्यर्थः । न्यवर्तत
निवृत्तः ॥ ८५ ॥

स विश्वजितमोजहे यज्ञं सर्वस्वदक्षिणम् ।

आदानं हि विसर्गाय सतां वारिमुचामिव ॥ ८६ ॥

स इति ॥ स रघुः सर्वस्वं दक्षिणा यस्य तं सर्वस्वदक्षिणम् । 'विश्वजित्सर्वस्व-
दक्षिणः' इति श्रुतेः । विश्वजितं नाम यज्ञमोजहे । कृतवानित्यर्थः । युक्तं चैतदि-
त्याह—सतां साधूनाम् । वारिमुचां मेघानामिव । आदानमर्जनं विसर्गाय
त्यागाय हि । पात्रविनियोगायेत्यर्थः ॥ ८६ ॥

सत्रान्ते सचिवसखः पुरस्क्रियाभि-

र्गुर्वीभिः शमितपराजयव्यलीकान् ।

काकुत्स्थश्चिरविरहोत्सुकावरोधान्

राजन्यान्स्वपुरनिवृत्तयेऽनुमेने ॥ ८७ ॥

सत्रान्त इति ॥ काकुत्स्थो रघुः सत्रान्ते यज्ञान्ते । 'सत्रमाच्छादने यज्ञे
सदादाने धनेऽपि च' इत्यमरः । सचिवानाममात्यानां सखेति सचिवसखः सन् ।

पाठा०—१ 'विश्रमयन्'. २ 'आरेमे'.

टिप्प०—१ वल्लभस्त्वत्र 'आरेमे' इति पाठं पठित्वा 'सर्वस्वं दक्षिणा यस्मिन्' सर्वस्व-
दक्षिणं यद्यमारेमे । सतां सत्पुरुषाणामादानं ग्रहणं विसर्गाय त्यागाय भवति । केपामिव ?
वारिमुचामिव । मेघानामादानं गर्भग्रहणं विसर्गाय वृष्टये भवति—इति व्याचष्टे ।

‘सचिवो भृतकेऽमाल्ये’ इति हैमः । तेषामत्यन्तानुसरणद्योतनार्थं राज्ञः सखित्वव्यप-
देशः । ‘राजाहःसखिभ्यष्टच्च’ (पा. ५।४।९१) । गुर्वभिर्महतीभिः । ‘गुरुर्महत्या-
द्विसे पित्रादौ धर्मदेशके’ इति हैमः । पुरस्क्रियाभिः पूजाभिः शमितं पराज-
येन व्यलीकं दुःखं वैलक्ष्यं वा येषां तान् । ‘दुःखे वैलक्ष्ये व्यलीकम्’ इति यादवः ।
चिरविरहेणोत्सुका उत्कण्ठिता अवरोधा अन्तःपुराङ्गना येषां तान् । राज्ञोऽ-
पत्यानि राजन्याः क्षत्रियाः । तान् । ‘राजध्वशुराद्यत्’ (पा. ४।१।१३७) इत्यपत्यार्थः
यत्प्रत्ययः । ‘मूर्धाभिपिको राजन्यो बाहुजः क्षत्रियो विराट्’ इत्यमरः । स्वपुरं प्रति
निवृत्तये प्रतिगमनायानुमेनेऽनुज्ञातवान् । प्रहर्षिणीवृत्तमेतत् । तदुक्तम्—‘म्रौ
जौ गन्निदशयतिः प्रहर्षिणीयम्’ इति ॥ ८७ ॥

ते रेखाध्वजकुलिशातपत्रचिह्नं

सम्राजश्चरणयुगं प्रसादलभ्यम् ।

प्रस्थानप्रणतिभिरङ्गुलीषु

चक्रमौलिस्त्रकच्युतमकरन्दरेणुगौरम् ॥ ८८ ॥

इति श्रीरघुवंशे महाकाव्ये कविश्रीकालिदासकृतौ रघुदिग्विजयो

नाम चतुर्थः सर्गः ।

त इति ॥ ते राजानः । रेखा एव ध्वजाश्च कुलिशानि चातपत्राणि च ।
ध्वजायाकाररेखा इत्यर्थः । तानि चिह्नानि यस्य तत्तथोक्तम् । प्रसादेनैव लभ्यं
प्रसादलभ्यम् । सम्राजः सार्वभौमस्य रघोश्चरणयुगं प्रस्थाने प्रयाणसमये
याः प्रणतयो नमस्कारास्ताभिः करणैः । अङ्गुलीषु । मौलिषु केशबन्धेषु याः
स्रजो माल्यानि ताभ्यश्च्युतैर्मकरन्दैः पुष्परसैः । ‘मकरन्दः पुष्परसः’ इत्यमरः ।
रेणुभिः परागैश्च । ‘परागः सुमनोरजः’ इत्यमरः । गौरं गौरवर्णं चक्रः ॥ ८८ ॥

इति श्रीमहोपाध्यायकोलाचलमहिताथसूरिविरचितायां

संजीविनीसमाख्यायां चतुर्थः सर्गः ।

पाठा०-१ ‘अनर्थशीलः’.

टिप्प०—१ शमितपराजयव्यलीकान् उपशमिततिरस्कारापराधान्-इति बल्लभः ।

२ अर्धरेखादिध्वजचिह्नानि-इति बल्लभः ।

३ मौलिस्त्रग्न्यः शिरोमालाभ्यश्च्युतो योऽसौ मकरन्दः पुष्परसो रेणुः परागश्च ताभ्यां
गौरवर्णं कुर्वन्ति सेति महलम्-इति दिनकर० ।

पञ्चमः सर्गः

इन्दीवरदलश्याममिन्दिरानन्दकन्दलम् ।

वन्दारुजनमन्दारं वन्देऽहं यदुनन्दनम् ॥

तमध्वरे विश्वजिति क्षितीशं निःशेषविश्राणितकोशजातम् ।

उपात्तविद्यो गुरुदक्षिणार्थी कौत्सः प्रपेदे वरतन्तुशिष्यः ॥ १ ॥

तमिति ॥ विश्वजिति विश्वजिज्ञासुध्वरे यज्ञे । 'यज्ञः सवोऽध्वरो यागः' इत्यमरः । निःशेषं विश्राणितं दत्तम् । 'श्रण दाने' चुरादिः । कोशानामर्थ-
राशीनां जातं समूहो येन तं तथोक्तम् । 'कोशोऽस्त्री कुड्मले खड्गपिधानेऽर्थो घदिव्ययोः'
इत्यमरः । 'जातं जनिसमूहयोः' इति शाश्वतः । एतेन कौत्सस्यानवसरप्राप्तिं सूचयति ।
तं क्षितीशं रघुमुपात्तविद्यो लब्धविद्यो वरतन्तोः शिष्यः कौत्सः । 'ऋष्य-
न्धक-' (पा. ४।१।११४) इत्यण् । इजोऽपवादः । गुरुदक्षिणार्थी । 'पुष्करादिभ्यो
देशे' (पा. ५।२।१३५) इत्यत्रार्थाच्चासंनिहिते तदन्ताच्चेतीति । अपत्याख्येय इति
भावः । प्रपेदे प्राप । अस्मिन्सर्गे वृत्तमुपजातिः । तद्वक्ष्ये तु—'स्यादिन्द्रवज्रा यदि
तौ जगौ गः । उपेन्द्रवज्रा जतजास्तौ गौ । अनन्तरोदीरितलक्ष्मभाजौ पादौ यदी-
यावुपजातयस्ताः' इति ॥ १ ॥

स मृगमये वीतहिरण्मयत्वात्पात्रे निधायार्घ्यमनर्घशीलः ।

श्रुतप्रकाशं यशसा प्रकाशः प्रत्युज्जगामातिथिमातिथेयः ॥ २ ॥

स इति । अनर्घशीलोऽमूल्यस्वभावः । असाधारणस्वभाव इत्यर्थः । 'मूल्ये
पूजाविधावर्घः' इति । 'शीलं स्वभावे सद्वृत्ते' इति चामरशाश्वतौ । यशसा कीर्त्या ।
प्रकाशत इति प्रकाशः । पचायच् । अतिथिषु साधुरातिथेयः । 'पथ्यतिथिवसति-
स्वपतेर्ढञ्' (पा. ४।४।१०४) इति ढञ् । स रघुः । हिरण्यस्य विकारो हिरण्मयम् ।
'दाण्डिनायन-' (पा. ६।४।१७४) आदिसूत्रेण निपातः । वीतहिरण्मयत्वा-
दपगतसुवर्णपात्रत्वात् । यज्ञस्य सर्वस्वदक्षिणाकत्वादिति भावः । मृगमये मृद्विकारे
पात्रे । अर्घ्यार्थमिदमर्घ्यम् । 'पादार्घ्याभ्यां च' (पा. ५।४।२५) इति यत् । पूजार्थं

टिप्पण—१ वरतन्तुनाम्नो गुरोर्वरतन्तोर्वशिष्ठस्य शिष्यो वा इति धर्ममेरुः । शिशुहितैषि-
णीटीका(B.O.R.I. संग्रहालयस्य)मूलादर्शस्यात्र ५४-५५ तमं पत्रद्वयं नष्टमिति भाति, तत्स्थले
च केनापि महानुभावेन धर्ममेरुटीकायाः पत्रद्वययोजनेन ग्रन्थपूर्तिः कृतेति प्रतीयते ।

CC-0. In Public Domain. UP State Museum, Hazratganj. Lucknow

कायेनेति ॥ कायेनोपवासादिकृच्छ्रचान्द्रायणादिना वाचा वेदपाठेन मनसा गायत्रीजपादिना कायेन वाचा मनसापि करणेन वासवस्येन्द्रस्य धैर्यं लुम्पतीति वास-
वधैर्यलोपि । स्वपदापहारशङ्काजनकमित्यर्थः । यत्तपः शश्वदसकृत् । 'मुहुः पुनः
पुनः शश्वदभीक्षणमसकृत्समाः' इत्यमरः । संभृतं संचितं महर्षेर्वरतन्तोस्त्रिविधं
वाङ्मनःकायजं तत्तपोऽन्तरायैर्विघ्नैरिन्द्रप्रेरिताप्सरःशापैर्द्वयं नाशं नापाद्यते
कश्चित् न नीयते किम् ? 'कश्चित् कामप्रवेदने' इत्यमरः ॥ ५ ॥

आधारबन्धप्रमुखैः प्रयत्नैः संवर्धितानां सुतनिर्विशेषम् ।

कच्चिन्न वाय्वादिरुपप्लवो वः श्रमच्छिदामाश्रमपादपानाम् ॥ ६ ॥

आधारेति ॥ आधारबन्धप्रमुखैरालवालनिर्माणादिभिः प्रयत्नैरुपायैः ।
'आधार आलवालेऽम्बुबन्धेऽधिकरणेऽपि च' इति विश्वः । सुतेभ्यो निर्गतो विशे-
षोऽतिशयो यस्मिन्कर्मणि तत्तथा संवर्धितानां श्रमच्छिदां व आश्रमपाद-
पानां वाय्वादिरुपप्लवो वः । 'आदि'शब्दाद्वावानलादिः । उपप्लवो बाधको न कच्चिन्नास्ति
किम् ? ॥ ६ ॥

क्रियानिमित्तेष्वपि वत्सलत्वादभग्नकामा मुनिभिः कुशेषु ।

तदङ्कशय्याच्युतनाभिनाला कच्चिन्मृगीणामनघा प्रसूतिः ॥ ७ ॥

क्रियेति ॥ क्रियानिमित्तेष्वप्यनुष्ठानसाधनेष्वपि कुशेषु मुनिभिर्वत्स-
लत्वान्मृगस्नेहादभग्नकामाऽप्रतिहतेच्छा । तेषां मुनीनामङ्का एव शय्यास्तासु
च्युतानि नाभिनालानि यस्याः सा तथोक्ता मृगीणां प्रसूतिः संततिरनघा-
ऽव्यसना कश्चित् ? अनपायिनी किमित्यर्थः । 'दुःखैर्नोव्यसनेष्वधम्' इति यादवः ।
ते हि व्यालभयाद्दशरात्रमङ्क एव धारयन्ति ॥ ७ ॥

निर्वर्त्यते यैर्नियमाभिषेको येभ्यो निवापाञ्जलयः पितृणाम् ।

तान्युञ्छपष्टाङ्कितसैकतानि शिवानि वस्तीर्थजलानि कश्चित् ॥ ८ ॥

निर्वर्त्यते इति ॥ यैस्तीर्थजलैर्नियमाभिषेको नित्यस्नानादिर्निर्वर्त्यते निष्पा-
द्यते । येभ्यो जलेभ्यः । उद्धृतेति शेषः । पितृणामग्निष्वात्तादीनां निवापाञ्जलय-
स्तर्पणाञ्जलयः । 'पितृदानं निवापः स्यात्' इत्यमरः । निर्वर्त्यन्ते । उञ्छानां प्रकीर्णो-
द्धृतधान्यानां पष्ठैः पष्टभागैः पालकत्वाद्वाजग्राह्यैरङ्कितानि सैकतानि पुलिनानि

टिप्पणं—1 यद्यपि 'निवाप'शब्देन 'पितृणा'मित्यपि लब्धम्, तथाप्यस्ताचलादिशब्दवदु-
क्तिर्योपकृताश्च दोषः इति दिनकरः ।

त्रेषां तानि तथोक्तानि वो युष्माकं तानि तीर्थजलानि शिवानि भद्राणि कञ्चित् ?
 अनुपलवानि किमित्यर्थः । 'उज्जो धान्यांश्चादानं कणिशायर्जनं शिलम्' इति यादवः ।
 'षष्ठ्याभ्यां ज च' (पा. ५।३।५०) इति षष्ठ्यशब्दाद्वागर्थेऽन्प्रत्ययः । अत एवापूर-
 णार्थत्वात् 'पूरणगुण-' (पा. २।२।११) इत्यादिना न षष्ठीसमासप्रतिषेधः । सिकता येषु
 सन्ति सैकतानि । 'सिकताशर्कराभ्यां च' (पा. ५।२।१०४) इत्यन्प्रत्ययः ॥ ८ ॥

नीवारपाकादि कडंगरीयैरामृश्यते जानपदैर्न कञ्चित् ।

कालोपपन्नातिथिकल्प्यभागं वन्यं शरीरस्थितिसाधनं वः ॥ ९ ॥

नीवारेति ॥ कालेषु योग्यकालेषूपपन्नानामागतानामतिथीनां कल्प्या
 भागा यस्य तत्तथोक्तम् । वने भवं वन्यम् । शरीरस्थितेर्जीवनस्य साधनं
 वो युष्माकम् । पच्यत इति पाकः फलम् । धान्यमिति यावत् । नीवारपाकादि ।
 'आदि' शब्दाच्छयामाकादिधान्यसंग्रहः । जनपदेभ्य आगतैर्जानपदैः । 'तत आगतः'
 (पा. ४।३।७४) इत्यण् । कडंगरीयैः । कडंगरं वुसमर्हन्तीति कडंगरीयाः । 'कडं-
 गरो वुसं क्लीबे धान्यत्वचि तुषः पुमान्' इत्यमरः । 'कडंगरदक्षिणाच्छ च' (पा. ५।१।६९)
 इति छप्रत्ययः । तैर्गोमहिषादिभिर्नामृश्यते कञ्चित् ? न भक्ष्यते किमित्यर्थः ॥ ९ ॥

अपि प्रसन्नेन महर्षिणा त्वं सम्यग्विनीयानुमतो गृहाय ।

कालो ह्ययं संक्रमितुं द्वितीयं सर्वोपकारक्षममाश्रमं ते ॥ १० ॥

अपीति ॥ किञ्च, त्वं प्रसन्नेन सता महर्षिणा सम्यग्विनीय शिक्षयित्वा ।
 विद्यामुपदिश्येत्यर्थः । गृहाय गृहस्थाश्रमं प्रवेष्टुम् । 'क्रियार्थोपपद-' (पा. २।३।१४)
 इत्यादिना चतुर्थी । अनुमतोऽप्यनुज्ञातः किम् ? हि^१ यस्मात्ते तव सर्वेषामाश्र-
 माणां ब्रह्मचर्य-वानप्रस्थ-यतीनामुपकारे क्षमं शक्तम् । 'क्षमं शक्ते हिते त्रिषु' इत्य-
 मरः । द्वितीयमाश्रमं गार्हस्थ्यं संक्रमितुं प्राप्नुम्यं कालः । विद्याग्रहणानन्त-
 र्यातसेति भावः । 'कालसमयवेलासु तुमुन्' (पा. ३।३।१६४) इति तुमुन् । सर्वोप-
 कारक्षममित्यत्र मनुः (३।७७) - 'यथा मातरमाश्रित्य सर्वे जीवन्ति जन्तवः ।
 वर्तन्ते गृहिणस्तद्वदाश्रित्येतर आश्रमाः ॥' इति ॥ १० ॥

पाठा०-१ 'कडंगरीयैः'. २ 'अयि'.

टिप्प०-१ इतराश्रमाणामुपकारसमर्थमिति स्वीकारहेतुः-इति शिशु० । हि यस्मात्
 सर्वेषां ब्रह्मचारि-वानप्रस्थ-यतीनामुपकारसमर्थं द्वितीयमाश्रमं गृहाश्रमं प्रवेष्टुं तवायं कालः-
 इति दिनकर० ।

कुशलप्रश्नं विधायागमनप्रयोजनप्रश्नं चिकीर्षुराह—

तवाहृतो नाभिगमेन तृप्तं मनो नियोगक्रिययोत्सुकं मे ।

अप्याज्ञया शासितुरात्मना वा प्रातोऽसि संभावयितुं वनान्माम् ॥ ११ ॥

तवेति ॥ अहृतः पूज्यस्य प्रशंस्यस्य । 'अहृतः प्रशंसायाम्' (पा. ३।२।११३) इति शतृप्रत्ययः । तवाभिगमेनागमनमात्रेण मे मनो न तृप्तं न तुष्टम् । किंतु नियोगक्रिययाऽऽज्ञाकरणेनोत्सुकं सोत्कण्ठम् । 'इष्टार्थोद्युक्त उत्सुकः' इत्यमरः । 'प्रसितोत्सुकाभ्यां तृतीया च' (पा. २।३।४४) इति सप्तम्यर्थे तृतीया । शासितुर्गुरो-
राज्ञयाप्यात्मना स्वतो वा । 'प्रकृत्यादिभ्य उपसंख्यानम्' (वा. १४६६) इति तृतीया । मां संभावयितुं वनात्प्राप्तोऽसि ? गुर्वर्थं स्वार्थं वाऽऽगमनमित्यर्थः ॥ ११ ॥

इत्यर्घ्यपात्रानुमितव्ययस्य रघोरुदारामपि गां निशम्य ।

स्वार्थोपपत्तिं प्रति दुर्वलाशस्तमित्यवोचद्वरतन्तुशिष्यः ॥ १२ ॥

इतीति ॥ अर्घ्यपात्रेण मृण्मयेनानुमितो व्ययः सर्वस्वत्यागो यस्य तस्य रघो-
रित्युक्तप्रकारामुदारामौदार्ययुक्तामपि गां वाचम् । 'मनो नियोगक्रिययोत्सुकं मे' (५।११) इत्येवंहपाम् । 'स्वर्गेषुपशुवाग्वज्रदिङ्मृगवृष्टिभूजले । लक्ष्यदृष्ट्या त्रियां पुंसि गौः' इत्यमरः । निशम्य श्रुत्वा वरतन्तुशिष्यः कौत्सः स्वार्थोपपत्तिं स्वकार्यसिद्धिं प्रति दुर्वलाशः सन् मृण्मयपात्रदर्शनाच्छिथिलमनोरथः सन् । तं रघुमिति वक्ष्यमाणप्रकारेणावोचत् ॥ १२ ॥

सर्वत्र नो वार्तमवेहि राजन्नाथे कुतस्त्वय्यशुभं प्रजानाम् ।

सूर्ये तपत्यावरणाय दृष्टेः कल्पेत लोकस्य कथं तमिस्रा ॥ १३ ॥

सर्वत्रेति ॥ हे राजन् ! त्वं सर्वत्र नोऽस्माकं वार्तं स्वास्थ्यमवेहि जानीहि । 'वार्तं बलान्तरोगे च' इत्यमरः । 'वार्तं पाटवमारोग्यं भव्यं स्वास्थ्यमनामयम्' इति यादवः । न चैतदार्थमितिहा—नाथ इति । त्वयि नाथ ईश्वरे सति प्रजाना-
मशुभं दुःखं कुतः ? तथा हि—अर्थान्तरं न्यस्यति सूर्य इत्यादिना । सूर्ये तपति प्रकाशमाने सति तमिस्रा तमस्ततिः । 'तमिस्रं तिमिरं रोगे तमिस्रा तु तमस्ततौ ।

पाठा०—१ 'अनुग्रहेणाभिगमस्थितेन तवाहृतस्तृप्यति मे न चेतः'. २ 'अयि'.
३ 'तं प्रत्यवोचद्वरतन्तुशिष्यः'; 'प्रत्याह कौत्सस्तमपेतकुत्सम्'.

टिप्प०—१ सर्वत्र गुर्वाश्रमद्रुमप्रभृतिषु नोऽस्माकं वार्तं स्वास्थ्यमवेहि जानीहि—इति शिष्यो ।

कृष्णपक्षे निशायां च' इति विश्वः । 'तमिस्रम्' इति पाठे तमिस्रं तिमिरम् । 'तमिस्रं तिमिरं तमः' इत्यमरः । लोकस्य जनस्य । 'लोकस्तु भुवने जने' इत्यमरः । दृष्टे-
रावरणाय कथं कल्पेत ? दृष्टिमावरितुं नालमित्यर्थः । कल्पेतरलमर्थत्वात्तद्योगे
'नमःस्वस्ति—' (पा. २।२।१६) इत्यादिना चतुर्थी । 'अलमिति पर्याप्त्यर्थग्रहणम्' इति
भगवान्भाष्यकारः । कल्पेत । संपद्येत । न कल्पत इत्यर्थः । 'हृपि संपद्यमाने चतुर्थी'
(वा. १।४।५९) इति वक्तव्यात् ॥ १३ ॥

'तवार्हत—' (५।११) इत्यादिनोक्तं यत्तत्र चित्रमित्याह—

भक्तिः प्रतीक्ष्येषु कुलोचिता ते पूर्वान्महाभाग ! तयातिशेषे ।

व्यतीतकालस्त्वहमभ्युपेतस्त्वामर्थिभावादिति मे विषादः ॥ १४ ॥

भक्तिरिति ॥ प्रतीक्ष्येषु पूज्येषु । 'पूज्यः प्रतीक्ष्यः' इत्यमरः । भक्तिरनुराग-
विशेषस्ते तव कुलोचिता कुलभ्यस्ता । 'अभ्यस्तेऽप्युचितं न्याय्यम्' इति यादवः ।
हे महाभाग सार्वभौम ! तया भक्त्या पूर्वानतिशेषेऽतिवर्तसे । किंतु सर्वत्र
वार्तं चेत्तर्हि कथं खेदस्विन्न इव दृश्यसेऽत आह—व्यतीतेति । अहं व्यतीत-
कालोऽतिक्रान्तकालः सन्नर्थिभावात्त्वामभ्युपेत इति मे मम विषादः ॥ १४ ॥

शरीरमात्रेण नरेन्द्र ! तिष्ठन्नाभासि तीर्थप्रतिपादितर्द्धिः ।

आरण्यकोपात्तफलप्रसूतिः स्तम्बेन नीवार इवावशिष्टः ॥ १५ ॥

शरीरेति ॥ हे नरेन्द्र ! तीर्थे सत्पात्रे प्रतिपादिता दत्ता ऋद्धिर्येन स
तथोक्तः । 'योनौ जलावतारे च मञ्ज्यायष्टादशस्वपि । पुण्यक्षेत्रे तथा पात्रे तीर्थं
स्यादर्शनेष्वपि ॥' इति हलानुधः । शरीरमात्रेण तिष्ठन् । आरण्यका अरण्ये
भवा मनुष्या मुनिप्रमुखाः । 'अरण्यान्मनुष्ये' (पा. ४।२।१२९) इति वुष्प्रत्ययः ।
तैरुपात्ता फलमेव प्रसूतिर्यस्य स स्तम्बेन काण्डेनावशिष्टः । प्रकृत्यादित्वा-
त्तृतीया । नीवार इव । आभासि शोभते ॥ १५ ॥

स्थाने भवनेकनराधिपः सन्नकिञ्चनत्वं मखजं व्यनक्ति ।

पर्यायपीतस्य सुरैर्हिमांशोः कलाक्षयः श्लाघ्यतरो हि वृद्धेः ॥ १६ ॥

स्थान इति ॥ भवनेकनराधिपः सार्वभौमः सन् । मखजं मखजन्यम् ।
न विद्यते किञ्चन यस्येत्यकिञ्चनः । मयूरव्यंसकादित्वात्तत्पुरुषः । तस्य भावस्तत्त्वं
निर्धनत्वं व्यनक्ति प्रकटयति । स्थाने युक्तम् । 'युक्ते द्वे सांप्रतं स्थाने' इत्यमरः ।

पाठा०—१ 'महाभागतया'.

रघु० ८

तथा हि-सुरैर्देवैः पर्यायेण क्रमेण पीतस्य हिमांशोः कलाक्षयो वृद्धेऽप्य-
याच्छ्लाघ्यतरो हि वरः खलु । 'मणिः शानोल्लीढः समरविजयी हेतिनिहतो मद-
क्षीणो नागः शरदि सरितः श्यानपुलिनाः । कलाशेषश्चन्द्रः सुरतमृदिता बालवनिता
तन्नित्रा शोभन्ते गलितविभवाश्चार्थिषु नृपाः ॥' (भर्तृ० २।४४) इति भावः ।
अत्र कामन्दकः—'धर्मार्थं क्षीणकोशस्य क्षीणत्वमपि शोभते । सुरैः पीतावशेषस्य
कृष्णपक्षे विधोरिव ॥' इति ॥ १६ ॥

तदन्यतस्तावदनन्यकार्यो गुर्वर्थमाहर्तुमहं यतिष्ये ।

स्वस्त्यस्तु ते निर्गलिताम्बुगर्भं शरद्धनं नार्दति चातकोऽपि ॥ १७ ॥

तदिति ॥ तत्तस्मात् । तावदनन्यकार्यः । 'यावत्तावच्च साकल्येऽवधौ माने-
ऽवधारणे' इति विश्वः । प्रयोजनान्तररहितोऽहमन्यतो वदान्यान्तराहुर्वर्थं गुरु-
धनमाहर्तुमर्जयितुं यतिष्य उद्योक्ष्ये । ते तुभ्यं स्वस्ति शुभमस्तु । 'नमःस्वस्ति-'
(पा. २।३।१६) इत्यादिना चतुर्थी । तथा हि-चातकोऽपि^१ । 'धरणीपतितं तोयं
चातकानां रुजाकरम्' इति हेतोरनन्यगतिकोऽपीत्यर्थः । निर्गलितोऽस्त्व्वेव गर्भो
यस्य तं शरद्धनं नार्दति न याचते । 'अर्द गतौ याचने च' इति धातुः । 'याचनार्थे
रणेऽर्दनम्' इति यादवः ॥ १७ ॥

एतावदुक्त्वा प्रतियातुकामं शिष्यं महर्षेर्नृपतिर्निषिध्य ।

किं वस्तु विद्वन्गुरवे प्रदेयं त्वया कियद्वेति तमन्वयुङ्क्त ॥ १८ ॥

एतावदिति ॥ एतावद्वाक्यमुक्त्वा प्रतियातुं कामो यस्य तं प्रति-
यातुकामं गन्तुकामम् । 'तुं काममनसोरपि' इति मकारलोपः । महर्षेर्वरतन्तोः
शिष्यं कौत्सं नृपतीं रघुर्निषिध्य निवार्य, हे विद्वन्! त्वया गुरवे प्रदेयं

पाठा०-१ 'त्वत्'.

टिप्प०-१ सुरैर्दिद्रादिभिर्देवैः पर्यायेणानुक्रमेण पीतस्येदोः कलानां क्षयो वृद्धेः सकाशा-
द्भृशं श्लाघनीयः-इति दिनकर० ॥ हिमांशोश्चन्द्रमसो वृद्धेः पूर्णिमायाः सकाशात् कलाक्षयः
श्लाघ्यतरः प्रशंसनीयः । इति व्याख्याय-यथा कलाक्षयेऽपि प्रतिपच्चन्द्रं सर्वे प्रणमन्ति शुक्ल-
प्रतिपदिने सर्वेऽपि क्षीणमपि चन्द्रं नमस्कुर्वन्ति; यदुक्तं किराताजुनीये-प्रणमन्त्यनपाय-
मुत्थितं प्रतिपच्चन्द्रमिव प्रजा नृपम्' इत्युदाहरति सुमति० ॥ 'प्रथमां पिवते बह्विद्वितीयां
पिवते रविः । विश्वेदेवास्तृतीयां तु चतुर्थीं सलिलाधिपः' इत्यादिना कलाक्षयक्रममाह हेमाद्रिः ।

२ 'अपि' शब्देन चातकस्य जलदैकशरणत्वं व्योच्यते-इति शिशु० । 'शरद्धनं नन्दति
चातकोऽपि' इति पाठं पठति वल्लभः, हेमाद्रिस्तु-किं पुनः । विद्यमानोपायोऽहं त्वामि-
त्यर्थः-इत्याह ।

वस्तु किं किमात्मकं कियत् किंपरिमाणं वा? इत्येवं तं कौत्समन्वयुक्तापृच्छत् ।
'प्रश्नोऽनुयोगः पृच्छा च' इत्यमरः ॥ १८ ॥

ततो यथावद्विहिताध्वराय तस्मै स्मयावेशविचर्जिताय ।

वर्णाश्रमाणां गुरवे स वर्णां विचक्षणः प्रस्तुतमाचक्षे ॥ १९ ॥

तत इति ॥ ततो यथावद्व्यार्हम् । अर्हार्थे वतिः । विहिताध्वराय विधि-
वदनुष्ठितयज्ञाय । सदाचारायेत्यर्थः । स्मयावेशविचर्जिताय गर्वाभिनिवेश-
शून्याय । अनुद्धतायेत्यर्थः । वर्णानां ब्राह्मणादीनामाश्रमाणां ब्रह्मचर्यादीनां च गुरवे
नियामकाय । 'वर्णाः स्युर्ब्राह्मणादयः' इति । 'ब्रह्मचारी गृही वानप्रस्थो भिक्षुश्चतुष्टये ।
आश्रमोऽस्त्री' इति चामरः । सर्वकार्यनिर्वाहकायेत्यर्थः । तस्मै रघवे विचक्षणो
विद्वान् वर्णां ब्रह्मचारी । 'वर्णिनो ब्रह्मचारिणः' इत्यमरः । 'वर्णाब्रह्मचारिणि'
(पा. ५।२।१३४) इतीतिप्रत्ययः । सः कौत्सः प्रस्तुतं प्रकृतमाचक्षे ॥ १९ ॥

समाप्तविद्येन मया महर्षिर्विज्ञापितोऽभूद्रुदक्षिणायै ।

स मे चिरायास्खलितोपचारां तां भक्तिमेवागणयत्पुरस्तात् ॥ २० ॥

समाप्तेति ॥ समाप्तविद्येन मया महर्षिर्गुरुदक्षिणायै गुरुदक्षिणास्वीका-
रार्थं विज्ञापितोऽभूत् । स च गुरुश्चिरायास्खलितोपचारां तां दुष्करां मे
भक्तिमेव पुरस्तात् प्रथमम् । अगणयत् संख्यातवान् । भक्त्यैव संतुष्टः, किं दक्षिण-
येत्युक्तवानित्यर्थः । अथवा, -भक्तिमेव तां दक्षिणामगणयदिति योज्यम् ॥ २० ॥

निर्वन्धसंजातरूपार्थकार्श्यमचिन्तयित्वा गुरुणाहमुक्तः ।

वित्तस्य विद्यापरिसंख्यया मे कोटीश्चतस्रो दश चाहरेति ॥ २१ ॥

निर्वन्धेति ॥ निर्वन्धेन प्रार्थनातिशयेन संजातरूपा संजातक्रोधेन गुरुणा ।
अर्थकार्श्यं दारिद्र्यमचिन्तयित्वाऽविचार्य । अहं वित्तस्य धनस्य चतस्रो
दश च कोटीश्चतुर्दशकोटीर्मे मद्यमाहरानयेति विद्यापरिसंख्यया विद्याप-
रिसंख्यानुसारेणैवोक्तः । अत्र मनुः—'अज्ञानि वेदाश्चत्वारो भीमांसा न्याय-
विस्तरः । पुराणं धर्मशास्त्रं च विद्या ह्येताश्चतुर्दश' इति ॥ २१ ॥

पाठा०-१ 'अवासविद्येन'.

टिप्प०—१ अनुपसर्गो युजिः पृच्छार्थः—इति दिनकर० ।

२ यथावत्कृतयज्ञत्वेनाचारोक्तिः—इति हेमाद्रिः । ॥ यथावत्कृतयज्ञत्वेनादरोक्तिः—इति
शिशु० ।

सोऽहं सपर्याविधिभाजनेन मत्वा भवन्तं प्रभुशब्दशेषम् ।

अभ्युत्सहे संप्रति नोपरोद्धुमलपेतरत्वाच्छ्रुतनिष्क्रयस्य ॥ २२ ॥

सोऽहमिति ॥ सोऽहं सपर्याविधिभाजनेनार्थपात्रेण भवन्तं 'प्रभु' शब्द एव शेषो यस्य तं मत्वा । निःस्वं निश्चिन्त्येत्यर्थः । श्रुतनिष्क्रयस्य विद्यामूल्यस्यालपेतरत्वादतिमहत्त्वात् संप्रत्युपरोद्धुं निर्वन्धुं नाभ्युत्सहे ॥ २२ ॥

इत्थं द्विजेन द्विजराजकान्तिरावेदितो वेदविदां वरेण ।

एनोनिवृत्तेन्द्रियवृत्तिरेनं जगाद भूयो जगदेकनाथः ॥ २३ ॥

इत्थमिति ॥ द्विजराजकान्तिश्चन्द्रकान्तिः । 'द्विजराजः शशधरो नक्षत्रेशः क्षपाकरः' इत्यमरः । 'तस्मात्सोमो राजा नो ब्राह्मणानाम्' इति श्रुतेः । द्विजराजकान्तित्वेनार्थावाप्तिवैराग्यं वारयति । एनसः पापान्निवृत्तेन्द्रियवृत्तिर्यस्य स जगदेकनाथो रघुर्वेदविदां वरेण श्रेष्ठेन द्विजेन कौत्सेन । इत्थमावेदितो निवेदितः सन् । एनं कौत्सं भूयः पुनर्जगाद ॥ २३ ॥

गुर्वर्थमर्थी श्रुतपारदृष्ट्वा रघोः सकाशादनवाप्य कामम् ।

गतो वदान्यान्तरमित्ययं मे मा भूत्परीवादनावतारः ॥ २४ ॥

गुर्वर्थमिति ॥ श्रुतस्य पारं दृष्ट्वाच्छ्रुतपारदृष्ट्वा । 'दृष्टोः कनिप्' (पा. ३।२।१४) इति कनिप् । गुर्वर्थं गुरुदक्षिणार्थं यथा तथाऽर्थी याचकः । विशेषणद्वयेनाप्यस्याप्रत्याख्येयत्वमाह । रघोः सकाशात् कामं मनोरथमनवाप्याप्राप्य वदान्यान्तरं दात्रन्तरं गतः । 'स्युर्वदान्यस्थूललक्ष्यदानशौण्डा बहुप्रदे' इत्यमरः । इत्येवंरूपोऽयं परीवादस्यापवादस्य नैवो नूतनः प्रथमोऽवतार आविर्भावो मे मा भून्माऽस्तु । 'रघोः' इति खनामग्रहणं संभावितत्वद्योतनार्थम् । तथा च (भ. गी. २।३४) — 'संभावितस्य चाकीर्तिर्मरणादतिरिच्यते' इति भावः ॥ २४ ॥

टिप्प०—१ हेमाद्रिस्तु द्विजराजकान्तित्वेन तदर्थप्राप्त्या वैराग्यं इति व्याख्याय चन्द्रमानकान्तित्वेन पापनिवृत्तेन्द्रियत्वेन धार्मिकत्वं-इत्याह ।

२ 'निःस्वेभ्यो दानं विद्यानुरूपतः' इति मनुस्मृत्याऽप्रत्याख्याये प्राप्तनिन्दाप्रतिषेधाच्च रघोरात्मस्तुतिदोषः-इति हेमाद्रिः । वल्लभस्तु- 'न ह्यर्थिनः कार्यवशादुपेताः काकुत्स्थगोत्रे विमुखाः प्रयान्ति' इत्युदाजहार ।

३ अन्यो वदान्यो वदान्यान्तरम् इति मयूरव्यंसकादिः । 'अवतारावतरयोर्दीर्घह्रस्वव्यत्यासो बालिशानाम्' इति वामनः । 'अवे वृत्तोर्ध्व' इति करणाधिकरणयोर्विधानात् मार्गपरत्वेनात्र निर्वाहः-इति हेमाद्रिः ।

४ 'नव'शब्देन प्रथममेव रघोः सकाशाद्याचका न गता इति भावः-इति शिशु० ।

स त्वं प्रशस्ते महिते मदीये वसंश्चतुर्थोऽग्निरिवाग्न्यगारे ।

द्वित्राण्यहान्यर्हसि सोढुमर्हन् ! यावद्यते साधयितुं त्वदर्थम् ॥ २५ ॥

स इति ॥ स त्वं महिते पूजिते प्रशस्ते प्रसिद्धे मदीयेऽग्न्यगारे त्रेतामि-
शालायां चतुर्थोऽग्निरिव वसन् द्वित्राणि द्वे त्रीणि वाऽहानि दिनानि । 'संख्य-
याव्ययासन्नादूराधिकसंख्याः संख्येये' (पा. २।२।२५) इति बहुव्रीहिः । 'बहुव्रीहौ
संख्येये डञ्बहुगुणात्' (पा. ५।४।७३) इति डच्प्रत्ययः समासान्तः । सोढुम-
र्हसि । हे अर्हन्मान्य ! त्वदर्थं तव प्रयोजनं साधयितुं यावद्यते यतिष्ये ।
'यावत्पुरानिपातयोर्लट्' (पा. ३।३।४) इति भविष्यदर्थे लट् ॥ २५ ॥

तथेति तस्योचितं प्रतीतः प्रत्यग्रहीत्संगरमग्रजन्मा ।

गामात्तसारां रघुरप्यवेक्ष्य निष्क्रष्टुमर्थं चकमे कुबेरात् ॥ २६ ॥

तथेतीति ॥ अग्रजन्मा ब्राह्मणः प्रतीतः प्रीतः सन्, तस्य रघोरवि-
तथ्यमोघं संगरं प्रतिज्ञाम् । 'अथ प्रतिज्ञाजिसंविदापत्सु संगरः' इत्यमरः । 'तां
गिरम्' इति केचित्पठन्ति । तथेति प्रत्यग्रहीत् । रघुरपि गां भूमिमात्त-
सारां गृहीतधनामवेक्ष्य कुबेरादर्थं निष्क्रष्टुमाहर्तुं चकम इयेष ॥ २६ ॥

वसिष्ठमन्त्रोक्षणजात्प्रभावादुदन्वदाकाशमहीधरेषु ।

मरुत्सखस्येव बलाहकस्य गतिर्विजघ्ने न हि तद्रथस्य ॥ २७ ॥

वसिष्ठेति ॥ वसिष्ठस्य यन्मन्त्रेणोक्षणमभिमन्त्र्य प्रोक्षणं तज्जात्प्रभावात्
सामर्थ्याद्धितोः । उदन्वदाकाशमहीधरेषूदन्वत्युदधावाकाशे महीधरेषु वा ।
मरुत्सखस्य । मरुतः सखेति तत्पुरुषो बहुव्रीहौ समासान्ताभावात् । ततो वायु-
सहाय्येति लभ्यते । वारीणां वाहको बलाहकः । पृषोदरादित्वात्साधुः, तस्येव
मेघस्येव । तद्रथस्य गतिः संचारो न विजघ्ने न विहता हि ॥ २७ ॥

पाठा०-१ 'महितः'. २ 'अवितथं प्रतीतः'. अवितथप्रयत्नः.

टिप्प०-१ अग्नित्रयमुक्तं कुल्लूकेन- 'पितैव गार्हपत्योऽग्निः, माता दक्षिणाग्निः, आचार्य आहव-
नीयः, सेयमग्नित्रिता श्रेष्ठतरा इति ।

२ 'द्वे वा त्रीणि वा' इति समासे 'बहुव्रीहौ संख्येये डच्बहुगुणात्' इति डच् ; बहुत्वं
तु संशयसोभयपक्षावलम्बित्वेन पञ्चवस्तुविषयत्वात्-इति हेमाद्रिः ।

३ मेघेन गमनार्थं मरुदपेक्षितत्वात् 'मरुत् सखा यस्य' इति समासोऽभिमतो न स्यात् ;
तस्य तत्पुरुषाभिधानात् तत्तश्चिन्त्यमिदम्-इति शिशु० ।

अथाधिशिश्ये प्रयतः प्रदोषे रथं रघुः कल्पितशस्त्रगर्भम् ।

सामन्तसंभावनयैव धीरः कैलासनाथं तरसा जिगीषुः ॥ २८ ॥

अथेति ॥ अथ प्रदोषे रजनीमुखे । तत्काले यानाधिरोहणविधानात् । प्रयतो धीरो रघुः । समन्ताद्भवः सामन्तः राजमात्रमिति संभावनयैव कैलासनाथं कुबेरं तरसा बलेन जिगीषुर्जेतुमिच्छुः सच । कल्पितं सज्जितं शस्त्रं गर्भं यस्य तं रथमधिशिश्ये । रथे शयितवानित्यर्थः । 'अधिशिष्यासं कर्म' (पा. १।४।४६) इति कर्मत्वम् ॥ २८ ॥

प्रातः प्रयाणाभिमुखाय तस्मै सविस्मयाः कोपगृहे नियुक्ताः ।

हिरण्मयीं कोपगृहस्य मध्ये वृष्टिं शशंसुः पतितां नभस्तः ॥ २९ ॥

प्रातरिति ॥ प्रातः प्रयाणाभिमुखाय तस्मै रघवे कोपगृहे नियुक्ता अधिकृता भाण्डागारिकाः सविस्मयाः सन्तः कोपगृहस्य मध्ये नभस्तो नभसः । पञ्चम्यास्तसित्प्रलयः । पतितां हिरण्मयीं सुवर्णमयीम् । 'दाण्डिनायन-' (पा. ६।४।१७४) इत्यादिना निपातनात्साधुः । वृष्टिं शशंसुः कथयामासुः ॥ २९ ॥

तं भूपतिर्भासुरहेमराशिं लब्धं कुबेरादभियास्यमानात् ।

दिदेश कौत्साय समस्तमेव पादं सुमेरोरिव वज्रभिन्नम् ॥ ३० ॥

तमिति ॥ भूपती रघुः । अभियास्यमानादभिगमिष्यमाणात् कुबेरात् लब्धम् । वज्रेण कुलिशेन भिन्नं सुमेरोः पादं प्रत्यन्तपर्वतमिव स्थितम् । 'पादाः प्रत्यन्तपर्वताः' इत्यमरः । 'शृङ्गम्' इति क्वचित्पाठः । तं भासुरं भास्वरम् । 'भञ्जभासमिदो वुरच्' (पा. ३।२।१६१) इति वुरच् । हेमराशिं समस्तं कृत्स्नमेव कौत्साय दिदेश ददौ । न तु चतुर्दशकोटिमात्रमित्येवकारार्थः ॥ ३० ॥

जनस्य साकेतनिवासिनस्तौ द्वावप्यभूतामभिनन्द्य सत्त्वौ ।

गुरुप्रदेयाधिकनिःस्पृहोऽर्थी नृपोऽर्थिकामादधिकप्रदश्च ॥ ३१ ॥

जनस्येति ॥ तावर्थि-दातारौ द्वावपि साकेतनिवासिनोऽयोध्यावासिनः । 'साकेतः स्यादयोध्यायां कोसला नन्दिनी च सा' इति यादवः । जनस्याभिनन्द्य-सत्त्वौ स्तुत्यव्यवसायावभूताम् । 'द्रव्यामुव्यवसायेषु सत्त्वमस्ती तु जन्तुषु' इत्यमरः । कौ द्वौ ? गुरुप्रदेयादधिकेऽतिरिक्तद्रव्ये निःस्पृहोऽर्थी । अर्थिका-मादर्थिमनोरथादधिकं प्रददातीति तथोक्तः । 'प्रे दाशः' । (पा. ३।२।६) इति कप्रत्ययः । नृपश्च ॥ ३१ ॥

पाठा०-१ 'कौत्सस्य'.

अथोष्टवामीशतवाहितार्थं प्रजेश्वरं प्रीतमना महर्षिः ।

स्पृशन्करेणानतपूर्वकायं संप्रस्थितो वाचमुवाच कौत्सः ॥ ३२ ॥

अथेति ॥ अथ प्रीतमना महर्षिः कौत्सः संप्रस्थितः प्रस्थास्यमानः सन् । 'आशंसायां भूतवच्च' (पा. ३।३।१३२) इति भविष्यदर्शने क्तः । उष्ट्राणां कमेलकानां वामीनां वडवानां च शतैर्वाहितार्थं प्रापितधनमानतपूर्वकायम् । विनयनमिल्यर्थः । प्रजेश्वरं रघुं करेण स्पृशन्, वाचमुवाच ॥ ३२ ॥

किमत्र चित्रं यदि कामसूक्ष्मवृत्ते स्थितस्याधिपतेः प्रजानाम् ।

अचिन्तनीयस्तु तव प्रभावो मनीषितं द्यौरपि येन दुग्धा ॥ ३३ ॥

किमिति ॥ वृत्ते स्थितस्य । 'न्यायेनाजनेमर्थस्य वर्धनं पालनं तथा । सत्पात्रे प्रतिपत्तिश्च राजवृत्तं चतुर्विधम् ॥' इति कामन्दकः । तस्मिन्वृत्ते स्थितस्य प्रजानामधिपतेर्नृपस्य भूः कामान्सूत इति कामसूर्यदि । 'सत्सद्विषद्वह-' (पा. ३।२।६१) इत्यादिना क्तिप् । अत्र कामप्रसवने किं चित्रम् ? न चित्रमिल्यर्थः । किंतु तव प्रभावो महिमा त्वचिन्तनीयः । येन त्वया द्यौरपि मनीषितमभिलषितं दुग्धा । दुहेर्द्विकर्मकत्वादप्रधाने कर्मणि क्तः । 'प्रधानकर्मण्यस्ये लोदीनाहुर्द्विकर्मणाम् । अप्रधाने दुहादीनां ण्यन्ते कर्तुश्च कर्मणः ॥' इति स्मरणात् ॥ ३३ ॥

आशास्यमन्यत्पुनरुक्तभूतं श्रेयांसि सर्वाण्यधिजग्मुपस्ते ।

पुत्रं लभस्वात्मगुणानुरूपं भवन्तमीड्यं भवतः पितेव ॥ ३४ ॥

आशास्यमिति ॥ सर्वाणि श्रेयांसि शुभान्यधिजग्मुपः प्राप्तवतस्ते तवान्यत् पुत्रातिरिक्तमाशास्यमाशीः साध्यमाशंसनीयं वा पुनरुक्तभूतम् । सर्वं सिद्धमित्यर्थः । किं त्वीड्यं स्तुल्यं भवन्तं भवतः पितेवात्मगुणानुरूपम् । त्वया तुल्यगुणमित्यर्थः । पुत्रं लभस्व प्राप्नुहि ॥ ३४ ॥

इत्थं प्रयुज्याशिषमग्रजन्मा राज्ञे प्रतीयाय गुरोः सकाशम् ।

राजापि लेभे सुतमाशु तस्मादालोकमर्कादिव जीवलोकः ॥ ३५ ॥

पाठा०-१ 'मनीषी'. २ 'वाक्यम्'. ३ 'ईड्य'.

टिप्प०-१ अत्र हेमाद्रिः-विशेषणं विना 'वाक्'प्रयोगश्चिन्त्यः इति । 'शुचिसितां वाचमवोचदच्युतः' (माध. १।२५) इत्यादौ यथा विशेषणं तद्वदत्रापि वाचो विशेषणयोगात् 'वाचमुवाच' इति चिन्तनीयम्-इत्याह शिशुः ।

२ 'गुरुपूजा घृणा शौचं सत्यमिन्द्रियनिग्रहः । प्रवर्तनं हितानां च तत्सर्वं वृत्तमुच्यते ॥'-इति हेमाद्रिः ।

इत्थमिति ॥ अग्रजन्मा ब्राह्मणः । 'अग्रजन्मा द्विजे श्रेष्ठे भ्रातरि ब्रह्मणि स्मृतः' इति विश्वः । इत्थं राज्ञ आशिषं प्रयुज्य दत्त्वा गुरोः सकाशं समीपं प्रतीयाय प्राप । राजाऽपि । जीवलोको जीवसमूहः । 'जीवः प्राणिनि गीष्पतौ' इति विश्वः । अर्कादालोकं प्रकाशमिव । 'चैतन्यम्' इति पाठे ज्ञानम् । तस्मादपेराशु सुतं लेभे प्राप ॥ ३५ ॥

ब्राह्मे मुहूर्ते किल तस्य देवी कुमारकल्पं सुषुवे कुमारम् ।

अतः पिता ब्रह्मण एव नाम्ना तमात्मजन्मानमजं चकार ॥ ३६ ॥

ब्राह्म इति ॥ तस्य रघोर्देवी महिषी ब्राह्मे । 'तस्येदम्' (पा. ४।३।१२०) इत्यण् । ब्रह्मदेवताकेऽभिजिज्ञामके मुहूर्ते किलेषदसमाप्तं कुमारं कुमारकल्पं स्कन्दसदृशम् । 'ईषदसमाप्तौ-' (पा. ५।६।६७) इत्यादिना कल्पप्रत्ययः । कुमारं पुत्रं सुषुवे । 'कुमारो बालके स्कन्दे' इति विश्वः । अतो ब्राह्ममुहूर्तो-त्पन्नत्वात् पिता रघुर्ब्रह्मणो विधेरेव नाम्ना तमात्मजन्मानं पुत्रमजमजनामकं चकार । 'अजो हरौ हरे कामे विधौ छागे रघोः सुते' इति विश्वः ॥ ३६ ॥

रूपं तदोजस्वि तदेव वीर्यं तदेव नैसर्गिकमुन्नतत्वम् ।

न कारणात्स्वाद्विभिदे कुमारः प्रवर्तितो दीप इव प्रदीपात् ॥ ३७ ॥

रूपमिति ॥ ओजस्वि तेजस्वि बलिष्ठं वा । 'ओजस्तेजसि धातूनामवष्टम्भ-प्रकाशयोः । ओजो बले च दीप्तौ च' इति विश्वः । रूपं वपुः । 'अथ रूपं नपुंसकम् । स्वभावाकृतिसौन्दर्यवपुषि श्लोकशब्दयोः ।' इति विश्वः । तदेव पैतृकमेव । वीर्यं शौर्यं तदेव । नैसर्गिकं स्वाभाविकमुन्नतत्वं तदेव । तादृशमेवेत्यर्थः । कुमारो बालकः । प्रवर्तित उत्पादितो दीपः प्रदीपात् स्वोत्पादकदीपादिव । स्वात्स्वकी-यात् । 'पूर्वादिभ्यो नवभ्यो वा' (पा. ७।१।१६) इति स्माद्धावो वैकल्पिकः । कारणाज्जनकान्न विभिदे भिन्नो नाभूत् । सर्वात्मनातादृश एवाभूदित्यर्थः ॥ ३७ ॥

उपात्तविद्यं विधिवद्गुरुभ्यस्तं यौवनोद्भेदविशेषकान्तम् ।

श्रीः साभिलाषापि गुरोरनुज्ञां धीरेव कन्या पितुराचकाङ्क्ष ॥ ३८ ॥

उपात्तेति ॥ गुरुभ्यो विधिवद्यथाशास्त्रमुपात्तविद्यं लब्धविद्यम् । यौवनस्योद्भेदादाविर्भावादितोर्विशेषेण कान्तं सौम्यं तमजं प्रति साभिलाषापि

पाठा०- १ 'अग्रजन्मानम्'. २ 'गन्तुकामा'; 'कामयाना'.

टिप्प०- १ नात्राष्टमो मुहूर्तो ब्राह्मो मुहूर्तः; किं त्वभिजित्, स चोक्तो नारदसंहितायां 'मध्यन्दिनगते भानौ मुहूर्तोऽभिजिदाह्वयः । नाशयत्यखिलान्दोषान्पिनाकी त्रिपुरं यथा' इति ।

श्रीः । धीरा स्थिरोन्नतचित्ता । 'स्थिरा चित्तोन्नतिर्या तु तद्वैर्यमिति संज्ञितम्'
इति भूपालः । कन्या पितुरिव । गुरोरनुज्ञामाचकाङ्क्षेयेष । यौवराज्या-
होऽभूदित्यर्थः । 'अनुज्ञा'शब्दात्पितृपारतन्त्र्यमुपमासामर्थ्यात्पाणिग्रहणयोग्यता च
व्यन्यते ॥ ३८ ॥

अथेश्वरेण ऋथकैशिकानां स्वयंवराथं स्वसुरिन्दुमत्याः ।

आप्तः कुमारानयनोत्सुकेन भोजेन दूतो रघवे विसृष्टः ॥ ३९ ॥

अथेति ॥ अथ स्वसुर्भगिन्या इन्दुमत्याः स्वयंवराथं कुमारस्याजस्या-
नयन उत्सुकेन ऋथकैशिकानां विदर्भदेशानामीश्वरेण स्वामिना भोजेन
राज्ञाप्तो हितो दूतो रघवे विसृष्टः प्रेषितः । क्रियामात्रयोगेऽपि चतुर्थी ॥ ३९ ॥

तं श्लाघ्यसंबन्धमसौ विचिन्त्य दारक्रियायोग्यदशं च पुत्रम् ।

प्रस्थापयामास ससैन्यमेनमृद्धां विदर्भाधिपराजधानीम् ॥ ४० ॥

तमिति ॥ असौ रघुस्तं भोजं श्लाघ्यसंबन्धमनूचानत्वादिगुणयोगात्स्पृ-
हणीयसंबन्धं विचिन्त्य विचार्य पुत्रं च दारक्रियायोग्यदशं विवाहयोग्यव-
यसं विचिन्त्य ससैन्यमेनं पुत्रमृद्धां समृद्धां विदर्भाधिपस्य भोजस्य राज-
धानीं पुरीं प्रति प्रस्थापयामास । धीयतेऽस्यामिति धानी । 'करणाधिकरण-
योश्च' (पा. ३।३।११७) इत्यधिकरणे ल्युट्प्रत्ययः । राज्ञां धानीति विग्रहः ॥ ४० ॥

तस्योपकार्यारचितोपचारा वन्येतरा जानपदोपदाभिः ।

मार्गे निवासा मनुजेन्द्रसूनोर्वभूवुरुद्यानविहारकल्पाः ॥ ४१ ॥

तस्येति ॥ उपकार्यासु राजयोग्येषु पटभवनादिषु । 'सौधोऽस्त्री राजसदनमुप-
कार्योपकारिका' इत्यमरवचनव्याख्याने क्षीरस्वामी । उपक्रियत उपकरोति वा पट-
मण्डपादि राजसदनमिति । रचिता उपचाराः शयनादयो येषु ते तथोक्ताः ।
जानपदानां जनपदेभ्य आगतानामुपदाभिरुपायनैः । वन्या वने भवा इतरे
येषां ते वन्येतराः । अवन्या इत्यर्थः । 'न बहुव्रीहौ' (पा. १।१।२९)
इति सर्वनामसंज्ञानिषेधः । तत्पुरुषे सर्वनामसंज्ञा दुर्वारैव । तस्य मनुजेन्द्रसूनो-
रजस्य मार्गे निवासा वासनिका उद्यानान्याक्रीडाः । 'पुमानाक्रीड उद्यानम्'
इत्यमरः । तान्येव विहारा विहारस्थानानि तत्कल्पाः । तत्सदृशा इत्यर्थः ।
'ईषदसमाप्तौ—' (पा. ५।३।६७) इति कल्पप्रत्ययः । वभूवुः ॥ ४१ ॥

पाठा०-१ 'ऋथकौशिकानाम्' २ 'कीर्णान्तरा'.

टिप्प०-१ हेमाद्रिस्तु-उपकार्याः पटवेश्मानि कर्तव्यः मार्गे निवासा वभूवुः, इति व्याख्याय
'यद्वा-मार्गेनिवासा इत्येकं पदम्' इति व्याचष्टे ।

स नर्मदारोधसि सीकराद्रैर्मरुद्धिरानर्तितनक्तमाले ।

निवेशयामास विलङ्घिताध्वा क्लान्तं रजोधूसरकेतु सैन्यम् ॥ ४२ ॥

स इति ॥ विलङ्घिताध्वाऽतिक्रान्तमार्गः सोऽजः सीकराद्रैः । शीत-
लैरित्यर्थः । मरुद्धिर्वीतरानर्तिताः कम्पिता नक्तमालाश्चिरविल्वाख्यवृक्षभेदाः ।
'चिरविल्वो नक्तमालः करजश्च करञ्जके' इत्यमरः । यस्मिंस्तस्मिन् । निवेशार्ह
इत्यर्थः । नर्मदाया रोधसि रेवायास्तीरे क्लान्तं श्रान्तं रजोभिर्धूसराः
केतवो ध्वजा यस्य तत्सैन्यं निवेशयामास ॥ ४२ ॥

अथोपरिष्ठाद्भ्रमरैर्भ्रमद्भिः प्राक्सूचितान्तःसलिलप्रवेशः ।

निर्धौतदानामलगण्डभित्तिर्वन्यः सरित्तो गज उन्ममज्ज ॥ ४३ ॥

अथेति ॥ अथोपरिष्ठाद्ध्वम् । 'उपर्युपरिष्ठात्' (पा. ५।३।३१) इति
निपातः । भ्रमद्भिः । मदलोभादिति भावः । भ्रमरैः प्रागुन्मज्जनात्पूर्वं सूचितो
ज्ञापितोऽन्तःसलिले प्रवेशो यस्य स तथोक्तः । निर्धौतदाने क्षालितमदे अत
एव, अमले गण्डभित्ती यस्य स तथोक्तः । 'दानं गजमदे लागे' इति शाश्वतः ।
प्रशस्तौ गण्डौ गण्डभित्ती । 'प्रशंसावचनैश्च' (पा. २।१।६६) इति समासः ।
'भित्ति'शब्दः प्रशस्तार्थः । तथा च गणरत्नमहोदयौ—'मतल्लिकोद्धमिथाः स्युः प्रका-
ण्डस्थलभित्तयः' इति । भित्तिः प्रदेशो वा । 'भित्तिः प्रदेशे कुड्येऽपि' इति विश्वः ।
निर्धौतदानेनामला गण्डभित्तिर्यस्येति वा । वन्यो गजः सरित्तो नर्मदायाः सका-
शात् । पञ्चम्यास्तसिलप्रलयः । उन्ममज्जोत्थितः ॥ ४३ ॥

निःशेषविशालितधातुनापि वप्रक्रियामृक्षवतस्तटेषु ।

नीलोर्ध्वरेखाशवलेन शंसन्दन्तद्वयेनाश्मविकुण्ठितेन ॥ ४४ ॥

निःशेषेति ॥ कथंभूतो गजः ? निःशेषविशालितधातुनापि धौतगैरि-
कादिनापि । नीलाभिरूर्ध्वाभी रेखाभिस्तटाभिघातजनिताभिः शवलेन कर्तु-
रेण । 'चित्रं किमोरकल्माषशवलैताश्च कर्तुरे' इत्यमरः । अश्मभिः पाषाणैर्वि-
कुण्ठितेन कुण्ठीकृतेन दन्तद्वयेन ऋक्षवान्नाम कश्चित्तत्रत्यः पर्वतः तस्य
तटेषु वप्रक्रियां वप्रकीडाम् । 'उत्खातकेलिः शुद्धाद्यैर्वप्रकीडा निगद्यते' इति
शब्दार्णवः । शंसन् कथयन् । सूचयन्नित्यर्थः । युगम् ॥ ४४ ॥

पाठा०-१ 'निर्धूतदानामलगण्डभित्तिः'; 'निर्धूतदानामलगण्डलेखः'. २ 'ऋक्ष-
वतः'.

संहारविशेषलघुक्रियेण हस्तेन तीराभिमुखः सशब्दम् ।

वभौ स भिन्दन्बृहत्तरंगान्वार्यर्गलाभङ्ग इव प्रवृत्तः ॥ ४५ ॥

संहारेति ॥ संहारविशेषयोः संकोचनप्रसारणयोर्लघुक्रियेण क्षिप्रव्यापारेण । 'लघु क्षिप्रमरं द्रुतम्' इत्यमरः । हस्तेन गुण्डादण्डेन । 'हस्तो नक्षत्रभेदे स्यात्करभकरयोरपि' इति विश्वः । सशब्दं सधोषं बृहत्तरंगान्भिन्दन्विदारयन्तीराभिमुखः स गजः वारी गजबन्धनस्थानम् । 'वारी तु गजबन्धनी' इति यादवः । वार्या अर्गलाया विष्कम्भस्य भङ्गे भजने प्रवृत्त इव वभौ ॥ ४५ ॥

शैलोपमः शैवलमञ्जरीणां जालानि कर्षन्धुरसा स पश्चात् ।

पूर्वं तदुत्पीडितवारिराशिः सरित्प्रवाहस्तटमुत्ससर्प ॥ ४६ ॥

शैलेति ॥ शैलोपमः स गजः शैवलमञ्जरीणां जालानि क्रन्दान्युरसा कर्षन् पश्चात्तटमुत्ससर्प । पूर्वं तेन गजेनोत्पीडितो बुधो वारिराशिर्वस स सरित्प्रवाहस्तटमुत्ससर्प ॥ ४६ ॥

तस्यैकनागस्य कपोलभित्त्योर्जलावगाहक्षणमात्रशान्ता ।

वन्येतरानेकपददर्शनेन पुनर्दिदीपे मददुर्दिनश्रीः ॥ ४७ ॥

तस्येति ॥ तस्यैकनागस्यैकाकिनो गजस्य कपोलभित्त्योर्जलावगाहेन क्षणमात्रं शान्ता निवृत्ता मददुर्दिनश्रीर्मदवर्षलक्ष्मीर्वन्येतेरेषां ग्राम्याणामनेकपानां द्विपानां दर्शनेन पुनर्दिदीपे बभूव ॥ ४७ ॥

सप्तच्छदक्षीरकदुप्रवाहमसह्यमात्राय मदं तदीयम् ।

विलङ्घिताधोरणतीव्रयत्नाः सेनागजेन्द्रा विमुखा बभूवुः ॥ ४८ ॥

पाठा०-१ 'स भोगिभोगाधिकपीवरेण *संवेष्टितार्धप्रसृतेन दीर्घान् । चिक्षेप तीराभिमुखः सशब्दं हस्तेन वारीपरिधानिवोर्वान्'. (*'संवेष्टितोऽर्धप्रहरेण'.) २ 'सहसा'. ३ 'कारण्डवोत्सृष्टमृदुप्रवालाः *पुलिन्दयोषाम्बुविदारकाञ्चीः । कर्षन्स सिवाललता नदीणः †प्रौढावलमास्तटमुत्ससर्प ।'. (*'प्रतानाः'. †'शैवाल'. ‡'प्रौढाहलमाः'; 'प्रवाहलमाः'.) ४ 'तरसा'. ५ 'हृदावगाह'. ६ 'विमुखीबभूवुः'.

टिप्प०-१ वारी गजबन्धनस्थानम्, तस्या बहिर्गमनरोधार्थं दत्ताऽर्गला तस्या भङ्गे प्रवृत्त इव । 'वारी तु गजबन्धनी । तद्विष्कम्भोऽर्गलं न ना ।' यद्वा-वार्येव जलमेवार्गला इति पाठान्तरम्-इति हेमाद्रिः ।

२ जलावगाहात् क्षण एव क्षणमात्रं शान्ता मददुर्दिनश्रीर्वन्येतरानेकपानां सेनागजानां दर्शनेन पुनर्दिदीपे । 'दुर्दिन'शब्देन वर्णनमुच्यते । 'एक'शब्दः संख्यार्थो मुख्यार्थो वा-इति हेमाद्रिः ।

सप्तच्छदेति ॥ सप्तच्छदस्य वृक्षविशेषस्य क्षीरवत् कटुः सुरभिः प्रवाहः प्रसारो यस्य तम् । 'कटुतिक्तकषायास्तु सौरभ्येऽपि प्रकीर्तिताः' इति यादवः । असह्यं तदीयं मदमाघ्राय सेनागजेन्द्राः । विलङ्घितस्तिरस्कृत आधोरणानां हस्तिपकानां तीव्रो महान् यत्नो यैस्ते तथोक्ताः सन्तः । 'आधोरणा हस्तिपका हस्तारोहा निषादिनः' इत्यमरः । विमुखाः पराङ्मुखा बभूवुः ॥ ४८ ॥

स छिन्नबन्धद्रुतयुग्यशून्यं भग्नाक्षपर्यस्तरथं क्षणेन ।

रामापरित्राणविहस्तयोधं सेनानिवेशं तुमुलं चकार ॥ ४९ ॥

स इति ॥ स गजः । छिन्ना बन्धा यैस्ते छिन्नबन्धा द्रुताः पलायिताः युगं वहन्तीति युग्या वाहा यस्मिन्सः । स चासौ शून्यश्च तम् । भग्ना अक्षा रथावयवदारविशेषाः । 'अक्षो रथस्यावयवे पाशकेऽप्यक्षमिन्द्रियम्' इति शाश्वतः । येषां ते भग्नाक्षा अत एव पर्यस्ताः पतिता रथा यस्मिन्सम् । रामाणां स्त्रीणां परित्राणे संरक्षणे विहस्ता व्याकुलाः । 'विहस्तव्याकुलौ समौ' इत्यमरः । योधा यस्मिन् सेनानिवेशं शिविरं क्षणेन तुमुलं संकुलं चकार ॥ ४९ ॥

तमापतन्तं नृपतेरवध्यो वन्यः करीति श्रुतवान्कुमारः ।

निवर्तयिष्यन्विशिखेन कुम्भे जघान नात्यायतकृष्टशार्ङ्गः ॥ ५० ॥

तमिति ॥ नृपते राज्ञो वन्यः कर्यवध्य इति श्रुतवान् शास्त्राज्ज्ञातवान् । कुमार आपतन्तमभिधावन्तं तं गजं निवर्तयिष्यन्न तु प्रहरिष्यन् । अत एव नात्यायतमनतिदीर्घं यथा स्यात् । नञर्थस्य नञ्चन्दस्य सुप्सुपेति समासः । कृष्टशार्ङ्गं ईषदाकृष्टचापः सन्विशिखेन वाणेन कुम्भे जघान । अत्र चाक्षुषः— 'लक्ष्मीकामो युद्धादन्यत्र करिवधं न कुर्यात् । इयं हि श्रीर्यं करिणः' इति । अत एव 'युद्धादन्यत्र' इति द्योतनार्थमेव 'वन्य'प्रहणं कृतम् ॥ ५० ॥

स विद्धमात्रः किल नागरूपमुत्सृज्य तद्विस्मितसैन्यदृष्टः ।

स्फुरत्प्रभामण्डलमव्यवर्ति कान्तं वपुर्व्योमचरं प्रपेदे ॥ ५१ ॥

स इति ॥ स गजो विद्धमात्रस्तडितमात्रः किल न तु प्रहृतस्तथापि नागरूपं गजशरीरमुत्सृज्य तेन वृत्तान्तेन विस्मितैस्तद्विस्मितैः सैन्यैर्दृष्टः सन् ।

पाठा०— १ 'चपलम्'. २ 'चापः'.

टिप्प०— १ हेमाद्रिस्तु 'सेनानिवेशं शिथिलं चकार' इति पाठमादृत्य स गजः सेनाया निवेशं स्थानं शिथिलं चकार । वध्यन्त एमिरिति बन्धा रज्ज्वादयः छिन्नबन्धैर्द्रुतैर्युग्यैः शून्यं युग्यं पत्रवाहनं 'युग्यं च पत्र' इति साधुः; युगं वहतीति यत्प्रलयो वा' इति व्याचष्टे.

स्फुरतः प्रभामण्डलस्य मध्यवर्तिं कान्तं मनोहरं व्योमचरं वपुः प्रपेदे
प्राप ॥ ५१ ॥

अथ प्रभावोपनतैः कुमारं कल्पद्रुमोत्थैरवकीर्य पुण्यैः ।

उवाच वाग्मी दशनप्रभाभिः संवर्धितोरःस्थलतारहारः ॥ ५२ ॥

अथेति ॥ अथ प्रभावेनोपनतैः प्राप्तेः कल्पद्रुमोत्थैः कल्पवृक्षोत्पन्नैः
पुण्यैः कुमारमजमवकीर्याभिवृष्य दशनप्रभाभिर्दन्तकान्तिभिः संवर्धिता
उरःस्थले ये तारहाराः स्थूलमुक्ताहारास्ते येन स तथोक्तः । वाचोऽस्य सन्तीति
वाग्मी वक्ता । 'वाचो ग्मिनिः' (पा. ५।२।१२४) इति ग्मिनिप्रत्ययः । स पुरुष
उवाच ॥ ५२ ॥

मतङ्गशापादवलेपमूलादवाप्तवानस्मि मतङ्गजत्वम् ।

अवेहि गन्धर्वपतेस्तनूजं प्रियंवदं मां प्रियदर्शनस्य ॥ ५३ ॥

मतङ्गेति ॥ अवलेपमूलाद्वहेतुकात् । 'अवलेपस्तु गर्वं स्याल्लेपने द्वेषणेऽपि
च' इति विध्वः । मतङ्गस्य मुनेः शापान्मतङ्गजत्वमवाप्तवानस्मि । मां
प्रियदर्शनस्य प्रियदर्शनाख्यस्य गन्धर्वपतेर्गन्धर्वराजस्य तनूजं पुत्रम् ।
'त्रियां मूर्तिस्तनुस्तनुः' इत्यमरः । 'तन्वादेर्वा' (पा. ३।१।७९) इत्युङिति केचित् ।
प्रियंवदं प्रियंवदाख्यमवेहि जानीहि । प्रियं वदतीति प्रियंवदः । 'प्रियवशे वदः
ख' (पा. ३।२।३८) इति खच्प्रत्ययः ॥ ५३ ॥

स चानुनीतः प्रणतेन पश्चान्मया महर्षिर्मृदुतामगच्छत् ।

उष्णत्वमश्यातपसंप्रयोगाच्चैत्यं हि यत्सा प्रकृतिर्जलस्य ॥ ५४ ॥

स इति ॥ स महर्षिश्च प्रणतेन मयाऽनुनीतः सन् पश्चान्मृदुतां शान्ति-
मगच्छत् । तथा हि-जलस्योष्णत्वमग्नेरातपस्य वा संप्रयोगात् संपर्कात् ।
न तु प्रकृत्योष्णत्वम् । यच्चैत्यं सा प्रकृतिः स्वभावः । विधेयप्राधान्यात् 'सा'
इति स्त्रीलिङ्गनिर्देशः । महर्षाणां शान्तिरेव स्वभावो न क्रोध इत्यर्थः ॥ ५४ ॥

इक्ष्वाकुवंशप्रभवो यदा ते भेत्यत्यजः कुम्भमयोमुखेन ।

संयोक्ष्यसे खेन वपुर्महिम्ना तदेत्यवोचत्स तपोनिधिर्माम् ॥ ५५ ॥

पाठा०-१ 'चारुहारः'.

टिप्प०-१ 'कश्चित्कान्ताविरहगुरुणा स्वाधिकारात्प्रमत्तः शापेनासंगमितमहिमा वर्षभोग्येण
मर्तुः । यक्षश्चक्रे' (मेघदूते. १।१) इति पद्यं श्लोकेनानेन भावसाम्यं प्रतिपादयति ।

इक्ष्वाकिति ॥ इक्ष्वाकुवंशः प्रभवो यस्य सोऽजो यदा ते कुम्भमयो-
मुखेन लोहाग्नेन शरेण भेत्यस्यति विदारयिष्यति तदा खेन वपुषो महिम्ना
पुनः संयोक्ष्यसे संगंस्थस इति स तपोनिधिर्माभवोचत् ॥ ५५ ॥

संमोचितः सत्त्ववता त्वयाहं शापाच्चिरप्रार्थितदर्शनेन ।

प्रतिप्रियं चेद्भवतो न कुर्यां वृथा हि मे स्यात्स्वपदोपलब्धिः ॥ ५६ ॥

संमोचित इति ॥ चिरं प्रार्थितं दर्शनं यस्य तेन सत्त्ववता बलवता
त्वयाऽहं शापात्संमोचितो मोक्षं प्रापितः । भवतः प्रतिप्रियं प्रत्युपकारं न
कुर्या चेन्मे स्वपदोपलब्धिः स्वस्थानप्राप्तिः । 'पदं व्यवसितत्राणस्थानलक्ष्माङ्घ्रि-
वत्तुषु' इत्यमरः । वृथा स्याद्धि । तदुक्तम्—'प्रतिकर्तुमशक्तस्य जीवितान्मरणं
वरम्' इति ॥ ५६ ॥

संमोहनं नाम सखे ! ममास्त्रं प्रयोगसंहारविभक्तमन्त्रम् ।

गान्धर्वमादत्स्व यतः प्रयोक्तुर्न चारिहिंसा विजयश्च हस्ते ॥ ५७ ॥

संमोहनमिति ॥ हे सखे ! 'सखि' शब्देन समप्राणतोक्ता । यथोक्तम्—'अत्या-
गसहनो बन्धुः सदैवानुमतः सुहृत् । एकक्रियं भवेन्मित्रं समप्राणः सखा मतः ॥'
इति । प्रयोगसंहारयोर्विभक्तमन्त्रं गान्धर्वं गन्धर्वदेवताकम् । संमोह्यते-
ऽनेनेति 'संमोहनं नाम ममास्त्रमादत्स्व गृहाण । यतोऽस्त्रात्प्रयोक्तुरस्त्रप्रयो-
गिणोऽरिहिंसा न च विजयश्च हस्ते । हस्तगतो विजयो भवतीत्यर्थः ॥ ५७ ॥

बधलजितः कथमस्त्रग्रहणपरः स्यामिति चेत्तत्राह—

अलं हि या मां प्रति यन्मुहूर्तं दयापरोऽभूः प्रहरन्नपि त्वम् ।

तस्मादुपच्छन्दयति प्रयोज्यं मयि त्वया न प्रतिषेधरौक्ष्यम् ॥ ५८ ॥

अलमिति ॥ किं च, मां प्रति हि यां प्रहारनिमित्तयाऽलम् । कुतः ? यद्यतो
हेतोस्त्वं मां प्रहरन्नपि मुहूर्तं दयापरः कृपालुभूः । तस्मादुपच्छन्दयति
पाठा०—१ 'आधत्स्व'. २ 'ग्रहणः'. ३ 'रक्षम्'.

टिप्प०—१ हर्षविषादयोरैकरूपा बुद्धिः सत्त्वम्, 'सत्त्ववता' इत्यजप्रशंसा, शापमोक्षणे
सत्त्ववतोऽपि वा चिरं प्रार्थितं दर्शनं यस्य तेन—इति हेमाद्रिः ।

२ संमोहनं नाम प्रस्वापाख्यमस्त्रं—इति दिनकरमिश्राः ।

३ हि या लज्जयाऽलम्, 'नमःस्वस्ती'त्यत्र पर्याप्त्यर्थे स्यालमो ग्रहणम्; नात्र चतुर्थी; वार-
णार्थयोगे तृतीया—इति हेमाद्रिः ।

४ उपच्छन्दनं प्रार्थना, 'छदि वरणे' छन्दसोपसान्वयन् उपच्छन्दयन्; कर्तृकरणार्थं
णिच्—इति हेमाद्रिः ।

प्रार्थयमाने मयि त्वया । प्रतिषेधः परिहारः स एव रौक्ष्यं पारुष्यम् । तन्न प्रयोज्यं न कर्तव्यम् ॥ ५८ ॥

तथेत्युपस्पृश्य पयः पवित्रं सोमोद्भवायाः सरितो नृसोमः ।

उदङ्मुखः सोऽस्त्रविदस्त्रमन्त्रं जग्राह तस्मान्निगृहीतशापात् ॥ ५९ ॥

तथेति ॥ ना सोमश्चन्द्र इव नृसोमः । उपमितसमासः । 'सोम ओषधि-
चन्द्रयोः' इति शाश्वतः । पुरुषप्रेष्ठ इत्यर्थः । अस्त्रविदस्त्रज्ञः सोऽजः । 'तथा' इति ।
सोम उद्भवो यस्याः सा तस्याः सोमोद्भवायाः सरितो नर्मदायाः । 'रेवा तु
नर्मदा सोमोद्भवा मेखलकन्यका' इत्यमरः । पवित्रं पय उपस्पृश्य पीत्वा ।
आचम्येत्यर्थः । उदङ्मुखः सन्निगृहीतऽशापान्निवर्तितशापात् । उपकृतादित्यर्थः ।
तस्मात् प्रियंवदादस्त्रमन्त्रं जग्राह ॥ ५९ ॥

एवं तयोरध्वनि दैवयोगादासेदुपोः सख्यमचिन्त्यहेतुः ।

एको ययौ चैत्ररथप्रदेशान् सौराज्यरम्यान्परो विदर्भान् ॥ ६० ॥

एवमिति ॥ एवमध्वनि मार्गे दैवयोगादैववशादचिन्त्यहेत्वनिर्धार्यहे-
तुकं सख्यं सखित्वम् । 'सख्युर्यः' (पा. ५।१।१२६) इति यप्रत्ययः । आसे-
दुपोः प्राप्तवतोस्तयोर्मध्य एको गन्धर्वश्चैत्ररथस्य कुबेरोद्यानस्य प्रदेशान् ।
'अस्योद्यानं चैत्ररथम्' इत्यमरः । अपरोऽजः सौराज्येन राजन्वत्तया रम्या-
न्विदर्भान्विदर्भदेशान् ययौ ॥ ६० ॥

तं तस्थिवांसं नगरोपकण्ठे तदागमारूढगुरुप्रहर्षः ।

प्रत्युज्जगाम क्रथकैशिकेन्द्रश्चन्द्रं प्रवृद्धोर्मिरिवोर्मिमाली ॥ ६१ ॥

तमिति ॥ नगरस्योपकण्ठे समीपे तस्थिवांसं स्थितं तमजं तस्याजस्या-
गमेनागमनेनारूढ उत्पन्नो गुरुः प्रहर्षो यस्य स क्रथकैशिकेन्द्रो विदर्भ-
राजः । प्रवृद्धोर्मिरुर्मिमाली समुद्रश्चन्द्रमिव । प्रत्युज्जगाम ॥ ६१ ॥

प्रवेश्य चैनं पुरमग्रयायी नीचैस्तथोपाचरदर्पितथ्रीः ।

मेने यथा तत्र जनः सैमेतो वैदर्भमागन्तुमजं गृहेशम् ॥ ६२ ॥

पाठा०-१ 'अस्त्रविदः'. २ 'विगृहीतशासी'. ३ 'समस्तः'.

टिप्प०-१ रूक्षस्य भावो रौक्ष्यम्, 'रूक्षस्त्वप्रेमचिक्रणे'; गन्धर्वास्त्रं न गृह्णामीति प्रति-
प्रतिषेधः-इति हेमाद्रिः ।

२ 'विगृहीतशासी' इति पाठमाकृत्य 'विशेषेण गुरोः सकाशाद्गृहीतं विद्यादि शास्ति रक्षसीति
तथा'-इत्याह दिनकरः ।

प्रवेश्येति ॥ एनमजमग्रयायी । सेवाधर्मेण पुरो गच्छन्नित्यर्थः । नीचैर्न
पुरं प्रवेश्य प्रवेशं कारयित्वा प्रीत्याऽर्पितश्रीस्तथा तेन प्रकारेणोपाचरदुष्कर
रितवान् । यथा येन प्रकारेण तत्र पुरे समेतो मिलितो जनो वैदर्भं भोजमा
गन्तुं प्राधूणिकं मेने । अजं गृहेशं गृहपतिं मेने ॥ ६२ ॥

तस्याधिकारपुरुषैः प्रणतैः प्रदिष्टां

प्राग्द्वारवेदिविनिवेशितपूर्णकुम्भाम् ।

रम्यां रघुप्रतिनिधिः स नवोपकार्या

बाल्यात्परांमिव दशां मदनोऽध्युवास ॥ ६३ ॥

तस्येति ॥ रघुप्रतिनिधी रघुकल्पः । रघुतुल्य इत्यर्थः । उक्तं च दण्डिना
सादृश्यवाचकप्रस्तावे—‘कल्पदेशीयदेश्यादि प्रत्ययप्रतिनिधी अपि’ इति । सोऽत्र
प्रणतैर्नमस्कृतवद्भिः । कर्तरि क्तः । तस्य भोजस्याधिकारो नियोगस्तस्य पुरुषैः ।
अधिकृतैरित्यर्थः । प्रदिष्टां निर्दिष्टां प्राग्द्वारस्य वेद्यां विनिवेशितः प्रतिष्ठापितः
पूर्णकुम्भो यस्यास्ताम् । स्थापितमङ्गलकलशमित्यर्थः । रम्यां रमणीयां नवो-
पकार्या नूतनं राजभवनम् । ‘उपकार्या राजसन्न्युपचारचितेऽन्यवत्’ इति विश्वः ।
मदनो बाल्यात्परां शैशवादनन्तरां दशामिव । यौवनमिवेत्यर्थः । अध्युवा-
साधिष्ठितवान् । तत्रोषितवानित्यर्थः । ‘उपान्वध्याङ्गसः’ (पा. १।४।४८) इति
कर्मत्वम् ॥ ६३ ॥

तत्र स्वयंवरसमाहतराजलोकं

कन्याललाम कमनीयमजस्य लिप्सोः ।

भावावबोधकलुषा दयितेव रात्रौ

निद्रा चिरेण नयनाभिमुखी बभूव ॥ ६४ ॥

तत्रेति ॥ तत्रोपकार्यायाम् । स्वयंवरनिमित्तं समाहृतः संमेलितो राज-
लोको येन तत्कमनीयं स्पृहणीयं कन्याललाम कन्यासु श्रेष्ठम् । ‘ललामोऽर्वा
ललामापि प्रभावे पुरुषे ध्वजे । श्रेष्ठभूपागुण्डशङ्खपुच्छचिह्नाश्चलिङ्गिषु’ इति यादवः ।

पाठा०-१ ‘अधिकारिपुरुषैः’. २ ‘हेमकुम्भाम्’.

टिप्प०-१ अधिकारिपुरुषैः कनकाध्यक्षादिभिर्निर्दिष्टा प्राग्द्वारं यस्याः सा इति-
दिनकर० ।

२ दिनकरमिश्रास्तु-प्राग्द्वारं यस्याः सा प्राग्द्वारा, सा चासौ वेदिश्च । तत्र निवेशितो
हेमः कुम्भो यस्याः सा इति व्याचक्षुः ।

लिप्सोलब्धुमिच्छोः । लभेः सन्नन्तादुप्रत्ययः । अजस्य भावावबोधे पुरुषस्या-
भिप्रायपरिज्ञाने कलुषाऽसमर्था दयितेव । राज्ञौ निद्रा चिरेण नयनाभि-
मुखी बभूव । 'राजानं कामिनं चौरं प्रविशन्ति प्रजागराः' इति भावः । 'अभि-
मुखी'शब्दो जीवन्तश्च्यन्तो वा ॥ ६४ ॥

तं कर्णभूषणनिपीडितपीवरसं

शय्योत्तरच्छदविमर्दकृशाङ्गरागम् ।

सूतात्मजाः सवयसः प्रथितप्रबोधं

प्राबोधयन्नुषसि वाग्भिरुदारवाचः ॥ ६५ ॥

तमिति ॥ कर्णभूषणाभ्यां निपीडितौ पीवरौ पीनावंसौ यस्य तम् ।
शय्याया उत्तरच्छदस्योपर्यास्तरणवस्त्रस्य विमर्देन घर्षणेन कृशो विरलोऽङ्ग-
रागो यस्य तम् । न त्वङ्गनासङ्गादिति भावः । प्रथितप्रबोधं प्रकृष्टज्ञानं तमेन-
मजं सवयसः समानवयस्का उदारवाचः प्रगल्भगिरः सूतात्मजा वन्दि-
पुत्राः । 'वैतालिकाः' इति वा पाठः । 'वैतालिका बोधकराः' इत्यमरः । वाग्भिः
सुतिपाठैः । उषसि । प्राबोधयन् प्रबोधयामासुः ॥ ६५ ॥

रात्रिर्गता मतिमतां वर ! मुञ्च शय्यां

धात्रा द्विधैव ननु धूर्जगतो विभक्ता ।

तामेकतस्तव विभर्ति गुरुर्विनिद्र-

स्तस्या भवानपरधुर्यपदावलम्बी ॥ ६६ ॥

रात्रिरिति ॥ हे मतिमतां वर ! निर्धारणे षष्ठी । रात्रिर्गता । शय्यां
मुञ्च । विनिद्रो भवेत्यर्थः । विनिद्रत्वे फलमाह—धात्रेति ॥ धात्रा ब्रह्मणा जगतो
धूर्मारः 'धूः स्याद्यानमुखे भारे' इति यादवः । द्विधैव । द्वयोरेवेत्यर्थः । एवकार-
स्तृतीयनिषेधार्थः । विभक्ता ननु विभज्य स्थापिता खलु । तत्किमत आह—तां
पुरमेकत एककोटौ तव गुरुः पिता विनिद्रः सन् विभर्ति । तस्या धुरो
भवान् । धुरं वहतीति धुर्यो भारवाही । तस्य पदं वहनस्थानम् । अपरं यदुर्यपदं
तदवलम्बी । ततो विनिद्रो भवेत्यर्थः । न ह्युभयवाक्यमेको वहतीति भावः ॥ ६६ ॥

पाठा०-१ 'वैतालिका ललितबन्धमनोहराभिः'. २ 'याम्'. ३ 'वितन्द्रः'.

टिप्प०-१ यथा काचिद्विनिद्राऽयं मम कान्तोऽन्यस्यामनुरक्त इति योऽसौ भावस्तस्यावबोधो
विज्ञानं तेन कलुषाऽप्रसज्जा सती कथंचित्प्रियाभिमुखी जायते तथेत्यर्थः—इति दिनकरमिश्राः ।

रघु० ९

निद्रावशेन भवताप्यनवेक्षमाणा

पर्युत्सुकत्वमवला निशि खण्डितेव ।

लक्ष्मीर्विनोदयति येन दिगन्तलम्बी

सोऽपि त्वदाननरुचिं विजहाति चन्द्रः ॥ ६७ ॥

निद्रेति ॥ चन्द्रारविन्दराजवदनादयो लक्ष्मीनिवासस्थानानीति प्रसिद्धिमाप्ति-
लोच्यते । निद्रावशेन निद्राधीनेन । रुयन्तरासङ्गोऽत्र ध्वन्यते । भवता पर्युत्सु-
कत्वमपि त्वय्यनुरक्तत्वमपीत्यर्थः । 'प्रसितोत्सुकाम्यां तृतीया च' (पा. २।३।४४)
इति सप्तम्यर्थे तृतीया । 'अपि' शब्दस्तद्विषयानुरागस्यानपेक्ष्यत्वव्योतनार्थः । निशि
खण्डिता भर्तुरन्यासज्ञानकलुषिताऽवलेव नायिकेव । 'शातेऽन्यासज्ञविहते
खण्डितेर्ष्याकषायिता' (२।२५) इति दशरूपके । अनवेक्षमाणाऽविचारयन्ती सती ।
उपेक्षमाणेत्यर्थः । 'ह्यनवेक्ष्यमाणा' इति पाठे निद्रावशेन भवताऽनवेक्ष्यमाणाऽ-
निरीक्ष्यमाणा । कर्मणि ज्ञानच् । लक्ष्मीः प्रयोजककर्त्री । येन । प्रयोज्येन चन्द्रेण ।
पर्युत्सुकत्वं त्वद्विरहवेदनाम् । 'कालाक्षमत्वमौत्सुक्यं मनस्तापज्वरादिकृत्' इत्यं-
कारे । विनोदयति निरासयतीति योजना । शेषं पूर्ववत् । नाथस्त्वर्थोपपत्तिमप-
न्निमं पक्षमुपैक्षिष्ट । लक्ष्मीर्येन चन्द्रेण सह । त्वदाननसदृशत्वादिति भावः । विनो-
दयति विनोदं करोति । 'विनोद'शब्दात् 'तत्करोति तदाचष्टे' (ग.सू. २०४)
इति णिच्प्रत्ययः । सादृश्यदर्शनादयो हि विरहिणां विनोदस्थानानीति भावः । स
चन्द्रोऽपि दिगन्तलम्बी पश्चिमाशां गतः सन् । अस्तं गच्छन्नित्यर्थः । अत एव

पाठा०-१ 'निद्रावशं त्वयि गते नितरां कथंचिदात्मानमाननरुचा भवतो
वियुज्य । लक्ष्मीर्विभातसमयेऽपि हि दर्शनेन पर्युत्सुका प्रणयिनी निशि खण्डितेव'
२ 'अप्यनवेक्षमाणा'; 'अप्यनवेक्ष्यमाणा'; 'ह्यनवेक्ष्यमाणा'.

टिप्प०-१ हे मतिमतां वर ! सोऽपि चन्द्रस्त्वदाननरुचिं तव मुखकान्तिं विजहाति
परित्यजति, अस्तं व्रजन् विच्छायां भवतीत्यर्थः । कोऽसाविल्याह-हि निश्चितम्, लक्ष्मीः श्री-
वता त्वयाऽनवेक्ष्यमाणाऽसेव्यमाना सती निशि रात्रौ येन चन्द्रमसा सह पर्युत्सुकत्वं वि-
श्रयति रणरणकत्वमतिवाहयति । किंभूतेन त्वया ? निद्रावशेन निद्रया वशीकृतेन । किंभू-
तश्चन्द्रः ? दिगन्तलम्बी पश्चिमाचलविलम्बी । केव ? खण्डिताऽवला इव । यथा खण्डिताऽवला
निशि रात्रौ नार्यन्तरसङ्गाद् भर्ताऽनवेक्ष्यमाणा सती कापि तत्प्रतिनिधिसुदृढसंनिधौ
औत्सुक्यं विनोदयति-इति बल्लभः ॥ अतः शयनं परित्यज्य स्वकीयामाननलक्ष्मीं स्वीकृत्य ।
यतः-सद्यः प्रणयमुज्ज्वलन्ति त्रियन्ते चातिकोपनाः । मानिन्यः खण्डिताश्चैव तत्क्षणाद्भ्रमप्रसादिताः
इति शिशुः ॥ यथा प्रमदान्तरानुरक्तं कान्तमनिच्छन्ती खण्डिता नायिका पुरुषान्तर-
संकीर्णते, सोऽपि भीत्या पलायमानो दिगन्तानालम्बते इति छायायर्थः । 'प्रयोगादुचिते यस्मा-
दास्यं नागतः प्रियः । तदनागमनातां तु खण्डितेवभिसंशिता' इति त्रिलोचनादित्या-

त्वदाननरुचिं त्वन्मुखसादृश्यं विजहाति । त्यजतीत्यर्थः । अतो निद्रां विहाय
तां लक्ष्मीमनन्यशरणां परिग्रहणेति भावः ॥ ६७ ॥

तद्वल्गुना युगपदुन्मिषितेन ताव-
त्सद्यः परस्परतुलामधिरोहतां द्वे ।

प्रस्पन्दमानपरुषेतरतारमन्त-

श्चक्षुस्तव प्रचलितभ्रमरं च पद्मम् ॥ ६८ ॥

तदिति ॥ तत्तत्सादृक्षीपरिग्रहणाद्वल्गुना मनोज्ञेन । 'वल्गु स्थाने मनोज्ञे च
वल्गु भाषितमन्यवत्' इति विश्वः । युगपत्तावदुन्मिषितेन युगपदेवोन्मीलनेन
सद्यो द्वे अपि परस्परतुलामन्योन्यसादृश्यमधिरोहतां प्राप्नुताम् । प्रार्थनायां
लोद । के द्वे ? अन्तः प्रस्पन्दमाना चलन्ती परुषेतरा स्निग्धा तारा कनीनिका
यस्य तत्तथोक्तम् । 'तारकाक्षः कनीनिका' इत्यमरः । तव चक्षुः । अन्तः
प्रचलितभ्रमरं चलद्भ्रमं पद्मं च । युगपदुन्मिषिते सति संपूर्णसादृश्यलाभ इति
भावः ॥ ६८ ॥

वृन्ताच्छ्रुतं हरति पुष्पमनोकहानां
संसृज्यते सरसिजैररुणां शुभिन्नैः ।

स्वाभाविकं परगुणेन विभातवायुः

सौरभ्यमीप्सुरिव ते मुखमारुतस्य ॥ ६९ ॥

वृन्तादिति ॥ विभातवायुः प्रभातवायुः स्वाभाविकं नैसर्गिकं ते तव
मुखमारुतस्य निःश्वासपवनस्य सौरभ्यम् । तादृक्सौगन्ध्यमित्यर्थः । परगुणे-
नान्यदीयगुणेन । सांक्रामिकगन्धेनेत्यर्थः । ईप्सुराप्नुमिच्छुरिव । 'आप्तप्युधामीत्'
(पा. ७।४।५५) इतीकारादेशः । अनोकहानां वृक्षाणां श्रुतं शिथिलं पुष्पं
वृन्तात् प्रसवबन्धनात् । 'वृन्तं प्रसवबन्धनम्' इत्यमरः । हरत्यादत्ते । अरुणां-
शुभिन्नैस्तरणिकिरणोद्बोधितैः सरसि जातैः सरसिजैः कमलैः सह । 'तत्पुरुषे
कृति बहुलम्' (पा. ६।३।१४) इति सप्तम्या अलक् । संसृज्यते संगच्छते ।
सृजेद्देवादिकात्कर्तरि लट् ॥ ६९ ॥

पाठा०-१ 'वृन्तश्च्युतम्'. २ 'सौरभ्यमीप्सुरिव ते मुखमारुतस्य यन्नो गुण-
प्रति निशापरिणामवायुः'.

ताम्रोदरेषु पतितं तरुपल्लवेषु
निर्धौतहारगुलिकाविशदं हिमाम्भः ।

आभाति लब्धपरभागतयाधरोष्ठे
लीलासितं सदशनार्चिरिव त्वदीयम् ॥ ७० ॥

तामेति ॥ ताम्रोदरेष्वरुणाभ्यन्तरेषु तरुपल्लवेषु पतितं निर्धौता या
हारगुलिका मुक्तामणयस्तद्विशदं हिमाम्भो लब्धपरभागतया लब्धोत्कर्षं
तया । 'परभागो गुणोत्कर्षे' इति यादवः । अधरोष्ठे त्वदीयं सदशनार्चि-
र्दन्तकान्तिसहितं लीलासितमिवाभाति शोभते ॥ ७० ॥

यावत्प्रतापनिधिराक्रमते न भानु-
रहाय तावदरुणेन तमो निरस्तम् ।
आयोधनाग्रसरतां त्वयि वीर! याते
किं वा रिपूंस्तव गुरुः स्वयमुच्छिनत्ति ? ॥ ७१ ॥

यावदिति ॥ प्रतापनिधिस्तेजोनिधिर्भानुर्यावन्नाक्रमते नोद्गच्छति । 'आव
उद्गमने' (पा. १।३।४०) इत्यात्मनेपदम् । तावत् । भानावनुदित एवेत्यर्थः ।
अहाय इति । 'द्राग्नदित्यजसाहाय' इत्यमरः । अरुणेनानूरुणा । 'सूर्यसूतोऽरु-
णोऽनूरुः' इत्यमरः । तमो निरस्तम् । तथा हि-हे वीर ! त्वय्यायोधनेषु
युद्धेषु । 'युद्धमायोधनं जन्यम्' इत्यमरः । अग्रसरतां पुरःसरतां याते सति तव
गुरुः पिता रिपून् स्वयमुच्छिनत्ति किं वा ? नोच्छिनत्त्येवेत्यर्थः । न खलु
योग्यपुत्रन्यस्तभारणां स्वामिनां स्वयं व्यापारखेद इति भावः ॥ ७१ ॥

पाठा०-१ 'द्रुमपल्लवेषु'. २ 'निर्धौतहारगुटिका'.

टिप्प०-१ अहो वीर ! त्वयि आयोधनाग्रसरतां युद्धाग्रयायित्वं याते गते सति तव गुरुः पिता
रिपून् स्वयमुच्छिनत्ति किम् ? न मारयतीत्यर्थः ; 'युद्धमायोधनं जन्यम्' । 'पुरोऽग्रतोऽग्रेषु
सते' इति सूत्रे न्यासकृत । 'अग्रेसर' इत्येतद्रूपं सप्तम्या अलुकापि सिध्यत्येव । अग्रे सरतीति
सप्तम्यन्त उपपदे 'अग्रेसर' इति तद्रूपं यथा स्यादित्येवमर्थे 'अग्रे' शब्दस्यैकारान्तत्वं विज्ञेय-
मिति । 'अग्रसर' इति प्रयोगश्चिन्त्यः ; 'पुरोगाग्रसरपृष्ठाग्रतःसरपुरस्सराः' इत्यमरः । यथा
त्रैव षष्ठे सर्वे 'अग्रेसरैर्वाजिमिरुन्नतानि' इति हेमाद्रिर्निरूप्य 'पचादच्' इति विशेषणसमासं
साधुत्वमिति वा । 'यडोऽञ्चि च' इति सूत्रे सर्वे धातवः पचाथन्तःपातिनः इति न्यासकृत
इति समापत्ते ।

शय्यां जहत्युभयपक्षविनीतनिद्राः
स्तम्बेरमा मुखरशृङ्खलकर्षिणस्ते ।
येषां विभान्ति तरुणारुणरागयोगा-

द्वित्राद्रिगैरिकतटा इव दन्तकोशाः ॥ ७२ ॥

शय्यामिति ॥ उभाभ्यां पक्षाभ्यां पार्श्वाभ्यां विनीताऽपगता निद्रा येषां त
उभयपक्षविनीतनिद्राः । अत्र समासविषय 'उभ'शब्दस्थाने 'उभय'शब्दप्रयोग
एव साधुरित्यनुसंधेयम् । यथाह कैयटः—“उभादुदात्तो नित्यम्” इति नित्यग्रहण-
स्येदं प्रयोजनं वृत्तिविषय 'उभ'शब्दस्य प्रयोगो मा भूत् । 'उभय'शब्दस्यैव यथा
स्यात् । उभयपुत्र इत्यादि भवति' इति । मुखराण्युत्थानचलनाच्छब्दायमानानि
शृङ्खलानि निगडानि कर्षन्तीति तथोक्तास्ते तव स्तम्बे रमन्त इति स्तम्बेरमा
हस्तिनः । 'स्तम्बकर्णयो रमिजपोः' (पा. ३।२।१३) इत्यन्वयः । 'हस्तिमूच-
कयोः' (वा. १९९४) इति वक्तव्यात् । 'इभः स्तम्बेरमः पद्मी' इत्यमरः । 'तत्पु-
रुषे कृति बहुलम्' (पा. ६।३।१४) इति सप्तम्या अलुक् । शय्यां जहति त्यजन्ति
येषां स्तम्बेरमाणाम् । दन्ताः कोशाः इव दन्तकोशाः । दन्तकुञ्जलास्तरुणा-
रुणरागयोगाद्वालाकार्करुणसंपर्काद्वेतोर्भिन्नाद्रिगैरिकतटा इव विभान्ति ।
धातुरक्ता इव भान्तीत्यर्थः ॥ ७२ ॥

दीर्घेष्वमी नियमिताः पटमण्डपेषु

निद्रां विहाय वनजाक्ष ! वनायुदेश्याः ।

वक्त्रोष्मणा मलिनयन्ति पुरोगतानि

लेह्यानि सैन्धवशिलाशकलानि वाहाः ॥ ७३ ॥

दीर्घेष्विति ॥ हे वनजाक्ष नीरजाक्ष ! 'वनं नीरं वनं सत्त्वम्' इति
शाश्वतः । दीर्घेषु पटमण्डपेषु नियमिता वद्धा वनायुदेश्या वनायुदेशे

पाठा०-१ 'सेनां गजा मुखर' । २ 'कान्तियोगात्' । ३ 'वनजाक्ष वनायु-
जास्ते' ; 'वनजेक्षणवाह्निदेश्याः' ।

टिप्प०-१ भिन्नाद्रिगैरिकतटा इव भेदं प्राप्ता गैरिकशाली इव इत्यन्वयः । उभयपक्षाभ्यां
वामदक्षिणपार्श्वाभ्यां परिवर्तनेन विनीताऽपगता निद्रा येषां ते उभयपक्षविनीतनिद्राः । हस्तिनां
स्वभावोऽयम् । हस्तिनः पश्चिमराशौ जागरूका भवन्ति । मुखराः शब्दायमानाः शृङ्खलाः
कर्षयन्त्येवंशीला मुखरशृङ्खलकर्षिणः- इति सुमतिः ।

२ वनं पानीयं तस्माज्जातं वनजं कमलम् ; तद्वदक्षिणी यस्य स तत्संबुद्धौ-इति शिशु० ।

भवाः । 'पारसीका वनायुजाः' इति हलायुधः । अमी वाहा अथा निद्रां
विहाय पुरोगतानि लेह्या^१न्यास्वाधानि सैन्धवशिलाशकलानि । 'सैन्धवोऽस्त्री सितशिवं माणिमन्थं च सिन्धुजे' इत्यमरः । वक्रोष्मणा मलिनयन्ति
मलिनानि कुर्वन्ति । उक्तं च सिद्धयोगसंग्रहे—'पूर्वाह्नकाले चाधानां प्रायशो लवणं
हितम् । शूलानाहविवन्धघ्नं लवणं सैन्धवं वरम् ॥' इत्यादि ॥ ७३ ॥

भवति विरलभक्तिम्लानपुष्पोपहारः

स्वकिरणपरिवेषोद्भेदशून्याः प्रदीपाः ।

अयमपि च गिरं नस्त्वत्प्रबोधप्रयुक्ता-

मनुवदति शुकस्ते मञ्जुवाक्पञ्जरस्थः ॥ ७४ ॥

भवतीति ॥ म्लानः पुष्पोपहारः पुष्पपूजा म्लानत्वादेव विरलभक्ति-
विरलरचनो भवति । प्रदीपाश्च स्वकिरणानां परिवेषस्य मण्डलस्योद्भेदेन
स्फुरणेन शून्या भवन्ति, निस्तेजस्का भवन्तीत्यर्थः । अपि चायं मञ्जुवाक्-
धुरवचनः पञ्जरस्थस्ते तव शुकस्त्वत्प्रबोधनिमित्ते प्रयुक्तामुच्चारितां नोऽ-
स्माकं गिरं वाणीमनुवदति, अनुकृत्य वदतीत्यर्थः । इत्थं प्रभातलिङ्गानि
वर्तन्ते, अतः प्रबोद्धव्यमिति भावः ॥ ७४ ॥

इति विरचितवाग्भिर्बन्दिपुत्रैः कुमारः

सपदि विगतनिद्रस्तल्पमुज्झांचकार ।

मदपटुनिनदद्भिर्बोधितो राजहंसैः

सुरगज इव गाङ्गं सैकतं सुप्रतीकः ॥ ७५ ॥

इतीति ॥ इतीत्यं विरचितवाग्भिर्बन्दिपुत्रैर्वैतालिकैः । 'पुत्र'ग्रहणं समान-
वयस्कत्वद्योतनार्थम् । सपदि विगतनिद्रः कुमारः । तल्पं शय्याम् । 'तल्पं
शय्यादृदारेषु' इत्यमरः । उज्झांचकार विसर्ज । 'इजादेश्च गुरुमतोऽनुच्छः'
(पा. ३।१।३६) इत्याम्प्रत्ययः । कथमिव ? मदेन पटु मधुरं निनदद्भी
राजहंसैर्बोधितः सुप्रतीकाख्यः सुरगज ईशानदिग्गजः । गङ्गाया इदं

पाठा०-१ 'इति स विगतनिद्रस्तल्पमल्पेतराशः सुरगज इव गाङ्गासैकतं
सुप्रतीकः । परिजनवनितानां पादयोर्व्याघृतानां वलयमणिविदिष्टं प्रच्छदान्तं
सुमोच ॥' २ 'विहितनिद्रः'; 'विहतनिद्रः'.

टिप्प०-१ श्लेषनिवारणार्थमास्वाधानि-इति वल्लभः । पुष्पयुग्मं लेह्यानि-इति शिशु० ।

गाङ्गम् । सैकतं पुलिनमिव । 'तोयोत्थितं तत्पुलिनं सैकतं सिकतामयम्' इत्य-
मरः । 'सिकताशर्कराभ्यां च' (पा. ५।२।१०४) इत्यप्रत्ययः । 'सुप्रतीक'ग्रहणं
प्रायशः कैलासवासिनस्तस्य नित्यं गङ्गातटविहारसंभवादित्यनुसंधेयम् ॥ ७५ ॥

अथ विधिमवसाय्य शास्त्रदृष्टं

दिवसमुखोचितमञ्चिताक्षिपक्षमा ।

कुशलविरचितानुकूलवेषः

क्षितिपसमाजमगात्स्वयंवरस्थम् ॥ ७६ ॥

इति श्रीरघुवंशे महाकाव्ये कविश्रीकालिदासकृतावजस्वयंवराभिगमनो
नाम पञ्चमः सर्गः ।

अथेति ॥ अथोत्थानानन्तरम् । अञ्चितानि चारुण्यक्षिपक्षमाणि यस्य
सोऽजः शास्त्रे दृष्टमवगतं दिवसमुखोचितं प्रातःकालोचितं विधिमनुष्ठान-
मवसाय्य समाप्य । स्यतेर्ण्यन्ताह्वयम् । कुशलैः प्रसाधनदक्षैर्विरचितोऽनुकूलः
स्वयंवरोचितो वेषो नेपथ्यं यस्य स तथोक्तः सन् स्वयंवरस्थं क्षितिपसमाजं राज-
समूहमगादगमत् । 'इणो गा लुङि' (पा. २।४।४५) इति गादेशः । पुष्पिताग्रावृत्त-
मेतत् । तल्लक्षणम्—'अयुजि नयुगरेफतो यकारो युजि च नजौ जरगाश्च पुष्पिताग्रा'
इति ॥ ७६ ॥

इति श्रीमहोपाध्यायकोलाचलमहिलाथसूरिविरचितायां रघुवंशव्याख्यायां
संजीविनीसमाख्यायां पञ्चमः सर्गः ।

षष्ठः सर्गः ।

जाह्नवी मूर्ध्नि पादे वा कालः कण्ठे वपुष्यथ ।

कामारिं कामतातं वा कंचिदेकं भजामहे ॥

स तत्र मञ्चेषु मनोज्ञवेषान्सिंहानस्थानुपचारवत्सु ।

वैमानिकानां मरुतामपश्यदाकृष्टलीलान्नरलोकपालान् ॥ १ ॥

स इति ॥ सोऽजस्तत्र स्थान उपचारवत्सु राजोपकरणवत्सु मञ्चेषु पर्य-
वेषेषु सिंहासनस्थान् मनोज्ञवेषान् मनोहरनेपथ्यान् वैमानिकानां विमानैश्चर-

पाठा०-१ 'अनुरूपवेषः'.

टिप्प०-१ सिंहासनस्योपरि सिंहासनं मञ्चकं कथ्यते-इति सुमति० ।

ताम् । 'चरति' (पा. ४।४।८) इति ठक्प्रत्ययः । मरुताममराणाम् । 'मरुता
पवनामरौ' इत्यमरः । आकृष्टलीलान् गृहीतसौभाग्यान् । आकृष्टमरुल्लीलानित्यर्थः ।
सापेक्षत्वेऽपि गमकत्वात्समासः । नरलोकं पालयन्तीति नरलोकपालाः । कर्मण्य-
प्रत्ययः । तान्भूपालानपश्यत् । सर्गेऽस्मिन्नुपजातिश्छन्दः ॥ १ ॥

रतेर्गृहीतानुनयेन कामं प्रत्यर्पितस्वाङ्गमिवेश्वरेण ।

काकुत्स्थमालोकयतां नृपाणां मनो बभूवेन्दुमतीनिराशम् ॥ २ ॥

रतेरिति ॥ 'रतिः स्मरप्रियायां च रागे च सुरते स्मृता' इति विश्वः । रतेः
स्मरप्रियाया गृहीतानुनयेन स्वीकृतप्रार्थनेन । गृहीतरत्यनुनयेनेत्यर्थः । सापेक्ष-
त्वेऽपि गमकत्वात्समासः । ईश्वरेण हरेण प्रत्यर्पितस्वाङ्गं काममिव स्थितं
काकुत्स्थमजमालोकयतां नृपाणां मन इन्दुमतीनिराशं वैदर्भान्तिः स्पृहं
चभूव, 'इन्दुमती सत्पतिमेन विहाय नास्मान्वरिष्यति' इति निश्चिक्कयुरित्यर्थः । सर्वा-
तिशयसौन्दर्यं मत्वेति भावः ॥ २ ॥

वैदर्भनिर्दिष्टमसौ कुमारः कृतेन सोपानपथेन मञ्चम् ।

शिलाविभङ्गैर्मृगराजशावस्तुङ्गं नगोत्सङ्गमिवारुरोह ॥ ३ ॥

वैदर्भेति ॥ असौ कुमारो वैदर्भेण भोजेन निर्दिष्टं प्रदर्शितं मञ्चं पर्यङ्कं
कृतेन सुविहितेन सोपानपथेन । मृगराजशावः सिंहपोतः । 'पोतः पाकोऽर्भको
डिम्भः पृथुकः शावकः शिशुः' इत्यमरः । शिलानां विभङ्गैर्भङ्गीभिस्तुङ्गमुत्त-
नगोत्सङ्गं शैलाग्रमिव । आरुरोह ॥ ३ ॥

पराध्यवर्णास्तरणोपपन्नमासेदिवान् रत्नवदासनं सः ।

भूयिष्ठमासीदुपमेयकान्तिर्मयूरपृष्ठाश्रयिणा गुहेन ॥ ४ ॥

पराध्यन्ति ॥ परार्ध्याः श्रेष्ठा वर्णा नीलपीतादयो यस्य तेनास्तरणेन
कम्बलादिनोपपन्नं संगतं रत्नवद्रत्नखचितमासनं सिंहासनमासेदिवान् विधित-
वान् सोऽजः । मयूरपृष्ठाश्रयिणा गुहेन सेनान्या सह । 'सेनानीरन्निर्भृद्गृहः'
इत्यमरः । भूयिष्ठमत्यर्थमुपमेयकान्तिरासीत् । मयूरस्य विचित्ररूपत्वात्तत्साम्यं
रत्नासनस्य, तद्वारा च तदारूढयोरपीति भावः ॥ ४ ॥

पाठा०-१ 'अथो'.

टिप्प०-१ प्रशस्तवर्णाच्छादनपटयुक्तम्—इति बल्लभः ।

तासु श्रिया राजपरम्परासु प्रभाविशेषोदयदुर्निरीक्ष्यः ।

सहस्रधात्मा व्यरुचद्विभक्तः पयोमुचां पङ्क्तिषु विद्युतेव ॥ ५ ॥

तास्त्विति ॥ तासु राजपरम्परासु श्रिया लक्ष्म्या कर्त्या पयोमुचां मेघानां पङ्क्तिषु विद्युतेव सहस्रधा विभक्तः । तरंगेषु तरणिरिव स्वयमेक एव प्रत्येकं संक्रामित इत्यर्थः । प्रभाविशेषस्योदयेनाविर्भावेन दुर्निरीक्ष्यो दुर्दर्शन आत्मा श्रियः स्वरूपं व्यरुच्ययतिष्ठेत् । 'द्युज्जो लुब्धि' (पा. १।३।९१) इति परस्मै-पदम् । द्युतादित्वादङ्प्रत्ययः । तस्मिन्समये प्रत्येकं संक्रान्तलक्ष्मीकृतया तेषां किमपि दुरासदं तेजः प्रादुरासीदित्यर्थः ॥ ५ ॥

तेषां महार्हासनसंस्थितानामुदारनेपथ्यभृतां स मध्ये ।

रराज धाम्ना रघुसुनुरेव कल्पद्रुमाणां पारिजातः ॥ ६ ॥

तेषामिति ॥ महार्हासनसंस्थितानां श्रेष्ठसिंहासनस्थानाम् । उदार-
नेपथ्यभृतामुज्ज्वलवेषधारिणां तेषां राज्ञां मध्ये । कल्पद्रुमाणां मध्ये पारिजात
इव सुरद्रुमविशेष इव । 'पञ्चैते देवतरवो मन्दारः पारिजातकः । संतानः कल्प-
वृक्षश्च पुंसि वा हरिचन्दनम् ॥' इत्यमरः । स रघुसुनुरेव धाम्ना तेजसा । 'भूम्ना'
इति पाठेऽतिशयेनेत्यर्थः । रराज । अत्र 'कल्पद्रुम'शब्दः पञ्चान्यतमविशेषवचनः ।

पाठा०-१ 'सहस्रधामा'. २ 'संस्थितानाम्'.

टिप्प०—१ अत्र मेघोपमा राज्ञां मालिन्यार्थम्-इति हेमाद्रिः ।

२ विद्युत्स्वरूपमिव, विद्युत्पक्षे प्रभाविशेषो वर्णभेदः । 'वाताय कपिला विद्यादातपायातिलो-
हिता । पीता शस्याय विद्येया दुर्भिक्षाय सिता भवेत्'-इति हेमाद्रिः ।

३ अखण्डत्वेऽपि विभक्तशब्दे यथाऽत्रैव, 'विभक्तात्मा विभुस्तासामेकः कुक्षिष्वनेकधा'-
इति हेमाद्रिः ।

४ प्रभाया विशेषः प्रभाविशेषः, प्रभाविशेषस्योदयः प्रभाविशेषोदयः, प्रभाविशेषोदयेन
दुर्निरीक्ष्यः दीप्त्यतिशयदुर्दर्शः । कया इव ? विद्युता इव । यथा विद्युता सौदामिन्या आत्मा
तेजःपुञ्जः पयोमुचां मेघानां पङ्क्तिषु श्रेणिषु सहस्रधा विभक्तः स व्यरुचत् शोभते-इति
वल्गुभः ॥ दिनकरमिश्रास्तु-'सहस्रधामा' इति पाठमादृत्य यथा नेवपङ्क्तिषु विद्योतनं
विद्युत्प्रकाशस्तथा सहस्रधामा सूर्यो विराजते-इति व्याचख्युः ।

५ कल्पयति मनोरथं कल्पः, स चासौ हुमश्च तेषां मध्ये । पारमस्यास्तीति पारी, पारि-
ष्यव्यौ जातः पारिजात इव । पञ्चानां मध्य एकस्य कल्पद्रुमस्य शब्दवाच्यत्वं यद्यपि
प्रतीयते तथापि प्रवृत्तिनिमित्तस्य संकल्पार्थस्य 'कल्प'शब्दार्थस्य पूरणेन पञ्चानामपि साधा-
रण्यात् 'कल्पद्रुमाणाम्' इति बहुवचनम् । तथा माघकाव्ये (५।१६) 'कल्पद्रुमैः सह
विचित्रफलैर्विरेजुः'-इति हेमाद्रिः ।

उपकल्पयन्ति मनोरथानिति व्युत्पत्त्या सुरद्रुममात्रोपलक्षकतया प्रयुक्त इत्यनुसंधेयम् ।
कल्पा इति द्रुमाः कल्पद्रुमा इति विग्रहः ॥ ६ ॥

नेत्रव्रजाः पौरजनस्य तस्मिन्विहाय सर्वावृषतीन्निपेतुः ।

मदोत्कटे रेचितपुष्पवृक्षा गन्धद्विपे वन्य इव द्विरेफाः ॥ ७ ॥

नेत्रेति ॥ पौरजनस्य नेत्रव्रजाः सर्वावृषतीन्विहाय तस्मिन्नेत्रे
निपेतुः । स एव सर्वोत्कर्षेण ददृश इत्यर्थः । कथमिव ? मदोत्कटे मदेनोद्विजगते
निर्भरमदे वा वन्ये गन्धद्विपे गन्धप्रधाने द्विपे गजे । रेचिता रिक्तीकृताः पुष्पा
वृक्षा यैस्ते । लक्षपुष्पवृक्षा इत्यर्थः । द्विरेफा भृङ्गा इव । द्विपस्य 'वन्य' विशेषणं
द्विरेफाणां पुष्पवृक्षलागसंभावनार्थं कृतम् ॥ ७ ॥

त्रिभिर्विशेषकमाह—

अथ स्तुते वन्दिभिरन्वयज्ञैः सोमार्कवंश्ये नरदेवलोके ।

संचारिते चागुरुसारयोनौ धूपे संमुत्सर्पति वैजयन्तीः ॥ ८ ॥

अथेति ॥ अथान्वयज्ञै राजवंशाभिज्ञैर्वन्दिभिः स्तुतिपाठकैः । 'वन्दिभः
स्तुतिपाठकाः' इत्यमरः । सोमार्कवंश्ये सोमसूर्यवंशभवे नरदेवलोके राजसमूहे
स्तुते सति । विवेशेत्युत्तरेण संबन्धः । एवमुत्तरत्रापि योज्यम् । संचारिते सम-
न्तात्प्रचारिते । अगुरुसारो योनिः कारणं यस्य तस्मिन् धूपे च वैजयन्तीः
पताकाः समुत्सर्पति सति अतिक्रम्य गच्छति सति ॥ ८ ॥

पुरोपकण्ठोपवनाश्रयाणां कलापिनामुद्धतनृत्यहेतौ ।

प्रध्मातशङ्खे परितो दिगन्तांस्तूर्यस्वने मूर्च्छति मङ्गलार्थे ॥ ९ ॥

पुरोपकण्ठेति ॥ किंच, पुरस्योपकण्ठे समीप उपवनान्याश्रयो येषां
तेषां कलापिनां बर्हिणामुद्धतनृत्यहेतौ मेघध्वनिसादृश्यात्ताण्डवकारणे ।
प्रध्माताः पूरिताः शङ्खा यत्र तस्मिन् । मङ्गलार्थे मङ्गलप्रयोजनके । तूर्यस्वने
वाद्यबोधे । परितः सर्वतो दिगन्तान्मूर्च्छति व्यामुचति सति ॥ ९ ॥

पाठा०-१ 'शिखास्थापितकेतुमाले'. 'शिखाभावितकेतुमाले'. २ 'आश्रिता-
नाम्'. ३ 'शिखण्डिनाम्'.

टिप्प०-१ 'यस्य गन्धं समाग्राय न तिष्ठन्ति प्रतिद्विपाः । तं गन्धहस्तिनं प्राङ्मुन्यतेर्वि-
जयावहम्' इति-गजशास्त्रकाराः-इति दिनकर० ।

मनुष्यवाहं चतुरस्रयानमध्यास्य कन्या परिवारशोभि ।

विवेश मञ्चान्तरराजमार्गं पतिंवरा कृतविवाहवेष्टा ॥ १० ॥

मनुष्येति ॥ पतिं वृणोतीति पतिंवरा स्वयंवरा । 'अथ स्वयंवरा । पतिंवरा च वर्याथ' इत्यमरः । 'संज्ञायां भृतृवृजि-' (पा. ३।२।४६) इत्यादिना खचप्रत्ययः । कृतविवाहवेष्टा कन्येन्दुमती मनुष्यैर्वाहं परिवारेण परिजनेन शोभि चतुरस्रयानं चतुरस्रवाहनं शिविकामध्यास्यास्य मञ्चान्तरे मध्यमध्ये यो राजमार्गसं विवेश ॥ १० ॥

तस्मिन्विधानातिशये विधातुः कन्यामये नेत्रशतैकलक्ष्ये ।

निपेतुरन्तःकरणैर्नरेन्द्रा देहैः स्थिताः केवलमासनेषु ॥ ११ ॥

तस्मिन्निति ॥ नेत्रशतानामेकलक्ष्य एकदृश्ये कन्यामये कन्यारूपे तस्मिन्विधातुर्विधानातिशये सृष्टिविशेषे नरेन्द्रा अन्तःकरणैर्निपेतुः । आसनेषु देहैः केवलं देहैरेव स्थिताः । देहानपि विस्मृत्य तत्रैव दत्तचित्ता बभूवुरित्यर्थः । अन्तःकरणकर्तृके निपतने नरेन्द्राणां कर्तृत्वव्यपदेश आदरातिशयार्थः ॥ ११ ॥

तां प्रत्यभिव्यक्तमनोरथानां महीपतीनां प्रणयाग्रदूत्यः ।

प्रवालशोभा इव पादपानां शृङ्गारचेष्टा विविधा बभूवुः ॥ १२ ॥

तामिति ॥ तामिन्दुमतीं प्रति । अभिव्यक्तमनोरथानां प्ररूढाभिलाषाणां महीपतीनां राज्ञां प्रणयाग्रदूत्यः । प्रणयः प्रार्थना प्रेम वा । 'प्रणयास्त्वमी । विष्णुभयाद्वाप्रेमाणः' इत्यमरः । प्रणयेष्वग्रदूत्यः प्रथमदूतिकाः । प्रणयप्रकाशकत्वसाम्याद्दूतीत्वव्यपदेशः । विविधाः शृङ्गारचेष्टाः शृङ्गारविकाराः पादपानां प्रवालशोभाः पल्लवसंपद इव बभूवुरुत्पन्नाः । अत्र शृङ्गारलक्षणं रससुधाकरे—'विभावैरनुभावैश्च खोचितैर्व्यभिचारिभिः । नीता सदस्यरस्यत्वं रतिः शृङ्गार उच्यते ॥'

पाठा०-१ 'चतुरं च यानम्'.

टिप्प०—१ इन्दुमतीदर्शनमात्रेण तेषां मन आचकर्ष वाक्यार्थः-इति हेमाद्रिः ।

२ 'अन्योन्यानुक्तयोः स्त्रीपुंसयोश्चेष्टाविशेषः शृङ्गारः' इति रुद्रटः; यथा-'स्वमिन्द्रियाणां प्रवृत्तो वाङ्मनःसुखाभिमानः शृङ्गारः' इति भोजः । यदाह—'चेष्टा भवन्ति यन्त्रायोर्या रत्युभातिरिक्तयोः । संभोगो विप्रलम्भश्च शृङ्गारो द्विविधो मतः ।', 'ऋतुमाल्यालंकारैः प्रियजनगान्धर्वसेवाभिः । उपवनगमनविहारैः शृङ्गाररसः समुद्भवति । नयनवदनप्रसादैः स्मृतिमधुरवचोभूतिप्रमोदैश्च । ललितैश्चाङ्गविहारैस्तदभिनयः संप्रयोक्यः' इति भरतः ।

रतिरिच्छाविशेषः । तच्चोक्तं तत्रैव—‘यूनोरन्योन्यविषयस्थायिनीच्छा रतिः स्मृत
इति । ‘चेष्टा’शब्देन तदनुभावविशेषा उच्यन्ते । तेऽपि तत्रैवोक्ताः—‘भावं मनो
गतं साक्षात्स्वहेतुं व्यञ्जयन्ति ये । तेऽनुभावा इति ख्याता भ्रूविक्षेपस्मितादयः । तत्र
चतुर्था चित्तगात्रवारबुद्ध्यारम्भसंभवाः ॥’ इति । तत्र गात्रारम्भसंभवांश्चेष्टाशब्दो
कानुभावान् ‘कश्चित्’ (६।१३) इत्यादिभिः श्लोकैर्वक्ष्यति । शृङ्गाराभासश्चायम्
एकत्रैव प्रतिपादनात् । तदुक्तम्—‘एकत्रैवानुरागश्चेत्तिर्यक्शब्दगतोऽपि वा ।
योषितां बहुसक्तिश्चेद्रसाभासस्त्रिधा मतः ॥’ इति ॥ १२ ॥

‘शृङ्गारचेष्टा बभूवुः’ (६।१२) इत्युक्तम्, ता एव दर्शयति—

कश्चित्कराभ्यामुपगूढनालमालोलपत्राभिहतद्विरेफम् ।
रजोभिर्नन्तःपरिवेषवन्धि लीलारविन्दं भ्रमयांचकार ॥ १३ ॥

कश्चिदिति ॥ कश्चिद्राजा कराभ्यां पाणिभ्यामुपगूढनालं गृहीतनालम् ।
आलोलैश्चक्षुरैः पत्रैरभिहतास्ताडिता द्विरेफा भ्रमरा येन तत्तथोक्तम् । रजोभिः
परामैरन्तःपरिवेषं मण्डलं वध्नातीत्यन्तःपरिवेषवन्धि । लीलारविन्दं भ्रमयां-
चकार । ‘करस्थलीलारविन्दवत्त्वयाऽहं भ्रमयितव्यः’ इति-नृपाभिप्रायः । ‘हस्तपूर्ण-
कोऽयमपलक्षणकः’—इतीन्दुमत्यभिप्रायः ॥ १३ ॥

विस्त्रस्तमंसादपरो विलासी रत्नानुविद्धाङ्गदकोटिलशम् ।
प्रालम्बमुत्कृष्य यथावकाशं निनाय साचीकृतचारुवक्त्रः ॥ १४ ॥

विस्त्रस्तमिति ॥ विलसनशीलो विलासी । ‘वौ कपलसकत्थसम्भः’
(पा. ३।२।१४३) इति धिनुष्प्रत्ययः । अपरो राजा । अंसाद्विस्त्रस्तं रत्नानुविद्धं
रत्नसूचितं यदङ्गदं केयूरं तस्य कोटिलशं प्रालम्बमृजुलम्बिनीं खजम् । ‘प्रालम्ब-
मृजुलम्बि स्यात्कण्ठात्’ इत्यमरः । ‘प्रावारम्’ इति पाठे तृतीयं वक्त्रम् ।
उत्कृष्योद्धृत्य साचीकृतं तिर्यकृतं चारु वक्त्रं यस्य स तथोक्तः सन्, यथाव-
काशं स्वस्थानं निनाय । ‘प्रावारोत्क्षेपणच्छलेनाहं त्वामेवं परिरक्ष्ये’—इति नृपा-
भिप्रायः । ‘गोपनीयं किंचिदङ्गेऽस्ति ततोऽयं प्रावृणुते’—इतीन्दुमत्यभिप्रायः ॥ १४ ॥

आकुञ्चिताग्राङ्गुलिना ततोऽन्यः किंचित्समावर्जितनेत्रशोभः ।
तिर्यग्विंसं सर्पिनखप्रमेण पादेन हैमं विलिलेख पीठम् ॥ १५ ॥

पाठा०-१ ‘अन्तःपरिवेषशोभिः’; ‘अन्तःपरिवारवन्धिः’ । २ ‘प्रावारमालम्ब्य’;
‘प्रालम्बमुत्कृष्य’ । ३ ‘यथाप्रदेशम्’ । ४ ‘शोभी’ । ५ ‘रत्नांशुसंपृक्तनखप्रमेण’ ।

आकुञ्चितेति ॥ ततः पूर्वोक्तादन्योऽपरो राजा किञ्चित्समावर्जित-
नेत्रशोभ ईषदवाक्पातितनेत्रशोभः सन् । आकुञ्चिता आभुम्ना अग्राङ्गुल्यो यस्य
तेन तिर्यग्विसंस्पर्षिण्यो नखप्रभा यस्य तेन च पादेन हैमं हिरण्मयं पीठं
पादपीठं विलिलेख लिखितवान् । पादाङ्गुलीनामाकुञ्चनेन 'त्वं मत्समीपमागच्छ'-
इति नृपाभिप्रायः । 'भूमिविलेखकोऽयमपलक्षणकः'—इतीन्दुमत्याशयः । भूमिविलेखनं
तु लक्ष्मीविनाशहेतुः ॥ १५ ॥

निवेद्य वामं भुजमासनार्थं तत्संनिवेशादधिकोन्नतांसः ।

कश्चिद्विवृत्तत्रिकभिन्नहारः सुहृत्समाभाषणतत्परोऽभूत् ॥ १६ ॥

निवेद्येति ॥ कश्चिद्राजा वामं भुजमासनार्थं सिंहासनैकदेशे निवेद्य
संस्थाप्य तत्संनिवेशात्तस्य वामभुजस्य संनिवेशात्संस्थापनादधिकोन्नतोऽसौ
वामांस एव यस्य स तथोक्तः सन् । विवृत्ते परावृत्ते त्रिके त्रिकप्रदेशे भिन्न-
हारो लुण्ठितहारः सन् । 'वृष्टवंशाधरे त्रिकम्' इत्यमरः । सुहृत्समाभाषण-
तत्परोऽभूत् । वामपार्श्ववर्तिनैव मित्रेण संभाषितुं प्रवृत्त इत्यर्थः । अत एव विवृत्त-
त्रिकत्वं घटते । 'त्वया वामाङ्गे निवेशितया सहैवं वार्तां करिष्ये'—इति नृपाभि-
प्रायः । परं 'दृष्ट्वा पराङ्मुखोऽयं न कार्यकर्ता'—इतीन्दुमलभिप्रायः ॥ १६ ॥

विलासिनीविभ्रमदन्तपत्रमापाण्डुरं केतकवर्हमन्यः ।

प्रियानितम्बोचितसंनिवेशैर्विपाटयामास युवा नखाग्रैः ॥ १७ ॥

विलासिनीति ॥ अन्यो युवा विलासिन्याः प्रियाया विभ्रमार्थं दन्त-
पत्रं दन्तपत्रभूतमापाण्डुरं केतकवर्हं केतकदलम् । 'दलेऽपि वर्हम्' इत्यमरः ।
प्रियानितम्ब उचितसंनिवेशैरभ्यस्तनिक्षेपणैर्नखाग्रैर्विपाटयामास । 'अहं
तव नितम्ब एवं नखव्रणादीन्दास्यामि'—इति नृपाशयः । 'तृणच्छेदकवत् पत्रपाटकोऽ-
यमपलक्षणकः'—इतीन्दुमत्याशयः ॥ १७ ॥

कुशेशयाताम्रतलेन कश्चित्करेण रेखाध्वजलाञ्छनेन ।

रत्नाङ्गुलीयप्रभयानुविद्धानुदीरयामास सलीलमक्षान् ॥ १८ ॥

कुशेशयेति ॥ कश्चिद्राजा कुशेशयं शतपत्रमिवाताम्रं तलं यस्य तेन ।
'शतपत्रं कुशेशयम्' इत्यमरः । रेखाङ्गुलीय ध्वजो लाञ्छनं यस्य तेन करेण । अङ्गु-
लिषु भवान्यङ्गुलीयान्यूर्मिकाः । 'अङ्गुलीयकमूर्मिका' इत्यमरः । 'जिहामूलाङ्गुलेच्छः'
(पा. ४।३।६२) इति छप्रत्ययः । रत्नानामङ्गुलीयानि तेषां प्रभयाऽनुविद्धान्

व्याप्तानक्षान् पाशान् । 'अक्षास्तु देवनाः पाशकाश्च ते' इत्यमरः । सलीलमुदीर-
यामासोच्चिक्षेप । 'अहं त्वया सहैवं रंखे'—इति नृपाभिप्रायः । 'अक्षचातुर्ध-
कापुरुषोऽयम्'—इतीन्दुमत्यभिप्रायः । 'अक्षैर्मा दीव्यः' इति श्रुतिनिषेधात् ॥ १८ ॥

कश्चिद्यथाभागमवस्थितेऽपि स्वसंनिवेशाद्यतिलङ्घिनीव ।

वज्रांशुगर्भाङ्गुलिरन्ध्रमेकं व्यापारयामास करं किरीटे ॥ १९ ॥

कश्चिदिति ॥ कश्चिद्यथाभागं यथास्थानमवस्थितेऽपि स्वसंनिवेशा-
द्यतिलङ्घिनीव स्वस्थानाच्चलित इव किरीटे वज्राणां किरीटगतानामंशवो गर्भ-
येषां तान्यङ्गुलिरन्ध्राणि यस्य तमेकं करं व्यापारयामास । 'किरीटवन्मम
शिरसि स्थितामपि त्वां भारं न मन्ये'—इति नृपाभिप्रायः । 'शिरसि न्यस्ताहस्तोऽयमप-
लक्षणः'—इतीन्दुमत्यभिप्रायः ॥ १९ ॥

ततो नृपाणां श्रुतवृत्तवंशा पुंवत्प्रगल्भा प्रतिहाररक्षी ।

प्राक्संनिकर्षं मगधेश्वरस्य नीत्वा कुमारीमवदत्सुनन्दा ॥ २० ॥

तत इति ॥ ततोऽनन्तरं नृपाणां श्रुतवृत्तवंशा । श्रुतवृत्तवंशेत्यर्थः ।
सापेक्षत्वेऽपि गमकत्वात्समासः । प्रगल्भा वाग्मिनी सुनन्दा सुनन्दाख्या प्रति-
हारं रक्षतीति प्रतिहाररक्षी द्वारपालिका । वरमेभ्यःप्रत्ययः । 'टिड्ढाणञ्—'
(पा. ४।१।१५) इत्यादिना ङीप् । प्राक् प्रथमं कुमारीमिन्दुमतीं मगधेश्वरस्य
संनिकर्षं समीपं नीत्वा पुंवत् पुंसां तुल्यम् । 'तेन तुल्यं क्रिया चेद्वतिः'
(पा. ५।१।१५) इति वतिप्रत्ययः । अवदत् ॥ २० ॥

असौ शरण्यः शरणोन्मुखानामगाधसत्त्वो मगधप्रतिष्ठः ।

राजा प्रजारज्जनलब्धवर्णः परंतपो नाम यथार्थनामा ॥ २१ ॥

असाविति ॥ असौ राजा । 'असौ' इति पुरोवर्तिनो निर्देशः । एवमुत्तरत्रापि
द्रष्टव्यम् । शरणोन्मुखानां शरणार्थिनां शरण्यः शरणे रक्षणे साधुः । इति यत्प्रत्ययः ।
शरणं भवितुमर्हः शरण्य इति—नाथनिरुक्तिर्निर्मूलैव । अगाधसत्त्वो गम्भीरस्वभावः ।
'सत्त्वं गुणे पिशाचादौ बले द्रव्यस्वभावयोः' इति विश्वः । मगधा जनपदाः, तेषु
प्रतिष्ठास्पदं यस्य स मगधप्रतिष्ठः । 'प्रतिष्ठाकृत्यमास्पदम्' इत्यमरः । प्रजारज्जे
लब्धवर्णां विचक्षणः । यद्वा, प्रजारज्जेन लब्धोत्कर्षः । परावशत्रूंस्तापयतीति
पाठा०-१ 'यथास्थानम्' । २ 'स्वसंनिवेश' । ३ 'वज्रांशुभिर्नाङ्गुलिरन्ध्रम्' ;
'वज्रांशुभिर्नाङ्गुलिरन्ध्रम्' । ४ 'प्रतिहाररक्षा' ।

परंतपः परंतपाख्यः । 'द्विषत्परयोस्तापेः' (पा. ३।२।३९) । इति खच्प्रत्ययः ।
 'खचि हसः' (पा. ६।४।९४) इति हसः । 'अरुद्विषदजन्तस्य मुमु' (पा. ६।३।६७)
 इति मुमागमः । नामेति प्रसिद्धौ । यथार्थनामा । शत्रुसंतापनादिति भावः ॥ २१ ॥

कामं नृपाः संन्तु सहस्रशोऽन्ये राजन्वतीमाहुरनेन भूमिम् ।

नक्षत्रताराग्रहसंकुलापि ज्योतिष्मती चन्द्रमसैव रात्रिः ॥ २२ ॥

काममिति ॥ अन्ये नृपाः कामं सहस्रशः संन्तु । भूमिमनेन राज-
 न्वतीं शोभनराजवतीमाहुः । नैतादृकश्चिदस्तीत्यर्थः । 'सुराज्ञि देशे राजन्वान्यात्त-
 तोऽन्यत्र राजवान्' इत्यमरः । 'राजन्वान्सौराज्ये' (पा. ८।२।१४) इति निपातना-
 त्साधुः । तथा हि-नक्षत्रैरधिन्यादिभिस्ताराभिः साधारणैर्ज्योतिर्भिर्ग्रहैर्भादिभिश्च
 संकुलाऽपि रात्रिश्चन्द्रमसैव ज्योतिरस्या अस्तीति ज्योतिष्मती । नान्येन
 ज्योतिषेत्यर्थः ॥ २२ ॥

क्रियाप्रबन्धादयमध्वराणामजस्रमाहृतसहस्रनेत्रः ।

शच्याश्चिरं पाण्डुकपोललम्बान्मन्दारशून्यान्लकांश्चकार ॥ २३ ॥

क्रियेति ॥ अयं परंतपोऽध्वराणां कर्तृनां क्रियाप्रबन्धादनुष्ठानसात-
 त्यात्, अविच्छिन्नादनुष्ठानादित्यर्थः । अजस्रं नित्यमाहृतसहस्रनेत्रः सन्, चिरं
 शच्या अलकान् पाण्डुकपोलयोर्लम्बान्मन्तान् । पचाद्यन् । मन्दारैः कल्प-
 दुमकुसुमैः शून्यांश्चकार । प्रोषितभर्तृका हि केशसंस्कारं न कुर्वन्ति । 'प्रोषिते
 मलिना कृशा' इति 'क्रीडां शरीरसंस्कारं समाजोत्सवदर्शनम् । हास्यं परगृहे यानं
 लजेत्प्रोषितभर्तृका ॥' (याज्ञ० १।३।८४) इति च स्मरणात् ॥ २३ ॥

अनेन चेदिच्छसि गृह्यमाणं पाणिं वरेण्येन कुरु प्रवेशे ।

प्रासादवातायनसंश्रितानां नेत्रोत्सवं पुष्पपुराङ्गनानाम् ॥ २४ ॥

अनेनेति ॥ वरेण्येन वरणीयेन । वृणोतेरौणादिक एष्यप्रत्ययः । अनेन
 राज्ञा गृह्यमाणं पाणिमिच्छसि चेत् । पाणिग्रहणमिच्छसि चेदित्यर्थः । प्रवेशे

पाठा०-१ 'सन्ति'. २ 'सहस्रसंख्यः'. ३ 'संश्रयाणां'; 'संस्थितानाम्'.

टिप्प०-१ परंतपत्वेन कर्तृत्वं लोकरक्षणव्यग्रता चेन्दुमत्या वैराग्यसूचनम् । अजव्यति-
 रिकेषु स्तुतिनिन्दापरत्वात् सर्वत्र लेशालंकारः-इति दिनकर० ।

२ एतेन तस्य यज्ञकर्मत्ववर्णनेनेन्दुमत्या वैराग्यहेतुत्वं सूचितम्-इति दिनकर० ।

३ चेदिति स्वस्यासंमतिरुक्ता-इति हेमाद्रिः ॥ अनेनात्मनोऽनङ्गीकारः सुनन्दया सूचितः
 -इति शिशु० ।

प्रवेशकाले प्रासादवातायनसंश्रितानां राजभवनगवाक्षस्थितानां पुष्पपुरा-
ङ्गनानां पाटलिपुराङ्गनानां नेत्रोत्सवं कुरु । सर्वोत्तमानां तासामपि दर्शनीया
भविष्यसीति भावः ॥ २४ ॥

एवं तयोक्ते तमवेक्ष्य किञ्चिद्विस्त्रांसिदूर्वाङ्गमधूकमाला ।

ऋजुप्रणामक्रिययैव तन्वी प्रत्यादिदेशैनमभाषमाणा ॥ २५ ॥

एवमिति ॥ एवं तथा सुनन्दयोक्ते सति तं परंतपमवेक्ष्य किञ्चिद्विस्त्रा-
सिनी दूर्वाङ्गा दूर्वाचिह्ना मधूकमाला गुडपुष्पमाला यस्याः सा । 'मधूके तु गुड-
पुष्पमधुदुग्धौ' इत्यमरः । वरणे शिथिलप्रयत्नेति भावः । तन्वीन्दुमती । एनं नृप-
मभाषमाणम् । ऋज्व्या भावश्चतुर्थया प्रणामक्रिययैव प्रत्यादिदेश
परिजेहार ॥ २५ ॥

तां सैव वेत्रग्रहणे नियुक्ता राजान्तरं राजसुतां निनाय ।

समीरणोत्थेव तरंगलेखा पद्मान्तरं मानसराजहंसीम् ॥ २६ ॥

तामिति ॥ सैव नान्या । चित्तज्ञत्वादिति भावः । वेत्रग्रहणे नियुक्ता
दौवारिकी सुनन्दा तां राजसुतां राजान्तरमन्यराजानं निनाय । नयतिद्विक-
र्मकः । कथमिव ? समीरणोत्था वातोत्पन्ना तरंगलेखोर्मिपङ्क्तिर्मानसे सरसि
या राजहंसी तां पद्मान्तरमिव ॥ २६ ॥

जगाद चैनामयमङ्गनाथः सुराङ्गनाप्रार्थितयौवनश्रीः ।

विनीतनागः किल सूत्रकारैरैन्द्रं पदं भूमिगतोऽपि भुङ्क्ते ॥ २७ ॥

जगादेति ॥ एनामिन्दुमतीं जगाद । किमिति ? अयमङ्गनाथोऽङ्गदेशाधी-
श्वरः सुराङ्गनाभिः प्रार्थिता कामिता यौवनश्रीर्यस्य स तथोक्तः । पुरा किलै-
नमिन्द्रसाहाय्यार्थमिन्द्रपुरगामिनमक्रामयन्ताप्सरस इति प्रसिद्धिः । किञ्च, सूत्रकारै-
र्गजशास्त्रकृद्भिः पालकाप्यादिभिर्महर्षिभिर्विनीतनागः शिक्षितगजः । 'किल'
इत्येत्ये । अत एव भूमिगतोऽप्यैन्द्रं भुङ्क्ते । भूलोक एव स्वर्गसुखमनुभवती-
त्यर्थः । गजाप्सररोदेवर्षिसेव्यत्वं 'ऐन्द्रपद'शब्दार्थः । पुरा किल कुतश्चिच्छापकारणा-

पाठा०-१ 'हव'. २ 'तरंगमाला'. ३ 'विनीतभागः किल सूत्रकारैः';
'विनीतभागः किल सूत्रकारैः'.

टिप्प०-१ अत्र "संश्रयाणां" इति पाठमादृत्य संश्रयाणां संस्थितानामित्युक्तम्; संपूर्वाव
निष्ठतेर्मृतिवाचकादनर्हः इत्याह सुमति० ।

२ विवाहसमये कन्या मङ्गलार्थं दूर्वाङ्गमधूकमालां कण्ठे विभ्रति-इति सुमति० ॥
मङ्गलार्थत्वेन दूर्वाकमधूकमाला युक्ता इति-दिनकर० ।

३ यायजूकोऽयं ब्रह्मचारित्वेन वन्यः-इति हेमाद्रिः ।

पुरा-
नीया

दुवमवतीर्ण दिग्गजवर्गमालोक्य स्वयमशकेन्द्राभ्यनुज्ञयानीतैर्देवर्षिभिः प्रणीतेन
शास्त्रेण गजान्वशीकृते भुवि संप्रदायं प्रावर्तयदिति कथा गीयते ॥ २७ ॥

अनेन पर्यासयताश्रुविन्दून्मुक्ताफलस्थूलतमान्स्तेनेषु ।

प्रत्यर्पिताः शत्रुविलासिनीनामुन्मुच्य सूत्रेण विनैव हाराः ॥ २८ ॥

सं-
गु-
यु-
प-
श

अनेनेति ॥ शत्रुविलासिनीनां स्तेनेषु मुक्ताफलस्थूलतमानश्रु-
विन्दून् । 'अक्षमश्रुणि शोणिते' इति विश्वः । पर्यासयता प्रस्तारयता ।
भर्तृवधादिति भावः । अनेनाज्ञनाथेनोन्मुच्यक्षिप्य सूत्रेण विना हारा
एव प्रत्यर्पिताः । अविच्छिन्नाश्रुविन्दुप्रवर्तनादुत्सूत्रहारार्पणमेव कृतमिवेत्युत्प्रेक्षा
गम्यते ॥ २८ ॥

निसर्गभिन्नास्पदमेकसंस्थमस्मिन्द्वयं श्रीश्च सरस्वती च ।

कान्त्या गिरा सूनृतया च योग्या त्वमेव कल्याणि ! तयोस्तृतीया ॥ २९ ॥

निसर्गेति ॥ निसर्गतः स्वभावतो भिन्नास्पदं भिन्नाश्रयम् । सहावस्थान-
विरोधीत्यर्थः । श्रीश्च सरस्वती चेति द्वयमस्मिन्नज्ञनाथ एकत्र संस्था स्थिति-
र्घस्य तदेकसंस्थम् । उभयमिह संगतमित्यर्थः । हे कल्याणि ! 'वाहादिभ्यश्च'
(पा. ४।१।९६) इति ङीष् । कान्त्या सूनृतया सत्यप्रियया गिरा च योग्या
संसर्गाहं त्वमेव तयोः श्रीसरस्वत्योस्तृतीया । समानगुणयोर्युवयोर्दापत्यं युज्यत
एवेति भावः । दक्षिणनायकत्वं चास्य ध्वन्यते । तदुक्तम्—'तुल्योऽनेकत्र दक्षिणः'
इति ॥ २९ ॥

अथाङ्गराजादवतार्य चक्षुर्याहीति जन्यामवदत्कुमारी ।

नासौ न काम्यो न च वेद सम्यग्द्रष्टुं न सा भिन्नरुचिर्हि लोकः ॥ ३० ॥

अथेति ॥ अथ कुमार्यङ्गराजाच्चक्षुरवतार्य । अपनीयेत्यर्थः । जन्यां
मातृसखीम् । 'जन्या मातृसखीमुदोः' इति विश्वः । सुनन्दां याहि गच्छेत्यवदत् ।
'यातेति जन्यानवदत्' इति पाठे—जनीं वधूं वहन्तीति जन्या वधूबन्धवः ।
तान्यात गच्छतेत्यवदत् । 'जन्यो वरवधूज्ञातिप्रियतुल्याहितेऽपि च' इति विश्वः ।
अथवा,—जन्या वधूभृत्याः । 'भृत्याश्चापि नवोढायाः' इति केशवः । 'संज्ञायां जन्या'

पाठा०—१ 'पर्याश्रयता'. २ 'आक्षिप्य'. ३ 'यातेति यान्यानवदत्'.

टिप्प—१ अनेन प्रायस्तृतीया पत्नी न शुभावहा इत्युक्तम्, तृतीयविवाहेऽर्कविवाहस्य
शौनकोक्तत्वात् । सपत्नीसद्भावो वा इति हेमाद्रिः ॥ 'प्रायेण हीश्वरा मूर्खाः पण्डिता अपि
निर्धनाः' इत्युपक्रम्य, 'लक्ष्मी-सरस्वतीरूपसपत्नीसंभवादस्य त्यागः सुचितः-इत्याह शिशु० ।
रघु० १०

(पा. ४।४।८२) इति यत्प्रत्ययान्तो निपातः । यदत्राह वृत्तिकारः—‘जनीं वधुं वहन्तीति जन्या जामातुर्वयस्याः’ इति । यच्चाभरः—‘जन्याः भ्रिग्धा वरस्य ये’ इति । तत्सर्वमुपलक्षणार्थमित्यविरोधः । न चायमङ्गराजनिषेधो दृश्यदोषानापि द्रष्टृदोषादि-
त्याह—नेत्यादिना ॥ असावङ्गराजः काम्यः कमनीयो नेति न, किंतु काम्य एवेत्यर्थः । सा कुमारी च सम्यग्रूपं विवेकुं न वेदेति न, वेदेत्यर्थः । लोको जनो भिन्नरुचिर्हि रुचिरमपि किञ्चित्कस्मैचिन्न रोचते । किं कुर्मो न हीच्छा नियन्तुं शक्यत इति भावः ॥ ३० ॥

ततः परं दुःप्रसहं द्विषद्विर्दुषं नियुक्ता प्रतिहारभूमौ ।

निदर्शयामास विशेषदृश्यमिन्दुं नवोत्थानमिवेन्दुमत्यै ॥ ३१ ॥

तत इति ॥ ततोऽनन्तरं प्रतिहारभूमौ द्वारदेशे नियुक्ता दौवारिकी । ‘स्त्री द्वारं प्रतिहारः’ इत्यभरः । द्विषद्भिः शत्रुभिर्दुःप्रसहं दुःसहम् । शूरमि-
त्यर्थः । विशेषेण दृश्यं दर्शनीयम् । रूपवन्तमित्यर्थः । परमन्यं नृपम् । नवो-
त्थानं नवोदयमिन्दुमिव । इन्दुमत्यै निदर्शयामास ॥ ३१ ॥

अवन्तिनाथोऽयमुदग्रबाहुर्विशालवक्षास्तनुवृत्तमध्यः ।

आरोप्य चक्रभ्रममुष्णतेजास्त्वष्ट्रेव यत्नोल्लिखितो विभाति ॥ ३२ ॥

अवन्तीति ॥ उदग्रबाहुर्दोर्घबाहुर्विशालवक्षास्तनुवृत्तमध्यः कुशवर्तुल-
मध्योऽयं राजाऽवन्तिनाथोऽवन्तिदेशाधीश्वरः । त्वष्ट्रा विश्वकर्मणा । भर्तुस्तेजोवेग-
मसहमानया दुहित्रा संज्ञादेव्या प्रार्थितेनेति शेषः । चक्रभ्रमं चक्राकारं शस्त्रोत्ते-
जनयन्त्रम् । ‘भ्रमोऽम्बुनिर्गमे भ्रान्तौ कुण्डारुखे शिल्पियन्त्रके’ इति विश्वः । आरोप्य
यत्नोल्लिखित उष्णतेजाः सूर्य इव विभाति । अत्र मार्कण्डेयः—‘विश्वकर्मा
त्वनुज्ञातः शाकद्वीपे विवस्वता । भ्रममारोप्य तत्तेजः शातनायोपचक्रमे ॥’ इति ॥ ३२ ॥

अस्य प्रयाणेषु समग्रशक्तेरप्रेसरैर्वाजिभिरुत्थितानि ।

कुर्वन्ति सामन्तशिखामणीनां प्रभाप्ररोहास्तमयं रजांसि ॥ ३३ ॥

अस्येति ॥ समग्रशक्तेः शक्तित्रयसंपन्नस्यावन्तिनाथस्य प्रयाणेषु जैत्र-
पाठा०-१ ‘परेषाम्’. २ ‘प्रयुक्त’. ३ ‘विशेषकान्तम्’.

टिप्प०—१ ‘त्वष्टा संज्ञाभिवाया दुहितुरादित्यपत्न्यास्तत्तेजोऽसहमानायाः कृते रविं
यत्रेऽल्लिखदित्यागमः’—इति हेमाद्रिः ॥ पूर्वं सूर्यस्य तेजोऽसहमानाया रविपत्न्याः कृते त्वष्टा
सूर्यः शस्त्रमार्जनयत्रे रोपित इति । भ्रमणकर्मणीति केचित्—इति शिशु० ।
२ अनेन परदेशयात्राभिनिवेश उक्तः—इति हेमाद्रिः । अतितेजस्वितावर्णनं वैराग्य-
हेतुः—इति दिनकर० ।

यात्राखग्रेसरैर्वाजिभिरथैरुत्थितानि रजांसि सामन्तानां समन्ताद्भवानां
राज्ञां ये शिखामणयश्चूडामणयस्तेषां प्रभाप्ररोहास्तमयं तेजोऽङ्कुरनाशं
कुर्वन्ति । नासीरैरेवास्य शत्रवः पराजीयन्त इति भावः ॥ ३३ ॥

असौ महाकालनिकेतनस्य वसन्नदूरे किल चन्द्रमौलेः ।

तमिन्नपक्षेऽपि सह प्रियाभिर्ज्योत्स्नावतो निर्विशति प्रदोषान् ३४

असाविति ॥ असाववन्तिनाथः महाकालं नाम स्थानविशेषः, तदेव निके-
तनं स्थानं यस्य तस्य चन्द्रमौलेरीधरस्याऽदूरे समीपे वसन् । अत एव हेतो-
स्तमिन्नपक्षे कृष्णपक्षेऽपि प्रियाभिः सह ज्योत्स्नावतः प्रदोषान्नात्री-
र्निर्विशत्यनुभवति किल । नित्यज्योत्स्नाविहारत्वमेतस्यैव नान्यस्येति भावः ॥ ३४ ॥

अनेन यूना सह पार्थिवेन रम्भोर ! कञ्चिन्मनसो रुचिस्ते ? ।

सिप्रातरंगानिलकम्पितासु विहर्तुमुद्यानपरंपरासु ॥ ३५ ॥

अनेनेति ॥ रम्भे कदलीस्तम्भाविबोरु यस्याः सा रम्भोरस्तस्याः संबोधनम् ।
हे रम्भोर ! 'ऊत्तरपदादौपम्ये' (पा. ४।१।६९) इत्यूहप्रत्ययः । नदीत्वाद्भूखः ।
यूनाऽनेन पार्थिवेन सह । सिप्रा नाम तत्रत्या नदी तस्यास्तरंगानामनिलेन
कम्पितासूद्यानानां परंपरासु पङ्क्तिषु विहर्तुं ते तव मनसो रुचिः कञ्चित् ?
सृष्टाऽस्ति किमिल्यर्थः । 'अभिष्वजे स्पृहायां च गभस्तौ च रुचिः स्त्रियाम्'
इत्यमरः ॥ ३५ ॥

तस्मिन्नभिद्योतितवन्धुपक्षे प्रतापसंशोषितशत्रुपक्षे ।

वयन्ध सा नोत्तमसौकुमार्या कुमुद्वती भानुमतीव भावम् ॥ ३६ ॥

तस्मिन्निति ॥ उत्तमसौकुमार्योत्कृष्टाङ्गमार्दवा सेन्दुमती । अभिद्यो-
तितान्युल्लसितानि वन्धव एव पद्मानि येन तस्मिन् । प्रतापेन तेजसा संशो-

पाठा०-१ 'चन्द्रार्धमौलेर्निवसन्नदूरे'. २ 'दिवापि जालान्तरचन्द्रिकाणां
नारीसखः स्पर्शसुखानि भुङ्के'. ३ 'तामिन्न'. ४ 'क्षिप्रा'.

टिप्प०-१ चण्डीश्वरस्येदं धामावन्त्यां प्रख्यातमेव । तथा च मेघदूते (१।३३-३४)
वर्णनम्- 'भर्तुः कण्ठच्छविरिति गणैः सादरं वीक्ष्यमाणः पुण्यं वायास्त्रिभुवनगुरोर्धाम चण्डी-
श्वरस्य' इति । मालतीमाधवेऽपि (१।५) 'सनिपतितश्च भगवतः कालप्रियनाथस्य वात्रा-
प्रसंगेन' इत्यादौ ।

२ अनेनास्य बहुस्त्रीकता सूचिता-इति हेमाद्रिः ।

३ 'कञ्चित्' इत्यनेन सुनन्दाया असंमतिवत्-इति शिशु० ।

षिताः शत्रव एव पङ्काः कर्दमा येन तस्मिन् । तस्मिन्नवन्तिनाथे कुमुद्वती ।
 'कुमुदनडवेतसेभ्यो ड्रुत्प' (पा. ४।२।८७) इति जातुप्रत्ययः । भानुमत्यंशुम-
 तीव । भावं चित्तं न वबन्ध । न तत्रानुरागमकरोदित्यर्थः । वन्धूनां पद्मत्वेन
 शत्रूणां पङ्कत्वेन च निरूपणं राज्ञः सूर्यसाम्यार्थम् ॥ ३६ ॥

तामग्रतस्तामरसान्तराभामनूपराजस्य गुणैरनूनाम् ।

विधाय सृष्टिं ललितां विधातुर्जगाद भूयः सुदतीं सुनन्दा ॥ ३७ ॥

तामिति ॥ सुनन्दा तामरसान्तराभां पद्मोदरतुल्यकान्तिम् । कनक-
 गौरीमित्यर्थः । गुणैरनूनाम् । अधिकामित्यर्थः । शोभना दन्ता यस्याः सा सुदती ।
 'वयसि दन्तस्य दत्' (पा. ५।४।१४१) इति दत्तादेशः । 'उगितश्च' (पा. ४।१।६)
 इति ङीप् । तां प्रकृतां प्रसिद्धां वा विधातुर्ललितां सृष्टिम् । मधुरनिर्माणां स्त्रिय-
 मित्यर्थः । अनुगता आपो येषु तेऽनूपा नाम देशाः । 'ऋक्पूरवधूः पथामानक्षे'
 (पा. ५।४।७४) इत्यप्रत्ययः समासान्तः । 'ऊदनोदेशे' (पा. ६।३।९८) इत्यूदादेशः ।
 तेषां राज्ञोऽनूपराजस्याग्रतो विधाय व्यवस्थाप्य भूयः पुनर्जगाद ॥ ३७ ॥

सङ्ग्रामनिर्विष्टसहस्रबाहुरष्टादशद्वीपनिखातयूपः ।

अनन्यसाधारणराजशब्दो बभूव योगी किल कार्तवीर्यः ॥ ३८ ॥

सङ्ग्रामेति ॥ सङ्ग्रामेषु युद्धेषु निर्विष्टा अनुभूताः सहस्रं बाहवो यस्य स
 तथोक्तः । युद्धादन्यत्र द्विभुज एव दृश्यत इत्यर्थः । अष्टादशसु द्वीपेषु निखाताः
 स्थापिता यूपा येन स तथोक्तः । सर्वेऋतुयाजी सार्वभौमश्चेति भावः । जरायु-
 जादिसर्वभूतरजनादनन्यसाधारणो राजशब्दो यस्य स तथोक्तः । योगी ।
 ब्रह्मविद्वानित्यर्थः । स किल भगवतो दत्तात्रेयाह्वययोग इति प्रसिद्धिः । कृतवीर्यस्या-
 पत्यं पुमान् कार्तवीर्यो नाम राजा बभूव किलेति । अयं चास्य महिमा सर्वोऽपि
 दत्तात्रेयवरप्रसादलब्ध इति भारते (वन. अ. ११५; अनु. अ. १५२) दृश्यते ॥ ३८ ॥

टिप्पण—१ अनेन कुमार्याः सौकुमार्यं राजसौक्ष्म्यं सूचितम्—इति हेमाद्रिः ।

२ 'अग्रान्त-' इत्यत्र चकारस्यानुक्तसमुच्चयार्थत्वाद्दत्तादेशः, 'वयसि दन्तस्य' इत्यत्र
 सख्या सुपूर्वस्य' इत्यनुवृत्तेरिति चेत्, तत्र; सुदत्यादयः स्यभिषायिनो योगरूढाः शब्दाः ।
 तेन 'स्त्रियां संज्ञायाम्' इति तत्रादेशे 'उगितश्च' इति ङीप् इति हेमाद्रिः ।

३ प्रायेणोर्व्यां सप्तद्वीपत्वम्, अवान्तरगणनायामष्टादशद्वीपता—इति वल्लभः । तथा च
 नैषधीयेऽपि (१।५) 'अगाहताष्टादशतां जिगीषया नवद्वयद्वीपपृथग्जयश्रियाम्' इति ।

४ यथोक्तं विष्णु (४।१५) पुराणे—'न नूनं कार्तवीर्यस्य गतिं यास्यन्ति पार्थिवाः । यज्ञैर्दा-
 नैस्त्रयोभिर्वा प्रश्रयेण श्रुतेन वा' इति ।

अकार्यचिन्तासमकालमेव प्रादुर्भवश्चापधरः पुरस्तात् ।

अन्तःशरीरेष्वपि यः प्रजानां प्रत्यादिदेशाविनयं विनेता ॥ ३९ ॥

अकार्येति ॥ विनेता शिक्षको यः कर्तवीर्यः । अकार्यस्यासत्कार्यस्य चिन्त-
या न 'अहं चौर्यादिकं करिष्यामी'ति बुद्ध्या । समकालमेककालमेव यथा तथा
पुरस्तादग्रे चापधरः प्रादुर्भवन्तन् । प्रजानां जनानाम् । 'प्रजा स्यात्संततौ
जने' इत्यमरः । अन्तःशरीरेष्वन्तःकरणेषु । 'शरीर'शब्देनेन्द्रियं लक्ष्यते । अवि-
नयमपि प्रत्यादिदेशः । मानसापराधमपि निवारयामासेत्यर्थः । अन्ये तु वाक्का-
यापराधमात्रप्रतिकर्तार इति भावः ॥ ३९ ॥

ज्याबन्धनिष्पन्दभुजेन यस्य विनिःश्वसद्वक्त्रपरंपरेण ।

कारागृहे निर्जितवासवेन लङ्केश्वरेणोषितमा प्रसादात् ॥ ४० ॥

ज्याबन्धेति ॥ ज्याया मौर्व्या बन्धेन बन्धनेन निष्पन्दा निश्चेष्टा भुजा यस्य
तेन विनिःश्वसती ज्याबन्धोपरोधादोर्ध्वं निःश्वसती वक्त्रपरंपरा दशमुखी यस्य
तेन निर्जितवासवेनेन्द्रविजयिना । अत्रेन्द्रादयोऽप्यनेन जितप्राया एवेति भावः ।
लङ्केश्वरेण दशास्येन यस्य कर्तवीर्यस्य कारागृहे बन्धनागारे । 'कारा स्याद्वन्ध-
नालये' इत्यमरः । आ प्रसादादनुग्रहपर्यन्तमुषितं स्थितम् । 'नपुंसके भावे क्तः'
(पा. ३।३।११४) । एतत्प्रसाद एव तस्य मोक्षोपायो न तु क्षात्रमिति भावः ॥ ४० ॥

तस्यान्वये भूपतिरेष जातः प्रतीप इत्यागमवृद्धसेवी ।

येन श्रियः संश्रयदोषरूढं स्वभावलोलेत्ययशः प्रसृष्टम् ॥ ४१ ॥

तस्येति ॥ आगमवृद्धसेवी श्रुतवृद्धसेवी प्रतीप इति । ख्यात इति शेषः ।
एष भूपतिस्तस्य कर्तवीर्यस्यान्वये वंशे जातः । येन प्रतीपेन संश्रयस्याश्रयस्य
पुंसो दोषैर्व्यसनादिभी रूढमुत्पन्नं श्रियः संबन्धि स्वभावलोला प्रकृतिचञ्चले-

टिप्प०—१ यदा कोऽपि कस्योपरि विरुद्धं चिन्तयति तदा चापं गृहीत्वा समये एव प्रक-
टीभवति । कर्तवीर्ये राज्यं कुर्वाणे केनापि चित्तेऽप्यन्यायं चिन्तयितुं न शक्यते, किमुत
बलिः—इति सुमति० ।

२ पुरा किल जलकेलिलोलविलासिनीं जनस्नानार्थं पार्श्वमुजपरिषरुद्धेन रेवाजलप्रवाहेण
सकृत्तद्विलिङ्गाच्चापुष्पोपहारस्यापहरणात् क्रुद्धं रणरसागतं रावणं युद्धे पराभूय माहिष्मती-
पुर्याः पतिः सहस्रबाहुः कर्तवीर्योऽर्जुनस्तं स्वीयधनुर्ज्याबन्धेन बबन्ध इति कथानकं श्रीमद्रा-
मायणतो (उत्तर० ३१ सर्गतो)ऽवगन्तव्यम् ।

३ यतोऽयं विद्यावृद्धसेवी अत एव लक्ष्मीनाशकदोषाभावात् स्थिराऽभूत्—इति शिशु० ।

४ निसर्गतश्चञ्चला ह्यक्ताः—'मनो मधुकरो मेघो मानिनी मदनो मरुत् । मा मदो
मर्कटो मत्स्यो मकारा दश चञ्चलाः' इति ।

खेवंरूपमयशो दुष्कीर्तिः प्रमुष्टं निरस्तम् । दुष्टाश्रयत्यागशीलायाः श्रियः प्रकृति-
चापलप्रवादो मूढजनपरिकल्पित इत्यर्थः । अयं तु दोषराहित्यान् कदाचिदपि श्रिया-
त्यज्यत इति भावः ॥ ४१ ॥

आयोधने कृष्णगतिं सहायमवाप्य यः क्षत्रियकालरात्रिम् ।

धारां शितां रामपरश्वधस्य संभावयत्युत्पलपत्रसाराम् ॥ ४२ ॥

आयोधन इति ॥ यः प्रतीप आयोधने युद्धे कृष्णगतिं कृष्णवर्त्मानमपि
सहायमवाप्य क्षत्रियाणां कालरात्रिम् । संहाररात्रिमित्यर्थः । रामपरश्व-
धस्य जामदग्न्यपरशोः । 'द्वयोः कुठारः स्वधितिः परशुश्च परश्वधः' इत्यमरः ।
शितां तीक्ष्णां धारां मुखम् । 'खट्वादीनां च निश्चितमुखे धारा प्रकीर्तिता' इति
विश्वः । उत्पलपत्रस्य सार इव सारो यस्यास्तां तथाभूतां संभावयति मन्यते ।
एतन्नगरजिगीषयागतान्निरपून्स्वयमेव धक्ष्यामीति भगवता वैश्वानरेण दत्तवरोऽयं राजा
दह्यन्ते च तथागताः शत्रव इति भारते (वन. अ. ११७) कथानुसंधेया ॥ ४२ ॥

अस्याङ्गलक्ष्मीर्भव दीर्घबाहोर्माहिष्मतीवप्रनितम्बकाञ्चीम् ।

प्रासादजालैर्जलवेणिरम्यां रेवां यदि प्रेक्षितुमस्ति कामः ॥ ४३ ॥

अस्येति ॥ 'दीर्घबाहोरस्य प्रतीपस्याङ्गलक्ष्मीर्भव । एनं वृणीष्वेत्यर्थः ।
अनेनायं विष्णुतुल्य इति ध्वन्यते । माहिष्मती नामास्य नगरी । तस्या वप्रः प्राकार
एव नितम्बः । तस्य काञ्चीं रशनाभूतां जलानां वेण्या प्रवाहेण रम्याम् ।
'ओषः प्रवाहो वेणी च' इति हलायुधः । रेवां नर्मदां प्रासादजालैर्गवाक्षैः । 'जालं
समूह आनायो गवाक्षश्चरकावपि' इत्यमरः । प्रेक्षितुं काम इच्छाऽस्ति यदि ॥ ४३ ॥

तस्याः प्रकामं प्रियदर्शनोऽपि न स क्षितीशो रुचये वभूव ।

शरत्प्रमृष्टाम्बुधरोपरोधः शशीव पर्याप्तकलो नलिन्याः ॥ ४४ ॥

तस्या इति ॥ प्रकामं प्रियं प्रीतिकरं दर्शनं यस्य सोऽपि । दर्शनीयोऽपी-
त्यर्थः । स क्षितीशः । शरदा प्रमृष्टाम्बुधरोपरोधो निरस्तमेघावरणः पर्याप्त-
कलः पूर्णकलः शशी नलिन्या इव । तस्या इन्दुमत्या रुचये न वभूव ।
रुचिं नाजीजनदित्यर्थः । लोको भिन्नरुचिरिति भावः ॥ ४४ ॥

पाठा०-१ 'सिताम्'. २ 'उत्पलपत्रसारम्'.

टिप्प०-१ 'वरेण तोषयामास तं नृपं खिष्टकृत्तदा' इति भारते सहायत्वहेतुः-इति
हेमाद्रिः ।
२ अङ्गस्यायास्तबालिङ्गनमेव स्यादिति दीर्घबाहुत्वम्-इति हेमाद्रिः ।

सा शूरसेनाधिपतिं सुषेणमुद्दिश्य लोकांतरगीतकीर्तिम् ।

आचारशुद्धोभयवंशदीपं शुद्धान्तरक्षया जगदे कुमारी ॥ ४५ ॥

सेति ॥ लोकान्तरे स्वर्गादावपि गीतकीर्तिमाचारेण शुद्धयोरुभयोर्वंश-
योर्मातापितृकुलोर्दीपं प्रकाशकम् । 'उभयवंश' इत्यत्रोभयपक्षवन्निर्वाहः । शूरसे-
नानां देशानामधिपतिं सुषेणं नाम नृपतिमुद्दिश्याभिसंधाय शुद्धान्तरक्षयाऽ-
न्तःपुरपालिकया । 'कर्मण्य' (पा. ३।२।१) । 'टिह्वाणञ्-' (पा. ४।१।१५)
इति ऋप् । सा कुमारी जगदे ॥ ४५ ॥

नीपान्वयः पार्थिव एष यज्वा गुणैर्यमाश्रित्य परस्परेण ।

सिद्धाश्रमं शान्तमिवैत्य सत्त्वेनैसर्गिकोऽप्युत्ससृजे विरोधः ॥ ४६ ॥

नीपेति ॥ यज्वा विधिवदिष्टवान् । 'सुयजोर्ङिति' (पा. ३।२।१०३) इति
ङितिप्रत्ययः । एष पार्थिवः । नीपो नामान्वयोऽस्येति नीपान्वयो नीपवंशजः ।
यं सुषेणमाश्रित्य गुणैर्ज्ञानमौनादिभिः । शान्तं प्रसन्नं सिद्धाश्रममृष्याश्रममेत्य
प्राप्य सत्त्वेर्गजसिंहादिभिः प्राणिभिरिव । नैसर्गिकः स्वाभाविकोऽपि परस्परेण
विरोध उत्ससृजे त्यक्तः ॥ ४६ ॥

यस्यात्मगोहे नयनाभिरामा कान्तिर्हिमांशोरिव संनिविष्टा ।

हर्म्याग्रसंरुढतृणाङ्कुरेषु तेजोऽविषह्यं रिपुमन्दिरेषु ॥ ४७ ॥

यस्येति ॥ हिमांशोः कान्तिश्चन्द्रकिरणा इव नयनयोरभिरामा यस्य
सुषेणस्य कान्तिः शोभाऽऽत्मगोहे स्वभवने संनिविष्टा संक्रान्ता । अविषह्यं
विसोढुमशक्यं तेजः प्रतापस्तु । हर्म्याग्रेषु धनिकमन्दिरप्रान्तेषु । 'हर्म्यादि धनिनां
वासः' इत्यमरः । संरुढास्तृणाङ्कुरा येषां तेषु । शन्येध्वित्यर्थः । रिपुमन्दिरेषु
शत्रुनगरेषु । 'मन्दिरं नगरे गृहे' इति विश्वः । संनिविष्टम् । स्वजनाह्लादकोऽयं द्विष-
तपथेति भावः ॥ ४७ ॥

यस्यावरोधस्तनचन्दनानां प्रक्षालनाद्धारिविहारकाले ।

कलिन्दकन्या मथुरां गतापि गङ्गोर्मिसंसक्तजलेव भाति ॥ ४८ ॥

पाठा०-१ 'देशान्तर'. २ 'आत्मदेहे'. ३ 'मथुरागतापि'. ४ 'संपृक्त'.

टिप्प०-१ स्र शोभना सेना यस्य स सुषेणः, 'सुषामादिषु-' इत्यत्र काशिकावृत्तौ 'एति
संज्ञायामगात्' इत्यस्य च विवरणम् । एकारपरस्य सकारस्य मूर्धन्यादेशो भवति; इण्कोरुत्तर-
साकारात्परस्य संज्ञायां विषये-इति हेमाद्रिः ।

यस्येति ॥ यस्य सुषेणस्य वारिविहारकाले जलक्रीडासमयेऽचरोधा-
 नामन्तःपुराङ्गनानां स्तनेषु चन्दनानां मलयजानां प्रक्षालनाद्धेतोः कलिन्दो नाम
 शैलस्तत्कन्या यमुना । 'कालिन्दी सूर्यतनया यमुना शमनस्वसा' इत्यमरः । मथुरा
 नामास्य राज्ञो नगरी । तां गतापि । गङ्गाया विप्रकृष्टापीत्यर्थः । मथुरायां गङ्गाभावं
 सूचयति 'अपि'शब्दः । कालिन्दीतीरे मथुरा लवणासुरवधकाले शत्रुघ्नेन निर्मास्यतेति
 वक्ष्यति । तत्कथमधुना मथुरासंभव इति चिन्त्यम् । मथुरा मथुरापुरीति शब्दभेदः ।
 यद्वा, —साम्येति गङ्गाया भागीरथ्या ऊर्मिभिः संसक्तजलेव भाति । धवलचन्दन-
 संसर्गात्प्रयागादन्यत्राप्यत्र गङ्गासंगतेव भातीत्यर्थः । 'सितासिते हि गङ्गायमुने' इति
 घण्टापथः ॥ ४८ ॥

ब्रस्तेन ताक्ष्यात्किल कालियेन मणिं विसृष्टं यमुनौकसा यः ।
 वक्षःस्थलव्यापिरुचं दधानः सकौस्तुभं हेषयतीव कृष्णम् ॥ ४९ ॥
 ब्रस्तेनेति ॥ ताक्ष्याद्रुडाब्रस्तेन । यमुनौकः स्थानं यस्य तेन । कालियेन
 नाम नागेन विसृष्टं किलाभयदाननिष्कयत्वेन दत्तम् । 'किल' इत्यैतिह्ये । वक्षः-
 स्थलव्यापिरुचं मणिं दधानो यः सुषेणः सकौस्तुभं कृष्णं विष्णुं हृष-
 यतीव व्रीडयतीव । 'अर्तिहो—' (पा. ७३।३६) इत्यादिना पुगागमः । कौस्तुभ-
 मणेरप्युत्कृष्टोऽस्य मणिरिति भावः ॥ ४९ ॥

संभाव्य भर्तारममुं युवानं मृदुप्रवालोत्तरपुष्पशय्ये ।
 वृन्दावने चैत्ररथादनूने निर्विश्यतां सुन्दरि ! यौवनश्रीः ॥ ५० ॥
 संभाव्येति ॥ युवानममुं सुषेणं भर्तारं संभाव्य मत्वा । पतित्वेनाङ्गी-
 कृत्येत्यर्थः । मृदुप्रवालोत्तरोपरिप्रसारितकोमलपङ्कवा पुष्पशय्या यस्मिंस्तत्तस्मि-
 न्चैत्ररथात्कुबेरोद्यानादनूने वृन्दावने वृन्दावनामक उद्याने हे सुन्दरि !
 यौवनश्रीयौवनफलं निर्विश्यतां भुज्यताम् ॥ ५० ॥

अध्यास्य चाम्भःपृषतोक्षितानि शैलेयगन्धीनि शिलातलानि ।
 कलापिनां प्रावृषि पश्य नृत्यं कान्तासु गोवर्धनकन्दरासु ॥ ५१ ॥
 अध्यास्येति ॥ किंच, प्रावृषि वर्षासु कान्तासु गोवर्धनस्याद्रेः कन्दरासु
 दरीषु । 'दरी तु कन्दरो वा स्त्री' इत्यमरः । अम्भसः पृषतैर्विन्दुभिरुक्षितानि
 पाठा०—१ 'त्रातेन'. २ 'विष्णुम्'. ३ 'शैलेयनदानि'.

टिप्प०—१ काद्रवेयकुलोत्पन्नो हिरमणकदीपकृतवसतिर्नागोऽयं स्वभक्ष्यभक्षणकुद्धाद्रुडाव-
 संग्रामे ब्रह्मो यमुनायां वसतिं चकारेति (भाग० १०।१६) कथानकम् ।

सिक्तानि । शिलायां भवं शैलेयम् । 'शिलाजतु च शैलेयम्' इति यादवः । यद्वा,—
शिलापुष्पाख्य ओषधिविशेषः । 'कालानुसार्यवृद्धाश्मपुष्पशीतशिवानि तु । शैलेयम्'
इत्यमरः । 'शिलाया ढः' (पा. ५।३।१०२) इत्यत्र शिलाया इति योगविभागादि-
वाच्यं ढप्रत्ययः । तद्वन्धवन्ति शैलेयगन्धीनि शिलातलान्यध्यास्याधिष्ठाय
कलापिनां वर्हिणां नृत्यं पश्य ॥ ५१ ॥

नृपं तमावर्तमनोज्ञनाभिः सा व्यत्यगादन्यवधूर्भवित्री ।

महीधरं मार्गवशादुपेतं स्रोतोवहा सागरगामिनीव ॥ ५२ ॥

नृपमिति ॥ 'स्यादावर्तोऽम्भसां भ्रमः' इत्यमरः । आवर्तमनोज्ञा नाभि-
र्यस्याः सा । इदं च नदीसाम्यार्थमुक्तम् । अन्यवधूरन्यपत्नी भवित्री भाविनी
सा कुमारी महीधरं तं नृपम् । सागरगामिनी सागरं गन्त्री स्रोतोवहा नदी
मार्गवशादुपेतं प्राप्तं महीधरं पर्वतमिव । व्यत्यगादतीत्य गता ॥ ५२ ॥

अथाङ्गदाश्लिष्टभुजं भुजिष्या हेमाङ्गदं नाम कलिङ्गनाथम् ।

आसेदुषीं सादितशत्रुपक्षं बालामवालेन्दुमुखीं वभाषे ॥ ५३ ॥

अथेति ॥ अथ भुजिष्या किंकरी सुनन्दा । 'भुजिष्या किंकरी मता' इति
हल्युधः । अङ्गदाश्लिष्टभुजं केयूरनद्धबाहुं सादितशत्रुपक्षं विनाशितशत्रुवर्गं
हेमाङ्गदं नाम कलिङ्गनाथमासेदुषीमासनामवालेन्दुमुखीं पूर्णेन्दुमुखीं
बालामिन्दुमतीं वभाषे ॥ ५३ ॥

असौ महेन्द्राद्रिसमानसारः पतिर्महेन्द्रस्य महोदधेश्च ।

यस्य क्षरत्सैन्यगजच्छलेन यात्रासु यातीव पुरो महेन्द्रः ॥ ५४ ॥

असाविति ॥ महेन्द्राद्रेः समानसारस्तुल्यसत्त्वोऽसौ हेमाङ्गदो महेन्द्रस्य
नाम कुलपर्वतस्य महोदधेश्च पतिः स्वामी । महेन्द्रमहोदधी एवास्य निरिजलदुर्गे
इति भावः । यस्य यात्रासु क्षरतां मदस्त्राविणां सैन्यगजानां छलेन महेन्द्रो
महेन्द्राद्रिः पुरोऽप्रे यातीव । अद्रिकल्पा अस्य गजा इत्यर्थः ॥ ५४ ॥

ज्याघातरेखे सुभुजो भुजाभ्यां विभर्ति यश्चापभृतां पुरोगः ।

रिपुश्रियां साञ्जनवाष्पसेके वन्दीकृतानामिव पद्धती द्वे ॥ ५५ ॥

ज्याघातेति ॥ सुभुजश्चापभृतां पुरोगो धनुर्धराप्रेसरो यः । वन्दीकृतानां
प्रगृहीतानाम् । 'प्रग्रहोपग्रहौ बन्ध्याम्' इत्यमरः । रिपुश्रिया साञ्जनो वाष्प-
सेको ययोस्ते । कज्जलमिश्राश्रुसिके इत्यर्थः । पद्धती इव । द्वे ज्याघातानां मौर्वी
पाठा०-१ 'रिपुश्रियाः'; 'रिपुश्रियः'. २ 'वन्दीकृतायाः'.

किणानां रेखे राजी भुजाभ्यां विभर्ति । द्विवचनात्सव्यसाचित्वं गम्यते । त्रि-
भ्रियां भुजाभ्यामेवाहरणात्तद्वतरेखयोस्तत्पदतित्वेनोत्प्रेक्षा । तयोः श्यामत्वात्सावना-
सेकोक्तिः ॥ ५५ ॥

यमात्मनः सन्ननि संनिकृष्टो मन्द्रध्वनित्याजितयामतूर्यः ।

प्रासादवातायनदृश्यवीचिः प्रबोधयत्यर्णव एव सुप्तम् ॥ ५६ ॥

यमिति ॥ आत्मनः सन्ननि सुप्तं यं हेमाङ्गदं संनिकृष्टः समीपस्थोऽत ए-
प्रासादवातायनैर्दृश्यवीचिर्मन्त्रेण गम्भीरेण । 'मन्द्रस्तु गम्भीरे' इत्यमरः ।
ध्वनिना त्याजितं विवर्जितं यामस्य तूर्यं प्रहरावसानसूचकं वाद्यं येन स तथोक्तः ।
'द्वौ यामप्रहरौ समौ' इत्यमरः । अर्णव एव प्रबोधयति । अर्णवस्यैव तूर्यकार-
कारित्वात्तद्वैयर्थ्यमित्यर्थः । समुद्रस्यापि सेव्यः किमन्येषामिति भावः ॥ ५६ ॥

अनेन सार्धं विहराम्बुराशेस्तीरेषु तालीवनमर्मरेषु ।

द्वीपान्तरानीतलवङ्गपुष्पैरपाकृतस्वेदलवा मरुद्धिः ॥ ५७ ॥

अनेनेति ॥ अनेन राज्ञा सार्धं तालीवनैर्मर्मरेषु मर्मरेति ध्वनस्तु । 'अ-
मर्मरः । खनिते वल्लपर्णानाम्' इत्यमरवचनाद्गुणपरस्यापि 'मर्मर'शब्दस्य गुणिपर-
प्रयोगादवसेयम् । अम्बुराशेः समुद्रस्य तीरेषु द्वीपान्तरेभ्य आनीतानि लवङ्ग-
पुष्पाणि देवकुसुमानि यैस्तैः । 'लवङ्गं देवकुसुमम्' इत्यमरः । मरुद्धिर्वातैरपाकृत-
प्रशमिताः स्वेदस्य लवा बिन्दवो यस्याः सा तथाभूता सती त्वं विहर क्रीड ॥ ५७ ॥

प्रलोभिताप्याकृतिलोभनीया विदर्भराजावरजा तथैवम् ।

तस्मादपावर्तत दूरकृष्टा नीत्येव लक्ष्मीः प्रतिकूलदैवात् ॥ ५८ ॥

प्रलोभितेति ॥ आकृत्या रूपेण लोभनीयाऽऽकर्षणीया । न तु वर्णनमात्रेण-
त्यर्थः । विदर्भराजावरजा भोजानुजेन्दुमती तथा सुनन्दयैवं प्रलोभितापि प्रचो-
दितापि । नीत्या पुरुषकारेण दूरकृष्टा दूरमानीता लक्ष्मीः प्रतिकूलं दैवं यस्त-
तस्मात्पुंस इव । तस्माद्देमाङ्गादपावर्तत प्रतिनिवृत्ता ॥ ५८ ॥

अथोरगाख्यस्य पुरस्य नाथं दौवारिकी देवं सरूपमेत्य ।

इतश्चकोराक्षि ! विलोकयेति पूर्वानुशिष्टां निजगाद भोज्याम् ॥ ५९ ॥

अथेति ॥ अथ द्वारे नियुक्ता दौवारिकी सुनन्दा । 'तत्र नियुक्ता'
(पा. ४।४।६९) इति ठक्प्रत्ययः । 'द्वारादीनां च' (पा. ७।३।४) इत्या-
पाठ०-१ 'संनिकृष्टम्'; 'संनिविष्टम्'; 'संनिविष्टः'. २ 'देवस्वरूपम्';
'देवस्वमानम्'. ३ 'नागाङ्गनानाम्'.

आगमः । आकारेण देवसरूपं देवतुल्यम् । उरगाख्यस्य पुरस्य पाण्ड्यदेशे कान्यकुब्जतीरवर्तिनागपुरस्य नाथमेत्यु प्राप्य । हे चकोराक्षि ! इतो विलोकयेति पूर्वानुशिष्टां पूर्वमुक्तां भोजस्य राज्ञो गोत्रापत्यं त्रियं भोज्यामिन्दुमतीम् । 'कौब्जादिभ्यश्च' (पा. ४।१।८०) इत्यत्र 'भोजाक्षत्रियात्' इत्युपसंख्यानत्वात्प्रत्ययः । 'यङश्चाप्' (पा. ४।१।७४) इति चाप् । निजगाद् । 'इतो विलोकय' इति पूर्वमुक्त्वा पश्चाद्वक्तव्यं निजगादेत्यर्थः ॥ ५९ ॥

पाण्ड्योऽयमंसापितलम्बहारः कृताङ्गरागो हरिचन्दनेन ।

आभाति बालातपरक्तसानुः सनिर्झरोद्गार इवाद्रिराजः ॥ ६० ॥

पाण्ड्य इति ॥ अंसयोरपिता लम्बन्त इति लम्बा हारा यस्य सः । हरिचन्दनेन गोशीर्षाख्येन चन्दनेन । 'तैलपर्णिकगोशीर्षे हरिचन्दनमस्त्रियाम्' इत्यमरः । कृताङ्गरागः सिद्धानुलेपनोऽयं पाण्डूनां जनपदानां राजा पाण्ड्यः । 'पाण्डोर्जनपदशब्दात्क्षत्रियाद्वयवक्तव्यः' (वा. २६७१) इति ज्यप्रत्ययः । 'तस्य राजन्यपत्यवत्' इति वचनात् । बालातपेन रक्ता अरुणाः सानवो यस्य स सनिर्झरोद्गारः प्रवाहस्यन्दनसहितः । 'वारिप्रवाहो निर्झरो झरः' इत्यमरः । अद्रिराज इवाभाति ॥ ६० ॥

विन्ध्यस्य संस्तम्भयिता महाद्रेर्निःशेषपीतोऽज्झितसिन्धुराजः ।

प्रीत्याश्वमेधावभृथार्द्रमूर्तेः सौस्नातिको यस्य भवत्यगस्त्यः ॥ ६१ ॥

विन्ध्यस्येति ॥ विन्ध्यस्य नाम्नो महाद्रेः । तपनमार्गनिरोधाय वर्धमानस्येति शेषः । संस्तम्भयिता निवारयिता । निःशेषं पीत उज्झितः पुनस्तक्तः सिन्धुराजः समुद्रो येन सोऽगस्त्योऽश्वमेधावभृथे दीक्षान्ते कर्मणि । 'दीक्षान्तोऽवभृथो यज्ञे' इत्यमरः । आर्द्रमूर्तेः । स्नातस्येत्यर्थः । यस्य पाण्ड्यस्य प्रीत्या स्नेहेन । न तु दाक्षिण्येन । सुस्नातं पृच्छतीति सौस्नातिकः । भवति । 'पृच्छतौ सुस्नातादिभ्यः' (वा. २९५३) इत्युपसंख्यानान्नट्क् ॥ ६१ ॥

पाठा०-१ 'अंसापितलम्बहारः'. २ 'कृताङ्गरागः'.

टिप्प०-१ नागपुरस्य नाथम्-इति हेमाद्रिः । नागपुरमिदं मद्रदेशीयमर्वाचीनं 'नागपट्टम्' इत्यर्वाचीनाः ।

२ पुरा किल कालकेयपीडिता मुनिगणाः पुरंदरं पुरस्कृत्यागस्त्यमुनिं प्रति गत्वा समुद्रशोषणेन तदन्तःप्रच्छन्नांकालकेयान् हन्तुं विज्ञापयामासुः, स च मुनिरुदधिं निःशेषं पीतवान्-इति मत्स्यपुराणे (अ. २०१) कथानकम् ।

अस्त्रं हरादाप्तवता दुरापं येनेन्द्रलोकावजयाय दत्तः ।

पुरा जनस्थानविमर्दशङ्की संधाय लङ्काधिपतिः प्रतस्थे ॥ ६२ ॥

अस्त्रमिति ॥ पुरा पूर्वं जनस्थानस्य खरालयस्य विमर्दशङ्की इति उद्धतो लङ्काधिपती रावणो दुरापं दुर्लभमस्त्रं ब्रह्मशिरोनामकं हरादाप्तवता येन पाण्ड्येन संधाय इन्द्रलोकावजयायेन्द्रलोकं जेतुं प्रतस्थे । इन्द्रविजयिनो रावणस्यापि विजेतेत्यर्थः ॥ ६२ ॥

अनेन पाणौ विधिवद्गृहीते महाकुलीनेन महीव गुर्वी ।

रत्नानुविद्धार्णवमेखलाया दिशः सपत्नी भवदक्षिणस्याः ॥ ६३ ॥

अनेनेति ॥ महाकुलीनेन महाकुले जातेन । 'महाकुलादस्त्रयो' (पा. ४।१।१४१) इति खञ्प्रत्ययः । अनेन पाण्ड्येन पाणौ त्वदीये विधिवद्यथाशस्त्रं गृहीते सति गुर्वी गुरुः । 'वोतो गुणवचनात्' (पा. ४।१।४४) इति वीप् । महीव रत्नैरनुविद्धो व्याप्तोऽर्णव एव मेखला यस्यास्तस्याः । इदं विशेषणं मह्यामिन्दुमत्यां च योज्यम् । दक्षिणस्या दिशः सपत्नी भव । अनेन सपत्न्यन्तराभावो ध्वन्यते ॥ ६३ ॥

ताम्बूलवल्लीपरिणद्धपूगाखेलालतालिक्रितचन्दनासु ।

तमालपत्रास्तरणासु रन्तुं प्रसीद शश्वन्मलयस्थलीषु ॥ ६४ ॥

ताम्बूलेति ॥ ताम्बूलवल्लीभिर्नागवल्लीभिः परिणद्धाः परिरब्धाः पूगाः क्रमुका यासु तासु । 'ताम्बूलवल्ली ताम्बूली नागवल्लीयपि' इति, 'घोण्टा तु पूगः क्रमुकः' इति चामरः । एलालताभिरालिक्रिताश्चन्दना मलयजा यासु तासु । 'गन्धसारो मलयजो भद्रश्रीश्चन्दनोऽब्रियाम्' इत्यमरः । तमालस्य तापिच्छस्य पत्राण्येवास्तरणानि यासु तासु । 'कालस्कन्धस्तमालः स्यात्तापिच्छोऽपि' इत्यमरः । मलयस्थलीषु शश्वन्मुहुः सदा वा रन्तुं प्रसीदानुकूला भव ॥ ६४ ॥

इन्दीवरश्यामतनुर्नृपोऽसौ त्वं रोचनागौरशरीरयष्टिः ।

अन्योन्यशोभापरिवृद्धये वां योगस्तडित्तोयदयोरिवास्तु ॥ ६५ ॥

इन्दीवरेति ॥ असौ नृप इन्दीवरश्यामतनुः, त्वं रोचना गौरोचनेव गौरी शरीरयष्टिर्यस्याः सा । ततस्तडित्तोयदयोर्विद्युन्मेघयोरिव वां युवयो-
र्योगः समागमोऽन्योन्यशोभायाः परिवृद्धयेऽस्तु ॥ ६५ ॥

टिप्पण-1 गोदावर्या दक्षिणतीरस्थमिदं स्थानं संप्रति 'नासिक-पंचवटी' इति नाम्ना प्रथितं वरीवर्ति । तथा च भवभूतिः (उत्तरराम. १।२८) 'जनस्थाने शून्ये विकळकरणैरार्य-
चरितैः' इति ।
2 धनविद्युतोः क्षणिकयोगाद्वैराग्योक्तिः-इति दिनकरः ।

स्वसुर्विदर्भाधिपतेस्तदीयो लेभेऽन्तरं चेतसि नोपदेशः ।

दिवाकरादर्शनवद्धकोशे नक्षत्रनाथांशुरिवारविन्दे ॥ ६६ ॥

स्वसुरिति ॥ विदर्भाधिपतेर्भोजस्य स्वसुरिन्दुमत्याश्चेतसि तदीयः सुन-
न्दासंबन्ध्युपदेशो वाक्यम् । दिवाकरस्यादर्शनेन वद्धकोशे मुकुलितेऽरविन्दे
नक्षत्रनाथांशुश्चन्द्रकिरण इव । अन्तरमवकाशं न लेभे ॥ ६६ ॥

संचारिणी दीपशिखेव रात्रौ यं यं व्यतीयाय पतिंवरा सा ।

नरेन्द्रमार्गादृ इव प्रपेदे विवर्णभावं स स भूमिपालः ॥ ६७ ॥

संचारिणीति ॥ पतिंवरा सेन्दुमती रात्रौ संचारिणी दीपशिखेव यं
यं भूमिपालं व्यतीयायातीत्य गता स स भूमिपालः । स सर्वे इत्यर्थः ।
'निलवीप्सयोः' (पा. ८।१।४) इति वीप्सायां द्विवचनम् । नरेन्द्रमार्गे राजपथे-
ऽष्टाख्यो गृहभेद इव । 'स्याददृः क्षौममस्त्रियाम्' इत्यमरः । विवर्णभावं विच्छाद्य-
त्वम् । अदृस्तु तमोदृतत्वम् । प्रपेदे ॥ ६७ ॥

तस्यां रघोः सूनुरुपस्थितायां वृणीत मां नेति समाकुलोऽभूत् ।

वामेतरः संशयमस्य बाहुः केयूरवन्धोच्छ्वसितैर्नुनोद ॥ ६८ ॥

तस्यामिति ॥ तस्यामिन्दुमत्यामुपस्थितायामासनायां तस्यां रघोः सूनुरजो
मां वृणीत न वेति समाकुलः संशयितोऽभूत् । अथास्याजस्य वामेतरो
वामादितरो दक्षिणो बाहुः । केयूरं बध्यतेऽत्रेति केयूरवन्धोऽङ्गदस्थानम् ।
तस्योच्छ्वसितैः स्फुरणैः संशयं नुनोद ॥ ६८ ॥

तं प्राप्य सर्वावयवानवद्यं व्यावर्ततान्योपगमात्कुमारी ।

न हि प्रफुल्लं सहकारमेत्य वृक्षान्तरं काङ्क्षति षट्पदाली ॥ ६९ ॥

तमिति ॥ कुमारी । सर्वेष्ववयवेष्वनवद्यमदोषं तमजं प्राप्य । अन्यो-
पगमाद्राजान्तरोपगमाद्व्यावर्तत निवृत्ता । तथा हि-षट्पदाली भृङ्गावलिः । प्रफु-
ल्लतीति प्रफुल्लं विकसितम् । पुष्पितमित्यर्थः । प्रपूर्वात्फुल्लतेः पचाद्यच् । फलतेस्तु
प्रफुल्लमिति पठितव्यम् । 'अनुपसर्गात्-' (पा. ८।२।५५) इति निषेधात् । इत्युभय-
थापि न कदाचिदनुपपत्तिरित्युक्तं प्राक् । सहकारं चूतविशेषमेत्य । 'आम्रश्चूतो

पाठा०-१ 'तारापतेरंशुः'. २ 'मा नेति'.

टिप्प०-१ श्लोकोऽयं-'यां यां प्रियः प्रेक्षत कातराक्षी सा सा हिया नम्रमुखी बभूव' इति
माषोर्कि संसारयति ।

रसालोऽसौ सहकारोऽतिसौरभः' इत्यमरः । वृक्षान्तरं न काङ्क्षति । न हि सर्वो-
त्कृष्टवस्तुलाभेऽपि वस्त्वन्तरस्याभिलाषः स्यादित्यर्थः ॥ ६९ ॥

तस्मिन्समावेशितचित्तवृत्तिमिन्दुप्रभामिन्दुमतीमवेक्ष्य ।

प्रचक्रमे वक्तुमनुक्रमज्ञा सविस्तरं वाक्यमिदं सुनन्दा ॥ ७० ॥

तस्मिन्निति ॥ तस्मिन्नजे समावेशिता संक्रामिता चित्तवृत्तिर्यथा ताम् ।
इन्द्रोः प्रमेव प्रभा यस्यास्ताम् । आह्लादकत्वादिन्दुसाम्यम् । इन्दुमतीमवेक्ष्या-
नुक्रमज्ञा वाक्यपौर्वापर्याभिज्ञा सुनन्देदं वक्ष्यमाणं सविस्तरं सप्रपञ्चम् । 'प्रथमे
वावशब्दे' (पा. ३।३।३३) इति षष्ठो निषेधात्, 'कृदोरप्' (पा. ३।३।५७) इत्य-
प्प्रत्ययः । 'विस्तारो विग्रहो व्यासः स च शब्दस्य विस्तरः' इत्यमरः । वाक्यं वक्तुं
प्रचक्रमे ॥ ७० ॥

इक्ष्वाकुवंश्यः ककुदं नृपाणां ककुत्स्थ इत्याहितलक्षणोऽभूत् ।
ककुत्स्थशब्दं यत उन्नतेच्छाः श्लाघ्यं दधत्युत्तरकोसलेन्द्राः ॥ ७१ ॥

इक्ष्वाकिति ॥ इक्ष्वाकौर्मनुपुत्रस्य वंश्यो वंशे भवः । नृपाणां ककुदं श्रेष्ठः ।
'ककुव ककुदं श्रेष्ठे वृषांसे राजलक्ष्मणि' इति विश्वः । आहितलक्षणः प्रख्यातगुणः ।
'गुणैः प्रतीते तु कृतलक्षणाहितलक्षणौ' इत्यमरः । ककुदि वृषांसे तिष्ठतीति ककुत्स्थ
इति प्रसिद्धः कश्चिद्राजाभूत् । यतः ककुत्स्थादारभ्योन्नतेच्छा महाशयाः । 'महे-
च्छन्तु महाशयः' इत्यमरः । उत्तरकोसलेन्द्रा राजानो दिलीपादयः श्लाघ्यं प्रश-
स्तम् । ककुत्स्थस्याभ्यं पुमान् ककुत्स्थ इति शब्दं संज्ञां दधति विभ्रति । तन्ना-
मसंस्पर्शोऽपि वंशस्य कीर्तिकर इति भावः । पुरा किल पुरंजयो नाम साक्षाद्गवतो
विष्णोरंशावतारः कश्चिदैक्ष्वाको राजा देवैः सह समयवन्धेन देवासुरयुद्धे महोक्षरूप-
धारिणो महेन्द्रस्य ककुदि स्थित्वा पिनाकिलीलया निखिलमसुरकुलं निहत्य ककुत्स्थसंज्ञां
लेभ इति पौराणिकी कथाऽत्रानुसंधेया । वक्ष्यते चायमेवार्थ उत्तरश्लोके ॥ ७१ ॥

महेन्द्रमास्थाय महोक्षरूपं यः संयति प्राप्तपिनाकिलीलः ।

चकार बाणैरसुराङ्गनानां गण्डस्थलीः प्रोषितपत्रलेखाः ॥ ७२ ॥

महेन्द्रमिति ॥ यः ककुत्स्थः संयति युद्धे । महानुक्षा महोक्षः । 'अचतुर'-
(पा. ५।४।७७) इत्यादिना निपातः । तस्य रूपमिव रूपं यस्य तं महेन्द्रमास्था-
यास्व । अत एव प्राप्ता पिनाकिन ईश्वरस्य लीला येन स तथोक्तः सन् बाणै-

टिप्पणी-१ इक्ष्वाकुरात्रपैः पौत्रो विकुक्षेष्टात्मजोऽयमस्येति वृत्तं देवीभागवत (१।९) द्रवसेयम् ।

रसुराङ्गनानां गण्डस्थलीः प्रोषितपत्रलेखा निवृत्तपत्ररचनाश्चकार । तद्-
र्तनमुरानवधीदित्यर्थः । न हि विधवाः प्रसाध्यन्त इति भावः ॥ ७२ ॥

पेरावतास्फालनविश्रुतं यः संघट्टयन्नङ्गदमङ्गदेन ।

उपेयुषः स्वामपि मूर्तिमश्यामर्धासनं गोत्रभिदोऽधितंष्टौ ॥ ७३ ॥

पेरावतेति ॥ यः ककुत्स्थ पेरावतस्य स्वर्गजस्यास्फालनेन ताडनेन विश्रुतं
शिथिलमङ्गदमैन्द्रमङ्गदेन स्वीकृतेन संघट्टयन् संघर्षयन् स्वामश्यां श्रेष्ठं मूर्ति-
मुपेयुषोऽपि प्राप्तस्यापि गोत्रभिद इन्द्रस्यार्धमासनस्यार्धासनम् । 'अर्धं नपुंसकम्'
(पा. २।२।२) इति समासः । अधितंष्टावधिष्ठितवान् । 'स्यादिष्वभ्यासेन
चाभ्यासस्य' (पा. ८।३।६४) इत्यभ्यासेन व्यवायेऽपि पत्वम् । न केवलं महोक्ष-
ह्वधारिण एव तस्य ककुदमारुह्यत् । किंतु निजरूपधारिणोऽपीन्द्रस्यार्धासनमित्यपि-
शब्दार्थः । अथवा, -अर्धासनमपीत्युपरन्वयः ॥ ७३ ॥

जातः कुले तस्य किलोरुकीर्तिः कुलप्रदीपो नृपतिर्दिलीपः ।

अतिष्ठदेकोनशतक्रतुत्वे शक्राभ्यसूयाविनिवृत्तये यः ॥ ७४ ॥

जात इति ॥ उरुकीर्तिर्महायशाः कुलप्रदीपो वंशप्रदीपको दिलीपो नृप-
तिस्तस्य ककुत्स्थस्य कुले जातः किल । यो दिलीपः शक्राभ्यसूयाविनि-
वृत्तये । न त्वशक्तयेति भावः । एकेनोनाः शतं क्रतवो यस्य स एकोनशतक्रतु-
त्तस्य भावे तत्त्वेऽतिष्ठत् । इन्द्रप्रीतये शततमं क्रतुमवशेषितवानित्यर्थः ॥ ७४ ॥

यस्मिन्महीं शासति वाणिनीनां निद्रां विहारार्धपथे गतानाम् ।

वातोऽपि नास्त्रंसयदंशुकानि को लम्बयेद्दाहरणाय हस्तम् ॥ ७५ ॥

यस्मिन्निति ॥ यस्मिन् दिलीपे महीं शासति सति । विहरत्यत्रेति विहारः
क्रीडास्यानम् । तस्यार्धपथे निद्रां गतानां वाणिनीनां मत्ताङ्गनानाम् । 'वाणिनी
नर्तकीमत्ताविदग्धवनितासु च' इति विश्वः । 'वाणिन्यौ नर्तकीमत्ते' इत्यमरश्च । अंशु-
कानि वस्त्राणि वातोऽपि नास्त्रंसयन्नाकम्पयत् । आहरणायपहतुं को हस्तं
लम्बयेत् ? तस्याशासिद्धत्वादकुतोभयसंचाराः प्रजा इत्यर्थः । अर्धश्वासौ पन्थाश्चेति
विग्रहः । समप्रविभागे प्रमाणाभावान्नैकदेशिसमासः ॥ ७५ ॥

पुत्रो रघुस्तस्य पदं प्रशास्ति महाक्रतोर्विश्वजितः प्रयोक्ता ।

चतुर्दिगावर्जितसंभृतां यो मृत्पात्रशेषामकरोद्विभूतिम् ॥ ७६ ॥

पाठा०-१ 'अधितस्थे'. २ 'कामिनीनाम्'. ३ 'विहारार्धपथे'. ४ 'आभर-
णाय'. ५ 'चतुर्दिगावर्जनसंभृतानाम्'.

पुत्र इति ॥ विश्वजितो नाम महाक्रतोः प्रयोक्ताऽनुष्ठाता तस्य दिलीपस्य
पुत्रो रघुः पदं पैत्र्यमेव । प्रशास्ति पालयति । यो रघुश्चतसृभ्यो दिग्भ्यः
आवर्जिताहता संभृता सम्यग्वर्जिता च या तां चतुर्दिगावर्जितसंभृतां विभृतिं
संपदं मृत्पात्रमेव शेषो यस्यास्तामकरोत् । विश्वजियागस्य सर्वस्वदक्षिणाकृत्य
दिलर्थः ॥ ७६ ॥

आरूढमद्रीनुदधीन्वितीर्णं भुजंगमानां वसतिं प्रविष्टम् ।

ऊर्ध्वं गतं यस्य न चानुबन्धि यशः परिच्छेत्तुमियत्तयालम् ॥ ७७ ॥

आरूढमिति ॥ किंच, अद्रीनारूढम् । उदधीन्वितीर्णमवगाढम् । सक-
लभूगोलव्यापकमित्यर्थः । भुजंगमानां वसतिं पातालं प्रविष्टम् । ऊर्ध्वं स्वर्ग-
दिक् गतं व्याप्तम् । इत्थं सर्वदिग्ब्यापीत्यर्थः । अनुवधातीत्यनुबन्धि चाविच्छेदि ।
कालत्रयव्यापकं चेत्यर्थः । अत एवैवंभूतं यस्य यश इत्यत्तया देशतः कालतो वा
केनचिन्मानेन परिच्छेत्तुं परिमातुं नालं न शक्यम् ॥ ७७ ॥

असौ कुमारस्तमजोऽनुजातस्त्रिविष्टपस्येव पतिं जयन्तः ।

गुर्वी धुरं यो भुवनस्य पित्रा धुर्येण दम्यः सदृशं विभर्ति ॥ ७८ ॥

असाविति ॥ असावजाख्यः कुमारः । त्रिविष्टपस्य स्वर्गस्य पतिमिदं
जयन्त इव । 'जयन्तः पाकशासनिः' इत्यमरः । तं रघुमनुजातः । तस्माज्जात-
इत्यर्थः । तज्जातोऽपि तदनुजातो भवति; जन्यजनकयोरानन्तर्यात् । 'गत्यर्थकर्मकश्चि-
पशीङ्स्थासवसजनरुहजीर्यतिभ्यश्च' (पा. ३।४।७२) इति क्तः । सोपसृष्टत्वात्सकर्मक-
त्वम् । आह चात्रैव सूत्रे वृत्तिकारः—'श्लिषादयः सोपसृष्टाः सकर्मका भवन्ति' इति ।
दम्यः शिक्षणीयावस्थः । योऽजो गुर्वी भुवनस्य धुरं धुर्येण धुरंधरेण विर-
निरुद्धेन पित्रा सदृशं तुल्यं यथा तथा विभर्ति । यथा कश्चिद्वत्सतरोऽपि धुर्येण
महोक्षेण समं बहतीत्युपमालंकारो ध्वन्यते । 'दम्यवत्सतरो समौ' इत्यमरः ॥ ७८ ॥

कुलेन कान्त्या वयसा नवेन गुणैश्च तैस्तैर्विनयप्रधानैः ।

त्वमात्मनस्तुल्यममुं वृणीष्व रत्नं समागच्छतु काञ्चनेन ॥ ७९ ॥

पाठा०-१ 'प्रतीर्णम्'. २ 'सदृशीम्'.

टिप्प०-१ यद्विगीतं कालिदासेन प्राक् (५।१) 'तमध्वरे विश्वजिति क्षितीशं निःशेषं
विश्राणितकोषजातम्' इत्यादौ ।

२ अनुजननं यद्यपि भ्रातृविषयं प्रसिद्धम्, तथापीह 'प्रकरणवशाज्जन्यजनकविषयक-
मित्यवगन्तव्यम् । तस्माज्जात इत्ययमर्थोऽवशिष्यते-इति हेमाद्रिः ।

कुलेनेति ॥ कुलेन कान्त्या लावण्येन नवेन वयसा यौवनेन विनयः
प्रधानं येषां तैस्तैर्गुणैः श्रुतशीलादिभिश्चात्मनस्तुल्यं स्वानुरूपममुमजं त्वं
वृणीष्य । किं बहुना, रत्नं काञ्चनेन समागच्छतु संगच्छताम् । प्रार्थनायां
लोट् । रत्नकाञ्चनयोरिवाद्यन्तानुरूपत्वाद्युचयोः समागमः प्रार्थ्यत इत्यर्थः ॥ ७९ ॥

ततः सुनन्दावचनावसाने लज्जां तनूकृत्य नरेन्द्रकन्या ।

दृष्ट्वा प्रसादामलया कुमारं प्रत्यग्रहीत्संवरणस्रजेव ॥ ८० ॥

तत इति ॥ ततः सुनन्दावचनस्यावसानेऽन्ते नरेन्द्रकन्येन्दुमती लज्जां
तनूकृत्य संकोच्य प्रसादेन मनःप्रसादेनामलया प्रसजया दृष्ट्वा संवरणस्य
स्रजा स्वयंवरणार्थं स्रजेव कुमारमजं प्रत्यग्रहीत् स्वीचकार । सम्यक्सानुरागम-
पश्यदित्यर्थः ॥ ८० ॥

सा यूनि तस्मिन्नभिलाषबन्धं शशाक शालीनतया न वक्तुम् ।

रोमाञ्चलक्ष्येण स गात्रयष्टिं भित्त्वा निराक्रामदरालकेभ्याः ॥ ८१ ॥

सेति ॥ सा कुमारी यूनि तस्मिन्नजेऽभिलाषबन्धमनुरागग्रन्थि शाली-
नतयाऽधृष्टतया । 'सादृष्टे तु शालीनः' इत्यमरः । 'शालीनकौपीने अधृष्टाकार्ययोः'
(पा. ५।२।२०) इति निपातः । वक्तुं न शशाक । तथाप्यरालकेभ्याः सोऽभि-
लाषबन्धो रोमाञ्चलक्ष्येण पुलकव्याजेन । 'व्याजोऽपदेशो लक्ष्यं च' इत्यमरः ।
गात्रयष्टिं भित्त्वा निराक्रामत् । सात्त्विकाविर्भावलिङ्गेन प्रकाशित इत्यर्थः ॥ ८१ ॥

तथागतायां परिहासपूर्वं सख्यां सखी वेत्रभृदावभाषे ।

आर्ये ! ब्रजामोऽन्यत इत्यथैनां वधूरसूयाकुटिलं ददर्श ॥ ८२ ॥

तथेति ॥ सख्यामिन्दुमत्यां तथागतायां तथाभूतायाम् । दृष्टानुरागयां
सखामित्यर्थः । 'सखी सहचरी । 'सख्यक्षिप्तीति भाषायाम्' (पा. ४।१।६२) इति

१ 'वेत्रधरा'. २ 'पुनम्'.

टिप्पण—१ त्वं तावत् स्त्रीरत्नम्, अयं महानुभावस्तु सुवर्णम्, अतो रत्नस्य काञ्चनेन
योगः—इति सुमतिः । 'ययोरेव समं वित्तं ययोरेव समं श्रुतम् । तयोर्विवाहो मैत्री च नोत्त-
माधमयोः कञ्चित् ॥'—इति हेमाद्रिः ।

२ अत्र प्रतिवस्तूपमालंकारः; 'वस्तु किञ्चिदुपन्यस्य न्यसनाद् तत्सधर्मेणः । साम्यप्रतीतिर-
स्तीति प्रतिवस्तूपमा यथा—इति तल्लक्षणं कान्यादर्शः ।

३ लज्जां मृदुकृतेति लोकोक्तिः—इति हेमाद्रिः ।

४ भृत्ये 'सखी'शब्दव्यवहारो दृश्यते; तथा कुमारसंभवे (१।१२) 'सर्वे सखे! त्वय्युप-
पन्नमेतत्' इति; तथा च किराते (१।५) 'स किं सखा साधु न शक्ति योऽधिपम्'—इति
हेमाद्रिः ।

निपातनान्धीषु । वेत्रभृत् सुनन्दा । हे आर्ये पूज्ये ! अन्यतोऽन्यं प्रति वज्रमा
इति परिहासपूर्वमावभाषे । अथ वधूरिन्दुमत्येनां सुनन्दामसूयया रोषेण
कुटिलं ददर्श । अन्यागमनस्यासह्यत्वादित्यर्थः ॥ ८२ ॥

सा चूर्णगौरं रघुनन्दनस्य धात्रीकराभ्यां करभोपमोरुः ।

आसञ्जयामास यथाप्रदेशं कण्ठे गुणं मूर्तमिवानुरागम् ॥ ८३ ॥

सेति ॥ करभः करप्रदेशविशेषः । 'मणिबन्धादाकनिष्ठं करस्य करभो बहिः'
इत्यमरः । करभ उपमा ययोस्तावूह यस्याः सा करभोपमोरुः । 'ऊरुतरपदा-
दौपम्ये' (पा. ४।१।६९) इत्यूहप्रत्ययः । सा कुमारी चूर्णेन मङ्गलचूर्णेन गौरं
लोहितं गुणं स्रजम् । मूर्तं मूर्तिमन्तमनुरागमिव । धात्र्या उपमातुः सुनन्दायाः
कराभ्यां रघुनन्दनस्याजस्य कण्ठे यथाप्रदेशं यथास्थानमासञ्जयामासा-
सक्तं कारयामास । न तु स्वयमासस्रजं, अनौचित्यात् ॥ ८३ ॥

तया स्रजा मङ्गलपुष्पमय्या विशालवक्षःस्थललम्बया सः ।

अमंस्त कण्ठार्पितबाहुपाशां विदर्भराजावरजां वरेण्यः ॥ ८४ ॥

तयेति ॥ वरेण्यो वरणीय उत्कृष्टः । वृत्र एण्यः । सोऽजो मङ्गलपुष्पमय्या
मधुकादिकुसुममय्या विशालवक्षःस्थले लम्बया लम्बमानया तया प्रकृतया
स्रजा विदर्भराजावरजामिन्दुमतीं कण्ठार्पितौ बाहू एव पाशौ यया ताम-
मंस्त । मन्यतेर्लुङ् । बाहुपाशकल्पसुखमन्वभूदित्यर्थः ॥ ८४ ॥

शशिनमुपगतेयं कौमुदी मेघमुक्तं

जलनिधिमनुरूपं जह्नुकन्यावतीर्णा ।

इति समगुणयोगप्रीतयस्तत्र पौराः

श्रवणकटु नृपाणामेकवाक्यं विचक्षुः ॥ ८५ ॥

शशिनमिति ॥ तत्र स्वयंवरे समगुणयोस्तुल्यगुणयोरिन्दुमती-रघुनन्दनयोर्योगेन
प्रीतिर्येषां ते समगुणयोगप्रीतयः पौराः पुरे भवा जनाः इयमजसंगतेन्दुमती

१ कुंकुमादिक्षोदारुणं हरिद्राचूर्णं पीतं वा-इति हेमाद्रिः । काश्मीरजातिमाङ्गल्यद्रव्येण
गौरं पीतं-इति शिशुः ।

२ गुणस्तन्तुः, तेन माला लक्ष्यते; 'स्रक्'शब्दं विहायानुरागोपमार्थं 'गुण'शब्दः प्रयुक्तः
'मूर्तमिव' इत्यनुरागाख्यो गुणः खेदमालायामोतत्वात्तस्मिन्निर्मित इति भावः ।

मेघैर्मुक्तं शशिनं शरच्चन्द्रमुपगता कौमुदी । अनुरूपं सदृशं जलनिधिमव-
तीर्णा प्रविष्टा जहुकन्या भागीरथी । तत्सदृशीत्यर्थः । इत्येवं नृपाणां श्रवणयोः
कटु परुषमेकमविसंवादि वाक्यमेकवाक्यं विवदुः । मालिनीवृत्तम् ॥ ८५ ॥

प्रमुदितवरपक्षमेकतस्तत्क्षितिपतिमण्डलमन्यतो वितानम् ।

उपसि सर इव प्रफुल्लपद्मं कुमुदवनेन प्रतिपन्ननिद्रमासीत् ॥ ८६ ॥

इति श्रीरघुवंशे महाकाव्ये कविश्रीकालिदासकृतौ स्वयंवरवर्णने

नाम षष्ठः सर्गः ।

प्रमुदितेति ॥ एकत एकत्र प्रमुदितो दृष्टो वरस्य जामातुः पक्षो वर्गो
यस्य तत्तथोक्तम् । अन्यतोऽन्यत्र वितानं शन्यम् । भग्नाशत्वादप्रहृष्टमित्यर्थः ।
तत्क्षितिपतिमण्डलम् । उपसि प्रफुल्लपद्मं कुमुदवनेन प्रतिपन्ननिद्रं
प्राप्तिमीलनं सर इव सरस्तुल्यम् । आसीत् । पुष्पिताप्रावृत्तमेतत् ॥ ८६ ॥

इति श्रीमहोपाध्यायकोलाचलमहिनाथसूरिविरचितायां संजीविनी-

समाख्यायां रघुवंशटीकायां षष्ठः सर्गः ।

सप्तमः सर्गः ।

भजेमहि निपीयैकं मुहुरन्यं पयोधरम् ।

मार्गन्तं बालमालोक्याश्वासयन्तौ हि दंपती ॥

अथोपयन्त्रा सदृशेन युक्तां स्कन्देन साक्षादिव देवसेनाम् ।

स्वसारमादाय विदर्भनाथः पुरप्रवेशाभिमुखो बभूव ॥ १ ॥

अथेति ॥ अथ विदर्भनाथो भोजः सदृशेनोपयन्त्रा वरेण युक्ताम् । अत
एव साक्षात् प्रत्यक्षम् । 'साक्षात्प्रत्यक्षतुल्ययोः' इत्यमरः । स्कन्देन युक्तां देव-

पाठा०-१ 'विदर्भराजः'.

टिप्प०-१ तत् क्षितिपतिमण्डलं भूपसमूहमुपसि प्रभाते सर इव सरोवरमिवासीत् । कथंभूतं
तत् ? एकस्मिन्पक्षे प्रमुदितवरपक्षम्, अन्यस्मिन्निद्रीयपक्षे वितानं विच्छायां म्लानमुखकान्ति ।
कथंभूतं सरः ? अहनि दिने प्रफुल्लम् ; कुमुदवनेन प्रतिपन्ननिद्रम् । कुमुदवने प्रतिपन्ना प्राप्ता
निद्रा यत्र तत् प्रतिपन्ननिद्रम् । यथा सवितुरुदये कमलानि विकसन्ति, कुमुदानि संकुचन्ति
तद्वत् अजपाक्षिको जनो हर्षितमनाः, अन्यः सर्वोऽपि राजवर्गो विच्छायमुखो जातः-इति
सुमतिः ।

सेनामिव । देवसेना नाम देवपुत्री स्कन्दपत्नी तामिव स्थितां स्वसारं भगिनीमिन्दु-
मतीमादाय गृहीत्वा पुरप्रवेशाभिमुखो बभूव । उपजातिवृत्तं सर्गेऽस्मिन् ॥ १ ॥

सेनानिवेशान्पृथिवीक्षितोऽपि जग्मुर्विभातग्रहमन्दभासः ।

भोज्यां प्रति व्यर्थमनोरथत्वादूपेषु वेशेषु च साभ्यसूया ॥ २ ॥

सेनेति ॥ भोज्य राज्ञो गोत्रापत्यं स्त्री भोज्या तामिन्दुमतीं प्रति व्यर्थमनो-
रथत्वादूपेष्वकृतिषु वेशेषु नेपथ्येषु च साभ्यसूया वृथेति निन्दन्तः । किञ्च
विभाते प्रातःकाले ये ग्रहाश्चन्द्रादयस्त इव मन्दभासः क्षीणकान्तयः पृथिवी-
क्षितो नृपा अपि सेनानिवेशान् शिविराणि जग्मुः ॥ २ ॥

ननु कुदाश्चेदुच्यन्तां तत्राह—

सांनिध्ययोगात्किल तत्र शच्याः स्वयंवरक्षोभकृतामभावः ।

काकुत्स्थमुद्दिश्य समत्सरोऽपि शशाम तेन क्षितिपाललोकः ॥ ३ ॥

सांनिध्येति ॥ तत्र स्वयंवरक्षेत्रे शच्या इन्द्राण्या । संनिधिरेव सांनिध्यम्
तस्य योगात्सद्भावाद्वेतोः स्वयंवरस्य क्षोभकृतां विघ्नकारिणामभावः किल
'किल' इति स्वयंवरविघातकाः शच्या विनाद्यन्त इत्यागमसूचनार्थम् । तेन हेतुन
काकुत्स्थमजमुद्दिश्य समत्सरोऽपि सर्वरोऽपि क्षितिपाललोकः शशाम
नाक्षुभ्यत् ॥ ३ ॥

तावत्प्रकीर्णोभिनवोपचारमिन्द्रायुर्ध्वोत्तिततोरणाङ्गम् ।

वरः सवध्वा सह राजमार्गं प्राप ध्वजच्छायनिवारितोष्णम् ॥ ४ ॥

पाठा०—१ 'पृथिवीभृतः'. २ 'शच्या'. ३ '०र्णानभिनवो'. ४ '०द्योतन'.
५ 'प्रापत्'.

टिप्प०—१ देवसेनां देवसेनेन्द्रकन्येवमभूताम्, तयोः पूर्वं स्वपतित्वे स्कन्दोऽभिहित-
इत्यागमः—इति हेमाद्रिः । 'देवसेनेन्द्रकन्यायां सेनायां च दिवौकसां' इति विश्वः ॥ स्कंदेन
कार्तिकेयेन युक्तां साक्षाद्देवसेनां इन्द्रपुत्रीमिव । यथा देवसेनां साक्षात्प्रत्यक्षतः स्कंदेन युक्ता-
मादाय इन्द्रः स्वर्गाभिमुखो भवति तद्वत्—इति सुमतिः ।

२ शच्या इन्द्राण्याः सांनिध्ययोगात्स्वयंवरे ये क्षोभकृतो विघ्नकारिणस्तेषामभावः किलेता-
गमः—शच्याः संनिध्यान्निष्प्रत्युहं विवाहसमाप्तिर्भवति—इति दिनकरः । शचीसन्निधौ ये
विघ्नमुपजनयन्ति ते त्वन्विरात्प्रलीयन्ते इति प्रवादः—इति हेमाद्रिः । स्वयंवरादौ शचीपूजन-
प्रार्थना च प्रयोगरत्नाकरे द्रष्टव्या; तत्फलं चोक्तं तैत्तिरीयसंहितायां—'इन्द्राणीमासु नारी-
सुपत्नीमहमश्रवम् । न ह्यस्या अपरं च न जरसा मरते पतिः ॥' इति ।

तावदिति ॥ 'यावत्तावच्च साकल्ये' इत्यमरः । तावत्प्रकीर्णा साकल्येन प्रसारिता अभिनवा नूतना उपचाराः पुष्पप्रकरादयो यस्य तं तथोक्तम् । इन्द्रायुधानीव द्योतितानि प्रकाशितानि तोरणान्यङ्गाश्विहानि यस्य तम् । ध्वजानां छाया ध्वजच्छायम्, 'छाया बाहुल्ये' (पा. २।४।२२) इति नपुंसकत्वम् । तेन निवारित उपण आतपो यत्र तं तथा राजमार्गं स वरो बोलावध्वा सह प्राप विवेश ॥ ४ ॥

ततस्तदालोकनतत्पराणां सौधेषु चामीकरजालवत्सु ।

वभूवुरित्थं पुरसुन्दरीणां त्यक्तान्यकार्याणि विचेष्टितानि ॥ ५ ॥

तत इति ॥ ततस्तदनन्तरं चामीकरजालवत्सु सौवर्णगवाक्षयुक्तेषु सौधेषु तस्याजसालोकेन तत्पराणामासक्तानां पुरसुन्दरीणामित्थं वक्ष्यमाणप्रकाराणि त्यक्तान्यन्यकार्याणि केशवन्धनादीनि येषु तानि विचेष्टितानि व्यापाराः । नपुंसके भावे क्तः । वभूवुः ॥ ५ ॥

तान्येवाह पद्मभिः श्लोकैः—

आलोकमार्गं सहसा व्रजन्त्या कयाचिदुद्वेष्टनवान्तमाल्यः ।

वदुं न संभावित एव तावत्करेण रुद्धोऽपि च केशपाशः ॥ ६ ॥

आलोकेति ॥ सहसाऽऽलोकमार्गं गवाक्षपथं व्रजन्त्या कयाचित्कामिन्योद्वेष्टनवान्तमाल्यः । उद्वेष्टनो द्रुतगतिवशादुन्मुक्तवन्धनः । अत एव वान्तमाल्यो बन्धविच्छेपेणोद्गीर्णमाल्यः । करेण रुद्धो गृहीतोऽपि च केशपाशः केशकलापः । 'पाशः पक्षश्च हस्तश्च कलापार्थाः कचात्परे' इत्यमरः । तावदालोकमार्गप्राप्तिपर्यन्तं वदुं बन्धनार्थं न संभावितो न चिन्तित एव ॥ ६ ॥

प्रसाधिकालम्बितमप्रपादमाक्षिप्य काचिद्रवरागमेव ।

उत्सृष्टलीलागतिरागवाक्षादलक्तकाङ्क्षां पदवीं ततान ॥ ७ ॥

पाठा०—१ 'सुरसुन्दरीणाम्'. २ 'मुक्तान्यकार्याणि'. ३ 'वीतमाल्यः'. ४ 'हि'.

टिप्प०—१ इन्द्रायुधवत् द्योतनं तोरणमेव पंकः चिह्नं यत्र । 'बुधैर्वन्दनमाला तु तोरणं परिकीर्यते' इति हलायुधः । नानारत्नदीप्तिमुह इन्द्रायुधमिति कविप्रसिद्धिः—इति हेमाद्रिः ।

२ 'आलोकमार्गम्' इति श्लोकात् 'तासां मुखैरासवगन्धगर्भैः' (७।११) इति यावत् श्लोकपदं कालिदासेन कुमारसंभवे (७।५७-६२) शिवपरिणये यथावत्प्रयुक्तं लभ्यते ।

३ उद्धृतं च तद्वेष्टनं च तेन वान्तानि माल्यानि येन सः । 'तावदेव'शब्दाभ्यां बन्धस्य दूरावस्थोच्यते । यत्र करेण रोधमात्रमपि नास्ति तत्र बन्धस्तावद्गूपास्तः—इति हेमाद्रिः ।

४ उद्धरणं मुक्तस्योर्ध्वगतिः, मुख्यार्थं परित्यज्य गौणेऽप्येवं वर्तमानो 'वान्त'शब्दो न ग्राम्यः तथा काव्यादर्शे—'निष्ठवृत्तोद्गीर्णवान्तादिगौणवृत्तिन्यपाश्रयात् । अतिसुन्दरमन्यत्र ग्राम्य-कक्षावगाहते ॥'—इति हेमाद्रिः ।

प्रसाधिकेति ॥ काचित् । प्रसाधिकयाऽलंकृत्या लम्बितं रत्नार्थं धृतं
द्रवरागमेवाद्रालक्तमेव । अग्रश्चासौ पादश्चेत्यग्रपाद इति कर्मधारयसमासः ।
'हस्ताग्राग्रहस्ताद्यो गुणगुणिनोर्भेदाभेदाभ्याम्' (का. सू.) इति वामनः । तमाक्षिप्या-
कृष्य । उत्सृष्टलीलागतिरत्यक्तमन्दगमना सती । आ गवाक्षाद्रवाक्षपर्यन्तं
पदवीं पन्थानमलक्तकाङ्कां लाक्षारगचिद्वां ततान विस्तारयामास ॥ ७ ॥

विलोचनं दक्षिणमञ्जनेन संभाव्य तद्वञ्चितवामनेत्रा ।

तथैव वातायनसंनिकर्षं ययौ शलाकामपरा वहन्ती ॥ ८ ॥

विलोचनमिति ॥ अपरा स्त्री दक्षिणं विलोचनमञ्जनेन संभाव्या-
लंकृत्य । संभ्रमादिति भावः । तद्वञ्चितं तेनाञ्जनेन वर्जितं वामनेत्रं यस्याः सा
सती तथैव शलाकामञ्जनतूलिकां वहन्ती सती वातायनसंनिकर्षं गवाक्षसमीपं
ययौ । 'दक्षिण'ग्रहणं संभ्रमाद्युत्कमकरणद्योतनार्थम् । 'सर्व्यं हि पूर्वं मनुष्या अञ्जते'
इति श्रुतेः ॥ ८ ॥

जालान्तरप्रेषितदृष्टिरन्या प्रस्थानभिन्नां न बबन्ध नीवीम् ।

नाभिप्रविष्टाभरणप्रभेण हस्तेन तस्याववलम्ब्य वासः ॥ ९ ॥

जालेति ॥ अन्या स्त्री जालान्तरप्रेषितदृष्टिर्गवाक्षमध्यप्रेरितदृष्टिः सती
प्रस्थानेन गमनेन भिन्नां वृष्टितां नीवीं वसनग्रन्थिम् । 'नीवी परिपणे ग्रन्थौ
स्त्रीणां जघनवासति' इति विश्वः । न बबन्ध । किंतु नाभिप्रविष्टाभरणानां
कङ्कणादीनां प्रभा यस्य तेन । प्रभैव नाभेराभरणमभूदिति भावः । हस्तेन
वासोऽवलम्ब्य गृहीत्वा तस्यौ ॥ ९ ॥

अर्धाञ्चिता सत्वरमुत्थितायाः पदे दुर्निमित्ते गलन्ती ।

कस्याश्चिदासीद्रशना तदानीमङ्गुष्ठमूलार्पितसूत्रशेषा ॥ १० ॥

अर्धेति ॥ सत्वरमुत्थितायाः कस्याश्चिद्वर्धाञ्चिता मणिभिरर्धगुम्फिता
दुर्निमित्ते संभ्रमादुरुत्क्षिप्ते । 'डुमिष्प्रक्षेपणे' इति धातोः कर्मणि क्तः । पदे पदे
प्रतिपदम् । वीप्सायां द्विर्भावः । गलन्ती गलद्रत्ना सती रशना मेखला तदानीं
गमनसमयेऽङ्गुष्ठमूलेऽर्पितं सूत्रमेव शेषो यस्याः सा । आसीत् ॥ १० ॥

पाठा०-१ 'प्रासाद'. २ 'अर्धाचिता'; अर्धाचिता'. ३ 'दुर्नमिते'.

१ अङ्गुष्ठमूले सूत्रमारोप्य मेखलादि ग्रथ्यते इति स्त्रीणां जातिस्वभावः-इति सुमति० ॥
पदे पदे गलन्ती रत्नानां भट्टवाञ्छमाना मेखला तदानीमङ्गुष्ठमूलेऽर्पितः सूत्रशेषो यस्याः
सा तथाऽभूत्-इति दिनकर० ।

तासां मुखैरासवगन्धगर्भैर्व्याप्तान्तराः सान्द्रकुतूहलानाम् ।

विलोलनेत्रभ्रमरैर्गवाक्षाः सहस्रपत्राभरणा इवासन् ॥ ११ ॥^२

तासामिति ॥ तदानीं सान्द्रकुतूहलानां तासां व्रीणामासवगन्धो गर्भे
येषां तैः । विलोलानि नेत्राण्येव भ्रमरा येषां तैः । मुखैर्व्याप्तान्तराच्छवा-
वकाशा गवाक्षाः सहस्रपत्राभरणा इव कमलालंकृता इव । 'सहस्रपत्रं कमलम्'
इत्यमरः । आसन् ॥ ११ ॥

ता राघवं दृष्टिमिरापिवन्त्यो नार्यो न जग्मुर्विषयान्तराणि ।

तथा हि शेषेन्द्रियवृत्तिरासां सर्वात्मना चक्षुरिव प्रविष्टा ॥ १२ ॥

ता इति ॥ ता नार्यो रघोरपत्यं राघवमजम् । 'तस्यापत्यम्' (पा. ४।१।९२)
इत्यप्रत्ययः । दृष्टिमिरापिवन्त्योऽतितृष्ण्या पश्यन्त्यो विषयान्तराण्य-
न्यान्विषयाच्च जग्मुः । न विविदुरित्यर्थः । तथा हि-आसां नारीणां शेषेन्द्रिय-
वृत्तिश्चक्षुर्यतिरिक्तश्रोत्रादीन्द्रियव्यापारः सर्वात्मना स्वरूपकात्स्न्येन चक्षुः प्रवि-
ष्टेव । श्रोत्रादीनीन्द्रियाणि स्वातन्त्र्येण ग्रहणाशक्तेश्चक्षुरेव प्रविश्य कौतुकात्स्वयमप्येन-
मुपलभन्ते किम् । अन्यथा स्वस्वविषयाधिगमः किं न स्यादिति भावः ॥ १२ ॥

'शृण्वन्कथाः श्रोत्रसुखाः कुमारः' (७।१६) इति वक्ष्यति । ताः कथयति
'स्थाने' इत्यादिभिस्त्रिभिः—

स्थाने वृता भूपतिभिः परोक्षैः स्वयंवरं साधुममंस्त भोज्या ।

पक्षेव नारायणमन्यथासौ लभेत कान्तं कथमात्मतुल्यम् ? ॥ १३ ॥

स्थान इति ॥ भोज्येन्दुमती परोक्षैरदृष्टैर्भूपतिभिर्वृता 'ममैवेयम्' इति
प्रार्थितापि यं वरमेव साधुं हितममंस्त मेने । न तु परोक्षमेव कंचित्प्रार्थकं वव्रे ।
स्थाने युक्तमेतत् । 'युक्ते द्वे सांप्रतं स्थाने' इत्यमरः । कुतः ? अन्यथा स्वयंवराभा-
वे । असाविन्दुमती । पद्मस्या अस्तीति पद्मा लक्ष्मीः । 'अर्शआदिभ्योऽच्'
(पा. ५।१।१२७) इत्यच्प्रत्ययः । नारायणमिव । आत्मतुल्यं स्वानुरूपं कान्तं
पतिं कथं लभेत ? न लभेतैव । सदसद्विवेकासौकर्यादिति भावः ॥ १३ ॥

परस्परेण स्पृहणीयशोभं न चेदिदं द्वन्द्वमयोजयिष्यत् ।

असिन्द्वये रूपविधानयत्नः पत्युः प्रजानां विर्तथोऽभविष्यत् ॥ १४ ॥

पाठा०-१ 'प्रयुक्तपद्माभरणा'. २ 'स्तनंधयन्तं तनयं विहाय विलोकनाय त्वरया
व्रजन्ती । संप्रस्तुताभ्यां पदवीं स्तनाभ्यां सिषेच काचित्पयसा गवाक्षम् ॥'.
३ 'सर्वेन्द्रिय'. ४ 'परोक्षे'. ५ 'आर्या'. ६ 'विकलः'.

टिप्प०-१ इन्द्रियान्तरव्यापारं त्यक्त्वा तद्विलोकनमेव चक्षुरिति वाक्यार्थः-इति
हेमाद्रिः । विषयान्तराणि विहाय राघवदर्शनेनैकताना बभूवुः-इति दिनकरः ।

परस्परणेति ॥ स्पृहणीयशोभं सर्वाशास्यसौन्दर्यमिदं द्वन्द्वं मिथुनम् ।
 'द्वन्द्वं रहस्य-' (पा. ८१११५) इत्यादिना निपातः । परस्परेण नायोजयिष्य-
 चेत् न योजयेद्यदि तर्हि प्रजानां पत्युर्विधातुरस्मिन्द्वये द्वन्द्वे रूपविधानयत्नः
 सौन्दर्यनिर्माणप्रयासो वितथो विकलोऽभविष्यत् । एतादृशानुरूपस्त्रीपुंसान्तराभा-
 वादिति भावः । 'लिङ्निमित्ते लङ्क्रियातिपत्तौ' (पा. ३।३।१३९) इति लङ् । 'कुत-
 श्चित्कारणवैगुण्यात्क्रियाया अनभिनिष्पत्तिः क्रियातिपत्तिः' इति वृत्तिकारः ॥ १४ ॥

रतिस्मरौ नूनमिमावभूतां राज्ञां सहस्रेषु तथा हि बाला ।

गतेयमात्मप्रतिरूपमेव मनो हि जन्मान्तरसंगतिज्ञम् ॥ १५ ॥

रतीति ॥ रतिस्मरौ यौ नित्यसहचराविलम्बिप्रायः । नूनं तावेवेयं चायं
 चेमौ दंपती । अभूताम् । एतद्रूपेणोत्पन्नौ । कुतः ? तथा हि—इयं बाला राज्ञां
 सहस्रेषु राजसहस्रमध्ये । सत्यपि व्यत्यासकरण इति भावः । आत्मप्रतिरूपं
 स्वतुल्यमेव । 'तुल्यसंकाशनीकाशप्रकाशप्रतिरूपकाः' इति दण्डी । गता प्राप्ता । तदपि
 कथं जातमत आह—हि यस्मान्मनो जन्मान्तरसंगतिज्ञं भवति । 'तदेवेदम्'
 इति प्रत्यभिज्ञाभावेऽपि वासनाविशेषवशादनुभूतार्थेषु मनःप्रवृत्तिरस्तीत्युक्तम् । जन्मा-
 न्तरसाहचर्यमेवात्र प्रवर्तकमिति भावः ॥ १५ ॥

इत्युद्रताः पौरवधूसुखेभ्यः शृण्वन्कथाः श्रोत्रसुखाः कुमारः ।

उद्भासितं मङ्गलसंविधाभिः संवन्धिनः सद्वा समाससाद ॥ १६ ॥

इतीति ॥ इति 'स्थाने वृता' (७।१३) इत्याद्युक्तप्रकारेण पौरवधूसुखेभ्य
 उद्रता उत्पन्नाः श्रोत्रयोः सुखा मधुराः । 'सुख'शब्दो विशेष्यनिष्पन्नः । 'पाप-
 पुण्यसुखादि च' इत्यमरः । कथा गिरः शृण्वन् कुमारोऽजो मङ्गलसंविधाभि-

पाठा०-१ 'जातिस्मरौ'. २ 'इवावभूताम्'. ३ 'यातेय'.

टिप्प०—१ अयमपि श्लोकः कुमारसंभवे (७।६६) वर्णव्यत्ययं विना प्रयुक्तः कालिदासेन ।
 'यद्यप्येते श्लोकाः कुमारोत्पत्तावपि विद्यन्ते, तथाप्येककारुण्यत्वात् दोषः'—इति शिशु० ।

२ ताश्च मंगलरचना रूपवर्णिता भागवते—'संसिक्तरथ्यापणमार्गचत्वरां प्रकीर्णमाल्या-
 दुरलाजतण्डुलाम् । आपूर्णकुम्भैर्दधिचन्दनोक्षितैः प्ररूढदीपावललिभिः सपल्लवैः ॥ सवृन्त-
 रम्भाक्रमुकैः सकेतुभिः स्वलंकृतद्वारगृहां सपट्टिकैः ॥ तत्रेयं रीतिः,—द्वारेषु भयतस्तण्डुलानां
 सुपरि कुम्भाः, तत्परितः प्रस्तावलयः, कंठे पट्टिकाः, सुखे चूतादिपल्लवाः, तदुपरि पात्रान्तरे
 दीपावलयः, तत्संनिधौ रम्भाः, क्रमुकाः, केतवस्तोरणानि चेति—इति तद्विवरणम् ।

मङ्गलरचनाभिरुद्भासितं शोभितं संबन्धिनः कन्यादायिनः सद्य गृहं समा-
ससाद प्राप ॥ १६ ॥

ततोऽवतीर्याशु करेणुकायाः स कामरूपेश्वरदत्तहस्तः ।

वैदर्भनिर्दिष्टमथो विवेश नारीमनांसीव चतुष्कमन्तः ॥ १७ ॥

तत इति ॥ ततोऽनन्तरं करेणुकाया हस्तिन्याः सकाशादाशु शीघ्रमव-
तीर्य । कामरूपेश्वरे दत्तो हस्तो येन सोऽजः । अथो अनन्तरं वैदर्भेण
निर्दिष्टं प्रदर्शितमन्तश्चतुष्कं चत्वरम् । नारीणां मनांसीव विवेश ॥ १७ ॥

महार्हसिंहासनसंस्थितोऽसौ सरत्नमर्घ्यं मधुपर्कमिश्रम् ।

भोजोपनीतं च दुकूलयुग्मं जग्राह सार्धं वनिताकटाक्षैः ॥ १८ ॥

महार्हेति ॥ महार्हसिंहासने संस्थितोऽस्तावजः । भोजेनोपनीतम् ।
रत्नैः सहितं सरत्नम् । मधुपर्कमिश्रमर्घ्यं पूजासाधनद्रव्यं दुकूलयोः क्षौमयो-
युग्मं च वनिताकटाक्षैरन्यस्त्रीणामपात्रदर्शनैः सार्धम् । जग्राह गृही-
तवान् ॥ १८ ॥

दुकूलवासाः स वधूसमीपं निन्ये विनीतैर्नरवरोधरक्षैः ।

वेलासकाशं स्फुटफेनराजिर्नवैरुदन्वानिव चन्द्रपादैः ॥ १९ ॥

दुकूलेति ॥ दुकूलवासाः सोऽजः विनीतैर्नरवरोधरक्षैरन्तःपुराधि-
वृतैर्वधूसमीपं निन्ये । तत्र दृष्टान्तः—स्फुटफेनराजिरुदन्वान् समुद्रो
नवैर्नूतनैश्चन्द्रपादैश्चन्द्रकिरणैर्वेलायाः सकाशं समीपमिव । पूर्णदृष्टान्तो-
ऽयम् ॥ १९ ॥

पाठा०-१ 'अथ'. २ 'अजः'. ३ 'मधुमच्च गव्यम्'. ४ 'अवरोधरक्षैः'.

टिप्प०—१ सुमतिविजयः 'वैदर्भनिर्दिष्टमथः' इति पाठमादृत्य 'वैदर्भेण भोजेन निर्दिष्टो
दर्शित पन्था मार्गो यस्य सः' इति व्याचष्टे ।

२ अयमपि श्लोकः कुमारसंभवे (७।३३) यथावत्प्रयुक्तो लभ्यते ।

३ यथा समुद्रश्चन्द्रकिरणैर्वेलायास्तटभूमेः सकाशं समीपं नीयते—इति प्रक्रम्य अजस्य समु-
द्रोपमानम्, दुकूलस्य फेनोपमानम्, इन्दुमत्या वेलोपमानम्; अवरोधरक्षाणां चन्द्रपादोप-
मानम्—इत्याह सुमतिः ।

तत्रार्चितो भोजपतेः पुरोधा हुत्वाग्निमाज्यादिभिरग्निकल्पः ।

तमेव चाधाय विवाहसाक्ष्ये वधूवरौ संगमयांचकार ॥ २० ॥

तत्रेति ॥ तत्र सन्नन्यर्चितः पूजितोऽग्निकल्पोऽमितुल्यो भोजपतेर्भोज-
देशधीश्वरस्य पुरोधाः पुरोहितः । 'पुरोधास्तु पुरोहितः' इत्यमरः । आज्यादि-
भिर्द्वैराग्निं हुत्वा तमेव चाग्निं विवाहसाक्ष्य आधाय । साक्षिणं च
कृत्वैत्यर्थः । वधूवरौ संगमयांचकार योजयामास ॥ २० ॥

हस्तेन हस्तं परिगृह्य वध्वाः स राजसूनुः सुतरां चकासे ।

अनन्तराशोकलताप्रवालं प्राप्येव चूतः प्रतिपल्लवेन ॥ २१ ॥

हस्तेनेति ॥ स राजसूनुर्हस्तेन स्वकीयेन वध्वा हस्तं परिगृह्य । अनन्त-
रायाः संनिहिताया अशोकलतायाः प्रवालं पल्लवं प्रतिपल्लवेन स्वकीयेन प्राप्य
चूत आस्र इव । सुतरां चकासे ॥ २१ ॥

आसीद्वरः कण्टकितप्रकोष्ठः खिन्नाङ्गुलिः संववृते कुमारी ।

तस्मिन्द्वये तत्क्षणमात्मवृत्तिः समं विभक्तेव मनोभवेन ॥ २२ ॥

आसीदिति ॥ वरः कण्टकितः पुलकितः प्रकोष्ठो यस्य स आसीत् ।
'सूत्र्यप्रे क्षुद्रशत्रौ च रोमहर्षे च कण्टकः' इत्यमरः । कुमारी खिन्नाङ्गुलिः संव-
वृते बभूव । अत्रोत्प्रेक्षते—तस्मिन्द्वये मिथुने तत्क्षणमात्मवृत्तिः सात्त्विको-
दयरूपा वृत्तिर्मनोभवेन कामेन समं विभक्तेव पृथक्कृतेव । प्राक्सिद्धस्याप्य-
नुरागसाम्यस्य संप्रति तत्कार्यदर्शनात्पाणिस्पर्शकृतत्वमुत्प्रेक्षते । अत्र वात्स्यायनः—
'कन्या तु प्रथमसमागमे खिन्नाङ्गुलिः खिन्नमुखी च भवति । पुरुषस्तु रोमाञ्चितो
भवति । एभिरनयोर्भावं परीक्षेत्' इति । स्त्री-पुरुषयोः स्वेदरोमाञ्चाभिधानं सात्त्विक-
मात्रोपलक्षणम् । न तु प्रतिनियमो विवक्षितः; 'एभिः' इति बहुवचनसामर्थ्यात् ।
एवं सति कुमारसंभवे (७।७७)—'रोमोद्गमः प्रादुरभूदुमायाः खिन्नाङ्गुलिः पुंगव-
केतुरासीत्' इति व्युत्क्रमवचनं न दोषायेति । 'वृत्तिस्तयोः पाणिसमागमेन
समं विभक्तेव मनोभवस्य' इत्यपरार्थस्य पाठान्तरे व्याख्यानान्तरम्—पाणि-
समागमेन पाण्योः संस्पर्शेन कर्त्रा तयोर्वधूवरयोर्मनोभवस्य वृत्तिः स्थितिः समं
विभक्तेव । समीकृतेवेत्यर्थः ॥ २२ ॥

पाठा०-१ संगमयांचभूव'. २ 'वभासे'. ३ 'अभूत्'. ४ 'अस्मिन्'.

टिप्प०-१ अयं पाठः कुमारे (७।७७) शिवपरिणये यथावत्प्रयुक्तो लभ्यते ।

तयोरुपाङ्गप्रतिसारितानि क्रियासमापत्तिनिवर्तितानि ।

हीयन्त्रणामानशिरे मनोज्ञान्योन्यलोलानि विलोचनानि ॥ २३ ॥

तयोरिति ॥ अपाङ्गेषु नेत्रप्रान्तेषु प्रतिसारितानि प्रवर्तितानि क्रिययोर्नि-
रीक्षणलक्षणयोः समापत्त्या यदृच्छासंगत्या निवर्तितानि प्रत्याकृष्टान्योन्य-
सिल्लोलानि सतृष्णानि । 'लोलश्चलसतृष्णयोः' इत्यमरः । तयोर्दृष्ट्योर्विलो-
चनानि दृष्टयो मनोज्ञां रम्यां ह्रिया निमित्तेन यन्त्रणां संकोचमानशिरे
प्रापुः ॥ २३ ॥

प्रदक्षिणप्रक्रमणात्कुशानोरुदर्चिपस्तन्मिथुनं चकासे ।

मेरोरुपान्तेष्विव वर्तमानमन्योन्यसंसक्तमहस्त्रियामम् ॥ २४ ॥

प्रदक्षिणेति ॥ तन्मिथुनमुदर्चिष उन्नतज्वालस्य कुशानोर्वहेः प्रदक्षिण-
प्रक्रमणात् प्रदक्षिणीकरणात् । मेरोरुपान्तेषु समीपेषु वर्तमानमावर्तमानम् ।
मेहं प्रदक्षिणीकुर्वदित्यर्थः । अन्योन्यसंसक्तं परस्परसंगतम् । मिथुनस्याप्येतद्विशे-
षणम् । अहश्च त्रियामा चाहस्त्रियामं रात्रिदिवमिव । समाहारे द्वन्द्वैकवद्भावः ।
चकासे दिदीपे ॥ २४ ॥

नितम्बगुर्वी गुरुणा प्रयुक्ता बधूर्विधातृप्रतिमेन तेन ।

चकार सा मत्तचकोरनेत्रा लजावती लाजविसर्गमशौ ॥ २५ ॥

नितम्बेति ॥ नितम्बेन गुर्व्यलम्बी । 'दुर्धरालघुनोर्गुर्वी' इति शाश्वतः ।
विधातृप्रतिमेन ब्रह्मतुल्येन तेन गुरुणा याचकेन प्रयुक्ता 'जुहुधि' इति
नियुक्ता । मत्तचकोरस्येव नेत्रे यस्याः सा बधूः । अशौ लाजविसर्ग
चकार ॥ २५ ॥

पाठा०-१ 'तयोः समापत्तिषु कातराणि किञ्चिद्व्यवस्थापितसंहतानि'.
२ 'उपान्त'. ३ 'विवर्तितानि',

टिप्प०-१ अयमपि श्लोकः कुमारसंभवे (७।७९) यथावत्प्रयुक्तो लभ्यते ।

२ पुलकस्वेदसंसादयो हि सात्त्विका भावाः कन्दर्पोदकं विना न प्रकटीभवन्तीति ।
'इव'शब्दोऽत्रावधारणार्थः-इति दिनकर० ॥ इतरथा कन्दर्पेणात्मभूते प्रकटीकृतत्वादिबार्ध
भूतोत्प्रेक्षा न संभवति । अपरे तु तुल्यत्वमुत्प्रेक्षितमिति व्याचक्षते-इति शिशु० ।

३ धूमसंबन्धादत्यरुणत्वान्मत्तो योऽसौ चकोरो जीवञ्जीवस्तस्य नेत्रे इव-इति शिशु० ।

हविःशमीपल्लवलाजगन्धी पुण्यः कृशानोरुदियाय धूमः ।

कपोलसंसर्पिशिखः स तस्या मुहूर्तकर्णोत्पलतां प्रपेदे ॥ २६ ॥

हविरिति ॥ हविष आज्यादेः शमीपल्लवानां लाजानां च गन्धोऽस्यास्तीति हविः-

शमीपल्लवलाजगन्धी । 'शमीपल्लवमिश्रांलाजानजलिना वपति' इति कात्यायनः ।
पुण्यो धूमः कृशानोः पावकादुदियायोद्भूतः । कपोलयोः संसर्पिणी प्रसरण-
शील शिखा यस्य स तथोक्तः स धूमस्तस्या वध्वा मुहूर्त कर्णोत्पलतां कर्ण-
भरणतां प्रपेदे ॥ २६ ॥

तदञ्जनकेदसमाकुलाक्षं प्रम्लानबीजाङ्कुरकर्णपूरम् ।

बधूमुखं पाटलगण्डलेखमाचारधूमग्रहणाद्बभूव ॥ २७ ॥

तदिति ॥ तद्रधूमुखमाचारेण प्राप्ताद्धूमग्रहणात् । अञ्जनस्य केदोऽञ्जन-
केदः । अञ्जनमिश्रवाष्पोदकमित्यर्थः । तेन समाकुलाक्षम् । प्रम्लानो बीजा-
ङ्कुरो यवाङ्कुर एव कर्णपूरोऽवतंसो यस्य तत् पाटलगण्डलेखमरणगण्डस्थलं च
बभूव ॥ २७ ॥

तौ स्नातकैर्वन्धुमता च राज्ञा पुरंभिभिश्च क्रमशः प्रयुक्तम् ।

कन्याकुमारौ कनकासनस्थावार्द्राक्षतारोपणमन्वभूताम् ॥ २८ ॥

ताविति ॥ कनकासनस्थौ तौ कन्याकुमारौ स्नातकैर्गृहस्थविशेषैः ।
'स्नातकस्त्वाहुतो व्रती' इत्यमरः । वन्धुमता । वन्धुपुरःसरेणेत्यर्थः । राज्ञा च
पुरंभिभिः पतिपुत्रवतीभिर्नारीभिश्च क्रमशः प्रयुक्तं स्नातकादीनां पूर्वपूर्ववैशिष्ट्या-
त्क्रमेण कृतमार्द्राक्षतानामारोपणमन्वभूतामनुभूतवन्तौ ॥ २८ ॥

इति स्वसुभोजकुलप्रदीपः संपाद्य पाणिग्रहणं स राजा ।

महीपतीनां पृथगर्हणार्थं समादिदेशाधिकृतानधिष्ठीः ॥ २९ ॥

पाठा०-१ 'गन्धि'. २ 'तस्याम्'.

टिप्प०-१ तद्रधूवक्त्रमाचारार्थं यद्धूमग्रहणं तस्मादीदृशमासीत् । 'लाजाहोमं कृत्वा धूम-
माजिघ्रत्' इति गृह्यविदः । अन्ये तु वृद्धाचारः इति सुमतिः ।
कृत्वा धूमं गृह्णन्तीति वृद्धाचारः इति सुमतिः ।

२ हेमपीठस्थितौ तौ वधूवरो स्नातकैर्गृहस्थैर्बोधवसहितेन राज्ञा भोजेन च पुरंभिभिः सुव-
स्त्राभिः स्त्रीभिश्च यथानुक्रमं प्रयुक्तं विहितमार्द्राक्षतानामारोपणमनुभूतवन्तौ । त्रिविधा हि
स्नातकाः-विद्यास्नातका व्रतस्नातका विद्याव्रतस्नातका इति-दिनकर० ।

इतीति ॥ अधिश्चीरधिकसंपन्नो भोजकुलप्रदीपः स राजा । इति स्वसु
रिन्दुमलाः पाणिग्रहणं विवाहं संपाद्य कारयित्वा । महीपतीनां राज्ञां पृथगे-
कैकशोऽर्हणार्थं पूजार्थमधिकृतानधिकारिणः समादिदेशाज्ञापयामास ॥ २९ ॥

लिङ्गैर्मुदः संवृतविक्रियास्ते हृदाः प्रसन्ना इव गूढनक्राः ।
वैदर्भमामन्त्र्य ययुस्तदीयां प्रत्यर्प्य पूजानुपदाल्लेन ॥ ३० ॥
लिङ्गैरिति ॥ मुदः संतोषस्य लिङ्गैश्चिह्नैः कपटहासादिभिः संवृतविक्रिया
निगूहितमत्सराः । अत एव प्रसन्ना बहिर्निर्मला गूढनक्रा अन्तर्लीनग्राहा हृदा इव
स्थितास्ते नृपा वैदर्भं भोजमामन्त्र्याच्छ्रय तदीयां वैदर्भीयां पूजानुपदा-
ल्लेनोपायनमिषेण प्रत्यर्प्य ययुर्गतवन्तः ॥ ३० ॥

स राजलोकः कृतपूर्वसंविदारम्भसिद्धौ समयोपलभ्यम् ।
आदास्यमानः प्रमदामिषं तदावृत्य पन्थानमजस्य तस्यौ ॥ ३१ ॥
स इति ॥ आरम्भसिद्धौ कार्यसिद्धौ विषये । पूर्वं कृता कृतपूर्वा । सुप्सुपेति
समाप्तः । कृतपूर्वा संवित् संकेतो मार्गावरोधरूप उपायो येन स तथोक्तः । 'संवित्बुद्धे
प्रतिज्ञायां संकेताचारनामसु' इति केशवः । स राजलोकः समयोपलभ्यमज-
स्थानकाले लभ्यम् । तदा तस्यैकाकित्वादिति भावः । 'समरोपलभ्यम्' इति पाठे
शुद्धसाध्यमित्यर्थः । तत्प्रमदैवामिषं भोग्यवस्तु । 'अमिषं त्वन्नियां मांसे तथा
स्याद्भोग्यवस्तुनि' इति केशवः । आदास्यमानो ग्रहीष्यमाणः सन्, अजस्य
पन्थानमावृत्यावरुध्य तस्यौ ॥ ३१ ॥

भर्तापि तावत्कथकैशिकानामनुष्ठितानन्तरजाविवाहः ।
सत्त्वानुरूपाहरणीकृतश्रीः प्रास्थापयद्राघवमन्वगाच्च ॥ ३२ ॥
भर्तेति ॥ अनुष्ठितः संपादितोऽनन्तरजाया अनुजाया विवाहो येन स
पाठा०-१ 'समरेण लभ्यम्'. २ 'शक्त्यानुरूपाभरणीकृतश्रीः'.

दिप्प०-१ गूढनक्रा हि बहिःप्रसन्ना भवन्ति-इति शिशु० ।
२ समयेन शपथेनोपस्थानकालेन वोपलभ्यं प्रमदैवामिषं रन्ध्रोपहार्यं-इति शिशु० ।
३ 'समराक्षलभ्यं' इति पाठे समरः संग्रामः स एवाक्षः घृतं तल्लभ्यं-इति दिनकर० ।
समरोपलभ्यं प्रमदैवामिषं रन्ध्रोपहार्यं तद्वस्तु आदास्यमानो ग्रहीतुकामः इत्यन्वयः । आरम्भः
कन्याहरणलक्षणं कार्यस्य सिद्धिर्निष्पत्तिस्तत्र कृता पूर्वसंवित् 'अमुकस्थाने गत्वा मार्गं रूढ्य
क्षेयम्' इति संकेतो येन-इति सुमति० ।
४ 'अनुष्ठितानन्तरजा' इति दुःप्रतीतिकरं चिन्त्यमित्याह सुमति० ।

तथोक्तः ऋथकैशिकानां देशानां भर्ता स्वामी भोजोऽपि तावत् तदा संस्था-
नुरूपमुत्साहानुरूपं यथा तथा । आ समन्तात् । अनेनानियतवस्तुदानमित्यर्थः । हारं
कन्यायै देयं धनम् । 'यौतकादि तु यदेयं सुदायो हरणं च तत्' इत्यमरः । आह-
णीकृता श्रीर्येन तथोक्तः सन्, राघवमजं प्रास्थापयत् प्रस्थापितवान् । स-
मन्वगादनुजगाम च ॥ ३२ ॥

तिस्रस्त्रिलोकप्रथितेन सार्धमजेन मार्गे वसतीरुषित्वा ।

तस्मादपावर्तत कुण्डिनेशः पर्वत्यये सोम इवोष्णरश्मेः ॥ ३३ ॥

तिस्र इति ॥ कुण्डिनं विदर्भनगरं तस्येशो भोजस्त्रिषु लोकेषु प्रथिते-
नाजेन सार्धं मार्गे पथि तिस्रो वसती रात्रीरुषित्वा स्थित्वा । 'वसती रात्रि-
वैष्मनोः' इत्यमरः । 'कालाध्वनोरत्यन्तसंयोगे' (पा. २।३।५) इति द्वितीया ।
पर्वत्यये दर्शान्त उष्णरश्मेः सूर्यात् सोमश्चन्द्र इव । तस्मादजादपावर्तत ।
तं विसृज्य निवृत्त इत्यर्थः ॥ ३३ ॥

प्रमन्यवः प्रागपि कोसलेन्द्रे प्रत्येकमात्तस्वतया बभूवुः ।

अतो नृपाश्चक्षमिरे समेताः स्त्रीरत्नलाभं न तदात्मजस्य ॥ ३४ ॥

प्रमन्यव इति ॥ नृपा राजानः प्रागपि प्रत्येकमात्तस्वतया दिग्विजये
गृहीतधनत्वेन कोसलेन्द्रे रघौ प्रमन्यवो रुढवैरा बभूवुः । अतो हेतोः
समेताः संगताः सन्तस्तदात्मजस्य रघुसूनोः स्त्रीरत्नलाभं न चक्षमिरे
न सेहिरे ॥ ३४ ॥

तमुद्रहन्तं पथि भोजकन्यां रुरोध राजन्यगणः स दृष्टः ।

वलिप्रदिष्टां श्रियमाददानं त्रैविक्रमं पादमिवेन्द्रशत्रुः ॥ ३५ ॥

तमिति ॥ दृष्ट उद्धतः स राजन्यगणो राजसंघातः । भोजकन्यामु-
द्रहन्तं नयन्तं तमजम् । वलिना वैरोचनिना प्रदिष्टां दत्तां श्रियमाददानं
स्त्रीकुवाणम् । त्रिविक्रमस्येन त्रैविक्रमम् । पादमिवेन्द्रशत्रुः प्रह्लाद इव । पथि
रुरोध । तथा च ब्रह्माण्डपुराणे—'विरोचनविरोधेऽपि प्रह्लादः प्राक्तनं स्मरन् ।
विष्णोस्तु कममाणस्य पादाम्भोजं रुरोध ह ॥' इति ॥ ३५ ॥

पाठा०-१ 'आभरणीकृतश्रीः'. २ 'त्रिलोकी'.

टिप्प०-१ ऋथकैशिकाः=विदर्भदेशाः । 'शक्त्यानुरूपा' इति पाठमादृत्य, 'शक्त्यानु-
रूपा शक्तिसदृश्याभरणीकृता श्रीलक्ष्मीर्येन' इति व्याचख्यौ सुमतिः ।

२ स्त्रीणां मध्ये रत्नं श्रेष्ठया लाभं स्त्रीरत्नलाभं तैर्विचारितम् । इन्दुमतीमादायैनं मारयाम
इति भावः इति सुमतिः ।

तस्याः स रक्षार्थमनल्पयोधमादिश्य पित्र्यं सन्निव कुमारः ।
 प्रत्यग्रहीत्पार्थिववाहिनीं तां भागीरथीं शोण इवोत्तरंगः ॥ ३६ ॥
 तस्या इति ॥ स कुमारोऽजस्तस्या इन्दुमत्या रक्षार्थमनल्पयोधं बहु-
 भयम् । पितुरागतं पित्र्यम् । आत्मिलयर्थः । सन्निवमादिश्याज्ञाप्य तां पार्थिव
 वाहिनीं राजसेनाम् । 'ध्वजिनी वाहिनी सेना' इत्यमरः । भागीरथीमुत्तरंगः
 शोणः शोणाख्यो नद इव । प्रत्यग्रहीदभियुक्तवान् ॥ ३६ ॥
 पत्तिः पदार्तिं रथिनं रथेशस्तुरंगसादी तुरगाधिरूढम् ।
 यन्ता गजस्याभ्यपतद्गजस्थं तुल्यप्रतिद्वन्द्वि बभूव युद्धम् ॥ ३७ ॥
 पत्तिरिति ॥ पत्तिः पादचारो योद्धा पदार्तिं पादचारमभ्यपतत् । पदा
 पादाभ्यामततीति पदातिः । 'पादस्य पद्-' (पा. ६।३।५२) इत्यादिना पदादेशः ।
 'पदातिपतिपदगपादातिकपदाजयः' इत्यमरः । रथेशो रथिको रथिनं रथारोह-
 मभ्यपतत् । तुरंगसाद्यधारोहस्तुरगाधिरूढमधारोहमभ्यपतत् । 'रथिनः स्यन्द-
 नारोहा अधारोहास्तु सादिनः' इत्यमरः । गजस्य यन्ता हस्त्यारोहो गजस्थं
 पुरुषमभ्यपतत् । इत्थमनेन प्रकारेण तुल्यप्रतिद्वन्द्वोऽक्रजातीयप्रतिभटं युद्धं
 बभूव । अन्योन्यं द्वन्द्वं कलहोऽस्त्येषामिति प्रतिद्वन्द्विनो योधाः । 'द्वन्द्वं कलहयुग्मयोः'
 इत्यमरः ॥ ३७ ॥

नदत्सु तूर्येष्वविभाव्यवाचो नोदीरयन्ति स्म कुलोपदेशान् ।
 बाणाक्षरैरेव परस्परस्य नामोर्जितं चापभृतः शशंसुः ॥ ३८ ॥
 नदत्स्विति ॥ तूर्येषु नदत्सु सत्सु, अविभाव्यवाचोऽनवधार्यनिरश्वापभृतो
 धातुष्काः कुलमुपदिश्यते प्रख्याप्यते यैस्ते कुलोपदेशास्तान्कुलनामानि नोदीर-
 यन्ति स्म नोचारयामासुः । श्रोतुमशक्यत्वाद्वाचो नाब्रुवन्नित्यर्थः । किंतु
 बाणाक्षरैर्वर्णेषु लिखिताक्षरैरेव परस्परस्यान्योन्यस्योर्जितं प्रख्यातं नाम
 शशंसुरुचुः ॥ ३८ ॥

उत्थापितः संयति रेणुरश्वैः सान्द्रीकृतः स्यन्दनवंशचक्रैः ।

विस्तारितः कुञ्जरकर्णतालैर्नैत्रक्रमेणोपरुध सूर्यम् ॥ ३९ ॥

पाठा०-१ 'ज्योतीरथाम्'. २ 'स्यन्दनवंशतालैः'; 'संयति नेमिचक्रैः'.

३ 'अनुक्रमेण'.

टिप्पण-१ शोणो नदो ज्योतीरथानाम्नी स्रोतस्विनी तामिव, कुत्रापि भागीरथीमिव
 इति पाठः, तत्र गङ्गामिव-इति शिशु० ।

उत्थापित इति ॥ संयति संग्रामेऽथैरुत्थापितः । स्यन्दनवंशान्
रथसमूहानां चक्रे रथाङ्गैः सान्द्रीकृतो घनीकृतः । 'वंशः पृष्ठास्त्रि गेहोर्ध्वकोटौ
वेणौ गणे कुले' इति केशवः । कुञ्जरकर्णानां तालैस्ताडनैर्विस्तारितः प्रसारितो
रेणुर्नैत्रक्रमेणांशुकपरिपाट्या । अंशुकमिवैत्यर्थः । 'स्याज्जटांशुकयोर्नैत्रम्' इति
'क्रमोऽङ्गौ परिपाट्यां च' इति च केशवः । सूर्यमुपरुरोधाच्छादयामास ॥ ३९ ॥

मत्स्यध्वजा वायुवशाद्विदीर्णैर्मुखैः प्रवृद्धध्वजिनीरजांसि ।

बभूवः पिवन्तः परमार्थमत्स्याः पर्याविलानीव नवोदकानि ॥ ४० ॥

मत्स्येति ॥ वायुवशाद्विदीर्णैर्विवृतैर्मुखैः प्रवृद्धानि ध्वजिनीरजांसि
सैन्यरेणून् पिवन्तो गृह्णन्तो मत्स्यध्वजा मत्स्याकारा ध्वजाः पर्याविलानि
परितः कलषाणि नवोदकानि पिवन्तः परमार्थमत्स्याः सत्यमत्स्या इव ।
बभूवन्ति स्म ॥ ४० ॥

रथो रथाङ्गध्वनिना विजज्ञे विलोलघण्टाकणितेन नागः ।

स्वभर्तृनामग्रहणाद्बभूव सान्द्रे रजस्यात्मपरावबोधः ॥ ४१ ॥

रथ इति ॥ सान्द्रे प्रवृद्धे रजसि रथो रथाङ्गध्वनिना चक्रस्वनेन विजज्ञे
ज्ञातः । नागो हस्ती विलोलानां घण्टानां कणितेन नादेन विजज्ञे । आत्म-
परावबोधः स्वपरविवेकः । योधानामिति शेषः । स्वभर्तृणां स्वस्वामिनां नाम-
ग्रहणाज्जामोच्यारणाद्बभूव । रजोऽन्धतया सर्वं स्वं परं च शब्दादेवानुमाय
प्रजहुरित्यर्थः ॥ ४१ ॥

आवृण्वतो लोचनमार्गमाजौ रजोन्धकारस्य विजृम्भितस्य ।

शस्त्रक्षताश्वद्विपवीरजन्मा बालारुणोऽभृद्बुधिरप्रवाहः ॥ ४२ ॥

आवृण्वत इति ॥ लोचनमार्गमावृण्वतो दृष्टिपथमुपरुन्धतः । आजौ युद्धे
विजृम्भितस्य व्याप्तस्य । रज एवान्धकारं तस्य । शस्त्रक्षतेभ्योऽश्वद्विप-
वीरेभ्यो जन्म यस्य स तथोक्तो रुधिरप्रवाहो बालारुणो बालार्कोऽभूत् ।
'अरुणो भास्करेऽपि स्यात्' इत्यमरः । बालविशेषणं रुधिरसावर्ण्यार्थम् ॥ ४२ ॥

स च्छिन्नमूलः क्षतजेन रेणुस्तस्योपरिष्ठात्पवनावधूतः ।

अङ्गारशेषस्य हुताशनस्य पूर्वोत्थितो धूम इवावभासे ॥ ४३ ॥

पाठा०-१ 'वनोदकानि'.

टिप्प०-१ योद्धृणां सिंहकूर्ममत्स्यादिध्वजाः क्रियन्ते-इति शिशु० ।
२ नवोदकत्वं तेजःसामर्थ्यम्-इति शिशु० ।

स इति ॥ क्षतजेन रुधरेण छिन्नमूलः । त्याजितभूतलसंबन्ध इत्यर्थः ।
तस्य क्षतजस्योपरिष्ठात् पचनावधूतो वाताहतः स रेणुः । अङ्गारशेषस्य
हुताशनस्याग्नेः पूर्वोत्थितो धूम इव । आवभासे दिदीपे ॥ ४३ ॥

प्रहारमूर्च्छापगमे रथस्था यन्तृनुपालभ्य निवर्तिताश्वान् ।

यैः सादिता लक्षितपूर्वकेतूस्तानेव सामर्पतया निजघ्नः ॥ ४४ ॥

प्रहारेति ॥ रथस्था रथिनः प्रहारेण या मूर्च्छा तस्या अपगमे सति ।
मूर्च्छितानामन्यत्र नीत्वा संरक्षणं सारथिधर्म इति कृत्वा । निवर्तिताश्वान्यन्तृन्
सारथीनुपालभ्य 'असाधु कृतम्' इत्यधिक्षिप्य । पूर्व यैः स्वयं सादिता हताः ।
लक्षितपूर्वकेतून् । पूर्वदृष्टैः केतुभिः प्रत्यभिज्ञातानित्यर्थः । तानेव सामर्पतया
सक्रोपत्वेन हेतुना निजघ्नः प्रजहुः ॥ ४४ ॥

अप्यर्धमार्गे परवाणलूना धनुर्भूतां हस्तवतां पृषत्काः ।

संप्रापुरेवात्मजवानुवृत्त्या पूर्वार्धभागैः फलिभिः शरव्यम् ॥ ४५ ॥

अपीति ॥ अर्धश्चासौ मार्गश्च तस्मिन्नर्धमार्गे परेषां बाणैर्लूनादिछन्ना अपि
हस्तवतां कृतहस्तानां धनुर्भूतां पृषत्काः शरा आत्मजवानुवृत्त्या स्ववेगानु-
बन्धेन हेतुना फलिभिर्लोहाप्रवद्भिः । 'सस्यवाणाप्रयोः फलम्' इति विश्वः । पूर्वार्-
धभागैः । शृणातीति शरः । तस्मै हितं शरव्यं लक्ष्यम् । 'उगवादिभ्यो
यत्' (पा. ५।१।२) इति यत्प्रत्ययः । 'लक्षं लक्ष्यं शरव्यं च' इत्यमरः । संप्रापु-
रेव, न तु मध्ये पतिता इत्यर्थः ॥ ४५ ॥

आधोरणानां गजसंनिपाते शिरांसि चकैर्निशितैः क्षुराग्रैः ।

हतान्यपि श्येननखाग्रकोटिव्यासक्तकेशानि चिरेण पेतुः ॥ ४६ ॥

आधोरणानामिति ॥ गजसंनिपाते गजयुद्धे निशितैरत एव क्षुराग्रैः
क्षुराग्रप्रमिवाग्रं येषां तैश्चकैरायुधविशेषैर्हृतानि छिन्नान्यपि । श्येनानां पक्षि-

पाठा०-१ 'रथस्थान्'. २ 'निवर्तिताश्वान्'; 'निवर्तिताश्वाः'. ३ 'मुक्तैः'.
४ 'क्षुराग्रैः'. ५ 'हृतानि'.

टिप्प०-१ परशब्दस्य शब्दार्थत्वे त्वाह कैयटः- 'देशवाचितया व्यवस्थाविषययोरेव परा-
परशब्दयोरुपचाराच्छत्रौ प्रतिवादिनि प्रयोगमाहुः । वस्तुतस्तु-परापरशब्दयोर्देशान्तरनिष्ठ-
त्वादिकमेवार्थः, शत्रुत्वादिकं त्वार्थिकोऽर्थः' इति ।

२ हस्तवतां शीघ्रवेधिना-इति सुमति० ।

रघु० १२

विशेषाणाम् । 'पक्षी श्येनः' इत्यमरः । नखाग्रकोटिषु व्यासक्ताः केशा येषां तानि । आधोरणानां हस्त्यारोहणाम् । 'आधोरणा हस्तिपका हस्त्यारोहा निपादिनः' इत्यमरः । शिरांसि चिरेण पेतुः पतितानि । शिरःपातात्प्रागेवाख्य पक्षदुत्पत्तां पक्षिणां नखेषु केशसङ्गश्चिरपातहेतुरिति भावः ॥ ४६ ॥

पूर्वं प्रहर्ता न जघान भूयः प्रतिग्रहाराक्षममश्वसादी ।

तुरंगमस्कन्धनिषण्णदेहं प्रत्याश्वसन्तं रिपुमाचकाह ॥ ४७ ॥

पूर्वमिति ॥ पूर्वं प्रथमं प्रहर्ताऽश्वसादी तौरंगिकः प्रतिहारेऽक्षममश्वसादी तुरंगमस्कन्धे निषण्णदेहम् । नृच्छितमित्यर्थः । रिपुं भूयो न जघान पुनर्न प्रजहार । किंतु प्रत्याश्वसन्तं पुनरुज्जीवन्तमाचकाह । 'नायुधव्यसनं प्राप्तं नार्तं नातिपरिक्षतम्' (मनु. ७।९३) इति निषेधादिति भावः ॥ ४७ ॥

तनुत्यजां वर्मभृतां विकोशैर्बृहत्सु दन्तेष्वसिभिः पतद्भिः ।

उद्यन्तमग्निं शमयांबभूवुर्गजा विविग्नाः करशीकरेण ॥ ४८ ॥

तनुत्यजामिति ॥ तनुत्यजाम् । तनुषु निःस्पृहाणमित्यर्थः । वर्मभृतां कवचिनां संवन्धिभिर्बृहत्सु दन्तेषु पतद्भिरेव विकोशैः पिधानादुद्धृताः । 'कोशोऽस्त्री कुड्मले खड्गपिधानेऽथौघदिव्ययोः' इत्यमरः । असिभिः खड्गैरुद्यन्तमुत्थितमग्निं विविग्ना भीता गजाः करशीकरेण शुण्डादण्डजलकणेन शमयांबभूवुः शान्तं चक्रुः ॥ ४८ ॥

शिलीमुखोत्कृत्तशिरःफलाढ्या च्युतैः शिरस्त्रैश्चषकोत्तरेव ।

रणक्षितिः शोणितमद्यकुल्या रराज मृत्योरिव पानभूमिः ॥ ४९ ॥

शिलीमुखेति ॥ शिलीमुखैर्वाणैरुत्कृत्तानि शिरांस्येव फलानि तैराढ्या संपन्ना । च्युतैर्ब्रष्टैः शिरांसि त्रायन्त इति शिरस्त्राणि शीर्षण्यानि । 'शीर्षण्यं च शिरस्त्रे च' इत्यमरः । तैश्चषकोत्तरा चषकः पानपात्रमुत्तरं यस्याः सेव । 'चषकोऽस्त्री पानपात्रम्' इत्यमरः । शोणितान्येव मद्यं तस्य कुल्याः प्रवाहा यस्यां सा । 'कुल्याल्पा कृत्रिमा सरित्' इत्यमरः । रणक्षितिर्बुद्धभूमिर्मृत्योः पानभूमिरिव रराज ॥ ४९ ॥

उपान्तयोर्निष्कुपितं विहंगैराक्षिप्य तेभ्यः पिशितप्रियापि ।

केयूरकोटिश्चततालुदेशा शिवा भुजच्छेदमपाचकार ॥ ५० ॥

पाठा०-१ 'उद्धृत्तम्'. २ 'निर्घुषितम्'.

टिप्प०-१ 'जीवत्वयं वराकः' इति पुनर्मारयितुं नोत्सुकोऽभूदित्यर्थः- इति शिशुः ।

उपान्तयोरिति ॥ उपान्तयोः प्रान्तयोर्विहंगैः पक्षिभिर्निष्कुचितं खण्डितम् । 'इणिष्टायाम्' (पा. ७.१.४७) इतीडागमः । भुजच्छेदं भुजखण्डं तेभ्यं विहंगेभ्य आक्षिप्याच्छिद्य पिशितप्रिया मांसप्रियाऽपि शिवा क्रोशी । 'शिवः क्षीलः शिवा क्रोशी' इति विश्वः । केयूरकोट्याऽऽज्ञाद्रेण क्षतस्तालुदेशो यस्याः सा सती । अपाचकारापसारयामास । किरतेः करोतेर्वा लिट् ॥ ५० ॥

कश्चिद्विषत्खड्गहतोत्तमाङ्गः सद्यो विमानप्रभुतामुपेत्य ।

वामाङ्गसंसक्तसुराङ्गनः स्वं नृत्यत्कवन्धं समरे ददर्श ॥ ५१ ॥

कश्चिदिति ॥ द्विषतः खड्गेन हृतोत्तमाङ्गदिव्यशिराः कश्चिद्वीरः सद्यो विमानप्रभुतां विमानाधिपत्यम् । देवत्वमित्यर्थः । उपेत्य प्राप्य वामाङ्गसंसक्ता सव्योत्सङ्गसज्जिनी सुराङ्गना यस्य स तथोक्तः सन्, समरे नृत्यत्स्वं निजं कवन्धं अक्षिरस्कं कलेवरं ददर्श । 'कवन्धोऽस्त्री क्रियायुक्तमपमूर्धकलेवरम्' इत्यमरः ॥ ५१ ॥

अन्योन्यसूतोन्मथनाद्भूतां तावेव सूतौ रथिनौ च कौचित् ।

व्यश्वौ गदाव्यायतसंप्रहारौ भग्नायुधौ बाहुविमर्दनिष्ठौ ॥ ५२ ॥

अन्योन्येति ॥ कौचिद्वीरावन्योन्यस्य सूतयोः सारथ्योरुन्मथनान्निधनात्तावेव सूतौ रथिनौ योद्धारौ चाभूताम् । तावेव व्यश्वौ नष्टाश्वौ सन्तौ गदाभ्यां व्यायतो दीर्घः संप्रहारौ युद्धं ययोस्तावभूताम् । ततो भग्नायुधौ सन्तौ बाहुविमर्दं निष्ठा नाशो ययोस्तौ बाहुयुद्धसक्तावभूताम् । 'निष्ठा निष्पत्तिनाशान्ताः' इत्यमरः ॥ ५२ ॥

परस्परेण क्षतयोः प्रहर्त्रोस्तक्रान्तवाय्वोः समकालमेव ।

अमर्त्यभावेऽपि कयोश्चिदासीदेकाप्सरःप्रार्थितयोर्विवादः ॥ ५३ ॥

परस्परेणेति ॥ परस्परेणान्योन्यं क्षतयोः क्षततन्वोः समकालमेककालं यथा तथोत्क्रान्तवाय्वोरुगपदुद्गतप्राणयोः । एकैवाप्सराः प्रार्थिता याभ्यां तयोरेका-

टिप्प०—१ विहङ्गैर्गृहीतसारत्वात्केयूरधारया क्षततालुत्वाच्च मांसलोलुपाऽपि शिवा भुजखण्डं तयाजेत्यर्थः—इति शिशु० ।

२ पुरुषस्य वामभागे स्त्रीणां स्थितिरिति वृद्धाचारः—इति दिनकर० ।

३ यस्मिन् युद्धे भटानां सहस्रं हन्यते तत्रैव कवन्धो नृत्यतीत्यागमः । एतेनात्र तादृशं युद्धं जातमिति द्योत्यते—इति दिनकर० ।

४ यदा प्रतीच्यो वायुर्वर्धते तदा वीन्मिकलोलः प्रेर्यन्ते, यदा च पौरस्त्वो वायुर्वर्धते तदा प्रतीच्यां भंगं प्राप्नुवन्ति—इति सुमति० ।

प्सरःप्रार्थितयोः । प्रार्थितैकाप्सरसोरित्यर्थः । 'वाहिताम्यादिषु' (पा. २।२।३७)
इति परनिपातः । अथवा, - एकस्यामप्सरसि प्रार्थितं प्रार्थना ययोरिति विग्रहः । 'स्त्रियां
बहुष्वप्सरसः' इति बहुत्वाभिधानं प्रायिकम् । कयोश्चित्प्रहर्षोर्धयोर्मर्यामा-
वेऽपि देवत्वेऽपि विवादः कलह आसीत् । एकामिषाभिलाषो हि महद्वैरवीजमिति
भावः ॥ ५३ ॥

व्यूहावुभौ तावितरेतरस्माद्भङ्गं जयं चापतुरव्यवस्थम् ।

पश्चात्पुरोमारुतयोः प्रवृद्धौ पर्यायवृत्त्येव महार्णवोर्मि ॥ ५४ ॥

व्यूहाविति ॥ तावुभौ व्यूहौ सेनासंघातौ । 'व्यूहस्तु बलविन्यासः' इत्यमरः ।
पश्चात्पुरश्च यौ मारुतौ तयोः पर्यायवृत्त्या कमवृत्त्या प्रवृद्धौ महान्तावर्णवोर्मि
महार्णवोर्मि इव । इतरेतरस्मादन्योन्यसादव्यवस्थं व्यवस्थारहितमनियतं
जयं भङ्गं पराजयं चापतुः प्राप्तवन्तौ ॥ ५४ ॥

परेण भग्नेऽपि बले महौजा ययावजः प्रत्यरिसैन्यमेव ।

धूमो निर्वर्त्येत समीरणेन यतस्तु कक्षस्त एव वह्निः ॥ ५५ ॥

परेणेति ॥ बले स्वसैन्ये परेण परबलेन भग्नेऽपि महौजा महाबलोऽ-
जोऽरिसैन्यं प्रत्येव ययौ । तथा हि—समीरणेन वायुना धूमो निर्वर्त्येत
कक्षादपसार्येत । वर्ततेर्ष्यन्तात्कर्मणि संभावनायां लिङ् । वह्निस्तु यतो यत्र कक्ष-
स्तृणम् । 'कक्षौ तु तृणवीरुधौ' इत्यमरः । तत एव तत्रैव । प्रवर्तत इति शेषः ।
सार्वविभक्तिरुक्तसिः ॥ ५५ ॥

रथी निषङ्गी कवची धनुष्मान्दतः स राजन्यकमेकवीरः ।

निर्वारयामास महावराहः कल्पक्षयोद्धृत्तमिवार्णवाग्ध्रः ॥ ५६ ॥

पाठा०-१ 'इतरेतरोत्थम्'. २ 'निवर्तत'. ३ 'यतो हि'. ४ 'विलोडयामास'.
५ 'कल्पक्षयोद्धतम्'.

टिप्प०-१ यस्तु रणे हन्यते स्वर्गामिनं दिव्यतामुपगतं तमनुग्रहीतुमप्सरसः समायान्ती-
त्यागमः । इह तु युगपत्परासुतामुपगतयोरेकस्यामेवागतायां दिव्याङ्गनायां कामुकयोरनयो-
स्वर्गोऽपि युद्धमासीदिति भावः, अत एव एकस्यामप्सरसि प्रार्थितं ययोः इति समासो
युक्तः इति दिनकर० ॥ स्त्रियां बहुवचनमस्तीति ज्ञापयितुं 'बहुषु' इत्युक्तम्, न नियमाधिक्य-
'अप्सरः' इत्येकवचनान्तस्यापि प्रयोगदर्शनात् इति सुबोधनीकारः । 'काचिदप्सर-
मूला प्राञ्जलिव्यञ्जितपत्' इति दशकुमारे प्रयोगः ।

२ सैन्यस्य वृणसामान्येनाजस्य महाशक्तितोयता इति हेमचन्द्रः ।

रथीति ॥ रथी रथाहो निषङ्गी तूणीरवान् । 'तूणोपासङ्गतूणीरनिषङ्गा इषु-
धिर्वयोः' इत्यमरः । कवची वर्मधरो धनुष्मान् धनुर्धरो हस्तो रणहस्त एकवीरो-
ऽसहायशूरः सोऽजो राजन्यकं राजसमूहम् । 'गोत्रोक्ष—' (पा. ४।२।३९)
इत्यादिना वुञ्प्रत्ययः । महावराहो वराहावतारो विष्णुः कल्पक्षये कल्पान्तकाल
उद्धृतमुद्वेलमर्णवाम्भ इव । निवारयामास ॥ ५६ ॥

स दक्षिणं तूणमुखेन वामं व्यापारयन्हस्तमलक्ष्यताजौ ।
आकर्णकृष्टा सकृदस्य योद्धुर्मौर्वीच वाणान्सुषुवे रिपुघ्नान् ॥ ५७ ॥
स इति ॥ सोऽजः । आजौ संग्रामे दक्षिणं हस्तं तूणमुखेन निषङ्ग-
विवरेण वाममतिसुन्दरम् । 'वामं सव्ये प्रतीते च द्रविणे चातिसुन्दरे' इति विश्वः ।
व्यापारयन्नलक्ष्यत, शरसंधानादयस्तु दुर्लक्ष्या इत्यर्थः । सकृदाकर्णकृष्टा ।
योद्धुरस्याजस्य मौर्वी ज्या रिपून्मन्तीति रिपुघ्नाः । तान् । 'अमनुष्यकर्तृके
च' (पा. ३।२।५३) इति ठक्प्रत्ययः । वाणान्सुषुव इव सुषुवे किमु ।
इत्युपेक्षा ॥ ५७ ॥

स रोपदष्टाधिकलोहितोष्टैर्व्यक्तोर्ध्वरेखा भ्रुकुटीर्वहद्भिः ।
तस्तार गां भल्लनिकृत्तकण्ठैर्हंकारगर्भैर्द्विषतां शिरोभिः ॥ ५८ ॥
स इति ॥ सोऽजः रोपेण दष्टा अत एवाधिकलोहिता ओष्टा येषां तानि
तैः । व्यक्ता ऊर्ध्वा रेखा यासां ता भ्रुकुटीर्भ्रूमङ्गान्वहद्भिः । भल्लनिकृत्ता
वाणविशेषच्छिन्नाः कण्ठा येषां तैः । हंकारगर्भैः सहंकारैः । हंकुर्वद्भिरित्यर्थः ।
द्विषतां शिरोभिर्गां भूमिं तस्तार छादयामास ॥ ५८ ॥

सर्वैर्वलाङ्गैर्द्विरदप्रधानैः सर्वायुधैः कङ्कटभेदिभिश्च ।
सर्वप्रयत्नेन च भूमिपालास्तस्मिन्प्रजहुर्युधि सर्व एव ॥ ५९ ॥
सर्वैरिति ॥ द्विरदप्रधानैर्गजमुख्यैः सर्वैर्वलाङ्गैः सेनाङ्गैः । 'हस्तधरथ-
पादातं सेनाङ्गं स्याच्चतुष्टयम्' इत्यमरः । कङ्कटभेदिभिः कवचभेदिभिः । 'उरस्छदः

पाठा०-१ 'रोपदष्टाधरलोहिताक्षैः'. २ 'हंकारगर्भैः'. ३ 'बलौघैः'.

टिप्प०-१ 'तूणमुखे न' इति पाठमादृत आजौ युद्धे दक्षिणं हस्तं तूणीरस्य मुखे व्यापार-
यन्नलक्ष्यत न ज्ञातः, न च वामं हस्तं प्रसारयन् ज्ञातः । उत्प्रेक्षते-कर्णपर्यंतमाकृष्टस्याजस्य
मौर्वी प्रत्यक्षा रिपुहनने निपुणान्वाणानजीजनदिव-इत्याह दिनकर० ।

२ हंकारगर्भैर्व्यवतोर्ध्वरेखा इत्यनेन छिन्नमस्तकरेखात्रयं संजायते इत्युक्तम्-इति
सुमति० ।

कङ्कटकोऽजगरः कवचोऽत्रियाम्' इत्यमरः । सर्वायुधैश्च बाह्यबलमुक्तवान्तरमाह
—सर्वप्रयत्नेन च सर्व एव भूमिपाला युधि तस्मिन्नजे प्रजहुः । तं प्रज-
हुरित्यर्थः । सर्वत्र सर्वकारकशक्तिसंभवात्कर्मणोऽप्यधिकरणविवक्षायां सप्तमी । तदु-
क्तम्—'अनेकशक्तियुक्तस्य विश्वस्यानेककर्मणः । सर्वदा सर्वथाभावात्कचित्किंचिद-
वक्ष्यते ॥' ५९ ॥

सोऽस्त्रव्रजैश्छन्नरथः परेषां ध्वजाग्रमात्रेण बभूव लक्ष्यः ।

नीहारमग्नौ दिनपूर्वभागः किञ्चित्प्रकाशेन विवस्वतेव ॥ ६० ॥

स इति ॥ परेषां द्विपामस्त्रव्रजैश्छन्नरथः सोऽजः । नीहारैर्हिर्ममैशो
दिनपूर्वभागः प्रातःकालः किञ्चित्प्रकाशेनेष्वक्षयेण विवस्वतेव । ध्वजाग्र-
मात्रेण लक्ष्यो बभूव । ध्वजाग्रादन्यत्र किञ्चिल्लक्ष्यते स्मेत्यर्थः ॥ ६० ॥

प्रियंवदात्प्राप्तमसौ कुमारः प्रायुङ्क्त राजस्वधिराजसूनुः ।

गान्धर्वमखं कुसुमाखकान्तः प्रस्थापनं स्वप्ननिवृत्तलौल्यः ॥ ६१ ॥

प्रियंवदादिति ॥ अधिराजसूनुर्महाराजपुत्रः कुसुमाखकान्तो मद-
सुन्दरः स्वप्ननिवृत्तलौल्यः स्वप्नविवृत्यः । जागरुक इत्यर्थः । असौ कुमारोऽजः
प्रियंवदात्पूर्वाक्ताद्रन्धर्वात्प्राप्तं गान्धर्वं गन्धर्वदेवताकम् । 'सास्य देवता'
(पा. ४।२।२४) इत्यण् । प्रस्थापयतीति प्रस्थापनं निद्राजनकमखं राजसु प्रायुङ्क्त
प्रयुक्तवान् ॥ ६१ ॥

ततो धनुष्कर्षणमूढहस्तमेकांसपर्यस्तशिरस्त्रजालम् ।

तस्थौ ध्वजस्तम्भनिपण्णदेहं निद्राविधेयं नरदेवसैन्यम् ॥ ६२ ॥

तत इति ॥ ततो धनुष्कर्षणे चापकर्षणे मूढहस्तमव्यापृतहस्तम् । एकस्मि-
न्नेसे पर्यस्तं सस्तं शिरस्त्राणां शीर्षेण्यानां जालं समूहो यस्य तत् । ध्वजस्त-
म्भेषु निपण्णा अवष्टब्धा देहा यस्य तत् । नरदेवानां राज्ञां सेनैव सैन्यम् ।
चातुर्वर्ण्यादित्वात्स्वार्थे ष्यञ्प्रत्ययः । निद्राविधेयं निद्रापरतन्त्रं तस्थौ ॥ ६२ ॥

पाठा०-१ 'छिन्नरथः'. २ 'लक्ष्यम्'. ३ 'अथो कुमारः'; 'अथ प्रियार्हः';
'अथ प्रियार्हम्'.

टिप्प०-१ हिमयुक्तः यथा दिनपूर्वभागः विवस्वता सूर्येण दृश्यो भवति तथाऽजोपि-इति
सुमतिः ॥ नीहारे तुषारे मग्नौ दिनस्य पूर्वभागो यथाऽल्पप्रकाशेन सूर्येण दृश्यो भवति तथा
सोऽजो ध्वजाग्रमात्रेण लक्ष्यो दृश्योऽभूत् । शत्रूणामखवृन्दैराच्छादितत्वादिति भावः-इति
दिनकरः ।

ततः प्रियोपात्तरसेऽधरोष्ठे निवेद्य दध्मौ जलजं कुमारः ।
तेन स्वहस्तार्जितमेकवीरः पिवन्त्यशौ मूर्तमिवावभासे ॥ ६३ ॥
तत इति ॥ ततः कुमारोऽजः प्रिययेन्दुमलोपात्तरस आस्वादितमाधुर्ये ।
अतिशाय्य इति भावः । अधरोष्ठे जलजं शङ्खं निवेद्य । 'जलजं शङ्खपद्मयोः' इति
विश्वः । दध्मौ मुखमास्तेन पूरयामास । तेनौष्ठनिविष्टेन शङ्खेनैकवीरः स
स्वहस्तार्जितं मूर्तं मूर्तिमयशः पिवन्निवावभासे । यशसः शुभ्रत्वादिति
भावः ॥ ६३ ॥

शङ्खस्वनाभिज्ञतया निवृत्तास्तं सन्नशत्रुं ददृशुः स्वयोधाः ।
निमीलितानामिव पङ्कजानां मध्ये स्फुरन्तं प्रतिमाशशाङ्कम् ॥ ६४ ॥
शङ्खेति ॥ शङ्खस्वनस्याजशङ्खध्वनेरभिज्ञतया प्रत्यभिज्ञातत्वान्निवृत्ताः प्राक्प-
लाप्य संप्रति प्रत्यागताः स्वयोधाः सन्नशत्रुं निद्राणशत्रुं तमजम् । निमीलितानां
मुकुलितानां पङ्कजानां मध्ये स्फुरन्तं प्रतिमा चासौ शशाङ्कश्च तं प्रतिमाशशाङ्कं
प्रतिबिम्बचन्द्रमिव ददृशुः ॥ ६४ ॥

सशोणितैस्तेन शिलीमुखाग्रैर्निक्षेपिताः केतुषु पार्थिवानाम् ।
यशो हृतं संप्रति राघवेण न जीवितं वः कृपयेति वर्णाः ॥ ६५ ॥
सशोणितैरिति ॥ संप्रति राघवेण रघुपुत्रेण । पूर्व रघुणेति भावः । हे
राजनः ! वो युष्माकं यशो हृतं, जीवितं तु कृपया न हृतम् । न त्वशक्वेति
भावः । इत्येवंरूपा वर्णाः । एतदर्थप्रतिपादकं वाक्यमित्यर्थः । सशोणितैः शोणित-
द्विधैः शिलीमुखाग्रैर्वाण्यैः साधनैस्तेनाजेन प्रयोजककर्त्रा । पार्थिवानां राज्ञां
केतुषु ध्वजस्तम्भेषु निक्षेपिताः प्रयोज्यैरन्यैर्निवेशिताः लेखिता इत्यर्थः । क्षिप-
तेर्ष्यन्तात्कर्मणि क्तः ॥ ६५ ॥

पाठा०-१ 'अधरोष्ठे'. २ 'येन'. ३ 'स्वहस्तार्जितवीरशब्दः'. ४ 'संयति'.

टिप्पण—१ 'विवाहानन्तरं द्वादशरात्रमन्ततः' इति वचनात् विरात्रानन्तरमपि सुरतसंभ-
वात् 'प्रियोपात्तरस' इति युक्तम् । ननु नवोढायाः कथं स्वयमधरपानं संभवति ? उच्यते,—
चिरकालाभिलषितकान्तेन नवरसनिमग्नतया विगतलज्जत्वात् स्वयंवरेणाधिगतप्रौढित्वाच्च
कामशालकुशलत्वाच्च नवोढाया अपि युक्तम् । प्रियाया उपात्तो रसो येनेति समासेऽभिप्रेतार्थो
न सिध्यति—इति दिनकर० । वल्लभस्तु—सप्तरात्रं च ब्रह्मचर्यमुक्तम्, अतः कुतोऽधरपानम् ?
इति पूर्वपक्षमुपस्थाप्य—अनुरागातिशयात् कथितम् ; यथा—यदा वृष्टिस्तदैव संपन्नाः शालयः,
भाविनि भूतवदुपचारः—इति च समाधत्ते ।

२ शंखध्वने शुक्लत्वाद्यशःपानोत्प्रेक्षा युक्ता ।

स चापकोटीनिहितैकबाहुः शिरस्त्रनिष्कर्षणभिन्नमौलिः ।

ललाटवद्धश्रमवारिविन्दुभीतां प्रियामेत्य वचो वभाषे ॥ ६६ ॥

स इति ॥ चापकोट्यां निहित एकबाहुर्येन सः । शिरस्त्रस्य निष्कर्षणे-
नापनयनेन भिन्नमौलिः श्रथकेशबन्धः । 'चूडाकिरीटं केशाश्च संयता मौल्यश्चयः'
इत्यमरः । ललाटे बद्धाः श्रमवारिविन्दवो यस्य सः सोऽजो भीतां प्रिया-
मिन्दुमतीमेत्यासाद्य वचो वभाषे ॥ ६६ ॥

किमित्वाह—

इतः परार्भकहार्यशस्त्रान्वैदर्भि ! पश्यानुमता मयासि ।

एवंविधेनाहवचेष्टितेन त्वं प्रार्थ्यसे हस्तगता ममैभिः ॥ ६७ ॥

स इति ॥ हे वैदर्भि इन्दुमति ! इत इदानीमर्भकहार्यशस्त्रान् वालकापहा-
र्यायुधान् पराञ्चशत्रूंन्पश्य । मयाऽनुमतासि । द्रष्टुमिति शेषः । एभिर्वपैरेवंवि-
धेन निद्रारूपेणाहवचेष्टितेन रणकर्मणा मम हस्तगता । हस्तगतवदुर्ग्रहेत्यर्थः ।
त्वं प्रार्थ्यसे । अपजिहीर्ष्यस इत्यर्थः । 'एवंविधेन' इत्यत्र स्वहस्तनिर्देशेन सोपहास-
मुवाचेति द्रष्टव्यम् ॥ ६७ ॥

तस्याः प्रतिद्वन्दिभवाद्विपादात्सद्यो विमुक्तं मुखमावभासे ।

निःश्वासवाष्पापगमात्प्रपन्नः प्रसादमात्मीयमिवात्मदर्शः ॥ ६८ ॥

तस्या इति ॥ प्रतिद्वन्दिभवाद्विपूथाद्विपादादैन्यात् सद्यो विमुक्तं तस्या
मुखम् । निःश्वासस्य यो वाष्प ऊष्मा । 'वाष्पो नेत्रजलोष्मणोः' इति विश्वः ।
तस्यापगमादेतोरत्मीयं प्रसादं नैर्मल्यं प्रपन्नः प्राप्तः । आत्मा स्वरूपं दृश्यते-
ऽनेनेत्यात्मदर्शो दर्पण इव । आवभासे ॥ ६८ ॥

हृष्टापि सा विजिता न साक्षाद्वाग्भिः सखीनां प्रियमभ्यनन्दत् ।

स्थली नवाम्भःपृषतांभिवृष्टा मयूरकेकाभिरिवोभ्रवृन्दम् ॥ ६९ ॥

हृष्टेति ॥ सेन्दुमती हृष्टापि पत्युः पौरुषेण प्रमुदितापि ह्रिया विजिता
यतोऽतः प्रियमजं साक्षात् स्वयं नाभ्यनन्दन्न प्रशशंस । किंतु नवैरम्भः-

पाठा०-१ 'चापकोटी निहितैकबाहुः'. २ 'प्रपन्नम्'. ३ 'स्वरूपम्'. ४ 'अभि-
षिक्ता'. ५ 'अभ्रजालम्'.

टिप्प०-१ अत्र न पुनरुक्तिदोषः, तथा महाकविप्रयोगात् । यत्त्वसकृदन्यत्र (पृ. ११९)
प्रतिपादितम् ।

२ परपुरुषान्कयं पश्यामीत्यत आह-मया त्वनुमताऽनुज्ञातासि, मदनुज्ञया पश्येत्यर्थः-इति
दिनकर० ।

पृष्ठतैः पयोविन्दुभिरभिवृष्टाऽभिपिक्ता स्थल्यकृत्रिमा भूमिः । 'जानपदकुण्डगोण-
स्थल-' (पा. ४।१।४२) इत्यादिनाऽकृत्रिमार्थे ङीप् । अत्रवृन्दं मेघसंघं मयूर-
केकाभिरिव सखीनां वाग्भिरभ्यनन्दत् ॥ ६९ ॥

इति शिरसि स वामं पादमाधाय राज्ञा-

मुदवहदनवद्यां तामवद्यादपेतः ।

रथतुरगरजोभिस्तस्य रूक्षालकाग्रा

समरविजयलक्ष्मीः सैव मूर्ता बभूव ॥ ७० ॥

इतीति ॥ नोद्यते नोच्यते इत्यवद्यं गर्ह्यम् । 'अवद्यपण्य-' (पा. ३।१।१०१)
इत्यादिना निपातः । 'कुपूयकुत्सितावद्यखेटगर्हाणकाः समाः' इत्यमरः । तस्माद-
पेतः । निर्दोष इत्यर्थः । सोऽज इति राज्ञां शिरसि वामं पादमाधायानव-
द्यामदोषां तामिन्दुमतीमुदवहदुपानयत् । आत्मसाच्चकारेत्यर्थः । अयमर्थः 'तमुद्व-
हन्तं पथि भोजकन्याम्' (७।३।५) इत्यत्र न खिष्टः । तस्याजस्य रथतुरगाणां
रजोभी रूक्षाणि परुषाण्यलकाग्राणि यस्याः सा सेन्दुमत्येव मूर्ता मूर्तिमती
समरविजयलक्ष्मीर्बभूव । एतन्नाभादन्यः को विजयलक्ष्मीलाभ इत्यर्थः ॥ ७० ॥

प्रथमपरिगतार्थस्तं रघुः संनिवृत्तं

विजयिनमभिनन्द्य श्लाघ्यजायासमेतम् ।

तदुपहितकुटुम्बः शान्तिमार्गोत्सुकोऽभू-

न्न हि सति कुलधुर्ये सूर्यवंश्या गृहाय ॥ ७१ ॥

इति श्रीरघुवंशे महाकाव्ये कविश्रीकालिदासकृतावजस्वयंवराभिगमनो

नाम सप्तमः सर्गः ।

पाठा०-१ 'रूक्षालकाग्रा'; 'रूक्षालकान्ता'.

टिप्प०-१ यथा नवाम्बुकणसित्ता स्थली मयूराणां केकाभिर्घनपटलमानन्दयति तथेन्दु-
मती प्रमुदितापि हिया जिता लज्जापरवशा सखीनां वाग्भिः स्तुतिवचनैरजमभ्यनन्दत्-यद्यपि
'केका'शब्देन मयूरध्वनिर्लब्धस्तथापि 'मयूर'शब्दस्य 'करिकलभादि'वत् उक्तिपोषकत्वाच्च
दोषः-इति दिनकर० ।

२ ननु विवाहस्य पूर्वमेव जातत्वात् कथमिदानीं 'उदवहत्' इति प्रयोगः? उच्यते-प्रबलतर-
वैरिनिवहविजयादिदानीमेवेन्दुमतीलाभाद्विवाहोऽभूत्, यदि तान्शत्रून् व्यजैष्यत्तर्हि तैरिन्दुम-
लपहारे कृते विवाहोऽप्यकृत एव स्यादिति भावः-इति दिनकर० ।

प्रथमेति ॥ प्रथममजागमनात्प्रागेव परिगतो ज्ञातोऽर्थो विवाहविजयस्यो
स प्रथमपरिगतार्थो रघुर्विजयिनं विजययुक्तं श्लाघ्यजायासमेतं संतिष्ठ
प्रत्यागतं तमजमभिनन्द्य । तस्मिन्नज उपहितकुटुम्बः सन् । 'सुतविन्यस्त
पत्नीकः' (प्राय. ३।४।५१) इति याज्ञवल्क्यस्मरणादिति भावः । शान्तिमार्गो मोक्ष
मार्ग उत्सुकोऽभूत् । तथा हि—कुलधुर्ये कुलधुरंधरे सति सूर्यवंश्या गृहाय
गृहस्थाश्रमाय न भवन्ति ॥ ७१ ॥

इति श्रीमहोपाध्यायकोलाचलमल्लिनाथसूरिविरचितायां रघुवंशव्याख्यायां
संजीविनीसमाख्यायां सप्तमः सर्गः ।

अष्टमः सर्गः ।

हेरम्बमवलम्बेऽहं यस्मिन्पातालकेलिषु ।

दन्तेनोदस्यति क्षोणीं विश्राम्यन्ति फणीश्वराः ॥

अथ तस्य विवाहकौतुकं ललितं विभ्रत एव पार्थिवः ।

वसुधामपि हस्तगामिनीमकरोदिन्दुमतीमिवापराम् ॥ १ ॥

अथेति ॥ अथ पार्थिवो खल्ललितं सुभगं विवाहकौतुकं विवाहम
विवाहहस्तसूत्रं वा विभ्रत एव । 'कौतुकं मङ्गले हर्षं हस्तसूत्रे कुतूहले' इति
शाश्वतः । तस्याजस्य । अपरामिन्दुमतीमिव । वसुधामपि हस्तगामिनी
मकरोत् । अस्मिन्सर्गे वैतालीयं छन्दः ॥ १ ॥

दुरितैरपि कर्तुमात्मसात्प्रयतन्ते नृपसूनवो हि यत् ।

तदुपस्थितमग्रहीदजः पितुराज्ञेति न भोगतृष्णया ॥ २ ॥

दुरितैरिति ॥ नृपसूनवो राजपुत्रा यद्राज्यं दुरितैरपि विप्रप्रयोगादिनि
षिद्धोपायैरपि आत्मसात् स्वाधीनम् । 'तदधीनवचने' (पा. ५।४।५४) इति साति
प्रत्ययः । कर्तुं प्रयतन्ते हि । प्रवर्तन्त एवेत्यर्थः । 'हि' शब्दोऽवधारणे । 'हि

टिप्प०—१ कौतुकवन्धनं चाहाश्चलायनः—'अथ वधूवरौ स्वशेखरपुष्पं क्षीरघृतेनाप्लाव्य
परस्परतिलकं कुरुतः; कण्ठे स्रजं चामुञ्चतः; कौतुकसूत्रं च करे बध्नीयाताम्'—इति ।

२ तस्याजस्यापरां द्वितीयामिन्दुमतीमिव वसुधामपि भुवमपि हस्तगामिनीं हस्तमकरो
यात् । अजं राज्येऽभिषिक्तवानित्यर्थः । 'अपरां' इत्यनेन साधारणभोग्यत्वमाह—इति शिशुः ।

३ यद्योक्तं कामन्दकेन—'राजपुत्रा मदोदृत्ता राजा इव निरङ्कुशाः । भ्रातरं पितरं वानि
जिघ्रन्त्येवामिमानिनः' इति ।

श्लो० ३-५]

अष्टमः सर्गः ।

हेतावधारणे' इत्यमरः । उपस्थितं स्वतः प्राप्तं तद्राज्यम् । अजः पितुराज्ञेति
हेतोरग्रहीत् स्वीचकार । भोगतृष्णया तु नाग्रहीत् ॥ २ ॥

अनुभूय वसिष्ठसंभृतैः सलिलैस्तेन सहाभिषेचनम् ।
विशदोच्छ्वसितेन मेदिनी कथयामास कृतार्थतामिव ॥ ३ ॥

अनुभूयेति ॥ मेदिनी भूमिर्महिषी च ध्वन्यते । वसिष्ठेन संभृतैः
सलिलैस्तेनाजेन सहाभिषेचनमनुभूय विशदोच्छ्वसितेन स्फुटमुद्धरणेन ।
आनन्दनिर्मलोच्छ्वसितेन चेति ध्वन्यते । कृतार्थतां गुणवद्भर्तृलभकृतं साफल्यं
कथयामासेव । न चैतावता पूर्वपौमपकर्षः प्रशंसापरत्वात् । 'सर्वत्र जयमन्विच्छेत्
पुत्रादिच्छेत्पराजयम्' इत्यङ्गीकृतत्वाच्च ॥ ३ ॥

स बभूव दुरासदः परैर्गुरुणाऽथर्वविदा कृतक्रियः ।
पवनाग्निसमागमो ह्ययं सहितं ब्रह्म यदब्रह्मतेजसा ॥ ४ ॥

स इति ॥ अथर्वविदाऽथर्ववेदाभिज्ञेन गुरुणा वसिष्ठेन कृतक्रियः ।
अथर्वोक्तविधिना कृताभिषेकसंस्कार इत्यर्थः । सोऽजः परैः शत्रुभिर्दुरासदो
दुर्धर्षो बभूव । तथा हि-अब्रह्मतेजसा क्षत्रतेजसा सहितं युक्तं यद्ब्रह्म ब्रह्मते-
जोऽयं पवनाग्निसमागमो हि तत्कल्प इत्यर्थः । 'पवनाग्नि' इत्यत्र पूर्वेनिपातशास्त्र-
स्यानित्यत्वात् 'द्वन्द्वे घि' (पा. २।२३२) इति नाग्निशब्दस्य पूर्वेनिपातः । तथा च
काशिकायाम्- 'अयमेकस्तु लक्षणहेत्वोरिति निर्देशः पूर्वेनिपातव्यभिचारचिह्नम्' इति ।
क्षेत्रेणैवायं दुर्धर्षः किमयं पुनर्वसिष्ठमन्त्रप्रभावे सतीत्यर्थः । अत्र मनुः- 'नाक्षत्रं
ब्रह्म भवति क्षत्रं नाब्रह्म वर्धते । ब्रह्मक्षत्रे तु संयुक्ते इहामुत्र च वर्धते ॥ इति ॥ ४ ॥

रघुमेव निवृत्तयौवनं तममन्यन्त नृवेश्वरं प्रजाः ।

स हि तस्य न केवलां श्रियं प्रतिपेदे सकलान्गुणानपि ॥ ५ ॥

पाठा०-१ 'नरेश्वरम्'.

टिप्प०-१ अन्याऽपि रमणी भर्तृसङ्गमनुभूयानन्दोच्छ्वसितेन संभोगनिर्वृतिं कथयति-इति
शिशु० ।

२ राज्याभिषेके ह्याथर्वणीयान्याशीर्वचांसि वदेदुपाध्यायः इति नीलकण्ठभट्टैरुक्तं
राज्याभिषेकप्रयोगे ।

३ एतेन पूर्वभ्यो नृपेभ्योऽस्य महत्त्वमुक्तम्-इति शिशु० ।

रघुमिति ॥ प्रजा नवेश्वरं तमजं निवृत्तयौवनं प्रत्यावृत्तयौवनं
मेवामन्यन्त । न किंचिद्भेदकमस्तीत्यर्थः । कुतः ? हि यस्मात् सोऽजस्तस्य
केवलामेकां श्रियं न प्रतिपेदे । किंतु सकलान्गुणान् शौर्यदाक्षिण्यादीनि
प्रतिपेदे । अतस्तद्गुणयोगात्तद्बुद्धिर्युक्तैत्यर्थः ॥ ५ ॥

अधिकं शुशुभे शुभंयुना द्वितयेन द्वयमेव संगतम् ।

पदमृद्धमजेन पैतृकं विनयेनास्य नवं च यौवनम् ॥ ६ ॥

अधिकमिति ॥ द्वयमेवं शुभंयुता शुभवता । 'शुभंयुस्तु शुभान्वितः' इति
 मरः । 'अहंशुभमोर्युम् (पा. ५।२।१४०) इति वुस्प्रत्ययः । द्वितयेन संगतं युतं सप्त-
 धिकं शुशुभे । किं केनेत्याह—पदमिति । पैतृकं पितुरागतम् । 'ऋतृष्टु' (पा. ४।३।७८) इति ठञ्प्रत्ययः । ऋद्धं समृद्धं पदं राज्यमजेन अस्याजस्य त्वं
 यौवनं विनयेनेन्द्रियजयेन च । 'विजयो हीन्द्रियजयस्तद्युक्तः शास्त्रमर्हति' इति
 कामन्दकः । राज्यस्थोऽपि प्राकृतवच इतोऽभूदित्यर्थः ॥ ६ ॥

सदयं बुभुजे महाभुजः सहस्रोद्वेगमियं व्रजेदिति ।

अचिरोपनतां स मेदिनीं नवपाणिग्रहणां बधूमिव ॥ ७ ॥

सद्यमिति ॥ महाभुजः सोऽजोऽचिरोपनतां नवोपनतां मेदिनीं भुवम्
नवं पाणिग्रहणं विवाहो यस्यास्तां नवोढां वधूमिव । सहसा बलात्कारेण चेत्
'सहो बलं सहा मार्गः' इत्यमरः । इयं मेदिनीर्वा । उद्वेगं भयं व्रजेदिति हेतोः ।
सदयं सकृपं बुभुजे भुक्तवान् । 'भुजोऽनवने' (पा. १।३।६६) इत्यात्मनेपदम् ॥

अहमेव मतो महीपतेरिति सर्वैः प्रकृतिष्वचिन्तयत् ।

उदधेरिव निम्नगाशतेष्वभवत्तास्य विमानना क्वचित् ॥ ८ ॥

पाठा०-१ 'नरेश्वरः'. २ 'अस्य भूपतेः'.

टिप्प०—1 यथा प्रजा रघौ प्रीतिमत्योऽभूवन् तथाऽजेऽपि आसन्निति तात्पर्यार्थः—इति
शिष्टम् ।

२ हेमाद्रिश्वात्र-एवकारस्तु शुभंयुवियेषणमाक्रष्टुम्, यथा-विदुषा देवदत्तेन यजदत्त-
संगत इति यजदत्तस्यापि विद्वत्ता प्रतीयते, अन्ययोगव्यवच्छेदार्थो वा; नैवेत्यम्यः इत्याह।
३ चित्तोत्तर-इति।

3 विनयेन नीत्यास्यैवात्रस्य नवं नूतनं च यौवनं, यौवने विनयस्तु दुर्लभः; असौ प्राप्तविभ्रवो यौवनेऽपि विनयवानभूत्-इति शिशु० ।

4 नवं पाणिग्रहणं विवाहो यस्यास्तां नवोहां मुग्धां वधूमिव । यदाह रुद्रटः- 'मुग्धा' ज्ञेयेन्द्रपादैः सौम्यैरालिङ्गनैर्वाङ्मयैश्च नैश्चोपसत्त्वयेत् इति रतिग्रहस्ये-इति शिशु० ।

CC-0. In Public Domain. Digitized by eGangotri, Hazratganj, Lucknow

श्लो० ९-११]

अष्टमः सर्गः ।

अहमिति ॥ प्रकृतिषु प्रजासु मध्ये सर्वोऽपि जनः । अथवा, - प्रकृतिष्विल्य-
स्याहमित्यनेनान्वयः । व्यवधानं तु सद्यम् । सर्वोऽपि जनः प्रकृतिष्वहमेव मही-
पतेर्मतो महीपतिना मन्यमानः । 'मतिबुद्धिपूर्जार्येभ्यश्च' (पा. ३।२।१८८) इति
वर्तमाने क्तः, 'क्तस्य च वर्तमाने' (पा. २।३।६७) इति पृष्ठी । इत्यचिन्तयद-
मन्यत । उदधेर्निमग्नशतेष्विवास्य नृपस्य कर्तुः । 'कर्तृकर्मणोः कृति' (पा. २।३।६५)
इति कर्तरि पृष्ठी । क्वचिदपि जनविषये विमाननाऽवगणना तिरस्करो नाभवत्,
यतो न कंचिदवमन्यतेऽतः सर्वोऽप्यहमेवास्य मत इत्यमन्यतेत्यर्थः ॥ ८ ॥

न खरो न च भूयसा मृदुः पवमानः पृथिवीरुहानिव ।

स पुरस्कृतमध्यमक्रमो नमयामास नृपाननुद्धरन् ॥ ९ ॥

नेति ॥ स नृपो भूयसा बाहुल्येन खरस्तीक्ष्णो न । भूयसा मृदुरतिमृदुरपि
न । किंतु पुरस्कृतमध्यमक्रमः सन्, मध्यमपरिपाटीमवलम्ब्येत्यर्थः । पवमानो
वायुः पृथिवीरुहांसरुनिव नृपाननुद्धरन्नुत्पाटयन्नेव नमयामास । अत्र
कामन्दकः—'मृदुश्चेदवमन्येत तीक्ष्णादुद्धिजते जनः । तीक्ष्णश्चैव मृदुश्चैव प्रजानां स
च संमतः ॥' इति ॥ ९ ॥

अथ वीक्ष्य रघुः प्रतिष्ठितं प्रकृतिष्वात्मजमात्मवत्तया ।

विषयेषु विनाशधर्मसु त्रिदिवस्थेष्वपि निःस्पृहोऽभवत् ॥ १० ॥

अथेति ॥ अथ रघुरात्मजं पुत्रमात्मवत्तया । निर्विकारमनस्कतयेत्यर्थः ।
'उदयादिष्वविकृतिमेनसः सत्त्वमुच्यते । आत्मवान्सत्त्ववानुक्तः' इत्युत्पलमालायाम् ।
प्रकृतिष्वमालादिषु प्रतिष्ठितं रहमूलं वीक्ष्य ज्ञात्वा विनाशो धर्मो येषां तेषु
विनाशधर्मसु । अनिलेष्वित्यर्थः । 'धर्मादनिच्छेकवलात्' (पा. ५।४।१२४) इत्य-
निच्छल्ययः समासान्तः । त्रिदिवस्थेषु स्वर्गस्थेष्वपि विषयेषु शब्दादिषु
निःस्पृहो निर्गतेच्छोऽभवत् ॥ १० ॥

कुलधर्मस्थायमेवेत्याह—

गुणवत्सुतरोपितश्रियः परिणामे हि दिंलीपवंशजाः ।

पदवीं तरुवल्कवाससां प्रयताः संयमिनां प्रपेदिरे ॥ ११ ॥

पाठा०—१ 'क्रियः'. २ 'अनन्तराम्'. ३ 'आत्मवित्तया' (=आत्मज्ञत्वेन).

४ 'विनाशधर्मिषु'. ५ 'ककुत्स्थवंशजाः'. ६ 'यमिनः संप्रयताः'.

टिप्प०—१ 'तीक्ष्णादुद्धिजते लोको मृदुः सर्वत्र बाध्यते । एवं बुद्धा महाराज ! मा तीक्ष्णो
मा मृदुर्भवेति'—इत्युदाहरति शिशु० ।

गुणवदिति ॥ दिलीपवंशजाः परिणामे वार्धके गुणवत्सुतेषु रोषित-
श्रियः स्थापितलक्ष्मीकाः प्रयताश्च सन्तः । तखवल्कान्येव वासांसि तेषां संय-
मिनां यतीनां पदवीं प्रपेदिरे । यस्मात्तस्मादस्यापीदमुचितमित्यर्थः ॥ ११ ॥

तमरण्यसमाश्रयोन्मुखं शिरसा वेष्टनशोभिना सुतः ।

पितरं प्रणिपत्य पादयोरपरित्यागमयाचतात्मनः ॥ १२ ॥

तमिति ॥ अरण्यसमाश्रयोन्मुखं वनवासोद्युक्तं पितरं तं रघुं सुतोऽजः
वेष्टनशोभिणोष्णीषमनोहरेण शिरसा पादयोः प्रणिपत्य । आत्मनोऽ-
परित्यागमयाचत । मां परित्यज्य न गन्तव्यमिति प्रार्थितवानित्यर्थः ॥ १२ ॥

रघुरश्रुमुखस्य तस्य तत्कृतवानीप्सितमात्मजप्रियः ।

न तु सर्प इव त्वचं पुनः प्रतिपेदे व्यपवर्जितां श्रियम् ॥ १३ ॥

रघुरिति ॥ आत्मजप्रियः पुत्रवत्सलो रघुः । अश्रूणि मुखे यस्य तस्याश्रु-
मुखस्याजस्य तदपरित्यागरूपमीप्सितमभिलषितं कृतवान् । किंतु सर्पस्त्वच-
मिव व्यपवर्जितां लक्षां श्रियं पुनर्न प्रतिपेदे न प्राप ॥ १३ ॥

स किलाश्रममन्यमाश्रितो निवसन्नावसथे पुराद्वहिः ।

समुपास्यत पुत्रभोग्यया लुपथेवाविकृतेन्द्रियः श्रिया ॥ १४ ॥

स इति ॥ स रघुः किलान्त्यमाश्रमं प्रव्रज्यामाश्रितः पुराजगराद्वहि-
रावसथे स्थाने निवसन्नविकृतेन्द्रियः । जितेन्द्रियः सन्नित्यर्थः । अत एव

टिप्प०—१ गुणाः शौर्यधैर्यादय आभिमामिका वा ते विद्यन्ते येषां ते गुणवन्तस्तेषु सुतेषु-
इति शिशु० ।

२ यमिनां मुनीनां पदवीं वानप्रस्थाश्रमं प्राप्ताः । अतस्तथा कृतवतो रघोरप्येतलुक्तमिति
भावः—इति दिनकर० ।

३ वनवासाभिमुखं तं रघुं चरणयोर्नमस्कृत्यात्मनोऽपरित्यागं प्रार्थयामास, मां विहाय वन-
मा गच्छेत्तवादीदित्यर्थः—इति दिनकर० ।

४ तेन पट्टवन्धेन चाभिषेको लक्ष्यते । उष्णीषं वेष्टनं च पादयोः केशस्पर्शनं मा भूदिति
वा; शिरसावेष्टनशोभिना इत्यकारप्रश्लेषो वा । उष्णीषं त्यक्त्वा ननामेत्यर्थः—इति हेमाद्रिः ।
तस्य पादयोः केशमाल्यादिसंस्पर्शपरिहारोक्तिः—इति शिशु० ।

५ प्रियोऽमिमत् आत्मजः पुत्रो यस्य स आत्मजप्रियः स रघुरश्रूणि मुखे यस्य तस्य बाधा-
ग्रमाणस्याजस्यापरित्यागरूपं वाञ्छितं चकार । न पुनर्व्यपवर्जितां परित्यक्तां लक्ष्मीं स्वीकृ-
वान्, यथा सर्पस्त्वक्तं कञ्चुकं नादत्ते—इति दिनकर० ।

६ अन्त्याश्रमो वानप्रस्थाश्रमः, 'ब्राह्मणस्यैव संन्यासः' इत्युक्तत्वात्—इति हेमाद्रिः ।
७ श्रियमगृहीत्वैव तत्रोदासीन्येन स्थित इत्यर्थः—इति हेमाद्रिः ॥ श्रियं परित्यज्योदासीन्येन
तत्र स्थित इत्यर्थः—इति शिशु० ॥ यतोऽसौ यतिरुक्तो यमनिर्वाणश्चरति वल्लभः ।

सुपयेव वध्वेव पुत्रभोग्यया न स्वभोग्यया । श्रिया समुपास्यत शुश्रूषितः ।
 जितेन्द्रियस्य तस्य सुपयेव श्रियापि 'मुष्पफलोदकाहरणादिशुश्रूषाव्यतिरेकेण न किञ्चि-
 दपेक्षितमासीदित्यर्थः ॥ अत्र यद्यपि 'ब्राह्मणाः प्रव्रजन्ति' इति श्रुतेः । 'आत्मन्यग्नी-
 न्स्मारोप्य ब्राह्मणः प्रव्रजेद्गृहात्' (६।३८) इति मनुस्मरणात् । 'सुखजाना-
 मयं धर्मो यद्विष्णोर्लिङ्गधारणम् । बाहुजातोरुजातानामयं धर्मो न विद्यते ॥' इति
 निषेधाच्च ब्राह्मणस्यैव प्रव्रज्या न क्षत्रियादेरित्याहुः । तथापि 'यदहरेव विरजेत्तदह-
 रेव प्रव्रजेत्' इत्यादिश्रुतेस्त्रैवर्णिकसाधारण्यात् । 'त्रयाणां वर्णानां वेदमधीत्य चत्वार
 आश्रमाः' इति सूत्रकारवचनात् । 'ब्राह्मणः क्षत्रियो वापि वैश्यो वा प्रव्रजेद्गृहात्'
 (मनु. १०।११७) इति स्मरणात् । 'सुखजानामयं धर्मो वैष्णवं लिङ्गधारणम् । बाहु-
 जातोरुजातानां त्रिदण्डं न विधीयते ॥' इति निषेधस्य त्रिदण्डविषयत्वदर्शनाच्च ।
 पुत्रचिद्ब्राह्मणपदस्योपलक्षणमाचक्षाणाः केचित्रैवर्णिकाधिकारं प्रतिपेदिरे । तथा सति
 'त किलाश्रममन्यमाश्रितः' (८।१४) इत्यत्रापि कविनाप्ययमेव पक्षो विवक्षित
 इति प्रतीतिः । अन्यथा वानप्रस्थाश्रमतया व्याख्याते 'विदधे विधिमस्य नैष्ठिकं
 यतिभिः साध्वमनग्निमग्निचित्' (८।२५) इति वक्ष्यमाणेनानग्निसंस्कारेण विरोधः
 स्यात्; अग्निसंस्काररहितस्य वानप्रस्थस्यैवाभावात् इत्यलं प्राप्तजिकेन ॥ १४ ॥

प्रशमस्थितपूर्वपार्थिवं कुलमभ्युद्यतनूतनेश्वरम् ।

नभसा निभृतेन्दुना तुलामुदितार्केण समारोह तत् ॥ १५ ॥

प्रशमेति ॥ प्रशमे स्थितः पूर्वपार्थिवो रघुर्यस्य तत् । अभ्युद्यतोऽभ्यु-
 दितो नूतनेश्वरोऽजो यस्य तत् । प्रसिद्धं कुलं निभृतेन्दुनाऽस्तमयासन्नचन्द्रेणो-
 दितार्केण प्रकटितसूर्येण च नभसा तुलां सादृश्यं समारोह प्राप । न च
 'नभसा तुलाम्' इत्यत्र 'तुल्यार्थः—' (पा. २।३।७२) इत्यादिना प्रतिषेधस्तृतीयायाः ।
 तस्य सदृशवाचि 'तुला'शब्दविषयत्वात् । 'कृष्णस्य तुला नास्ति' इति प्रयोगात्; अस्य
 च सादृश्यवाचित्वात् ॥ १५ ॥

यतिपार्थिवलिङ्गधारिणौ दृढशक्ते रघुराघवौ जनैः ।

अपवर्गमहोदयार्थयोर्भुवमंशाविव धर्मयोर्गतौ ॥ १६ ॥

पाठा०—१ 'पूर्वपार्थिवः'. २ 'अपवर्गमहोदयार्थिनौ'; 'अपवृत्तिमहोदया-
 र्थिनौ'.

टिप्प०—१ वल्लभस्तु सहार्थोऽयं तुलाशब्दः; 'वृद्धो यूना' इति सहयोगेऽपि शापितत्वात्
 इत्याह । 'तुल्यार्थः' इत्यत्र तुल्यार्थस्य 'तुला'शब्दस्य योगे तृतीयानिषिद्धत्वाच्च 'तुला'शब्दस्य
 मानवाचकत्वाच्च दोषोपः । सदृशवाचके योगे निषेधः; 'सहवाचिनः प्रयोग इष्यत एव'
 इति भोजत्वाह ।

यतीति ॥ यतिर्मिथुः । पार्थिवो राजा । तयोर्लिङ्गधारिणौ रघुराघवौ
रघुतत्सुतौ । अपवर्गमहोदयार्थयोर्मोक्षाभ्युदयफलयोः । धर्मयोः । निवर्तकयोः
तैरूपयोरित्यर्थः । भुवं गतौ भूलोकमवतीर्णवंशाविव । जनैर्ददृशाते ॥
॥ १६ ॥

अजिताधिगमाय मन्त्रिभिर्युयुजे नीतिविशारदैरजः ।

अनपायिपदोपलब्धये रघुरातैः समियाय योगिभिः ॥ १७ ॥

अजितेति ॥ अजोऽजिताधिगमायाजितपदलाभाय नीतिविशारदैर्नीति-
मन्त्रिभिर्युयुजे संगतः । रघुरप्यनपायिपदस्योपलब्धये मोक्षस्य प्राप्तये
यथार्थदर्शिनो यथार्थवादिनश्चाप्ताः । तैर्योगिभिः समियाय संगतः । उभय-
पुण्यायचिन्तार्थमिति शेषः ॥ १७ ॥

नृपतिः प्रकृतीरवेक्षितुं व्यवहारासनमाददे युवा ।

परिचेतुमुपांशु धारणां कुशपूतं प्रवयास्तु विष्टरम् ॥ १८ ॥

नृपतिरिति ॥ युवा नृपति रजः प्रकृतीः प्रजाः कार्यार्थिनीरवेक्षितुम्
दुष्टदुष्टपरिज्ञानार्थमित्यर्थः । व्यवहारासनं धर्मासनम् । आददे स्वीचकार । प्रवया-
स्थविरो नृपती रघुस्तु । 'प्रवयाः स्थविरो वृद्धः' इत्यमरः । धारणां चित्तसंय-
मतां परिचेतुमभ्यसितुम् । उपांशु विजने । 'उपांशु विजने प्रोक्तम्' इति हल-
युवः । कुशैः पूतं विष्टरमासनमाददे । 'यमादिगुणसंयुक्ते मनसः स्थितिरात्मनि
धारणा प्रोच्यते सद्भिर्योगशास्त्रविशारदैः ॥' इति वसिष्ठः ॥ १८ ॥

पाठा०-१ 'अनपाय'.

टिप्प०-१ ननु 'आत्मन्यग्नीन्समाधाय ब्राह्मणः प्रव्रजेद्वनात्' इति वाक्यतो ब्राह्मणस्यैव
संन्यासकथनात्कथमिह यतिचिह्नधारित्वम् ? अत्र समाधीयते—'मुखजानामयं धर्मो यद्विष्णो
लिङ्गधारणम् । बाहुजातोरुजातानां नैप धर्मः सनातनः ॥ इति प्रकाशनाय 'ब्राह्मण' इत्यु-
लक्षणं वा । ब्राह्मणस्यैव किंवा संन्यास इति श्रुत्या विरुध्यते; 'लिङ्गसंन्यासरहितं प्रमाणं नास्ति
कल्पते' इति सुरेश्वराचार्यैः संन्यासे त्रैवर्णिकाधिकारस्य दक्षितत्वाद्बहोरपि—इति हेमाद्रिः ।
२ रघु-राघवाविति यद्यपि रघुः पूर्वमुपक्रान्तस्तथापि प्राधान्यादादौ अजव्यापारवर्णन-
रघुस्तु प्रासंगिकः—इति हेमाद्रिः ।

३ देशबन्धश्चित्तस्य धारणा—इति शिशु० ॥ धारणा मनसो निश्चलीकरणमित्यन्ये ।

४ सोऽजो जितानां शत्रूणामधिगमाय वशमानेतुमभिमुखप्रस्थानार्थं ज्ञानार्थं वा विचक्षण-
मन्त्रिभिर्युयुजे समेतोऽभवत्—इति सिद्ध० ।

अनयत्प्रभुशक्तिसंपदा वशमेको नृपतीननन्तरान् ।

अपरः प्रणिधानयोग्यया मरुतः पञ्च शरीरगोचरान् ॥ १९ ॥

अनयदिति ॥ एकोऽन्यतमः । अज इत्यर्थः । अनन्तरान्स्वभूम्यनन्तरा-
नृपतीन्यातव्यपार्णिग्राहादीन् प्रभुशक्तिसंपदा कोशदण्डमहिम्ना वशं स्वायत्तता-
मनयत् । 'कोशो दण्डो बलं चैव प्रभुशक्तिः प्रकीर्तिता' इति मिताक्षरायाम् ।
अपरो रघुः प्रणिधानयोग्यया समाध्यभ्यासेन । 'योगाभ्यासार्कयोषितोः' इति
विश्वः । शरीरगोचरान्देहाश्रयान्पञ्च मरुतः प्राणादीन्वशमनयत् । 'प्राणोऽ-
पानः समानश्चोदानव्यानौ च वायवः । शरीरस्थाः' इत्यमरः ॥ १९ ॥

अकरोदचिरेश्वरः क्षितौ द्विषदारम्भफलानि भस्मसात् ।

इतरो दहने स्वकर्मणां ववृते ज्ञानमयेन वह्निना ॥ २० ॥

अकरोदिति ॥ अचिरेश्वरोऽजः क्षितौ द्विषतामारम्भाः कर्माणि तेषां
फलानि भस्मसादकरोत् कात्स्न्येन भस्मीकृतवान् । 'विभाषा साति कात्स्न्ये'
(पा. ५।४।५२) इति सातिप्रत्ययः । इतरो रघुर्ज्ञानमयेन आत्मज्ञानप्रचुरेण
वह्निना पावकेन करणेन स्वकर्मणां भवबीजभूतानां दहने भस्मीकरणे ववृते ।
स्वकर्माणि दग्धुं प्रवृत्त इत्यर्थः । 'ज्ञानाग्निः सर्वकर्माणि भस्मसात्कुरुतेऽर्जुन'
इति गीतावचनात् ॥ २० ॥

पणवन्धमुखान्गुणानजः षडुपायुक्क समीक्ष्य तत्फलम् ।

रघुरर्प्यजयद्गुणत्रयं प्रकृतिस्थं समलोष्टकाञ्चनः ॥ २१ ॥

पणवन्धेति ॥ 'पणवन्धः संधिः' इति कौटिल्यः । अजः पणवन्धमुखान्
संध्यादीन्षड्गुणान् । 'संधिर्ना विग्रहो यानमासनं द्वैधमाश्रयः । षड्गुणाः' इत्यमरः ।
तत्फलं तेषां गुणानां फलं समीक्ष्यालोच्य । उपायुक्क । फलिष्यन्तमेव गुणं प्रायुक्ते-
त्यर्थः । 'प्रोपाभ्यां युजेरयज्ञपात्रेषु' (पा. १।३।६४) इत्यात्मनेपदम् । समस्तुल्यतया

पाठा०-१ 'नयचक्षुरजो दिदक्षया पररन्ध्रस्य ततान मण्डले । हृदये समरो-
पयन्मनः परमं ज्योतिरवेक्षितुं रघुः ॥'. २ 'अपरः'. ३ 'ध्यानमयेन चक्षुषा'.
४ 'अगमत्'.

टिप्प०-१ 'भारुतान्मरुतां स्थाने मनसैव समन्विते । धारयेत् पञ्च घटिका ह्यवश्यास्तेऽ-
न्तरानिलाः' इति योगवासिष्ठः । 'पञ्च'ग्रहणं प्राणादीनामजज्यत्वसूचकम्-इति हेमाद्रिः ।
२ पणो बध्यतेऽसिन्निति च पणवन्धः सन्धिमुखं प्रधानं येषां तान् षड्गुणान् युजा युक्तम-
जीजयत्-इति हेमाद्रिः ।

रघु० १३

भावितो लोष्टो मृत्पिण्डः काञ्चनं सुवर्णं च यस्य स समलोष्टकाञ्चनः निःस्पृहः । 'लोष्टानि लेष्टवः पुंसि' इत्यमरः । रघुरपि गुणत्रयं सत्त्वादिकम् । 'सत्त्वं रजस्तमः' इत्यमरः । प्रकृतौ साम्यावस्थायामेव तिष्ठतीति प्रकृतिस्य विचारस्तन्मयं यथा तथाऽजयत् ॥ २१ ॥

न नवः प्रभुरा फलोदयात्स्थिरकर्मा विरराम कर्मणः ।

न च योगविधेर्नवेतरः स्थिरधीरा परमात्मदर्शनात् ॥ २२ ॥

नेति ॥ स्थिरकर्मा फलोदयकर्मकारी नवः प्रभुरज आ फलोदयात् फलोदयपर्यन्तं कर्मण आरम्भान्न विरराम न निवृत्तः । जुगुप्साविरामप्रमादार्थानामुक्तं ख्यानम्' (वा. १०७९) इत्युपादानात्पञ्चमी । 'व्याङ्परिभ्यो रमः' (पा. १।३।१०) इति परस्यैपदम् । स्थिरधीर्निश्चलचित्तो नवेतरो रघुश्चापरमात्मदर्शनात् परमात्मसाक्षात्कारपर्यन्तं योगविधेरैक्यानुसंधानान्न विरराम ॥ २२ ॥

इति शत्रुषु चेन्द्रियेषु च प्रतिपिद्धप्रसरेषु जाग्रतौ ।

प्रसिताबुदयापवर्गयोर्ऽभ्यासं सिद्धिमुभाववापतुः ॥ २३ ॥

इतीति ॥ इत्येवं प्रतिपिद्धः प्रसरः स्वार्थप्रवृत्तिर्येषां तेषु शत्रुषु चेन्द्रियेषु च जाग्रतावप्रमत्ताबुदयापवर्गयोरभ्युदयमोक्षयोः प्रसितावासौ 'तत्परे प्रसितासक्तौ' इत्यमरः । उभावजरघू उभ्यां द्विविधामभ्युदयमोक्षरूपम् 'उभादुदात्तो निलम्' (पा. ५।२।४४) इति तयप्रत्ययस्यायजादेशः । 'दिङ्' (पा. ४।१।१५) इति ङीप् । सिद्धिं फलमवापतुः । उभावुभे सिद्धौ यथासंभवापतुरित्यर्थः ॥ २३ ॥

अथ काश्चिदजव्यपेक्षया गमयित्वा समदर्शनः समाः ।

तमसः परमापदव्ययं पुरुषं योगसमाधिना रघुः ॥ २४ ॥

अथेति ॥ अथ रघुः समदर्शनः सर्वभूतेषु समदृष्टिः सन्नजव्यपेक्षया जाकाङ्क्षानुरोधेन काश्चित्समाः कतिचिद्वर्षाणि । 'समा वर्षं समं तुल्यम्' इति विश्वः

पाठा०-१ 'परमार्थः'. २ 'प्रसृतौ'. ३ 'उभयाम्'.

टिप्प०-१ योगश्चित्तवृत्तिनिरोधस्तस्य विधिः करणं तस्माद्योगविधेः-इति दिनकरजीवात्मपरमनोः संयोगो योग इत्यन्ये । 'संयोगो योग इत्युक्तो जीवात्मपरमात्मनोः योगवसिष्ठः । योगाश्चित्तवृत्तिनिरोधः-इति हेमाद्रिः ।

२ अजव्यपेक्षया पुत्रोपरोधेन, न तु स्वेच्छया-इति हेमाद्रिः ।

३ रूपनिर्देशवचनाभावाच्च समाशब्दो बहुवचनान्तः एकवचनान्तो वा । तथा प्रत्ययमातेण्ड-शरत्त्रिया समा च स्त्री भूम्येकत्वे च दृश्यते-इति हेमाद्रिः ।

गमयित्वा नीत्वा योगसमाधिर्नैक्यानुसंधानेन । 'संयोगो योग इत्युक्तो जीवा-
त्मपरमात्मनोः' इति वसिष्ठः । अद्ययमविनाशिनं तमसः परमविद्यायाः परम् ।
मायातीतमित्यर्थः । पुरुषं परमात्मानम् । आपत् प्राप । सायुज्यं प्राप्त इत्यर्थः ॥ २४ ॥

श्रुतदेहविसर्जनः पितृश्चिरमश्रूणि विमुच्य राघवः ।

विदधे विधिमस्य नैष्ठिकं यतिभिः सार्धमनग्निमग्निचित् ॥ २५ ॥

श्रुतेति ॥ अग्निचिदग्निं चित्तवानाहितवान् । 'अग्नौ चेः' (पा. ३।२।९१)
इति क्प्रत्ययः । राघवोऽजः पितुः श्रुतदेहविसर्जन आकर्णितपितृतनुत्यागः
संश्चिरमश्रूणि बाष्पान्विमुच्य विसृज्यास्य पितुरनग्निम् । अग्निस्त्वंकाररहित-
मित्यर्थः । नैष्ठिकं निष्ठायामन्ते भवं विधिमाचारमन्येष्टिं यतिभिः संन्यासिभिः
सार्धं सह विदधे चक्रे । 'अनग्निं विधिम्' इत्यत्र शौनकः—'सर्वसङ्गनिवृत्तस्य ध्यान-
योगरतस्य च । न तस्य दहनं कार्यं नैव पिण्डोदकक्रिया । निदध्यात्प्रणवेनैव विले
मिशोः कलेवरम् । प्रोक्षणं स्नानं चैव सर्वं तेनैव कारयेत् ॥' इति ॥ २५ ॥

अकरोत्सै तदौर्ध्वदैहिकं पितृभक्त्या पितृकार्यकल्पवित् ।

न हि तेन पथा तनुत्यजस्तनयावर्जितपिण्डकाङ्क्षिणः ॥ २६ ॥

अकरोदिति ॥ पितृकार्यस्य तातश्राद्धस्य कल्पविधिधानज्ञः सोऽजः
पितृभक्त्या पितरि प्रेम्णा करणेन न पितुः परलोकसुखापेक्षया । मुक्त्वादिति
भावः । तस्य रघोरौर्ध्वदैहिकम् । देहादूर्ध्वं भवतीति तत्तिलोदकपिण्डदानादिकम्-
करोत् । 'ऊर्ध्वं देहाच्च' इति वक्तव्यादृक्प्रत्ययः । अनुशतिकादित्वादुभयपदवृद्धिः ।
ननु कथं भक्तिरेव श्राद्धादिफलप्रेप्सापि कस्मात्ताभूदित्याशङ्क्याह—न हीति । तेन
पथा योगरूपेण मार्गेण तनुत्यजः शरीरत्यागिनः पुरुषास्तनयेनावर्जितं दत्तं
पिण्डं काङ्क्षन्तीति तथोक्ता न हि भवन्ति ॥ २६ ॥

पाठा०-१ 'विसृज्य'. २ 'अग्निचित्'. ३ 'च'.

टिप्प०-१ पितृणां कार्याणि तेषां कल्पाः प्रतिपादनग्रंथास्तान्वेचीति तथोक्तः—इति हेमाद्रिः
२ सुतेनावश्यं पितृगामुदकक्रिया कार्याः पितृभक्ते सति तु किमुच्यते? पितरः पुत्र-
हस्तेन पिण्डं बाण्डन्तीति पारलौकिकान्तरः । हि निश्चितम्, तेन पथा तेन मार्गेण तनु-
त्यजो योगविधिना देहत्यागिनः तनयावर्जितपिण्डकाङ्क्षिणो न भवन्ति अजरममरपदं प्राप्ता
नित्यवृत्ता भवन्ति । उक्तं च—'न तद्भासयते सुखो न शशाङ्को न पावकः । यद्वत्त्वा न
निर्वर्तन्ते तद्भाम परमं मम—इति बल्लभः ।

स परार्ध्यगतेरशोच्यतां पितुरुद्दिश्य सदर्थवेदिभिः ।

शमिताधिरधिज्यकार्मुकः कृतवानप्रतिशासनं जगत् ॥ २७ ॥

स इति ॥ परार्ध्यगतेः प्रशस्तगतेः प्राप्तमोक्षस्य पितुरशोच्यतामशोच्यतां यत्पुद्गलमिदं ध्याय । शोको न कर्तव्य इत्युपदिश्येत्यर्थः । सदर्थवेदिभिः परमार्थज्ञैर्विद्वद्भिः शमिताधिनिवारितमनोव्यथः । 'पुंस्याधिर्मानसी व्यथ इत्यमरः । सोऽजोऽधिज्यकार्मुकः अधिज्यमारोपितमौर्वीकं कार्मुकं यस्य तथोक्तः सन् । जगत् कर्मभूतमप्रतिशासनं द्वितीयाज्ञारहितम् । आत्माज्ञाविके मिल्यर्थः । कृतवांश्चकार ॥ २७ ॥

क्षितिरिन्दुमती च भामिनी पतिमासाद्य तमग्र्यपौरुषम् ।

प्रथमा बहुरत्नसूरभूदपरा वीरमजीजनत्सुतम् ॥ २८ ॥

क्षितिरिति ॥ क्षितिर्मही भामिनी कामिनीन्दुमती च । 'भामिनी कामिनी च' इति हलानुधः । अग्र्यपौरुषं महापराकममुत्कृष्टभोगशक्तिं च तमपतिमासाद्य प्राप्य । तत्र प्रथमा क्षितिः । बहूनि रत्नानि श्रेष्ठवस्तूनि सुत इति बहुरत्नसूरभूत् । 'रत्नं स्वजातिश्रेष्ठेऽपि' इत्यमरः । अपरेन्दुमती वीरं सुतमजीजनन् जनयति स्म । जायतेणौ लुङि रूपम् । सहोक्त्या सादृश्यमुच्यते ॥ २८ ॥ किं नामकोऽसावत आह—

दशरश्मिशतोपमद्युतिं यशसा दिक्षु दशस्वपि श्रुतम् ।

दशपूर्वरथं यमाख्यया दशकण्ठारिगुरुं विदुर्वुधाः ॥ २९ ॥

दशेति ॥ दश रश्मिशतानि यस्य स दशरश्मिशतः सूर्यः स उपमा यस्यासा दशरश्मिशतोपमा द्युतिर्यस्य तम् । यशसा करणेन दशस्वपि दिक्ष्वाशा श्रुतं प्रतिद्वम् । दशकण्ठारे रावणारे रामस्य गुरुं पितरं यं सुतम् । आख्ययानाम्ना दशपूर्वो 'दश'शब्दपूर्वो रथो रथशब्दस्तम् । दशरथमित्यर्थः । बुधा विद्वांसो विदुर्वदन्ति । 'विदो लटो वा' (पा. ३।४।८३) इति क्षेत्रज्ञसादेशः ॥ २९ ॥

पाठा०-१ 'आजगमुः'. २ 'उग्रपौरुषम्'. ३ 'बहुरत्नभूः'. ४ 'इतरा'.

टिप्प०-१ कोपना सैव भामिनी । 'भामिनी' शब्देन भुवः सापहृतत्वात् स्पर्धयेव पुनरुच्येति भावः, 'भाविति' इति पाठे भावाः शृंगारचेष्टाः-इति हेमाद्रिः ।

२ एतत्सदृशः 'यमिन्द्रशब्दार्थनिगूढनं हरेर्हिरण्यपूर्वं कशिपुं प्रचक्षते' इति माधे (१।४२) प्रयोगः । 'दश'शब्दस्यार्थपरत्वे शब्दपरत्वे वा विवक्षितस्यार्थस्य कष्टफलपनायाः प्रतीतावलम्बना नानुमन्यन्ते । प्रयोगाश्च- 'हिरण्यपूर्वं कशिपुं' इति माधकाव्ये, 'धनुरुपपदं वेदमभ्यासि श' इति किराताजुनीये । 'यमाख्यये'ति संधिना ग्राह्यम् ; यमप्रतीतेः-इति हेमाद्रिः ।

ऋषिदेवगणस्वधाभुजां श्रुतयागप्रसवैः स पार्थिवः ।

अनृणत्वमुपेयिवान्वभौ परिधेमुक्त इवोष्णदीधितिः ॥ ३० ॥

ऋषीति ॥ श्रुतयागप्रसवैरध्ययनयज्ञसंतानैः करणैः यथासंख्यमृषीणां देव-
गणानामिन्द्रादीनां स्वधाभुजां पितृणामनृणत्वमृणविमुक्तत्वम् । उपेयिवान्
प्राप्तवान् । 'एष वा अनृणो यः पुत्री यज्वा ब्रह्मचारी वा' इति श्रुतेः । स
पार्थिवोऽजः परिधेः परिवेषात् । 'परिवेषस्तु परिधिः' इत्यमरः । मुक्तो
निर्गतः । कर्मकर्ता । उष्णदीधितिः सूर्य इव । वभौ दिदीपे । इत्युभया ॥ ३० ॥

बलमार्तभयोपशान्तये विदुषां संतुक्तये बहु श्रुतम् ।

वसु तस्य विभोर्न केवलं गुणवत्तापि परप्रयोजना ॥ ३१ ॥

बलमिति ॥ तस्य विभोरजस्य केवलं वसु धनमेव परप्रयोजनं परोपका-
रकं नाभूत् । किंतु गुणवत्तापि गुणत्वमपि परप्रयोजना परेषामन्येषां प्रयोजनं
यसां सा । विधेयांशत्वेन प्राधान्याद्गुणवत्ताया विशेषणं वस्त्रित्वं तूहनीयम् । तथा
हि-बलं पौरुषमार्तानामापन्नानां भयस्योपशान्तये निषेधाय । न तु स्वार्थं पर-
पीडनाय वा । बहु भूरि श्रुतं विधा विदुषां संतुक्तये सत्काराय । न त्वत्सेकाय
वभूव तस्य धनं परोपयोगीति किं वक्तव्यम् । बलश्रुतादयोऽपि गुणाः परोपयोगिनः
इत्यर्थः ॥ ३१ ॥

स कदाचिद्देवक्षितप्रजः सह देव्या विजहार सुप्रजाः ।

नगरोपवने शचीसखो मरुतां पालयितेव नन्दने ॥ ३२ ॥

स इति ॥ अवेक्षितप्रजोऽकुतोभयत्वेनानुसंहितप्रजः । 'नित्यमसिचप्रजामे-
धयोः' (पा. ५।४।१२२) इत्यसिचप्रत्ययः । न केवलं सैन्येण इति भावः । शोभना प्रजा
यस्यासा सुप्रजाः सुपुत्रवान् । पुत्रन्यस्तभार इति भावः । सोऽजः कदाचिद्देव्या
महिष्येन्दुमत्या सह नगरोपवने । नन्दने नन्दनाख्येऽमरावत्युपकण्ठवने शचीस-
खः । शच्या सहेत्यर्थः । मरुतां देवानां पालयितेन्द्र इव । विजहार चिकीड ॥ ३२ ॥

अथ रोधसि दक्षिणोदधेः श्रितगोकर्णनिकेतमीश्वरम् ।

उपवीणयितुं ययौ रवेरुदयावृत्तिपथेन नारदः ॥ ३३ ॥

पाठा०-१ 'संयतये'; 'संनतये'. २ 'न केवलं विभोः'. ३ 'परप्रयोजनम्'.
४ 'नन्दनम्'. ५ 'श्रुतम्'. ६ 'उपवर्णयितुम्'. ७ 'उदगावृत्तिपथेन'. (=उदीच
उत्तरस्या दिश आकाश आवृत्तिर्निवर्तनम् । तस्या पन्था गतिप्रकारस्तेन यथा
विसृत्तरस्या दिशो व्यावृत्य दक्षिणायनमागच्छति तद्वदित्यर्थः).

अथेति ॥ अथ दक्षिणस्योदधेः समुद्रस्य रोधसि तीरे श्रितगोकर्ण-
केतमधिष्ठितगोकर्णस्थानमीश्वरं शिवमुपवीणयितुं वीणयोप समीपे गातुम्
'सत्यापाश-' (पा. ३।१।२५) इत्यादिना 'वीणा'शब्दादुपगानार्थे णिच्प्रत्ययः
तत्समुत्तु । नारदो देवर्षी रवेः सूर्यस्य संबन्धिना । उदयावृत्तिपथेनाका-
मार्गेण ययौ जगाम । सूर्योपमानेनास्यातितेजस्त्वमुच्यते ॥ ३३ ॥

कुसुमैर्ग्रथितामपार्थिवैः स्रजमातोद्यशिरोनिवेशिताम् ।

अहरत्किल तस्य वेगवानधिवासस्पृहयेव मारुतः ॥ ३४ ॥

कुसुमैरिति ॥ अपार्थिवैर्भूमैः । दिव्यैरित्यर्थः । कुसुमैर्ग्रथितां रचिताम्
तस्य नारदस्यातोद्यस्य वाद्यस्य वीणायाः शिरस्यग्रे निवेशिताम् । 'चतुर्विध-
मिदं वाद्यं वादित्रातोद्यनामकम्' इत्यमरः । स्रजं मालां वेगवान्मारुतः । अधि-
वासे वासनायां स्पृहयेव । स्रजा स्वाज्ञं संस्कर्तुमित्यर्थः । 'संस्कारो गन्धमात्य-
यैर्यः स्यात्तदधिवासनम्' इत्यमरः । अहरत्किल । 'किल' इत्येतिह्ये ॥ ३४ ॥

भ्रमरैः कुसुमानुसारिभिः परिकीर्णां परिवादिनीं मुनेः ।

ददृशे पवनावलेपजं स्रजतीं बाष्पमिवाञ्जनाविलम् ॥ ३५ ॥

भ्रमरैरिति ॥ कुसुमानुसारिभिः पुष्पानुयायिभिर्भ्रमरैरलिभिः परिकी-
र्णां मुनेर्नारदस्य परिवादिनीं वीणा 'वीणा तु वल्लकी । विपक्षी सा तु तन्त्री-
सप्तभिः परिवादिनी ॥' इत्यमरः । पर्वनस्य वायोरवलेपोऽधिक्येपस्तज्जमञ्जेन

पाठा०-१ 'विनिकीर्णा'.

टिप्प०-१ अथानन्तरं नारदो मुनिः रवेः सूर्यस्य, उदयावृत्तिपथेनोदयस्यावृत्तिः पुनः
पुनःकरणं सूर्यस्य दक्षिणोत्तरगती उदयावृत्तिस्तन्मार्गेणेश्वरमुपवीणयितुं ययौ, व्योममार्गेण
शिवं गातुं जगाम । किंभूतम् ? दक्षिणोदधेः श्रुतगोकर्णनिकेतनं दक्षिणार्णवतटे प्रसिद्धं
कर्णास्थं निकेतनादित्यर्थं तत्र कृतस्थितिं गोकर्णेश्वरमित्यर्थः-इति वल्लभः ।

२ यद्यपि 'आतोद्य'शब्दश्चतुर्विधे वाद्ये वर्तते, तथाप्यत्र प्रकरणाद्रीणावाची-इति दिनकर-
आतोद्यशिरोनिवेशितां वीणामूर्तिं निबद्धान् । किंभूतो मारुतः ? वेगवान् वेगवाही-वल्लभः । हेमा-
द्रिस्तु- 'चतुर्विधमिदं वाद्यं वादित्रातोद्यनामकम्' इत्युपक्रम्य-आतोद्यशब्दो यद्यप्यविशेष-
वाद्यमात्राभिधायी, तथाप्यत्रोपवीणयितुमित्युक्तत्वादीणव । यद्वा, -समुदायेषु हि प्रवृत्त-
शब्दा अवयवेष्वपि वर्तन्ते-इत्याह ।

३ अधिवासो गन्धपुष्पादिकृतः संस्कारस्तद्वाञ्छयेव; अनया स्रजाऽहमपि संस्कृतो भवामी-
त्याशयेन-इति दिनकरः ॥ उत्प्रेक्षते-अधिवासस्पृहयेवाधिकसौरभ्यवाञ्छयेव-इति-वल्लभः ।

४ एवंविधं वातपराभवजातमशु इव मुञ्चन्ती मुनेः परिवादिनी ददृशे । पराभवत्किल नारी-
रोदिति-इति वल्लभः ।

कजलेनाविलं कलषं बाष्पमथु सृजतीव मुञ्चतीव । ददृशे दृष्टा । अमराणां
साङ्गनबाष्पविन्दुसादृश्यं विवक्षितम् । 'वा नपुंसकस्य' (पा. ७।१।७९) इति वर्तमाने
'आन्ध्रीनयोर्नुम्' (पा. ७।१।८०) इति नुम्बिकल्पः ॥ ३५ ॥

अभिभूय विभूतिमार्तवीं मधुगन्धातिशयेन वीरुधाम् ।

नृपतेरमरस्रगाप सा दयितोरुस्तनकोटिसुस्थितिम् ॥ ३६ ॥

अभिभूयेति ॥ साऽमरस्रग्दिव्यमाला । मधुगन्धयोर्मकरन्दसौरभयोरति-
शयेनाधिक्येन । वीरुधां लतानाम् । 'लता प्रतानिनी वीरुत्' इत्यमरः । ऋतोः
प्राप्तामार्तवीमृतसंवन्धिनीं विभूतिं समृद्धिमभिभूय तिरस्कृत्य नृपतेरजस्य
दयिताया इन्दुमत्या उर्वोर्विशालयोः स्तनयोर्धे कोटी चूचुको तयोः सुस्थितिं
गोप्यस्थाने पतितत्वात्प्रशस्तं स्थानम् । आप प्राप्ता ॥ ३६ ॥

क्षणमात्रसखीं सुजातयोः स्तनयोस्तामवलोक्य विह्वला ।

निमिमील नरोत्तमप्रिया हतचन्द्रा तमसेव कौमुदी ॥ ३७ ॥

क्षणमिति ॥ सुजातयोः सुजन्मनोः । सुन्दरयोरित्यर्थः । स्तनयोः
क्षणमात्रं सखीं सखीमिव स्थिताम् । सुजातत्वसाधर्म्यात्सजः स्तनसखीत्वमिति
भावः । तां सजमवलोक्येपदृष्ट्वा विह्वला परवशा नरोत्तमप्रियेन्दुमती ।
तमसा राहुणा । 'तमस्तु राहुः स्वर्भानुः' इत्यमरः । हतचन्द्रा कौमुदी
चन्द्रिकेव । निमिमील मुमोह, ममारेत्यर्थः । 'निमीलो दीर्घनिद्रा च' इति
हल्युधः । कौमुद्या निमीलनं प्रतिसंहारः ॥ ३७ ॥

वपुषा करणोज्झितेन सा निपतन्ती पतिमप्यपातयत् ।

ननु तैलनिषेकविन्दुना सह दीपाचिरुपैति मेदिनीम् ॥ ३८ ॥

वपुषेति ॥ करणैरिन्द्रियैरुज्झितेन मुक्तेन । 'करणं साधकतमं क्षेत्रगान्नेन्द्रिये-

पाठा०-१ 'दयितोरश्छदकोटिरत्नयोः [=दयिताया उरश्छदयोः कोटिः अग्ने-
चूचुको त एव रत्ने तयोः] .

टिप्प०-१ 'तमसा हतचन्द्रचन्द्रिका समसंस्था निमिमील सुन्दरी' इति भव्यः पाठः इति
पठित्वा 'संस्था-व्यवस्था-प्रणिधि-समा-प्राकारमृत्युपु' इति यादवः-इत्युदाहरति दिनकरः ।

२ अत्र वल्लभः- 'सममेव नराधिपेन सा गुरुसंमोहविलुप्तचेतसा । अगमत्सह तैलविन्दुना
नवदीपाचिरिव क्षितेस्तलम् ॥' इति पाठं पठित्वा-सेन्दुमती नराधिपेन राज्ञाऽजेन सममेव
क्षितेस्तलमगमत् भूतले निपपात । किंभूतेन नराधिपेन ? गुरुसंमोहविलुप्तचेतसा गुरुणा
संमोहेन विलुप्तं नष्टं चेतो यस्य स गुरुसंमोहविलुप्तचेताः, तेन मोहातिशयनदृष्टितेन ।
केव ? यथा नवदीपाचिस्तत्कालकृतदीपत्वात् तैलविन्दुना सह क्षितेर्मूलं याति-इति व्याचष्टे ।

‘वपि’ इत्यमरः । वपुषा निपतन्ती सेन्दुमती पतिमजमप्यपातयत् पातय-
स्म । तथा हि-निषिच्यत इति निषेकः । तैलस्य निषेकस्तैलनिषेकः । शरत्-
मित्यर्थः । तस्य बिन्दुना सह दीपार्चिर्दीपज्वाला मेदिनी भुवमुपैति ननुपैति
‘ननु’ अत्रावधारणे । ‘प्रश्नावधारणानुज्ञानुनयामन्त्रणे ननु’ इत्यमरः । इन्दुमत्या वी-
चिरुपमानम् । अजस्य तैलबिन्दुः । तत एव तस्या जीवितसमाप्तिस्तस्य जीवितशेष-
सूच्यते ॥ ३८ ॥

उभयोरपि पार्श्ववर्तिनां तुमुलेनार्तरवेण वेजिताः ।

विहगाः कमलाकरालयाः समदुःखा इव तत्र चुकुशुः ॥ ३९ ॥
उभयोरिति ॥ उभयोर्दम्पत्योः पार्श्ववर्तिनां परिजनानां तुमुले-
चकुलेनार्तरवेण करुणस्वनेन वेजिता भीताः कमलाकरालयाः सरस्वि-
विहगा हंसादयोऽपि तत्रोपवने समदुःखा इव तत्पार्श्ववर्तिनां समानशोका इ-
चुकुशुः कोशन्ति स्म ॥ ३९ ॥

नृपतेर्व्यजनादिभिस्तमो ननुदे सा तु तथैव संस्थिता ।

प्रतिकारविधानमायुषः सति शेषे हि फलाय कल्पते ॥ ४० ॥
नृपतेरिति ॥ नृपतेरजस्य तमोऽज्ञानं व्यजनादिभिः साधनैर्ननुदेऽपसृज-
तम् । ‘आदि’शब्देन जलसेककर्पूरक्षोदादयो गृह्यन्ते । सा त्विन्दुमती तथैव
संस्थिता मृता । तथा’ हि-प्रतिकारविधानं चिकित्सायुषो जीवितकाल-
शेषे सति विद्यमाने । ‘आयुर्जीवितकालो ना’ इत्यमरः । फलाय सिद्धये कल्पत
आरोग्याय भवति, नान्यथा । नृपतेरायुःशेषसद्भावात्प्रतीकारस्य साफल्यम् । तस्यास्त-
दभावाद्द्वैफल्यमित्यर्थः ॥ ४० ॥

प्रतियोजयितव्यवल्लीसमवस्थामथ सत्त्वविप्लवात् ।

स निनाय नितान्तवत्सलः परिगृह्योचितमङ्गमङ्गनाम् ॥ ४१ ॥
प्रतीति ॥ अथ सत्त्वस्य चैतन्यस्य विप्लवादिनाशाद्धेतोः । ‘द्रव्यामुच्यवच-
येषु सत्त्वम्’ इत्यमरः । प्रतियोजयितव्या तन्त्रीभिर्योजनीया । न तु योजित-
तन्त्रीत्यर्थः । या वल्ली वीणा । तस्याः समाऽवस्था दशा यस्यास्तामङ्गनां वनिता-
पाठा०-१ ‘परिपार्श्ववर्तिनाम्’ । २ ‘कमलाकराश्रयाः’ । ३ ‘विह्वलां’ । ४ ‘अङ्गम्’ ।

टिप्पण-१ सम्पूर्वस्तिष्ठतिमार्णार्थः-इति दिनकर० ।

२ समवस्थेत्यत्र ‘सम’शब्दस्तुल्यर्थः ‘प्रोषाम्यां समर्पाम्यां’ इत्यादिवत् ; यद्वा, ‘वर्ति-
नां गुरुरिदोपमवाप्योरुपसर्गयोः’ इत्युक्त्याऽवोपसर्गस्याकारलोपः । समावस्था यस्या इत्यर्थः-
इति दिनकर० ।

नितान्तवित्सलोऽतिप्रेमवान् सोऽजः परिगृह्य हस्ताभ्यां गृहीत्वोचितं परि-
चितमङ्कमुत्सृज्य निनाय नीतवान् । वलकीपक्षे तु-सत्त्वं तन्त्रीणामवष्टम्भकः शला-
काविशेषः ॥ ४१ ॥

पतिरङ्कनिषण्णया तथा करणापायविभिन्नवर्णया ।

समलक्ष्यत विभ्रदाविलां मृगलेखामुपसीव चन्द्रमाः ॥ ४२ ॥

पतिरिति ॥ पतिरङ्कनिषण्णयोत्सृज्यतया करणानामिन्द्रियाणामपाये-
नापगमेन हेतुना विभिन्नवर्णया विच्छाद्यया तथा । उपसि प्रातःकाल आविलां
मलिनां मृगलेखां मृगरेखारूपं लाञ्छनं विभ्रद्धारयश्चन्द्रमा इव । समलक्ष्य-
तादृश्यत । इत्युपमा ॥ ४२ ॥

विललाप स बाष्पगद्गदं सहजामप्यपहाय धीरताम् ।

अभितप्तमयोऽपि मार्दवं भजते कैव कथा शरीरिषु ॥ ४३ ॥

विललापेति ॥ सोऽजः सहजां स्वाभाविकीमपि धीरतां वैर्यमपहाय
विप्रकीर्य बाष्पेण कण्ठगतेन गद्गदं विशीर्णाक्षरं यथा तथा ध्वनिमात्रानुकारिगद्ग-
दशब्दैर्विललाप परिदेवितवान् । 'विलापः परिदेवनम्' इत्यमरः । अभितप्तम-
यिना संतप्तमयो लोहमचेतनमपि मार्दवं मृदुत्वमवैरत्वं च भजते प्राप्नोति ।
शरीरिषु देहिषु । अभिसंतप्तेष्विति शेषः । विषये कैव कथा वार्ता ? अनुक्तसिद्ध-
मित्यर्थः ॥ ४३ ॥

कुसुमान्यपि गात्रसंगमात्प्रभवन्त्यायुरपोहितुं यदि ।

न भविष्यति हन्त साधनं किमिवान्यत्प्रहरिष्यतो विधेः ॥ ४४ ॥

कुसुमानीति ॥ कुसुमानि पुष्पाण्यपि । 'अपि'शब्दो नितान्तमार्दवद्योत-
नार्थः । गात्रसंगमाद्देहसंसर्गादायुरपोहितुमपहतुं प्रभवन्ति यदि । हन्त
विषादे । 'हन्त हर्षेऽनुकम्पायां वाक्यारम्भविषादयोः' इत्यमरः । प्रहरिष्यतो

पाठा०-१ 'विभ्रमाविलान्'.

टिप्प०-१ क्षेपकोऽयं श्लोकः-इति दिनकर० ।

२ हेमाद्रिस्तु 'सबाष्पगद्गदं' इति पाठमादृत्य, बाष्पश्च गद्गदश्च ताभ्यां सह वर्तत इति
इति क्रियाविशेषणम्-इति व्याचष्टे ।

३ धीरस्य कुतः शोकः ? इति चेदाह-अभितप्तं सत् अयो लोहमपि मार्दवं मृदुत्वं भजते,
शरीरिषु कैव कथा ? अनुक्तसिद्धं तदित्याह हेमाद्रिः ॥ कठोरमयो लोहमप्यभितप्तं
सन्मृदुतां प्रयाति, निसर्गकौमलेषु शरीरिषु प्राणिषु कैव कथा ? तेषु यन्मृदुत्वं तत्किमित्यर्थः-
इति दिनकर० ।

हन्तुमिच्छतो विधेदैवस्यान्यत् कुसुमातिरिक्तं किमिव वस्तु । 'इव' शब्दो वाक्का
लंकारे । कीदृशमित्यर्थः । साधनं प्रहरणं न भविष्यति न भवेत्? सर्वमपि
साधनं भविष्यत्येवेत्यर्थः ॥ ४४ ॥

अथवा मृदु वस्तु हिंसितुं मृदुनैवारभते प्रजान्तकः ।
हिमसेकविपत्तिरत्र मे नलिनी पूर्वनिदर्शनं मता ॥ ४५ ॥

अथवेति ॥ अथवा पक्षान्तरे । प्रजान्तकः कालो मृत्युः मृदु कोमलं वस्तु
मृदुनैव वस्तुना हिंसितुं हन्तुमारभत उपक्रमते । अत्रार्थे हिमसेकेन तुषार-
निष्पन्देन विपत्तिर्मृत्युर्यस्याः सा तथा नलिनी पद्मिनी मे पूर्वं प्रथमं निदर्शनं
सुदाहरणं मता, द्वितीयं निदर्शनं पुष्पमृत्युरिन्दुमतीति भावः ॥ ४५ ॥

स्रगियं यदि जीवितापहा हृदये किं निहिता न हन्ति माम् ।
विषमप्यमृतं कचिद्भवेदमृतं वा विषमीश्वरेच्छया ॥ ४६ ॥
स्रगिति ॥ इयं स्रक् जीवितमपहन्तीति जीवितापहा यदि । हृदये
वक्षसि । 'हृदयं वक्षसि स्वान्ते' इत्यमरः । निहिता सती मां किं न हन्ति?
ईश्वरेच्छया कचित् प्रदेशे विषमप्यमृतं भवेत् कचिदमृतं वा विषं
भवेत् । दैवमेवात्र कारणमित्यर्थः ॥ ४६ ॥

अथवा मम भाग्यविप्लवाद्दशनिः कल्पित एष वेधसा ।
यदनेन तर्जुन पातितः क्षयिता तद्विदपाश्रिता लता ॥ ४७ ॥

अथवेति ॥ अथवा मम भाग्यस्य विप्लवाद्विपर्ययात् एषः । स्रगित्यर्थः ।
विधेयप्राधान्यात्पुलिङ्गनिर्देशः । वेधसा विधात्राऽशनिर्वैद्युतोऽग्निः कल्पितः ।

पाठा०-१ 'गता'. २ 'संनिहिता'. ३ 'सुरमाल्यरूपभाक्'. ४ 'निमित्तः'.
५ 'कर्मणा'. ६ 'न पातितस्तर्जुनः'. ७ 'तद्विदपाश्रया'.

टिप्प०-१ प्रथमो दृष्टान्तः-नलिनी हिमवृष्टयैव विनष्टा-इति बल्लभः ।

२ जीवितापहेत्याशिषोऽत्राभावात् 'आशिषि हनः' इत्यस्याप्राप्तेर्द्विप्रत्ययश्चिन्त्यः । अन्ये तु
'अपे क्लेशतमसोः' इति नियमाज्जीवित उपपदे हन्तेत्येवमपि द्विप्रत्ययाभावस्तथापि 'अन्येभ्योऽपि
दृढवते' इति प्रयोगानुसारार्थादृशिग्रहणात्साधुत्वमाचक्षते-इति दिनकरः ।

३ अत्र बल्लभ आह-उक्तं च-'प्राप्यते मरणं यत्र बन्धनं श्रीः सुखं वधूः । स तत्र
नीयते तेन कर्मणा गलहस्तितः ॥' इति ॥ अत्रेन्दुमतिनाशादमृतरूपाया मालाया विपत्तः,
सिद्धविपत्त्याश्च तस्या नृपाहननादमृतत्वम्-इति हेमाद्रिः ।

‘दम्भोलिरशनिर्द्वयोः’ इत्यमरः । अपूर्वत्वमेव स्पष्टयति—यद्यस्मात्कारणात् । अने-
नाप्यशनिना प्रसिद्धाशनिना तरुस्तरुस्थानीयः स्वयमेव न पातितः । किंतु
तस्य तरोर्विटपाश्रिता लता वल्ली क्षपिता नाशिता ॥ ४७ ॥

कृतवत्यसि नावधीरणामपराद्धेऽपि यदा चिरं मयि ।

कथमेकपदे निरागसं जनमाभाष्यमिमं न मन्यसे ? ॥ ४८ ॥

कृतवतीति ॥ मयि चिरं भूरिशोऽपराद्धेऽप्यपराधं कृतवत्यपि । राधेः
कर्तरि कः । यदा यस्माद्धेतोः । यदेति हेत्वर्थः । ‘स्वरादौ पठ्यते यदेति हेतौ’
इति गणव्याख्यानात् । अवधीरणामवज्ञां न कृतवत्यसि नाकार्षां । तत्कथ-
मेकपदे तत्क्षणे । ‘स्यात्तत्क्षणे एकपदम्’ इति विश्वः । निरागसं नितरामनपरा-
धमिमं जनम् । ‘इमम्’ इति स्वात्मनिर्देशः । मामित्यर्थः । आभाष्यं संभाष्यं
न मन्यसे न चिन्तयसि ? ॥ ४८ ॥

ध्रुवमसि शठः शुचिसिते ! विदितः कैतववत्सलस्तव ।

परलोकमसंनिवृत्तये यदनापृच्छय गतासि मामितः ॥ ४९ ॥

ध्रुवमिति ॥ हे शुचिसिते धवलहसिते ! शठो गूढविप्रियकारी कैतवेन
कपटेन वत्सलः कैतवस्त्रिगुण इति ध्रुवं सत्यं तव विदितस्त्वया विज्ञातोऽस्मि ।
‘मतिबुद्धि-’ (पा. ३।२।१०८) इत्यादिना कर्तरि कः । ‘कस्य च वर्तमाने’
(पा. २।३।६७) इति कर्तरि षष्ठी । कुतः ? यद्यस्मात्, मामनापृच्छयानामङ्ग्य ।
इतोऽस्माद्धोकात् । परलोकमसंनिवृत्तयेऽपुनरावृत्तये गतासि ॥ ४९ ॥

दयितां यदि तावदन्वगाद्विनिवृत्तं किमिदं तया विना ।

सहतां हतजीवितं मम प्रवलामात्मकृतेन वेदनाम् ॥ ५० ॥

दयितामिति ॥ इदं मम हतजीवितं कुत्सितं जीवितं तावदादौ दयितामि-
न्दुमतीमन्वगादन्वगच्छद्यदि अन्वगादेव । ‘यदि’ अत्रावधारणे । पूर्वं मूर्च्छित-

पाठा०—१ ‘अपराधे’. २ ‘अनामङ्ग्य’. ३ ‘आत्मकृतां तु वेदनाम्’;
‘आत्मकृतान्तवेदनाम्’.

टिप्प०—१ अनेनाशनिना तरुर्न पातितः तरुतुल्योऽहं न पातितः । तद्विटपाश्रिता या
लता क्षपिता पातिता मदकाश्रया इन्दुमती पातिता । अशनेर्हि प्रायेणैवं स्वभावोऽयम्-परि-
शाखा भारं तरोर्नाशयति, न स्वाम्बम् । अशनेस्तरुशोषणं प्रसिद्धम् । पुनरयमन्य एवाशनिः
करकावृष्टिर्दसौ तरुं विवर्धय लतां जघान-इति बह्विधः ।

२ एवं विलपन्तं मां किमिति न संभावयसीत्यर्थः-इति दिनकर० ।

त्वादिति भावः । तर्हि तथा दयितया विना किं किमर्थं विनिवृत्तं प्रत्यागतम् ?
प्रत्यागमनं न युक्तमित्यर्थः । अत एवात्मकृतेन स्वदुश्चेष्टितेन निवृत्तिरूपेण प्रचला-
मधिकां वेदनां दुःखं सहतां क्षमताम् । स्वयंकृतापराधेषु सहिष्णुतैव शरणमिति
भावः ॥ ५० ॥

सुरतश्रमसंभृतो मुखे ध्रियते स्वेदलवोद्गमोऽपि ते ।

अथ चास्तमिता त्वमात्मना धिगिमां देहभृतामसारताम् ॥ ५१ ॥

सुरतेति ॥ सुरतश्रमेण संभृतो जनितः स्वेदलवोद्गमोऽपि ते तव मुखे
ध्रियते वर्तते । अथ च त्वमात्मना स्वरूपेणास्तं प्राप्ताः । अतः कारणादेह-
भृतां प्राणिनामिमां प्रत्यक्षामसारतामस्थिरतां धिक् ॥ ५१ ॥

मनसापि न विप्रियं मया कृतपूर्वं तव किं जहासि माम् ? ।

ननु शब्दपतिः क्षितेरहं त्वयि मे भावनिबन्धना रतिः ॥ ५२ ॥

मनसेति ॥ मया मनसापि तव विप्रियं न कृतपूर्वम् । पूर्वं न कृतमि-
त्यर्थः । सुप्सुपेति समासः । किं केन निमित्तेन मां जहासि त्यजसि ? तन्वहं
क्षितेः शब्दपतिः शब्दत एव पतिः । न त्वर्थत इत्यर्थः । भावनिबन्धनाभि-
प्रायनिबन्धना स्वभावहेतुका मे रतिः, प्रेम तु त्वय्येव । अस्तीति शेषः ॥ ५२ ॥

कुसुमोत्खचितान्वलीभृतश्चलयन्भृङ्गरुचस्तवालकान् ।

करभोरु ! करोति मारुतस्त्वदुपावर्तनशङ्कि मे मनः ॥ ५३ ॥

कुसुमेति ॥ कुसुमैरुत्खचितानुत्कर्षेण रचितान् वलीभृतो भङ्गीयुक्ताम् ।
कुटिलनित्यर्थः । भृङ्गरुचो नीलांस्तवालकांश्चलयन्कम्पयन् मारुतः हे कर-
भोरु करभसदृशोरु । 'मणिवन्धादाकनिष्ठं करस्य करभो बहिः' इत्यमरः । मे
मनस्त्वदुपावर्तनशङ्कि तव पुनरागमने शङ्कावत्करोति । त्वदुज्जीवने शङ्कां
कारयतीत्यर्थः ॥ ५३ ॥

तदपोहितुमर्हसि प्रिये ! प्रतिबोधेन विपादमाशु मे ।

ज्वलितेन गुहागतं तमस्तुहिनाद्रेरिव नक्तमोपधिः ॥ ५४ ॥

पाठा०-१ 'अथवा'. २ 'कुसुमोत्कचितान्'; 'कुसुमोद्विचितान्'. ३ 'वलीमतः'.

टिप्प०-१ अस्याधि-सुरतश्रमसंभृतो मुखे' इति (५१) श्लोकं पठति बल्लभः ।

२ कथं मही सपत्नीकृतेव त्यजसि ? नूनं निश्चितं, अहं क्षितेः पृथिव्याः शब्दपतिः शब्द-
मात्रेणानुरागरहितो नृपतिः, मे मम भावनिबन्धना रतिश्चित्तमाहिणी प्रीतिस्त्वयि वर्तते-
इति बल्लभः ।

श्लो० ५५-५७

तदिति ॥ हे प्रिये ! तत्तस्मात्कारणादाशु मे विषादं दुःखम् । नक्तं रात्रा-
वोषधिविस्तृणज्योतिराख्या लता ज्वलितेन प्रकाशेन तुहिनाद्रेहिमाचलस्य गुहा-
गतं तमोऽन्धकारमिव । प्रतिबोधेन ज्ञानेनापोहितुं निरसितुमर्हसि ॥ ५४ ॥

इदमुच्छ्वसितालकं मुखं तव विश्रान्तकथं दुनोति माम् ।

निशि सुप्तमिवैकपङ्कजं विरताभ्यन्तरपद्पदस्वनम् ॥ ५५ ॥

इदमिति ॥ इदमुच्छ्वसितालकं चलितचूर्णकुन्तलं विश्रान्तकथं निवृत्त-
संलां तव मुखम् । निशि रात्रौ सुप्तं निमीलितं विरतोऽभ्यन्तराणामन्तर्व-
र्तिनां पद्पदानां स्वनो यत्र तत् । निःशब्दमृद्गमित्यर्थः । एकपङ्कजमद्वितीयं
पद्ममिव । मां दुनोति परितपयति ॥ ५५ ॥

शशिनं पुनरेति शर्वरी दयिता द्वन्द्वचरं पतत्रिणम् ।

इति तौ विरहान्तरक्षमौ कथमत्यन्तगता न मां दहेः ॥ ५६ ॥

शशिनमिति ॥ शर्वरी रात्रिः शशिनं चन्द्रं पुनरेति प्राप्नोति । द्वन्द्वीभूय
चरतीति द्वन्द्वचरः तं पतत्रिणं चक्रवाकं दयिता चक्रवाकी पुनरेति । इति
हेतोस्तौ चन्द्र-चक्रवाकौ विरहान्तरक्षमौ विरहावधिसहौ । 'अन्तरमवकाशावधि-
परिधानन्तद्विभेदादर्थे' इत्यमरः । अत्यन्तगता पुनरावृत्तिरहिता त्वं कथं न
मां दहेरं संतापये ? अपि तु दहेरेवेत्यर्थः ॥ ५६ ॥

नवपल्लवसंस्तरेऽपि ते मृदु दूयेत यदङ्गमर्पितम् ।

तदिदं विषहिष्यते कथं यद् वामोरु ! चिताधिरोहणम् ॥ ५७ ॥

नवेति ॥ नवपल्लवसंस्तरे नूतनप्रवालास्तरणेऽप्यर्पितं स्थापितं मृदु ते

टिप्पण—१ हिमाद्रावौषधयो नक्तं प्रकाशन्त इति प्रसिद्धिः—इति दिनकर० । तथा च
कुमारसंभवे (६।४३) हिमाद्रिवर्णनम्—'वनेचराणां वनितासखानां दरीगृहोत्सङ्गनिष-
क्तभासः भवन्ति यत्रौषधयो रजन्यामतैलपूराः सुरतप्रदीपाः', 'यत्रौषधिप्रकाशेन नक्तं
दर्शितसंस्वराः' इति च । यत्रौषधिज्वलितेन नक्तं रात्रौ तुहिनाद्रेहिमवतो गुहागतं तमोऽ-
पोहति दीप्त्याऽपवादयति तद्वत्प्रतिबोधेन मे दुःखमपोहितुमर्हसि—इति वल्लभः ।

२ ननु जगति शरीरिणां संयोग-वियोगौ दृश्येते, तत्त्वया किमर्थमेवं संतप्यत इत्याशं-
क्याह—कौमुदी निशा शशिनं चन्द्रं पुनरेति लभते, दयिता चक्रवाकी द्वन्द्वेन चरतीति तं द्वन्द्व-
चरं पतत्रिणं चक्रिणं च प्राप्नोति, इत्यतो हेतोस्तौ निशाचन्द्रौ चक्रवाकौ च विरहस्य वियो-
गसान्तरमवधि क्षमत इति तादृशौ; चक्रवाकादयस्तु संयोगो भविष्यतीत्याशावन्वेन वियो-
गेऽपि धैर्यमवलम्बन्ते इति भावः । मां त्वपुनरागमायास्तमिता भवती कथं न देहं संतापयेत् ?
संतापयेदेवेत्यर्थः—इति दिनकर० ।

तव यदङ्गं शरीरं दूयेत परितप्तं भवेत् । वामौ सुन्दरौ ऊरु यस्याः सा हे वामोरा
 'वामं स्यात्सुन्दरे सव्ये' इति केशवः । 'संहितशफलक्षण-' इत्यादिनोद्भूतस्य
 तदिदमङ्गं चितायाः काष्ठसंचयस्याधिरोहणं कथं विषहिष्यते वद ॥ ५७ ॥

इयमप्रतिबोधशायिनीं रशना त्वां प्रथमा रहःसखी ।

गतिविभ्रमसादनीरवा न शुचा नानु मृतेव लक्ष्यते ॥ ५८ ॥

इयमिति ॥ इयं प्रथमाऽऽद्या रहःसखी । सुरतसमयेऽप्यनुयानादि
 भावः । गतिविभ्रमसादेन नीरवा विलासोपरमेण निःशब्दा रशना मेखलाऽ
 प्रतिबोधमपुनरुद्बोधं यथा तथा शायिनीम् । मृतामित्यर्थः । त्वामनु त्व
 सह । 'तृतीयायै' (पा. १।४।८५) इत्यनुशब्दस्य कर्मप्रवचनीयत्वात् द्वितीया
 शुचा शोकेन मृतेव न लक्ष्यत इति न । लक्ष्यत एवेत्यर्थः । संभाव्यनिषेध
 निवर्तनाय द्वौ प्रतिषेधौ ॥ ५८ ॥

कलमन्यभृतासु भाषितं कलहंसीषु मंढालसं गतम् ।

पृषतीषु विलोलमीक्षितं पवनाधूतलतासु विभ्रमाः ॥ ५९ ॥

त्रिदिवोत्सुकयाप्यवेक्ष्य मां निहिताः सत्यममी गुणास्त्वया ।

विरहे तव मे गुरुव्यथं हृदयं न त्ववलम्बितुं क्षमाः ॥ ६० ॥

कलमिति । त्रिदिवेति ॥ युग्मम् । उभयोरेकान्वयः । अन्यभृतासु को
 लासु कलं सधुरं भाषितं भाषणम् । कलहंसीषु विशिष्टहंसीषु मंढालसं मन्त्रं
 गतं गमनम् । पृषतीषु हरिणीषु विलोलमीक्षितं चञ्चला दृष्टिः । पवनेन वायु
 ना धूतलतासोपत्कम्पितलतासु विभ्रमा विलासाः । इत्यमी पूर्वोक्ताः कलभाष
 णादयो गुणाः । एषु कोकिलादिस्थानेष्विति शेषः । त्रिदिवोत्सुकयापीह जीव
 न्येव स्वर्गं प्रति प्रस्थितयापि त्वया मामवेक्ष्य विरहासहं विचार्य सत्यं
 निहिताः । मत्प्राणधारणोपायतया स्थापिता इत्यर्थः । तव विरहे गुरुव्यथ
 तिदुःखं मे हृदयं मनोऽवलम्बितुं स्थापयितुं न क्षमा न शक्ताः । ते तु तत्सं
 गम एव सुखकारिणः, नान्यथा । प्रत्युत प्राणानपहरन्तीति भावः ॥ ५९-६० ॥

मिथुनं परिकल्पितं त्वया सहकारः फलिनी च नन्विमौ ।

अविधाय विवाहसत्क्रियामनयोर्गम्यत इत्यसांप्रतम् ॥ ६१ ॥

मिथुनमिति ॥ ननु हे प्रिये ! सहकारस्तरुविशेषः फलिनी प्रियंगुलता
 पाठा०-१ 'गतं मंढालसम्'. २ 'हरिणीषु'. ३ 'विभ्रमः'; 'विभ्रमा'.

टिप्प०-१ श्लोकोऽयं 'संकल्पितं प्रथममेव मया त्वदर्थं भर्तारमात्मसदृशं स्वगुणैर्गतासि'
 इति शाकुन्तलपथं भावसाम्येन स्मारयति ।

चेमौ त्वया मिथुनं परिकल्पितं मिथुनत्वेनाभ्यमानि । अनयोः फलिनी-सहका-
र्योर्विवाहसत्क्रियां विवाहमङ्गलमविधायाकृत्वा गम्यत इत्यसांप्रतमयुक्तम् ।
मातृहीनानां न किञ्चित्सुखमस्तीति भावः ॥ ६१ ॥

कुसुमं कृतदोहदस्त्वया यदशोकोऽयमुदीरयिष्यति ।

अलकाभरणं कथं नु तत्तव नेष्यामि निवापमाल्यताम् ? ॥ ६२ ॥

कुसुममिति ॥ वृक्षादिपोषकं दोहदम् । त्वया कृतं दोहदं पादताडनरूपं
यस्य सोऽयमशोको यत्कुसुममुदीरयिष्यति प्रसविष्यते । तवालकानामा-
भरणमाभरणभूतं तत्कुसुमं कथं नु केन प्रकारेण निवापमाल्यतां दाहाजले-
रर्थतां नेष्यामि ? 'निवापः पितृदानं स्यात्' इत्यमरः ॥ ६२ ॥

स्मरतेव सशब्दनूपुरं चरणानुग्रहमन्यदुर्लभम् ।

अमुना कुसुमाश्रुवर्षिणा त्वमशोकेन सुगात्रि ! शोच्यसे ॥ ६३ ॥

स्मरतेति ॥ अन्यदुर्लभम् । किंतु स्मर्तव्यमेवेत्यर्थः । सशब्दं ध्वनियुक्तं
नूपुरं मञ्जीरं यस्य तं चरणेनानुग्रहं पादेन ताडनरूपं स्मरतेव चिन्तयतेव
कुसुमान्येवाश्रुणि तद्वर्षिणाऽमुना पुरोवर्तिनाऽशोकेन । हे सुगात्रि ! 'अङ्ग-
गात्रकण्ठेभ्यश्च' इति वक्तव्यान्धीप् । त्वं शोच्यसे ॥ ६३ ॥

तव निःश्वसितानुकारिभिर्वकुलैरर्धचितां समं मया ।

असमाप्य विलासमेखलां किमिदं किञ्चरकण्ठि ! सुप्यते ? ॥ ६४ ॥

तवेति ॥ तव निःश्वसितानुकारिभिर्वकुलैर्वकुलकुसुमैर्मया समं सार्ध-
मर्धचितामर्धं यथा तथा रचितां विलासमेखलामसमाप्यापूरयित्वा । किञ्चरस्य
देवयोनिविशेषस्य कण्ठ इव कण्ठो यस्यास्तत्संबुद्धिर्हे किञ्चरकण्ठि ! 'अङ्गगात्रकण्ठे-
भ्यश्च' इति ङीप् । किमिदं सुप्यते निद्रा क्रियते ? 'वचिस्वपि-' (पा. ६।१।१५)
इत्यादिना संप्रसारणम् । अनुचितमिदं स्वपनमित्यर्थः ॥ ६४ ॥

पाठा०-१ 'दोहदः'. २ 'अनुवादिभिः'.

टिप्प०-१. सुन्दरीचरणघातेनाशोकः पुष्पतीति प्रसिद्धिः, 'असृत सयः कुसुमान्वशोकः'
'पादेन नापैक्षत सुन्दरीणां संपर्कमाशिक्षितनूपुरेण' (कुमार. ३।२६) इति । अतः पादघात
पवाशोकस्य दोहदः-इति दिनकरः । तथा चोक्तम् 'पादाघातादशोकस्तिलककुरवकौ वीक्षणा-
लिङ्गनाभ्यां स्त्रीणां स्पर्शात्प्रियंगुविकसति वकुलः सीधुगंघ्रपसेकात् । मंदारो नर्मवाक्यात्
पटुगुहसनाच्चंपको वक्त्रवातात् चूतो गीतान्नमेरुविकसति च पुरो नर्तनात्कणिकारः ॥' इति ।

२ हे सुगात्रि ! त्वममुनाऽशोकेन शोच्यसे इव जातशोकेन सार्यसे इव । किं कुर्वता ? अमुना
सशब्दनूपुरं चरणानुग्रहं स्मरता । किंभूतं चरणानुग्रहम् ? अन्यदुर्लभम् । भवद्रूपाया अन्यस्य
सकाशाहःप्रापम् । अत्र सर्वनाम्नो विरतिमात्रपूर्वपदस्य पुंवद्भावः-इति बल्लभः ।

समदुःखसुखः सखीजनः प्रतिपच्चन्द्रनिभोऽयमात्मजः ।

अहमेकरसस्तथापि ते व्यवसायः प्रतिपत्तिनिष्ठुरः ॥ ६५ ॥

समेति ॥ सखीजनः समदुःखसुखः, त्वदुःखेन दुःखी, त्वत्सुखेन सुखी-
त्यर्थः । अयमात्मजो बालः, प्रतिपच्चन्द्रनिभः । दर्शनीयो वर्धिष्णुश्चेत्यर्थः ।
'प्रतिपत्'शब्देन द्वितीया वक्ष्यते; प्रतिपदि चन्द्रस्यादर्शनात् । अहमेकरसोऽभिर-
रागः । 'शृङ्गारादौ विषे वीर्ये गुणे रागे द्रवे रसः' इत्यमरः । तथापि । जीवितसा-
मग्रीसत्त्वेऽपीत्यर्थः । ते तव व्यवसायोऽस्तत्परित्यागरूपो व्यापारः प्रतिपत्त्या-
निश्चयेन निष्ठुरः क्रूरः । 'प्रतिपत्तिः पदप्राप्तौ प्रकृतौ गौरवेऽपि च । प्रागल्भ्ये च
प्रबोधे च' इति विश्वः । स्मर्तुं न शक्यः किमुताधिकर्तुमिति भावः ॥ ६५ ॥

धृतिरस्तमिता रतिश्च्युता विरतं गेयमृतुर्निस्तसवः ।

गतमाभरणप्रयोजनं परिशून्यं शयनीयमद्य मे ॥ ६६ ॥

धृतिरिति ॥ अद्य मे धृतिर्धैर्यं प्रतीतिर्वाऽस्तं नाशमिता । रतिः कीदा-
च्युता गता । गेयं गानं विरतम् । ऋतुर्वसन्तादिर्निस्तसवः । आभरणानां
प्रयोजनं गतमपगतम् । शेतेऽस्मिन्निति शयनीयं तल्पम् । 'कृत्यत्युटो बहुलम्'
(पा. ३।३।११३) इत्यधिकरणार्थेऽनीयप्रत्ययः । परिशून्यम् । त्वां विना सर्वमपि
निष्फलमिति भावः ॥ ६६ ॥

गृहिणी सचिवः सखी मिथः प्रियशिष्या ललिते कलाविधौ ।

करुणाविमुखेन मृत्युना हरता त्वां वद किं न मे हतम् ॥ ६७ ॥

गृहिणीति ॥ त्वमेव गृहिणी दाराः । अनेन सर्वं कुटुम्बं त्वदाश्रयमिति
भावः । सचिवो बुद्धिसहायो मन्त्री । सर्वो हितोपदेशस्त्वदायत्त इत्यनेनोच्यते ।
मिथो रहसि सखी नर्मसचिवः । सर्वोपभोगस्त्वदाश्रय इत्यमुना प्रकटितम् ।
ललिते मनोहरे कलाविधौ वादित्रादिचतुःषष्टिकलाप्रयोगे प्रियशिष्या । प्रियत्वं
प्राज्ञत्वादित्यभिःसंधिः । सर्वानन्दोऽनेन त्वन्निबन्धन इत्युद्घाटितम् । अतस्त्वां समष्टि-

पाठा०-१ 'अथवैक'.

टिप्प०-१ तथापि ते व्यवसायो मरणोद्यमः प्रतिपत्त्या दुराग्रहेण निष्ठुरः; इदमेव मया-
ज्वर्यं कार्यमिति प्रतिपत्तिरभ्युपगमस्तेन क्रूरः-इति हेमाद्रिः ॥ एतन्नित्यं यद्यपि जीवि-
तालंबनमस्ति तथापि ते व्यवसायो मरणोद्योगः प्रतिपत्तौ प्रीतौ निष्ठुरः कर्कशः पराङ्मुखः-
इति विश्वः ।

श्लो० ६८-७०]

अष्टमः सर्गः ।

रूपां हरताऽत एव करुणाविमुखेन कृपाशून्येन मृत्युना मे मत्संबन्धि किं
वस्तु न हतं वद । सर्वमपि हृतमित्यर्थः ॥ ६७ ॥

मदिराक्षि ! मदाननार्पितं मधु पीत्वा रसवत्कथं नु मे ।

अनुपास्यसि वाष्पदूषितं परलोकोपनतं जलाञ्जलिम् ॥ ६८ ॥

मदिरेति ॥ मायत्यनयेति मदिरा लोकप्रसिद्धा । तथापि 'नार्यो मदिरलोचनाः'
इत्यादिप्रयोगदर्शनान्मायत्याभ्यामिति मदिरे अक्षिणी यस्यास्तत्संबुद्धिर्हं मदिराक्षि !
मदाननेनार्पितं रसवत् स्वादुतरं मधु मयं पीत्वा वाष्पदूषितमश्रुतप्तं पर-
लोकोपनतं परलोकप्राप्तं मे जलाञ्जलिं तिलोदकाञ्जलिं कथं न्वनन्तरं
पास्यसि ? तदनन्तरमिदमनर्हमित्यर्थः । यथाह भट्टमल्लः—'अनुपानं हिमजलं यवगो-
धूमनिर्मिते । दग्नि मये विषे द्राक्षे पिष्टे पिष्टमयेऽपि च ॥' इति । तच्चेहैव युज्यते ।
इदं तूष्णं लोकान्तरोपयोगि चेत्याशुर्वेदविरोधात्कथमनुपास्यसीति भावः ॥ ६८ ॥

विभवेऽपि सति त्वया विना सुखमेतावदजस्य गण्यताम् ।

अहृतस्य विलोभनान्तरैर्मम सर्वे विषयास्त्वदाश्रयाः ॥ ६९ ॥

विभव इति ॥ विभव ऐश्वर्यं सत्यपि त्वया विनाऽजस्यैतावदेव सुखं
गण्यताम् । यावत्त्वया सह भुक्ते ततोऽन्यत्र किञ्चिद्विष्यतीत्यर्थः । कुतः ?
विलोभनान्तरैरन्यैर्विशेषेण लोभजनकवस्तुभिरैश्वर्यादिभिरहृतस्यानाकृष्टस्य मम
सर्वे विषया भोगादयः । त्वदाश्रयास्त्वदधीनाः । त्वां विना मे न किञ्चिद्वोचत
इत्यर्थः ॥ ६९ ॥

विलपन्निति कोसलाधिपः करुणार्थप्रयुक्तं प्रियां प्रति ।

अकरोत्पृथिवीरुहानपि स्मृतत्तास्वारसवाष्पदूषितान् ॥ ७० ॥

पाठा०-१ 'परलोकोपनताम्'. २ 'दुर्दिनान्' (=दुर्वर्षान्).

टिप्प०—१ मदिरावदक्षिणी यस्यास्तत्संबुद्धौ, मदिराभिधमक्षि दृष्टिर्यस्यास्तत्संबुद्धौ वा;
तद्योक्तं संगीतकलिकायाम्—'स्निग्धार्धमुकुला कान्ता लम्बिता मदिरा तथा । पञ्चैताश्च प्रति-
भाताः शौर्यादित्येन दृश्यः ॥ सौष्ठवेनापरित्यक्ता स्मेरापाङ्गमनोहरा । वेपमानान्तरा दृष्टि-
मदिरा परिकीर्तिता' इति । मदिरे हर्षदायिनी प्रान्तरक्ते वा पद्मिनीजातित्वादक्षिणी यस्यास्तत्सं-
बुद्धौ-इति दिनकर० । प्रसंगोचितेयं संबुद्धिः । मदाननार्पितस्य परलोकोपनतस्य च रसवतो
वाष्पविदूषितस्य मधुनो जलाञ्जलेश्च महदन्तरमिति विवक्षा ।

२ एतावत्पर्यन्तं मया सहैव मधु पीतम्, इदानीमेकाकिनी कथं यास्यसीति 'नु'शब्देन
वितर्कः-इति दिनकर० ।

रघु० १४

विलपन्निति ॥ कोसलानामधिपोऽज इति करुणः शोकरसः स एवार्थेनेत्येव
प्रथितं संबद्धं यथा तथा प्रियां प्रतीन्दुमतीमुद्दिश्य विलपन्, पृथिवीरुहान्
वृक्षानपि स्नुताः शाखारसा मकरन्दा एव बाष्पासौर्दृषितानकरोत्। अचेत-
नानप्यरोदयदित्यर्थः ॥ ७० ॥

अथ तस्य कथंचिदङ्कतः स्वजनस्तामपनीय सुन्दरीम् ।

विससर्ज तदन्त्यमण्डनामनलायागुरुचन्दनैधसे ॥ ७१ ॥

अथेति ॥ अथ स्वजनो बन्धुवर्गः । तस्याजस्याङ्कत उत्सङ्गात् कथंचिदप-
नीय । तद्विव्यकुसुममेवान्त्यं मण्डनमलंकारो यस्यास्ताम् । तां सुन्दरीमगुरु-
चन्दनान्येधांसीन्धनानि यस्य तस्मा अनलायामये विससर्ज विसृष्टवान् ।
'क्रियाग्रहणमपि कर्तव्यम्' इति क्रियामात्रप्रयोगे संप्रदानत्वाच्चतुर्थी ॥ ७१ ॥

प्रमदामनु संस्थितः शुचा नृपतिः सन्निति वाच्यदर्शनात् ।

न चकार शरीरमग्निसात्सह देव्या न तु जीविताशया ॥ ७२ ॥

प्रमदामिति ॥ नृपतिरजः सन्नपि विद्वानपि शुचा शोकेन प्रमदामनु
प्रमदया सह संस्थितो मृत इति वाच्यदर्शनाग्निदादर्शनाद्देव्येन्दुमत्या सह
शरीरमग्निसादभ्यधीनं न चकार । 'तदधीनवचने' (पा. ५।४।५४) इति
सातिप्रत्ययः । जीविताशया प्राणेच्छया तु नेति ॥ ७२ ॥

अथ तेन दशाहतः परे गुणशेषामपदिश्य भामिनीम् ।

विदुषा विधयो महर्द्धयः पुर एवोपवने समापिताः ॥ ७३ ॥

अथेति ॥ अथ विदुषा शास्त्रज्ञेन तेनाजेन । गुणा एव शेषा रूपादयो यस्या-
स्तां गुणशेषां भामिनीमिन्दुमतीमपदिश्योद्दिश्य । दशानामह्नां समाहारे

पाठा०-१ 'स निनाय नितान्तवत्सलः परिवृत्तप्रथमच्छवि क्षणात् । सलिलो-
द्धृतपद्मिनीनिभां दयितामङ्गमुदश्रुलोचनः'. २ 'अवतार्य'. ३ 'कृतान्त्यमण्डनाम्'.
४ 'अगरु'. ५ 'परम्'; 'परा'. ६ 'मुपदिश्य'. ७ 'नेहिनीम्'. ८ 'वितेतिरे'.

टिप्प०-१ शृंगारो द्विधा-संयोगो विप्रलम्भश्च, तत्र विप्रलम्भश्चकारभेदः करुणः; तेनार्थो
प्रथितो यस्मिन्कर्मणि तत्करुणार्थेप्रथितं यथा भवति तथा प्रियां प्रति विलापं कुर्वन् तरुन्-
प्यरोदयदिति भावः । अपिशब्देनाचेतनं च धोत्यते-इति दिनकर० ।

२ तदा क्रियमाणमन्त्यं प्रेतोचितं मण्डनं यस्याः सा तदन्त्यमण्डना । यद्वा, -सैव देवस्य
अन्त्यं मण्डनमिति ताम्-इति वल्लभः । दिनकरमिश्रास्तु-'कृतान्त्यमण्डनाम्' इति पाठमा-
हृत्य-तदेव कृतमन्त्यं मण्डनं यस्याः सा ताम्-इति व्याचष्टुः ।

श्लो० ७४-७६]

अष्टमः सर्गः ।

दशाहः । 'तद्वितार्थः' (पा. २।१।५१) इत्यादिना समासः । समाहारस्यैकत्वादेक-
वचनम् । 'राजाहःसखिभ्यष्टच्' (पा. ५।४।५१) इति टच् । 'रात्राहाहाः पुंसि'
(पा. २।४।२९) इति पुंवत् । ततस्तसिल्ल । तस्माद्दशाहतः पर ऊर्ध्वं कर्तव्या
महर्द्धयो महासमुद्धयो विधयः क्रियाः पुरः पुर्या उपवन उद्यान एव
समापिताः संपूर्णमनुष्ठिताः । 'दशाहतः' इत्यत्र 'विप्रः शुद्धेदशाहेन द्वादशाहेन
भूमिपः' (५।८३) इति मनुवचनविरोधो नाशङ्कनीयः; तस्य निर्गुणक्षत्रिय-
विषयत्वात् । गुणवत्क्षत्रियस्य तु दशाहेन शुद्धिमाह पराशरः—'क्षत्रियस्तु दशाहेन
स्वधर्मनिरतः शुचिः' इति । सूच्यतेऽस्यापि गुणवत्त्वं 'विदुषा' इत्यनेन ॥ ७३ ॥

स विवेश पुरीं तया विना क्षणदापायशशाङ्कदर्शनः ।

परिवाहमिवावलोकयन्स्वशुचः पौरवधूसुखाश्रुषु ॥ ७४ ॥

स इति ॥ तथेन्दुमत्या विना । क्षणदाया रात्रेरपायेऽपगमे यः शशाङ्कश्चन्द्रः
स इव दृश्यत इति क्षणदापायशशाङ्कदर्शनः । प्रातःकालिकचन्द्र इव दृश्यमान
इत्यर्थः । दृश्यत इति कर्मार्थे ल्युट् । सोऽजः पौरवधूसुखाश्रुषु स्वशुचः स्वशो-
कस्य परिवाहं जलोच्छ्वासमिवावलोकयन् । 'जलोच्छ्वासाः परिवाहाः' इत्यमरः ।
खटुःखपूरातिशयमिव पश्यन् पुरीं विवेश । 'वधू'ग्रहणात्तस्यामिन्दुमत्यां सख्याभि-
मानादजसमानदुःखसूचकपरीवाहोक्तिर्निर्वहति ॥ ७४ ॥

अर्थं तं सवनाय दीक्षितः प्रणिधानाद्गुरोराश्रमस्थितः ।

अभिपङ्कजडं विजज्ञिवानिति शिष्येण किलान्वबोधयत् ॥ ७५ ॥

अथेति ॥ अथ सवनाय यागाय दीक्षितो गुरुर्वसिष्ठ आश्रमे स्वकीया-
श्रमे स्थितः सन् । तमजमभिपङ्कजडं दुःखमोहितं प्रणिधानाच्चित्तैकाग्र्याद्वि-
जज्ञिवाग्ज्ञातवान् । 'कमुश्च' (पा. ३।२।१०७) इति कमुप्रत्ययः । इति वक्ष्यमाण-
प्रकारेण शिष्येणान्वबोधयत्किल । बुधेर्यन्ताणिचि लङ् ॥ ७५ ॥

वसिष्ठशिष्य आह—

असमाप्तविधिर्यतो मुनिस्तव विद्वानपि तापकारणम् ।

न भवन्तमुपस्थितः स्वयं प्रकृतौ स्थापयितुं पथश्च्युतम् ॥ ७६ ॥

पाठा०—१ 'तमवेक्ष्य मखाय'. २ 'आश्रमाश्रितः'; 'आश्रमाश्रयः'. ३ 'अति-
पंग'; 'अभिपङ्गिणमीश्वरं विशाम्'. ४ 'ततश्च्युतम्'; 'स्वतश्च्युतम्', 'कृतस्थितिः'.

टिप्प०—१ 'अतिपंगजडं' इति पाठमादृत्य अथानन्तरं समाधिनाऽतिपंगेनाक्रोशेन जडमजं
ज्ञातवानिति—दिनकर० ।

असमाप्तेति ॥ यतो हेतोर्मुनिरसमाप्तविधिरसमाप्तकतुस्ततस्तव ताप-
कारणं दुःखहेतुं कलत्रनाशरूपं विद्वाज्ज्ञानञ्चपि । 'विदेः शतुर्वसुः' (पा. ७।१।३९)
इति वखादेशः । 'न लोक-' (पा. २।३।६९) इत्यादिना षष्ठीप्रतिषेधः । पथश्च्युत-
स्वभावाद्भ्रष्टं भवन्तं प्रकृतौ स्वभावे स्थापयितुम् । समाधासयितुमित्यर्थः ।
स्वयं नोपस्थितो नागतः ॥ ७६ ॥

मयि तस्य सुवृत्त ! वर्तते लघुसंदेशपदा सरस्वती ।

शृणु विश्रुतसत्त्वसार ! तां हृदि चैनमुपधातुमर्हसि ॥ ७७ ॥

मयीति ॥ हे सुवृत्त सदाचार ! संदिश्यत इति संदेशः संदेष्टव्यार्थः । तस्य
पदानि वाचकानि लघूनि संक्षिप्तानि संदेशपदानि यस्यां सा लघुसंदेशपदा तस्य
मुनेः सरस्वती वाक् मयि वर्तते । हे विश्रुतसत्त्वसार प्रख्यातधैर्यातिशय !
तां सरस्वतीं शृणु । एनां वाचं हृद्युपधातुं धर्तुं चाहसि ॥ ७७ ॥

वक्ष्यमाणार्थानुगुणं मुनेः सर्वज्ञत्वं तावदाह—

पुरुषस्य पदेष्वजन्मनः समतीतं च भवच्च भावि च ।

स हि निष्प्रतिधेन चक्षुषा त्रितयं ज्ञानमयेन पश्यति ॥ ७८ ॥

पुरुषस्येति ॥ अजन्मनः पुराणपुरुषस्य भगवत्त्रिविक्रमस्य पदेषु विक्रमेषु
त्रिभुवनेष्वपीत्यर्थः । समतीतं भूतं च भवद्वर्तमानं च भावि भविष्यचेति त्रितयं
स मुनिर्निष्प्रतिधेनाप्रतिबन्धेन ज्ञानमयेन चक्षुषा ज्ञानदृष्ट्या पश्यति हि ।
अतस्तदुक्तिषु न संशयितव्यमित्यर्थः ॥ ७८ ॥

चरतः किल दुश्चरं तपस्तृणविन्दोः परिशङ्कितः पुरा ।

प्रजिघ्राय समाधिमेदिनीं हरिरस्मै हरिणीं सुराङ्गनाम् ॥ ७९ ॥

चरत इति ॥ पुरा किल दुश्चरं तीव्रं तपश्चरतस्तृणविन्दोस्तृणविन्दु-
नामकात्कस्माच्चिदपेः परिशङ्कितो भीतः । कर्तरि क्तः । 'भीत्रार्थानां भयहेतुः'
(पा. १।४।२५) इत्यपादानात्पक्षमी । हरिरिन्द्रः समाधिमेदिनीं तपोविधा-
तिनीं हरिणीं नाम सुराङ्गनामसौ तृणविन्दवे प्रजिघ्राय प्रेरितवान् ॥ ७९ ॥

पाठा०-१ 'स्फुटसंदेशपदा'; 'लघुसंदेशवहा'. २ 'अवधातुम्'. ३ 'अवितथम्'.

टिप्प०-१ अजन्मनः पुरुषस्य विष्णोस्त्रिषु पदेषु भूर्भुवःस्वर्लक्षणेपु समतीतं व्यतीतं
भवच्च वर्तमानं भावि च भविष्यत्सर्वमसौ निष्प्रतिधेन निरावरणेन ज्ञानमयेन चक्षुषा त्रितयं
पश्यति-इति बल्लभः ।

२ बल्लभ-दिनकरमिश्रादयः प्रायः सर्वे टीकाकृतः 'हरिणीं = हरिणीनाम्नीमप्सरसम्' इत्येव
व्याचक्षुः । हेमाद्रितु—किंविशिष्टां सुराङ्गनां ? हरिणीं सुवर्णप्रतिमाम्, अतितेजस्विनीं
मित्यर्थः । इति व्याख्याय 'हरिणीं स्यान्मृगे हेमप्रतिमा हरिता च स्यात्' इत्युक्तम् ।

सं तपःप्रतिबन्धमन्युना प्रमुखाविष्कृतचारुविभ्रमाम् ।

अशपद्भव मानुषीति तां शमवेलाप्रलयोर्मिणा भुवि ॥ ८० ॥

स इति ॥ स मुनिः । शमः शान्तिरेव वेला मर्यादा यस्याः । प्रलयोर्मिणा प्रलयकालतरङ्गेण । शमविघातकेनेत्यर्थः । 'अव्ययम्बुविकृतौ वेला कालमर्यादयोरपि' इत्यमरः । तपसः प्रतिबन्धेन विघ्नेन यो मन्युः क्रोधस्तेन हेतुना । प्रमुखेऽप्रे आविष्कृतचारुविभ्रमां प्रकाशितमनोहरविलासां तां हरिणीं भुवि भूलोके मानुषी मनुष्यस्त्री भवेत्यशपच्छाप ॥ ८० ॥

भगवन् ! परवानयं जनः प्रतिकूलाचरितं क्षमस्व मे ।

इति चोपनतां क्षितिस्पृशं कृतवाना सुरपुष्पदर्शनात् ॥ ८१ ॥

भगवन्निति ॥ हे भगवन्महर्षे ! अयं जनः । परोऽस्यास्तीति स्वामित्वेन परवान् पराधीनः । 'अयम्' इत्यात्मनिर्देशः । अहं पराधीनेत्यर्थः । मे मम प्रतिकूलाचरितमपराधं क्षमस्वेत्यनेन प्रकारेणोपनतां शरणागतां च हरिणीमा सुरपुष्पदर्शनात् पुष्पदर्शनपर्यन्तम् । क्षितिं स्पृशतीति क्षितिस्पृक्, तां क्षितिस्पृशं मानुषीं कृतवानकरोत् । दिव्यपुष्पदर्शनं शापावधिरित्यनुगृहीतवानित्यर्थः ॥ ८१ ॥

ऋथकैशिकवंशसंभवा तव भूत्वा महिषी चिराय सा ।

उपलब्धवती दिवंश्च्युतं विवशा शापनिवृत्तिकारणम् ॥ ८२ ॥

ऋथेति ॥ ऋथकैशिकानां राज्ञां वंशे संभवो यस्याः सा हरिणी तव महिष्यभिषिक्ता स्त्री । 'कृताभिषेका महिषी' इत्यमरः । भूत्वा चिराय दिवः सर्गाच्च्युतं पतितं शापनिवृत्तिकारणं सुरपुष्परूपमुपलब्धवती विवशा । अभूदिति शेषः । मृतेत्यर्थः ॥ ८२ ॥

तदलं तदपायचिन्तया विपदुत्पत्तिमतामुपस्थिता ।

वसुधेयमवेक्ष्यतां त्वया वसुमत्या हि नृपाः कलत्रिणः ॥ ८३ ॥

तदिति ॥ तत्तत्सात्तस्या अपायचिन्तयाऽलम् । तस्या मरणं न चिन्त्यमित्यर्थः । निषेधक्रियां प्रति करणत्वाच्चिन्तयेति तृतीया । कुतो न चिन्त्यमत आह—उत्पत्तिमतां जन्मवतां विपद्विपत्तिरुपस्थिता सिद्धा । जातस्य हि भ्रुवो मृत्युरित्यर्थः । तथापि कलत्ररहितस्य किं जीवितेन तत्राह—त्वयेयं वसुधा भूमिरवे-

पाठा०-१ 'तपसा प्रतिघातमन्युना'. २ 'शमवेलाप्रलयोर्मिवान्'. ३ 'मुनिः'. ४ 'सहस्र'. ५ 'तनुं जहौ सुखतः शाप'.

क्षयतां पाल्यताम् । हि यस्मान्नृपा वसुमत्यां पृथिव्या कलत्रिणः कलत्रवन्तः ।
अतो न शोचितव्यमित्यर्थः ॥ ८३ ॥

उदये मदवाच्यमुज्जता श्रुतमाविष्कृतमात्मवत्त्वया ।

मनसस्तदुपस्थिते ज्वरे पुनरक्लीवतया प्रकाशयताम् ॥ ८४ ॥

उदय इति ॥ उदयेऽभ्युदये सति मदेन यद्वाच्यं निन्दादुःखं तदुज्जता
परिहरता सत्यपि मदहेतावमाद्यता त्वया यदात्मवदध्यात्मप्रचुरं श्रुतं शास्त्रम् ।
तज्जनितं ज्ञानमिति यावत् । आविष्कृतं प्रकाशितम् । तच्छ्रुतं मनसो ज्वरे
संताप उपस्थित प्राप्तेऽक्लीवतया धैर्येण लिङ्गेन पुनः प्रकाशयताम् । विदुषा
सर्वास्वस्थास्वपि धीरेण भवितव्यमित्यर्थः ॥ ८४ ॥

इतोऽपि न रोदितव्यमित्याह—

रुदता कुत एव सा पुनर्भवता नानुमृतापि लभ्यते ।

परलोकजुषां स्वकर्मभिर्गतयो भिन्नपथा हि देहिनाम् ॥ ८५ ॥

रुदतेति ॥ रुदता भवता सा कुत एव लभ्यते ? न लभ्यत एव । अनु-
म्रियत इत्यनुमृत् । किम् । तेनानुमृतानुमृतवताऽपि भवता पुनर्न लभ्यते ।
कथं न लभ्यत इत्याह—परलोकजुषां लोकान्तरभाजां देहिनाम् । गम्यत इति
गतयो गम्यस्थानानि स्वकर्मभिः पूर्वाचरितपुण्यपार्षर्भिर्भिन्नपथाः पृथक्कृतमार्गा हि ।
परत्रापि स्वस्वधर्मानुरूपफलभोगाय भिन्नदेहगमनान्न मृतेनापि लभ्यत इत्यर्थः ॥ ८५ ॥

अपशोकमनाः कुटुम्बिनीमनुगृहीष्व निवापदत्तिभिः ।

स्वजनाश्च किलातिसंततं दहति प्रेतमिति प्रचक्षते ॥ ८६ ॥

पाठा०-१ 'यदवाच्यम्'. २ 'आत्मवत्तया' (= अविष्कृतचित्ततया लिङ्गेन);
'आत्मनस्त्वया'. ३ 'समुपस्थिते'. ४ 'नानुमृतेन लभ्यते'; 'नानुमृता च'.

टिप्प०-१ धीरस्य लक्षणं चोक्तमन्यत्र—'विकारहेतौ सति विक्रियन्ते येषां न चेतामि
त एव धीराः' इति ।

२ बलभस्त्वत्र—'रुदितेन न सा निवर्तते नृप ! तावत्तदनर्थकं तव ।

न भवाननुसंस्थितोऽपि तां लभते कर्मवशा हि देहिनः ॥'

इति पाठमाह—
हे नृप ! सेन्दुमती रुदितेन न निवर्तते, तावत्प्रथमं तव रुदितमनर्थकं निरर्गलवत् ।
अनुसंस्थितोऽप्यनुमृतोऽपि न लभते, हि निश्चितम्, यतः प्राणिनः कर्मानुगामिनः, उक्तं च—
'प्राप्यते मरणं यत्र बन्धनं श्रीः सुखं बधूः । स तत्र रीयते स्वेन कर्मणा गलहस्तितः' इति
व्याचष्टे ।

३ अनुमृतं यस्याः सेति प्रथमान्तो वा—इति हेमाद्रिः ।

अवेति ॥ किंतु, अपशोकमना निर्दुःखचित्तः सन् कुटुम्बिनीं पत्नीं निवा-
पदत्तिभिः पिण्डोदकादिदानैरनुगृहीष्व । तर्पयेत्यर्थः । अन्यथा दोषमाह—
अतिसंततमविच्छिन्नं स्वजनानां बन्धूनाम् । 'बन्धुस्वस्वजनाः समाः' इत्यमरः ।
अथ कर्तुं प्रेतं मृतं दहतीति प्रचक्षते मन्वादयः किल । अत्र याज्ञवल्क्यः
(याज्ञ. प्राय. १।११) — 'श्रेष्ठाश्च बन्धुभिर्मुक्तं प्रेतो भुङ्क्ते यतोऽवशः । अतो न
रोदितव्यं हि क्रियाः कार्याः स्वशक्तितः ॥' इति ॥ ८६ ॥

मरणं प्रकृतिः शरीरिणां विकृतिर्जीवितमुच्यते बुधैः ।

क्षणमप्यवतिष्ठते श्वसन्यदि जन्तुर्ननु लाभवानसौ ॥ ८७ ॥

मरणमिति ॥ शरीरिणां मरणं प्रकृतिः स्वभावः । ध्रुवमित्यर्थः । जीवितं
विकृतिर्यादच्छिन्नं बुधैरुच्यते । एवं स्थिते जन्तुः प्राणी क्षणमपि । अत्यन्त-
संयोगे द्वितीया । श्वसञ्जिवन्नवतिष्ठते । यद्यसौ क्षणजीवी लाभवाननु ।
जीवने यथालाभं संतोष्यम् ; अलभ्यलाभात्, मरणे तु न शोचितव्यम् ; अस्य स्वा-
भाव्यादिति भावः ॥ ८७ ॥

अवगच्छति मूढचेतनः प्रियनाशं हृदि शल्यमर्पितम् ।

स्थिरधीस्तु तदेव मन्यते कुशलद्वारतया समुद्धृतम् ॥ ८८ ॥

अवेति ॥ मूढचेतनो भ्रान्तबुद्धिः प्रियनाशमिष्टनाशं हृद्यर्पितं निखातं
शल्यं शङ्कुमवगच्छति मन्यते । स्थिरधीर्विद्वांस्तु तदेव शल्यं समुद्धृतमु-
त्खातं मन्यते । प्रियनाशे सतीति शेषः । कुतः ? कुशलद्वारतया । प्रियना-
शस्य मोक्षोपायतयेत्यर्थः । विषयलाभविनाशयोर्यथाक्रमं हिताहितसाधनत्वाभिमानः
पामराणाम् । विपरीतं तु विपश्चितामिति भावः ॥ ८८ ॥

स्वशरीरशरीरिणावपि श्रुतसंयोगविपर्ययौ यदा ।

विरहः किमिवानुतापयेद्बद वाहौर्विषयैर्विपश्चितम् ॥ ८९ ॥

पाठा०—१ 'अथ गच्छति'. २ 'स्थिरधीश्च'. ३ 'स्मृत'; 'स्मृति'; 'श्रित'.
४ 'कम्'.

टिप्प०—१ यथोक्तं गीतासु—'जातस्य हि ध्रुवो मृत्युर्ध्रुवं जन्म मृतस्य च । तस्मादपरि-
हार्यं नानुशोचितुमर्हसि'—इति हेमाद्रिः ।

२ प्रियस्य नाशः प्रियनाशस्तं प्रियनाशं कुशलद्वारं मोक्षोपायं जानीते । बह्वभजननाशे
संसारद्विरक्ता, विरक्ते जातेष्टकर्मगमने ततो मुक्तिरिति भावः—इति सुमतिः ।

स्वेति ॥ स्वस्य शरीरं शरीरिणौ देहात्मानावपि यदा यतः श्रुतौ श्रुतव-
गतौ संयोगविपर्ययो संयोगवियोगौ ययोस्तौ तथोक्तौ । तदा बाह्यैर्विषयैः पुन-
मित्रकलत्रादिभिर्विरहो विपश्चितं विद्वांसं किमिवानुतापयेत्त्वं वद ।
किंचिदित्यर्थः । अथवा, - 'स्व' शब्दस्य शरीरेणैव संबन्धः ॥ ८९ ॥

न पृथग्जनवच्छुचो वशं वशिनामुत्तम ! गन्तुमर्हसि ।

द्रुमसानुमतां किमन्तरं यदि वायौ द्वितयेऽपि ते चलाः ॥ ९० ॥

नेति ॥ वशिनामुत्तम जितेन्द्रियवर्य ! पृथग्जनवत् पामरजनवत् शुचः
शोकस्य वशं गन्तुं नार्हसि । तथा हि द्रुमसानुमतां तरुशिखरिणां किमन्तरं
को विशेषः ? वायौ सति द्वितयेऽपि द्विप्रकारा अपि । 'प्रथमचरम-'
(पा. १।१।३३) इत्यादिना जसि विभाषया सर्वनामसंज्ञा । ते द्रुमसानुमन्तश्चला-
श्चला यदि । सानुमतामपि चलने द्रुमवत्तेषामप्यचलसंज्ञा न स्यादित्यर्थः ॥ ९० ॥

स तथेति विनेतुरुदारमतेः प्रतिगृह्य वचो विससर्ज मुनिम् ।

तदलब्धपदं हृदि शोकघने प्रतियातमिवान्तिकमस्य गुरोः ॥ ९१ ॥

स इति ॥ सोऽज उदारमतेर्विनेतुर्गुरोर्वसिष्ठस्य वचस्तच्छिष्यमुखेति
तथेति प्रतिगृह्याङ्गीकृत्य मुनिं वसिष्ठशिष्यं विससर्ज प्रेषयामास । किं
तद्वचः शोकघने दुःखसान्द्रेऽस्याजस्य हृदयलब्धपदमप्राप्तावकाशं सहुरो-
सिष्ठस्यान्तिकं प्रतियातमिव प्रतिनिवृत्तं किमु-इत्युत्प्रेक्षा । तोटकवृत्तमेतत्-
'इह तोटकमम्बुधिसैः प्रथितम्' इति तद्वक्षणात् ॥ ९१ ॥

तेनाद्यौ परिगमिताः समाः कथंचिद्बालत्वादवितथसूनुतेन सूनोः ।

सादृश्यप्रतिकृतिदर्शनैः प्रियायाः स्वप्नेषु क्षणिकसमागमोत्सवैश्च ॥ ९२ ॥

तेनेति ॥ अवितथं यथार्थं सूनुतं प्रियवचनं यस्य तेनाजेन । सूनोः पुत्रस्य
बालत्वात् । राज्याक्षमत्वादित्यर्थः । प्रियाया इन्द्रमुल्याः सादृश्यं वस्त्वन्तर-
गतमाकारसाम्यं प्रतिकृतिश्चित्रं तयोर्दर्शनैः । स्वप्नेषु क्षणिकाः क्षणभङ्गुरा ये

टिप्पण-१ सदा संयुक्तयोर्देहात्मनोरपि वियोगोऽवश्यंभावी, किं पुनर्बाह्यानामन्येषामिति ।
सहजीवितयोर्नास्ति संबंधः, कायजीवयोः । सुतमित्रकलत्रेषु संबंधः केन हेतुना ?-इति हेमा ।
२ पवनेन वृक्षाश्चल्यन्ते, न गिरयः; तथा नीचाः शोकेनाभिभूयन्ते, न त्वादृशाः; तत्र
शोकं दूरीकुर्विति भावः-इति सुमतिः ।

३ स्वप्नस्वरूपं तु नाग्रदशायामदृष्टवशादात्मा सुखदुःखभोगं भुङ्क्ते, तथा स्वप्नावस्थायामपि
पूर्वकर्मवशादात्मा नाडीतो निगत्य तत्र देशे नवं देहं निर्माय पूर्वं शरीरं तत्रैव देशे प्राणवा-
युना रक्षन् वा स्वप्नभोगान्भुङ्क्त्वा पुनरपि पूर्वशरीरे प्रविशति । तत्रार्थं शातातपीश्रुतिः-
'प्रायेण रक्षत्रपरं कुलायं बहिःकुलायादमृतश्चरित्वा । स ईयतेऽमृतो यत्र कामो हिरण्यमयः'
पौरुष एकहंसः' इति ।

समागमोत्सवास्तैश्च । कथंचित् कृच्छ्रेण । अष्टौ समा वत्सराः । 'संवत्सरो
वत्सरोऽब्दो हायनोऽस्त्री शरत्समाः' इत्यमरः । परिगमिता अतिवाहिताः । उक्तं
च—'वियोगावस्थासु प्रियजनसदृक्षानुभवनं ततश्चित्रं कर्म स्वपनसमये दर्शनमपि ।
तदङ्गस्पृष्टानामुपगतवतां स्पर्शनमपि प्रतीकारः कामव्यथितमनसां कोऽपि कथितः ॥'
इति । प्रकृते सादृश्यादित्रितयाभिधानं तदङ्गस्पृष्टपदार्थस्पृष्टेरप्युपलक्षणम् । प्रहर्षिणी-
वृत्तमेतत् ॥ ९२ ॥

तस्य प्रसह्य हृदयं किल शोकशङ्कुः

गृक्षप्ररोह इव सौधतलं विभेद ।

प्राणान्तहेतुमपि तं भिषजामसाध्यं

लाभं प्रियानुगमने त्वरया स मेने ॥ ९३ ॥

तस्येति ॥ शोक एव शङ्कुः कीलः । 'शङ्कुः कीले शिवेऽन्ने च' इति विश्वः ।
तस्याजस्य हृदयम् । गृक्षप्ररोहः सौधतलमिव । प्रसह्य बलात्किल विभेद ।
सोऽजः प्राणान्तहेतुं मरणकारणमपि भिषजामसाध्यमप्रतिसमाधेयं तं
शोकशङ्कुं रोगपर्यवसितं प्रियाया अनुगमने त्वरयोत्कण्ठया लाभं मेने । तद्वि-
रहस्यातिदुःसहत्वात्तत्प्राप्तिकारणं मरणमेव वरमित्यमन्यतेत्यर्थः ॥ ९३ ॥

सम्यग्विनीतमथ वर्महरं कुमार-

मादिश्य रक्षणविधौ विधिवत्प्रजानाम् ।

रोगोपस्पृष्टतनुदुर्वसतिं मुमुक्षुः

प्रायोपवेशनमतिर्नृपतिर्वभूव ॥ ९४ ॥

सम्यगिति ॥ अथ नृपतिरजः सम्यग्विनीतं निसर्गसंस्काराभ्यां विनय-
वन्तं वर्म हरतीति वर्महरः कवचधारणार्हवयस्कः । 'वयसि च' (पा. ३।२।१०)
इत्यप्रत्ययः । तं कुमारं दशरथं प्रजानां रक्षणविधौ राज्ये विधिवद्विध्यर्हम् ।
यथाशास्त्रमित्यर्थः । 'तदहम्' (पा. ५।१।११७) इति वतिप्रत्ययः । आदिश्य
नियुज्य रोगेणोपस्पृष्टाया व्याप्तायास्तनोः शरीरस्य दुर्वसतिं दुःखावस्थितिं
मुमुक्षुर्जिहासुः सन् । प्रायोपवेशनेऽनशनावस्थाने मतिर्यस्य स बभूव । 'प्राय-
श्चानशने मृत्यौ तुल्यबाहुल्ययोरपि' इति विश्वः । अत्र पुराणवचनम्—'समासक्तो
भवेद्यस्तु पातकैर्महदादिभिः । दुश्चिकित्स्यैर्महारोगैः पीडितो वा भवेत्तु यः । स्वयं
देहविनाशस्य काले प्राप्ते महामतिः । आब्रह्माणं वा स्वर्गादिमहाफलजिगीषया । प्रवि-

पाठा०-१ 'प्रियानुगमनत्वरया'. २ 'वर्मधरम्'.

शेज्ज्वलनं दीप्तं कुर्यादनशनं तथा । एतेषामधिकारोऽस्ति नान्येषां सर्वजन्तुषु । नरा-
णामथ नारीणां सर्ववर्णेषु सर्वदा ॥' इति । अनयोर्वसन्ततिलकाच्छन्दः । तल्लक्ष-
णम्—'उक्ता वसन्ततिलका तमजा जगौ गः' इति ॥ ९४ ॥

तीर्थे तोयव्यतिकरभवे जहुकन्यासरयवो-

देहत्यागादमरगणनालेख्यमासाद्य सद्यः ।

पूर्वाकाराधिकतररुचा संगतः कान्तयासौ

लीलागारेष्वरमत पुनर्नन्दनाभ्यन्तरेषु ॥ ९५ ॥

इति श्रीरघुवंशे महाकाव्ये कविश्रीकालिदासकृतावजविलापो
नामाष्टमः सर्गः ।

तीर्थे इति ॥ असावजो जहुकन्यासरयवोस्तोयानां जलानां व्यतिकरेण
संभेदेन भवे तीर्थे गङ्गासरयूसंगमे देहत्यागात्सद्य एवामरगणनायां लेख्यं
लेखनम् । 'तयोरेव कृत्यक्तलर्थाः' (पा. ३।४।७०) इति भावार्थे प्यत्प्रत्ययः ।
आसाद्य प्राप्य । पूर्वेसादाकारादधिकतरा रुच्यस्यास्तया कान्तया रमण्या
संगतः सन् । नन्दनस्येन्द्रोद्यानस्याभ्यन्तरेष्वन्तर्वर्तिषु लीलागारेषु क्रीडा-
भवनेषु पुनररमत । 'यथाकथंचित्तीर्थेऽस्मिन्देहत्यागं करोति यः । तस्यात्मघातदोषो
न प्राप्नुयादीप्सितान्यपि ॥' इति स्कान्दे । मन्दाकान्ताच्छन्दः । तल्लक्षणम्—'मन्दा-
कान्ता जलधिषड्गमैर्मौ नतौ तादुरु चेत्' इति ॥ ९५ ॥

इति श्रीमहोपाध्यायकोलाचलमल्लिनाथसूरिविरचितायां संजीविनी-
समाख्यायां रघुवंशव्याख्यायामष्टमः सर्गः ।

नवमः सर्गः ।

एकलोचनमेकार्धे सार्धलोचनमन्यतः ।

नीलार्धं नीलकण्ठार्धं महः किमपि मन्महे ॥

पितुरनन्तरमुत्तरकोसलान्समधिगम्य समाधिजितेन्द्रियः ।

दशरथः प्रशशास महारथो यमवतामवतां च धुरि स्थितः ॥ १ ॥

पाठा०-१ 'तोये तीर्थव्यतिकरभवे'. २ 'पूर्वाकाराधिकचतुरया' (=पूर्व-
सादाकारादधिकं चतुरया सुभगया).

पितुरिति ॥ समाधिना संयमेन जितेन्द्रियः । 'समाधिर्नियमे ध्याने' इति कोशः । यमवतां संयमिनामवतां रक्षतां राज्ञां च धुर्यग्रे स्थितो महारथः । 'एको दश सहस्राणि योधयेद्यस्तु धन्विनाम् । शस्त्रशास्त्रप्रवीणश्च स महारथ उच्यते ॥' इति । दशरथः पितुरनन्तरमुत्तरकोसलाञ्जनपदान्समाधिगम्य प्रशशास । अत्र मनुः (७।१४४)—'क्षत्रियस्य परो धर्मः प्रजानां परिपालनम्' इति । द्रुतविलम्बितमेतदुक्तम् । तल्लक्षणम्—'द्रुतविलम्बितमाह नभौ भरौ' इति ॥ १ ॥

अधिगतं विधिवद्यदपालयत्प्रकृतिमण्डलमात्मकुलोचितम् ।

अभवदस्य ततो गुणवत्तरं सनगरं नगरन्ध्रकरौजसः ॥ २ ॥

अधिगतमिति ॥ अधिगतं प्राप्तमात्मकुलोचितं स्वकुलागतं सनगरं नगरजनसहितं प्रकृतिमण्डलं जानपदमण्डलम् । अत्र 'प्रकृति'शब्देन प्रजामात्र-वाचिना नगरशब्दयोगाद्गोबलीवर्दन्यायेन जानपदमात्रमुच्यते । यद्यस्माद्विधिवद्यथाशास्त्रमपालयत् । ततो हेतोः । रन्ध्रं करोतीति रन्ध्रहेतुरित्यर्थः । 'कृजो हेतु-तान्छील्ल्यानुलोम्येषु' (पा. ३।२।२०) इति टप्रत्ययः । नगस्य रन्ध्रकरो नगरन्ध्रकरः कुमारः । 'कुमारः क्रौञ्चदारणः' इत्यमरः । तदोजसस्तुल्यबलस्यास्य दशरथस्य गुणवत्तरमभवत् । तत्पौरजानपदमण्डलं तस्मिन्वतीवासक्तमभूदित्यर्थः ॥ २ ॥

उभयमेव वदन्ति मनीषिणः समयवर्षितया कृतकर्मणाम् ।

बलनिषूदनमर्थपतिं च तं श्रमनुदं मनुदण्डधरान्वयम् ॥ ३ ॥

उभयमिति ॥ मनस ईषिणो मनीषिणो विद्वांसः । पृषोदरादित्वात्साधुः । बलनिषूदनमिन्द्रम् । दण्डस्य धरो राजा मनुरिति यो दण्डधरः स एवान्वयः

पाठा०-१ 'गुणतत्परम्'.

टिप्प०—१ असिन्सर्गे प्रायः सर्वत्र यमकम् ; उक्तं च वाग्भट्टालंकारे—'स्यात्परस्परवर्णानामावृत्तिः संयुता युता । यमकं भिन्नवाच्यानामादिमध्यान्तगोचरम् ।' इति दिनकर० ।

२ बलं तन्नामकदैत्यं निषूदयतीति बलनिषूदनः ; बलयोरभेदः ; इन्द्रो हि बलदैत्यनिषूदन इति ऋग्वेदे पठ्यते ; यथा—'इन्द्रो यद्वज्री धृष्यमाणो अन्धसाभिन्नद्वलस्य परिधीन्' (ऋ. १।५२।५) 'यो हत्वा अहिमरिणात्सप्तसिन्धुन्यो गा उदाजपधा बलस्य' (ऋ. २।१२।३), 'इन्द्रो बलं रक्षितारं दुष्टानां करणेन विचकर्ता रवेण' (ऋ. १०।६७।७) इत्यादौ ।

३ मनोर्दण्डस्याज्ञाया धरोऽन्वयो वंशोऽन्वयो यस्य नृपस्य तम् । यद्वा, दण्डधरो राजा, मनुश्चासौ दण्डधरश्च तस्यान्वयो यस्य तम् ।

कूटस्थो यस्य तमर्थपतिं दशरथं चेत्युभयमेव । समयेऽवसरे जलं धनं च वर्पयतीति
समयवर्षा । तस्य भावः समयवर्षिता तथा हेतुना कृतकर्मणां स्वकर्मकारिणाम्
नुदतीति नुद । 'इगुपधज्ञाप्रीकिरः कः' (पा. ३।१।१३५) इति कप्रत्ययः । श्रमस्य
नुदं श्रमनुदम् । क्विबन्तत्वे नपुंसकलिङ्गेनोभयशब्देन सामानाधिकरण्यं न स्यादिति
वदन्ति ॥ ३ ॥

जनपदे न गदः पदमादधावभिभवः कुत एव सपत्नजः ।

क्षितिर्भूतफलवत्यजनन्दने शमरतेऽमरतेजसि पार्थिवे ॥ ४ ॥

जनपद इति ॥ शमरते शान्तिपरेऽमरतेजस्यजनन्दने दशरथे पार्थिवे
पृथिव्या ईश्वरे सति । 'तस्येश्वरः' (पा. ५।१।४२) इत्यप्रत्ययः । जनपदे देवे
गदो व्याधिः । 'उपतापारोगव्याधिगदामयाः' इत्यमरः । पदं नादधौ । नाचक्रामे-
त्यर्थः । सपत्नजः शत्रुजन्योऽभिभवः कुत एव ? असंभावित एवेत्यर्थः ।
क्षितिः फलवत्यभूच्च ॥ ४ ॥

दशदिगन्तजिता रघुणा यथा श्रियमपुण्यदजेन ततः परम् ।

तमधिगम्य तथैव पुनर्वभौ न न महीनमहीनपराक्रमम् ॥ ५ ॥

दशेति ॥ मही । दशदिगन्ताजितवानिति दशदिगन्तजित् । तेन रघुणा
यथा श्रियं कान्तिमपुण्यत् । ततः परं रघोरन्तरमजेन च यथा श्रियम-
पुण्यत् । तथैवाहीनपराक्रमं न हीनः पराक्रमो यस्य तमन्यूनपराक्रमं तं दशरथ-
मिनं स्वामिनमधिगम्य पुनर्न वभाविति न । वभावेवेत्यर्थः । द्वौ नञौ
प्रकृतमर्थं गमयतः ॥ ५ ॥

समतया वसुवृष्टिविसर्जनैर्नियमनादसतां च नराधिपः ।

अनुययौ यमपुण्यजनेश्वरौ सवरुणाचरुणाग्रसरं रुचा ॥ ६ ॥

समतयेति ॥ नराधिपो दशरथः समतया समवर्तित्वेन । मध्यस्थत्वेनेत्यर्थः ।
वसुवृष्टेर्धनवृष्टेर्विसर्जनैः । असतां दुष्टानां नियमनाजिग्रहाच्च । सवरुणौ
पाठा०-१ 'कृपिः'.

टिप्प०-१ नृपः कृतकार्यस्य भृत्यादेरर्थदानेन खेदं निरस्यति, इन्द्रोऽपि काले वर्षणात्कृत-
कर्मणः कर्षकादेः-इति बहुभः ।

२ चतस्रः कीर्तयेद्वाष्टौ दश वा ककुभः कचिद् इति । यद्वा, अहानां सर्पाणां इनस्य श्रेष्ठं
तस्यैव पराक्रमः पौरुषं वा यस्येति वा । यद्वा, अहीनेषु शूरेषु पराक्रमो यस्येति । यद्वा 'हि
गवौ बृद्धौ च' हिन्वन्ति भद्रं प्राप्नुवन्ति रणे इति हयः, न हयः अहयः ।

वरुणसहितौ यमपुण्यजनेश्वरौ यमकुबेरौ यमकुबेरवरुणान् । यथासंख्यमनु-
ययावनुचकार । रुचा तेजसाऽरुणाग्रसरमरुणसारथिं सूर्यमनुययौ ॥ ६ ॥

तस्य व्यसनासक्तिर्नासीदित्याह—

न मृगयाभिरतिर्न दुरोदरं न च शशिप्रतिमाभरणं मधु ।

तमुदयाय न वा नवयौवना प्रियतमा यतमानमपाहरत् ॥ ७ ॥

नेति ॥ उदयाय यतमानमभ्युदयार्थं व्याप्रमाणं तं दशरथं मृगयाभिर-
तिराखेटव्यसनं नापाहरन्नाचकर्षे । 'आक्षोटनं मृगव्यं स्यादाखेटो मृगया स्त्रियाम्'
इत्यमरः । दुष्टमासमन्तादुदरमस्येति दुरोदरं द्यूतं च नापाहरत् । 'दुरोदरो
द्यूतकारे पणे द्यूते दुरोदरम्' इत्यमरः । शशिनः प्रतिमा प्रतिविम्बमाभरणं
यस्य तन्मधु नापाहरत् । न वेति पदच्छेदः । 'वा'शब्दः समुच्चये । नवयौ-
वना नवं नूतनं यौवनं तारुण्यं यस्यास्तादृशी प्रियतमा वा स्त्री नापाहरत् ।
जातावेकवचनम् । अत्र मनुः (७।५०) 'पानमक्षाः स्त्रियश्चेति मृगया च
यथाक्रमम् । एतत्कष्टतमं विद्याचतुष्कं कामजे गणे ॥' इति ॥ ७ ॥

न कृपणा प्रभवत्यपि वासवे न वितथा परिहासकथास्वपि ।

न च सपत्नजनेष्वपि तेन वागपरुषा परुषाक्षरमीरिता ॥ ८ ॥

नेति ॥ तेन राज्ञा प्रभवति प्रभौ सति वासवेऽपि कृपणा वीना वाङ्
नेरिता नोक्ता । परिहासकथास्वपि वितथाऽनुता वाङ् नेरिता । किंचापरुषा
रोषशून्येन तेन सपत्नजनेष्वपि शत्रुजनेष्वपि परुषाक्षरं निपुराक्षरं यथा तथा
वाङ् नेरिता । किमुतान्यत्रेति सर्वत्र 'अपि'शब्दार्थः । किंत्ववीना सत्या मधुरैव
वागुक्तेति फलितार्थः ॥ ८ ॥

उदयमस्तमयं च रघूद्वहादुभयमानशिरे वसुधाधिपाः ।

स हि निदेशमलङ्घ्यतामभूत्सुहृदयोहृदयः प्रतिगर्जताम् ॥ ९ ॥

उदयमिति ॥ वसुधाधिपा राजानः । उद्वहतीत्युद्वहो नायकः । पचाद्यच् ।
रघूणामुद्वहो रघुनायकः । तस्माद्वधुनायकादुदयं वृद्धिम् । अस्तमयं नाशं च ।
इत्युभयमानशिरे लेभिरे । कुतः ? हि यस्मात्, स दशरथो निदेशमाज्ञामलङ्घ्य-
ताम् । शोभनं हृदयमस्येति सुहृन्मित्रमभूत् 'सुहृदुर्हृदौ मित्रामित्रयोः' (पा.
५।४।१५०) इति निपातः । प्रतिगर्जतां प्रतिस्पर्धिनाम् । अय इव हृदयं यस्येति
अयोहृदयः कठिनचित्तोऽभूत् । आज्ञाकारिणो रक्षति, अन्यान्मारयतीत्यर्थः ॥ ९ ॥

पाठा०-१ 'अपि सपत्नजनेन च'.

अजयदेकरथेन स मेदिनीमुदधिनेमिमधिज्यशरासनः ।

जयमघोषयदस्य तुं केवलं गजवती जवतीग्रहया चमूः ॥ १० ॥

अजयदिति ॥ अधिज्यशरासनः स दशरथ उदधिनेमि समुद्रवेष्ट
मेदिनीमेकरथेनाजयत् । खयमेकरथेनाजैषीदित्यर्थः । गजवती गजयुक्ता
जवेन तीव्रा जवाधिका हया यस्यां सा चमूस्त्वस्य नृपस्य केवलं जयमघो-
षयदप्रथयत् । खयमेकवीरस्य चमूरूपकरणमात्रमिति भावः ॥ १० ॥

अवनिमेकरथेन वरूथिना जितवतः किल तस्य धनुर्भृतः ।

विजयदुन्दुभितां ययुरर्णवा घनरवा नरवाहनसंपदः ॥ ११ ॥

अवनिमिति ॥ वरूथिना गुप्तिमता । 'वरूथो रथगुप्तिर्या तिरोधत्ते रथस्थितिम्'
इति सञ्जनः । एकरथेनाद्वितीयरथेन । अवनिं जितवतो धनुर्भृतो नरवाहन-
संपदः कुवेरतुल्यश्रीकस्य तस्य दशरथस्य घनरवा मेघसमघोषा अर्णवा
विजयदुन्दुभितां किल ययुः । अर्णवान्तविजयीत्यर्थः ॥ ११ ॥

शमितपक्षवलः शतकोटिना शिखरिणां कुलिशेन पुरंदरः ।

स शरवृष्टिमुचा धनुषा द्विषां स्वनवता नवतामरसाननः ॥ १२ ॥

शमितेति ॥ पुरंदर इन्द्रः शतकोटिना शतास्त्रिणा कुलिशेन वज्रेण
शिखरिणां पर्वतानां शमितपक्षवलो विनाशितपक्षसारः । नवतामरसाननो
नवपङ्कजाननः । 'पङ्केरुहं तामरसम्' इत्यमरः । स दशरथः शरवृष्टिमुचा स्वन-
वता धनुषा द्विषां शमितो नाशितः पक्षः सहायो बलं च येन स तथोक्तः ।
'पक्षः सहायेऽपि' इत्यमरः ॥ १२ ॥

पाठा०-१ 'हि'. २ 'जैवनिनिर्विपयीकृतमेखलाननुचिताश्रुविलुप्तविशेषकात् ।
स रिपुदारगणानकरोद्धलादनलकानलकाधिपविक्रमः ॥'. ३ स्फुरितकोटिसहस-
मरीचिना समचिनोत्कुलिशेन हरिर्यशः । स धनुषाबहुसायकवर्षिणा स्वनवता
नवतामरसाननः'. ४ 'शित'.

टिप्प०-१ स दशरथ एकरथेन मेदिनीं पृथ्वीमजयत् जयति स । कथंभूतां मेदिनीं ?
उदधिनेमि समुद्रसीमाम् । कथंभूतो दशरथः ? अधिज्यशरासन आरोपितचापः । हि यतोऽस्य
दशरथस्य चमूः सेनाः केवलं जयमेवाधोषयत् । कथंभूता चमूः ? गजवतीः हस्तियुक्ताः ।
पुनः कथंभूता चमूः ? जवतीग्रहया इत्यन्वयः-इति सुमति० ।

२ यथा हरिरिन्द्रः कुलिशेन वज्रेण यशः समचिनोद्धयति स तथा स दशरथः धनुषा
चापेन युधि संग्रामे यशः समचिनोत्-इति सुमति० ।

३ 'जवन' इति श्लोकः सुमतिविजयेन परितो जायमानः ।

चरणयोर्नखरागसमृद्धिभिर्मुकुटरत्नमरीचिभिरस्पृशन् ।

नृपतयः शतशो मरुतो यथा शतमखं तमखण्डितपौरुषम् ॥ १३ ॥

चरणयोरिति ॥ शतशो नृपतयोऽखण्डितपौरुषं तं दशरथम् ।

मरुतो देवाः शतमखं यथा शतक्रतुमिव । नखरागेण चरणनखकान्त्या समृद्धिभिः संपादितद्धिभिर्मुकुटरत्नमरीचिभिश्चरणयोरस्पृशन् । तं प्रणे-
सुरित्यर्थः ॥ १३ ॥

निववृत्ते स महार्णवरोधसः सचिचकारितबालसुताञ्जलीन् ।

समनुकम्प्य सपत्नपरिग्रहाननलकानलकानवमां पुरीम् ॥ १४ ॥

निववृत्त इति ॥ स दशरथः सचिवैः संप्रयोजितैः कारिता बालसुता-
नामञ्जलयो यैस्तान् । स्वयमसंमुखागतानित्यर्थः । अनलकान्हतभर्तृकतयालकसं-
स्कारशून्यान् । सपत्नपरिग्रहाञ्छत्रुपत्नीः । 'पत्नीपरिजनादनमूलशापाः परिग्रहाः'
इत्यमरः । समनुकम्प्यानुग्रह्य । अलकानवमामलकानगरादन्यूनां पुरीम-
योध्यां प्रति महार्णवानां रोधसः पर्यन्तान्निववृत्ते । शरणागतवत्सल इति
भावः ॥ १४ ॥

उपगतोऽपि च मण्डलनामितामनुदितान्यसितातपवारणः ।

श्रियमवेक्ष्य स रन्ध्रचलामभूदनलसोऽनलसोमसमद्युतिः ॥ १५ ॥

उपगत इति ॥ अनुदितमनुच्छिन्नमन्यत्स्वच्छत्रातिरिक्तं सितातपवारणं
धेतच्छत्रं यस्य सः । अनलसोमयोरभिचन्द्रयोः समे द्युती तेजःकान्ती यस्य
स तथोक्तः । श्रियं लक्ष्मीं रन्ध्रेऽन्यायालस्यादिरूपे छले चलां चचलामवेक्ष्या-
वलोक्य । श्रीर्हि केनचिन्मिषेण पुमांसं परिहरति । स दशरथो मण्डलस्य नाभितां
द्वादशराजमण्डलस्य प्रधानमहीपतित्वमुपगतोऽपि । चक्रवर्ती सन्नपीत्यर्थः । 'अथ
नाभिस्तु जन्त्वङ्गे यस्य संज्ञा प्रतारिका । रथचक्रस्य मध्यस्थपिण्डिकायां च ना पुनः ॥
आद्यक्षत्रियभेदे तु मतो मुख्यमहीपतौ ।' इति केशवः । अनलसोऽप्रमत्तोऽभूत् ।
'अजितमस्ति नृपास्पदम्' इति पाठान्तरेऽजितं नृपास्पदमस्तीति बुद्धानलसो-
ऽप्रमत्तोऽभूत् । विजितनिखिलजेतव्योऽपि पुनर्जेतव्यान्तरवानिव जागरूक एवावतिष्ठ-
तेत्यर्थः । द्वादशराजमण्डलं तु कामन्दकेनोक्तम्—'अरेर्मित्रमरेर्मित्रं मित्रमित्रमतः
परम् । तथारिमित्रमित्रं च विजिगीषोः पुरःसराः ॥ पार्ष्णिग्रहास्ततः पश्चादाकन्दस्त-
दन्तरम् । आसारावनयोश्चैव विजिगीषोस्तु पृष्ठतः' ॥ 'अरेश्च विजिगीषोश्च मध्यमो
भूम्यन्तरः । अनुग्रहे संहतयोः समर्थो व्यस्तयोर्धधे ॥ मण्डलाद्वहिरेतेषामुदासीनो

बलधिकः । अनुग्रहे संहतानां व्यस्तानां च वधे प्रभुः ॥' इति । 'अरिमित्रादयः
पञ्च विजिगीषोः पुरःसराः । पार्ष्णिग्राहाकन्दपार्ष्णिग्राहासाराश्च पृष्ठतः ॥' इति पृष्ठतः
श्रुत्वारः । मध्यमोदासीनौ द्वौ विजिगीषुरेक इत्येवं द्वादश राजमण्डलम् । तत्रोदासीनौ
नमध्यमोत्तरश्चकवर्ती । दशरथश्चैतादृगिति तात्पर्यार्थः ॥ १५ ॥

तमपहाय कंकुत्स्थकुलोद्भवं पुरुषमात्मभवं च पतिव्रता ।

नृपतिमन्यमसेवत देवता सकमला कमलाघवमर्थिषु ॥ १६ ॥

तमिति ॥ पत्यौ व्रतं नियमो यस्याः सा पतिव्रता सकमला कमलहस्ता
देवता लक्ष्मीरर्थिषु विषयेऽलाघवं लघुत्वरहितम् । अपराञ्जुखमित्यर्थः ।
कंकुत्स्थकुलोद्भवं तं दशरथमात्मभवं पुरुषं विष्णुं चापहाय त्यक्त्वा ।
अन्यं कं नृपतिमसेवत ? कमपि नासेवतेत्यर्थः । विष्णाविव विष्णुतुल्ये तस्मिन्
नपि श्रीः स्थिराभूदित्यर्थः ॥ १६ ॥

तमलभन्त पतिं पतिदेवताः शिखरिणामिव सागरमापगाः ।

मगधकोसलकेकयशासिनां दुहितरोऽहितरोपितमार्गणम् ॥ १७ ॥

तमिति ॥ पतिरेव देवता यासां ताः पतिदेवताः पतिव्रताः । मगधाश्च
कोसलाश्च केकयाश्च ताज्जनपदाच्छासतीति तच्छासिनः । तेषां राज्ञां दुहितरः
पुत्र्यः । सुमित्रा-कौसल्या-कैकेय्य इत्यर्थः । अत्र कमो न विवक्षितः । अहितरोपि-
तमार्गणं शत्रुनिखातशरम् । 'कदम्बमार्गणशराः' इत्यमरः । तं दशरथं शिख-
रिणां क्षमाभृतां दुहितरः । आ समन्तादपगच्छन्तीति । अथवा, 'आपेनासं-
न्धिना वेगेन गच्छन्तीत्यापगाः' इति क्षीरस्वामी । नयः सागरमिव । पतिं भर्तारं
मलभन्त प्रापुः ॥ १७ ॥

प्रियतमाभिरसौ तिसृभिर्वभौ तिसृभिरेव भुवं सह शक्तिभिः ।

उपगतो विनिनीपुरिव प्रजा हरिहयोऽरिहयोगविचक्षणः ॥ १८ ॥

पाठा०-१ 'कंकुत्स्थकुलोद्भवम्'. २ 'आत्मभुवम्'. ३ 'मगधकोसलकेकयशा-
सिनाम्'; 'मलयकोसलकेकयशासिनाम्'.

टिप्प०-१ अत्र दिनकरमिश्रास्तु 'सतिव्रता' इति पाठमादृत्य सत्या साध्व्या व्रतं
यस्याः सा सतिव्रता सकमला पद्मसहिता देवता लक्ष्मीः इत्युपक्रम्य-यदि दशरथं विष्णुं
वाप्सेवत तर्हि कथं सतिव्रतेत्युक्तम् ? द्विविधा हि लक्ष्मीः-देवतारूपा, समृद्धिरूपा चेति ।
तत्र पद्महस्ता देवी विष्णुं सेवते स । कमलाख्यः पद्मनिधिस्तद्युक्ता दशरथमसेवतेति त
पतिव्रतद्वयमिति व्याचक्ष्यः ।

प्रियतमाभिरिति ॥ अरीन्घन्तीत्यरिहणो रिपुघ्नाः । हन्तेः क्प् । 'ब्रह्मधू-
णवृत्तेषु क्प्' इति नियमस्य प्रायिकत्वात् । यथाह न्यासकारः—'प्रायिकश्चायं
नियमः कचिदन्यस्मिन्नप्युपपदे दृश्यते मधुहा । प्रायिकत्वं च वक्ष्यमाणस्य बहुलग्रह-
णस्य पुरस्तादपकर्षालभ्यते' इति । तेषु योगोपपायेषु विचक्षणो दक्षः । 'योगः
संनहनोपायध्यानसंगतियुक्तिषु' इत्यमरः । इन्द्रेऽपि योज्यमेतत् । असौ दशरथ-
स्तिसृभिः प्रियतमाभिः सह । प्रजा विनिनीषुर्विनेतुमिच्छुस्तिसृभिः
शक्तिभिः प्रभुमन्त्रोत्साहशक्तिभिरेव सह भुवमुपगतो हरिहय इन्द्र इव ।
बभौ ॥ १८ ॥

स किल संयुगमूर्ध्नि सहायतां मधवतः प्रतिपद्य महारथः ।
खभुजवीर्यमगापयदुच्छ्रितं सुरवधूरवधूतभयाः शरैः ॥ १९ ॥
स इति ॥ महारथः स दशरथः संयुगमूर्ध्नि रणाङ्गणे मधवत इन्द्रस्य
सहायतां प्रतिपद्य प्राप्य शरैरवधूतभया निवर्तितत्रासाः सुरवधूरुच्छ्रितं
खभुजवीर्यमगापयत्किल खलु । गायतेः शब्दकर्मत्वात् 'गतिबुद्धि-'
(पा. १।४।५२) इत्यादिना सुरवधूनामपि कर्मत्वम् ॥ १९ ॥

ऋतुषु तेन विसर्जितमौलिना भुजसमाहृतदिग्वसुना कृताः ।
कनकयूपसमुच्छ्रयशोभिनो वितमसा तमसासरयूतटाः ॥ २० ॥
ऋतुष्विति ॥ ऋतुष्वश्वमेधेषु विसर्जितमौलिनाऽवरोपितकिरीटेन । 'याव-
यज्ञमप्यर्युरेव राजा भवति' इति राजश्विहत्यागविधानादित्यभिप्रायः । 'मौलिः
किरीटे धम्मिल्ले' इति विश्वः । भुजसमाहृतदिग्वसुना भुजार्जितदिगन्तसंपदा ।
अनेन क्षत्रियस्य विजितत्वमुक्तम् । नियमार्जितधनत्वं सद्रिनियोगकारित्वं च सूच्यते ।
वितमसा तमोगुणरहितेन तेन दशरथेन । तमसा च सरयू नद्यौ । तयोस्तटः
कनकयूपानां समुच्छ्रयेण समुन्नमनेन शोभिनः कृताः । कनकमयत्वं च
यूपानां शोभार्थं विध्यभावात् । 'हेमयूपस्तु शोभिकः' इति यादवः ॥ २० ॥

अजिनदण्डभृतं कुशमेखलां यैतगिरं मृगशृङ्गपरिग्रहाम् ।
अधिवसंस्तनुमध्वरदीक्षितामसमभासमभासयदीश्वरः ॥ २१ ॥

पाठा०-१ 'महायशाः' २ 'भृताम्' ३ 'जितगिरम्'.

टिप्प०-१ अत्र 'अरिहेति क्प् चिन्त्यः, 'ब्रह्मादिषु हन्तेनियमादरिहायसिद्धिरिति
यामनः' इति हेमाद्रिरधिकृष्य-कालसामान्यविवक्षायामरीहन्तीत्यरिहा, रिपुहा, मित्रहा
रत्यादि सिध्यति इति समाधत्ते ।

२ तिसृभिरेव शक्तिभिः प्रभावोत्साहमन्त्रजाभिः सह तिसृभिः प्रियतमाभिः कौसल्या-
नैकैक्यै-प्रमित्राभिर्वभौ रेजे । 'पव'कारेण शक्तीनामपि प्रियतमत्वं बोध्यते-इति दिनकर० ।
रघु० १५

अजिनेति ॥ ईश्वरो भगवानष्टमूर्तिरजिनं कृष्णाजिनं दण्डमौदुम्बरं विभर्तति
तमजिनदण्डभृतम् । 'कृष्णाजिनं दीक्षयति । औदुम्बरं दीक्षितदण्डं यजमानाय
प्रयच्छति' इति वचनात् । कुशमयी मेखला यस्यास्तां कुशमेखलाम् । 'शरमयी
मौञ्जी वा मेखला । तया यजमानं दीक्षयतीति' विधानात् । प्रकृते कुशग्रहणं क्वचि-
त्प्रतिनिधिदर्शनात्कृतम् । यतगिरं वाचंयमम् । 'वाचं यच्छति' इति श्रुतेः । मृग-
शृङ्गं परिग्रहः कण्डूयनसाधनं यस्यास्ताम् । 'कृष्णविषाणया कण्डूयते' इति श्रुतेः ।
अध्वरदीक्षितां संस्कारविशेषयुक्तां तनुं दाशरथीमधिवसन्नधितिष्ठन्सन् ।
असमा भासो दीप्तयो यस्मिन्कर्मणि तद्यथा तथा अभासयद्भासयति स्म ॥ २१ ॥

अवभृथप्रयतो नियतेन्द्रियः सुरसमाजसमाक्रमणोचितः ।

नमयति स्म स केवलमुन्नतं वनमुचे नमुचेररये शिरः ॥ २२ ॥

अवभृथेति ॥ अवभृथेन प्रयतो नियतेन्द्रियः सुरसमाजसमाक्रम-
णोचितो देवसभाधिष्ठानार्हः स दशरथ उन्नतं शिरो वनमुचे जलवर्षिणे ।
'जलं नीरं वनं सत्त्वम्' इति शाश्वतः । नमुचेररये केवलमिन्द्रायैव नमयति
स्म । न कस्यैचिदन्यस्मै मानुषायेत्यर्थः ॥ २२ ॥

असकृदेकरथेन तरस्विना हरिहयाग्रसरेण धनुर्भृता ।

दिनकराभिमुखा रणरेणवो रुधिरे रुधिरेण सुरद्विषाम् ॥ २३ ॥

असकृदिति ॥ एकरथेनाद्वितीयरथेन तरस्विना बलवता हरिहयसेन्द्र-
स्याग्रसरेण धनुर्भृता दशरथेनासकृद्बहुशो दिनकरस्याभिमुखाः । अभि-
मुख्यता इत्यर्थः । रणरेणवः सुरद्विषां दैत्यानां रुधिरेण रुधिरै निवारिताः
॥ २३ ॥

अथ समाववृते कुसुमैर्नवैस्तमिव सेवितुमेकनराधिपम् ।

यमकुबेरजलेश्वरवज्रिणां समधुरं मधुरञ्चितविक्रमम् ॥ २४ ॥

अथेति ॥ अथ यमकुबेरजलेश्वरवज्रिणां धर्मराजधनदवरुणामरेन्द्राणां
समा धूर्मारो यस्य स समधुरः । माध्यस्थवितरणसंनियमनैर्धर्मैस्तुल्यकक्ष इत्यर्थः ।
'क्वपूरब्धूः' (पा. ५।४।७४) इत्यादिना समासान्तोऽचप्रत्ययः । तं समधुरम् ।
अञ्चितविक्रमं पूजितपराक्रममेकनराधिपं तं दशरथं सेवितुमिव । मधु-
र्वसन्तः । 'अथ पुष्परसे मधुः । दैत्ये चैत्रे वसन्ते च मधुः' इति विश्वः । नवैः कुसु-

पाठा०-१ 'विजितेन्द्रियः'; 'अपि जितेन्द्रियः'. २ 'एव हितेन'. ३ 'वज्रिणम्'.

श्लो० २५-२७]

मैरुपलक्षितः सन्, समाववृत्ते समागतः । 'रिक्तहस्तेन नोपेयाद्राजानं देवतां गुरुम्'
इति वचनात्पुष्पसमेतो राजानं सेवितुमागत इत्यर्थः ॥ २४ ॥

जिगमिषुर्वनदाध्युषितां दिशं रथयुजा परिवर्तितवाहनः ।

दिनमुखानि रविर्हिमनिर्ग्रहैर्विमलयन्मलयं नगमत्यजत् ॥ २५ ॥^२

जिगमिषुरिति ॥ धनदाध्युषितां कुबेराधिष्ठितां दिशं जिगमिषुर्गन्तु-

मिच्छुः । रथयुजा सारथिनारूपेण परिवर्तितवाहनो निवर्तिताश्चो रविः ।

हिमस्य निग्रहैर्निराकरणैर्दिनमुखानि प्रभातानि विमलयन्विशदयन् मलयं
नगं मलयाचलमत्यजत् । दक्षिणां दिशमत्याक्षीदित्यर्थः ॥ २५ ॥

कुसुमजन्म ततो नवपल्लवास्तदनु षट्पदकोकिलकूजितम् ।

इति यथाक्रममाविरभून्मधुद्रुमवतीमवतीर्य वनस्थलीम् ॥ २६ ॥

कुसुमेति ॥ आदौ कुसुमजन्म । ततो नवपल्लवाः । तदनु । 'अनुर्ल-

क्षणे' (पा. १।४।८४) इति कर्मप्रवचनीयत्वाद्वितीया । यथासंख्यं तदुभयानन्तरं

षट्पदानां कोकिलानां च कूजितम् । इत्येवंप्रकारेण यथाक्रमं कमनतिक्रम्य

द्रुमवतीं द्रुमभूयिष्ठां वनस्थलीमवतीर्य मधुर्वसन्त आविरभूत् । केषांचिद्दु-

मार्णां पल्लवप्राथम्यात्केषांचित्कुसुमप्राथम्याच्चोक्तक्रमस्य दृष्टविरोधः ॥ २६ ॥

नयगुणोपचितामिव भूपतेः सदुपकारफलां श्रियमर्थिनः ।

अभिययुः सरसो मधुसंभृतां कमलिनीमलिनीरपतत्रिणः ॥ २७ ॥

नयेति ॥ नयो नीतिरेव गुणः । तेन । अथवा, -नयेन गुणैः शौर्यादिभि-

श्चोपचिताम् । सतामुपकारः फलं यस्यास्तां सदुपकारफलां भूपतेर्देशरथस्य

श्रियमर्थिन इव । मधुना वसन्तेन संभृतां सम्यक्पुष्टां सरसः संवन्धिनीं

कमलिनीं पद्मिनीमलिनीरपतत्रिणः । अलयो मृजान् । नीरपतत्रिणो

जलपतत्रिणो हंसादयश्च । अभिययुः ॥ २७ ॥

पाठा०-१ 'निर्ग्रहैः'. २ 'हिमविवर्णितचन्दनपल्लवं विहरयन्मलयाद्रिमुदङ्मुखः' ।

विहगयोः कृपयेव शनैर्ययौ रविरहर्विरहध्रुवभेदयोः ॥'.

टिप्प०-१ तरूणां पुष्पोत्पत्तेरनन्तरं पल्लवसामग्री दृश्यते । अथ अन्यथा व्याख्यानम्-

नवपल्लवा बभूवुः । किंभूता नवपल्लवाः ? कुसुमजन्म तन्वतीति कुसुमजन्मततः-इति वल्लभः ।

यतः कुसुमप्रिया मृगाः किसलयलोलुपाः कोकिलाश्चात एव पुष्पापि पल्लवांश्चाधिगम्य

सुकुञ्जत इति भावः-इति दिनकर० ।

२ 'सरो' ग्रहणं स्थलनिवृत्त्यर्थम्-इति वल्लभः ।

३ अत्र 'हिमविवर्णितः' इत्ययं श्लोको दिनकरमिश्रैः पठितो व्याख्यातश्च ।

कुसुममेव न केवलमार्तवं नवमशोकतरोः स्मरदीपनम् ।

किसलयप्रसवोऽपि विलासिनां मदयिता दयिताश्रवणार्पितः ॥ २८ ॥

कुसुममिति ॥ ऋतुरस्य प्राप्त आर्तवम् । 'ऋतोरण्' (पा. ५।१।१०५) इत्यण् । नवं प्रत्यग्रमशोकतरोः केवलं कुसुममेव स्मरदीपनमुदीपनं न । किंतु विलासिनां मदयिता मदजनको दयिताश्रवणार्पितः किसलयप्रसवोऽपि पल्लवसंतानोऽपि स्मरदीपनोऽभवत् ॥ २८ ॥

विरचिता मधुनोपवनश्रियामभिनवा इव पत्रविशेषकाः ।

मधुलिहां मधुदानविशारदाः कुरवका रवकारणतां ययुः ॥ २९ ॥

विरचिता इति ॥ मधुना वसन्तेन विरचिता उपवनश्रियामभिनवाः पत्रविशेषकाः पत्ररचना इव स्थिता मधूनां मकरन्दानां दाने विशारदाः श्वतुसः कुरवकास्तरवो मधुलिहां मधुपानां रवकारणतां ययुः । मृताः कुरवकाणां मधूनि पीत्वा जगुरित्यर्थः । दानशौण्डानर्थिजनाः स्तुवन्तीति भावः ॥ २९ ॥

सुवदनावदनासवसंभृतस्तदनुवादिगुणः कुसुमोद्गमः ।

मधुकुरैरकरोन्मधुलोलुपैर्वकुलमाकुलमायतपङ्क्तिभिः ॥ ३० ॥

सुवदनेति ॥ सुवदनावदनासवेन कान्तामुखमयेन संभृतो जनितः । तत्तस्य दोहदमिति प्रसिद्धिः । तस्यासवस्यानुवादी सदृशो गुणो यस्य तदनुवादिगुणः कुसुमोद्गमः कर्ता मधुलोलुपैरायतपङ्क्तिभिर्दीर्घपङ्क्तिभिर्मधुकुरैर्मधुः करणैः वकुलं वकुलवृक्षमाकुलमकरोत् ॥ ३० ॥

उपहितं शिशिरापगमश्रिया मुकुलजालमशोभत किंशुके ।

प्रणयिनीव नखक्षतमण्डनं प्रमदया मदयापितलज्जया ॥ ३१ ॥

उपहितमिति ॥ शिशिरापगमश्रिया वसन्तलक्ष्म्या किंशुके पलाशवृक्षे । 'पलाशः किंशुकः पर्णः' इत्यमरः । उपहितं दत्तं मुकुलजालं कुङ्कुलसंहतिः । मदेन यापितलज्जयाऽपसारितत्रपया प्रमदया प्रणयिनी प्रियतम उपहितं नखक्षतमेव मण्डनं तदिव । अशोभत ॥ ३१ ॥

पाठा०-१ 'दशनचन्द्रिकया व्यवभासितं हसितमासवगान्धिमधोरिव ।

तिलकपुष्पमसेव्यत पद्मपदैः शुचिरसं चिरसंचितमीप्सुभिः ॥' २ 'गमयितुं प्रभुरेव सुखेन मां न महती वत पान्थवधूजनः । इति दयात इवामभवदायता न रजनी रजनीशवती मधौ ॥' ३ 'अरोचत'.

टिप्पण्य-१ कुरवक इति न पुष्पपरः; नपुंसकप्रसंगात् इति शिशुः ।

व्रणगुरुप्रमदाधरदुःसहं जघननिर्विषयीकृतमेखलम् ।

न खलु तावदशेषमपोहितुं रविरलं विरलं कृतवान्हिमम् ॥ ३२ ॥

व्रणेति ॥ व्रणैर्दन्तक्षतैर्गुरुभिर्दुर्धरैः प्रमदानामधरैरधरोष्ठैर्दुःसहं हिमस्य व्यथाकरत्वादसह्यम् । जघनेषु निर्विषयीकृता निरवकाशीकृता मेखला येन तत् । शैल्यात्त्याजितमेखलमित्यर्थः । एवंभूतं हिमं रविस्तावदा वसन्तादशेषं निशेषं यथा तथाऽपोहितुं निरसितुं नालं खलु न शक्तो हि । किंतु विरलं कृतवान्सूचकार ॥ ३२ ॥

अभिनयान्परिचेतुमिवोद्यता मलयमारुतकम्पितपल्लवा ।

अमदयत्सहकारलता मनः सकलिका कलिकामजितामपि ॥ ३३ ॥

अभिनयानिति ॥ अत्र चूतलताया नर्तकीसमाधिरभिधीयते । अभिनयानर्थव्यञ्जकान्व्यापारान् । 'व्यञ्जकाभिनयौ समौ' इत्यमरः । परिचेतुमभ्यस्तितुमुद्यतेव स्थिता । कुतः ? मलयमारुतेन कम्पितपल्लवा । 'पल्लव'शब्देन हस्तो गम्यते । सकलिका सकोरका । 'कलिका कोरकः पुमान्' इत्यमरः । सहकारलता । कलिः कलहो द्वेष उच्यते । 'कलिः स्यात्कलहे शूरे कलिरन्ययुगे युधि' इति विश्वः । कामो रागः । तज्जितामपि । जितरागद्वेषाणामपीत्यर्थः । मनोऽमदयत् ॥ ३३ ॥

प्रथममन्यभृताभिरुदीरिताः प्रविरला इव मुग्धवधूकथाः ।

सुरभिगन्धिषु शुश्रुविरे गिरः कुसुमितासु मिता वनराजिषु ॥ ३४ ॥

प्रथममिति ॥ सुरभिर्गन्धो यासां तासु सुरभिगन्धिषु । 'गन्धस्य—' (पा. ५।४।१३५) इत्यादिनेकारः । कुसुमान्यासां संजातानि कुसुमिताः । तासु वनराजिषु वनपङ्क्तिषु । अन्यभृताभिः कोकिलाभिः प्रथमं प्रारम्भेषूदीरिता उक्ता

पाठा०—१ 'परभृतां मदनक्षतचेतसां प्रियसखी लघुवागिव योषिताम् । प्रियतमानकरोत्कलहान्तरे मृदुरवा दुरवाससमागमान् ॥'.

टिप्प०—१ हिमतीं शैल्यदूषणानां भूषणानां परित्यागाजघननिर्विषयता कृतेलाशुक्तम्-इति दिनकर० ।

२ अन्यापि नायिका हस्ताभिनयान्विवृण्वती यथा मुनिमानसान्युन्मादयतीति छायाधः-इति दिनकर० ॥ कलिः कलहः कामः कन्दर्पस्तौ जयन्तीति कलिकामजितो मुनीशास्तेषामपि मनोऽमदयत अथवा-कलौ कलियुगे कामं जयन्तीति कलिकामजितः, कलिना कलहेन कामं जयन्तीति वा-इति विश्व० । कलिवैरं कामोऽभिलाषो मदनो वा ये जयन्ति तेषामपि मनोऽमदयत् । हृदयसूचको व्यापारोऽभिनयः-इति हेमाद्रिः ।

अत एव मिताः परिमिता गिर आलापाः । प्रविरला मौर्यास्तोकोक्ता मुग्ध-
वधूनां कथा वाच इव । शुश्रुविरे श्रुताः ॥ ३४ ॥

श्रुतिसुखभ्रमरस्वनगीतयः कुसुमकोमलदन्तरुचो वभुः ।

उपवनान्तलताः पवनाहतैः किसलयैः सलयैरिव पाणिभिः ॥ ३५ ॥

श्रुतीति ॥ श्रुतिसुखाः कर्णमधुरा भ्रमरस्वना एव गीतयो यासां ताः ।

कुसुमान्येव कोमला दन्तरुचो दन्तकान्तयो यासां ताः । अनेन सस्मितत्वं
विवक्षितम् । उपवनान्तलताः पवनेनाहतैः कम्पितैः किसलयैः सलयैः
साभिनयैः । 'लय'शब्देन लयानुगतोऽभिनयो लक्ष्यते । उपवनान्ते पवनाहतैरिति
सक्रियत्वाभिधानात् । पाणिभिरिव वभुः । अनेन लतानां नर्तकीसाम्यं गम्यते ॥

ललितविभ्रमवन्धविचक्षणं सुरभिगन्धपराजितकेसरम् ।

पतिषु निर्विविशुर्मधुमङ्गनाः स्मरसखं रसखण्डनवर्जितम् ॥ ३६ ॥

ललितेति ॥ अङ्गना ललितविभ्रमवन्धविचक्षणं मधुरविलासघटना-
पटुतरम् । सुरभिणा मनोहरेण गन्धेन पराजितकेसरं निर्जितवकुलपुष्पम् । 'अथ
केसरे । वकुलः' इत्यमरः । स्मरस सखायं स्मरसखम् । स्मरोद्दीपकमित्यर्थः ।
मधुं मद्यम् । 'अर्धर्चाः पुंसि च' (पा. २।४।३१) इति पुंलिङ्गता । उक्तं च—'मक-
रन्दस्य मद्यस्य माक्षिकस्यापि वाचकः । अर्धर्चादिगणे पाठात्पुंनपुंसकयोर्मधुः ॥'
इति । पतिषु विषये रसखण्डनवर्जितमनुरागभङ्गरहितं यथा तथा निर्वि-
विशुः । परस्परानुरागपूर्वकं पतिभिः सह पपुरित्यर्थः ॥ ३६ ॥

शुश्रुभिरे स्मितचौरतराननाः स्त्रिय इव श्लथशिक्षितमेखलाः ।

विकचतामरसा गृहदीर्घिका मदकलोदकलोलविहंगमाः ॥ ३७ ॥

पाठा०-१ 'अनलसान्यभृतानलसान्मनः कमलधूलिभृता मदनेरिता । कुसुम-
भारनताध्वगयोपितामसमशोकमशोकलताकरोत्वा ॥' २ 'लघयति स्म न पत्यपराधज-
न सहकारतरुस्तरुणीभृताम् । कुसुमितो न मितोऽलिभिरुन्मदैः स्मरसमाधिऽधि-
करोशताम् ॥' ३ 'चारुविलोचनाः'.

टिप्प०-१ 'गेये हि दन्तभासा साकाराभिनयेनेव भाव्यम्, नृत्यगीतवाद्यैः समं हस्त-
क्रिया लयः-इति हेमाद्रिः ।

२ ललिते मनोहरे विभ्रमार्थे विचक्षणं चतुरं ललितविभ्रमहासविचक्षणं । कुत्रापि 'ललित-
विभ्रमहासविचक्षणं', 'ललितविभ्रमवन्धविचक्षणं' इति पाठौ । तत्र ललितो रम्यो यो
विभ्रमो विलासस्तेन युक्तो यो बन्धः करणादिस्तेन विचक्षणादिस्तेन विचक्षणम् । उक्तं च
मावे (१०।१३) 'हावहारि हसितं वचनानां' इति । मद्यपात्रे हि मद्यपैः सौगन्ध्यार्थं
कमलादीनि क्षिप्यन्ते-इति शिशु० ।

शुशुभिर इति ॥ विकचतामरसा विकसितकमलाः । मदेन कला
अव्यक्तमधुरं ध्वनन्त उदकलोलविहंगमा जलप्रियपक्षिणो हंसादयो यासु ता
मदकलोदकलोलविहंगमा गृहेषु दीर्घिका वाप्यः । स्मितेन चारुतराण्यान-
नानि यासां ताः श्रुथाः शिञ्जिता मुखरा मेखला यासां ताः । शिञ्जितेति
कर्तरि क्तः । स्त्रिय इव शुशुभिरे ॥ ३७ ॥

उपययौ तनुतां मधुखण्डिता हिमकरोदयपाण्डुमुखच्छविः ।

सदृशमिष्टसमागमनिर्वृतिं वनितयानितया रजनीवधूः ॥ ३८ ॥

उपययाविति ॥ मधुना मधुसमयेन खण्डिता हासं गमिता । क्षीयन्ते
खल्लतरायणे रात्रयः; खण्डिताख्या च नायिका ध्वन्यते । हिमकरोदयेन चन्द्रो-
दयेन पाण्डुमुखस्य प्रदोषस्य वक्त्रस्य च छविर्यस्याः सा रजन्येव वधूः । इष्ट-
समागमनिर्वृतिं प्रियसंगमसुखम् । अनितयाऽप्राप्तया । 'इण् गतौ' इति धातोः
कर्तरि क्तः । वनितया सदृशं तुल्यं तनुतां न्यूनतां कार्यं चोपययौ ॥ ३८ ॥

अपतुषारतया विशदप्रभैः सुरतसङ्गपरिश्रमनोदिभिः ।

कुसुमचापमतेजयदंशुभिर्हिमकरो मकरोर्जितकेतनम् ॥ ३९ ॥

अपेति ॥ हिमकरश्चन्द्रः । अपतुषारतयाऽपगतनीहारतया विशदप्रभै-
र्मर्मलकान्तिभिः सुरतसङ्गपरिश्रमनोदिभिः सुरतसङ्गखेदहारिभिरंशुभिः
किरणैः । मकरोर्जितकेतनम् । मकरेणोर्जितं केतनं ध्वजो यस्य तम् । लब्धाव-
काशत्वादुच्छ्रितध्वजमित्यर्थः । कुसुमचापं काममतेजयदशातयत् । 'तिज
निशाने' इति धातोर्ण्यन्ताल्लङ् । सहकारिलाभात्कामोऽपि तीक्ष्णोऽभूदित्यर्थः ॥ ३९ ॥

हुतहुताशनदीति वनश्रियः प्रतिनिधिः कणकाभरणस्य यत् ।

युवतयः कुसुमं दधुराहितं तदलके दलकेसरपेशलम् ॥ ४० ॥

हुतेति ॥ हुतहुताशनदीत्याऽऽज्यादिप्रज्वलिताग्निप्रभं यत्कुसुमम् ।
कर्णिकारमित्यर्थः । वनश्रिय उपवनलक्ष्म्याः कनकाभरणस्य प्रतिनिधिः ।
अभूदिति शेषः । दलेषु केसरेषु च पेशलम्, सुकुमारपत्रकिञ्जल्कमित्यर्थः ।
आहितम् । प्रियैरिति शेषः । तत्कुसुमं युवतयोऽलके कुन्तले दधुः ॥ ४० ॥

पाठा०-१ 'शमयितुं प्रियसंजनितं शुचं न सहया सह यामवती स्त्रिया' ।
२ 'राग' ।

टिप्प०-१ 'सा कथ्यते कविवरैरभिसारिकेति खण्डितेति कथिता कविभिः पुराणैः'
श्लत्रोदाहरति वल्लभः ।

अलिभिरञ्जनविन्दुमनोहरैः कुसुमपङ्क्तिनिपातिभिरङ्कितः ।

न खलु शोभयति स्म वनस्थलीं न तिलकस्तिलकः प्रमदामिव ॥ ४१ ॥

अलिभिरिति ॥ अञ्जनविन्दुमनोहरैः कज्जलकणसुन्दरैः कुसुमपङ्क्ति
निपतन्ति ये तैः । अलिभिरङ्कितश्चिह्नितस्तिलकः श्रीमान्नाम वृक्षः । 'तिलकः
धुरकः श्रीमान्' इत्यमरः । वनस्थलीम् । तिलको विशेषकः । 'तमालपत्रतिलकः
चित्रकाणि विशेषकम् । द्वितीयं च तुरीयं च न स्त्रियाम्' इत्यमरः । प्रमदामिव । न
शोभयति स्मेति न खलु । अपि त्वशोभयदेवेत्यर्थः । 'लट् स्मे' (पा. ३।२।११८)
इति 'स्मे' शब्दयोगाद्भूतार्थे लट् ॥ ४१ ॥

अमदयन्मधुगन्धसनाथया किसलयाधरसंगतया मनः ।

कुसुमसंभृतया नवमल्लिका सितरुचा तरुचारुविलासिनी ॥ ४२ ॥

अमदयदिति ॥ तरुचारुविलासिनी तरोः पुंसश्च चारुविलासिनी नव-
मल्लिका सप्तलस्या लता । 'सप्तला नवमल्लिका' इत्यमरः । मधुनो मकरन्दस्य
मद्यस्य च गन्धेन सनाथया । गन्धप्रधानयेत्यर्थः । किसलयमेवाधरस्तत्र
संगतया । प्रसृतरागयेत्यर्थः । कुसुमैः संभृतया संपादितया । कुसुमरूपयेत्यर्थः ।
सितरुचा हासकान्त्या मनः । पश्यतामिति शेषः । अमदयत् ॥ ४२ ॥

अरुणरागनिषेधिभिरंशुकैः श्रवणलब्धपदैश्च यवाङ्कुरैः ।

परभृताविरुतैश्च विलासिनः स्मरवलैरवलैकरसाः कृताः ॥ ४३ ॥

अरुणेति ॥ विलासिनो विलसनशीलाः पुरुषाः । 'वौ कपलस-' (पा. ३।२।१४३)
इत्यादिना घिनुप्रत्ययः । अरुणस्यानूरो रागमारुण्यं निषेधन्ति तिरस्कुर्वन्तीत्यरुण-
रागनिषेधिनः । तैः । कुसुम्भादिरञ्जनात्तत्सदृशैरित्यर्थः । 'तमन्वेत्यनुब्रूति
तच्छीलं तन्निषेधति । तस्येवानुकरोतीति शब्दाः सादृश्यवाचकाः ॥' इति दण्डी ।
अंशुकैरम्बरैः । श्रवणेषु कर्णेषु लब्धपदैः । निवेशितैरित्यर्थः । यवाङ्कुरैश्च
परभृताविरुतैः कोकिलाकूजितैश्च । इत्येतैः स्मरवलैः । कामसैन्यैः । अवलासकै
एव रसो रागो येषां तेऽवलैकरसाः स्त्रीपरतन्त्राः कृताः ॥ ४३ ॥

पाठा०-१ 'संततया मनः'; 'संगतरागया'. २ 'निषेधिभिः'.

टिप्प०-१ तिलको विशेषकः स्त्रियमिव । तिलकेऽञ्जनविन्दवः शोभार्थं क्रियन्ते । 'तिलकः'
शब्दस्य द्विरुपादाने भिन्नार्थतया न दोषः । तिलकप्रमदयोरेकतरसिन्नरा यदुभयोर्वचनं
तदवाच्यवचनं दोषः इति व्यक्तिविवेके-इति हेमाद्रिः ॥ यथाक्रमं मृगनाभिबिन्दुरम्ब-
स्तिलको विशेषकः स्त्रियं शोभयति तथेत्यर्थः-इति दिनकरः ।

२ कामिनीसितमपि मद्यगन्धसनाथमधरसंगतरागं वा । यद्वा, -कुसुमैः संपादितया नवमा-
ल्लिकासितरुचा तरुचारुविलासिनः पुरुषा अमदयन्-इति हेमाद्रिः ।

उपचितावयवा शुचिभिः कणैरलिकदम्बकयोगमुपेयुषी ।

सदृशकान्तिरलक्ष्यत मञ्जरी तिलकजालकजालकमौक्तिकैः ॥ ४४ ॥

उपचितेति ॥ शुचिभिः शुभ्रैः कणै रजोभिरुपचितावयवा पुष्पावयवा ।

अलिकदम्बकयोगमुपेयुषी प्राप्ता । तिलकजा तिलकवृक्षोत्था मञ्जरी ।

अलकेषु यज्जालकमाभरणविशेषस्तस्मिन्मौक्तिकैः सदृशकान्तिः । अल-

क्ष्यत । मृगसज्जिनी शुभ्रा तिलकमञ्जरी नीलालकसक्तमुक्ताजालमिवालक्ष्यतेति

वाक्यार्थः ॥ ४४ ॥

ध्वजपटं मदनस्य धनुर्भूतदृढविकरं मुखचूर्णमृतुश्रियः ।

कुसुमकेसररेणुमलिव्रजाः सपवनोपवनोत्थितमन्वयुः ॥ ४५ ॥

ध्वजेति ॥ अलिव्रजाः पद्मपदनिवहा धनुर्भूतो धानुष्कस्य मदनस्य

कान्तस्य ध्वजपटं पताकाभूतम् । ऋतुश्रियो वसन्तलक्ष्यादृढविकरं शोभाकरं

मुखचूर्णं मुखालंकारचूर्णभूतं सपवनोपवनोत्थितं सपवनं पवनेन सहितं

यदुपवनं तस्मिन्नुत्थितम् । कुसुमानां केसरेषु किञ्चलेषु यो रेणुस्तम् ।

अन्वयुरन्वगच्छन् । यातेर्लङ् ॥ ४५ ॥

अनुभवन्नवदोलमृतूत्सवं पटुरपि प्रियकण्ठजिघृक्षया ।

अनयदासनरज्जुपरिग्रहे भुजलतां जलतामवलोजनः ॥ ४६ ॥

अनुभवन्निति ॥ नवा दोला प्रेक्षा यस्मिन् नवदोलमृतूत्सवं वसन्तोत्सव-

मनुभवन्नवलोजनः पटुरपि निपुणोऽपि प्रियकण्ठस्य जिघृक्षया ग्रीहीतु-

मालिङ्गितुमिच्छया आसनरज्जुपरिग्रहे पीठरज्जुग्रहणे भुजलतां बाहुलतां

जलतां शैथिल्यम् । डलयोरभेदः । अनयत् दोलाकीडासु पतनभयनाटितकेन

प्रियकण्ठमाश्लिष्यदित्यर्थः ॥ ४६ ॥

त्यजत मानमलं वत विग्रहैर्न पुनरेति^१ गतं चतुरं वयः ।

परभृताभिरितीव निवेदिते सरमते रमते स वधूजनः ॥ ४७ ॥

पाठा०-१ 'विशदचन्द्रकरं सुखमारुतं कुसुमितद्रुमनुन्मदकोकिलम् । तदुप-
भोगरसं हिमवर्षिणः परमृतोरमृतोपमां ययुः' २ 'जडताम्' ३ 'ऐति'.

टिप्प०-१ सरस्य ध्वजवस्त्रं लोकवशीकरणाच्च, मुखचूर्णं मुखवासार्थं कर्पूरादिचूर्ण-
श्रुति दिनकर० ।

२ परिग्रहणशैथिल्यं नीतवान्; रज्जुग्रहणशैथिल्ये चेदहं पतामि कान्तकण्ठमवलम्बयिष्ये
इत्याशयेनेत्यर्थः-श्रुति दिनकर० ।

त्यजतेति ॥ 'वत' इत्यामन्त्रणे । 'खेदानुकम्पासंतोषविस्मयामन्त्रणे वत' इत्य-
मरः । वत अङ्गना मानं कोपं त्यजत । तदुक्तम्—'स्त्रीणामीर्ष्याकृतः कोपो
मानोऽन्यासङ्गिनि प्रिये' इति । विग्रहैर्विरोधैरलम् । विग्रहो न कार्य इत्यर्थः ।
गतमतीतं चतुरसुभोगक्षमं वयो यौवनं पुनर्नैति नागच्छति । इत्येवंस्मर-
स्मरमते स्मराभिप्राये । नपुंसके भावे क्तः । परभृताभिः कोकिलाभिर्निवेदिते
सतीव वधूजनो रमते स्म रेमे । कोकिलाकूजितोद्दीपितस्मरः स्त्रीजनः काम-
शासनभयादिवोच्छृङ्खलमखेलदित्यर्थः ॥ ४७ ॥

अथ यथासुखमार्तवमुत्सवं समनुभूय विलासवतीसखः ।

नरपतिश्चकमे मृगयारतिं स मधुमन्मधुमन्मथसंनिभः ॥ ४८ ॥

अथेति ॥ अथानन्तरं मधुं मश्नातीति मधुमद्विष्णुः । संपदादित्वात्किप् ।
मधुर्वसन्तः । मश्नातीति मथः । पचाद्यच् । मनसो मथो मन्मथः कामः । तेषां
संनिभः सदृशो मधुमन्मधुमन्मथसंनिभः स नरपतिर्दशरथो विलासवती-
सखः स्त्रीसहचरः सन् । ऋतुः प्राप्तोऽस्यार्तवः । तमुत्सवं वसन्तोत्सवं यथा-
सुखं समनुभूय मृगयारतिं मृगयाविहारं चकम आचकाङ्क्ष ॥ ४८ ॥

व्यसनासङ्गदोषं परिहरन्नाह—

परिचयं चललक्ष्यनिपातने भयरूपोश्च तदिङ्गितबोधनम् ।

श्रमजयात्प्रगुणां च करोत्यसौ तनुमतोऽनुमतः सच्चिवैर्ययौ ॥ ४९ ॥

परिचयमिति ॥ असौ मृगया । चललक्ष्याणि मृगगवयादीनि । तेषां
निपातने परिचयमभ्यासं करोति । भयरूपो भयक्रोधयोस्तदिङ्गितबोधनं तेषां
चललक्ष्याणामिङ्गितस्य चेष्टितस्य भयादिलिङ्गभूतस्य बोधनं ज्ञानं च करोति ।

पाठा०-१ 'सा'.

टिप्प०—१ किंभूतो नरपतिः ? मधुदैत्यं मथितवान् मधुमन्मथः मधुसूदनः; मधुश्चात्र
तद्योगाद्वासन्तोऽपि मधुः मन्मथकामः तत्समानम्, 'मधु मथं मधु क्षौद्रं मधु पुष्परस्तथा ।
मधुदैत्यो मधुश्चैत्रो मधूकोऽपि मधुर्मुदुः' इत्यनेकार्थमङ्गरी-इति वल्लभः ॥ मधुश्च मन्मथश्च
त एव संनिभातीति सः । विष्णुवसन्तस्मरसदृश इत्यर्थः । सौम्यं विष्णुना, सौरमे वसन्तेन,
सौन्दर्यं अनङ्गेन सदृश इत्यर्थः—इति हेमाद्रिः ।

२ असौ मृगया चलानां लक्ष्याणां मृगविहंगादीनां निपातने वधे परिचयरूपं गुणं कुरुते ।
एतस्यां प्रवृत्तस्य नृपस्य परिचयो भवतीत्यर्थः । भयरूपोस्तेषां जन्तूनामिगितस्याभिप्रायस्य
बोधनं च करोति । भीतस्येत्यं चेष्टा, क्रुद्धस्येत्यमिति ज्ञानं भवतीत्यर्थः । श्रमजयात्प्रगुणां बल-
धीमुखानयोग्यां निरामयां वा तनुं शरीरं च करोति—इति दिनकरः ।

तनुं शरीरं भ्रमस्य जयाजिरासात्प्रगुणां प्रकृष्टलाघवादिगुणवतीं च करोति ।
अतो हेतोः सचिवैरनुमतोऽनुमोदितः सन् ययौ । सर्वं चैतद्युद्धोपयोगीत्यत-
स्तदपेक्षया मृगयाप्रवृत्तिः । न तु व्यसनितयेति भावः ॥ ४९ ॥

मृगवनोपगमक्षमवेषभृद्विपुलकण्ठनिषक्तशरासनः ।

गगनमश्वखुरोद्धतरेणुभिर्नृसविता स वितानमिवाकरोत् ॥ ५० ॥

मृगेति ॥ मृगाणां वनं तस्योपगमः प्राप्तिः । तस्य क्षममहं वेषं विभ-
तीति स तथोक्तः । मृगयाविहारानुगुणवेषधारीत्यर्थः । विपुलकण्ठे निषक्त-
शरासनो लग्नधन्वा । ना सवितेव नृसविता पुरुषश्रेष्ठः । उपमितसमासः । स
राजाऽश्वखुरोद्धतरेणुभिर्गगनं वितानं तुच्छमसदिवाकरोत् । गगनं
नालक्ष्यतेत्यर्थः । 'वितानं तुच्छमन्दयोः' इति विश्वः । अथवा, - 'सवितानम्' इत्येकं
पदम् । सवितानमुल्लोचसहितमिवाकरोत् । 'अस्त्री वितानमुल्लोचः' इत्यमरः ॥ ५० ॥

ग्रथितमौलिरसौ वनमालया तरुपलाशसवर्णतनुच्छदः ।

तुरगवल्गनचञ्चलकुण्डलो विरुरुचे रुरुचेष्टितभूमिषु ॥ ५१ ॥

ग्रथितेति ॥ वनमालया वनपुष्पसजा ग्रथितमौलिर्वद्धधम्मिल्लः । तरुणां
पलाशैः पत्रैः सवर्णैः समानस्तनुच्छदो वर्म यस्य स तथोक्तः । इदं च वर्मणः
पलाशसांवर्ण्याभिधानं मृगादीनां विश्वासाथम् । तुरगस्य वल्गनेन गतिविशेषेण
चञ्चलकुण्डलोऽसौ दशरथो रुरुभिर्मृगविशेषैश्चेष्टिताश्चरिता या भूमयस्तासु
विरुरुचे विदिद्युते ॥ ५१ ॥

तनुलताविनिवेशितविग्रहा भ्रमरसंक्रमितेक्षणवृत्तयः ।

ददशुरध्वनि तं वनदेवताः सुनयनं नयनन्दितकोसलम् ॥ ५२ ॥

तन्विति ॥ तनुषु लतासु विनिवेशितविग्रहाः संक्रमितदेहाः । भ्रम-
रेषु संक्रमिता ईक्षणवृत्तयो दृग्व्यापारा यासां ता वनदेवताः सुनयनं

पाठा०-१ 'खुरोद्धत'.

टिप्प०-१ मृगप्रचुरं वनं मृगवनं मृगयाभूमिः तदुपयोग्यो यो वेषो लघुकृष्णकञ्चुकादिस्तं
विभतीति स तथा । गुरुवस्त्रैर्धावनं न भवति, शुक्लवस्त्रावलोकनेन मृगा दूरत एव पलायन्त
रत्यतस्ताया वेषमकापादिति भावः-इति दिनकर० ।

२ 'वनमाला विधातव्या पल्लवैः कुसुमैः फलैः' इति विष्णुरहस्ये-इति हेमाद्रिः ॥ पुष्पैः
पल्लवैश्च ग्रथिता माला वनमाला, 'पत्रपुष्पमयी माला वनमाला प्रकीर्तिता'-इति शिशु० ।

३ लता एव वनदेवता भृङ्ग रूपैर्नैत्रैः कृत्वा दशरथं पश्यन्ति स्मेति भावः-इति सुमति० ।

सुलोचनं नयेन नीत्या नन्दितास्तोषिताः कोसला येन तं दशरथमध्वनि
ददृशुः । प्रसन्नपावनतया तं देवता अपि गूढवृत्त्या ददृशुरित्यर्थः ॥ ५२ ॥
श्वगणिवागुरिकैः प्रथमाश्रितं व्यपगतानलदस्यु विवेश सः ।
स्थितुरंगमभूमि निपानवन्मृगवयोगवयोपचितं वनम् ॥ ५३ ॥
श्वगणीति ॥ स दशरथः । शुनां गणः स एषामस्तीति श्वगणिनः श्वग-
हिणः । तैः । वागुरा मृगबन्धनरज्जुः । 'वागुरा मृगबन्धनी' इत्यमरः । तथा
चरन्तीति वागुरिका जालिकाः । 'चरति' (पा. ४।४।८) इति ठक्प्रत्ययः ।
'द्वौ वागुरिकजालिकौ' इत्यमरः । तैश्च प्रथममाश्रितमधिष्ठितम् । व्यपगता
अनला दावाग्रयो दस्यवस्तस्कराश्च । यस्मात्तथोक्तम् । 'दस्युतस्करमोषकाः' इत्य-
मरः । 'कारयेद्वनविशोधनमादौ मातुरन्तिकमपि प्रविविक्षुः । आसन्नश्च्युनुगतः प्रवि-
शेद्वा संकटे च गहने च न तिष्ठेत् ॥' इति कामन्दकः । स्थिरा दृढा पट्वादिरहिता
तुरंगमयोग्या भूमिर्यस्य तत् । निपानवदाहावयुक्तम् । 'आहावस्तु निपानं स्याद्गु-
कूपजलाशये' इत्यमरः । मृगैर्हरिणादिभिर्वैयोभिः पक्षिभिर्गव्यैर्गोसहसैररण्यपशु-
विशेषैश्चोपचितं समृद्धं वनं विवेश प्रविष्टवान् ॥ ५३ ॥

अथ नभस्य इव त्रिदशायुधं कनकपिङ्गतडिदुर्णसंयुतम् ।
धनुरधिज्यमनाधिरुपाददे नरवरो रवरोपितकेसरी ॥ ५४ ॥
अथेति ॥ अथानाधिर्मनोव्यथारहितो नरवरो नरश्रेष्ठः । रवेण धनुश्चक्रेण
रोषिताः केसरिणः सिंहा येन स राजा । कनकमिव पिङ्गः पिशङ्गो यस्तडि-
देव गुणो मौर्वी तेन संयुतं त्रिदशायुधमिन्द्रचापं नभस्यो भाद्रपदमास
इव । 'स्युर्नभस्यप्रौष्ठपदभाद्रभाद्रपदाः समाः' इत्यमरः । अधिज्यमधिगतमौर्वीकं
धनुरुपादपदे जग्राह ॥ ५४ ॥
तस्य स्तनप्रणयिभिर्मुहुरेणशवैर्व्याहन्यमानहरिणीगमनं पुरस्तात् ।
आविर्बभूव कुशगर्भमुखं मृगाणां यूथं तदग्रसरगर्वितकृष्णसारम् ॥ ५५ ॥

पाठा०-१ 'श्वगुणि'; 'श्वगण'. २ 'प्रथमाश्रितम्'. ३ 'संगतम्'.

टिप्प०-१ बृहस्पतिस्तु 'श्वगणवागुरिकैः प्रथमाश्रितं' इति पाठमादृत्य-श्वानां गणाः श्वगणाः
वागुरिका व्याधास्तैः शुनकसंवैश्च प्रथमप्राप्तं-इत्याह ।
२ रवेण न सिंहादेन शोषिताः सिंहा येन स तथा नरवरः नृपोऽधिज्यं प्रत्यंचायुक्तं धनु-
जग्राह । यथा नभस्यो भाद्रमासः स्वर्णवत् पिङ्गला तडिदिव गुणो ज्या तेन संयुतं शक्रधनु-
र्गृह्णातीति-दिनकर० ।

तस्येति ॥ स्तनप्रणयिभिः स्तनपायिभिरेणशावैर्हरिणक्षिभिः । 'पृथुकः
शावकः क्षिभुः' इत्यमरः । व्याहृत्यमानं तद्वत्सलतया तद्रमनानुसारेण मुहुर्मुहुः
प्रतिपिच्यमानं हरिणीनां गमनं गतिर्यस्य तत् । कुशा गर्भे येषां तानि मुखानि
यस्य तत् कुशागर्भमुखम् । तस्य यूथसाग्रेसरः पुरःसरो गर्वितो दत्तश्च कृष्ण-
सारो यस्य तत् । मृगाणां यूथं कुलम् । 'सजातीयैः कुलं यूथं तिरश्चां पुनपुंसकम्'
इत्यमरः । तस्य दशरथस्य पुरस्तादप्र आविर्बभूव । वसन्ततिलका वृत्तम् ॥ ५५ ॥

तत्प्रार्थितं जवनवाजिगतेन राज्ञा
तूणीमुखोद्धृतशरेण विशीर्णपङ्क्तिः ।
श्यामीचकार वनमाकुलदृष्टिपातै-
र्वातेरितोत्पलदलप्रकरैरिवाद्रैः ॥ ५६ ॥

तदिति ॥ जवनो जवशीलः । 'जुचंकम्य'-(पा. ३।२।१५०) इत्यादिना
गुञ्जल्यः । 'तरस्वी त्वरितो वेगी प्रजवी जवनो जवः' इत्यमरः । तं वाजिनमध्वं
गतेनारुढेन । तूणीषुधिः । 'बह्नादिभ्यश्च' (पा. ४।१।४५) इति स्त्रियां ङीष् । तस्या
मुखाद्विरादुद्धृतशरेण राज्ञा प्रार्थितमभियाचितम् । 'याच्यायामभियाने च
प्रार्थना कथ्यते बुधैः' इति केशवः । अत एव विशीर्णा पङ्क्तिः संघीभावो यस्य
तत् । मृगयूथं कर्तुं आद्रैर्भयादश्रुसिकैराकुला भयचकिता ये दृष्टिपातास्तैः ।
वातेरितोत्पलदलप्रकरैः पवनकम्पितेन्द्रीवरदलवृन्दैरिव । वनं श्यामी-
चकार ॥ ५६ ॥

लक्ष्यीकृतस्य हरिणस्य हरिप्रभावः
प्रेक्ष्य स्थितां सहचरीं व्यवधाय देहम् ।

आकर्णकृष्टमपि कामितया स धन्वी

बाणं कृपामृदुमनाः प्रतिसंजहार ॥ ५७ ॥

लक्ष्यीकृतेति ॥ हरिरिन्द्रो विष्णुर्वा तस्येव प्रभावः सामर्थ्यं यस्य स तथोक्तः ।
धन्वी धनुष्मान् स नृपः । लक्ष्यीकृतस्य वेदुमिष्टस्य हरिणस्य स्वप्रेयसो 'देहं

पाठा०-१ 'अम्भः'. २ 'कायम्'.

टिप्प०-१ यथाग्भः कर्तुं वातकम्पितानां नीलोत्पलानां पत्रसमूहैः किमपि श्यामं करोति
तथेत्यर्थः-इति दिनकर० ।

२ स्नेहान्निजशरीरेणाच्छाद्य स्थितां सहचरीं मृगीं प्रेक्ष्य कर्णान्तमाकृष्टमपि बाणं संहृतवान् ।
यतः कामितया कामिभावेन कोमलचित्तस्तत एवेत्यर्थः-इति दिनकर० ।

व्यवधायानुरागादन्तर्धाय स्थिताम् । सह चरतीति सहचरी । पचादिषु चरते-
ष्टिकरणाङ्गीप् । यथाह वामनः—‘अनुचरीति चरेष्टित्वात्’ इति । तां सहचरीं
हरिणीं प्रेक्ष्य कामितया स्वयं कामुकत्वात् । कृपामृदुमनाः करुणाद्रचितः स्म ।
आकर्णकृष्टमपि । दुष्प्रतिसंहरमपीत्यर्थः । बाणं प्रतिसंजहार । नैपुण्यादि-
त्यर्थः । नैपुण्यं तु ‘धन्वी’ इत्यनेन गम्यते ॥ ५७ ॥

तस्यापरेष्वपि मृगेषु शरान्मुमुक्षोः

कर्णान्तमेत्य विभिदे निविडोऽपि मुष्टिः ।

त्रासातिमात्रचटुलैः स्मरतः सुनेत्रैः

प्रौढप्रियानयनविभ्रमचेष्टितानि ॥ ५८ ॥

तस्येति ॥ त्रासाद्भयादतिमात्रचटुलैरत्यन्तचञ्चलैः सुनेत्रैः प्रौढप्रिया-
नयनविभ्रमचेष्टितानि प्रगल्भकान्ताविलोचनविलासव्यापारान्सादृश्यात्स्मरतः ।
अपरेष्वपि मृगेषु शरान्मुमुक्षोर्मांस्तुमिच्छोस्तस्य नृपस्य निविडो दृढोऽपि
मुष्टिः कर्णान्तमेत्य प्राप्य विभिदे । स्वयमेव भिद्यते स्म । भिदेः कर्मकर्तृ-
लिङ् । कामिनस्तस्य प्रियाविभ्रमस्मृतिजनितकृपातिरेकान्मुष्टिभेदः । न त्वनैपुण्या-
दिति तात्पर्यार्थः ॥ ५८ ॥

उत्तस्थुषः संपदि पल्वलपङ्कमध्या-

न्मुस्ताप्ररोहकवलावयवानुकीर्णम् ।

जग्राह स द्रुतवराहकुलस्य मार्गं

सुव्यक्तमार्द्रपदपङ्क्तिभिरायताभिः ॥ ५९ ॥

उत्तस्थुष इति ॥ स नृपः मुस्ताप्ररोहाणां मुस्ताङ्कुराणां कवला-
ग्रासाः तेषामवयवैः श्रमविवृतमुखभ्रंशभिः शकलैरनुकीर्णं व्याप्तम् । आयता-
भिर्दीर्घाभिरार्द्रपदपङ्क्तिभिः सुव्यक्तम् । संपदि पल्वलपङ्कमध्यादुत्त-
स्थुष उत्थितस्य द्रुतवराहकुलस्य पलायितवराहयूथस्य मार्गं जग्राहावु-
सार ॥ ५९ ॥

पाठा०-१ ‘सारयत्सु नेत्रैः’. २ ‘शिशिर’. ३ ‘गुञ्जा’.

टिप्प०-१ शरपातभयादतिमात्रं चञ्चलैर्मृगाणां नेत्रैः प्रौढाङ्गनानां नेत्रविलासिनीनां
चेष्टितानि स्मरतः । धनुष्केण कर्णान्तकृष्टो मुष्टिः शिथिलीकर्तुमशक्यः; अन्यत्र तु नृपो मृगेषु
प्रियानेत्रविलासव्यापारसमृद्धयं पश्यन् मुष्टिं न चिक्षेपेत्यर्थः—इति दिनकर० ।

तं वाहनादवनतोत्तरकायमीष-
द्विध्यन्तमुद्धृतसटाः प्रतिहन्तुमीषुः ।

नात्मानमस्य विविदुः सहसा वराहा
वृक्षेषु विद्धमिषुभिर्जघनाश्रयेषु ॥ ६० ॥

तमिति ॥ वराहाः । वाहनादध्वारीषदवनतोत्तरकायं किञ्चिदानतपूर्व-
कायं विध्यन्तं प्रहरन्तं तं नृपम् । उद्धृतसटा ऊर्ध्वकेसराः सन्तः । 'सटा जटा-
केसरयोः' इति केशवः । प्रतिहन्तुमीषुः प्रतिहर्तुमैच्छन् । अस्य नृपस्येषुभिः
सहसा जघनानामाश्रयेष्ववष्टम्भेषु वृक्षेषु विद्धमात्मानं न विविदुः ।
एतेन वराहाणां मनस्वित्वं नृपस्य हस्तलाघवं चोक्तम् ॥ ६० ॥

तेनाभिघातरभसस्य विकृष्य पत्री
वन्यस्य नेत्रविवरे महिषस्य मुक्तः ।

निर्भिद्य विग्रहमशोणितलितपुङ्ख-
स्तं पातयां प्रथममास पपात पश्चात् ॥ ६१ ॥

तेनेति ॥ अभिघातो रभस औत्सुक्यं यस्य तस्य । अभिहन्तुमुद्यतस्ये-
त्यर्थः । वन्यस्य वने भवस्य महिषस्य नेत्रविवरे नेत्रमध्ये तेन नृपेण विकृ-
ष्याकृष्य मुक्तः पत्री शरो विग्रहं महिषदेहं निर्भिद्य विदार्य । शोणितलितो न
भवतीत्यशोणितलितः पुङ्खो यस्य स तथोक्तः सन् । तं महिषं प्रथमं पातया-
मास । स्वयं पश्चात्पपात । 'कृद्यानुप्रयुज्यते लिटि' (पा. ३।१।४०) इत्यत्रानु-
शब्दस्य व्यवहितविपर्यस्तप्रयोगनिवृत्त्यर्थत्वात् 'पातयां प्रथममास' इत्यपप्रयोग
इति पाणिनीयाः । यथाह वार्तिककारः—'विपर्यासनिवृत्त्यर्थं व्यवहितवृत्त्यर्थं
च' इति ॥ ६१ ॥

प्रायो विषाणपरिमोक्षलघूत्तमाङ्गा-
न्खङ्गांश्चकार नृपतिर्निशितैः क्षुरप्रैः ।

शृङ्गं स दत्तविनयाधिकृतः परेषा-
मत्युच्छ्रितं न ममृषे न तु दीर्घमायुः ॥ ६२ ॥

पाठा०-१ 'ते'. २ 'उद्धृतसटाः'. ३ 'शल्यः'. ४ 'परिमोष'. ५ 'अभ्यु-
च्छ्रितम्'. ६ 'च'.

प्राय इति ॥ नृपतिर्निशितैः श्वरप्रैः शरविशेषैः खड्गान् खड्गाख्यान्तु-
गान् । 'गण्डके खड्गखड्गिनौ' इत्यमरः । प्रायो बाहुल्येन विषाणपरिमोक्षेण
शङ्खभङ्गेन लघून्यगुरुण्युत्तमाङ्गानि शिरांसि येषां तांश्चकार । न त्ववधीदि-
त्यर्थः । कुतः ? दसविनयाधिकृतो दुष्टनिग्रहनि युक्तः स राजा परेषां प्रतिकूल-
नामत्युच्छ्रितमुन्नतं शृङ्गं विषाणं प्राधान्यं च । 'शृङ्गं प्राधान्यसान्वोश्च' इत्यमरः ।
न ममृषे न सेहे । दीर्घमायुर्जीवितकालम् । 'आयुर्जीवितकालो ना' इत्यमरः ।
न ममृषे इति न । किंतु ममृष एवेत्यर्थः ॥ ६२ ॥

व्याघ्रानभीरभिमुखोत्पतितान्गुहाभ्यः

फुल्लासनाग्रविटपानिव वायुरगणान् ।

शिक्षाविशेषलघुहस्ततया निमेषा-

चूणीचकार शरपूरितवक्त्ररन्ध्रान् ॥ ६३ ॥

व्याघ्रानिति ॥ अभीर्निर्भीकः स धन्वी गुहाभ्योऽभिमुखमुत्पतितान् ।
वायुना रगणान्भग्नान् । फुल्ला विकसिताः । 'अनुपसर्गात्फुल्लक्षीवकृशोलाघा'
(पा. ३।२।५५) इति निष्ठातकारस्य लत्वनिपातः । येऽसनस्य सर्जवृक्षस्य । 'सर्ज-
कासनबन्धूकपुष्पप्रियकजीवकाः' इत्यमरः । अग्रविटपास्तानिव स्थितान् । इषुभि-
भूतानित्यर्थः । व्याघ्राणां चित्ररूपत्वादुपमाने 'फुल्ल'विशेषणम् । शरैः पूरितानि
वक्त्ररन्ध्राणि येषां तान्व्याघ्रान् । शिक्षाविशेषेणाभ्यासातिशयेन लघु-
हस्ततया क्षिप्रहस्ततया निमेषाचूणीचकार । तूष्णं शरैः पूरितवानित्यर्थः ॥ ६३ ॥

निर्घातोऽग्रेः कुञ्जलीनाञ्जिघांसुर्ज्यानिर्घोषैः क्षोभयामास सिंहान् ।

नूनं तेषामभ्यसूयापरोऽभूद्भीर्योदग्रे राजशब्दो मृगेषु ॥ ६४ ॥

निर्घातेति ॥ कुञ्जेषु लीनान् । 'निकुञ्जकुञ्जौ वा क्लीवे लतादिपिहितोदरे'
इत्यमरः । सिंहाञ्जिघांसुर्हन्तुमिच्छुः । निर्घातो व्योमोत्थित औत्पातिकः शब्द-
विशेषः । तद्वदुग्रे रौद्रेर्ज्यानिर्घोषैर्मौर्वीशब्दैः क्षोभयामास । अत्रोत्प्रेक्षते-
तेषां सिंहानां संबन्धिनि वीर्येणोदग्र उन्नते मृगेषु विषये यो राजशब्दस्तस्मिन्
भ्यसूयापरोऽभून्नूनम् । अन्यथा कथमेतानन्विष्य हन्यादित्यर्थः । 'मृगाणाम्'
इति पाठे समासे गुणभूतत्वात् 'राज'शब्देन संबन्धो दुर्घटः । शालिनीवृत्तम्-
'शालिन्युक्ता सौ तगौ गोऽब्धिलोकैः' इति लक्षणात् ॥ ६४ ॥

पाठा०-१ 'भग्नान्'.

तान्हत्वा गजकुलवद्धतीव्रवैरान्काकुस्थः कुटिलनखाग्रलग्नमुक्तान् ।
आत्मानं रणकृतकर्मणां गजानामानृण्यं गतमिव मार्गणैरमंस्त ॥ ६५ ॥

तानिति ॥ काकुत्स्थो दशरथः । गजकुलेषु वद्धं तीव्रं वैरं यैस्तान् ।
कुटिलेषु नखाग्रेषु लग्ना मुक्ता गजकुम्भमौक्तिकानि येषां तान्सिंहान्हत्वा
आत्मानं रणेषु कृतकर्मणां कृतोपकाराणां गजानामानृण्यमनृणत्वं मार्गणैः
शूरेः । 'मार्गणो याचके शूरे' इति विश्वः । गतं प्राप्तवन्तमिवामंस्त मेने ॥ ६५ ॥

चमरान्परितः प्रवर्तिताश्वः कचिदाकर्णविकृष्टभल्लवर्षी ।

नृपतीनिव तान्वियोज्य सद्यः सितबालव्यजनैर्जगाम शान्तिम् ॥ ६६ ॥

चमरानिति ॥ कचिच्चमरान्परितः । 'अभितःपरितः समया-' (वा. १४४२)
इत्यादिना द्वितीया । प्रवर्तिताश्वः प्रधाविताश्वः । आकर्णविकृष्टभल्लानिपुविशे-
षान्वर्षतीति तथोक्तः स नृपः । नृपतीनिव तांश्चमरान्सितबालव्यजनैः शुभ्र-
चामरैर्वियोज्य विरह्य सद्यः शान्तिं जगाम । शूराणां परकीयमैश्वर्यमेवास-
हम्, न तु जीवितमिति भावः । औपच्छन्दसिकं वृत्तम् ॥ ६६ ॥

अपि तुरगसमीपादुत्पतन्तं मयूरं

न स रुचिरकलापं बाणलक्ष्मीचकार ।

सपदि गतमनस्कश्चित्रमाल्यानुकीर्णं

रतिविगलितबन्धे केशपाशे प्रियायाः ॥ ६७ ॥

अपीति ॥ स नृपस्तुरगसमीपादुत्पतन्तमपि । सुप्रहारमपीत्यर्थः ।
रुचिरकलापं भासुरवर्धम् । मह्यमतिशयेन रौतीति मयूरो बर्ही । पृषोदरादित्वा-
त्साधुः । तं चित्रेण माल्येनानुकीर्णं रतौ विगलितबन्धे प्रियायाः केश-
पाशे सपदि गतमनस्कः प्रवृत्तचित्तः । 'उरःप्रवृत्तिभ्यः कप्' (पा. १।४।१५१)
इति कप्प्रत्ययः । न बाणलक्ष्मीचकार । न प्रजहारेत्यर्थः ॥ ६७ ॥

तस्य कर्कशविहारसंभवं स्वेदमाननविलग्नजालकम् ।

आचचाम सत्तुपारशीकरो भिन्नपल्लवपुटो वनानिलः ॥ ६८ ॥

पाठा०-१ 'निवर्तिताश्वः'. २ 'निकृष्टभल्ल'; 'नित्यक्तभल्ल'. ३ 'नृपतीनिव
बाह्याय शान्तिं सितबालव्यजनैर्वियोज्य सद्यः'. ४ 'सत्तुपारशीतलः'; 'सत्तुपा-
शीतलः'.

तस्येति ॥ कर्कशविहारादतिव्यायामात्संभवो यस्य तम् । आनने विल-
ग्रजालकं बद्धकदम्बकं तस्य नृपस्य स्वेदम् । सतुषारशीकरः शिबिराम्बुक्क-
सहितः । भिन्ना निर्दलिताः पल्लवानां पुटाः कोशा येन सः । वनानिल आच-
चाम । जहारेत्यर्थः । रथोद्धतावृत्तमेतत् ॥ ६८ ॥

इति विस्मृतान्यकरणीयमात्मनः सचिवावलम्बिधुरं धराधिपम् ।
परिवृद्धरागमनुबन्धसेवया मृगया जहार चतुरेव कामिनी ॥ ६९ ॥
इतीति ॥ इति पूर्वोक्तप्रकारेण । आत्मनो विस्मृतमन्यत्करणीयं कार्यं
येन तम् । विस्मृतात्मकार्यान्तरमित्यर्थः । सचिवैरवलम्बिता धृता धूर्यस्य तम् ।
'ऋक्पूरब्धूः पथामानक्षे' (पा. ५।४।७४) इति समासान्तोऽचप्रत्ययः । अनुबन्ध-
सेवया संततसेवया परिवृद्धो रागो यस्य तं धराधिपम् । मृग्यन्ते यस्यां मृगा
इति मृगया । 'परिचर्यापरिसर्यामृगयाटाद्यादीनामुपसंख्यानम्' (वा. २२१५) इति
शप्रत्ययान्तो निपातः । चतुरा विदग्धा कामिनीव । जहाराचकर्ष । 'न जातु
कामः कामानामुपभोगेन शाम्यति । हविषा कृष्णवर्त्मव भूय एवाभिवर्धते ॥' इति
भावः ॥ ६९ ॥

स ललितकुसुमप्रवालशय्यां ज्वलितमहौषधिदीपिकासनाथाम् ।
नरपतिरतिवाह्यांवभूव कचिदसमेतपरिच्छदस्त्रियामाम् ॥ ७० ॥
स इति ॥ स नरपतिः ललितानि कुसुमानि प्रवालानि पल्लवानि
शय्या यस्यां ताम् । ज्वलिताभिर्महौषधिभिरेव दीपिकाभिः सनाथाम् ।
तत्प्रधानामित्यर्थः । त्रियामां रात्रिं कचिदसमेतपरिच्छदः । परिहृतपरिजनः
सन्नित्यर्थः । अतिवाह्यांवभूव गमयामास । पुष्पिताग्रावृत्तम् ॥ ७० ॥

उपसि स गजयूथकर्णतालैः पटुपटहध्वनिभिर्विनीतनिद्रः ।
अरमत मधुराणि तत्र शृण्वन्विहगविकूजितवन्दिमङ्गलानि ॥ ७१ ॥
उपसीति ॥ उपसि प्रातः पटूनां पटहानामिव ध्वनिर्येषां तैर्गजयूथानां
कर्णैरेव तालैर्वाद्यप्रमेदैर्विनीतनिद्रः स नृपस्तत्र वने मधुराणि विहगानां विहं-
गानां विकूजितान्येव वन्दिनां मङ्गलानि मङ्गलगीतानि शृण्वन्नरमत ॥ ७१ ॥

अथ जातु रुरोर्गृहीतवर्त्मा विपिने पार्श्वचरैरलक्ष्यमाणः ।
श्रमफेनमुचा तपस्विगाढां तमसां प्राप नदीं तुरंगमेण ॥ ७२ ॥
पाठा०-१ 'सचिवाविलम्बितधुरम्'. २ 'नराधिपम्'. ३ 'मुललित',
४ 'मधुरस्वराणि'.

अथेति ॥ अथ जातु कदाचिद्गुरोर्मृगस्य गृहीतवर्त्मा स्त्रीकृतरुमागो विपिने
वने पार्श्वचरैरलक्ष्यमाणः । तुरगवेगादित्यर्थः । अस्मिन् फेनमुचा । सफेनं
स्विद्यतेत्यर्थः । तुरंगमेण तपस्विभिर्गाढामवगाढां सेवितां तमसां नाम नदीं
सरितं प्राप ॥ ७२ ॥

कुम्भपूरणभवः पटुरुच्चैरुच्चचार निनदोऽम्भसि तस्याः ।

तत्र स द्विरद्वंद्वहितशङ्की शब्दपातिनमिषुं विससर्ज ॥ ७३ ॥

कुम्भेति ॥ तस्यास्तमसाया अम्भसि कुम्भपूरणेन भव उत्पन्नः । पचा-
यच् । पटुर्मधुरः । उच्चैर्गम्भीरो निनदो ध्वनिरुच्चचारोदियाय । तत्र निनदे स
रुपः । द्विरद्वंद्वितं शङ्कत इति द्विरद्वंद्वितशङ्की सन्, शब्देन शब्दानुसारेण पत-
तीति शब्दपातिनमिषुं विससर्ज । खागतावृत्तम् ॥ ७३ ॥

नृपतेः प्रतिषिद्धमेव तत्कृतवान्पङ्क्तिरथो विलङ्घ्य यत् ।

अपथे पदमर्पयन्ति हि श्रुतवन्तोऽपि रजोनिमीलिताः ॥ ७४ ॥

नृपतेरिति ॥ तत्कर्म नृपतेः क्षत्रियस्य प्रतिषिद्धमेव निषिद्धमेव यदेत-
त्कर्म गजवधरूपं पङ्क्तिरथो दशरथो विलङ्घ्य 'लक्ष्मीकामो युद्धादन्यत्र करिवधं न
कुर्यात्' इति शास्त्रमुल्लङ्घ्य कृतवान् । ननु विदुषस्तस्य कथमीदृग्विचेष्टितमत आह—
अपथ इति । श्रुतवन्तोऽपि विद्वांसोऽपि रजोनिमीलिता रजोगुणावृताः सन्तः ।
न पन्था इत्यपथम् । 'पथो विभाषा' (पा. ५।४।७२) इति वा समासान्तः । 'अपथं
नपुंसकम्' (पा. २।४।३०) इति नपुंसकम् । 'अपन्थास्त्वपथं तुल्ये' इत्यमरः ।
तस्मिन्नपथेऽमागं पदमर्पयन्ति हि निक्षिपन्ति हि । प्रवर्तन्त इत्यर्थः ।
वैतालीयं वृत्तम् ॥ ७४ ॥

हा तातेति क्रन्दितमाकर्ण्य विषण्ण-

स्तस्यान्विष्यन्वेतैसगूढं प्रभवं सः ।

शल्यप्रोतं प्रेक्ष्य सकुम्भं मुनिपुत्रं

तापादन्तःशल्य इवासीत्क्षितिपोऽपि ॥ ७५ ॥

हा तातेति ॥ हेलातौ । तातो जनकः । 'हा विषादशुगर्तिषु' इति, 'तातस्तु
जनकः पिता' इति चामरः । हा तातेति क्रन्दितं कोशनमाकर्ण्य । विषण्णो
पाठा०—१ 'यत्'. २ 'तत्'. ३ 'वेतसगूढप्रभवम्'. ४ 'वीक्ष्य'.

टिप्प०—१ 'पङ्क्तिर्विशति-' (पा. ५।१।५९) इत्यादिना पङ्क्तिशब्दो दशसंख्यायां निपातितः,
वैतालिकं वृत्तम्-इति दिनकर० ।

भग्नोत्साहः सन् । तस्य क्रन्दितस्य वेतसैर्गुहं छत्रम् । प्रभवत्यस्मादिति प्रभव
कारणम् । तमन्विष्यञ्छल्येन शरेण प्रोतं स्यूतम् । 'शल्यं शङ्कौ शरे वंशे' इति
विश्वः । सकुम्भं मुनिपुत्रं प्रेक्ष्य स क्षितिपोऽपि तापाहुःखादन्तःशल्य
यस्य सोऽन्तःशल्य इवासीत् । मत्तमयूरं वृत्तम् ॥ ७५ ॥

तेनावतीर्य तुरगात्प्रथितान्वयेन

पृष्ठान्वयः स जलकुम्भनिषण्णदेहः ।

तस्मै द्विजेतरतपस्विसुतं स्वलङ्घि-

रात्मानमक्षरपदैः कथयांबभूव ॥ ७६ ॥

तेनेति ॥ प्रथितान्वयेन प्रख्यातवंशेन । एतेन पापभीरुत्वं सूचितम् । तेन रात्रौ
तुरगादवतीर्य पृष्ठान्वयो ब्रह्महत्याशङ्कया पृष्ठकुलः । जलकुम्भनिषण्णदेहः
स मुनिपुत्रस्तस्मै राज्ञे स्वलङ्घिः । अशक्तिवशादर्धोच्चारितैरित्यर्थः । अक्षरपदैः
पदैरक्षरपदैरात्मानं द्विजेतरश्चासौ तपस्विसुतश्च तं द्विजेतरतपस्विसुतं कथ
यांबभूव । न तावन्नैवर्णिकं एवाहमस्मि, किंतु करणः । 'वैश्यास्तु करणः शूद्रा
(आचार. ४।१२) इति याज्ञवल्क्यः । कुतो ब्रह्महत्येत्यर्थः । तथा च रामायणे—
(अयोध्या. ६३।५०) 'ब्रह्महत्याकृतं पापं हृदयादपनीयताम् । न द्विजातिरहं राजन्
मा भूते मनसो व्यथा ॥ शूद्रायामस्मि वैश्येन जातो जनपदाधिप ।' इति ॥ ७६ ॥
तच्चोदितः स तमनुद्धृतशल्यमेव पित्रोः सकाशमवसन्नदृशोर्निनाय ।
ताभ्यां तथागतमुपेत्य तमेकपुत्रमज्ञानतः स्वचरितं नृपतिः शशंस ॥ ७७ ॥

तदिति ॥ तच्चोदितस्तेन पुत्रेण चोदितः 'पितृसमीपं प्रापय' इत्युक्तः स नृप
तिरनुद्धृतशल्यमनुत्पाटितशरमेव तं मुनिपुत्रम् । अवसन्नदृशोर्नष्टचक्षुषोः
अन्धयोरित्यर्थः । पित्रोर्मातापित्रोः । 'पिता मात्रा' (पा. १।२।७०) इत्येकशेषः ।
सकाशं समीपं निनाय । इदं च रामायणविरुद्धम् । तत्र—'अथाहमेकलं देवं
नीत्वा तौ मृशदुःखितौ । अस्पर्शयमहं पुत्रं तं मुनिं सह भार्यया ॥' (अयोध्या. ६४।२८)
इति नदीतीरे एव मृतं पुत्रं प्रति पित्रोरानयनाभिधानात् । तथागतं वेतसगूढम् ।
एकश्चासौ पुत्रश्च तमेकपुत्रम् । 'एक'ग्रहणं पित्रोरनन्यगतिकत्वसूचनार्थम् । तं

पाठा०-१ 'तपस्विसुतः'. २ 'नोदितः'. ३ 'तश्च'.

टिप्प०—१ हा तात ! हा तात ! हा पितः ! इत्येवंरूपं क्रंदितं रुदितं श्रुत्वा विषण्णो विवक्षुः
स नृपो वेतसैर्वृक्षविशेषैर्गुहं गोपितं तस्य क्रंदितस्य प्रभवमुत्पत्तिस्थानमन्विष्यन् 'कोऽहं
रोदिति ?' इति जिह्वासुः सन् शल्यप्रोतं स्यूतं कुम्भसहितं मुनिपुत्रं वीक्ष्य नृपोऽपि अंतर्मुख्यं
व्यभिचासीत्—इति दिनकर० ।

मुनिपुत्रमुपेत्य संनिष्ठं गत्वाऽज्ञानतः करिभ्रान्त्या स्वचरितं खड्गतं ताभ्यां
मातापितृभ्याम् । क्रियाग्रहणाच्चतुर्थी । शशंस कथितवान् ॥ ७७ ॥

तौ दंपती बहु विलप्य शिशोः प्रहर्त्रा
शल्यं निखातमुदहारयतामुरस्तः ।

सोऽभूत्परासुरथ भूमिपतिं शशाप
हस्तापितैर्नयनवारिभिरेव वृद्धः ॥ ७८ ॥

ताविति ॥ तौ जाया च पतिश्च दंपती । राजदन्तादिषु 'जाया'शब्दस्य दम्भा-
बो जम्भावश्च विकल्पेन निपातितः । 'दंपती जंपती जायापती भार्यापती च तौ'
इत्यमरः । बहु विलप्य भूयिष्ठं परिदेव्य । 'विलापः परिदेवनम्' इत्यमरः । शिशो-
रस्तो वक्षसः । 'पञ्चम्यास्तसिद्ध' (पा. ५।३।७) । निखातं शल्यं शरं प्रहर्त्रा राज्ञो-
दहारयतामुदहारयामासतुः । स शिशुः परासुर्गतप्राणोऽभूत् । अथ वृद्धो हस्ता-
पितैर्नयनवारिभिरेव शापदानस्य जलपूर्वकत्वात्तैरेव भूमिपतिं शशाप ॥ ७८ ॥

दिष्टान्तमाप्स्यति भवानपि पुत्रशोका-
दन्त्ये वयस्यहमिवेति तमुक्तवन्तम् ।

आक्रान्तपूर्वमिव मुक्तविषं भुजंगं
प्रोवाच कोसलपतिः प्रथमापराद्धः ॥ ७९ ॥

दिष्टान्तमिति ॥ हे राजन् ! भवानप्यन्त्ये वयस्यहमिव पुत्रशोकादि-
शान्तं कालावसानम् । मरणमित्यर्थः । 'दिष्टः काले च दैवे स्यादिष्टम्' इति विश्वः ।
आप्स्यति प्राप्स्यति । इत्युक्तवन्तम् । आक्रान्तः पादाहतः पूर्वमाक्रान्त-
पूर्वः । सुषुपेति समासः । तम् । प्रथममपकृतमित्यर्थः । मुक्तविषमपकारात्पश्चा-
दुत्पद्यविषं भुजंगमिव स्थितं तं वृद्धं प्रति प्रथमापराद्धः प्रथमापराधी । कर्तरि
कः । इदं च सहने कारणमुक्तम् । शापदानात्पश्चादपराधी कोसलपतिर्दशरथः
प्रोवाच ॥ ७९ ॥

पाठा०-१ 'दिष्ट्या'. २ 'अन्ते'. ३ 'प्रथमापराधः'.

टिप्प०-१ अथ वृद्धस्तापसः करपतितैरश्रुभिरेव नृपमशपत् । जलैर्नैव हि शापो दीयते,
नमेवाह-दिष्टान्तमिति-इति दिनकर० ।

२ कृतापकारो नृपः पूर्वमाक्रान्तं पूर्वं चरणादितं पश्चान्मुक्तं उद्गीर्णं विषं येन तत्तादृशं
सर्पमिवाभ्यधात् । न दृष्टा पुत्रवक्रप्रशयोभा येन तथाभूते मय्ययं शापोऽपि त्वया सानुग्रहो
वररूपः पातितः; पुत्रोत्पत्तिसूचकत्वात् । शापस्य कथं वररूपतेत्याह-काष्ठैरिद्धो दीप्तोऽग्निः कर्ष-
णीयां क्षितिं दहन्नपि बीजांकुरोत्पादिनीं करोति-इति दिनकर० ।

शापोऽप्यदृष्टतनयाननपद्मशोभे

सानुग्रहो भगवता मयि पातितोऽयम् ।

कृष्यां दहन्नपि खलु क्षितिमिन्धनेद्धो

बीजप्ररोहजननीं ज्वलनः करोति ॥ ८० ॥

शाप इति ॥ अदृष्टा तनयाननपद्मशोभा येन तस्मिन्नपुत्रके मयि भगवता पातितः वज्रप्रायत्वात् 'पातित' इत्युक्तम् । अयं 'पुत्रशोकान्मित्रयस्व' इत्येवंशापोऽपि सानुग्रहः वृद्धकुमारीवरन्यायेनेष्टावसेरन्तरीयकत्वात्सोपकार एव । निग्रहकस्याप्यनुग्राहकत्वमर्थान्तरन्यासेनाह—कृष्यामिति । इन्धनैः काष्ठैरिद्धः प्रज्वलितो ज्वलनोऽग्निः कृष्यां कर्षणार्हम् । 'ऋदुपधाच्चाकृषि चृतेः' (पा. ३।१।११०) इति क्यप् । क्षितिं दहन्नपि बीजप्ररोहाणां बीजाङ्कुराणां जननीमुत्पादनक्षमं करोति ॥ ८० ॥

इत्थं गते गतघृणः किमयं विधत्तां वध्यस्तवेत्यभिहितो वसुधाधिपेन ।

एधान्हुताशनवतः स मुनिर्ययाचे पुत्रं परासुमनुगन्तुमनाः सदारः ८१

इत्थमिति ॥ इत्थं गते प्रवृत्ते सति । वसुधाधिपेन राज्ञा । गतघृणो निष्करुणः, हन्तृत्वान्निष्कृप इत्यर्थः । अत एव तव वध्यो वधारोऽयं जनः । 'अयम्' इति राज्ञो निर्वेदादनादरेण स्वात्मनिर्देशः । किं विधत्तामित्यभिहित उक्तः, 'मया किं विधेयम्?' इति विज्ञापित इत्यर्थः । स मुनिः सदारः सभाधिपः परासुं गतासुं पुत्रमनुगन्तुं मनो यस्य सोऽनुगन्तुमनाः सन् । 'तुं काममनसोरपि' इति मकारलोपः । हुताशनवतः सामीनेधान् काष्ठानि ययाचे । न चात्रात्मघातदोषः—'अनुष्ठानासमर्थस्य वानप्रस्थस्य जीर्यतः । मृगवम्रिजलसंपातैर्मरणं प्रविधीयते ॥' इत्युक्ते ॥ ८१ ॥

प्राप्तानुगः सपदि शासनमस्य राजा

संपाद्य पातकविलुप्तधृतिर्निवृत्तः ।

अन्तर्निविष्टपदमात्मविनाशहेतुं

शापं दधज्ज्वलनमौर्वमिवाम्बुराशिः ॥ ८२ ॥

इति श्रीरघुवंशे महाकाव्ये कविकालिदासकृतौ मृगयावर्णनो

नाम नवमः सर्गः ।

प्राप्तेति ॥ प्राप्तानुगः प्राप्तानुचरो राजा सपद्यस्य मुनेः शासनं काष्ठसं-
 भारणरूपं प्रागेकोऽपि संप्रति प्राप्तानुचरत्वात्संपाद्य पातकेन मुनिवधरूपेण विलु-
 त्तधृतिर्नष्टोत्साहः सन् । अन्तर्निविष्टपदमन्तर्लब्धस्थानमात्मविनाशहेतुं
 शापम् । अम्बुराशिरोर्वं ज्वलनं वडवानलमिव । 'और्वस्तु वाडवो वडवानलः'
 इत्यमरः । दधद्धृतवान्सन् । निवृत्तः । वनादिति शेषः ॥ ८२ ॥

इति श्रीमहोपाध्यायकोलाचलमल्लिनाथसूरिविरचितायां संजीविनी-
 समाख्यायां रघुवंशटीकायां नवमः सर्गः ।

दशमः सर्गः ।

आशंसे नित्यमानन्दं रामनामकथामृतम् ।

सद्भिः स्वश्रवणैर्नित्यं पेयं पापं प्रणोदितुम् ॥

पृथिवीं शासतस्तस्य पाकशासनतेजसः ।

किञ्चिदूनमनूनर्द्धः शरदामयुतं ययौ ॥ १ ॥

पृथिवीमिति ॥ पृथिवीं शासतः पालयतः पाकशासनतेजस इन्द्र-
 वर्चसः । अनूनर्द्धमहासमृद्धेस्तस्य दशरथस्य किञ्चिदूननीषण्यूनं शरदां वत्सरा-
 णम् । 'स्यादृतौ वत्सरे शरत्' इत्यमरः । अयुतं दशसहस्रं ययौ । 'एकदशशत-
 सहस्राण्ययुतं लक्षं तथा प्रयुतम् । कोट्यर्बुदं च पञ्च स्थानात्स्थानं दशगुणं स्यात् ॥'
 इत्यार्यभट्टः । इदं च मुनिशापात्परं वेदितव्यं, न तु जननात् । 'पष्टिर्वर्षसहस्राणि
 जातस्य मम कौशिक ! । दुःखेनोत्पादितश्चायं न रामं नेतुमर्हसि ॥' (बाल. २०।१०)
 इतिरामायणविरोधात् । नाप्यभिषेकात्परम्, तस्यापि 'सम्यग्बिनीतमथ वर्महरं कुमार-
 मादिदय रक्षणविधौ विधिवत्प्रजानाम्' (८।१४) इति कौमारानुष्ठितत्वाभिधानात्स
 एव विरोध इति ॥ १ ॥

न चोपलेभे पूर्वेषामृणनिर्माक्षसाधनम् ।

सुताभिधानं स ज्योतिः सद्यः शोकतमोपहम् ॥ २ ॥

न चेति ॥ स दशरथः पूर्वेषां पितृणामृणनिर्माक्षसाधनम् । 'एष वा
 अगृणो यः पुत्री' इति श्रुतेः । पितृणामृणनिर्मुक्तिकारणम् । सद्यः शोक एव तमस्त-
 दपहन्तीति शोकतमोपहम् । अत्र 'अभयंकर' इति बहुपदोऽपि तदन्तविधिमाश्रित्य
 'अपे क्लेशतमसोः' (पा. ३।२।५०) इति उपलब्धयः । सुताभिधानं सुताख्यं
 ज्योतिर्नोपलेभे न प्राप च ॥ २ ॥

पाठा०-१ 'सज्ज्योतिः'.

अतिष्ठप्रत्ययापेक्षसंततिः स चिरं नृपः ।

प्राज्ञान्थादनभिव्यक्तरत्नोत्पत्तिरिवार्णवः ॥ ३ ॥

अतिष्ठदिति ॥ प्रत्ययं हेतुमपेक्षत इति प्रत्ययापेक्षा संततिर्यस्य स तथोक्तः ।
‘प्रत्ययोऽधीनशपथज्ञानविश्वासहेतुषु’ इत्यमरः । स नृपः । मन्यात्प्राज्ञान्थनात्पूर्वं
मनभिव्यक्ताऽदृष्टा रत्नोत्पत्तिर्यस्य सोऽर्णव इव । चिरमतिष्ठत् । सामर्थ्य-
भावाद्विलम्बो न तु बन्ध्यत्वादिति भावः ॥ ३ ॥

ऋष्यशृङ्गादयस्तस्य सन्तः सन्तानकाङ्क्षिणः ।

आरेभिरे जितात्मानः पुत्रीयामिष्टिसृत्विजः ॥ ४ ॥

ऋष्यशृङ्गेति ॥ ऋष्यशृङ्गादयः । ऋष्यशृङ्गो नाम कश्चिदृषिः । तदादयः ।
ऋतुमृतौ वा यजन्तीत्यृत्विजो याज्ञिकाः । ‘ऋत्विग्दधृक्-’ (पा. ३।२।५९) इत्या-
दिना क्बन्तो निपातः । जितात्मानो जितान्तःकरणाः सन्तः संतानकाङ्क्षिणः
पुत्रार्थिनस्तस्य दशरथस्य पुत्रीयां पुत्रनिमित्ताम् । ‘पुत्राच्छ च’ (पा. ५।१।४०)
इति छप्रत्ययः । इष्टिं यागमारेभिरे प्रचक्रमिरे ॥ ४ ॥

तस्मिन्नवसरे देवाः पौलस्त्योपप्लुता हरिम् ।

अभिजग्मुर्निदाघार्ताश्छायावृक्षमिवाध्वगाः ॥ ५ ॥

तस्मिन्निति ॥ तस्मिन्नवसरे पुत्रकामेष्टिप्रवृत्तिसमये देवाः । पुलस्त्यस्य
गोत्रापत्यं पुमान् पौलस्त्यो रावणः । तेनोपप्लुताः पीडिताः सन्तः निदाघार्ता
धर्मातुराः । अध्वानं गच्छन्तीत्यध्वगाः पान्थाः । ‘अन्तात्यन्ताध्वदूरपारसर्वानन्तेषु
डः’ (पा. ३।२।४८) इति डप्रत्ययः । छायाप्रधानं वृक्षं छायावृक्षमिव । शाक-
पार्थिवादित्वात्समासः । हरिं विष्णुमभिजग्मुः ॥ ५ ॥

ते च प्रापुरुदन्वन्तं बुबुधे चादिपूरुषः ।

अव्याक्षेपो भविष्यन्त्याः कार्यसिद्धेर्हि लक्षणम् ॥ ६ ॥

त इति ॥ ते देवाश्चोदन्वन्तं समुद्रम् । ‘उदन्वानुदधौ च’ (पा. ८।२।१३)
इति निपातः । प्रापुः । आदिपूरुषो विष्णुश्च बुबुधे । योगनिद्रां जहाविलयर्थः ।
गमनप्रतिबोधयोरविलम्बार्थौ चकारौ । तथा हि—अव्याक्षेपो गम्यस्याव्यासङ्गः ।

टिप्पण-१ यथाऽर्णवः समुद्रो मन्थात्प्राक् पूर्वमनभिव्यक्तरत्नोत्पत्तिरतिष्ठत रत्नोत्पत्तौ मन्थ
एव प्रत्ययः, अथ ऋष्यशृङ्गादिभिर्विहितायाः पुत्रेष्टेः प्रत्ययमवेष्यमाणो संततिर्यस्य-इति वल्लभः ।
२ यथा निदाघार्ता धर्मखिन्ना अध्वगाः पान्थाश्छायावृक्षमभिगच्छन्ति-इति वल्लभः ।
३ द्वौ चकारौ तुल्यकालापेक्षां गमयतः । यावता समुद्रं प्राप्तः आदिपूरुषश्च भगवान् प्राप-
उपगमाद् बुबुधे तावता तावता भगवान् प्रबुद्धः-इति वल्लभः ।

अविलम्ब इति यावत् । भविष्यन्त्याः कार्यसिद्धेर्लक्षणं लिङ्गं हि ॥ उक्तं च—
‘अनन्यपरता चास्य कार्यसिद्धेस्तु लक्षणम्’ इति ॥ ६ ॥

भोगिभोगासनासीनं ददृशुस्तं दिवौकसः ।

तत्फणामण्डलोदूर्चिर्मणिद्योतितविग्रहम् ॥ ७ ॥

भोगीति ॥ बौरोको येषां ते दिवौकसो देवाः । पृषोदरादित्वात्साधुः ।
यद्वा,—‘दिव’शब्दोऽदन्तोऽप्यस्ति । तथा च बुद्धचरिते—‘न शोभते तेन हि नो विना
पुरं मरुत्वता वृत्रवधे यथा दिवम्’ इति । तत्र ‘दिवु कीडादौ’ इति धातोः ‘इगुपध—’
(पा. ३।१।१३५) इति कः । दिवमोक एषामिति विग्रहः । भोगिनः शेषस्य भोगः
शरीरम् । ‘भोगः सुखे ख्यादिभृतावहेष्व फणकाययोः ।’ इत्यमरः । स एवासनं
सिंहासनम् । तत्रासीनमुपविष्टम् । आसेः शानच् । ‘ईदासः’ (पा. ७।२।८३) इती-
कारादेशः । तस्य भोगिनः फणामण्डले य उदूर्चिष उद्वरमयो मणयस्तैर्द्योति-
तविग्रहं तं विष्णुं ददृशुः ॥ ७ ॥

श्रियः पद्मनिषण्णायाः क्षौमान्तरितमेखले ।

अङ्गे निक्षिप्तचरणमास्तीर्णकरपल्लवे ॥ ८ ॥

श्रिय इति ॥ कीदृशं विष्णुम् ? पद्मे निषण्णाया उपविष्टायाः श्रियः
क्षौमान्तरिता दुकूलव्यवहिता मेखला यस्य तस्मिन् । आस्तीर्णौ करपल्लवौ
पाणिपल्लवौ यस्मिन् । विशेषणद्वयेनापि चरणयोः सौकुमार्यात्कटिमेखलास्पर्शासहत्वं
सूच्यते । तस्मिन्नेङ्गे निक्षिप्तौ चरणौ येन तम् ॥ ८ ॥

प्रबुद्धपुण्डरीकाक्षं बालातपनिभंशुकम् ।

दिवसं शारदमिव प्रारम्भसुखदर्शनम् ॥ ९ ॥

प्रबुद्धेति ॥ पुनः कीदृशम् ? प्रबुद्धे विकसिते पुण्डरीके इवाक्षिणी यस्य
तम् । दिवसे तु पुण्डरीकमेवाक्षि यस्येति विग्रहः । बालातपनिभंशुकं यस्य
तम् । पीताम्बरधरमित्यर्थः । अन्यत्र,—बालातपव्याजांशुकमित्यर्थः । ‘निभो व्याजस-
द्वक्षयोः’ इति विश्वः । प्रकृष्ट आरम्भो योगो येषां ते प्रारम्भा प्रकृष्टयोगा योगिनः ।
तेषां सुखदर्शनम् । अन्यत्र,—प्रारम्भ आदौ सुखदर्शनं शारदं शरत्संवन्धिनं
दिवसमिव स्थितम् ॥ ९ ॥

प्रभानुलितश्रीवत्सं लक्ष्मीविभ्रमदर्पणम् ।

कौस्तुभाख्यमपां सारं विभ्राणं बृहतोरसा ॥ १० ॥

पाठा०—१ ‘ते’. २ ‘प्रफुल्ल’. ३ ‘विभ्रन्तम्’; ‘विभ्रतम्’.

टिप्प०—१ शारददिवसोऽपि तपाभावात्प्रारंभसुखदर्शनो भवति—इति बल्लभः ।

प्रभेति ॥ पुनः किंविधम् ? प्रभयाऽनुलितमनुरञ्जितं श्रीवत्सं नाम लावकं
येन तम् । लक्ष्म्या विभ्रमदर्पणं कौस्तुभ इत्याख्या यस्य तम् । अपां समुद्राणां
सारं स्थिरांशम् । अम्मयमणिमित्यर्थः । बृहतोरसा विभ्राणम् ॥ १० ॥

बाहुभिर्विटपाकारैर्दिव्याभरणभूषितैः ।

आविर्भूतमपां मध्ये पारिजातमिवापरम् ॥ ११ ॥

बाहुभिरिति ॥ विटपाकारैः शाखाकारैर्दिव्याभरणभूषितैर्बाहुभिरप-
लक्षितम् । अत एव अपां सैन्धवानां मध्य आविर्भूतमपरं द्वितीयं पारिजात-
मिव स्थितम् ॥ ११ ॥

दैत्यस्त्रीगण्डलेखानां मदरागविलोपिभिः ।

हेतिभिश्चेतनावद्भिर्द्विरीरितजयस्वनम् ॥ १२ ॥

दैत्येति ॥ दैत्यस्त्रीगण्डलेखानामसुराङ्गनागण्डस्थलीनां यो मदरागस्तं विलु-
म्पन्ति हरन्तीति मदरागविलोपिनः । तैश्चेतनावद्भिः सजीवैर्हेतिभिः सुदर्श-
नादिभिः शस्त्रैः । 'रवेरचिंश्च शस्त्रं च वह्निज्वाला च हेतयः ।' इत्यमरः । उदीरित-
जयस्वनम् । जयशब्दमुद्धोषयन्तीभिर्मूर्तिमतीभिरस्त्रदेवताभिरुपास्यमानमित्यर्थः १२

मुक्तशेषविरोधेन कुलिशव्रणलक्ष्मणा ।

उपस्थितं प्राञ्जलिना विनीतेन गरुत्मता ॥ १३ ॥

मुक्तेति ॥ मुक्तो भगवत्संनिधानात्यक्तः शेषेणाहीश्वरेण सह विरोधः सह-
जमपि वैरं येन तेन । कुलिशव्रणा अमृताहरणकाल इन्द्रयुद्धे ये वज्रप्रहारास्त-
एव लक्ष्माणि यस्य स तेन । प्रवद्धोऽञ्जलियेन तेन प्राञ्जलिना । कृताञ्जलि-
नेत्यर्थः । विनीतेनानुद्धतेन गरुत्मतोपस्थितमुपासितम् । पुरा किल मातलि-
प्रार्थितेन भगवता तदुहितुर्गुणकेत्याः पत्युः कस्यचित्सर्पस्य गरुडादभयदाने कृते खवि-
पक्षरक्षणक्षुभितं पक्षिराजं 'त्वद्बोधाऽहं त्वत्तो बलाढ्यः' इति गर्वितं स्ववामतर्जनीभारेणैव
भङ्गत्वा भगवान्विनिनायेति महाभारतीयां कथां सूचयति 'विनीतेन' इत्यनेन ॥ १३ ॥

योगनिद्रान्तविशदैः पावनैरवलोकनैः ।

भृग्वादीननुगृह्णन्तं सौखशायनिकानृपीन् ॥ १४ ॥

योगेति ॥ योगो मनसो विषयान्तरव्यावृत्तिः, तद्रूपा या निद्रा तस्या
अन्तेऽवसाने विशदैः प्रसन्नैः पावनैः शोधनैरवलोकनैः । सुखशायनं पृच्छन्तीति
सौखशायनिकास्तान् । 'पृच्छतौ सुस्नातादिभ्यः' (वा. २.९.५३) इत्युपसंख्य-
नाद्वक्प्रत्ययः । भृग्वादीनृपीननुगृह्णन्तम् ॥ १४ ॥

पाठा०—१ 'अपां मध्यात्'; 'पयोमध्यात्'.

टिप्प०—१ कथानकमिदमुद्योगपर्वतो(अ. ९७।१०५)ऽवसेयम् ।

प्रणिपत्य सुरास्तस्मै शमयित्रे सुरद्विषाम् ।

अथैनं तुष्टुवुः स्तुत्यमवाङ्मनसगोचरम् ॥ १५ ॥

प्रणिपत्येति ॥ अथ दर्शनानन्तरं सुराः सुरद्विषामसुराणां शमयित्रे विना-
शकाय तस्मै विष्णवे प्रणिपत्य स्तुत्यं स्तोत्रार्हम् । 'एतिस्तुशास्वद्विषः कयप्'
(पा. ३।१।१०९) इति कयप्रत्ययः । वाक्च मनश्च वाङ्मनसे । 'अचतुर-'
(पा. ४।४।७७) इत्यचप्रत्ययान्तो निपातः । तयोर्गोचरो विषयो न भवतीत्यवाङ्म-
नसगोचरः । तमेनं विष्णुं तुष्टुवुस्तुवन् ॥ १५ ॥

नमो विश्वसृजे पूर्वं विश्वं तदनु विभ्रते ।

अथ विश्वस्य संहर्त्रे तुभ्यं त्रेधास्थितात्मने ॥ १६ ॥

नम इति ॥ पूर्वमादौ विश्वसृजे विश्वसृष्टे तदनु सर्गानन्तरं विश्वं विभ्रते
पुण्णते । अथ विश्वस्य संहर्त्रे । एवं त्रेधा सृष्टि-स्थिति-संहारकर्तृत्वेन स्थित
आत्मा स्वरूपं यस्य तस्मै ब्रह्म-विष्णु-हरात्मने तुभ्यं नमः ॥ १६ ॥

ननु कूटस्थस्य कथं त्रैरूप्यमित्याशङ्क्यौपाधिकमित्याह—

रसान्तराण्येकरसं यथा दिव्यं पयोऽश्रुते ।

देशे देशे गुणेष्वेवमवस्थास्त्वमविक्रियः ॥ १७ ॥

रसान्तराणीति ॥ एकरसं मधुरैकरसं दिवि भवं दिव्यं पयो वर्षोदकं देशे
देश ऊषरादिदेशेऽन्यानरसान्तराणि लवणादीनि यथाऽश्रुते प्राप्नोति ।
एवमविक्रियो निर्विकारः । एकरूप इत्यर्थः । त्वं गुणेषु सत्त्वादिष्ववस्थाः
स्रष्टृत्वादिरूपा अश्रुते ॥ १७ ॥

अमेयो मितलोकस्त्वमनर्थी प्रार्थनावहः ।

अजितो जिष्णुरत्यन्तमव्यक्तो व्यक्तकारणम् ॥ १८ ॥

अमेय इति ॥ हे देव ! त्वममेयो लोकैरियत्तया न परिच्छेद्यः । मित-
लोकः परिच्छिन्नलोकः । अनर्थी निःस्पृहः । आवहतीत्यावहः । पचायच् । प्रार्थ-
नानामावहः कामदः । अजितोऽन्यैर्न जितः । जिष्णुर्जयशीलः । अत्यन्तम-
व्यक्तोऽतिसूक्ष्मरूपः । व्यक्तस्य स्थूलरूपस्य कारणम् ॥ १८ ॥

हृदयस्थमनासन्नमकामं त्वां तपस्विनम् ।

दयालुर्मनघस्पृष्टं पुराणमजरं विदुः ॥ १९ ॥

पाठा०-१ 'एकः कारणतस्तां तामवस्थां प्रतिपद्यसे । नानात्वं रागसंयोगात्स्फ-
टिकस्येव ते स्मृतम् ॥'.

हृदयेति ॥ हे देव ! त्वां हृदयस्थं सर्वान्तर्यामितया नित्यसंनिहितं तथाप्यना-
सन्नमग्न्यरूपत्वाद्विप्रकृष्टं च विदुः । संनिकृष्टस्यापि विप्रकृष्टत्वमिति विरोधः ।
तथाऽकामम् । न कामोऽभिलाषोऽस्य तं परिपूर्णत्वान्निःस्पृहत्वाच्च निष्कामम् ।
तथापि तपस्विनं तापसं विदुः । यो निष्कामः स कथं तपः कुरुत इति
विरोधः । परिहारस्तु—ऋषिरूपेण दुस्तरं तपस्तप्यते । दयालुं परदुःखप्रहाणपरं तथा-
प्यनघस्पृष्टं नित्यानन्दस्वरूपत्वाददुःखिनं विदुः । ‘अघं दुरितदुःखयोः’ इति विध्वः ।
दयालुरदुःखी चेति विरोधः । ‘ईर्ष्यां घृणी त्वसंतुष्टः क्रोधनो नित्यशङ्कितः । परमा-
ग्योपजीवी च षडेते नित्यदुःखिताः’ ॥ इति महाभारते । पुराणमनादिमजरं निर्विकार-
त्वादक्षरं विदुः । चिरंतनं न जीर्यत इति विरोधालंकारः । उक्तं च—‘आभासत्वे
विरोधस्य विरोधालंकृतिर्मता’ इति । विरोधेन चालौकिकमहिमत्वं व्यज्यते ॥ १९ ॥

सर्वज्ञस्त्वमविज्ञातः सर्वयोनिस्त्वमात्मभूः ।

सर्वप्रभुरनीशस्त्वमेकस्त्वं सर्वरूपभाक् ॥ २० ॥

सर्वज्ञ इति ॥ त्वं सर्वं जानातीति सर्वज्ञः । ‘इगुपध-’ (पा. ३।१।१३५)
इति कप्रत्ययः । अविज्ञातः । न केनापि विज्ञात इत्यर्थः । त्वं सर्वस्य योनिः कार-
णम् । त्वमात्मन एव भवतीत्यात्मभूः । न ते किञ्चित्कारणमस्तीत्यर्थः । त्वं सर्वस्य
प्रभुः । त्वमनीशः । त्वमेकः सर्वरूपभाक् । त्वमेक एव सर्वात्मना वर्तस
इत्यर्थः ॥ २० ॥

सप्तसामोपगीतं त्वां सप्तार्णवजलेशयम् ।

सप्तार्चिर्मुखमाचख्युः सप्तलोकैकसंश्रयम् ॥ २१ ॥

सतेति ॥ हे देव ! त्वां सप्तभिः सामभी रथंतरादिभिरुपगीतम् । ‘तदि-
तार्थ-’ (पा. २।१।५१) इत्युत्तरपदसमासः । सप्तानामर्णवानां जलं सप्तार्णवजलम् ।

पाठा०-१ “मदयास्पृष्टम्”.

टिप्प०—१ त्वं सर्ववेदी; सर्वेश्वरत्वात् । त्वं अविज्ञातः; कश्चिन्न वेदः अरूपत्वात् । किंभू-
तस्त्वं? सर्वयोनिः; सृष्टिकर्तृत्वात् । किंभूतः? आत्मभूः; अजत्वात् । हे भगवन् ! त्वं सर्व-
प्रभुः; सर्वेश्वरत्वात् । किंभूतः? अनीशः; सर्वोत्कर्षत्वात् न कश्चिदीशः । त्वमेको निर्विका-
रोऽपि सर्वरूपभाक् विश्वव्यापकत्वात् सर्वगतः—इति बल्लभः ।

२ सप्तभिः सामभी रथंतरवृहत्सामवामदेव्यवैरूपपावमानवैराजचान्द्रमसाभिधानि तैः
इदं विष्णुः’ इत्यादि ‘विष्णोरराटम्’ इत्यन्तैर्वापगीतम्—इति दिनकर० ।

३ सप्तार्णवाश्चोक्ता वायुपुराणे—‘क्षीरोदो लवणोदश्च दध्योदश्च घृतोदकः । स्वादूदकः
सुरोदश्च तथैवेक्षुरसोदधिः’ इत्यादिना ।

श्लो० २२-२४

पूर्ववत्समासः । तत्र शेते यः स सप्तार्णवजलेशयः । तम् । 'शयवासवासिध्वका-
लात्' (पा. ६।३।१८) इत्यल्लुक् । सप्तार्चिर्मुखं यस्य तम् । 'अग्निमुखा वै देवाः'
इति श्रुतेः । सप्तानां लोकानां भुवःस्वरादीनामेकसंश्रयम् । एवंभूतमा-
चख्युः ॥ २१ ॥

चतुर्वर्गफलं ज्ञानं कालावस्थाश्चतुर्युगाः ।

चतुर्वर्णमयो लोकस्त्वत्तः सर्वं चतुर्मुखात् ॥ २२ ॥

चतुरिति ॥ चतुर्णां धर्मार्थकाममोक्षाणां वर्गश्चतुर्वर्गः । 'त्रिवर्गो धर्मकामार्थै-
श्चतुर्वर्गः समोक्षकैः' इत्यमरः । तत्फलकं यज्ज्ञानम् । चत्वारि युगानि कृतत्रेतादीनि
यासु ताश्चतुर्युगाः कालावस्थाः कालपरिमाणम् । चत्वारो वर्णाः प्रकृता उच्यन्ते
यस्मिन्नि चतुर्वर्णमयः । चातुर्वर्ण्यप्रचुर इत्यर्थः । 'तत्प्रकृतवचने मयद्'
(पा. ५।४।२१) । 'तद्वितार्थः—' (पा. २।१।५१) इत्यादिना तद्वितार्थे विषये
तत्पुरुषसमासः । स लोकः । इत्येवंरूपं सर्वं चतुर्मुखाच्चतुर्मुखरूपिणस्त्वत्तः ।
ज्ञातमिति शेषः । 'इदं सर्वमसृजत यदिदं किंच' (तैत्ति० २।६) इति श्रुतेः ॥ २२ ॥

अभ्यासनिगृहीतेन मनसा हृदयाश्रयम् ।

ज्योतिर्मयं विचिन्वन्ति योगिनस्त्वां विमुक्तये ॥ २३ ॥

अभ्यासेति ॥ अभ्यासेन निगृहीतं विषयान्तरेभ्यो निवर्तितम् । तेन
मनसा योगिनो हृदयाश्रयं^४ हृत्पद्मस्थं ज्योतिर्मयं त्वां विमुक्तये मोक्षार्थं
विचिन्वन्त्यन्विष्यन्ति । ध्यायन्तीत्यर्थः ॥ २३ ॥

अजस्य गृह्णतो जन्म निरीहस्य हतद्विषः ।

खपतो जागरूकस्य याथार्थ्यं वेद कस्तव ? ॥ २४ ॥

पाठा०-१ 'कालावस्था'. २ 'चतुर्युगा'. ३ 'याथात्म्यम्'.

टिप्प०-१ सप्तार्चिषोऽप्युक्ता हलायुधे—'हिरण्या कनका रक्ता कृष्णा च सुप्रमा-
चान्या । अतिरिक्ता बहुरूपेति सप्त सप्तार्चिषो जिह्वाः ॥' इति ।

२ कृतत्रेताद्वापरः कलिलक्षणा याः कालावस्थाः, यश्चतुर्वर्णमयो ब्राह्मण-क्षत्रिय-वैश्य-शूद्र-
रूपो यश्चैष लोकः, एतदशेषं त्वत्तश्चतुर्मुखात् प्रभवति-इति बल्लभः ।

३ मनोनिग्रहश्चोक्तो भगवता—'यतो यतो निश्चलति मनश्चञ्चलमस्थिरम् । ततस्ततो
नियम्यैतदात्मन्येव वशं नयेत्' इत्यादिना ।

४ हृत्पद्मं निरूपितमन्यत्र—'यतो निर्व्याति विषयो यस्मिंश्चैव प्रलीयते । हृदयं तद्विजानीया-
न्मनसः स्थितिकारणम् ॥ तस्मिन्हृदयेऽनाहताख्यं द्वादशदलं पद्ममस्ति । तत्र स्थितमोक्षार-
रूपमीश्वरं योगिनो ध्यायन्ति' इत्यादिना ।

अजस्येति ॥ न जायत इत्यर्जः । 'अन्येष्वपि दृश्यते' (पा. ३।२।१०१) इति
 उप्रत्ययः । तस्याजस्य जन्मशून्यस्यापि जन्म गृह्यतः मत्स्यादिरूपेण जायमा-
 नस्य । निरीहस्य चेष्टारहितस्यापि हतद्विषः शत्रुघातिनो जागरूकस्य सर्वसा-
 क्षितया नित्यप्रबुद्धस्यापि स्वपतो योगनिद्रामनुभवतः । इत्थं विरुद्धचेष्टस्य तत्र
 याथार्थ्यं को वेद वेति ? 'विदो लटो वा' (पा. ३।४।८३) इति णल्यदेशः ॥ २४ ॥
 शब्दादीन्विषयान्भोक्तुं चरितुं दुश्चरं तपः ।

पर्याप्तोऽसि प्रजाः पातुमौदासीन्येन वर्तितुम् ॥ २५ ॥

शब्देति ॥ किंच, कृष्णादिरूपेण शब्दादीन्विषयान्भोक्तुम् । नरनारायणादि-
 रूपेण दुश्चरं तपश्चरितुम् । तथा दैत्यमर्दनेन प्रजाः पातुम् । औदासीन्येन
 ताटस्थ्येन वर्तितुं च पर्याप्तः समर्थोऽसि । भोग-तपसोः पालनौ-दासीन्ययोश्च पर-
 स्परविरुद्धयोराचरणे त्वदन्यः कः समर्थ इत्यर्थः ॥ २५ ॥

बहुधाप्यागमैर्भिन्नाः पन्थानः सिद्धिहेतवः ।

त्वय्येव निपतन्त्योघा जाह्नवीया इवार्णवे ॥ २६ ॥

बहुधेति ॥ आगमैर्ब्रह्मीसांख्यादिभिर्दर्शनैर्बहुधा भिन्ना अपि सिद्धि-
 हेतवः पुरुषार्थसाधकाः पन्थान उपायाः । जाह्नव्या इमे जाह्नवीया गात्राः ।
 'वृद्धाच्छः' (पा. ४।२।११४) इति छप्रत्ययः । ओघाः प्रवाहाः । तेऽप्यागमैरागति-
 भिर्बहुधा भिन्नाः सिद्धिहेतवश्च । अर्णव इव त्वय्येव निपतन्ति प्रविशन्ति ।
 येन केनापि रूपेण त्वामेवोपयान्तीत्यर्थः । यथाहुराचार्याः—'किं बहुना कारवोऽपि
 विश्वकर्मंत्युपासते' इति ॥ २६ ॥

त्वय्यावेशितचित्तानां त्वत्समर्पितकर्मणाम् ।

गतिस्त्वं वीतरागाणामभूयःसंनिवृत्तये ॥ २७ ॥

त्वयीति ॥ त्वय्यावेशितं निवेशितं चित्तं यैस्तेषाम् । तुभ्यं समर्पितानि
 कर्माणि यैस्तेषाम् । 'मन्मना भव मद्भक्तो मद्याजी मां नमस्कुरु । मामेवैष्यसि
 पाठा०-१ 'त्वदावेशित'.

टिप्प०—१ इदमपि कण्ठतः प्रोक्तं भगवता—'न हि जातो न जायेदहं न जनिष्ये कदाचन ।
 क्षेत्रज्ञः सर्वभूतानां तस्मादहमजः स्मृतः ॥' इति ।

२ इदमेव सम्यग्विवृतं भगवन्महिमावर्णने—'ब्रह्मी सांख्यं योगः पशुपतिमतं वैष्णवमिति
 प्रभिन्ने प्रस्थाने परमिदमदः पथ्यमिति च । रुचीनां वैचित्र्याद्भुजुकुटिलनानापथजुषां नृणां
 मेको गन्धस्त्वमसि प्रयत्नामर्णव इव' इति ।

श्लो० २८-३१

कौन्तेय ! प्रतिजाने प्रियोऽसि मे ॥' (गी. ९।३४) इति भगवद्वचनात् । वीतरागाणां विरक्तानामभूयःसंनिवृत्तयेऽपुनरावृत्तये । मोक्षायेत्यर्थः । त्वमेव गतिः साधनम् । 'तमेवं विदित्वाऽतिमृत्युमेति नान्यः पन्था विद्यतेऽयनाय' (श्वेता. ६।१५) इति श्रुतेरित्यर्थः ॥ २७ ॥

प्रत्यक्षोऽप्यपरिच्छेद्यो मद्यादिर्महिमा तव ।

आप्तवागनुमानाभ्यां साध्यं त्वां प्रति का कथा ॥ २८ ॥

प्रत्यक्ष इति ॥ प्रत्यक्षः प्रत्यक्षप्रमाणगम्योऽपि तव मद्यादिः पृथिव्यादिर्महिमैश्वर्यमपरिच्छेद्यः । इत्युक्त्या नावधार्यः । आप्तवाग्बेदः । 'यतो वा इमानि भूतानि जायन्ते' (तैत्तिरीय. ३।१) इत्यादिश्रुतेः । अनुमानं 'क्षित्यादिकं सकर्तृकं कार्यत्वात्, घटवत्' इत्यादिकम् । ताभ्यां साध्यं गम्यं त्वां प्रति का कथा ? प्रत्यक्षमपि त्वत्कृतं जगदपरिच्छेद्यम्, तत्कारणमप्रत्यक्षस्त्वमपरिच्छेद्य इति किमु वक्तव्यमित्यर्थः ॥ २८ ॥

केवलं स्मरणेनैवं पुनासि पुरुषं यतः ।

अनेन वृत्तयः शेषा निवेदितफलास्त्वयि ॥ २९ ॥

केवलमिति ॥ स्मरणेन केवलं कृत्स्नम् । 'केवलः कृत्स्न एकश्च' इति शाश्वतः । पुरुषं स्मर्तारं जनं पुनासि । यतः यदित्यर्थः । अनेन स्मृतिकार्येणैव त्वयि त्वद्विषये याः शेषा अवशिष्टा वृत्तयः दर्शनस्पर्शनादयो व्यापारास्ता निवेदितफला विज्ञापितकार्याः । तव स्मरणस्यैवैतत्फलं, दर्शनादीनां तु कियदिति नावधारयाम इति भावः ॥ २९ ॥

उदधेरिव रत्नानि तेजांसीव विवस्वतः ।

स्तुतिभ्यो व्यतिरिच्यन्ते दूराणि चरितानि ते ॥ ३० ॥

उदधेरिति ॥ उदधे रत्नानीव । विवस्वतस्तेजांसीव । दूराण्यवाङ्मनसगोचराणि ते चरितानि स्तुतिभ्यो व्यतिरिच्यन्ते । निःशेषं स्तोतुं न शक्यन्त इत्यर्थः ॥ ३० ॥

अनवाप्तमवाप्तव्यं न ते किञ्चन विद्यते ।

लोकानुग्रह एवैको हेतुस्ते जन्मकर्मणोः ॥ ३१ ॥

पाठा०-१ 'नापि'. २ 'यदा'. ३ 'तोयानि'. ४ 'दूरेण'; 'रूपेण'.

अनवाप्तमिति ॥ अनवाप्तमप्राप्तम् । अवाप्तव्यं प्राप्तव्यं ते तव किञ्चन किञ्चिदपि न विद्यते । नित्यपरिपूर्णत्वादिति भावः । तर्हि किञ्चिन्बन्धने जन्मकर्मणोर्हेतुः । परम-
तत्राह— लोकेति । एको लोकानुग्रह एव ते तव जन्मकर्मणोर्हेतुः । परम-
कारुणिकस्य ते परार्थैव प्रवृत्तिः, न स्वार्थैत्यर्थः ॥ ३१ ॥

महिमानं यदुत्कीर्त्य तव संहियते वचः ।

श्रमेण तदशक्त्या वा न गुणानामियत्तया ॥ ३२ ॥

महिमानमिति ॥ तव महिमानमुत्कीर्त्य वचः संहियत इति यत् । तद्व-
चःसंहरणं श्रमेण वागव्यापारश्रान्त्या । अशक्त्या कात्स्न्येन वक्तुमशक्यत्वाद्वा ।
गुणानामियत्तयैतावन्मात्रतया न । तेषामानन्त्यादिति भावः ॥ ३२ ॥

इति प्रसादयामासुस्ते सुरास्तमधोक्षजम् ।

भूतार्थव्याहृतिः सा हि न स्तुतिः परमेष्ठिनः ॥ ३३ ॥

इतीति ॥ इति ते सुरास्तमधोभूतमधोक्षजमिन्द्रियजं ज्ञानं यस्मिंस्तमधोक्षजं
विष्णुम् । प्रसादयामासुः प्रसन्नं चक्रुः । हि यस्मात् परमेष्ठिनः सर्वोत्तमस्य
तस्य देवस्य सा देवैः कृता भूतार्थव्याहृतिर्भूतस्य सत्यस्यार्थस्य व्याहृतिरुक्तिः ।
'युक्ते क्षमादावृते भूतम्' इत्यमरः । न स्तुतिर्न प्रशंसामात्रम् । महान्तो हि यथा-
कथंचिन्न सुलभा इति भावः । परमे स्थाने तिष्ठतीति परमेष्ठी । 'परमे कित'
(उणा. ४५०) इत्युणादिसूत्रेण तिष्ठतेरिति । 'तत्पुरुषे कृति बहुलम्' (पा. ६।२।२)
इति सप्तम्या अलुक् । 'स्थास्थिन्स्थृणाम्' इति वक्तव्यात्पत्वम् ॥ ३३ ॥

तस्मै कुशलसंप्रश्नव्यञ्जितप्रीतये सुराः ।

भयमप्रलयोद्वेलादाचल्युर्नैर्ऋतोदधेः ॥ ३४ ॥

तस्मा इति ॥ सुरा देवाः कुशलस्य संप्रश्नेन व्यञ्जिता प्रकटीकृता
प्रीतिर्यस्य तस्मै । लक्षितप्रसादायेत्यर्थः । अन्यथा अनवसरविज्ञप्तिमुखराणामिव

टिप्पण— १ यच्चोक्तं हरिवंशे (अ. १६०) 'प्रत्यक्षं शूरसेनानां श्रूयतां महदद्भुतम् । अधोऽनेन
शयानेन शकटान्तरचारिणा ॥ राक्षसी निहता राक्ष्सी शकुनीवेषधारिणी । पूतना नाम घोरा
सा महाकाया महाबला ॥ विषदिग्धं स्तनं क्षुद्रा प्रयच्छन्ती जनार्दने । ददृशुस्तां विनिहतां
राक्षसीं ते वनौकसः । बलेः सुतां महाघोरां भीषणां विकृताननाम् ॥ पुनर्जातोऽयमित्याहुर्लुक्-
स्तस्मादधोक्षजः ॥' इति । भागवते तु (१० पू. अ. ७) विष्णोस्त्वधोक्षजत्वं हेत्वन्तरतो निरु-
पितम् । महाभारते च— 'अधो न क्षीयते जातु यस्मात्तस्मादधोक्षजः' इत्युक्तम् ।

निष्फला स्यादिति भावः । तस्मै विष्णवेऽप्रलये प्रलयाभावेऽप्युद्वेलादुन्मर्यादात् ।
नैर्कतो राक्षसः । स एवोदधिः । तस्माद्भयमाचख्युः कथितवन्तः ॥ ३४ ॥

अथ वेलासमासन्नशैलरन्ध्रानुनादिना ।

स्वरेणोवाच भगवान् परिभूतार्णवध्वनिः ॥ ३५ ॥

अथेति ॥ अथ वेलायामब्धिकूले समासन्नानां संनिष्ठानां शैलानां रन्ध्रेषु
गह्वरेष्वनुनादिना प्रतिध्वनिमता स्वरेण परिभूतार्णवध्वनिस्तिरस्कृतसमुद्र-
धोषो भगवानुवाच ॥ ३५ ॥

पुराणस्य कवेस्तस्य वर्णस्थानसमीरिता ।

वभूव कृतसंस्कारा चरितार्थैव भारती ॥ ३६ ॥

पुराणस्येति ॥ पुराणस्य चिरंतनस्य कवेस्तस्य भगवतो वर्णस्थानेपूरः-
कृतादिषु समीरिता सम्यगुच्चारिता । अत एव कृतः संपादितः संस्कारः साधु-
त्वस्यतादिप्रयत्नो यस्याः सा भारती वाणी चरितार्था कृतार्था वभूवैव । 'एव'-
स्वरस्वसंभावनाविपरीतभावनाव्युदासार्थः ॥ ३६ ॥

वभौ सदशनज्योत्स्ना सा विभोर्वदनोद्गता ।

निर्यातशेषा चरणाद्भेदोर्ध्वप्रवर्तिनी ॥ ३७ ॥

वभाविति ॥ विभोर्विष्णोर्वदनादुद्गता निःसृता । सदशनज्योत्स्ना दन्त-
कान्तिसहिता । इदं च विशेषणं धावल्यातिशयार्थम् । अत एव सा भारती ।
चरणाद्भेदनिर्गता चासौ शेषा च निर्यातशेषा । निःसृतावशिष्टेत्यर्थः । 'स्त्रियाः
पुंवत्' (पा. ६।३।३४) इत्यनुवर्त्य 'पुंवत्कर्मधारय—' (पा. ६।३।४२) इति
पुंवद्भावः । 'निर्यात'शब्दस्य या निर्याता सावशेषा सा गङ्गेवेति सामानाधिकरण्यनि-
र्वाहः । निर्यातायाः शेषेति विग्रहे पुंवद्भावो दुर्घट एव । ऊर्ध्वप्रवर्तिन्यूर्ध्ववाहिनी
गङ्गेव । वभौ । इत्युत्प्रेक्षा ॥ ३७ ॥

पाठा०-१ 'अनुवादिना'; 'अनुकारिणा'. २ 'पद'. ३ 'इव'.

टिप्प०-१ अन्विहिं प्रलयकाले मर्यादां लुपति-इति वल्लभः ।

२ पुराणमाधकवेस्तस्य विष्णोर्वर्णादीनामकारादीनां स्थानेषु तात्त्वादिषु समीरितोच्चारित-
पदसंस्कारा विहितव्याकरणालंकारादिसंस्कारो यस्याः सा भारती चरितार्थैव कृतार्थैव वभूव-
इति शिशु० ।

३ तानि चोक्तानि पाणिनिना-‘अष्टौ स्थानानि वर्णानामुरः कण्ठः शिरस्तथा । जिह्वामूलं
च दन्ताश्च नासिकोष्ठौ च तालु च ॥’ इत्यादिना ।

रघु० १७

यदाह भगवांस्तदाह—

जाने वो रक्षसाक्रान्तावनुभावपराक्रमौ ।

अङ्गिनां तमसेवोभौ गुणौ प्रथममध्यमौ ॥ ३८ ॥

जान इति ॥ हे देवाः ! वो युष्माकमनुभाव-पराक्रमौ महिम-पुरुषकारौ रक्षसा रावणेन । अङ्गिनां शरीरिणां प्रथम-मध्यमावुभौ गुणौ संत्व-रजसी तमसेव तमोगुणेनेव । आक्रान्तौ जाने । वाक्यार्थः कर्म ॥ ३८ ॥

विदितं तप्यमानं च तेन मे भुवनत्रयम् ।

अकामोपनतेनेव साधोर्हृदयमेनसा ॥ ३९ ॥

विदितमिति ॥ किंच, अकामेनानिच्छयोपनतेन प्रमादादागतेनैनसा पापेन साधोः सज्जनस्य हृदयमिव । तेन रक्षसा तप्यमानं संतप्यमानम् । तपेर्भावा-दिकात्कर्मणि शानच् । भुवनत्रयं च मे विदितम् । मया ज्ञायत इत्यर्थः । 'मतिबुद्धि-' (पा. ३।२।१८८) इत्यादिना वर्तमाने क्तः । 'क्तस्य च वर्तमाने' (पा. २।३।६७) इति षष्ठी ॥ ३९ ॥

कार्येषु चैककार्यत्वादभ्यर्थ्योऽस्मि न वज्रिणा ।

स्वयमेव हि वातोऽग्नेः सारथ्यं प्रतिपद्यते ॥ ४० ॥

कार्येष्विति ॥ किंच, एककार्यत्वादावयोरेककार्यत्वाद्धेतोः । कार्येषु कर्तव्येषु विषयेषु वज्रिणेन्द्रेण । अभ्यर्थ्यः 'इदं कुरु' इति^३ प्रार्थनीयो नास्मि । तथा हि-वातः स्वयमेवाग्नेः सारथ्यं साहाय्यं प्रतिपद्यते प्राप्नोति । न तु वह्निप्रार्थनया । इत्येवकारार्थः । प्रेक्षावतां हि स्वार्थं स्वत एव प्रवृत्तिः, न तु परप्रार्थनया । स्वार्थश्चायं ममापीत्यर्थः ॥ ४० ॥

टिप्प०—१ किमिव ? अक्रमोपनतेन प्रमादप्राप्तेनैवैनसा पापेन साधोः पुंसः हृदयं चित्तमिव-इति शिशु० ॥ यथाऽक्रामकृतेन पापेन साधोः सज्जनस्य हृदयं तप्यते-इति बल्लभः ।

२ एककार्यत्वात् स्वार्थसाधनत्वात्, स्वार्थं हि स्वयमेव प्रवृत्तिर्निश्चितं-इति बल्लभः ।

३ दैत्यादिवधरूपेषु कार्येषु तुल्यप्रयोजनत्वाद्वज्रिणा शक्रेण न प्रार्थनीयोऽस्मि । कथमप्रार्थितस्य प्रवृत्तिरित्याह-वातोऽग्नेः सारथ्यं साहाय्यं स्वयमेव प्राप्नोति-इति दिनकरः । कथमप्रार्थितस्य प्रवृत्तिरित्याह-वातो वायुरग्नेः सारथ्यं स्वयमेव प्रतिपद्यते प्राप्नोति-इति शिशु० ।

पुरा किल त्रिपुरारिप्रीणनाय स्वशिरांसि छिन्दता दशकंधरेण यद्दशमं शिरोऽवशे-
वितं तन्मन्त्रकार्यमित्याह—

स्वासिधारापरिहृतः कामं चक्रस्य तेन मे ।

स्थापितो दशमो मूर्धा लभ्यांश इव रक्षसा ॥ ४१ ॥

स्वेति ॥ स्वासिधारया स्वखड्गधारया परिहृतः । अच्छिन्न इत्यर्थः । दशमो
मूर्धा मे मम चक्रस्य कामं पर्याप्तो लभ्यांशः प्राप्तव्यभाग इव तेन रक्षसा
स्थापितः । तत्सर्वथा तमहं हनिष्यामीत्यर्थः ॥ ४१ ॥

तर्हि किं प्रागुपेक्षितमत आह—

स्रष्टुर्वरातिसर्गाच्चुं मया तस्य दुरात्मनः ।

अत्यारूढं रिपोः सौढं चन्दनेनेव भोगिनः ॥ ४२ ॥

स्रष्टुरिति ॥ किंतु स्रष्टुर्ब्रह्मणो वरातिसर्गाद्वरदानादेतोः । मया तस्य
दुरात्मनो रिपो रावणस्यात्यारूढमत्यारोहणम् । अतिवृद्धिरित्यर्थः । नपुंसके भावे
कः । भोगिनः सर्पस्यात्यारूढं चन्दनेनेव सौढम् । चन्दनद्रुमस्यापि तथा
सहनं स्रष्टुर्नियतेरिति द्रष्टव्यम् ॥ ४२ ॥

संप्रति वरस्वरूपमाह—

धातारं तपसा प्रीतं ययाचे स हि राक्षसः ।

दैवात्सर्गादवध्यत्वं मर्त्येष्वास्थापराङ्मुखः ॥ ४३ ॥

धातारमिति ॥ स राक्षसस्तपसा प्रीतं संतुष्टं धातारं ब्रह्माणम् ।
मर्त्येषु विषय आस्थापराङ्मुखः आदरविमुखः सन् । मर्त्यान्नादत्वेत्यर्थः ।
दैवादष्टविधात् सर्गादैवस्रष्टरेवध्यत्वं ययाचे हि ॥ ४३ ॥

तर्हि का गतिरित्याशङ्क्य मनुष्यावतारेण हनिष्यामीत्याह—

सोऽहं दाशरथिर्भूत्वा रणभूमेर्वलिक्षमम् ।

करिष्यामि शरैस्तीक्ष्णैस्तच्छिरःकमलोच्चयम् ॥ ४४ ॥

सोऽहमिति ॥ सोऽहम् । दशरथस्यापत्यं पुमान् दाशरथिः । 'अत इज्'
(पा. ८।१।९५) इतीन्द्रप्रत्ययः । रामो भूत्वा तीक्ष्णैः शरैस्तस्य रावणस्य शिरां-
पाठा०-१ 'परिवृतः'. २ 'च'. ३ 'सह्यम्'.

टिप्प०—१ दशमो मूर्धा मे चक्रस्य लभ्यो लेबोऽंशो भाग इव नूनं स्थापितः । चन्द्रहा-
सेन (१) नव शिरांसि छिन्दन् दशमं यन्नाच्छेत्सीत् तन्नूनं मे चक्रभागित्युत्प्रेक्षा-इति
विशु० ॥ पूर्वं हि तेन रावणेनेश्वराराधनपरेण तपस्यता निजखड्गधारया नवशिरांसि छनानि;
दशमो मूर्धा मम चक्रस्य लभ्यो भाग इव स्थापितः-इति बल्लभः ।
२ केनेव ? यथा चन्दनेन भोगिनः सर्पस्यात्यारूढमाक्रमणोत्कर्षः सद्यते-इति बल्लभः ।

स्येव कमलानि तेषामुच्चयं राशिं रणभूमेर्वलिक्ष्यं पूजाहं करिष्यामि । पुण्य-
विशदा हि पूजेति भावः ॥ ४४ ॥

अचिराद्यज्वभिर्भागं कल्पितं विधिवत्पुनः ।

मायाविभिरनालीढमादास्यध्वे निशाचरैः ॥ ४५ ॥

अचिरादिति ॥ हे देवाः ! यज्वभिर्याशिर्धैर्विधिवत् कल्पितमुपहृतं भागं
हविर्भागं मायाविभिर्मायावद्भिः । 'अस्मायामेधासृजो विनिः' (पा. ५।२।१२१)
इति विनिप्रत्ययः । निशाचरै रक्षोभिरनालीढमनास्वादितं यथा तथाऽचिरात्
पुनरादास्यध्वे ग्रहीष्यध्वे ॥ ४५ ॥

वैमानिकाः पुण्यकृतस्त्यजन्तु मरुतां पथि ।

पुष्पकालोकसंक्षोभं मेधावरणतत्पराः ॥ ४६ ॥

वैमानिका इति ॥ मरुतां देवानां पथि व्योम्नि वैमानिका विमानैश्चरन्तः ।
'चरति' (पा. ४।४।८) इति ठक्प्रत्ययः । मेधावरणतत्परा रावणभयान्मे-
ध्वन्तर्धानतत्पराः । पुण्यकृतः सुकृतिनः पुष्पकालोकेन यदृच्छया रावण-
विमानदर्शनेन यः संक्षोभो भयचकितं तं त्यजन्तु । 'संक्षोभो भयचकितम्'
इति शब्दार्णवः ॥ ४६ ॥

मोक्ष्यध्वे स्वर्गवन्दीनां वेणीवन्धानदूषितान् ।

शापयन्त्रितपौलस्त्यबलात्कारकचग्रहैः ॥ ४७ ॥

मोक्ष्यध्व इति ॥ हे देवाः ! यूयं शापेन नलकूबरशापेन यन्त्रिताः प्रतिबद्धाः
पौलस्त्यस्य रावणस्य बलात्कारेण ये कचग्रहाः केशकर्षास्तैरदूषितानुपह-
तान् स्वर्गवन्दीनां हृतस्वर्गाङ्गनानां वेणीवन्धान् मोक्ष्यध्वे । पुरा किल नलकू-
बरेणात्मानमभिसरन्त्या रम्भाया बलात्कारेण संभोगात्कुक्षेन दुरात्मा रावणः शप्तः-
'स्त्रीणां बलाद्ग्रहणे मूर्ध्ना ते शतधा भविष्यति'-इति भारतीया कथानुसंधेया ॥ ४७ ॥

रावणावग्रहकृन्तमिति वागमृतेन सः ।

अभिवृष्य मरुत्सस्यं कृष्णमेघस्तिरोदधे ॥ ४८ ॥

पाठा०-१ 'सुरवन्दीनाम्'. २ 'अभिषिच्य'.

टिप्प०-१ मेघेष्वावरणमात्मनो निलयनं तत्र तत्पराः, मरुतां देवानां पथि नभोमण्डले
विमानेन संचरन्तीति वैमानिकाः पुण्यकृतः स्वर्गगामिनः पुष्पकस्यालोकैः क्षोभं त्यजन्तु । कुक्षे-
रिजित्य तत्पुष्पकारुढो रावणो देवजनान्निग्रहीतुं दिवि अमतीति प्रसिद्धिः । 'मरुतां देवानां
पथि' इति व्याख्यायां मेधावरणं न संभवति-इति दिनकरः ।

रावणेति ॥ स कृष्णो विष्णुः स एव मेघो नीलमेघश्च । विश्रवसोऽपत्यं पुमानिति विग्रहे रावणः । 'विश्रवः' शब्दाच्छिवादित्वादणि 'विश्रवसो विश्रवणरवणौ' इत्यन्तर्गणसूत्रेण 'विश्रवः' शब्दस्य वृत्तिविषये रवणादेशे रावण इति सिद्धम् । स एवावग्रहो वर्षप्रतिबन्धः, तेन क्लान्तं क्लानं मरुतो देवा एव सस्यं तत् । इत्येवंरूपेण वागमृतेन वाक्सलिलेन । 'अमृतं यज्ञशेषे स्यात्पीयूषे सलिलेऽमृतम्' इति विश्वः । अभिवृष्यामिषिच्य तिरोदधेऽन्तर्दधे ॥ ४८ ॥

पुरुहूतप्रभृतयः सुरकार्योद्यतं सुराः ।

अंशैरनुययुर्विष्णुं पुष्पैर्वायुमिव द्रुमाः ॥ ४९ ॥

पुरुहूतेति ॥ पुरुहूतप्रभृतय इन्द्राद्याः सुराः सुरकार्यं रावणवधरूप उद्यतं विष्णुमंशैर्मात्राभिः । द्रुमाः पुष्पैः स्वांशैर्वायुमिव । अनुययुः । सुग्रीवादिरूपेण वानरयोनिषु जाता इत्यभिप्रायः ॥ ४९ ॥

अथ तस्य विशांपत्युरन्ते कामस्य कर्मणः ।

पुरुषः प्रवभूवाग्नेर्विस्मयेन सहर्त्विजाम् ॥ ५० ॥

अथेति ॥ अथ तस्य विशांपत्युर्दशरथस्य संबन्धिनः कामस्यस्य कर्मणः पुत्रकामेष्टेरन्तेऽवसानेऽग्नेः पावकात् पुरुषः कश्चिदिव्यः पुमान् । ऋत्विजां विस्मयेन सह प्रवभूव प्रादुर्बभूव । तदाविर्भावात्तेषामपि विस्मयोऽभूदित्यर्थः ॥ ५० ॥ तमेव पुरुषं विशिनष्टि—

हेमपात्रगतं दोर्भ्यामादधानः पयश्चरुम् ॥

अनुप्रवेशादाद्यस्य पुंसस्तेनापि दुर्वहम् ॥ ५१ ॥

हेमपात्रेति ॥ आद्यस्य पुंसो विष्णोरनुप्रवेशादधिष्ठानाद्धेतोस्तेन दिव्यपुरुषेणापि दुर्वहम् । चतुर्दशभुवनोदरस्य भगवतो हरेरतिगरीयस्त्वाद्बोद्धुमशक्यम् । हेमपात्रगतं पयसि पक्वं चरं पयश्चरं पायसाच्च दोर्भ्यामादधानो वहन् । 'अन्त्यामिभिरुष्मपक्व ओदनश्चरुः' इति याशिकाः ॥ ५१ ॥

पाठा०-१ 'हेमपात्रीकृतम्'. २ 'आदधानः'.

टिप्प०-१ अन्योऽपि कृष्णवर्णो मेघोऽवग्रहक्रान्तं धान्यमभिवृद्धये तिरोधत्ते-इति शिशु० ।
 २ द्रुमप्रभृतयो वसुधायामवतरितुमैच्छन्ति भावः-इति शिशु० । यच्चोक्तं महाभारते-
 'वितामहस्ततस्तोषां संनिधौ शक्रमब्रवीत् । सर्वैर्देवगणैः सार्धं संभव त्वं महीतले ॥ विष्णोः सहायान्क्षीपु वानरीषु च सर्वशः । जनयध्वं सुतान्वीरान् कामरूपबलान्वितान् । शक्रप्रभृतयश्चैव सर्वे ते सुरसत्तमाः । वानरक्ष्वरस्त्रीषु जनयामासुरात्मजान्' इति ।
 ३ 'दोर्भ्याम्' इति दिवचनेनातिगुरुता व्योत्यते-इति दिनकर० ।

प्राजापत्योपनीतं तदन्नं प्रत्यग्रहीतृषः ।

वृषेव पयसां सारमाविष्कृतमुदन्वता ॥ ५२ ॥

प्राजापत्येति ॥ नृपो दशरथः प्राजापत्येन प्राजापतिसंबन्धिना पुरुषेणोपनीतं, न तु वसिष्ठेन । 'प्राजापत्यं नरं विद्धि मामिहाभ्यागतं नृप !' (बाल. १६।१६) इति रामायणात् । तदन्नं पायसान्नम् । उदन्वतोदधिनाऽऽविष्कृतं प्रकाशितं पयसां सारममृतं वृषा वासव इव । 'वासवो वृत्रहा वृषा' इत्यमरः । प्रत्यग्रहीत् स्वीचकार ॥ ५२ ॥

अनेन कथिता राज्ञो गुणास्तस्यान्यदुर्लभाः ।

प्रसूतिं चकमे तस्मिन्लोक्यप्रभवोऽपि यत् ॥ ५३ ॥

अनेनेति ॥ तस्य राज्ञो दशरथस्यान्यैर्दुर्लभा असाधारणा गुणा अनेन कथिता व्याख्याताः । यद्यस्मात्रयो लोकास्त्रैलोक्यम् । चातुर्वर्ण्यादित्वात्स्वार्थं व्यञ् । तस्य प्रभवः कारणं विष्णुरपि तस्मिन् राज्ञि प्रसूतिमुत्पत्तिं चकमे कथितवान् । त्रिभुवनकारणस्यापि कारणमिति परमावधिर्गुणसमाश्रय इत्यर्थः ॥ ५३ ॥

स तेजो वैष्णवं पत्न्योर्विभेजे चरुसंज्ञितम् ।

द्यावापृथिव्योः प्रत्यग्रमहर्षतिरिवातपम् ॥ ५४ ॥

स इति ॥ स नृपः चरुसंज्ञाऽस्य संजाता चरुसंज्ञितम् । वैष्णवं तेजः पत्न्योः कौसल्या-कैकेय्योः । द्यौश्च पृथिवी च द्यावा-पृथिव्यौ । 'दिवसश्च पृथिव्याम्' इति चकारात् 'दिव्' शब्दस्य द्यावादेशः । तयोर्द्यावापृथिव्योः । अहः पतिरहर्षतिः । 'अहरादीनां पत्यादिषु वा रेफः' (वा. ४८१५) इत्युपसंख्यानान्नद्वैकल्पिको रेफस्य रेफादेशो विसर्गापवादः । प्रत्यग्रमातपं बालातपमिव । विभेजे । विभज्य ददावित्यर्थः ॥ ५४ ॥

पत्नीत्रये सति द्वयोरेव विभागे कारणमाह—

अर्चिता तस्य कौसल्या प्रिया केकयवंशजा ।

अतः संभावितां ताभ्यां सुमित्रामैच्छदीश्वरः ॥ ५५ ॥

अर्चितेति ॥ तस्य राज्ञः । कौ पृथिव्यां सलति गच्छतीति कौसलः । 'सल' पाठा०—१ 'प्रवृत्तिम्'; 'निवृत्तिम्'. २ यः.

टिप्प०—१ प्राजापतेरयं प्राजापत्यो दिव्यपुरुषस्तेनोपनीतमुपढौकितम्-इति वल्लभः । प्राजापतिर्ब्रह्मा, तस्यापत्यं प्राजापत्यो वसिष्ठस्तेनोपनीतं तदन्नं स्वीचकार । समुद्रेण प्रकाशितं पयसां सारममृतं वृषा शक इव-इति दिनकर० ।

श्लो० ५६-५७]

गतां पचायच् । कुशब्दस्य पृषोदरादित्वाहुणः । कोसलस्य राज्ञोऽपत्यं स्त्री
 कौसल्या । 'वृद्धेत्कोसलजादाज्यङ्' (पा. ४।१।१७१) इति व्यङ्, 'यङश्चाप्'
 (पा. ४।१।७४) इति चाप् । अत एव सूत्रे निर्देशात् 'कोसल'शब्दो दन्त्यसकार-
 मध्यमः । अर्चिता ज्येष्ठा मान्या । कैकयवंशजा कैकेयी । प्रियेष्टा । अतो
 हेतोः, ईश्वरो भर्ता नृपः सुमित्रां ताभ्यां कौसल्या-कैकेयीभ्यां संभावितां भाग-
 दानेन मानितामैच्छद्विच्छति स्म । एवं च सामान्यं तिसृणां च भागप्रापणमिति
 राशुचितज्ञता कौशलं च लभ्यते ॥ ५५ ॥

ते बहुव्रजस्य चित्तज्ञे पत्न्यौ पत्युर्महीक्षितः ।

चरोरर्धार्धभागाभ्यां तामयोजयतामुभे ॥ ५६ ॥

ते इति ॥ बहुव्रजस्य सर्वज्ञस्य । उचितज्ञस्येत्यर्थः । पत्युर्महीक्षितः क्षिती-
 ध्वरस्य । विशेषणत्रयेण राज्ञोऽनुसरणीयतामाह-चित्तज्ञे अभिप्रायज्ञे ते उभे पत्न्यौ
 कौसल्या-कैकेय्यौ । चरोर्यार्धभागौ समभागौ तयोर्धार्धौ तौ च तौ भागौ चेत्यर्थ-
 भागावेकदेशौ । ताभ्यामर्धार्धभागाभ्याम् । 'पुंस्यर्धोऽर्धं समेऽशके' इत्यमरः । तां
 सुमित्रामयोजयतां युक्तां चकतुः । अयं च विभागो न रामायणसंवादी; तत्र चरोरर्धं
 कौसल्याया अवशिष्टार्धं कैकेय्यै शिष्टं पुनः सुमित्राया इत्यभिधानात् । किंतु पुराणा-
 न्तरसंवादो द्रष्टव्यः । उक्तं च नारसिंहे—'ते पिण्डप्राशने काले सुमित्रायै महीपतेः ।
 पिण्डाभ्यामल्पमल्पं तु स्वभगिन्यै प्रयच्छतः ॥' इति । एवमन्यत्रापि विरोधे पुराणा-
 न्तरात्समाधातव्यम् ॥ ५६ ॥

न चैवं सत्यपीर्घ्या स्यादित्याह—

सा हि प्रणयवत्यासीत्सपत्न्योरुभयोरपि ।

भ्रमरी वारणस्येव मदनिस्सन्दरेखयोः ॥ ५७ ॥

सेति ॥ सा सुमित्रा । उभयोरपि । समान एकः पतिर्ययोस्तयोः सपत्न्योः ।
 'नित्यं सपत्न्यादिषु' (पा. ४।१।३५) इति ङीप् । नकारादेशश्च । भ्रमरी भृङ्गाज्जना
 वारणस्य गजस्य मदनिस्सन्दरेखयोरिव गण्डद्वयगतयोरिति भावः । प्रणयवती
 प्रेमवत्यासीत् । 'सपत्न्योः' इत्यत्र समासान्तर्गतस्य पत्युरुपमानं 'वारणस्य' इति ॥ ५७ ॥

पाठा०-१ 'अपि'. २ 'निष्पन्दलेखयोः'.

टिप्प०-१ कौसल्या-कैकेय्यावेव सुमित्रायै प्रयच्छतामिति दशरथनृपतेरभिप्रायः-
 इति शिशु० ।

२ ससलब्धांशसंबन्धार्धभागाभ्यामित्यर्थः इति-तिलकः ।

ताभिर्गर्भः प्रजाभूत्यै दध्रे देवांशसंभवः ।

सौरीभिरिव नाडीभिरमृताख्याभिरम्मयः ॥ ५८ ॥

ताभिरिति ॥ ताभिः कौसल्यादिभिः प्रजानां भूत्या अभ्युदयाय । देवस्य विष्णोरंशः संभवः कारणं यस्य स गर्भः । सूर्यस्येमाः सौर्यः, ताभिः सौरीभिः । 'सूर्यतिथ्य-' (६।४।१४९) इत्युपधायकारस्य लोपः । अमृता इत्याख्या यासां ताभिः । जलवहनसाम्यान्नाडीभिरिव । नाडीभिर्वृष्टिविसर्जनीभिर्दाधितिभिः । अपां विकारोऽम्मयो जलमयो गर्भ इव । दध्रे धृतः । जातावेकवचनम् । गर्भा दधिर इत्यर्थः । अत्र यादवः—'तासां शतानि चत्वारि रश्मीनां वृष्टिसर्जने । शतत्रयं हिमोत्सर्गे तावद्गर्भस्य सर्जने ॥ आनन्दाश्च हि मेध्याश्च नूतनाः पूतना इति । चतुःशतं वृष्टिवाहास्ताः सर्वा अमृताः स्त्रियः ॥' इति ॥ ५८ ॥

सममापन्नसत्त्वास्ता रेजुरापाण्डुरत्विषः ।

अन्तर्गतफलारम्भाः सस्यानामिव संपदः ॥ ५९ ॥

सममिति ॥ समं युगपदापन्ना गृहीताः सत्त्वाः प्राणिनो याभिस्ता आपन्न-सत्त्वा गर्भिण्यः । 'आपन्नसत्त्वा स्याद्विष्यन्तर्वन्त्री च गर्भिणी' इत्यमरः । अत एव, आपाण्डुरत्विष इषत्पाण्डुरवर्णास्ताः राजपत्न्यः । अन्तर्गता गुप्ताः फलारम्भाः फलप्रादुर्भावा यासां ताः सस्यानां संपद इव । रेजुर्वसुः ॥ ५९ ॥

संप्रति तासां स्वप्रदर्शनान्याह—

गुप्तं ददृशुरात्मानं सर्वाः स्वप्नेषु वामनैः ।

जलजासिगदाशार्ङ्गचक्रलाञ्छितमूर्तिभिः ॥ ६० ॥

गुप्तमिति ॥ सर्वास्ताः स्वप्नेषु । जलजः शङ्खः । जलजासिगदाशार्ङ्ग-चक्रैर्लाञ्छिता मूर्तयो येषां तैर्वामनैर्हस्तैः पुरुषैर्गुप्तं रक्षितमात्मानं स्वरूपं ददृशुः ॥ ६० ॥

हेमपक्षप्रभाजालं गगने च वितन्वता ।

उह्यन्ते स्म सुपर्णेन वेगोक्कृष्टयोमुचा ॥ ६१ ॥

हेमेति ॥ किंचेति चार्थः । हेमः सुवर्णस्य पक्षाणां प्रभाजालं कान्तिपुञ्जं

पाठा०-१ 'खन्नगदा'; 'शङ्खगदा'. २ 'हेमपत्रां'. ३ 'विचिन्वता'. ४ 'उह्य-मानम्'. ५ 'वेगाक्कृष्टयोमुचा'.

वितन्वता विस्तारयता । वेगेनाकृष्टाः पयोमुचो मेघा येन तेन । सुपर्णेन
गरुडता गरुडेन गगने ता उह्यन्ते स्फोटाः ॥ ६१ ॥

विभ्रत्या कौस्तुभन्यासं स्तनान्तरविलम्बिनम् ।

पर्युपास्यन्त लक्ष्म्या च पद्मव्यजनहस्तया ॥ ६२ ॥

विभ्रत्येति ॥ किंच, स्तनयोरन्तरे मध्ये विलम्बिनं लम्बमानम् । न्यस्यत
इति न्यासः । कौस्तुभ एव न्यासस्तम् । पत्न्या कौतुकाश्रयस्तम् । कौस्तुभमित्यर्थः ।
विभ्रत्या पद्ममेव व्यजनं हस्ते यस्यास्तया लक्ष्म्या पर्युपास्यन्तोपासिताः ॥ ६२ ॥

कृताभिषेकैर्दिव्यायां त्रिस्रोतसि च सप्तभिः ।

ब्रह्मर्षिभिः परं ब्रह्म गृणद्भिर्गुणैरुपतस्थिरे ॥ ६३ ॥

कृतेति ॥ किंच, दिवि भवायां दिव्यायां त्रिस्रोतस्याकाशगङ्गायां कृता-
भिषेकैः कृतावगाहैः । परं ब्रह्म वेदरहस्यं गृणद्भिः पठद्भिः सप्तभिर्ब्रह्म-
र्षिभिः कश्यपप्रभृतिभिरुपतस्थिर उपासांचक्रिरे ॥ ६३ ॥

ताभ्यस्तथाविधान्स्वप्नाञ्जुत्वा प्रीतो हि पार्थिवः ।

मेने परार्ध्यमात्मानं गुरुत्वेन जगद्गुरोः ॥ ६४ ॥

ताभ्य इति ॥ पार्थिवो दशरथस्ताभ्यः पत्नीभ्यः । 'आख्यातोपयोगे' (पा.
१।४।२९) इत्युपादानत्वात्पद्ममी । तथाविधानुक्तप्रकारान्स्वप्नाञ्जुत्वा प्रीतः
सन् । आत्मानं जगद्गुरोर्विष्णोरपि गुरुत्वेन पितृत्वेन हेतुना परार्ध्यं सर्वोत्कृष्टं
मेने हि ॥ ६४ ॥

विभक्तात्मा विभुस्तासामेकः कुक्षिष्वनेकधा ।

उवास प्रतिमाचन्द्रः प्रसन्नानामपामिव ॥ ६५ ॥

विभक्तेति ॥ एक एकहपो विभुर्विष्णुस्तासां राजपत्नीनां कुक्षिषु गर्भेषु ।
प्रसन्नानां निर्मलानामपां कुक्षिषु प्रतिमाचन्द्रः प्रतिविम्बचन्द्र इव । अने-
कधा विभक्तात्मा सन् । उवास ॥ ६५ ॥

अर्थाश्रयमहिषी राज्ञः प्रसूतिसमये सती ।

पुत्रं तमोपहं लेभे नक्तं ज्योतिरिवौषधिः ॥ ६६ ॥

अथेति ॥ अथ राज्ञो दशरथस्य सती पतिव्रता । अग्न्या चासौ महिषी

पाठा०-१ 'कौस्तुभं न्यासम्'. २ 'उपास्यमानम्'. ३ 'महर्षिभिः'. ४ 'समु-
पस्थितम्'. ५ 'अथ'. ६ 'कृतार्थम्'. ७ 'प्रभुः'. ८ 'अग्रमहिषी'.

चाय्यमहिषी कौसल्या । प्रसूतिसमये प्रसूतिकाले । ओषधिर्नक्तं रात्रिसमये
तमोऽपहन्तीति तमोपहम् । 'अपे क्लेशतमसोः' (पा. ३।२।५०) इति उपत्ययः ।
ज्योतिरिव । तमोपहं तमोनाशकरं पुत्रं लेभे प्राप ॥ ६६ ॥

राम इत्यभिरामेण वपुषा तस्य चोदितः ।

नामधेयं गुरुश्चक्रे जगत्प्रथममङ्गलम् ॥ ६७ ॥

राम इति ॥ अभिरमन्तेऽत्रेत्यभिरामं मनोहरम् । अधिकरणार्थे घञ्प्रत्ययः ।
तेन वपुषा चोदितः प्रेरितो गुरुः पिता दशरथस्तस्य पुत्रस्य जगतां प्रथमं
मङ्गलं सुलक्षणं राम इति नामधेयं चक्रे । अभिरामत्वमेव रामशब्दप्रवृत्ति-
निमित्तमित्यर्थः ॥ ६७ ॥

रघुवंशप्रदीपेन तेनाप्रतिमतेजसा ।

रक्षागृहगता दीपाः प्रत्यादिष्टा इवाभवन् ॥ ६८ ॥

रघ्विति ॥ रघुवंशस्य प्रदीपेन प्रकाशकेन । अप्रतिमतेजसा तेन रामेण
रक्षागृहगताः सृत्तिकागृहगता दीपाः प्रत्यादिष्टाः प्रतिबद्धा इवाभवन् । महा-
दीपसमीपे नाल्पाः स्फुरन्तीति भावः ॥ ६८ ॥

शय्यागतेन रामेण माता शातोदरी बभौ ।

सैकताम्भोजबलिना जाह्नवीव शरत्कृशा ॥ ६९ ॥

पाठा०-१ 'नोदितः'. २ 'शय्याम्'.

टिप्प०-१ ओषो दाहो धीयतेऽनयेलोषधिरिति जगद्धितत्वं देव्याः-इति हेमाद्रिः ॥ तथा
चोक्तं श्रुतौ-'सौरं तेजः सायमग्निं संक्रमते,' 'आदित्यो वा अस्तं यन्नग्निमनुप्रविशति, अग्नि
वा आदित्यः सायं प्रविशति'-इति दिनकर० ।

२ प्रथमोक्त्या पश्चाद्वावणादिवधान्मङ्गलान्तरमपि । अन्वर्थं चेयं संज्ञा, तथा शृंगारप्रकाशे-
'कर्मव्यवहारहेतुः संज्ञा, सा चतुर्धा-आन्वर्थिकी, नैमित्तिकी, यादृच्छिकी चेति । अर्थमनु-
गताऽऽन्वर्थिकी; यथा-'परन्तपो नाम यथार्थनामा' इति । अनपेक्षितसंज्ञा पारिभाषिकी, यथा-
'प्रवीप इत्यागमवृद्धसेवी' इति । निमित्तापेक्षा नैमित्तिकी; यथा-'तां पार्वतीत्यभिजनेन नाम्ना'
इति । आविमानव्युत्पत्तिर्यादृच्छिकी; यथा-'लाङ्गलोल्लिख्यमानाया यशभूमेः समुद्रगता ।
सीतेयमूर्मिलेयं तु द्वितीया जनकात्मजा' ॥ इति हेमाद्रिः । 'जगत्प्रथममङ्गलम्' इत्यत्र प्रथमोक्त्या
पश्चाद्वावणादिवचनेन मङ्गलान्तरं द्योत्यते-इति दिनकर० ।

३ ते तु दीपाः, अयं तु प्रदीप इत्युत्कर्षः-इति हेमाद्रिः ।

शय्येति ॥ शीतोदरी गर्भमोचनात्कृशोदरी माता शय्यागतेन रामेण ।
सैकते पुलिने योऽम्भोजवलिः पद्मोपहारस्तेन शरदि कृशा जाह्नवी गङ्गेव ।
वभौ ॥ ६९ ॥

कैकेय्यास्तनयो जज्ञे भरतो नाम शीलवान् ।

जनयित्रीमलंचके यः प्रथम इव श्रियम् ॥ ७० ॥

कैकेय्या इति ॥ कैकेयस्य राज्ञोऽपत्यं स्त्री कैकेयी । 'तस्यापत्यम्'
(पा. ४।१।९२) इत्यणि कृते 'कैकेयमित्रयुप्रलयानां यादेरियः' (पा. ३।२।५०) इती-
यदेशः । तस्या भरतो नाम शीलवांस्तनयो जज्ञे जातः । यस्तनयः । प्रथमो
विनयः श्रियमिव । जनयित्रीं मातरमलंचके ॥ ७० ॥

सुतौ लक्ष्मणशत्रुघ्नौ सुमित्रा सुपुत्रे यमौ ।

सम्यगाराधिता विद्या प्रबोधविनयाविव ॥ ७१ ॥

सुताविति ॥ सुमित्रा लक्ष्मण-शत्रुघ्नौ नाम यमौ युग्मजातौ सुतौ
पुत्रौ । सम्यगाराधिता स्वभ्यस्ता विद्या प्रबोध-विनयौ तत्त्वज्ञानेन्द्रियजाता-
विव । सुपुत्रे ॥ ७१ ॥

निर्दोषमभवत्सर्वमाविष्कृतगुणं जगत् ।

अन्वगादिव हि स्वर्गो गां गतं पुरुषोत्तमम् ॥ ७२ ॥

निर्दोषमिति ॥ सर्वं जगद्भूलोको निर्दोषं दुर्मिक्षादिदोषरहितम् । आवि-
ष्कृतगुणं प्रकटीकृतारोग्यादिगुणं चाभवत् । अत्रोपेक्षते—गां भुवं गतमवतीर्णं
पुरुषोत्तमं विष्णुं स्वर्गोऽप्यन्वगादिव । स्वर्गो हि गुणनान्निर्दोषश्चेत्यागमः ।
सर्वतुल्यमभूदित्यर्थः ॥ ७२ ॥

पाठा०-१ 'आगमिता'.

टिप्प०—१ माता शय्यागतेन रामेण शुशुभे-यथा शरदि कृशा गङ्गा सिकतामये प्रदेशे च
पद्मानां वलिरुपहारस्तेन शोभते—इति दिनकर० ।

२ सैकतोपमया शय्याप्रच्छदस्य धवलत्वसौभाग्ये, अम्भोजवत्युपमया शिशोः सौकुमार्यम्,
गङ्गोपमया देव्याः स्वच्छता पवित्रता च—इति हेमाद्रिः ॥ यथा जाह्नवी गङ्गा सैकताम्भोजवलिना
भाति पुलिनस्थपद्मपूजोपहारेण गङ्गा शोभते—इति वल्लभः ।

३ विनयोपमया भरतस्य जनवशीकरणत्वम्, संपदुपमया भरतेन कैकेय्याः श्लाघ्यताम् ।
मलंचके इत्यसभ्यम्—इति हेमाद्रिः ।

४ 'आगमिता' इति पाठमाहृत्य 'आगमोऽस्या जात इत्यागमिता, मव्यरीत्या कृताभ्यासा'
इति व्याचष्टे-सुमति० ।

तस्योदये चतुर्मूर्तेः पौलस्त्यचक्रितेश्वराः ।

विरजस्कैर्नभस्वद्भिर्दिश उच्छ्रुसिता इव ॥ ७३ ॥

तस्येति ॥ चतुर्मूर्ते रामादिरूपेण चतुरूपस्य सतस्तस्य हरेरुदये सति । पौलस्त्याद्रावणाच्चकिता भीता ईश्वरा नाथा इन्द्रादयो यासां ता दिशश्चतस्रो विरजस्कैरपधूलिभिर्नभस्वद्भिर्वायुभिः । मिषेण । उच्छ्रुसिता इव इत्युत्प्रेक्षा । श्वसेः कर्तारि कः । स्वनाथशरणलाभसंतुष्टानां दिशामुच्छ्वासवाता इव वाता ववुरित्यर्थः । चतुर्दिगीशरक्षणं मूर्तिचतुष्टयप्रयोजनमिति भावः ॥ ७३ ॥

कृशानुरपधूमत्वात्प्रसन्नत्वात्प्रभाकरः ।

रक्षोविप्रकृतावास्तामपविद्धशुचाविव ॥ ७४ ॥

कृशानुरिति ॥ रक्षसा रावणेन विप्रकृतावपकृतौ । पीडितावित्यर्थः । कृशानुरग्निः प्रभाकरः सूर्यश्च यथासंख्यमपधूमत्वात्प्रसन्नत्वाच्चापविद्धशुचौ निरस्तदुःखाविव । आस्तामभवताम् ॥ ७४ ॥

दशाननकिरीटेभ्यस्तत्क्षणं राक्षसश्रियः ।

मणिव्याजेन पर्यस्ताः पृथिव्यामश्रुविन्दवः ॥ ७५ ॥

दशाननेति ॥ तत्क्षणं तस्मिन्क्षणे रामोत्पत्तिसमये राक्षसश्रियोऽश्रुविन्दवो दशाननकिरीटेभ्यो मणीनां व्याजेन मिषेण पृथिव्यां पर्यस्ताः पतिताः । रामोदये सति तद्वध्यस्य रावणस्य किरीटमणिभ्रंशलक्षणं दुर्निमित्तमभूदित्यर्थः ॥ ७५ ॥

पुत्रजन्मप्रवेश्यानां तूर्याणां तस्य पुत्रिणः ।

आरम्भं प्रथमं चक्रुर्देवदुन्दुभयो दिवि ॥ ७६ ॥

पुत्रेति ॥ पुत्रिणो जातपुत्रस्य तस्य दशरथस्य पुत्रजन्मनि प्रवेश्यानां प्रवेशयितव्यानाम् । वादनीयानामित्यर्थः । तूर्याणां वाद्यानामारम्भमुपक्रमं प्रथमं दिवि देवदुन्दुभयश्चक्रुः । साक्षात्पितुर्दशरथादपि देवा अधिकं प्रहृष्टा इत्यर्थः ॥ ७६ ॥

संतानकमयी वृष्टिर्भवने चास्य पेतुषी ।

सन्मङ्गलोपचाराणां सैवादिरचनाऽभवत् ॥ ७७ ॥

संतानकेति ॥ अस्य राशो भवने संतानकानां कल्पवृक्षकुसुमानां विकारः

पाठा०-१ 'दिवाकरः'. २ 'प्रवेशानाम्'. ३ 'प्रारम्भम्'. ४ 'तस्य'.

संतानकमयी वृष्टिश्च पेतुषी पपात । 'कमुश्च' (पा. ३।२।१०७) इति कमु-
प्रत्ययः । 'उमितश्च' (पा. ४।१।१६) इति ङीप् । सा वृष्टिरेव सन्तः पुत्रजन्म-
न्यावश्यकं ये मङ्गलोपचारास्तेषामादिरचना प्रथमक्रियाऽभवत् ॥ ७७ ॥

कुमाराः कृतसंस्कारास्ते धात्रीस्तन्यपायिनः ।

आनन्देनाग्रजेनेव समं ववृधिरे पितुः ॥ ७८ ॥

कुमारा इति ॥ कृताः संस्कारा जातकर्मादयो येषां ते । धात्रीणामुप-
मातृणां स्तन्यानि पयांसि पिबन्तीति तथोक्ताः । ते कुमारा अग्रे जातेनाग्र-
जेन ज्येष्ठेनेव स्थितेन पितुरानन्देन समं ववृधिरे । कुमारवृद्ध्या पितामहा-
न्तमानन्दमवापेत्यर्थः । कुमारजन्मनः प्रागेव जातत्वादग्रजत्वोक्तिरानन्दस्य ॥ ७८ ॥

स्वाभाविकं विनीतत्वं तेषां विनयकर्मणा ।

मुमूर्च्छं सहजं तेजो हविषेव हविर्भुजाम् ॥ ७९ ॥

स्वाभाविकमिति ॥ तेषां कुमाराणां संबन्धि स्वाभाविकं सहजं विनीतत्वं
विनयकर्मणा शिक्षया । हविर्भुजामग्नीनां सहजं तेजो हविषाऽऽज्यादिके-
नेव । मुमूर्च्छं ववृधे । निसर्गसंस्काराभ्यां विनीता इत्यर्थः ॥ ७९ ॥

परस्परविरुद्धास्ते तद्रघोरनघं कुलम् ।

अलमुद्द्योतयामासुर्देवारण्यमिवर्तवः ॥ ८० ॥

परस्परेति ॥ परस्परविरुद्धा अविद्विष्टाः । सौभ्रात्रगुणवन्त इत्यर्थः । ते
कुमाराः । तत्प्रसिद्धमनघं निष्पापं रघोः कुलम् । ऋतवो वसन्तादयो देवा-
रण्यं नन्दनमिव । सहजविरोधानामप्यृतूनां सहावस्थानसंभावनायं देवविशेष-
णम् । अलमल्यन्तम् । उद्द्योतयामासुः प्रकाशयामासुः । सौभ्रात्रवन्तः कुल-
भूषणयन्त इति भावः ॥ ८० ॥

पाठा०-१ 'स्तनपायिनः'. २ 'कर्मणाम्'. ३ 'अमूर्च्छत्'.

टिप्प०-१ प्रशस्तानि मङ्गलानि तेषामुपचाराणां सामग्रीणां सैवादिरचना-इति हेमाद्रिः ।

२ सहजमित्यधिकप्रायम् ; स्वाभाविकमित्यनेनैव प्रतीतत्वात् । यद्वा, -अर्धावृत्त्यलङ्का-
राभिप्रायेण कविनोक्तम् । यथा काव्यादर्शे - 'अर्धावृत्तिः पदावृत्तिरुभयावृत्तिरित्यपि ॥
दीपकस्थान एवेदमलंकारत्रयं यथा ।'-इति हेमाद्रिः ।

३ सापत्न्यभावादिरोधयोग्यावपि परस्परेणाविरुद्धा अनुकूलः सन्तस्ते रामादयो निष्पापं
तद्रघोः कुलं ऋतवो वसन्तादयो देवारण्यं नन्दनवनमिवात्यर्थं प्रकाशयन्ति स-इति दिनकरः ।

४ ऋतूपमया सर्वजनानन्दकरत्वम्, बृन्दावनोपमया बहुजनाधारत्वम्-इति हेमाद्रिः ।

समानेऽपि हि सौभ्रात्रे यथोभौ रामलक्ष्मणौ ।

तथा भरतशत्रुघ्नौ प्रीत्या द्वन्द्वं बभूवतुः ॥ ८१ ॥

समान इति ॥ शोभनाः स्निग्धा भ्रातरो येषां ते सुभ्रातरः । 'नवृतश्च' (पा. ५।४।१५३) इति कन्न भवति । 'वन्दिते भ्रातुः' इति निषेधात् । तेषां भावः सौभ्रात्रम् । यदादिवाद्वा । तस्मिन्समाने चतुर्णां तुल्येऽपि यथोभौ राम-लक्ष्मणौ प्रीत्या द्वन्द्वं बभूवतुः । तथा भरतशत्रुघ्नौ प्रीत्या द्वन्द्वं द्वौ द्वौ सहचर्येणाभिव्यक्तौ बभूवतुः । 'द्वन्द्वं रहस्यमर्यादावचनव्युत्क्रमणयज्ञपात्रप्रयोगाभिव्यक्तिषु' (पा. ८।१।१५) इत्यभिव्यक्तार्थं निपातः । क्वचित्कस्यचित्त्वेहो नाति-रिच्यत इति भावः ॥ ८१ ॥

तेषां द्वयोर्द्वयोरैक्यं विभिदे न कदाचन ।

यथा वायुविभावस्वोर्यथा चन्द्रसमुद्रयोः ॥ ८२ ॥

तेषामिति ॥ तेषां चतुर्णां मध्ये द्वयोर्द्वयोः । राम-लक्ष्मणयोर्भरत-शत्रुघ्नयोश्चेत्यर्थः । यथा वायु-विभावस्वोर्वात-वह्नयोरिव । चन्द्र-समुद्रयोरिव च । ऐक्यमैकमलं कदाचन न विभिदे । एककार्यत्वं समानसुखदुःखत्वं च क्रमादुपमाद्व्याहृत्यते । सहजः सहकारी हि बह्वैर्वायुः । चन्द्रवृद्धौ हि वर्धते सिन्धुः, तत्क्षये च क्षीयत इति ॥ ८२ ॥

ते प्रजानां प्रजानाथास्तेजसा प्रश्रयेण च ।

मनो जहुर्निदाघान्ते श्यामाभ्रा दिवसा इव ॥ ८३ ॥

त इति ॥ प्रजानाथास्ते कुमारास्तेजसा प्रभावेण प्रश्रयेण विनयेन च निदाघान्ते ग्रीष्मान्ते श्यामान्यभ्राणि मेघा येषां ते श्यामाभ्राः । नातिशीतोष्णा । इत्यर्थः । दिवसा इव । प्रजानां मनो जहुः ॥ ८३ ॥

स चतुर्धा बभौ व्यस्तः प्रसवः पृथिवीपतेः ।

धर्मार्थकाममोक्षाणामवतार इवाङ्गवान् ॥ ८४ ॥

स इति ॥ स चतुर्धा । 'संख्याया विधार्थे धा' (पा. ५।३।४२) इत्यनेन धाप्रत्ययः । व्यस्तो विभक्तः पृथिवीपतेर्दशरथस्य प्रसवः संतानः । चतुर्धा-ऽङ्गवान् मूर्तिमान् धर्मार्थकाममोक्षाणामवतार इव बभौ ॥ ८४ ॥

पाठा०-३ 'इवाङ्गभाक्'.

टिप्प०-१ अनेन तेषां चतुर्विधपुरुषाधारकत्वम्-इति हेमाद्रिः ।

गुणैराराधयामासुस्ते गुरुं गुरुवत्सलाः ।
तमेव चतुरन्तेशं रत्नैरिव महार्णवाः ॥ ८५ ॥

गुणैरिति ॥ गुरुवत्सलाः पितृभक्तास्ते कुमारा गुणैर्विनयादिभिर्गुरुं
पितरम् । चतुर्णामन्तानां दिगन्तानामीशं चतुरन्तेशम् । 'तद्वितार्थ—'
(पा. २।१।५१) इत्यादिनोत्तरपदसमासः । तं दशरथमेव महार्णवाश्चत्वारो रत्नै-
रिव । आराधयामासुरानन्दयामासुः ॥ ८५ ॥

सुरगज इव दन्तैर्भग्नदैत्यासिधारै-
र्नय इव पणवन्धव्यक्तयोगैरुपायैः ।
हरिरिव युगदीर्घैर्दोर्भिर्दोर्भिरुजैर्हरीर्विष्णुरिव ।
पतिरवनिपतीनां तैश्चकाशे चतुर्भिः ॥ ८६ ॥

इति श्रीरघुवंशे महाकाव्ये कविश्रीकालिदासकृतौ रामावतारो
नाम दशमः सर्गः ।

सुरगज इति ॥ भग्ना दैत्यानामसिधारा यैस्तैश्चतुर्भिर्दन्तैः सुरगज
ऐरावत इव । पणवन्धेन फलसिद्ध्या व्यक्तयोगैरुमितप्रयोगैरुपायैश्चतुर्भिः
सामादिभिर्नयो नीतिरिव । युगपदीर्घैश्चतुर्भिर्दोर्भिर्भुजैर्हरिर्विष्णुरिव । तदीयै-
हरिसंवन्धिभिर्दोर्भिरुजैर्हरीर्विष्णुरिव । तदीयै-
हरिसंवन्धिभिर्दोर्भिरुजैर्हरीर्विष्णुरिव । तदीयै-
चकाशे विदियुते ॥ ८६ ॥

इति श्रीमहोपाध्यायकोलाचलमल्लिनाथसूरिविरचितायां संजीविनी-
समाख्यायां दशमः सर्गः ।

टिप्पण-१ आदावुपयानान्युक्त्वा पश्चाद्वाचां पतिरिति वक्तव्यम् । नो चेत्तच्छब्दस्य पूर्वं
परामर्शित्वात्तदीयैरिति न घटते । ऐरावतोपमया राज्ञो बलत्वम्, दन्तोपमया तेषामभक्तत्वम्-
इति हेमाद्रिः ।

२ पणस्य धनस्य बन्धस्तस्य व्यक्तो योगो येषां तैः । यद्वा, -पणवन्धः सन्धिस्तत्र व्यक्त-
योगैः-इति हेमाद्रिः ।

एकादशः सर्गः ।

रामचन्द्रचरणारविन्दयोरन्तरङ्गचरभृङ्गलीलया ।

तत्र सन्ति हि रसाश्रुविधास्तान्यथारुचि सदैव निर्विश ॥

कौशिकेन स किल क्षितीश्वरो राममध्वरविघातशान्तये ।

काकपक्षधरमेत्य याचितस्तेजसां हि न वयः समीक्ष्यते ॥ १ ॥

कौशिकेनेति ॥ कौशिकेन कुशिकापत्येन विश्वामित्रेण । एत्याभ्यागत्य । स क्षितीश्वरो दशरथः । अध्वरविघातशान्तये यज्ञविघ्नविध्वंसाय । काकपक्षधरं बालकोचितशिखाधरम् । 'बालानां तु शिखा प्रोक्ता काकपक्षः शिखण्डकः' इति हलायुधः । रामं याचितः किल प्रार्थितः खलु । याचेद्विकर्मकादप्रधाने कर्मणि क्तः । 'अप्रधाने दुहादीनाम्' इति वचनात् । नायं बालाधिकार इत्याशङ्क्याह—तेजसां तेजस्विनां वयो बाल्यादि न समीक्ष्यते हि । अप्रयोजकमित्यर्थः । अत्र सर्गे रथोद्धतावृत्तम् । उक्तं च—'राजराविह रथोद्धता लगौ' इति ॥ १ ॥

कृच्छ्रलब्धमपि लब्धवर्णभाक्तं दिदेश मुनये सलक्ष्मणम् ।

अप्यसुप्रणयिनां रघोः कुले न व्यहन्यत कदाचिदर्थिता ॥ २ ॥

कृच्छ्रलब्धमिति ॥ लब्धा वर्णाः प्रसिद्धयो यैस्ते लब्धवर्णा विचक्षणाः । 'लब्धवर्णो विचक्षणः' इत्यमरः । तान्भजत इति लब्धवर्णभाक् । विद्वत्सेवीत्यर्थः ।

पाठा०-१ 'सोऽभिगम्य किल गाधिसूनुना राम' । २ 'चकासे' । ३ 'मेदिनीपतिः' ।

टिप्प०-१ ननु 'क्षितीश्वर' इत्यत्र 'प्रतिपदविधाना च पृष्ठी न समस्यते' इति वक्तव्यत्वात् पृष्ठया न समासः, 'स्वामीश्वराधिपतिदायादसाक्षिप्रतिभूपसूतैश्च' इति विशेषलक्षणेन विहितत्वात् । नैष दोषः; अत्र हि शेषलक्षणैव पृष्ठी । नहि 'स्वामि-' आदिसूत्रेण पृष्ठी विधीयते । किं तर्हि ? सप्तमी, सा तु पृष्ठी मा बाधित इति चकारेण पृष्ठ्याः प्रतिप्रसवः क्रियते—इति न्यासकृत् । 'अप्रधाने दुहादीनाम्' इति अप्रधानकर्मणि दशरथे द्वितीयाभावः, प्रधानकर्मणस्त्वनभिहितत्वाद्राममिति भवत्येव—इति हेमाद्रिः ।

२ पञ्चदशशब्दप्रायमपि, यतः—'अजातव्यञ्जनो यस्तु युद्धकर्मविशारदः । ऊनपोडशवर्षश्च काकपक्षधरः स्मृतः'—इति वल्लभः ॥ काकपक्षाणां शिखण्डानां धरः । राजकुमाराणां हि पञ्च शिखा भवन्तीति बहुवचनम्, तदुक्तं रामायणे—'चूडापञ्चकमण्डनौ क नु शिशू खण्डः क चायं मुनिः' इति, तथात्रैवाष्टादशे सर्गे 'कपोलोलोभयकाकपक्षात्—इति हेमाद्रिः' ।

स राजा कृच्छ्रलब्धमपि सलक्ष्मणं तं रामं मुनये दिदेशातिसृष्टवान् ।
तथा हि-असुप्रणयिनां प्राणार्थिनामप्यर्थिता यात्रा रघोः कुले कदाचिदपि
न व्यह्न्यत न विहता । न विफलीकृतैत्यर्थः । यैरर्थिभ्यः प्राणा अपि समर्प्यन्ते
तेषां पुत्रादित्यागो न विस्मयावह इति भावः ॥ २ ॥

यावदादिशति पार्थिवस्तयोर्निर्गमाय पुरमार्गसंस्क्रियाम् ।

तावदाशु विदधे मरुत्सखैः सा सपुष्पजलवर्षिभिर्घनैः ॥ ३ ॥

यावदिति ॥ पार्थिवः पृथिवीश्वरः । तयो रामलक्ष्मणयोर्निर्गमाय निष्क्रमणाय
पुरमार्गसंस्क्रियां धूलिसंमार्जनगन्धोदकसेचनपुष्पोपहाररूपसंस्कारं यावदादि-
शत्याज्ञापयति तावन्मरुत्सखैर्वायुसखैः । अनेन धूलिसंमार्जनं गम्यते । सपुष्प-
जलवर्षिभिः पुष्पसहितजलवर्षिभिर्घनैः सा मार्गसंस्क्रियाऽऽशु विदधे विहिता ।
एतेन देवकार्यप्रवृत्तयोर्देवानुकूल्यं सूचितम् ॥ ३ ॥

तौ निदेशकरणोद्यतौ पितुर्धन्विनौ चरणयोर्निपेततुः ।

भूपतेरपि तयोः प्रवत्स्यतोर्नम्रयोरुपरि बाष्पविन्दवः ॥ ४ ॥

ताविति ॥ निदेशकरणोद्यतौ पित्राज्ञाकरणोद्युक्तौ धन्विनौ धनुष्मन्तौ तौ
कुमारौ पितुश्चरणयोर्निपेततुः । प्रणतावित्यर्थः । भूपतेरपि बाष्पविन्दवः
प्रवत्स्यतोः प्रवासं करिष्यतोः । अत एव नम्रयोः प्रणतयोः । 'नमिकम्पि-'
(पा. ३।२।१६७) इति रप्रत्ययः । तयोरुपरि निपेततुः पतिताः ॥ ४ ॥

तौ पितुर्नयनजेन वारिणा किञ्चिदुक्षितशिखण्डकाबुभौ ।

धन्विनौ तमृषिमन्वगच्छतां पौरदृष्टिकृतमार्गतोरणौ ॥ ५ ॥

पाठा०-१ 'सत्क्रियाम्'. २ 'तावता'. ३ 'विहिता'. ४ 'सान्द्रपुष्प'.
५ 'प्रयास्यतोः'. ६ 'शिखण्डिकौ'.

टिप्प०-१ ननु पूर्वश्लोके रामस्यैव याचितत्वात् कथं लक्ष्मणस्यापि दानमुचितम् ? इत्यत्र दिन-
करमिश्रैः शङ्कोपस्थापिता, परं तत्समाधानांशो लेखकानवधातनया लुप्त इत्यादशतोऽवसीयते ॥
वल्लभस्तु-रामप्रार्थनया लक्ष्मणमपि साहचर्यात्-इत्याह । वस्तुतस्तु- 'लक्ष्मणानुचरमेव राघवं
नेतुमैच्छदृषि-' (११।६) इत्यग्रेतनश्लोके कौशिकेच्छयैव प्रेषित इति चोक्त्यैव समाधानम् ।

२ यतो हेतोः रघोर्वैशेऽसुप्रा प्राणेषु प्रणयो येषां तादृशानामपि याचकानामर्थिता याचक-
भावो न व्यह्न्यत न विघ्नितोऽभूत् ; किमु पुत्रादावित्यर्थः-इति दिनकर० ।

३ कुसुमसहितजलकणवर्षिभिरित्युदयसूचनम्-इति वल्लभः ।

रघु० १८

ताविति ॥ पितुर्नयनजेन वारिणा किञ्चिदुक्षितशिखण्डकावीषत्सिक्क-
चूडौ । 'शिखा चूडा शिखण्डः स्यात्' इत्यमरः । 'शेषाद्विभाषा' (पा. ५।४।१५४)
इति कप्रत्ययः । धन्विनौ तावुभौ । पौरुषद्विभिः कृतानि मार्गतोरणानि
संपाद्यानि कुवलयानि ययोस्तौ तथोक्तौ । संघशो निरीक्ष्यमाणावित्यर्थः । तमृषि-
मन्वगच्छताम् ॥ ५ ॥

लक्ष्मणानुचरमेव राघवं नेतुमैच्छद्विपरित्यक्तौ नृपः ।

आशिषं प्रयुयुजे न वाहिनीं सा हि रक्षणविधौ तयोः क्षमा ॥ ६ ॥

लक्ष्मणेति ॥ ऋषिर्लक्ष्मणानुचरमेव लक्ष्मणमात्रानुगं तं राघवं नेतुमै-
च्छदिति हेतोः, असौ नृप आशिषं प्रयुयुजे प्रयुक्तवान् । वाहिनीं सेनां न
प्रयुयुजे न प्रेषितवान् । हि यस्मात् साऽऽशीरेव तयोः कुमारयो रक्षणविधौ
क्षमा शक्ता ॥ ६ ॥

मातृवर्गचरणस्पृशौ मुनेस्तौ प्रपद्य पदवीं महौजसः ।

रेचतुर्गतिर्वशात्प्रवर्तिनौ भास्करस्य मधुमाधवाविव ॥ ७ ॥

मातृवर्गेति ॥ मातृवर्गस्य चरणान्स्पृशत इति मातृवर्गचरणस्पृशौ । कृत-
मातृवर्गनमस्कारावित्यर्थः । 'स्पृशोऽनुदके किन्' (पा. ३।२।५८) इति किन्प्रत्ययः ।
तौ महौजसो मुनेः पदवीं प्रपद्य । महौजसो भास्करस्य गतिवशान्मेपा-
दिराशिसंक्रान्त्यनुसारात्प्रवर्तिनौ मधुमाधवाविव चैत्रवैशाखाविव रेजतुः ।
'फणां च सप्तानाम्' (पा. ६।४।१२५) इति वैकल्पिकावेत्वाभ्यासलोपौ । 'स्याचैत्रे
चैत्रिको मधुः' इति । 'वैशाखे माधवो राधः' इति चामरः ॥ ७ ॥

वीचिलोलभुजयोस्तयोर्गतं शैशवाच्चपलमप्यशोभत ।

तोयदागम इवोद्भयभिद्ययोर्नामधेयसदृशं विचेष्टितम् ॥ ८ ॥

वीचीति ॥ विचिलोलभुजयोस्तरङ्गचञ्चलबाह्वोः । इदं विशेषणं नदोपमा-
नसिद्ध्यर्थं वेदितव्यम् । तयोश्चपलं चञ्चलमपि गतं गतिः शैशवाद्धेतोरशोभत ।
किमिव ? तोयदागमे वर्षासमये । उज्ज्वत्युदकमित्युद्भवः । भिनत्ति कूलमिति भिद्यः,

पाठा०-१ 'वशप्रवर्तिनौ'.

‘मिथोऽसौ नदे’ (पा. ३।१।११५) इति क्यवन्तौ निपातितौ । उद्ध्यमिद्ययो-
नंदविशेषयोर्नामधेयसदृशं नामानुरूपं विचेष्टितमिव उदकोज्जन-कूलमेदनरूप-
व्यापार इव । समयोत्पन्नं चापलमपि शोभत इति भावः ॥ ८ ॥

तौ बलातिबलयोः प्रभावतो विद्ययोः पथि मुनिप्रदिष्टयोः ।

मम्लतुर्न मणिकुट्टिमोचितौ मातृपार्श्वपरिवर्तिनाविव ॥ ९ ॥

ताविति ॥ मणिकुट्टिमोचितौ मणिवद्धभूमिसंचारोचितौ तौ मुनिप्रदि-
ष्टयोः कौशिकेनोपदिष्टयोर्वलातिबलयोर्विद्ययोर्वलातिबलाख्ययोर्मन्त्रयोः प्रभा-
वतः सामर्थ्यान्मातृपार्श्वपरिवर्तिनौ मातृसमीपवर्तिनाविव पथि न मम्लतुः ।
न म्लानावित्यर्थः । अत्र रामायणश्लोकः (बाल. २३।१८)—‘श्रुत्विपासे न ते राम !
भविष्येते नरोत्तम ! । बलमतिबलां चैव पठतः पथि राघव ! ॥’ इति ॥ ९ ॥

पूर्ववृत्तकथितैः पुराविदः सानुजः पितृसखस्य राघवः ।

उद्यमान इव वाहनोचितः पादचारमपि न व्यभावयत् ॥ १० ॥

पूर्वेति ॥ वाहनोचितः । सानुजो राघवः । पुराविदः पूर्ववृत्ताभिज्ञस्य
पितृसखस्य मुनेः पूर्ववृत्तकथितैः पुरावृत्तकथाभिज्ञमान इव वाहनेन
प्राप्यमाण इव । वहेर्धातोः कर्मणि शानच् । ‘उद्यमानः’ इत्यत्र दीर्घादिरपपाठः;
दीर्घप्राप्त्यभावात् । पादचारमपि न व्यभावयन्न ज्ञातवान् ॥ १० ॥

तौ सरांसि रसवद्भिर्म्बुभिः कूजितैः श्रुतिसुखैः पतत्रिणः ।

वायवः सुरभिपुष्परेणुभिश्छायया च जलदाः सिपेविरे ॥ ११ ॥

ताविति ॥ तौ राघवौ कर्मभूतौ सरांसि कर्तृणि रसवद्भिर्मधुरैरम्बुभिः
सिपेविरे । पतत्रिणः पक्षिणः । सुखयन्तीति सुखानि । पचाद्यच् । श्रुतीनां
सुखानि । तैः कूजितैः । वायवः सुरभिपुष्परेणुभिः जलदाश्छायया
च । सिपेविरे इति सर्वत्र संबध्यते ॥ ११ ॥

नाम्भसां कमलशोभिनां तथा शाखिनां च न परिश्रमच्छिदाम् ।

दर्शनेन लघुना यथा तयोः प्रीतिमापुरुभयोस्तपस्विनः ॥ १२ ॥

नेति ॥ तप एषामस्तीति तपस्विनः । ‘तपःसहस्राभ्यां विनीनी’ (पा. ५।२।१०२)
इति विनिप्रत्ययः । लघुना । ‘त्रिष्विष्टेऽल्पे लघुः’ इत्यमरः । तयोर्भयोः कर्म-

पाठा०-१ ‘विकचपद्मशोभिनाम्’. २ ‘न च’.

टिप्प०-१ सुमतिविजयस्तु-‘उद्ध्यमिद्ययोः’ इति पाठमादृत्य ‘उद्ध्यति सर्वं तोयं जलं
निक्षिपतीत्युद्ध्यः, भिनत्ति तटमिति मिद्यः, उद्ध्यश्च मिद्यश्च उद्ध्यमिद्यौ, तयोः’-इति व्याचष्टे ।

भूतयोः । दर्शनेन यथा प्रीतिमाप्नुः । तथा कमलशोभिनामम्भसां दर्शनेन नाप्नुः । परिश्रमच्छिदां शाखिनां दर्शनेन च नाप्नुः ॥ १२ ॥

स्थाणुदग्धवपुषस्तपोवनं प्राप्य दाशरथिरात्तकामुकः ।

विग्रहेण मदनस्य चारुणा सोऽभवत्प्रतिनिधिर्न कर्मणा ॥ १३ ॥

स्थाण्विति ॥ स आत्तकामुकः । दशरथस्यापत्यं पुमान् दाशरथी रामः । 'अत इव' (पा. ४।१।९५) इतीज्प्रत्ययः । स्थाणुर्हरः । 'स्थाणुः कीले हरे स्थिरे' इति विश्वः । तेन दग्धवपुषो मदनस्य तपोवनं प्राप्य चारुणा विग्रहेण कायेन । 'विग्रहः समरे काये' इति विश्वः । प्रतिनिधिः प्रतिकृतिः सदृशोऽभवत्, कर्मणा न पुनः, देहेन मदनसुन्दर इति भावः ॥ १३ ॥

तौ सुकेतुसुतया खिलीकृते कौशिकाद्विदितशापया पथि ।

निन्यतुः स्थलनिवेशिताटनी लीलयैव धनुषी अधिज्यताम् ॥ १४ ॥

ताविति ॥ अत्र रामायणवचनम् (वाल. २५।१२-१३)—'अगस्त्यः परम-कुदस्ताडकामभिशप्तवान् । पुरुषादी महायक्षी विकृता विकृतानना । इदं रूपमपाहाय दारुणं रूपमस्तु ते ॥' इति । तदेतदाह—विदितशापयेति । कौशिकादाख्यातुः 'आख्यातोपयोगे' (पा. १।४।२९) इत्यपादानात्पञ्चमी । विदितशापया सुकेतुसुतया ताडकया खिलीकृते पथि । 'खिलमग्रहतं स्थानम्' इति हल-युधः । तौ रामलक्ष्मणौ । स्थले निवेशिते अटनी धनुःकोटी याभ्यां तौ तथोक्तौ । 'कोटिरस्याटनिः' इत्यमरः । लीलयैव धनुषी । अधिकृते ज्ये मौर्व्यौ ययोस्ते अधिज्ये । 'ज्या मौर्वीमातृभूमिषु' इति विश्वः । तयोर्भावस्तत्तामधिज्यतां निन्यतुर्नातवन्तौ । नयतिर्द्विकर्मकः ॥ १४ ॥

पाठा०-१ 'स्थलनिवेशिताटनी'. स्थलनिवेशिताटिनी'.

टिप्प०—१ शाखिनां परश्रमच्छिदां श्रमदूरहर्तृणां इत्यन्वयः । जलवृक्षादपि रामलक्ष्मणयोस्तापसानामतिबलभत्वमित्यर्थः,—इति सुमति० ।

२ सुकेतोः—सुकेतुर्नाम यक्षः तस्य सुता सुकेतुसुता तथा । स्थले निवेशिता स्थापिता अटनिः धनुरग्रभागो याभ्यां तौ स्थलनिवेशितारणं वनितावधस्तस्मिन्वनितावधे श्रोणौ नितम्बे लम्बीनि लम्बमानानि पुरुषाणामङ्घ्राण्येव मेखला यस्याः—इति सुमति० । सुकेतुनामा यक्षस्तस्य सुता ताडका सुन्दामुरभार्या मरीचेन पुत्रेण सहागरत्नं बाधमाना तच्छापेन राक्षसत्वं मवाप्यैनं सदोत्सादयति । तदाकर्ण्य—इति बल्लभः ।

ज्यानिनादमथ गृह्णीती तयोः प्रादुरास बहुलक्षपाछविः ।

ताडका चलकपालकुण्डला कालिकेव निविडा वलाकिनी ॥ १५ ॥

ज्येति ॥ अथ तयोर्ज्यानिनादं गृह्णीती जानती । गृह्णीतीत्यर्थः । बहुल-
क्षपाछविः कृष्णपक्षरात्रिवर्णा । 'बहुलः कृष्णपक्षे च' इति विश्वः । चले कपाले
एव कुण्डले यस्याः सा तथोक्ता ताडका । निविडा सान्द्रा वलाकिनी बला-
कावती । 'व्रीह्यादिभ्यश्च' (पा. ५।२।११६) इतीनिः । कालिकेव घनावलीव ।
'कालिका योगिनीभेदे काष्ण्यं गौर्या घनावली' इति विश्वः । प्रादुरास प्रादुर्बभूव ॥ १५ ॥

तीव्रवेगधुतमार्गवृक्षया प्रेतचीवरवसा स्वनोग्रया ।

अभ्यभावि भरताग्रजस्तया वात्ययेव पितृकाननोत्थया ॥ १६ ॥

तीव्रेति ॥ तीव्रवेगेन धुताः कम्पिता मार्गवृक्षा यया तथोक्तया । प्रेत-
चीवराणि वस्त इति प्रेतचीवरवाः तथा प्रेतचीवरवसा । वसतेराच्छादनार्था-
त्क्रिप् । स्वनेन सिंहनादेनोग्रया तथा ताडकया । पितृकानने श्मशान उत्थो-
त्पन्ना । 'आतश्चोपसर्गे' (पा. ३।३।१०६) इत्युत्पूर्वात्तिष्ठतेः कर्तरि क्तप्रत्ययः । तथा
वात्ययेव वातसमूहेनेव ॥ 'पाशादिभ्यो यः' (पा. ४।२।४९) इति यः । भरता-
ग्रजो रामोऽभ्यभाष्यभिभूतः । कर्मणि लुङ् । तीव्रवेगेत्यादिविशेषणानि वात्याया-
मपि योज्यानि ॥ १६ ॥

उद्यतैकभुजयष्टिमायतीं श्रोणिलम्बिपुरुषान्त्रमेखलाम् ।

तां विलोक्य वनितावधे घृणां पत्रिणा सह सुमोच राघवः ॥ १७ ॥

उद्यतेति ॥ उद्यतोन्नमितैको भुज एव यष्टिर्यस्यास्ताम् । आयतीमाया-
न्तीम् । इणो धातोः शतरि 'उगितश्च' (पा. ४।१।६) इति ङीप् । श्रोणिल-
म्बिनी पुरुषाणामन्त्राण्येव मेखला यस्यास्ताम् । इति विशेषणद्वयेनाप्यातता-
यित्वं सूचितम् । अत एव तां विलोक्य राघवो वनितावधे स्त्रीवैधनिमित्ते
घृणां जुगुप्सां करुणां वा । 'जुगुप्साकरुणे घृणे' इत्यमरः । पत्रिणेषुणा सह ।
'पत्री रोप इषुर्द्वयोः' इत्यमरः । सुमोच मुक्तवान् । आततायिवधे मनुः

पाठा०-१ 'अनुगृह्णीती'. २ 'ताडका'. ३ 'उग्रगन्धया'.

टिप्प०-१ आसेति तिङन्तप्रतिरूपको निपातः, अन्यथाऽस्तेर्भूभावेन भाव्यम्; यद्वा, अ-
स गतिदीप्त्योरित्यस्यानेकार्थित्वात्प्रयोगः-इति दिनकर० ।

२ 'पुरुषस्यः स्त्रियो बध्याः' इत्युदाहरति-दिनकर० ।

(८।३५०)—‘ओततायिनमायान्तं हन्यादेवाविचारयन् । जिघांसन्तं जिघांसी-
याञ्च तेन ब्रह्महा भवेत् ॥ नाततायिवधे दोषो हन्तुर्भवति कश्चन ।’ इति ॥ १७ ॥

यच्चकार विवरं शिलाघने ताडकोरसि स रामसायकः ।

अप्रविष्टविषयस्य रक्षसां द्वारतामगमदन्तकस्य तत् ॥ १८ ॥

यदिति ॥ स रामसायकः शिलावद्धने सान्द्रे ताडकोरसि यद्विवरं
रन्ध्रं चकार तद्विवरं रक्षसामप्रविष्टविषयस्य । अप्रविष्टरक्षोदेशस्येत्यर्थः ।
सापेक्षत्वेऽपि गमकत्वात्समासः । ‘विषयः स्यादिन्द्रियार्थे देशे जनपदेऽपि च’
इति विश्वः । अन्तकस्य यमस्य द्वारतामगमत् । इयं प्रथमा रक्षोमृतिरिति
भावः ॥ १८ ॥

बाणभिन्नहृदया निपेतुपी सा स्वकाननभुवं न केवलाम् ।

विष्टपत्रयपराजयस्थिरां रावणश्रियमपि व्यकम्पयत् ॥ १९ ॥

बाणेति ॥ बाणभिन्नहृदया निपेतुपी निपतिता सती । ‘कसुश्च’ (पा.
३।२।१०७) इति कसुप्रत्ययः । ‘उगितश्च’ (पा. ४।१।६) इति ङीप् । सा केवला
मेकाम् । ‘निर्णीते केवलमिति त्रिलिङ्गं त्वेककृत्तयोः’ इत्यमरः । स्वकाननभुवं न
व्यकम्पयत् । किंतु विष्टपत्रयस्य लोकत्रयस्य पराजयेन स्थिरां रावणश्रि-
यमपि व्यकम्पयत् । ताडकावधश्रवणेन रावणस्यापि भयमुत्पन्नमिति भावः ॥ १९ ॥

अत्र ताडकाया अभिसारिकायाः समाधिरभिधीयते—

राममन्मथशरेण ताडिता दुःसहेन हृदये निशाचरी ।

गन्धवदुधिरचन्दनोक्षिता जीवितेशवसतिं जगाम सा ॥ २० ॥

रामेति ॥ सा । निशासु चरतीति निशाचरी राक्षसी, अभिसारिका च ।
दुःसहेन सोढुमशक्येन । राम एव मन्मथः । अन्यत्र,—अभिरामो मन्मथः । तस्य
शरेण हृदय उरसि मनसि च । ‘हृदयं मनउरसोः’ इति विश्वः । ताडिता विद्वान्ना
गन्धवदुर्गन्धि यदुधिरमसृक् तदेव चन्दनं तेनोक्षिता लिप्ता । अपरत्र,—गन्ध-
वती सुगन्धिनी ये रुधिरचन्दने कुङ्कुमचन्दने ताभ्यामुक्षिता, ‘रुधिरे कुङ्कुमासृजोः’
इत्युभयत्रापि विश्वः । जीवितेशस्यान्तकस्य, प्राणेश्वरस्य च । वसतिं जगाम ॥ २० ॥

नैर्ऋतघ्नमथ मन्त्रवन्मुनेः प्रापदस्त्रमवदानतोषितात् ।

ज्योतिरिन्धननिपाति भास्करात्सूर्यकान्त इव ताडकान्तकः ॥ २१ ॥

पाठा०-१ ‘ताडकोरसि’. २ ‘केवलम्’. ३ ‘ताडकान्तकः’.

नैर्ऋतेति ॥ अथानन्तरं ताडकान्तको रामः । अवदानं पराक्रमः ।
 'पराक्रमोऽवदानं स्यात्' इति भागुरिः । तेन तोषितान्मुनेः । नैर्ऋतान्राक्षसान्दहन्तीति
 नैर्ऋतघ्नम् । 'अमनुष्यकर्तृके च' (पा. ३।२।५३) इति टक् । मन्त्रवन्मन्त्रयुक्त-
 मल्लम् । सूर्यकान्तो मणिविशेषो भास्करादिन्धनानि निपातयतीतीन्धननि-
 पाति काष्ठदाहकं ज्योतिरिव । प्रापत् प्राप्तवान् ॥ २१ ॥

वामनाश्रमपदं ततः परं पावनं श्रुतमृषेरुपेयिवान् ।

उन्मनाः प्रथमजन्मचेष्टितान्यस्मरन्नपि बभूव राघवः ॥ २२ ॥

वामनेति ॥ ततः परं राघवः । ऋषेः काशिकादाख्यातुः श्रुतं पावनं
 शोधनं वामनस्य स्वपूर्वावतारविशेषस्याश्रमपदमुपेयिवानुपगतः सन् । 'उपे-
 यिवाननाधाननूचानथ' (पा. ३।२।१०९) इति निपातः । प्रथमजन्मचेष्टितानि
 राम-वामनयोरैक्यात्स्मृतियोग्यान्यपि रामस्याज्ञानावतारत्वेन संस्कारदौर्बल्यादस्मर-
 न्नपि । उन्मना उत्सुको बभूव ॥ २२ ॥

आससाद् मुनिरात्मनस्ततः शिष्यवर्गपरिकल्पितार्हणम् ।

वद्धपल्लवपुटाञ्जलिद्रुमं दर्शनोन्मुक्तमृगं तपोवनम् ॥ २३ ॥

आससादेति ॥ ततो मुनिः । शिष्यवर्गेण परिकल्पिता सज्जिताऽर्हणा
 पूजासामग्री यस्मिस्तत्तथोक्तम् । वद्धाः पल्लवपुटा एवाञ्जलयो यैस्ते तथाभूता
 द्रुमा यस्मिस्तत्तथोक्तम् । दर्शनेन मुनिदर्शनेनोन्मुक्ता मृगा यस्मिस्तत्तत् ।
 आत्मनस्तपोवनमाससाद् । एतेन विशेषणत्रयेणातिथिसत्कारताच्छील्यविनय-
 शान्तयः सूचिताः ॥ २३ ॥

तत्र दीक्षितमृषिं ररक्षतुर्विघ्नतो दशरथात्मजौ शरैः ।

लोकमन्धतमसात्क्रमोदितौ रश्मिभिः शशिदिवाकराविव ॥ २४ ॥

तत्रेति ॥ तत्र तपोवने दशरथात्मजौ दीक्षितं वीक्षासंस्कृतमृषिं शरै-
 र्विघ्नतो विघ्नेभ्यः क्रमेण पर्यायेण रात्रि-दिवसयोरुदितौ शशि-दिवाकरौ
 रश्मिभिरन्धतमसाद्ग्राहध्वान्तात् । 'ध्वान्ते गाढेऽन्धतमसम्' इत्यमरः । 'अवस-
 मन्धेभ्यस्तमसः' (पा. ५।४।७९) इति समासान्तोऽच्प्रत्ययः । लोकमिव ।
 ररक्षतुः । रक्षणप्रवृत्तावभूतामित्यर्थः ॥ २४ ॥

पाठा०-१ 'दर्शनोत्सुकं'.

टिप्प०-१ चन्द्रसूर्यावन्धकाराद्रश्मिभिः किरणैः कृत्वा जनं रक्षतः, तथा तौ दशरथमुतौ
 शशिदिवाकरमोदितावनुक्रमेणोदितावित्यन्वयः ।-इति सुमति० ।

वीक्ष्य वेदिमथ रक्तविन्दुभिर्वन्धुजीवपृथुभिः प्रदूषिताम् ।

संभ्रमोऽभवदपोढकर्मणामृत्विजां च्युतविकङ्कतसुचाम् ॥ २५ ॥

वीक्ष्येति ॥ अथ बन्धुजीवपृथुभिर्वन्धुजीवककुसुमस्थूलैः । 'रक्तकस्तु बन्धुको बन्धुजीवकः' इत्यमरः । रक्तविन्दुभिः प्रदूषितामुपहतां वेदिं वीक्ष्य । अपोढ-
कर्मणां त्यक्तव्यापाराणां च्युता विकङ्कतसुचो येभ्यस्तेषामृत्विजां याज-
कानां संभ्रमोऽभवत् । 'विकङ्कत' ग्रहणं खदिराद्युपलक्षणम् । सुवादीनां खदिरादि-
प्रकृतिकत्वात् । सुगादिपात्रस्यैव विकङ्कतप्रकृतिकत्वात् । 'विकङ्कतः सुचां वृक्षः' इत्यमरः ।
यद्वा, -सुञ्चात्रस्य विकङ्कतप्रकृतिकत्वमस्तुः उभयत्रापि शास्त्रसंभवात् । यथाह भगवा-
नापस्तम्बः—'खादिरः स्रवः पर्णमयी जुहूराश्चत्थ्युपभृद्वैकङ्कतीः सुचो वा' इति ॥ २५ ॥

उन्मुखः सपदि लक्ष्मणाग्रजो वाणमाश्रयमुखात्समुद्गरन् ।

रक्षसां बलमपश्यदम्बरे गृध्रपक्षपवनेरितध्वजम् ॥ २६ ॥

उन्मुख इति ॥ सपदि लक्ष्मणाग्रजो रामो वाणमाश्रयमुखात्तूणीसु-
खात् समुद्गरन् । उन्मुख ऊर्ध्वमुखोऽम्बरे । गृध्रपक्षपवनैरीरिताः कम्पिता
ध्वजा यस्य तत्तथोक्तम् । रक्षसां दुर्निमित्तसूचनमेतत् । तदुक्तं शकुनार्णवे—
'आसन्नमृत्थोर्निकटे चरन्ति गृध्रादयो मूर्ध्नि गृहोर्ध्वभागे' इति । रक्षसां बलम-
पश्यत् ॥ २६ ॥

तत्र यावधिपती मखद्विषां तौ शरव्यमकरोत्स नेतरान् ।

किं महोरगविसर्पिविक्रमो राजिलेषु गरुडः प्रवर्तते ? ॥ २७ ॥

तत्रेति ॥ स रामः । तत्र रक्षसां बले यौ मखद्विषामधिपती तौ सुबाहु-
मारीचौ शरव्यं लक्ष्यमकरोत् । 'विध्यं लक्ष्यं शरव्यं च' इति हलायुधः । इतरा-
न्नाकरोत् । तथा हि—महोरगविसर्पिविक्रमो गरुडो गरुत्मान् राजिलेषु
जलव्यालेषु प्रवर्तते किम् ? न प्रवर्तत इत्यर्थः । 'अलगर्दो जलव्यालः समौ
राजिलदुण्डुभौ' इत्यमरः ॥ २७ ॥

सोऽस्त्रमुग्रजवमखकोविदः संदधे धनुषि वायुदैवतम् ।

तेन दौलगुरुमप्यपातयत्पाण्डुपत्रमिव ताडकासुतम् ॥ २८ ॥

पाठा०—१ 'ताडकासुतम्'.

टिप्प०—१ द्विमुखो निर्विषः सर्पो राजिलः । महोरगेषु तक्षकादिषु प्रसरणशीलो विक्रमो
यस्य स गरुडो राजिलेषु दुण्डुभेषु किं प्रवर्तते ?—इति दिनकर० ।

स इति ॥ अस्त्रकोविदोऽस्त्रज्ञः स राम उग्रजघमुत्कटजवं वायुदैवतं वायु-
दैवता यस्य तद्वायव्यमस्त्रं धनुषि संधधे संहितवान् । कर्तरि लिट् । तेनास्त्रेण
शैलवहुरुमपि ताडकासुतं मारीचम् । पाण्डुपत्रमिव । परिणतपर्णमिवे-
त्यर्थः । अपातयत् पातितवान् ॥ २८ ॥

यः सुबाहुरिति राक्षसोऽपरस्तत्र तत्र विसंसर्प मायया ।

तं क्षुरप्रशकलीकृतं कृती पत्रिणां व्यभजदाश्रमाद्वहिः ॥ २९ ॥

य इति ॥ सुबाहुरिति योऽपरो राक्षसस्तत्र तत्र मायया शम्बरविद्यया
विसंसर्प संचचार । क्षुरप्रैः शकलीकृतं खण्डीकृतं तं सुबाहुं कृती कुशलो
रामः । 'कृती च कुशलः समौ' इत्यमरः । आश्रमाद्वहिः पत्रिणां पक्षिणाम् ।
'पत्रिणौ शरपक्षिणौ' इत्यमरः । व्यभजत् । विभज्य दत्तवानित्यर्थः ॥ २९ ॥

इत्यपास्तमखविघ्नयोस्तयोः सांयुगीनमभिनन्द्य विक्रमम् ।

ऋतिवजः कुलपतेर्यथाक्रमं वाग्यतस्य निरवर्तयन्क्रियाः ॥ ३० ॥

इतीति ॥ इत्यपास्तमखविघ्नयोस्तयो राघवयोः । संयुगे रणे साधुः
सांयुगीनस्तम् । 'प्रतिजनादिभ्यः खञ्' (पा. ४।४।९९) इति खञ्प्रत्ययः ।
'सांयुगीनो रणे साधुः' इत्यमरः । विक्रममभिनन्द्य ऋतिवजो याजकाः । वाचि
यतो वाग्यतो मौनी तस्य कुलपतेर्मुनिकुलधरस्य क्रियाः कतुक्रिया यथाक्रमं
निरवर्तयन् निष्पादितवन्तः ॥ ३० ॥

तौ प्रणामचलकाकपक्षकौ भ्रातरावर्बभूथाप्लुतो मुनिः ।

आशिषामनुपदं समस्पृशदर्भपाटिततलेन पाणिना ॥ ३१ ॥

ताविति ॥ अवभृथे वीक्षान्त आप्लुतः ज्ञातो मुनिः । 'वीक्षान्तोऽवभृथो
यज्ञे' इत्यमरः । प्रणामेन चलकाकपक्षकौ चञ्चलचूर्णौ तौ भ्रातरावाशिषाम-
नुपदमन्वग्दर्भपाटिततलेन कुशक्षतान्तःप्रदेशेन । पवित्रेणेत्यर्थः । पाणिना
समस्पृशत् संस्पृष्टवान् । संतोषादिति भावः ॥ ३१ ॥

तं न्यमन्त्रयत संभृतक्रतुर्मैथिलः स मिथिलां व्रजन्वशी ।

राघवावपि निनाय विभ्रतौ तद्वनुःश्रवणजं कुतूहलम् ॥ ३२ ॥

पाठा०-१ 'विससर्ज'. २ 'पक्षिणाम्'. ३ 'वाग्विजतस्य'. ४ 'अवभृथप्लुतः'.

टिप्प०-१ यदि न हन्येत तर्हि यागोपद्रवः, यदि खण्ड्येत पक्षिणां भोक्तृमसौकुमार्यम्,
यदि न विभज्येत यागीव द्रव्यादीनामुच्छिष्टं तसादित्येतत्कौशल्यं 'कृती'शब्देन व्योत्यते-इति
दिनकर० ।

२ कुलपतेः कौशिकस्य क्रिया निरवर्तयन् प्रस्तुतानि कर्माणि समापयन् । तत्र ब्रह्मा पश्यति,
अध्वर्युः प्रचरति, होता मन्त्रान् पठति, उद्गाता सामानि गायति, इत्यादिको यथाक्रमः-
इति वल्लभः ।

तमिति ॥ संभृतक्रतुः संकल्पितसंभारो मिथिलायां भवो मैथिलो जनकस्तं
विश्वामित्रं न्यमन्त्रयता हूतवान् । वशी स मुनिर्मिथिलां जनकनगरीं व्रजन्,
तस्य जनकस्य यद्धनुस्तच्छूवणजं कुतूहलं विश्रुतौ राघवावपि निनाय
नीतवान् ॥ ३२ ॥

तैः शिवेषु वसतिर्गताध्वभिः सायमाश्रमतरुष्वगृह्यत ।

येषु दीर्घतपसः परिग्रहो वासवक्षणकलत्रतां ययौ ॥ ३३ ॥

तैरिति ॥ गताध्वभिस्तैस्त्रिभिः सायं शिवेषु रम्येष्वश्रमतरुषु वसतिः
स्थानमगृह्यत । येष्वश्रमतरुषु दीर्घतपसो गौतमस्य परिग्रहः पत्नी । 'पत्नी-
परिजनादानमूलशापाः परिग्रहाः' इत्यमरः । अहल्येति यावत् । वासवस्येन्द्रस्य
क्षणकलत्रतां ययौ ॥ ३३ ॥

प्रत्यपद्यत चिराय यत्पुनश्चारु गौतमवधूः शिलामयी ।

स्वं वपुः सं किल किल्विपच्छिदां रामपादरजसामनुग्रहः ॥ ३४ ॥

प्रत्यपद्यतेति ॥ शिलामयी भर्तृशापाच्छिलात्वं प्राप्ता गौतमवधूरहल्या
चारु स्वं वपुश्चिराय पुनः प्रत्यपद्यत प्राप्तवती । यत् स किल्विपच्छिदां
पापहारिणाम् । 'पापं किल्विषकल्मषम्' इत्यमरः । रामपादरजसामनुग्रहः किल
प्रसादः किलेति श्रूयते ॥ ३४ ॥

राघवान्वितमुपस्थितं मुनिं तं निशम्य जनको जनेश्वरः ।

अर्थकामसंहितं सपर्यया देहवद्धमिव धर्ममभ्यगात् ॥ ३५ ॥

राघवेति ॥ राघवाभ्यामन्वितं युक्तमुपस्थितमागतं तं मुनिं जनको
जनेश्वरो निशम्य । अर्थकामाभ्यां संहितं देहवद्धं वद्धदेहम् । मूर्तिमन्त-
मित्यर्थः । वाहिताभ्यादित्वात्साधुः । धर्ममिव । सपर्ययाऽभ्यगात् प्रत्युद्धत-
वान् ॥ ३५ ॥

पाठा०-१ 'या'. २ 'सकलकल्मषच्छिदाम्'. ३ 'कपिम्'. ४ 'सहितः'. ५ 'स
पर्ययात्'.

टिप्प०-१ कथं बालकाण्डतो (स. ४९) ऽनुसंधातव्या । पाद्मेऽपि—'शापदग्धा पुरा
भर्ता राम ! शक्रापराधतः । अहल्याख्या शिला जज्ञे शतलिङ्गः कृतः स्वराद्' इति ।

२ यथा चोक्तं बालकाण्डे—'तथा शप्त्वा च वै शक्रं भार्यामपि च शप्तवान् । इह वर्षसह-
स्राणि बहूनि निवसिष्यसि ॥ यदा त्वेतद्गनं धीरं रामो दशरथात्मजः ॥ आगमिष्यति दुर्धर्ष-
स्त्वाद पृता भविष्यति ॥' इति ।

श्लो० ३६-३८]

तौ विदेहनगरीनिवासिनां गां गताविव दिवः पुनर्वसू ।
 मन्यते स्म पिवतां विलोचनैः पक्ष्मपातमपि वञ्चनां मनः ॥ ३६ ॥
 ताविति ॥ दिवः सुरवर्त्मन आकाशात् । 'बौः स्वर्गसुरवर्त्मनोः' इति विश्वः ।
 गां भुवं गतौ । 'स्वर्गेषुपशुवान्वज्रदिङ्नेत्रघृणिभूजले । लक्ष्यदृष्ट्या स्त्रियां पुंसि गौः'
 इत्यमरः । पुनर्वसू इव तजामकनक्षत्राधिदेवते इव स्थितौ । तौ राघवौ विलो-
 चनैः पिवताम् । अत्यास्थया पश्यतामित्यर्थः । विदेहनगरी मिथिला । तन्निवा-
 सिनां मनः कर्तुं पक्ष्मपातं निमेषमपि तद्दर्शनप्रतिबन्धकत्वाद्द्वञ्चनां विडम्बनां
 मन्यते स्म मेने । 'लट् से' (पा. ३।२।११८) इति भूतार्थे लट् ॥ ३६ ॥

यूपवत्यवसिते क्रियाविधौ कालवित्कुशिकवंशवर्धनः ।

राममिष्वसनदर्शनोत्सुकं मैथिलाय कथयांवभूव सः ॥ ३७ ॥
 यूपेति ॥ यूपवति क्रियाविधौ कर्मानुष्ठाने । क्रतावित्यर्थः । अवसिते
 समाप्ते सति कालविद्वसरज्ञः कुशिकवंशवर्धनः स मुनी रामम् । अस्यते-
 ऽनेनेत्यसनम्, इष्टूणामसनमिष्वसनं चापम् । तस्य दर्शन उत्सुकं मैथिलाय
 जनकाय कथयांवभूव कथितवान् ॥ ३७ ॥

तस्य वीक्ष्य ललितं वपुः शिशोः पार्थिवः प्रथितवंशजन्मनः ।
 स्वं विचिन्त्य च धनुर्दुरानमं पीडितो दुहितुशुल्कसंस्थया ॥ ३८ ॥
 तस्येति ॥ पार्थिवो जनकः । प्रथितवंशे जन्म यस्य तस्य तथोक्तस्य । एतेन
 वरसंपत्तिरुक्ता । शिशोस्तस्य रामस्य ललितं कोमलं वपुर्वाक्ष्य । स्वं स्वकीयं
 दुरानममानमयितुमशक्यम् । नमेष्यन्तात्खल । धनुर्विचिन्त्य च दुहितुशुल्कं
 कन्यामूल्यं जामातृदेयम् । 'शुल्कं घट्टादिदेये स्याजामातुर्बन्धकेऽपि च' इति विश्वः ।
 तस्य धनुर्भङ्गरूपस्य संस्थया स्थित्या । 'संस्था स्थितौ शरे नाशे' इति विश्वः ।
 पीडितो बाधितः । शिशुना रामेण दुष्करमिति दुःखित इति भावः ॥ ३८ ॥

पाठा०-१ 'दुरासदम्'.

टिप्प०-१ ताराद्वयापेक्षया 'पुनर्वसू' इति द्विवचननिर्देशः-इति दिनकर० । यथा सर्व-
 नक्षत्रेषु पुनर्वसु-पुष्यौ शौभमानौ तथैवैतौ रामलक्ष्मणावपि-इति सुमति० ।

२ नृपः ख्यातवंशे जातस्य शिशोस्तस्य रामस्य ललितं मनोहवं वपुर्दृष्ट्वा, दुःखेनानन्यते दुरा-
 नमं स्वं धनुर्ज्ञात्वा च दुहितुः सीतायाः शुल्को धनुर्नमनरूपं विवाहार्थं वरग्राह्यं वस्तु तस्य या
 संस्था व्यवस्था तया खिन्नोऽभूत् । जनकेन किल प्रागेवं प्रत्यशायि-यः खल्वेश्वरं धनुर्भक्षयति
 स एव सीतां परिणेष्यतीति इत्येवंरूपः शुल्कः-इति दिनकर० ।

३ अतो रामेण धनुर्नमनं नांगीकरोमीति भावः-इति दिनकर० ।

अब्रवीच्च भगवन्मतङ्गजैर्यद्वहद्भिरपि कर्म दुष्करम् ।

तत्र नाहमनुमन्तुमुत्सहे मोघवृत्ति कलभस्य चेष्टितम् ॥ ३९ ॥

अब्रवीदिति ॥ अब्रवीच्च । मुनिमिति शेषः । किमिति ? हे भगवन्मुने ।
वृहद्भिर्मतङ्गजैर्महागनैरपि दुष्करं यत्कर्म तत्र कर्मणि कलभस्य बाल-
गजस्य । 'कलभः करिशावकः' इत्यमरः । मोघवृत्ति व्यर्थव्यापारं चेष्टितं
साहसमनुमन्तुमहं नोत्सहे ॥ ३९ ॥

हेपिता हि बहवो नरेश्वरास्तेन तात ! धनुषा धनुर्भूतः ।

ज्यानिघातकठिनत्वचो भुजान्खान्विधूय धिगिति प्रतस्थिरे ॥ ४० ॥

हेपिता इति ॥ हे तात ! तेन धनुषा बहवो धनुर्भूतो नरेश्वरा
हेपिता हियं प्रापिता हि । जिहतेर्धातोर्धन्तात्वर्मणि क्तः । 'अर्तिहो' (पा. ७।३।३६)
इत्यादिना पुगागमः । ते नरेश्वरा ज्यानिघातैः कठिनत्वचः खान्भुजान्धि-
गिति विधूयवमला प्रतस्थिरे प्रस्थिताः ॥ ४० ॥

प्रत्युवाच तस्मिन्निशम्यतां सारतोऽयमथवा गिरा कृतम् ।

चाप एव भवतो भविष्यति व्यक्तशक्तिरशनिर्गिराविव ॥ ४१ ॥

प्रतीति ॥ ऋषिस्तं प्रत्युवाच । किमिति ? अयं रामः सारतो बलेन
निशम्यतां श्रूयताम् । अथवा गिरा सारवर्णनया कृतमलम् । गीर्न वक्तव्ये-
त्यर्थः । 'युगपर्याप्तयोः कृतम्' इत्यमरः । अव्ययं चैतत् । 'कृतं निवारणनिषेधयोः'
इति गणव्याख्याने । 'गिरा' इति करणे तृतीया; निषेधक्रियां प्रति करणत्वात् ।
किंशनिर्वर्त्रो गिराविव । चापे धनुष्येव भवतस्तव व्यक्तशक्तिर्दृष्टसरो
भविष्यति ॥ ४१ ॥

पंचमाप्तवचनात्स पौरुषं काकपक्षकथरेऽपि राघवे ।

अद्वये त्रिदशगोपमात्रके दाहशक्तिमिव कृष्णवर्त्मनि ॥ ४२ ॥

पाठा०-१ 'साहसम्'. २ 'कृतं गिरा'. ३ 'इत्थम्'. ४ 'गोपलान्छने'.

टिप्प०-१ यत्कार्यं गजेन्द्रेणापि न सिध्येत् तत् कार्यं गजबालकेन कथं सिध्येदिति
भावः-इति सुमतिः ।

२ संक्षेपाद्वलेन वा-इति बल्लभः ।

३ यथाऽशनिर्वज्रं गिरौ पर्वते एव व्यक्तशक्तिर्भवति-इति बल्लभः ।

४ भवतस्तव चापे एव धनुष्येव व्यक्ता शक्तिर्यस्य स रामो भविष्यति । यद्वा-भवतश्चाप
एव धनुरेव व्यक्ता शक्तिर्यस्य स भविष्यति । रामो धनुर्भक्तं करिष्यतीत्यर्थः-इति हेमाद्रिः ।

श्लो० ४३-४४]

एकादशः सर्गः ।

एवमिति ॥ एवमातेस्य मुनेर्वचनात्स जनकः काकपक्षकधरे बालेऽपि राघवे पुरुषस्य कर्म पौरुषं पराक्रमम् । 'हायनान्तयुवादिभ्योऽण्' (पा. ५।१।१३०) इति युवादित्वादण् । 'पौरुषं पुरुषस्योक्तं भावे कर्मणि तेजसि' इति विश्वः । त्रिदशगोप इन्द्रगोपकीटः प्रमाणमस्य त्रिदशगोपमात्रः । 'प्रमाणे द्वयसच्-' (पा. ५।२।३७) इत्यादिना मात्रच्प्रत्ययः । ततः स्वार्थे कप्रत्ययः । तस्मिन्कृष्णवर्त्मनि बहौ दाह-शक्तिमिव । श्रद्धां विश्वस्तवान् ॥ ४२ ॥

व्यादिदेश गणशोऽर्थे पार्श्वगान्कामुकाभिहरणाय मैथिलः ।

तैजसस्य धनुषः प्रवृत्तये तोयदानिव सहस्रलोचनः ॥ ४३ ॥

व्यादिदेशेति ॥ अथ मैथिलः पार्श्वगान्पुरुषान् कामुकाभिहरणाय कर्मुकमानेतुम् । 'तुमर्थाच्च-' (पा. २।३।१५) इति चतुर्थी । सहस्रलोचन इन्द्रस्तैजसस्य तेजोमयस्य धनुषः प्रवृत्तय अविर्भावाय तोयदानमेवानिव गणशः गणान् । 'संख्यैकवचनाच्च वीप्सायाम्' (पा. ५।४।४३) इति शस्प्रत्ययः । व्यादिदेश प्रजिघाय ॥ ४३ ॥

तत्प्रसुप्तभुजगेन्द्रभीषणं वीक्ष्यं दाशरथिराददे धनुः ।

विद्रुतकतुमृगानुसारिणं येन वाणमसृजद्वृषध्वजः ॥ ४४ ॥

तदिति ॥ दाशरथी रामः प्रसुप्तभुजगेन्द्र इव भीषणं भयंकरं तद्धनुर्वीक्ष्याददे जग्राह । वृषो ध्वजश्चिह्नं यस्य स शिवो येन धनुषा । कतुरेव मृगः ।

पाठा०-१ 'आदिदेश'. २ 'सः'. ३ 'कामुकस्य'. ४ 'हरणाय'. ५ 'प्रेक्ष्य'.

टिप्प०-१ सत्यवादिनो मुनेरेवंविधावयात्-इति बल्लभः ॥ यथादृष्टवत्वादिनो मुनेर्वचनात्-इति शिशुः ।

२ बालानां मस्तके शिखा काकपक्षक उच्यते, 'सा बालानां काकपक्ष' इत्यभिधानचिन्तामणिः-इति सुमतिः ।

३ त्रिदशगोप इन्द्रगोपो वार्षिको लोहितः कीटविशेषः-इति हेमाद्रिः । यथा त्रिदशगोपमात्रके कृष्णवर्त्मनि इन्द्रगोपसूक्ष्मासौ दाहशक्तिं ह्योपसामर्थ्यं संभावयन्ति जनाः-इति बल्लभः । यथा स्तोकेऽप्यसौ दहनशक्तिस्तथा बालेऽपि पराक्रमं शतवान् जनकनृपः-इति सुमतिः ।

४ यथा सहस्रलोचनो वृषा तैजसस्य धनुषः प्रवृत्तये तेजोमध्यस्य शक्रचापस्योद्भावाय तोयदानादिशक्तिः-इति बल्लभः ।

विद्रुतं पलायितं क्रतुमृगमनुसरति । ताच्छील्ये णिनिः । तं विद्रुतक्रतुमृगानु-
सारिणं बाणमसृजन्मुमोच ॥ ४४ ॥

आततज्यमकरोत्सं संसदा विस्सयस्तिमितनेत्रमीक्षितः ।

शैलसारमपि नातियत्नतः पुष्पचापमिव पेशलं स्मरः ॥ ४५ ॥

आततेति ॥ स रामः संसदा सभया विस्सयेन स्तिमिते नेत्रे यस्मिन्क-
मेणि तद्यथा स्यात्तथेक्षितः सन् । शैलस्येव सारो यस्य तच्छैलसारमपि धनुः ।
स्मरः पेशलं कोमलं पुष्पचापमिव । नातियत्नतो नातियत्नात् । नवर्थस्य
नशब्दस्य सुष्ठुपेति समासः । आततज्यमधिज्यम् । अकरोत् ॥ ४५ ॥

भज्यमानमतिमात्रकर्षणात्तेन वज्रपरुषस्वनं धनुः ।

भार्गवाय दृढमन्यवे पुनः क्षत्रमुद्यतमिव न्यवेदयत् ॥ ४६ ॥

भज्यमानमिति ॥ तेन रामेण । अतिमात्रकर्षणाद्भज्यमानम्, अत एव
वज्रपरुषस्वनं । वज्रमिव परुषः स्वनो यस्य तत् । धनुः कर्तुं । दृढमन्यवे
दृढक्रोधाय । 'मन्युः क्रोधे क्रतौ दैन्ये' इति विश्वः । भार्गवाय क्षत्रं क्षत्रकुलं
पुनरुद्यतमिति न्यवेदयदिव ज्ञापयामासेव ॥ ४६ ॥

दृष्टसारमथ रुद्रकार्मुके वीर्यशुल्कमभिनन्द्य मैथिलः ।

राघवाय तनयामयोनिजां रूपिणीं श्रियमिव न्यवेदयत् ॥ ४७ ॥

दृष्टेति ॥ अथ मैथिलो जनको रुद्रकार्मुके दृष्टः सारः स्थिरांशो यस्य
तद्दृष्टसारम् । 'सारो बले स्थिरांशे च' इत्यमरः । वीर्यमेव शुल्कम् ।
धनुर्भङ्गरूपमित्यर्थः । अभिनन्द्य । राघवाय रामाय । अयोनिजां देवयजन-
संभवां तनयां सीतां रूपिणीं श्रियमिव साक्षादक्षमीमिव न्यवेदयदर्पितवान् ।
वाचेति शेषः ॥ ४७ ॥

पाठा०-१ 'आत्तसज्जम्'. २ 'च'. ३ 'कोमलम्'. ४ 'पार्थिवः'; 'स्वां ददौ'.
५ 'इति'. ६ 'अमरद्युतिः'.

टिप्प०-१ विद्रुतश्चासौ क्रतुश्च स एव मृगस्तमनुसरतीति तम्, विध्वंसनभयात्पलायमानं
दक्षयज्ञान्ते येन च धनुषा हरोऽविध्यदित्यागमः-इति हेमाद्रिः । येन धनुषा हरो विद्रुतं पलाय-
मानं यज्ञरूपं मृगमनुसरतीति तादृशं चिक्षेप-इति दिनकरः । तथा च महाभारतेऽपि शान्ति-
पर्वणि 'ततः स यज्ञो नृपते ! वध्यमानः समन्ततः । आस्थाय मृगरूपं वै खमेवाभ्यगमत्तदा ॥
तं तु यज्ञं तथारूपं गच्छन्तमुपलभ्य सः । धनुरादाय बाणेन तदान्वसरत प्रभुः' इति ।

२ यथा स्मरः कन्दर्पः पेशलं पुष्पचापं कुसुमकार्मुकमाततज्यं करोति-इति वल्लभः ।

३ प्राद्व निःशेषीकृताः क्षत्रियाः पुनरुद्यदिक्रमा इति चापेन निवेदितमिति भावः-
इति शिशुः ।

श्लो० ४८-४९]

एकादशः सर्गः

उक्तमेवार्थं सोपस्कारमाह—

मैथिलः सपदि सत्यसंगरो राघवाय तनयामयोनिजाम् ।
संनिधौ द्युतिमतस्तपोनिधेरशिसाक्षिक इवातिसृष्टवान् ॥ ४८ ॥

मैथिल इति ॥ सत्यसंगरः सत्यप्रतिज्ञः । 'अथ प्रतिज्ञाजिसंविदापस्तु संगरः' इत्यमरः । मैथिलो राघवाय । अयोनिजां तनयां द्युतिमतस्तेजस्विनस्तपोनिधेः कौशिकस्य संनिधौ । अग्निः साक्षी यस्य सोऽशिसाक्षिकः । 'शेषा-द्विभाषा' (पा. ५।४।१५४) इति कप्रत्ययः । स इव । सपद्यतिसृष्टवान् दत्तवान् ॥ ४८ ॥

प्राहिणोच्च महितं महाद्युतिः कोसलाधिपतये पुरोधसम् ।
भृत्यभावि दुहितुः परिग्रहादिर्दयतां कुलमिदं निमेरिति ॥ ४९ ॥

प्राहिणोदिति ॥ महाद्युतिर्जनको महितं पूजितं पुरोधसं पुरोहितं कोसलाधिपतये दशरथाय प्राहिणोत् प्रहितवाञ्छ । किमिति ? निमिर्नाम जन-कानां पूर्वजः कश्चित् । इदं 'निमेः कुलं दुहितुः सीतायाः परिग्रहात् क्षुपात्वेन स्वीकारादितोः । भृत्यस्य भावो भृत्यत्वम् । सोऽस्यास्तीति भृत्यभावि दिश्यता-मनुमन्यतामिति' ॥ ४९ ॥

पाठा०— १ 'अग्निसाक्षिकम्'. २ 'महाद्युतिम्'. ३ 'इष्यताम्'.

टिप्प०— १ यद्योक्तं वालकाडि (स. ६०) 'तदेतदेवदेवस्य धनूरलं महात्मनः । न्यासभूतं तदा न्यस्तमस्माकं पूर्वजे विभौ ॥ अथ मे कृपतः क्षत्रं लांगलादुत्थिता ततः । क्षेत्रं शोधयता लब्धा नाम्ना सीतेति विश्रुता ॥ भूतलादुत्थिता सा तु व्यवर्धत ममात्मजा । वीर्यशुल्केति मे कन्या स्थापितेयमयोनिजा ॥' इति ।

२ सुमतिविजयस्तु—'नमेः कुलम्' इति पाठमाश्रित्य महारथः जनकः पुरोधसं पुरोहितमिति प्राहिणोत् मुक्तवान् । इतीति किम् ? दशरथाय त्वं नमेः नमस्कारं कुर्याः, च पुनः इदं कुलं भृत्यभावि इष्यतामङ्गीक्रियताम् । कस्मात् ? पुत्र्याः स्वीकारात् । भृत्यं भविष्यतीति भृत्यभावः, सोऽस्यास्तीति भृत्यभावि । अन्योऽपि यः स्वसुतामन्यसौ दत्ते सोऽपि भृत्य इव भवेत् इत्याह ।

अन्वियेष सदृशीं स च क्षुपां प्राप चैनमनुकूलवाग्द्विजः ।

सद्य एव सुकृतां हि पच्यते कल्पवृक्षफलधर्मि काङ्क्षितम् ॥ ५० ॥

अन्वियेषेति ॥ स दशरथश्च सदृशीमनुरूपां क्षुषामन्वियेष । राम-
विवाहमाचक्रहेत्यर्थः । अनुकूलवाक् क्षुपासिद्धिरूपानुकूलार्थवादी द्विजो जनक-
पुरोधाश्च । एनं दशरथं प्राप । तथा हि—कल्पवृक्षफलस्य यो धर्मः सद्यःपाकस्त्व-
सोऽस्यास्तीति कल्पवृक्षफलधर्मि अतः सुकृतां पुण्यकारिणां काङ्क्षितं मनोरथः
सद्य एव पच्यते हि । कर्मकर्तारि लब्ध । स्वयमेव पक्वं भवतीत्यर्थः । 'कर्मवत्क-
र्मणा तुल्यक्रियः' (पा. ३।१।८७) इति कर्मवद्भावात् 'भावकर्मणोः' (पा. १।३।१३)
इत्यात्मनेपदम् ॥ ५० ॥

तस्य कल्पितपुरस्क्रियाविधेः शुश्रुवान्वचनमग्रजन्मनः ।

उच्चाल बलभित्सखो वशी सैन्यरेणुमुषितार्कदीधितिः ॥ ५१ ॥

तस्येति ॥ बलभित्सख इन्द्रसहचरो वशी स्वाधीनतावान् । 'वश आयत्त-
तायां च' इति विध्वः । कल्पितपुरस्क्रियाविधेः कृतपूजाविधेस्तस्याग्रजन्मनो
द्विजस्य वचनं जनकेन संदिष्टं शुश्रुवान् श्रुतवान् । शृणोतेः कसुः । सैन्यरेणु-
मुषितार्कदीधितिः सन्, उच्चाल प्रतस्थे ॥ ५१ ॥

आससाद मिथिलां स वेष्टयन्पीडितोपवनपादपां बलैः ।

प्रीतिरोधमसहिष्ट सा पुरी स्त्रीव कान्तपरिभोगमायतम् ॥ ५२ ॥

आससादेति ॥ स दशरथो बलैः सैन्यैः पीडितोपवनपादपां मिथिलां
वेष्टयन् परिधीकुर्वन् । आससाद । सा पुरी । स्त्री युवतिः । आयतमतिप्रसक्तं
कान्तपरिभोगं प्रियसंभोगमिव प्रीत्या रोधं प्रीतिरोधम् । असहिष्ट सोढवती,
द्वेषरोधं तु न सहत इति भावः ॥ ५२ ॥

पाठा०— १ 'सत्यम्'. २ 'कल्पवृक्षसमधर्मिकाङ्क्षितम्'. ३ 'बली'. ४ 'पापैः'.

टिप्प०—१ कल्पपूरणो वृक्षः कल्पवृक्षः, कल्पवृक्षस्येव धर्मः स्वभावो यस्यास्तीति कल्प-
वृक्षफलधर्मः कालानपेक्षित्वम् । तथा कर्णाश्रुते—'कल्पद्रुमोऽपि कालेन भवेद्यदि फलप्रदः ।
को विशेषस्तदा तस्य वन्यैर्महीरुहैः ?—' इति हेमाद्रिः । यथा कल्पवृक्षफलं तत्कालमेव भवति
तथा सुकृतामपि मनोरथस्तत्कालमेव—इति सुमतिः ।

२ प्रीत्या रोधः आलिङ्गनादि यत्र तम् । यथा स्त्री विस्तीर्णं भर्तुः परिभोगं गाढालिङ्गन-
नखश्रृतादिप्रचुरं संभोगं सहते तथेयं सैन्यगजादिभिरुद्यानतरुभङ्गादिरूपमुपरोधं प्रेमवशात्
सहते स—इति दिनकरः ।

श्लो० ५३-५५]

एकादशः सर्गः ।

तौ समेत्य संमये स्थितावुभौ भूपती वरुणवासवोपमौ ।

कन्यकातनयकौतुकक्रियां स्वप्रभावसदृशीं वितेनतुः ॥ ५३ ॥

ताविति ॥ संमये स्थितावाचारनिष्ठौ । 'समयाः शपथाचारकालसिद्धान्त-
संविदः' इत्यमरः । वरुणवासवावुपमोपमानं ययोस्तौ तथोक्तौ । तावुभौ भूपती
जनकदशरथौ समेत्य । स्वप्रभावसदृशीमात्ममहिमानुरूपं कन्यकानां सीता-
दीनां तनयानां रामादीनां च कौतुकक्रियां विवाहोत्सवं वितेनतुर्विस्तृतवन्तौ ।
तनोतेर्लिङ्ग ॥ ५३ ॥

पार्थिवीमुदवहद्रघूद्वहो लक्ष्मणस्तदनुजामथोर्मिलाम् ।

यौ तयोरवरजौ वरौजसौ तौ कुशध्वजसुते सुमध्यमे ॥ ५४ ॥

पार्थिवीमिति ॥ उद्वहतीत्युद्वहः । पचायच् । रघूणामुद्वहो रघूद्वहो रामः ।
पृथिव्या अपत्यं स्त्री पार्थिवी । 'तस्यापत्यम्' (पा. ४।१।९२) इति 'टिड्ढाणच्'
(पा. ४।१।१५) इति ङीप् । तां सीतामुदवहत् परिणीतवान् । अथ लक्ष्मण-
स्तस्याः सीताया अनुजां जनकस्यौरसीमूर्मिलामुदवहत् । यौ वरौजसौ तयो
रामलक्ष्मणयोरवरजावनुजातौ भरत-शत्रुघ्नौ तौ सुमध्यमे कुशध्वजस्य
जनकानुजस्य सुते कन्यके माण्डवीं श्रुतकीर्तिं चोदवहताम् । नात्र व्युत्क्रमविवाह-
दोषः; भिन्नोदरत्वात् । तदुक्तम्—'पितृव्यपुत्रे सापत्न्ये परनारीसुतेषु च । विवाहा-
धानयज्ञादौ परिवेत्ताद्यदूषणम् ॥' इति ॥ ५४ ॥

ते चतुर्थसहितास्त्रयो बभुः सुनवो नववधूपरिग्रहाः ।

सामदानविधिभेदनिग्रहाः सिद्धिमन्त इव तस्य भूपतेः ॥ ५५ ॥

त इति ॥ ते चतुर्थसहितास्त्रयः । चत्वार इत्यर्थः । वृत्तानुसारादेवमुक्तम् ।
सुनवो नववधूपरिग्रहाः सिद्धिमन्तः फलसिद्धियुक्तास्तस्य भूपतेर्दशरथस्य

पाठा०-१ 'समयस्थितौ'. २ 'मैथिलीम्'. ३ 'परिग्रहात्'.

टिप्प०—१ मया कन्या देया, त्वया ग्राह्येति लोकाचारमत्यजतौ—इति वल्लभः ॥ विवाहे
राशिक्रियादौ कन्यायाः प्रथमं गण्यत्वेन प्राधान्यात्पूर्वनिपातः । वरुण-वासवयोरुपमा ययोस्तौ ।
'प्रलब्ध्वा वरयन्ति, प्रतिगृह्णन्ति प्राप्नुवाः' इत्युक्तत्वात्—इति हेमाद्रिः ।

२ ननु भरतात् प्रथमं कथं लक्ष्मणकरग्रहणोक्तिः ? रामसहचरत्वेन, क्रमापेक्षया तद्वाच्ये
तु परिवेत्तृत्वदोषो न तु कथने । अथवा—कथयिष्यति त्रयोदशे सर्गे (श्लो. ७२) 'व्युत्क्रम्य
लक्ष्मणमुभौ भरतो ववन्दे' इति ज्येष्ठस्य प्रतीयमानत्वाच्च दोषः—इति शिशु० ।

३ चतुर्णां संख्यापूरकश्चतुर्थस्तेन सहिताः—इति हेमाद्रिः ।

रघु० १९

सामदानविधिमेदनिग्रहाश्चत्वार उपाया इव चभुः । विधीयत इति विधिः ।
दानमेव विधिः । निग्रहो दण्डः । सूनुनामुपायैर्वधूनां सिद्धिभिश्चौपम्यमित्यनु-
संधेयम् ॥ ५५ ॥

ता नराधिपसुता नृपात्मजैस्ते च ताभिरगमन्कृतार्थताम् ।

सोऽभवद्वरवधूसमागमः प्रत्ययप्रकृतियोगसंनिभः ॥ ५६ ॥

ता इति ॥ ता नराधिपसुता जनककन्यका नृपात्मजैर्दशरथपुत्रैः कृता-
र्थतां कुलशीलवयोरुपादिसाफल्यमगमन् । ते च ताभिस्तथा । किंच, स वराणां
वधूनां च समागमः । प्रत्ययानां प्रकृतीनां च योग इव संनिभातीति
संनिभः । अभवत् । पचाद्यच् । प्रत्ययाः सनादयो येष्व्यो विधीयन्ते ताः
प्रकृतयः । यथा प्रकृति-प्रत्यययोः सहैकार्थसाधनत्वं तद्वदत्रापीति भावः ॥ ५६ ॥

एवमात्तरतिरात्मसंभवांस्तान्निवेश्य चतुरोऽपि तत्र सः ।

अध्वसु त्रिषु विसृष्टमैथिलः स्वां पुरीं दशरथो न्यवर्तत ॥ ५७ ॥

एवमिति ॥ एवमात्तरतिरनुरागवान् स दशरथस्तांश्चतुरोऽप्यात्म-
संभवान् पुत्रांस्तत्र मिथिलायां निवेश्य विवाह्य । 'निवेशः शिविरोद्वाहविन्यासेषु
प्रकीर्तितः' इति विश्वः । त्रिध्वध्वसु प्रयाणेषु सत्सु विसृष्टमैथिलः सन् । स्वां
पुरीं न्यवर्तत । उद्देशक्रियापेक्षया कर्मत्वं पुर्याः ॥ ५७ ॥

तस्य जातु मरुतः प्रतीपगा वर्त्मसु ध्वजतरुप्रमाथिनः ।

चिह्निशुभृशतया वरूथिनीमुत्तटा इव नदीरयाः स्थलीम् ॥ ५८ ॥

तस्येति ॥ जातु कदाचिद्वर्त्मसु ध्वजा एव तरवस्तान्प्रमथन्ति ये ते ध्वज-
तरुप्रमाथिनः प्रतीपगाः प्रतिकूलगामिनो मरुतः । उत्तटा नदीरयाः
स्थलीमकृत्रिमभूमिमिव । 'जानपदकुण्ड-' (पा. ४।१।४२) इत्यादिना लीप् ।
तस्य वरूथिनीं सेनां भृशतया भृशं चिह्निशुः क्लिश्यन्ति स्म ॥ ५८ ॥

पाठा०-१ 'च पार्थिवसुताः'. २ 'वर्त्मनि'.

टिप्प०-१ प्रक्रियते आदौ क्रियते इति प्रकृतिः, प्रतीयतेऽर्थोऽनेनेति प्रत्ययः, प्रकृतियुताः
प्रत्यया इव सार्थकत्वमीयुः-इति वाक्यार्थः । 'इयान्' इत्यत्र प्रकृतिलोपे प्रत्यय एवार्थमाह ।
वेत्तीति वित् इत्यत्र प्रत्ययलोपे प्रकृतिरेवार्थमाह । उभयत्रापि प्रयोगसद्भाव एव-इति
हेमाद्रिः ॥ प्रत्ययाः सामादयः प्रकृतयोऽमालादयस्तेषां योगस्तत्सदृशोऽभूत् । अथ वा-प्रती-
यतेऽर्थो येन स प्रत्ययः सुवादिः । प्रकृतिः प्रातिपदिकादिस्तयोर्योगस्तत्तुल्योऽभूत् । प्रकृति-
प्रत्ययमिलनेनैव विशिष्टार्थप्रतिपादनात्-इति शिशु० ।

श्लो० ५९-६१]

एकादशः सर्गः ।

लक्ष्यते स्म तदनन्तरं रविर्वद्धभीमपरिवेषमण्डलः ।

वैनतेयशमितस्य भोगिनो भोगवेष्टित इव च्युतो मणिः ॥ ५९ ॥

लक्ष्यत इति ॥ तदनन्तरं प्रतीपपवनानन्तरं वद्धं भीमं परिवेषस्य परिवेष-
मण्डलं यस्य सः । 'परिवेषस्तु परिधिरुपसूर्यकमण्डले' इत्यमरः । रविः । वैनते-
यशमितस्य गरुडहतस्य भोगिनः सर्पस्य भोगेन कायेन । 'भोगः सुखे ह्यादि-
मृतावहेश्च फणकायणोः' इत्यमरः । वेष्टितश्च्युतः शिरोभ्रष्टो मणिरिव लक्ष्यते
स्म ॥ ५९ ॥

इयेनपक्षपरिधूसरालकाः सांध्यमेघरुधिरार्द्रवाससः ।

अङ्गना इव रजस्वला दिशो नो बभूवुरवलोकनक्षमाः ॥ ६० ॥

इयेनेति ॥ इयेनपक्षा एव परिधूसरा अलका यासां तास्तथोक्ताः । सांध्य-
मेघा एव रुधिरार्द्राणि वासांसि यासां तास्तथोक्ताः । रजो धूलिरासामस्तीति
रजस्वलाः । 'रजःकृष्यासुतिपरिपदो बलच्' (पा. ५।२।११२) इति बलच्प्रत्ययः ।
दिशः । रजस्वला ऋतुमत्योऽङ्गना इव । 'स्याद्रजः पुष्पमार्तवम्' इत्यमरः ।
अवलोकनक्षमा दर्शनार्हा नो बभूवुः । एकत्र, -दृष्टिदोषात्, परत्र, -शाल्लदोषा-
दिति विज्ञेयम् । अत्र रजोवृष्टिरुत्पात उक्तः ॥ ६० ॥

भास्करश्च दिशमध्युवास यां तां श्रितः प्रतिभयं ववासिरे ।

क्षत्रशोणितपितृक्रियोचितं चोदयन्त्य इव भार्गवं शिवाः ॥ ६१ ॥

भास्कर इति ॥ भास्करो यां दिशमध्युवास च यस्यां दिश्वपितः ।
'उपान्वध्याह्नसः' (पा. १।४।४८) इति कर्मत्वम् । तां दिशं श्रिताः शिवा गोमा-
यवः, 'क्षियां शिवा भूरिमायुगोमायुमृगधूर्तकाः' इत्यमरः । क्षत्रशोणितेन या पितृ-
क्रिया पितृतर्पणं तत्रोचितं परिचितं भार्गवं चोदयन्त्य इव प्रतिभयं भयंकरं
ववासिरे ररुवुः । 'वास्य शब्दे' इति धातोर्लिट् । 'तिरश्चां वासितं रतम्' इत्य-
मरः ॥ ६१ ॥

पाठा०-१ 'परिवेश'. २ 'भोगवेष्टनः'. ३ 'नोदयन्त्यः'; 'प्रेरयन्त्यः'.

टिप्प०-१ इतश्चतुर्भिः प्रतिकूलवातादिदुःशकुनवर्णेनेन परशुरामागमनं सूच्यते-इति
शिशु० ।

२ रजस्वलाः स्त्रियो विलोकनयोग्या न भवन्ति; 'मलवद्वाससा न संवदेत्' इत्यादिनिषेधात् ।
रजस्वलोकनमनायुष्यम्, ता अपि धूसरालका रुधिरार्द्रवाससश्च स्युः-इति शिशु० ।

३ रक्तेन या पितृक्रिया तर्पणादिस्तत्र योग्यं परशुरामं वादयन्त्य इव-इति दिनकर० ।

तत्प्रतीपपवनादि वैकृतं प्रेक्ष्य शान्तिमधिकृत्य कृत्यवित् ।

अन्वयुङ्क्त गुरुमीश्वरः क्षितेः स्वन्तमित्यलघयत्स तद्यथाम् ॥ ६२ ॥

तदिति ॥ तत्प्रतीपपवनादि वैकृतं दुर्निमित्तं प्रेक्ष्य कृत्यवित् कार्यज्ञः
क्षितेरीश्वरः शान्तिमनर्थनिवृत्तिमधिकृत्योद्दिश्य गुरुं वसिष्ठमन्वयुङ्क्तापृच्छत् ।
'प्रश्नोऽनुयोगः पृच्छा च' इत्यमरः । स गुरुः स्वन्तं शुभोदकं भावीति तस्य राशौ
व्यथामलघयल्लघूकृतवान् ॥ ६२ ॥

तेजसः सपदि राशिरुत्थितः प्रादुरास किल वाहिनीमुखे ।

यः प्रमृज्य नयनानि सैनिकैर्लक्षणीयपुरुषाकृतिश्चिरात् ॥ ६३ ॥

तेजस इति ॥ सपद्युत्थितस्तेजसो राशिर्वाहिनीमुखे सेनाग्रे प्रादु-
रास किल खल । यः सैनिकैर्नयनानि प्रमृज्य चिराल्लक्षणीया भावनीया
पुरुषाकृतिर्यस्य स तथोक्तः । अभूदिति शेषः ॥ ६३ ॥

पित्र्यमंशमुपवीतलक्षणं मातृकं च धनुरुर्जितं दधत् ।

यः ससोम इव घर्मदीधितिः सद्विजिह्व इव चन्दनद्रुमः ॥ ६४ ॥

पित्र्यमिति ॥ उपवीतं लक्षणं चिह्नं यस्य तम् । पितुरयं पित्र्यः । 'वायु-
तुपित्रुषसो यत्' (पा. ४।२।३१) इति यत्प्रत्ययः । तमंशम् । धनुषोर्जितं धनुरु-
र्जितम् । मातुरयं मातृकः । 'ऋतष्ट्व' (पा. ४।३।७८) इति ठञ्प्रत्ययः । तमंशं
च दधत् । यो भार्गवः । ससोमश्चन्द्रयुक्तो घर्मदीधितिः सूर्य इव । सद्विजिह्वः
ससर्पश्चन्दनद्रुम इव । स्थितः ॥ ६४ ॥

येन रोपपरुपात्मनः पितुः शासने स्थितिभिदोऽपि तस्थुषा ।

वेपमानजननीशिरश्छिदा प्रागजीयत घृणा ततो मंही ॥ ६५ ॥

येनेति ॥ रोपपरुष आत्मा बुद्धिर्यस्य सः । 'आत्मा जीवो धृतिर्बुद्धिः' इत्यमरः ।

पाठा०-१ 'मरुतादि'. २ 'क्षिप्रशान्तम्'; 'क्षिप्रशान्त्यम्'. ३ 'उच्छिख'.
४ 'पित्र्यवंशम्'. ५ 'क्षितिः'.

टिप्प०-१ पित्र्यमुपवीतं ब्रह्मसूत्रलक्षणं चिह्नं यस्य स तम्, पितुर्जमदशेरयं पित्र्यस्तमंशं
भागं विभ्रत्, तथा मातृसंवन्धि क्षत्रियबाहूर्जितं कार्मुकं च दधानो यः सचन्द्रो रविरिव
ससर्पो मलयजद्रुम इवाभूत्-इति दिनकर० ।

२ सूर्योपमया तेजस्विता, सोमोपमयोपवीतेन च प्रसन्नत्वं, सर्पोपमया धनुषो भीषणत्वं,
चन्दनोपमया द्विजस्य तरुवच्छान्तिः-इति हेमाद्रिः ।

श्री० ६६-६८]

एकादशः सर्गः ।

तस्य रोषेपरुषात्मनः स्थितिभिदोऽपि^२ मर्यादालङ्घिनोऽपि पितुः शासने
तस्थुषा स्थितेन वैपमानजननीशिरश्छिदा येन प्राग्घृणाऽजीयत । ततोऽ-
नन्तरं मह्यजीयत । मातृहन्तुः क्षत्रवधात्कुतो जुगुप्सेति भावः ॥ ६५ ॥

अक्षवीजवलयेन निर्वभौ दक्षिणश्रवणसंस्थितेन यः ।

क्षत्रियान्तकरणैकविंशतेर्व्याजपूर्वगणनामिवोद्ग्रहन् ॥ ६६ ॥

अक्षेति ॥ यो भार्गवो दक्षिणश्रवणे संस्थितेनाऽक्षवीजवलयेनाक्षमालया
क्षत्रियान्तकरणानां क्षत्रियवधानामेकविंशतेरेकविंशतिसंख्याया व्याजोऽक्ष-
मालारूपः पूर्वो यस्यास्तां गणनामुद्ग्रहन्निव निर्वभौ ॥ ६६ ॥

तं पितुर्वधभवेन मन्युना राजवंशनिधनाय दीक्षितम् ।

वालसूनुरवलोक्य भार्गवं स्वां दशां च विषसाद पार्थिवः ॥ ६७ ॥

तमिति ॥ पितुर्जमदमेवधभवेन क्षत्रियकर्तृकवधोद्भवेन मन्युना कोपेन
राजवंशानां निधनाय नाशार्थम् । 'निधनं स्यात्कुले नाशे' इति विश्वः । दीक्षि-
तम् । प्रवृत्तमित्यर्थः । तं भार्गवं स्वां दशां चावलोक्य वालाः सूनवो यस्य
स पार्थिवो विषसाद । सस्यातिदौर्बल्याच्छत्रोश्चातिकोधात् कांदिशीकोऽभवदि-
त्यर्थः ॥ ६७ ॥

नामै राम इति तुल्यमात्मजे वर्तमानमहिते च दारुणे ।

हृद्यमस्य भयदायि चाभवद्रत्नजातमिव हारसर्पयोः ॥ ६८ ॥

नामेति ॥ आत्मजे पुत्रे दारुणे घोरेऽहिते शत्रौ च तुल्यमविशेषेण वर्त-

पाठा०-१ 'सः'. २ 'रामनाम'.

टिप्प०-१ रोषेण परुष आत्मा क्रूरो यस्य तादृशस्य तथा स्थितिभेदो मर्यादोलङ्घिता
पितुर्जमदमेः शासनेनाशया तस्थुषा स्थितेनात एव वैपमानायाः कम्पमानाया मातुः शिर-
श्छिदता येन जामदग्न्येन घृणा कृपा विजिता, ततः पश्चात्क्षत्रियाणां हननेन का भूमिनि-
जिता । यद्यस्मिन् कृपैवाभविष्यत् कथं मातुर्मूर्धानमच्छैत्सीत् ? अतः पितुरादेशात्कृपाम-
लाक्षीदित्यर्थः-इति दिनकर० ।

२ 'अपि'शब्दादाज्ञालंघने प्रत्यवायं दर्शयति-इति हेमाद्रिः ।

३ मरणभयकंपमानसावित्रीशीर्षच्छेदकेन-इति वल्लभः ।

४ कथानकमिदं महाभारतात् (वन. अ. ११६) अवसेयम् ।

५ एकाधिका विंशतिसंख्या तस्या अक्षमालामिपेण गणनां कुर्वन्निव-इति दिनकर० ।

६ रुद्धितश्च्युतम् । उत्पूर्वस्य वहेर्विवाहार्थत्वात्-इति हेमाद्रिः ।

मानं राम इति नाम । हार-सर्पयोर्वर्तमानं रत्नजातं रत्नजातिरिव । अस्य दशरथस्य हृद्यं हृदयंगमं भयदायि भयंकरं चाभवत् ॥ ६८ ॥

अर्घ्यमर्घ्यमिति वादिनं नृपं सोऽनवेक्ष्य भरताग्रजो यतः ।

क्षत्रकोपदहनार्चिषं ततः संदधे दशमुदग्रतारकाम् ॥ ६९ ॥

अर्घ्यमिति ॥ स भार्गवः । अर्घ्यमर्घ्यमिति वादिनं नृपमनवेक्ष्य । यतो यत्र भरताग्रजस्ततस्तत्र । 'इतराभ्योऽपि दृश्यन्ते' (पा. ५।३।१४) इति सार्वविभक्तिकस्तसिः । क्षत्रे क्षत्रकुले विषये यः कोपदहनो रोषामिस्तस्यार्चिषं ज्वालामिव स्थिताम् । 'ज्वालाभासोर्नपुंस्यर्चिः' इत्यमरः । उदग्रा तारका कनीनिका यस्यास्ताम् । 'तारकाऽक्षणः कनीनिका' इत्यमरः । दशं संदधे ॥ ६९ ॥

तेन कार्मुकनिषक्तमुष्टिना राघवो विगतभीः पुरोगतः ।

अङ्गुलीविवरचारिणं शरं कुर्वता निजगदे युयुत्सुना ॥ ७० ॥

तेनेति ॥ कार्मुकनिषक्तमुष्टिना शरमङ्गुलीविवरचारिणं कुर्वता । योद्धुमिच्छता युयुत्सुना । तेन भार्गवेण कर्त्रा विगतभीर्निर्भीकः सन् । पुरोऽमतोऽग्रगतो राघवो निजगद उक्तः । कर्मणि लिट् ॥ ७० ॥

क्षत्रजातमपकारवैरि मे तन्निहत्य बहुशः शमं गतः ।

सुप्तसर्प इव दण्डघट्टनाद्रोषितोऽस्मि तव विक्रमश्रवात् ॥ ७१ ॥

क्षत्रेति ॥ क्षत्रजातं क्षत्रजातिर्मेऽपकारेण पितृवधरूपेण वैरि द्वेषि । तत् क्षत्रजातं बहुश एकविंशतिवारान्निहत्य शमं गतोऽस्मि । तथापि सुप्तसर्पो दण्डघट्टनादिव तव विक्रमस्य श्रवादाकर्णनाद्रोषितो रोषं प्रापितोऽस्मि ॥ ७१ ॥

मैथिलस्य धनुरन्यपार्थिवैस्त्वं किलानमितपूर्वमक्षणोः ।

तन्निशम्य भवता समर्थये वीर्यशृङ्गमिव भ्रममात्मनः ॥ ७२ ॥

पाठा०-१ 'विवरवर्तिनम्'. २ 'अपकारि वैरि'. ३ 'उद्यतः'; 'उत्थितः'.

टिप्प०-१ अत्र 'जात'शब्देनोत्कृष्टत्वं द्योत्यते-बहुभः । हारे रत्नं सुखदायि, सर्पे रत्नं भयदायि भवति-इति सुमतिः ॥ यथा हारे सर्पे च वर्तमानं रत्नजातं मणिश्रेष्ठं च हर्षभीतिर्भवति-इति दिनकरः ।

२ संभ्रमेण प्रवृत्तौ द्वे वाच्यम्-इति हेमाद्रिः ।

३ क्षत्रियेषु कोपदहनस्य क्रोधान्नैरर्चिषं ज्वाला भस्महेतुत्वात्-इति हेमाद्रिः ।

४ अनेनात्यन्तदुःसहत्वं द्योत्यते ।

श्लो० ७३-७५]

एकादशः सर्गः

मैथिलस्येति ॥ अन्यैः पार्थिवैः । अनमितपूर्वं पूर्वमनमितम् । सुप्तुपेति
समासः । अस्य मैथिलस्य धनुस्त्वमक्षणोः क्षतवान् । 'किल' इति वार्तायाम् ।
'वार्तासंभाव्ययोः किल' इत्यमरः । तद्धनुर्भयं निशस्याकर्ण्य भवतात्मनो मम
वीर्यमेव शृङ्गं भग्नमिव समर्थये मन्ये ॥ ७२ ॥

अन्यदा जगति राम इत्ययं शब्द उच्चरित एव मामगात् ।
व्रीडमावहति मे स संप्रति व्यस्तवृत्तिरुदयोन्मुखे त्वयि ॥ ७३ ॥
अन्यदेति ॥ अन्यदाऽन्यस्मिन्काले जगति राम इत्ययं शब्द उच्चरितः
स मामेवागात् । संप्रति त्वय्युदयोन्मुखे सति व्यस्तवृत्तिर्विपरीतवृत्तिः ।
अन्यगामीति यावत् । स शब्दो मे व्रीडमावहति लज्जां करोति ॥ ७३ ॥

विभ्रतोऽस्त्रमचलेऽप्यकुण्ठितं द्रौ रिपू मम मतौ समागसौ ।
धेनुवत्सहरणाच्च हैहयस्त्वं च कीर्तिमपहर्तुमुद्यतः ॥ ७४ ॥
विभ्रत इति ॥ अचले कौञ्चादावप्यकुण्ठितमस्त्रं विभ्रतो मम द्रौ
समागसौ तुल्यापराधौ रिपू मतौ । धेनोः पितृहोमधेनोर्वत्सस्य हरणाद्धेतो-
हैहयः कार्तवीर्यश्च । कीर्तिमपहर्तुमुद्यत उद्युक्तस्त्वं च । वत्सहरणे भारत-
श्लोकः—'प्रमत्तश्चाश्रमात्तस्य होमधेनवास्ततो बलात् । जहार वत्सं कोशन्त्या वभञ्ज च
महादुमान् ॥' इति ॥ ७४ ॥

क्षत्रियान्तकरणोऽपि विक्रमस्तेन मामवति नाजिते त्वयि ।
पावकस्य महिमा स गण्यते कक्षवज्ज्वलति सागरेऽपि यः ॥ ७५ ॥

पाठा०-१ 'जयति'. २ 'तातधेनुहरणात्'.

टिप्प०— १ आत्मनो मम वीर्येण शृङ्गं प्राधान्यं भवता त्वया भग्नमिवाहं समर्थये प्रतिपा-
दये । वीर्यशृंगमिति वा । भग्नशृंगो महिषोऽकिञ्चित्करः—इति हेमाद्रिः ।

२ क्षत्रियान्तकः परशुरामः कार्तवीर्यं जघान, तेन च क्रुद्धास्तत्पुत्राः परशुरामं बहिर्गतम-
वेक्ष्य तत्पितरं जमदग्निं जघ्नुरीतीतिवृत्तं वनपर्व (अ. ११६) तोऽवसेयम् ।

३ 'व्रीड'शब्दोऽकारान्तोऽपि । 'व्रीडायां च भवेद्व्रीडो लज्जामात्रेऽप्यपत्रपः' इति शब्द-
भेदप्रकाशे । 'बाहुलकाद्व्रीड' इति क्षीरतरंगिण्याम् । वामनोऽपि—'अविधौ गुरोः स्त्रियां
बहुलं विवक्षा । अकारविधौ 'गुरोश्च हलः' (पा. २।१।१०३) इति स्त्रियां भवेद्व्रीड इति
बहुलं विवक्षा । तथा माघकाव्ये—'व्रीडमेति न तत्र प्रियं वदन्' इति हेमाद्रिः ॥ 'घडन्ताः
पुंसि' इति महाभाष्यम्—इति दिनकरः ।

४ धेनुहरणमपराधमहत्त्वार्थम् । जीवन्मातृकं हि वत्सं हियमाणो धेनुं प्रभुं च दुःखी-
करोति—इति हेमाद्रिः ।

क्षत्रियेति ॥ तेन कारणेन । क्रियते येनासौ करणः । क्षत्रियान्तस्य कर-
णोऽपि विक्रमः । त्वय्यजिते मां नावति न प्रीणाति । तथा हि-पावकस्या-
ग्नेर्महिमा स गण्यते यः कक्षवत् कक्ष इव । 'तत्र तस्येव' (पा. ५।१।११६)
इति सप्तम्यर्थे वतिः । सागरेऽपि । ज्वलति ॥ ७५ ॥

विद्धि चात्तबलमोजसा हरेरैश्वरं धनुरभाजि यत्त्वया ।

खातमूलमनिलो नदीरयैः पातयत्यपि मृदुस्तद्वदुमम् ॥ ७६ ॥

विद्धीति ॥ किंच ऐश्वरं धनुर्हरेर्विष्णोरोजसा बलेनात्तबलं हतसारं च,
विद्धि । यद्धनुस्त्वयाऽभाज्यभञ्जि । 'भञ्जेश्च चिणि' (पा. ६।४।३६) इति विभा-
षया नलोपः । तथा हि-नदीरयैः खातमूलमवधारितपादं तद्वदुमं मृदुरप्य-
निलः पातयति । ततः शिशुरपि रौद्रं धनुरभाङ्गमिति मां गर्वीरिति भावः ॥ ७६ ॥

तन्मदीयमिदमायुधं ज्यया संगमय्य सशरं विकृष्यताम् ।

तिष्ठतु प्रधनमेवमप्यहं तुल्यबाहुतरसा जितस्त्वया ॥ ७७ ॥

तदिति ॥ तत्तस्मात्, मदीयमिदमायुधं कर्मुकं ज्यया संगमय्य संयोज्य ।
'त्यपि लघुपूर्वात्' (पा. ६।४।५६) इति णेरयादेशः । सशरं यथा तथा त्वया
विकृष्यताम् । प्रधनं रणस्तिष्ठतु । प्रधनं तावदास्तामित्यर्थः । 'प्रधनं मारणे
रणे' इति विश्वः । एवमपि मद्धनुःकर्षणेऽप्यहं तुल्यबाहुतरसा समबाहुबलेन ।
'तरसी बलरंहसी' इत्यमरः । त्वया जितः ॥ ७७ ॥

पाठा०-१ 'आत्तरसम्'.

टिप्प०-१ नन्वेकस्याजये कथं न प्रीणयतीत्याह-अग्नेर्महिमा स उच्यते यः कक्षवत्तृणवृन्द-
इवाऽप्यपि ज्वलति-इति दिनकर० ।

२ त्वया यच्छंभोर्धनुरभञ्ज्यत, तद्विष्णुमात्तसारं विद्धि, न तु त्वत्सामर्थ्यादित्यर्थः-इति
दिनकर० । कथानकमिदं रामायणतो (बाल. ७५।२०-२१) ऽनुसंधेयम् ।

३ कथानकमिदं रामायण (बालकाण्ड-७६ तमसर्ग) तोऽवसेयम् । पूर्वं किल विश्वकर्माणा
दैत्यवधाय दे धनुषी कृत्वा हरि-हरयोर्दत्ते, तयोः स्वबलजिज्ञासयाऽन्योन्यं युद्धमानयो-
र्विष्णुना हुक्कारेण शांभवं धनुर्निर्वार्य कृतमिलागमः-इति हेमाद्रिः ।

४ युद्धं विनापि धनुराकर्षणेन मे भङ्ग इत्यर्थः-इति हेमाद्रिः ।

५ शत्रुपरामर्शो ह्यायुधाभ्यासफलम् । ऊर्जस्व्यलंकारः । तथा काव्यादर्शे-‘ऊर्जस्वि
रुद्धालंकारम्’ इति-हेमाद्रिः ।

श्री० ७८-८१]

कातरोऽसि यदि वोद्गताचिषा तर्जितः परशुधारया मम ।
 ज्यानिघातकठिनाङ्गुलिर्वृथा बध्यतामभययाचनाञ्जलिः ॥ ७८ ॥
 कातर इति ॥ यदि वोद्गताचिषोद्गतविषा मम परशुधारया तर्जितः
 कातरोऽसि भीतोऽसि । वृथा ज्यानिघातेन कठिना अङ्गुलयो यस्य स
 तथोक्तोऽभययाचनाञ्जलिरभयप्रार्थनाञ्जलिर्वध्यताम् । 'तौ युतावजलिः पुमान्'
 इत्यमरः ॥ ७८ ॥

एवमुक्तवति भीमदर्शने भार्गवे स्मितविकम्पिताधरः ।

तद्धनुर्ग्रहणमेव राघवः प्रत्यपद्यत समर्थमुत्तरम् ॥ ७९ ॥

एवमिति ॥ भीमदर्शने भार्गव एवमुक्तवति सति । राघवः स्मितेन
 हासेन विकम्पिताधरः सन् । तद्धनुर्ग्रहणमेव समर्थमुचितमुत्तरं प्रत्य-
 पद्यताञ्जीवकार ॥ ७९ ॥

पूर्वजन्मधनुषा समागतः सोऽतिमात्रलघुदर्शनोऽभवत् ।

केवलोऽपि सुभगो नवाम्बुदः किं पुनस्त्रिदशचापलान्छितः ॥ ८० ॥

पूर्वेति ॥ पूर्वजन्मनि नारायणावतारे यद्धनुस्तेन समागतः संगतः स
 रामोऽतिमात्रमत्यन्तं लघुदर्शनः प्रियदर्शनोऽभवत् । तथा हि—नवाम्बुदः
 केवलो रिकोऽपि सुभगः । त्रिदशचापेनेन्द्रधनुषा लान्छितश्चिह्नितः किं
 पुनः ? सुभग एवेति भावः ॥ ८० ॥

तेन भूमिनिहितैककोटि तत्कार्मुकं च बलिनाधिरोपितम् ।

निष्प्रभश्च रिपुरास भूभृतां धूमशेष इव धूमकेतनः ॥ ८१ ॥

तेनेति ॥ बलिना तेन रामेण भूमिनिहितैका कोटिर्यस्य तत् । कर्मणे
 प्रभवतीति कार्मुकं धनुश्च । 'कर्मण उक्त्वा' (पा. ५।१।१०१) इत्युक्त्वाप्रत्ययः ।
 अधिरोपितम् । भूभृतां रिपुर्भार्गवश्च । धूमशेषो धूमकेतनोऽग्निरिव ।
 निष्प्रभो निस्तेजस्क आस बभूव । 'आस' इति तिङन्तप्रतिरूपकमव्ययं दीप्त्यर्थक-
 स्यास्ते रूपं वा ॥ ८१ ॥

पाठा०—१ 'ह'. २ 'शुभदर्शनः'. ३ 'लान्छनः'. ४ 'भूमिनिहितैककोटि
 तत्'; 'भूमिनिहितैककोटिना'. ५ 'प्राप वर्णविकृतिं च भार्गवो वृष्टिधौत इव
 वासवध्वजः'.

टिप्प०—१ मात्रां मर्यादामतिक्रान्तमतिमात्रमतिवेलम्—इति हेमाद्रिः ।

२ चकारः पूर्वेण समुच्चयार्थः, तेन च ग्रहणाकर्षणयोस्तुल्यता द्योत्यते इति—दिनकर० ।

तावुभावपि परस्परस्थितौ वर्धमानपरिहीनतेजसौ ।

पश्यति स्म जनता दिनात्यये पार्वणौ शशिदिवाकराविव ॥ ८२ ॥

ताविति ॥ परस्परस्थितावन्योन्याभियुक्तौ । वर्धमानं च परिहीनं चेति द्वन्द्वः । वर्धमानपरिहीने तेजसी ययोस्तावुभौ राघव-भार्गवावपि । दिनात्यये सायंकाले । पर्वणि भवौ पार्वणौ शशि-दिवाकराविव । जनता जनसमूहः । 'ग्रामजनबन्धुसहायेभ्यस्तल' (पा. ४।२।४३) इति तत्प्रत्ययः । पश्यति स्मापश्यत् । अत्र राघवस्य शशिना भार्गवस्य भानुनौपम्यं द्रष्टव्यम् ॥ ८२ ॥

तं कृपामृदुरवेक्ष्य भार्गवं राघवः स्खलितवीर्यमात्मनि ।

स्वं च संहितममोघमाशुगं व्याजहार हरसूनुसंनिभः ॥ ८३ ॥

तमिति ॥ हरसूनुसंनिभः स्कन्दसमः कृपामृदू राघवः । आत्मनि विषये स्खलितवीर्यं कुण्ठितशक्तिं तं भार्गवं स्वं स्वकीयं संहितममोघमाशुगं बाणं चावेक्ष्य । व्याजहार वभाषे ॥ ८३ ॥

न प्रहर्तुमलमस्मि निर्दयं विप्र इत्यभिभवत्यपि त्वयि ।

शंस किं गतिमनेन पत्रिणा हन्मि लोकमुत ते मखार्जितम् ॥ ८४ ॥

नेति ॥ अभिभवत्यपि त्वयि । विप्र इति हेतोः । निर्दयं प्रहर्तुमलं शक्नो नास्मि । किं त्वनेन पत्रिणा शरेण ते गतिं गमनं हन्मि, उत मखार्जितं लोकं स्वर्गं हन्मि शंस ब्रूहि ॥ ८४ ॥

प्रत्युवाच तमृषिर्न तत्त्वतस्त्वां न वेद्मि पुरुषं पुरातनम् ।

गां गतस्य तव धाम वैष्णवं कोपितो ह्यसि मया दिदृक्षुणा ॥ ८५ ॥

प्रतीति ॥ ऋषिर्भार्गवस्तं रामं प्रत्युवाच । किमिति ? तत्त्वतः स्वरूपतस्त्वां पुरातनं पुरुषं न वेद्मीति न । किंतु वेदवेवेत्यर्थः । किंतु गां गतस्य भुवमवतीर्णस्य तव वैष्णवं धाम तेजो दिदृक्षुणा द्रष्टुमिच्छुना मया कोपितो ह्यसि ॥ ८५ ॥

भस्मसात्कृतवतः पितृद्विषः पौत्रसाच्च वसुधां ससागराम् ।

आहितो जयविपर्ययोऽपि मे श्लाघ्य एव परमेष्ठिना त्वया ॥ ८६ ॥

भस्मसादिति ॥ पितृद्विषः पितृवैरिणो भस्मसात्कृतवतः कोपेन भस्मीकृतः । 'विभाषा साति कात्कर्ये' (पा. ५।४।५२) इति सातिप्रत्ययः । ससागरां

पाठा०-१ 'अवन्ध्यम्'. २ 'अथ'. ३ 'विप्रसात्'.

टिप्प०-१ अयं शरस्त्ववन्ध्य इत्यतोऽनेन शरेण ते गतिं हन्मि । यद्वा, -यागार्जितं लोकं स्वर्गं हन्मि-इति दिनकर० ।

श्री० ८७-९०]

एकादशः सर्गः ।

वसुधां च पात्रसात् पात्राधीनं देयं कृतवतः । 'देये त्रा च' (पा. ५।४।५५)
इति चकारात्सातिः । कृतकृत्यस्य मे परमेष्ठिना परमपुरुषेण त्वयाऽऽहितः कृतो
जयविपर्ययः पराजयोऽपि श्लाघ्य आशस्य एव ॥ ८६ ॥

तद्गतिं मतिमतां वरेप्सितां पुण्यतीर्थगमनाय रक्ष मे ।
पीडयिष्यति न मां खिलीकृता स्वर्गपद्धतिरभोगलोलुपम् ॥ ८७ ॥
तदिति ॥ तत्तस्मात्कारणात्, हे मतिमतां वर ! पुण्यतीर्थगमनाया-
मुपिधामीप्सितां मे गतिं रक्ष पालय । किंतु खिलीकृता दुर्गमीकृतापि स्वर्ग-
पद्धतिरभोगलोलुपं भोगनिःस्पृहं मां न पीडयिष्यति । अतस्तामेव
जहीत्यर्थः ॥ ८७ ॥

प्रत्यपद्यत तथेति राघवः प्राङ्मुखश्च विससर्ज सायकम् ।
भार्गवस्य सुकृतोऽपि सोऽभवत्स्वर्गमार्गपरिघो दुरत्ययः ॥ ८८ ॥
प्रत्यपद्यतेति ॥ राघवस्तथेति प्रत्यपद्यताङ्गीकृतवान् । प्राङ्मुख ईन्द्र-
दिश्वुखः सायकं विससर्ज च । स सायकः सुकृतोऽपि साधुकारिणोऽपि ।
करोतेः क्तिप् । भार्गवस्य दुरत्ययो दुरतिक्रमः स्वर्गमार्गस्य परिघः प्रतिबन्धो-
ऽभवत् ॥ ८८ ॥

राघवोऽपि चरणौ तपोनिधेः क्षम्यतामिति वदन्समस्पृशत् ।
निर्जितेषु तरसा तरस्विनां शत्रुषु प्रणतिरेव कीर्तये ॥ ८९ ॥
राघव इति ॥ राघवोऽपि क्षम्यतामिति वदन्तपोनिधेर्भार्गवस्य चरणौ
समस्पृशत् प्रणनाम । तथा हि-तरस्विनां बलवतां तरसा बलेन निर्जितेषु
शत्रुषु प्रणतिरेव कीर्तये । भवतीति शेषः ॥ ८९ ॥

राजसत्वमवधूय मातृकं पित्र्यमस्मि गमितः शमं यदा ।
नन्वनिन्दितफलो मम त्वया निग्रहोऽप्ययमनुग्रहीकृतः ॥ ९० ॥
राजसत्वमिति ॥ मातुरागतं मातृकं राजसत्वं रजोगुणप्रधानत्वमवधूय
पितुरागतं पित्र्यं शमं यदा गमितोऽस्मि । तदा त्वया ममापेक्षितत्वादनि-

पाठा०-१ 'प्राङ्मुखम्'. २ 'अथ'. ३ 'यतः'. ४ 'फले'. ५ 'मयि'.
६ 'अनुग्रहः कृतः'.

टिप्प०—१ तथा चोक्तम् (बाल. ७६।१३-१६) 'काश्यपाय मया दत्ता यदा पूर्वं वसुंधरा ।
विषये मेन वस्तव्यमिति मां काश्यपोऽब्रवीत् ॥ मनोजवं गमिष्यामि महेन्द्रं पर्वतोत्तमम् । लोका-
स्त्वप्रतिमा राम ! निर्जितास्तपसा मया । जहि तान्शरमुख्येन मा भूत्कालस्य पर्ययः ॥' इति ।
२ इन्द्रलोकस्य पूर्वदिग्भागवर्तित्वाद्वाणस्य प्राङ्मुखविक्षेपः-इति दिनकर० ।

न्दितमर्हितं फलं स्वर्गहानिलक्षणं यस्य सोऽयं निग्रहोऽपकारोऽप्यनुग्रही-
कृतो ननूपकारीकृतः खलु ॥ ९० ॥

साधयाम्यहमविघ्नमस्तु ते देवकार्यमुपपादयिष्यतः ।

ऊचिवानिति वचः सलक्ष्मणं लक्ष्मणाग्रजमृषिस्तिरोदधे ॥ ९१ ॥

साधयामीति ॥ अहं साधयामि गच्छामि । देवकार्यमुपपादयिष्यतः
संपादयिष्यतस्तेऽविघ्नमस्तु विघ्नाभावोऽस्तु । 'अव्ययं विभक्ति-' (पा. २।१।६)
इत्यादिवार्थाभावेऽव्ययीभावः । सह लक्ष्मणेन सलक्ष्मणः । तम् । 'तेन सहेति
तुल्ययोगे' (पा. २।२।२८) इति बहुव्रीहिः । लक्ष्मणाग्रजं राममिति वच
ऊचिवानुक्तवान् । वृजः कसुः । ऋषिस्तिरोदधेऽन्तर्दधे ॥ ९१ ॥

तस्मिन्गते विजयिनं परिरभ्य रामं

स्नेहादमन्यत पिता पुनरेव जातम् ।

तस्याभवत्क्षणशुचः परितोपलाभः

कक्षाग्निलङ्घिततरोरिव वृष्टिपातः ॥ ९२ ॥

तस्मिन्निति ॥ तस्मिन् भार्गवे गते सति विजयिनं रामं पिता स्नेहात्
परिरभ्यालिङ्ग्य पुनर्जातमेवामन्यत । क्षणं शुभ्यस्येति विग्रहः । क्षणशुच-
स्तस्य दशरथस्य परितोपलाभः संतोषप्राप्तिः । कक्षाग्निना दावानलेन । 'कक्षः
शुष्ककाननवीरुधोः' इति विश्वः । लङ्घितस्याभिहतस्य तरोर्वृष्टिपात इव ।
अभवत् ॥ ९२ ॥

अथ पथि गमयित्वा कलूतरस्योपकार्यं

कतिचिदवनिपालः शर्वरीः शर्वकल्पः ।

पुरमविशदयोध्यां मैथिलीदर्शनीनां

कुवलयितगवाक्षां लोचनैरङ्गनानाम् ॥ ९३ ॥

इति श्रीरघुवंशे महाकाव्ये कविश्रीकालिदासकृतौ सीताविवाहवर्णने
नामैकादशः सर्गः ।

पाठा०-१ 'साधु यामि'.

टिप्प०-१ धातूनामनेकार्थत्वात् । तथा क्षीरतरंगिण्याम्—'क्रियावाचित्वमाख्यातुमे-
कोऽत्रार्थः प्रदर्शितः । प्रयोगतोऽनुमन्तव्या अनेकार्था हि धातवः ॥' इति । प्रयोगश्चानर्घ्य-
राघवे—वामदेवः—भगवन् ! कौशिक ! साधय, शिवाः सन्तु पन्थानः । वत्सयो रामलक्ष्म-
णयोः । 'तदीकार्या साधय=गच्छ' इत्यर्थः । गच्छेति पदं परित्यज्य साधयेत्युक्तं तत्परुषवा-
दितां परिदुर्तम् । नैपथे (२।६२) च—'अपि साधय साधयेप्सितं सरणीयाः समये वयं
वयः' इति हेमाद्रिः ॥

श्लो० १-२]

द्वादशः सर्गः ।

अथेति ॥ अथ । ईषदसमाप्तः शर्वः शर्वकल्पः । 'ईषदसमाप्तौ-'
(पा. ५।३।६७) इति कल्पप्रत्ययः । अचनिपालः कृता रस्या नवा उपकार्या
यस्मिन्स तस्मिन्पथि कतिचिच्छर्वरी रात्रिर्गमयित्वा मैथिलीदर्शनीनाम-
ङ्गनानां लोचनैः कुवलयानि येषां संजातानि कुवलयिताः । 'तदस्य संजातं तार-
कादिभ्य इतच्' (पा. ५।२।३६) इतीतच्प्रत्ययः । कुवलयिता गवाक्षा यस्यास्तां
पुरमयोध्यामविशत् प्रविष्टवान् ॥ १३ ॥

इति श्रीमहोपाध्यायकोलाचलमल्लिनाथसूरिविरचितायां संजीवनी-
समाख्यायामेकादशः सर्गः ।

द्वादशः सर्गः ।

वन्दामहे महोदण्डदोर्दण्डौ रघुनन्दनौ ।
तेजोनिर्जितमार्तण्डमण्डलौ लोकनन्दनौ ॥

निर्विष्टविषयस्नेहः स दशान्तमुपेयिवान् ।
आसीदासन्ननिर्वाणः प्रदीपार्चिरिवोषसि ॥ १ ॥

निर्विष्टेति ॥ स्नेहयन्ति प्रीणयन्ति पुरुषमिति स्नेहाः । पचायच् । लिह्यन्ति
पुरुषा येष्विति वा स्नेहाः । अधिकरणार्थे घञ् । विषयाः शब्दादयस्त एव स्नेहाः
निर्विष्टा भुक्ता विषयस्नेहा येन स तथोक्तः । 'निर्वेशो भृतिभोगयोः' इति विश्वः ।
दशा जीवनावस्था तस्या अन्तं वार्धक्यमुपेयिवान् । स दशरथः । उपसि प्रदी-
पार्चिरिव दीपज्वालेव । आसन्नं निर्वाणं मोक्षो यस्य स तथोक्त आसीत् ।
अर्चिःपक्षे तु-विषयो देश आश्रयः । भाजनमिति यावत् । 'विषयः स्यादिन्द्रियार्थे
देशे जनपदेऽपि च' इति विश्वः । स्नेहस्तैलादिः । 'स्नेहस्तैलादिकरसे द्रवे स्यात्सौह-
देऽपि च' इति विश्वः । दशा वर्तिका । 'दशा वर्ताववस्थायाम्' इति विश्वः । निर्वाणं
विनाशः । 'निर्वाणं निर्वृतौ मोक्षो विनाशे गजमज्जे' इति यादवः ॥ १ ॥

तं कर्णमूलमागत्य रामे श्रीन्यस्यतामिति ।

कैकेयीशङ्कयेवाह पलितच्छन्नाना जरा ॥ २ ॥

टिप्प०-१ तथा प्रदीपपक्षे,—यथा निविष्टः पीतः विषयस्नेहो दीपभाजनतैलं येन स
तादृशो दशांतं वर्तते प्रान्तं शिरोभागं वा । प्रातः प्रदीप आसन्ननिर्वाणो मोक्षोन्मुखो भवति,
तथा सोऽपि जात इति योजनीयम्—इति सुमतिः ।

तमिति ॥ जरा कैकेयीशङ्कयेव पलितस्य केशादिशौक्ल्यस्य छान्ना
मिषेण । 'पलितं जरसा शौक्ल्यं केशादौ' इत्यमरः । कर्णमूलं कर्णापकण्ठमागल्य
रामे श्रीराज्यलक्ष्मीन्यस्यतां निधीयतामिति तमाह । दशरथो 'वृद्धोऽहम्' इति
विचार्य रामस्य यौवराज्याभिषेकं चकाहेत्यर्थः ॥ २ ॥

सा पौरान्पौरकान्तस्य रामस्याभ्युदयश्रुतिः ।

प्रत्येकं हृदयांचक्रे कुल्येवोद्यानपादपान् ॥ ३ ॥

सेति ॥ सा पौरकान्तस्य रामस्याभ्युदयश्रुतिरभिषेकवार्ता । कुल्या
कृत्रिमा सरित् । 'कुल्याऽल्पा कृत्रिमा सरित्' इत्यमरः । उद्यानपादपानिव ।
पौरान्प्रत्येकं हृदयांचक्रे ॥ ३ ॥

तस्याभिषेकसंभारं कल्पितं क्रूरनिश्चया ।

दूषयामास कैकेयी शोकोष्णैः पार्थिवाश्रुभिः ॥ ४ ॥

तस्येति ॥ क्रूरनिश्चया कैकेयी तस्य रामस्य कल्पितं संभृतमभिषेकस्य
संभारमुपकरणं शोकोष्णैः पार्थिवाश्रुभिर्दूषयामास । खटुःखमूलेन राज-
शोकेन प्रतिबन्धेत्यर्थः ॥ ४ ॥

सा किलाश्वासिता चण्डी भर्त्रा तत्संश्रुतौ वरौ ।

उद्वचामेन्द्रसिक्ता भूर्विलमग्नाविवोरगौ ॥ ५ ॥

सेति ॥ चण्ड्यतिकोपना । 'चण्डस्त्वत्यन्तकोपनः' इत्यमरः । सा किल भर्त्रा-
ऽऽश्वासिताऽनुनीता सती तेन भर्त्रा संश्रुतौ प्रतिज्ञातौ वरौ । इन्द्रेण सिक्ता-
ऽभिवृष्टा भूर्विले बल्मीकादौ मग्नावुरगं विव । उद्वचामोज्ज्वलं ॥ ५ ॥

तयोश्चतुर्दशैकेन रामं प्रावाजयत्समाः ।

द्वितीयेन सुतस्यैच्छद्वैधन्यैकफलां श्रियम् ॥ ६ ॥

पाठा०-१ 'छवि'. २ 'हृदयामास'. ३ 'नयनाश्रुभिः'; ४ 'प्राक्संश्रुतौ'.

टिप्प०-१ 'कर्णमूलम्' इति रोगवाचकत्वेनाश्लीलत्वाद्दुःपाठः-इति दिनकर० ।

२ सा कैकेयी संपादितं तस्य रामस्याभिषेकस्य संभारं सिंहासनादिकं रामाभ्युदयजनितेन
शोकेन नृपवापैर्दूषयति स । अन्यदपि च सुवाष्पसंगमं दूषितं भवति किं पुनर्मार्गल्लिकसिंहा-
सनादिकमित्यर्थः-इति दिनकर० ।

३ तिमिध्वजयुद्धे देवेन्द्रसाहाय्यार्थं गतो दशरथः शत्रुशरविद्धो मूर्च्छां प्राप । तदृष्ट्वा तत्संगता
कैकेयी रथमन्यत्र नीत्वा नृपप्राणात्ररक्ष । तेन च कर्मणा संतुष्टो राजा तां वरद्वयं प्रति-
ज्ञातवान् इति रामायणे (अयोध्या. स. ९) कथानकम् ।

४ अत्र वरयोः सर्पोंपमा रामराज्यभ्रंश-वनवासनिरूपकत्वादिति भावः ।

तयोरिति ॥ सा तयोर्वरयोर्मध्य एकेन वरेण रामं चतुर्दश समाः
 संवत्सरान् । अत्यन्तसंयोगे द्वितीया । प्रात्राजयत् प्रावासयत् । द्वितीयेन वरेण
 सुतस्य भरतस्य वैधव्यैकफलां स्ववैधव्यमात्रफलाम् । न तूपभोगफलमिति
 भावः । श्रियमैच्छदियेष ॥ ६ ॥

पित्रा दत्तां रुदन्नामः प्राज्ञाहीं प्रत्यपद्यत ।

पश्चाद्विनाय गच्छेति तदाज्ञां मुदितोऽग्रहीत् ॥ ७ ॥

पित्रेति ॥ रामः । प्राक् पित्रा दत्तां महीं रुदन्प्रत्यपद्यताङ्गीचकार ।
 खलागदुःखादिति भावः । पश्चाद्विनाय गच्छेत्येवंरूपां तदाज्ञां पित्राज्ञां मुदि-
 तोऽग्रहीत् । पित्राज्ञाकरणलाभादिति भावः ॥ ७ ॥

दधतो मङ्गलक्षौमे वसानस्य च वल्कले ।

ददशुर्विस्मितास्तस्य मुखरागं समं जनाः ॥ ८ ॥

दधत इति ॥ मङ्गलक्षौमे दधतो वल्कले वसानस्याच्छादयतश्च तस्य
 रामस्य सममेकविधं मुखरागं मुखवर्णं जना विस्मिता ददशुः । सुखदुःखयो-
 रविकृत इति भावः ॥ ८ ॥

स सीतालक्ष्मणसखः सत्यादुरुर्मलोपयन् ।

विवेश दण्डकारण्यं प्रत्येकं च सतां मनः ॥ ९ ॥

स इति ॥ स रामो गुरुं पितरं सत्याद्वरदानरूपात् । अलोपयन्नभ्रंशयन् ।
 सीतालक्ष्मणयोः सखेति विग्रहः । ताभ्यां सहितः सन् दण्डकारण्यं विवेश ।
 सतां मनः प्रत्येकं विवेश । पितृभक्त्या सर्वे सन्तः संतुष्टा इति भावः ॥ ९ ॥

राजापि तद्वियोगार्तः स्मृत्वा शापं स्वकर्मजम् ।

शरीरत्यागमात्रेण शुद्धिलाभममन्यत ॥ १० ॥

राजेति ॥ तद्वियोगार्तः पुत्रवियोगदुःखितो राजापि स्वकर्मणा मुनिपुत्रवध-
 रूपेण जातः स्वकर्मजस्तं शापं पुत्रशोकजं मरणात्मकं स्मृत्वा शरीरत्यागमा-
 त्रेण देहत्यागेनैव शुद्धिलाभं प्रायश्चित्तम् । अमन्यत । मृत इत्यर्थः ॥ १० ॥

विप्रोपितकुमारं तद्राज्यमस्तमितेश्वरम् ।

रन्धान्वेषणदक्षाणां द्विषामामिषततां ययौ ॥ ११ ॥

पाठा०-१ 'मुखरागसमञ्जसम्'. २ 'अलोकयन्'.

टिप्प०-१ 'वैधव्यैकफलम्' इत्यनेन रामवियोगे भर्तृमरणं ध्वन्यते-इति दिनकर० ।

२ मयि वनं गते पिता राज्यं न त्यक्षतीति तोषः-इति दिनकर० ॥ रामः प्राक्पूर्वं
 पित्रा दत्तां महीं रुदन्प्रत्यपद्यत प्रत्यग्रहीत्, पश्चाद्विनाय गच्छति तदाज्ञां मुदितः सन्नग्रहीत्
 जग्राह-इति वल्लभः ।

विप्रोषितेति ॥ विप्रोषिता गताः कुमारः यस्मिन्स्तत्तथोक्तम् । अस्तमितो
मृत ईश्वरो राजा यस्या तत्तथोक्तं तद्राज्यं रन्ध्रान्वेषणदक्षाणां द्विपामा-
मिषतां भोग्यवस्तुतां ययौ । 'आमिषं भोग्यवस्तुनि' इति केशवः ॥ ११ ॥

अथानाथाः प्रकृतयो मातृवन्धुनिवासिनम् ।

मौलैरानाययामासुर्भरतं स्तम्भिताश्रुभिः ॥ १२ ॥

अथेति ॥ अथानाथाः प्रकृतयोऽमात्याः । 'प्रकृतिः सहजे योनावमाले
परमात्मनि' इति विश्वः । मातृवन्धुषु निवासिनं भरतं स्तम्भिताश्रुभिः ।
पितृमरणगुण्यर्थमिति भावः । मौलैरासैः सचिवैः । आनाययामासुरागमया-
चकुः ॥ १२ ॥

श्रुत्वा तथाविधं मृत्युं कैकेयीतनयः पितुः ।

मातुर्न केवलं स्वस्याः श्रियोऽप्यासीत्पराङ्मुखः ॥ १३ ॥

श्रुत्वेति ॥ कैकेयीतनयो भरतः पितुस्तथाविधं स्वमातृमूलं मृत्युं मरणं
श्रुत्वा स्वस्या मातुः केवलं मातुरेव पराङ्मुखो न । किंतु श्रियोऽपि परा-
ङ्मुख आसीत् ॥ १३ ॥

ससैन्यश्चान्वगाद्रामं दर्शितानाश्रमालयैः ।

तस्य पश्यन्ससौमित्रेरुदश्रुर्वसतिद्रुमान् ॥ १४ ॥

ससैन्य इति ॥ ससैन्यो भरतो राममन्वगाच्च । किं कुर्वन्? आश्रमा-
लयैर्वनवासिभिर्दर्शितान् 'एते रामनिवासाः' इति कथितान् ससौमित्रैर्लक्ष्मणस-
हितस्य तस्य रामस्य वसतिद्रुमाज्जिवासवृक्षान्पश्यन्नुदश्रू रुदन् ॥ १४ ॥

चित्रकूटवनस्थं च कथितस्वर्गतिर्गुरोः ।

लक्ष्म्या निमन्त्रयांचक्रे तमनुच्छिष्टसंपदा ॥ १५ ॥

चित्रेति ॥ चित्रकूटवनस्थं तं रामं च गुरोः पितुः कथितस्वर्गतिः ।
कथितपितृमरणः सन्नित्यर्थः । अनुच्छिष्टाऽननुभूतशिष्टा संपद्गुणोत्कर्षो यस्याः सा ।
'संपद्गुणौ गुणोत्कर्षे' इति केशवः । तथा लक्ष्म्या करणेन निमन्त्रयांचक्रे
आहूतवान् ॥ १५ ॥

पाठा०-१ 'मातृवर्ग'. २ 'कथितान्'. ३ 'अनुत्सृष्ट'.

टिप्प०-१ 'णी-वाह्योः प्रतिषेधो वक्तव्य' इति 'मौल'शब्दान्न द्वितीया, किं तु तृतीया-
इति दिनकर० ।

२ पिता तु स्वर्गतः, राज्यं मया नोपभुज्यत इत्यदो राज्यं मुंक्षेति भरतो राममाकारयामा-
स-इति दिनकर० ।

स हि प्रथमजे तस्मिन्नकृतश्रीपरिग्रहे ।

परिवेत्तारमात्मानं मेने स्वीकरणाद्भुवः ॥ १६ ॥

स हीति ॥ स हि भरतः प्रथमजेऽग्रजे तस्मिन् रामेऽकृतश्रीपरिग्रहे
सति स्वयं भुवः स्वीकरणादात्मानं परिवेत्तारं मेने । 'परिवेत्तानुजोऽनूढे
ज्येष्ठे दारपरिग्रहात्' इत्यमरः । भूपरिग्रहोऽपि दारपरिग्रहसम इति भावः ॥ १६ ॥

तमशक्यमपाकृष्टं निदेशात्स्वर्गिणः पितुः ।

ययाचे पादुके पश्चात्कर्तुं राज्याधिदेवते ॥ १७ ॥

तमिति ॥ स्वर्गिणः पितुर्निदेशादपाकृष्टं निवर्तयितुमशक्यं तं रामं
पश्चाद्राज्याधिदेवते स्वामिन्यौ कर्तुं पादुके ययाचे याचितवान् ॥ १७ ॥

स विसृष्टस्तथेत्युक्त्वा भ्रात्रा नैवाविशत्पुरीम् ।

नन्दिग्रामगतस्तस्य राज्यं न्यासमिवाभुनक् ॥ १८ ॥

स इति ॥ स भरतो भ्रात्रा रामेण तथेत्युक्त्वा विसृष्टः सन् पुरीमयोध्यां
नाविशदेव । किंतु नन्दिग्रामगतः सन् । तस्य रामस्य राज्यं न्यासमिव
निक्षेपमिव । अभुनगपालयत् । न तूपभुक्तवानित्यर्थः । अन्यथा 'भुजोऽनवने'
(पा. १।३।६३) इत्यात्मनेपदप्रसङ्गात् । भुजेर्लङ् ॥ १८ ॥

दृढभक्तिरिति ज्येष्ठे राज्यतृष्णापराङ्मुखः ।

मातुः पापस्य भरतः प्रायश्चित्तमिवाकरोत् ॥ १९ ॥

दृढेति ॥ ज्येष्ठे दृढभक्ती राज्यतृष्णापराङ्मुखो भरत इति पूर्वोक्ता-
नुष्ठानेन मातुः पापस्य प्रायश्चित्तं तदपनोदकं कर्म । अकरोदिव । इत्युत्प्रेक्षा ।
'दृढभक्तिः' इत्यत्र 'दृढ'शब्दस्य 'स्त्रियाः पुंवत्-' (पा. ६।३।३४) इत्यादिना पुंव-
द्भावो दुर्घटः । 'अप्रियादिषु' इति निषेधात् । 'भक्ति'शब्दस्य प्रियादिषु पाठात् ।
अतो दृढं भक्तिरस्येति नपुंसकपूर्वपदो बहुव्रीहिरिति गणव्याख्याने दृढभक्तिरित्येवमा-
दिषु पूर्वपदस्य नपुंसकस्य विवक्षितत्वात्सिद्धमिति समाधेयम् । वृत्तिकारश्च—दीर्घनि-

पाठा०—१ 'निर्देशात्'. २ 'शुद्धार्थम्'.

टिप्प०—१ 'स्वर्गिणः' इत्यनेन यावत्पितुः केवलं दाक्षिण्याद्राज्यान्तमिलापः, किन्त्वात्मनो
महायशस्वादिति द्योत्यते—इति दिनकर० ।

२ अत्र केचिदाहुः—कर्मसाधनेन 'भक्ति'शब्दे पुंवत्वनिषेधोऽयम् । 'भक्तौ तु कर्मसाधनायां'
इति भोजव्याकरणदर्शनात् । प्रायश्चित्तं—प्रायः पापं विनिर्दिष्टं चित्तं तस्य विशोधनम्—
इति सुमति० ।

रघु० २०

वृत्तिमात्रपरो 'दृढभक्ति' शब्दो लिङ्गविशेषस्यानुपकारत्वात्स्वीत्वमविवक्षितमेव । तस्माद-
स्त्रीलिङ्गत्वादृढभक्तिशब्दस्यायं प्रयोग इत्यभिप्रायः । न्यासकारोऽप्येवम् । भोजरा-
जस्तु—'कर्मसाधनस्यैव भक्तिशब्दस्य प्रियादिपाठाद्भवानीभक्तिरित्यादौ कर्मसाधन-
त्वात्पुंवद्भावप्रतिषेधः । दृढभक्तिरित्यादौ भावसाधनत्वात्पुंवद्भावसिद्धिः पूर्वपदस्य
इत्याह ॥ १९ ॥

रामोऽपि सह वैदेह्या वने वन्येन वर्तयन् ।

चचार सानुजः शान्तो वृद्धेक्ष्वाकुव्रतं युवा ॥ २० ॥

राम इति ॥ सानुजः शान्तो रामोऽपि वैदेह्या सह वने वन्येन
वनभवेन कन्दमूलदिना वर्तयन् वृत्तिं कुर्वन्जीवन् वृद्धेक्ष्वाकूणां व्रतं वनवासा-
त्मकं युवा यौवनस्थ एव चचार ॥ २० ॥

प्रभावस्तम्भितच्छायमाश्रितः स वनस्पतिम् ।

कदाचिदङ्गे सीतायाः शिश्ये किञ्चिदिव श्रमात् ॥ २१ ॥^१

प्रभावेति ॥ स रामः कदाचित् प्रभावेण समहिम्ना स्तम्भिता स्थिरी-
कृता छाया यस्य तं वनस्पतिमाश्रितः सन् । किञ्चिदीषच्छूमादिव सीताया
अङ्गे शिश्ये सुष्वाप ॥ २१ ॥

ऐन्द्रिः किल नखैस्तस्या विददार स्तनौ द्विजः ।

प्रियोपभोगचिह्नेषु पौरोभाग्यमिवाचरन् ॥ २२ ॥

ऐन्द्रिरिति ॥ ऐन्द्रिरिन्द्रस्य पुत्रो द्विजः पक्षी काकस्तस्याः सीताया स्तनौ ।
प्रियस्य रामस्योपभोगचिह्नेषु । तत्कृतनखक्षतेष्वित्यर्थः । पुरोभागिनो दोषैक-
दर्शिनः कर्म पौरोभाग्यम् । 'दोषैकद्वयपुरोभागी' इत्यमरः । दुःश्लिष्टदोषघातमा-
चरन्कुर्वन्निव । नखैर्विददार विलिलेख । 'किल' इत्यैतिह्ये ॥ २२ ॥

तस्मिन्नास्थदिपीकास्त्रं रामो रामावबोधितः ।

आत्मानं मुमुचे तस्मादेकनेत्रव्ययेन सः ॥ २३ ॥

पाठा०-१ 'वृत्तिम्'. २ 'मृगमांसं ततः सीतां रक्षन्तीमातपे शठः । पक्ष-
तुण्डनखाघातैर्व्याधे वायसो बलात् ॥'. ३ 'आचरत्'. ४ 'आन्तश्च'; 'आन्तः
सः'; 'आन्तस्तु'; 'आन्तः सन्'; 'भीतः सन्'.

टिप्प०-१ रामेण दत्तानि सीतायाः स्तनयोर्नखपदानि तथा न सन्तीति दोषैकदर्शित्वं
प्रकटयन्निव स्तनौ विदारितवान्-इति दिनकर० ।

तस्मिन्निति ॥ रामया सीतयाऽवबोधितो रामस्तस्मिन् काक इषीकाखं
 काशाक्षम् । 'इषीका काशमुच्यते' इति हलानुधः । आस्यदस्यति स्म । 'असु क्षेपणे'
 इति धातोर्लङ् । 'अस्यतिवक्तिख्यातिभ्योऽङ्' (पा. ३।१।५२) इत्यङ्प्रत्ययः । 'अस्य-
 तेत्यङ्' (पा. ७।४।१७) इति ध्रुवागमः । स काके एकनेत्रस्य व्ययेन दानेन
 तस्मादन्नादात्मानं मुमुचे मुक्तवान् । मुचेः कर्तरि लिङ् । 'धेनुं मुमोच' (२।१)
 इतिवत्प्रयोगः ॥ २३ ॥

रामस्त्वासन्नदेशत्वाद्भरतागमनं पुनः ।

आशङ्क्योत्सुकसारङ्गां चित्रकूटस्थलीं जहौ ॥ २४ ॥

राम इति ॥ रामस्त्वासन्नदेशत्वाद्देतोः पुनर्भरतागमनमाशङ्क्योत्सु-
 कसारङ्गामुत्कण्ठितहरिणां चित्रकूटस्थलीं जहौ तयाज । आसन्नश्चासौ देशश्चेति
 विग्रहः ॥ २४ ॥

प्रययावातिथेयेषु वसन् ऋषिकुलेषु सः ।

दक्षिणां दिशमृक्षेपु वार्षिकेप्विव भास्करः ॥ २५ ॥

प्रययाविति ॥ सः रामः । अतिथिषु साधूनि आतिथेयानि । 'पथ्यतिथिवस-
 तिस्रपतेर्द्वय' (पा. ४।४।१०४) इति ढञ्प्रत्ययः । तेषु । ऋषिकुलेष्वृष्याश्रमेषु ।
 'कुलं कुल्ये गणे देहे गेहे जनपदेऽन्वये' इति हैमः । वर्षासु भवानि वार्षिकाणि ।
 'वर्षाभ्यष्टक्' (पा. ४।३।१८) इति ठक्प्रत्ययः । तेषु । ऋक्षेपु नक्षत्रेषु राशिषु वा
 भास्कर इव वसन् दक्षिणां दिशं प्रययौ ॥ २५ ॥

वभौ तमनुगच्छन्ती विदेहाधिपतेः सुता ।

प्रतिषिद्धापि कैकेय्या लक्ष्मीरिव गुणोन्मुखी ॥ २६ ॥

वभाविति ॥ तं राममनुगच्छन्ती विदेहाधिपतेः सुता सीता कैकेय्या
 प्रतिषिद्धा निवारिताऽपि गुणोन्मुखी गुणोत्सुका लक्ष्मी राजलक्ष्मीरिव वभौ ॥

पाठा०-१ 'कैकेयी'.

टिप्प०-१ काकोऽखं सोढुमशकुवन्नपरिहार्यं ज्ञात्वा सर्वनाशाद्वरं नेत्रनाश इति तत्प-
 रित्यागेनास्त्रमशमयदिति प्रसिद्धिः-इति शिशु० ।

२ वर्षासु भवेषु पुण्यादिषु ऋक्षेपु नक्षत्रेषु वसन् । यद्वा,—ऋक्षेषु राशिषु कर्कटादिषु ।
 ऋक्षमिति राशिताराः । उभयोरिति सरणात् । ऋक्षेष्विति बहुत्वं सांवत्सरम् । त्रिधा विभज्य
 हेम वर्षा इति पक्षाश्रयेण चत्वारो वार्षिका मासा गताः । 'वर्षशतोपमाः' इति रामायणोक्तेः-
 इति हेमाद्रिः ।

३ तथोक्तं भारविना—'वृणुते हि विमृश्यकारिणं गुणलुब्धाः स्वयमेव संपदः' इति ।

अनसूयातिसृष्टेन पुण्यगन्धेन काननम् ।

सा चकाराङ्गरागेण पुष्पोच्चलितपद्मपदम् ॥ २७ ॥

अनसूयेति ॥ सा सीताऽनसूययाऽत्रिभार्यया । अतिसृष्टेन दत्तेन पुण्य-
गन्धेनाङ्गरागेण काननं वनं पुष्पेभ्य उच्चलिता निर्गताः पद्मपदा यस्यैव
तथाभूतं चकार ॥ २७ ॥

संध्याभ्रकपिशस्तस्य विराधो नाम राक्षसः ।

अतिष्ठन्मार्गमावृत्य रामस्येन्दोरिव ग्रहः ॥ २८ ॥

संध्येति ॥ संध्याभ्रकपिशो विराधो नाम राक्षसः । ग्रहो राहुरिन्दो-
रिव । तस्य रामस्य मार्गमध्वानमावृत्यावरुध्यातिष्ठत् ॥ २८ ॥

स जहार तयोर्मध्ये मैथिलीं लोकशोषणः ।

नभोनभस्ययोर्वृष्टिमवग्रह इवान्तरे ॥ २९ ॥

स इति ॥ लोकस्य शोषणः शोषकः स राक्षसस्तयो रामलक्ष्मणयोर्मध्ये मैथि-
लीम् । नभो-नभस्ययोः श्रावण-भाद्रपदयोरन्तरे मध्ये वृष्टिर्मवग्रहो वर्षप्रति-
बंध इव । जहार । 'वृष्टिर्वर्षं तद्विघातेऽवग्राहावग्रहौ समौ' इत्यमरः ॥ २९ ॥

तं विनिष्पिष्य काकुत्स्थो पुरा दूषयति स्थलीम् ।

गन्धेनाशुचिना चेति वसुधायां निचखन्तुः ॥ ३० ॥

तमिति ॥ ककुत्स्थस्य गोत्रापत्ये पुमांसौ काकुत्स्थौ रामलक्ष्मणौ तं विराधं
विनिष्पिष्य हत्वा । अशुचिनाऽपवित्रेण गन्धेन स्थलीमाश्रमभुवं पुरा दूष-
यति दूषयिष्यतीति हेतोः । 'यावत्पुरानिपातयोर्लट्' (पा. ३।३।४) इति भविष्य-
दर्थे लट् । वसुधायां निचखन्तुर्भूमौ खनित्वा निक्षिप्तवन्तौ च ॥ ३० ॥

पञ्चवट्यां ततो रामः शासनात्कुम्भजन्मनः ।

अनपोढस्थितिस्तस्थौ विन्ध्याद्रिः प्रकृताविव ॥ ३१ ॥

पाठा०-१ 'विसृष्टेन'. २ 'तत्र'. ३ 'मध्यात्'. ४ 'अथो'.

टिप्प०-१ अमराः वनं त्यक्त्वा सीतासमीपे गता इति भावः-इति सुमति० ।

२ यथा चन्द्रस्य मार्गे ग्रहो राहुरवरुध्य तिष्ठति । चन्द्रावरोध्यन्त्यो ग्रहो न भवतीत्यर्थो
'ग्रह' शब्देनात्र राहुः-इति दिनकर० ।

३ यथा श्रावण-भाद्रपदयोर्मध्येऽवग्रहः मेघवर्षणं हरति-इति सुमति० ।

४ अवग्रहोऽपि लोकशोषणो भवति-इति शिशु० ॥ वृष्टिविष्कम्भोऽवग्रहः-इति वल्लभः ।

पञ्चवत्यामिति ॥ ततो रामः कुम्भजन्मनोऽगस्त्यस्य शासनात् ।
 पञ्चानां वटानां समाहारः पञ्चवटी । 'तद्वितार्थे-' (पा. २।१।५१) इति तत्पुरुषः ।
 'संख्यापूर्वो द्विगोः' (पा. २।१।२२) इति द्विगुसंज्ञायाम् 'द्विगोः' (पा. ४।१।२१) इति
 वीप् । 'द्विगुरेकवचनम्' (पा. २।४।१) इत्येकवचनम् । तस्यां पञ्चवत्याम् ।
 विन्ध्याद्रिः प्रकृतौ वृद्धेः पूर्वावस्थायामिव । अनपोढस्थितिर्नतिक्रान्तमर्याद-
 स्तस्यौ ॥ ३१ ॥

रावणावरजा तत्र राघवं मदनातुरा ।

अभिपेदे निदाघार्ता व्यालीव मलयद्रुमम् ॥ ३२ ॥

रावणावरजेति ॥ तत्र पञ्चवत्यां मदनातुरा रावणावरजा शूर्पणखा ।
 'पूर्वपदासंज्ञायामगः' (पा. ८।४।३) इति णत्वम् । राघवम् । निदाघार्ता धर्मतप्ता
 व्याकुला व्याली भुजंगी मलयद्रुमं चन्दनद्रुममिव । अभिपेदे प्राप ॥ ३२ ॥

सा सीतासंनिधावेव तं वव्रे कथितान्वया ।

अत्यारूढो हि नारीणामकालज्ञो मनोभवः ॥ ३३ ॥

सेति ॥ सा शूर्पणखा सीतासंनिधावेव कथितान्वया कथितस्ववंशा सती
 तं रामं वव्रे वृतवती । तथा हि-अत्यारूढोऽतिप्रवृद्धो नारीणां मनोभवः कामः
 कालज्ञोऽवसरज्ञो न भवतीत्यकालज्ञो हि ॥ ३३ ॥

कलत्रवानहं बाले ! कनीयांसं भजस्व मे ।

इति रामो वृषस्यन्तीं वृषस्कन्धः शशास ताम् ॥ ३४ ॥

कलत्रवानिति ॥ वृषः पुमान् । 'वृषः स्याद्वासवे धर्मे सौरभेये च शुक्ले ।
 पुराशिभेदयोः शृङ्गा मूषकश्चेष्टयोरपि ॥' इति विश्वः । वृषं पुरुषमात्मार्यमिच्छतीति
 वृषस्यन्ती कामुकी । 'वृषस्यन्ती तु कामुकी' इत्यमरः । 'सुप आत्मनः क्यच्'

पाठा०-१ 'प्रतिपेदे'.

टिप्प०-१ पञ्चानां वटानां समाहारः पञ्चवटी आश्रमविशेषः-इति हेमाद्रिः । ते पञ्च
 वटाश्च-अश्वत्थो विस्ववृक्षश्च वटो धात्री तथैव च । अशोकवृक्षश्चेत्येते वटाः पञ्च सनीरिताः
 इत्यादिनोक्ताः ।

२ पुरा हि स्वपरितः प्रदक्षिणेच्छुना विन्ध्याचलेन स्ववृद्धया सूर्यचन्द्रयोर्गतिः समवरुद्धा-
 सीत् । तौ तत्प्रतिबोधेप्सू चागस्त्यं जग्मतुः । तत्प्रेरितमगस्त्यमागच्छमानं वृद्धा विन्ध्यो दण्ड-
 वत्सपात । तदा तमगस्त्यो हि 'मम पुनरागमनं यावदेवमेव तिष्ठ' इत्युक्त्वा दक्षिणां दिशं
 जगाम इति कथानकमिदं वनपर्व (१२-१०६) तोऽनुसंधेयम् ।

३ यथा निदाघे धर्मेणा त्रासिता व्याली सर्पिणी चन्दनवृक्षमाश्रयति-इति दिनकरः ।

(पा. ३।१।८) इति क्यच्प्रत्ययः । अश्वक्षीरवृषलवणानामात्मप्रीतौ क्यत्ति
(पा. ७।१।५१) इत्यसुगागमः । ततो लटः शत्रादेशः । 'उगितश्च' (पा. ४।१।६)
इति ङीप् । श्लोकार्थस्तु—वृषस्कन्धो रामो वृषस्यन्तीं तां राक्षसीम् हे
बाले ! अहं कलत्रवान्, मे कनीयांसं कनिष्ठं भजस्व' इति शशासा-
ज्ञापितवान् ॥ ३४ ॥

ज्येष्ठाभिगमनात्पूर्वं तेनाप्यनभिनन्दिताम् ।

साऽभूद्रामाश्रया भूयो नदीवोभयकूलभाक् ॥ ३५ ॥

ज्येष्ठेति ॥ पूर्वं ज्येष्ठाभिगमनात्तेन लक्ष्मणेनाप्यनभिनन्दिता नाङ्गीकृता
भूयो रामाश्रया सा राक्षसी । उभे कूले भजतीत्युभयकूलभाक् नदीवाभूत्
सा हि यातायाताभ्यां पर्यायेण कूलद्वयगामिनी नदीसदृश्यभूदित्यर्थः ॥ ३५ ॥

संरम्भं मैथिलीहासः क्षणसौम्यां निनाय ताम् ।

निवातस्तिमितां वेलां चन्द्रोदय इवोदधेः ॥ ३६ ॥

संरम्भमिति ॥ मैथिलीहासः क्षणं सौम्यां सौम्याकारां तां राक्षसीम् ।
निवातेन स्तिमितां निश्चलामुदधेर्वेलामम्बुविकृतिम् । अम्बुपूरमित्यर्थः । 'अवध्य-
म्बुविकृतौ वेला' इत्यमरः । चन्द्रोदय इव । संरम्भं संक्षोभं निनाय ॥ ३६ ॥

फलमस्योपहासस्य सद्यः प्राप्स्यसि पश्य माम् ।

मृग्याः परिभवो व्याघ्र्यामित्यवेहि त्वया कृतम् ॥ ३७ ॥

फलमिति ॥ श्लोकद्वयेनान्वयः । अस्योपहासस्य फलं सद्यः संप्रत्येव
प्राप्स्यसि । मां पश्य । त्वया कर्त्र्या कृतमुपहासरूपं करणं व्याघ्र्यां विषये
मृग्याः कर्त्र्याः परिभव इत्यवेहि ॥ ३७ ॥

इत्युक्त्वा मैथिलीं भर्तुरङ्के निविशतीं भयात् ।

रूपं शूर्पणखा नाम्नः सदृशं प्रत्यपद्यत ॥ ३८ ॥

पाठा०—१ 'न तेनाप्यमिनन्दिता'. २ 'क्षणं सौम्याम्'. ३ 'मृगीपरिभवः'.
४ 'मृत्यवे हि'. ५ 'कृतः'. ६ 'अङ्कम्'. ७ 'निर्विशतीम्'. ८ 'नाम्ना'.

टिप्प०—१ ज्येष्ठाभिगमनात् तेनापि लक्ष्मणेनापि नाभिनन्दिता नाङ्गीकृता । 'ज्येष्ठः श्रेष्ठः'
तिवृद्धे च ज्येष्ठो मासान्तरेऽपि च' इति विश्वः । मासे तु चैत्र-पौषवत् ज्येष्ठ इति भाव्यम् ;
ज्येष्ठया युक्ता पौर्णमासी ज्येष्ठी, 'नक्षत्रेण युक्तः कालः' (पा. ४।२।३) इत्यण् । सा विद्यते
तस्मिन्सः—इति हेमाद्रिः ।

२ उभे कूले भजते इति, उभयकूले भजते इति बोभयकूलभाक् । तथा च 'उभौ पुत्रावसेः'
त्युभयपुत्र-इत्युदाहरणं महाभाष्ये ।

इतीति ॥ भयाद्भर्तुरङ्गे निविशंतीमालिङ्गन्तीं मैथिलीमित्युक्त्वा शूर्प-
णखा नाम्नः सदृशम् । शूर्पाकारनखयुक्तमित्यर्थः । रूपमाकारं प्रत्यपद्यत
खीचकार । अदर्शयदित्यर्थः ॥ ३८ ॥

लक्ष्मणः प्रथमं श्रुत्वा कोकिलामञ्जुवादिनीम् ।

शिवाघोरखनां पश्चाद्बुधे विकृतेति ताम् ॥ ३९ ॥

लक्ष्मण इति ॥ लक्ष्मणः प्रथमं कोकिलावन्मञ्जुवादिनीं पश्चाच्छि-
वाघोरखनां तां शूर्पणखां श्रुत्वा । तस्याः खनं श्रुत्वेत्यर्थः । 'सुखनः शङ्खः
श्रूयते' इति वत्प्रयोगः । विकृता मायादिनीति बुधे बुद्धवान् । कर्तरि लिट् ॥ ३९ ॥

पर्णशालामथ क्षिप्रं विकृष्टासिः प्रविश्य सः ।

वैरूप्यपौनरुक्त्येन भीषणां तामयोजयत् ॥ ४० ॥

पर्णशालामिति ॥ अथ स लक्ष्मणो विकृष्टासिः कोशोद्धृतखङ्गः सन्
क्षिप्रं पर्णशालां प्रविश्य । भीषयतीति भीषणाम् । नन्वादित्वाद्बुद्ध कर्तरि ।
तां राक्षसीं वैरूप्यस्य पौनरुक्त्यं द्वैगुण्यं लक्षणया । तेन । अयोजययोजितवान्,
समावत एव विकृतां तां कर्णादिच्छेदेन पुनरतिविकृतामकरोदित्यर्थः ॥ ४० ॥

सा वक्रनखधारिण्या वेणुकर्कशपर्वया ।

अङ्कुशाकारयाङ्गुल्या तावतर्जयदम्बरे ॥ ४१ ॥

सेति ॥ सा वक्रनखं धारयतीति वक्रनखधारिणी तथा वेणुकर्कश-
पर्वया । अत एवाङ्कुशस्याकार इवाकारो यस्याः सा तथा अङ्गुल्या तौ राघवावम्बरे
व्योम्नि स्थिता । 'अम्बरं व्योम्नि वाससि' इत्यमरः । अतर्जयदम्बर्त्सयत् । 'तर्जं भर्त्सने'
इति धातोश्चौरादिकादनुदात्तेत्वादात्मनेपदेन भाव्यम् । तथापि चक्षिणो छित्करण-

पाठा०-१ 'मञ्जुभाषिणीम्'. २ 'स्वराम्'. ३ 'विधृतासिः'. ४ 'वैरूप्यं
पुनरुक्तेन'.

टिप्प०-१ 'रामस्याङ्गे निविशतीं सीताम्' इति पूर्वोक्तमुक्त्वा शूर्पाकारा नखा यस्याः सा
शूर्पणखेति नामश्रुत्यं रूपं प्राप, शूर्पाकारनखाऽभूदित्यर्थः 'नखमुखात्संशयान्' इति
वीरुनिषेधः । ननु कथं 'निविशती'ति? निविश इत्यात्मनेपदेन भाव्यम् । उच्यते, -निर्विश
शत्रुपसर्गप्रतिरूपको निपातः । यद्वा, -पदसंस्कारपश्चात्प्रत्ययान्तात् शत्रुप्रत्ययः, पश्चान्नि-
शब्देन समासः-इति दिनकर० ।

२ 'विकृता' इत्यत्र 'निपातेन' इति शब्देन कर्मणोऽभिहितत्वात्निपातेनाप्यभिहिते कर्मणि
न विभक्तिः; परिगणस्य प्रायिकत्वात् । तथा माघकाव्ये (११३) 'क्रमादसुं नारद इत्यवोधि
सः'-इति हेमाद्रिः ।

ज्ज्ञापकादातुदातेत्त्वनिमित्तस्यानित्यत्वात्परस्मैपदमूहमित्युक्तमाख्यातचन्द्रिकायाम्—
'तर्जयते भर्त्सयते तर्जयतीत्यपि च दृश्यते कविषु' इति ॥ ४१ ॥

प्राप्य चाशु जनस्थानं खरादिभ्यस्तथाविधम् ।

रामोपक्रममाचख्यौ रक्षःपरिभवं नवम् ॥ ४२ ॥

प्राप्येति ॥ साशु जनस्थानं प्राप्य खरादिभ्यो राक्षसेभ्यस्तथाविधं
खाज्जच्छेदात्मकम् । उपक्रम्यत इत्युपक्रमः । कर्मणि घञप्रत्ययः । रामस्य कर्तृरुपक्रमः
रामोपक्रमम् । रामेणादावुपक्रान्तमित्यर्थः । 'उपज्ञोपक्रमं तदाद्याचिख्यासायाम्'
(पा. २।४।२१) इति क्लीबत्वम् । तन्नवं रक्षसां कर्मभूतानां परिभवमाचख्यौ
च ॥ ४२ ॥

मुखावयवलूनां तां नैर्ऋता यत्पुरो दधुः ।

रामाभियायिनां तेषां तदेवाभूदमङ्गलम् ॥ ४३ ॥

मुखेति ॥ नैर्ऋता राक्षसाः । 'नैर्ऋतो यातुरक्षसी' इत्यमरः । मुखावयवेषु
कर्णादिषु लूनां छिन्नां तां पुरो दधुरग्रे चकुरिति यत्तदेव रामाभियायिनां
राममभिद्रवतां तेषाममङ्गलमभूत् ॥ ४३ ॥

उदायुधानापततस्तान्दृष्टान्प्रेक्ष्य राघवः ।

निदधे विजयाशंसां चापे सीतां च लक्ष्मणे ॥ ४४ ॥

उदिति ॥ उदायुधानुद्यतायुधानापतत आगच्छतो दृष्टांस्तान्खरादीन्प्रेक्ष्य
राघवश्चापे विजयस्याशंसां लक्ष्मणे सीतां च निदधे । सीतारक्षणे
लक्ष्मणं नियुज्य स्वयं युद्धाय संनद्ध इति भावः ॥ ४४ ॥

एको दाशरथिः कामं यातुधानाः सहस्रशः ।

ते तु यावन्त एवाजौ तावांश्च ददृशे स तैः ॥ ४५ ॥

एक इति ॥ दाशरथी राम एकोऽद्वितीयः । यातुधानाः कामं सह-
स्रशः । सन्तीति शेषः । तैर्यातुधानैस्तु स राम आजौ ते यातुधाना यावन्तो
यावत्संख्याका एव तावांस्तावत्संख्याकश्च ददृशे ॥ ४५ ॥

असज्जनेन काकुत्स्थः प्रयुक्तमर्थं दूषणम् ।

न चक्षमे शुभाचारः स दूषणमिवात्मनः ॥ ४६ ॥

पाठा०—१ 'तथाविधा'. २ 'आसीत्'. ३ 'रामः'. ४ 'अपि'. ५ 'आत्मनि'.

टिप्प०—१ जनस्थानं रावणदेशसीमानं जनस्थानाख्यं नगरम्—इति वल्लभः ।

२ सीतारक्षणे लक्ष्मणं नियुज्य स्वयं युद्धासन्न इति भावः—इति हेमाद्रिः ।

३ अनेन शीघ्रगामित्वमुक्तम्—इति हेमाद्रिः ।

असदिति ॥ अथ शुभाचारो रणे साधुचारि सद्गुतश्च स काकुत्स्थोऽसज्ज-
नेन दुर्जनेन रक्षोजनेन च प्रयुक्तं प्रेषितमुच्चारितं च दूषणं दूषणाख्यं राक्षस-
मात्मनो दूषणं दोषमिव न चक्षमे न सेहे । प्रतिकर्तुं प्रवृत्त इत्यर्थः ॥ ४६ ॥

तं शरैः प्रतिजग्राह खरत्रिशिरसौ च सः ।

क्रमशस्ते पुनस्तस्य चापात्सममिवोद्ययुः ॥ ४७ ॥

तमिति ॥ स रामस्तं दूषणं खरत्रिशिरसौ च शरैः प्रतिजग्राह । प्रति-
जहारेत्यर्थः । क्रमशो यथाक्रमम् । प्रयुक्ता अपीति शेषः । तस्य ते शराः पुनश्चा-

पात्समं युगपदिवोद्ययुः । अतिलघुहस्त इति भावः ॥ ४७ ॥

तैस्त्रयाणां शितैर्वर्णैर्यथापूर्वविशुद्धिभिः ।

आयुर्देहातिगैः पीतं रुधिरं तु पतत्रिभिः ॥ ४८ ॥

तैरिति ॥ देहमतीत्य भित्त्वा गच्छन्तीति देहातिगाः । तैर्यथास्थिता पूर्वशु-
द्धिर्वा तैः । अतिवेगत्वेन देहभेदात्प्रागिव रुधिरलेपरहितैरित्यर्थः । शितैस्तीक्ष्ण-
स्तैर्वर्णैस्त्रयाणां खरादीनामायुः पीतम् । रुधिरं तु पतत्रिभिः पीतम् ॥ ४८ ॥

तस्मिन् रामशरोत्कृत्ते बले महति रक्षसाम् ।

उत्थितं ददृशेऽन्यच्च कवन्धेभ्यो न किञ्चन ॥ ४९ ॥

तस्मिन्निति ॥ तस्मिन् रामशरैरुत्कृत्ते छिन्ने महति रक्षसां बल उत्थि-
तमुत्थानक्रियाविशिष्टं प्राणिनां कवन्धेभ्यः शिरोहीनशरीरेभ्यः । 'कवन्धोऽस्त्री
क्रियायुक्तमपमूर्धकलेवरम्' इत्यमरः । अन्यच्चान्यत्किञ्चन न ददृशे । 'कवन्धेभ्य'
इत्यत्र 'अन्यारात्-' (पा. २।३।२९) इति पञ्चमी । निःशेषं हतमित्यर्थः ॥ ४९ ॥

सा वाणवर्षिणं रामं योधयित्वा सुरद्विषाम् ।

अप्रबोधाय सुष्वाप गृध्रच्छाये वरूथिनी ॥ ५० ॥

सेति ॥ सा सुरद्विषां वरूथिनी सेना वाणवर्षिणं रामं योधयित्वा
युद्धं कारयित्वा गृध्राणां छाया गृध्रच्छायम् । 'छाया बाहुल्ये' (पा. २।४।२२)
इति क्लीबत्वम् । तस्मिन् । अप्रबोधायापुनर्बोधाय सुष्वाप । ममारेत्यर्थः । अत्र
सुरतश्चान्तकान्तासमाधिर्ध्वन्यते ॥ ५० ॥

राघवास्त्रविदीर्णानां रावणं प्रति रक्षसाम् ।

तेषां शूर्पणखैवैका दुष्प्रवृत्तिहराऽभवत् ॥ ५१ ॥

पाठा०-१ 'शतैः'. २ 'यथापूर्वं विशुद्धिभिः'. ३ 'उच्छिन्नम्'. ४ 'अन्यत्र';
'अन्यत्तु'; 'चान्यत्'.

राघवेति ॥ एका शूर्पवन्धूना यस्याः सा शूर्पणखा । 'पूर्वपदात्संज्ञायाम्' (पा. ८।४।३) इति णत्वम् । 'नखमुखात्संज्ञायाम्' इति ङीप्प्रतिषेधः । सैव रावणं प्रति राघवास्त्रैर्विदीर्णानां हतानां तेषां रक्षसां खरादीनां दुष्प्रवृत्तिं वार्ता हरति प्रापयतीति दुष्प्रवृत्तिहराऽभवत् । 'हरतेरनुद्यमनेऽच्' (पा. ३।२।९) इत्यच्प्रत्ययः ॥ ५१ ॥

निग्रहात्स्वसुरातानां वधाच्च धनदानुजः ।

रामेण निहितं मेने पदं दशसु सूर्यसु ॥ ५२ ॥

निग्रहादिति ॥ स्वसुः शूर्पणखाया निग्रहादज्जच्छेदादातानां बन्धूनां खरादीनां वधाच्च कारणाद्धनदानुजो रावणो रामेण दशसु सूर्यसु पदं पादं निहितं मेने ॥ ५२ ॥

रक्षसा मृगरूपेण वञ्चयित्वा स राघवौ ।

जहार सीतां पक्षीन्द्रप्रयासक्षणविघ्नितः ॥ ५३ ॥

रक्षसेति ॥ स रावणो मृगरूपेण रक्षसा मारीचेन राघवौ वञ्चयित्वा प्रतार्य पक्षीन्द्रस्य जटायुषः प्रयासेन युद्धरूपेण क्षणं विघ्नितः संजातविघ्नः सन् सीतां जहार ॥ ५३ ॥

तौ सीतान्वेषिणौ गृध्रं लूनपक्षमपश्यताम् ।

प्राणैर्दशरथप्रीतेरनृणं कण्ठवर्तिभिः ॥ ५४ ॥

ताविति ॥ सीतान्वेषिणौ तौ राघवौ लूनपक्षं रावणेन छिन्नपक्षं कण्ठवर्तिभिः प्राणैर्दशरथप्रीतेर्दशरथसख्यस्यानृणमृणैर्विमुक्तं गृध्रं जटायुषमपश्यतां दृष्टवन्तौ । दशैर्लङ्घि रूपम् ॥ ५४ ॥

स रावणहतां ताभ्यां वचसाचष्ट मैथिलीम् ।

आत्मनः सुमहत्कर्म व्रणैरावेद्य संस्थितः ॥ ५५ ॥

पाठा०-१ 'आनृण्यम्'. २ 'आख्याय'.

टिप्प०-१ अनेन महापरिभवमजीगणदित्यर्थः-इति हेमाद्रिः ।

२ विघ्नः संजातोऽस्य विघ्नितः, 'तदस्य संजातं तारकादिभ्य इतच्' (पा. ५।२।२६) इति इतच्प्रत्ययः । श्वित्रमृगमवलोक्यैनमानयेति दयिताप्रेरितो रामो निरगमत् । ततो 'हा लक्ष्मण!' इति वाक्यमाकर्ण्य लक्ष्मणमपि सीता प्रैषीत् । तदन्तरे द्वयोरप्यसंनिधानाद्दशग्रीवस्ताम्रह्रीदिति प्रसिद्धम् । तन्मध्ये जटायुरागत्य-'रे रे दुराचार! निशाचरापसद! जीवति मयि रामप्रियां कथं हरिष्यसि?' इति युध्यते सति विघ्नितः-इति शिशु० ।

स इति ॥ स जटायू रावणहतां मैथिलीं ताभ्यां रामलक्ष्मणाभ्याम् ।
 क्रियाग्रहणमपि कर्तव्यम् इति संप्रदानत्वाच्चतुर्थी । वचसा वामवृत्त्याचष्ट । आत्मनः
 सुमहत्कर्म युद्धरूपं व्रणैरावेद्य संस्थितो मृतः ॥ ५५ ॥

तयोस्तस्मिन्नवीभूतपितृव्यापत्तिशोकयोः ।
 पितरीवाग्निसंस्कारात्परा वृत्तिरे क्रियाः ॥ ५६ ॥

तयोरिति ॥ व्यापत्तिर्मरणम् । नवीभूतः पितृव्यापत्तिशोको ययोस्तौ
 तयो राघवयोस्तस्मिन्प्रे पितरीवाग्निसंस्कारादग्निसंस्कारमारभ्य परा उत्तराः
 क्रिया वृत्तिरेऽवर्तन्त । तस्य पितृवदौर्ध्वदेहिकं चकतुरित्यर्थः ॥ ५६ ॥

वधनिर्धूतशापस्य कवन्धस्योपदेशतः ।

सुमूर्च्छं सख्यं रामस्य समानव्यसने हरौ ॥ ५७ ॥

वधेति ॥ वधेन रामकृतेन निर्धूतशापस्य देवभूयं गतस्य कवन्धस्य रक्षो-
 विशेषस्योपदेशतो रामस्य समानव्यसने समानापदि । सख्यार्थिनीत्यर्थः । हरौ
 कपौ सुग्रीवे । 'शुक्राहिकपिमेकेषु हरिर्ना कपिले त्रिषु' इत्यमरः । सख्यं सुमूर्च्छं
 वृद्धे ॥ ५७ ॥

स हत्वा वालिनं वीरस्तत्पदे चिरकाङ्क्षिते ।

धातोः स्थान इवादेशं सुग्रीवं संन्यवेशयत् ॥ ५८ ॥

स इति ॥ वीरः स रामो वालिनं सुग्रीवाग्रजं हत्वा चिरकाङ्क्षिते तत्पदे
 बलिस्थाने । धातोः स्थान आदेशमिव । आदेशभूतं धातुन्तरमिवेत्यर्थः । सुग्रीवं
 संन्यवेशयत्स्थापितवान् । यथा 'अस्तेर्भूः' इत्यस्ति धातोः स्थान आदेशो भूधातु-
 रस्ति कार्यमशेषं समभिधत्ते तद्वदिति भावः । आदेशो नाम शब्दान्तरस्य स्थाने विधी-
 यमानं शब्दान्तरमभिधीयते ॥ ५८ ॥

इतस्तत्तश्च वैदेहीमन्वेष्टुं भर्तृचोदिताः ।

कपयश्चेरुर्नारतस्य रामस्येव मनोरथाः ॥ ५९ ॥

पाठा०-१ 'दुःखयोः'. २ 'अग्निसंस्कारात्परा निवृत्तिरे क्रियाः'; 'अग्निसंस्का-
 रानरावृत्ते क्रियाः'; 'अग्निसंस्कारनन्तरावृत्ते क्रियाः'. ३ 'वीरम्'. ४ 'अथ'.
 ५ 'भर्तृनोदिताः'. ६ 'उत्कस्य'.

टिप्प०-१ मुनिशप्तो हि श्रीदत्तनयः कवन्धत्वमागतो रामलक्ष्मणाभ्यां बाहुच्छेदेन हतः
 खमूर्तिं प्राप्य प्रास्त्युपकाराय क्रव्यमूकनिवासिनं समानं सुग्रीवमकथयत्-इत्यागमः-इति
 विशु० ।

इतस्ततश्चेति ॥ वैदेहीमन्वेष्टुं मार्गितुं भर्त्रा सुग्रीवेण चोदिताः प्रयुक्ताः
कपयो हनुमत्प्रमुखाः । आर्तस्य विरहातुरस्य रामस्य मनोरथाः कामा इव ।
इतस्ततश्चेरुर्नानादेशेषु बभ्रमुश्च ॥ ५९ ॥

प्रवृत्तावुपलब्धायां तस्याः संपातिदर्शनात् ।

मारुतिः सागरं तीर्णः संसारमिव निर्ममः ॥ ६० ॥

प्रवृत्ताविति ॥ संपातिमर्ना जटाशुषो ज्यायान्भ्राता । तस्य दर्शनात् । तन्मु-
खादिति भावः । तस्यः सीतायाः प्रवृत्तौ वार्तायाम् । 'वार्ता प्रवृत्तिवृत्तान्तः' इत्य-
मरः । उपलब्धायां ज्ञातायां सत्याम् । मरुतस्यापत्वं पुमान् मारुतिर्हनुमान् ।
सागरम् । ममेत्येतदव्ययं ममतावाचि । तद्रहितो निर्ममो^१ निःस्पृहः संसारम-
विद्याबन्धनमिव । तीर्णस्तार । तरतेः कर्तरि क्तः ॥ ६० ॥

दृष्टा विचिन्वता तेन लङ्कायां राक्षसीवृता ।

जानकी विषवल्लीभिः परीतेव महौषधिः ॥ ६१ ॥

दृष्टेति ॥ लङ्कायां रावणराजधान्यां विचिन्वता मृगयमाणेन तेन मारुतिना
राक्षसीभिर्वृता जानकी । विषवल्लीभिः परीता परिवृता महौषधिः संजी-
विनीलतेव । दृष्टा ॥ ६१ ॥

तस्यै भर्तुरभिज्ञानमङ्गुलीयं ददौ कपिः ।

प्रत्युद्गतमिवानुष्णैस्तदानन्दाश्रुविन्दुभिः ॥ ६२ ॥

तस्या इति ॥ कपिर्हनुमान् भर्तू रामस्य संबन्ध्यभिज्ञानं प्रत्यभिज्ञानसाधक-
मङ्गुलीयमूर्मिकाम् । 'अङ्गुलीयकमूर्मिका' इत्यमरः । 'जिह्वामूलाङ्गुलेच्छः' (पा. ४।३।६२)
इति छप्रत्ययः । तस्यै जानक्यै ददौ । किंविधमङ्गुलीयम् ? अनुष्णैः शीतलै-
स्तस्या आनन्दाश्रुविन्दुभिः प्रत्युद्गतमिव स्थितम् । भर्त्रभिज्ञानदर्शनादानन्द-
वाणो जात इत्यर्थः ॥ ६२ ॥

निर्वाप्य प्रियसंदेशैः सीतामक्षवधोद्धतः ।

स ददाह पुरीं लङ्कां क्षणसोढारिनिग्रहः ॥ ६३ ॥

पाठा०-१ 'हरिः'. २ 'वारिभिः'. ३ 'रक्षोवधोद्धताम्'. ४ 'क्षणं सोढारि-
निग्रहः'; 'क्षणसोढारिनिग्रहः'.

टिप्प०-१ अनेनास्खलितगतित्वं मनोरथानामगतिनिवेद्यते-इति हेमाद्रिः ।

२ यच्चोक्तं महोपनिषदि-'द्वे पदे बन्धमोक्षाय निर्ममेति ममेति च । ममेति बध्यते
अनुनिर्ममेति विमुच्यते ॥' इति ।

निर्वाप्येति ॥ स कपिः । प्रियस्य रामस्य संदेशैर्वानिकैः सीतां निर्वाप्य
 सुखयित्वा । अक्षस्य रावणकुमारस्य वधेनोद्धतो हसः सन् । क्षणं सोढोऽरेरि-
 न्द्रजितः कर्तुः निग्रहो बाधो ब्रह्मास्त्रबन्धनरूपो येन स तथोक्तः सन् । लङ्कां
 पुरीं ददाह भस्मीचकार ॥ ६३ ॥

प्रत्यभिज्ञानरत्नं च रामायादर्शयत्कृती ।
 हृदयं स्वयमायातं वैदेह्या इव मूर्तिमत् ॥ ६४ ॥
 प्रत्यभिज्ञेति ॥ कृती कृतकृत्यः कपिः स्वयमायातं मूर्तिमद्वैदेह्या हृदय-
 मिव स्थितं तस्या एव प्रत्यभिज्ञानरत्नं च रामायादर्शयत् ॥ ६४ ॥

स प्राप हृदयन्यस्तमणिस्पर्शनिमीलितः ।
 अपयोधरसंसर्गा प्रियालिङ्गननिर्वृतिम् ॥ ६५ ॥
 स इति ॥ हृदये वक्षति न्यस्तस्य धृतस्य मणेरभिज्ञानरत्नस्य । स्पर्शेन
 निमीलितो मोहितः स रामोऽविद्यमानः पयोधरसंसर्गः स्तनस्पर्शो यस्यास्तां
 तथाभूतां प्रियाया आलिङ्गनेन या निर्वृतिरानन्दस्तां प्राप ॥ ६५ ॥

श्रुत्वा रामः प्रियोदन्तं मेने तत्संगमोत्सुकः ।
 महार्णवपरिक्षेपं लङ्कायाः परिखालघुम् ॥ ६६ ॥
 श्रुत्वेति ॥ प्रियाया उदन्तं वार्ताम् । 'उदन्तः साधुवार्तयोः' इति विश्वः ।
 श्रुत्वा तस्याः सीतायाः संगम उत्सुको रामो लङ्कायाः संबन्धी यो महा-
 र्णव एव परिक्षेपः परिवेपस्तं परिखालघुं दुर्गवेष्टनवत्सुतरं मेने ॥ ६६ ॥

स प्रतस्थेऽरिनाशाय हरिसैन्यैरनुद्रुतः ।
 न केवलं भुवः पृष्ठे व्योम्नि संबाधवर्तिभिः ॥ ६७ ॥
 स इति ॥ केवलमेकं भुवः पृष्ठे भूतले न किंतु व्योम्नि च संबाध-
 वर्तिभिः संकटगामिभिर्हरिसैन्यैः कपिवलैरनुद्रुतोऽन्वितः सन् स रामोऽरिना-
 शाय प्रतस्थे चचाल ॥ ६७ ॥

निर्विष्टमुदधेः कूले तं प्रपेदे विभीषणः ।
 स्नेहाद्राक्षसलक्ष्म्येव बुद्धिर्माविश्य चोदितः ॥ ६८ ॥

पाठा०-१ 'संसर्गम्'. २ 'धरापृष्ठे'. ३ 'खेऽपि'. ४ 'वर्त्मभिः'. ५ 'निर्विष्टम्'.
 ६ 'आदिश्य' (= उपदिश्य). ७ 'नोदितः'.

टिप्प०-१ आलिङ्गनस्पर्शस्यैव प्राधान्यात् 'अपयोधरसंसर्गम्' इत्युक्तम्-इति दिनकर० ।

निविष्टमिति ॥ उदधेः कूले निविष्टं तं रामम् । विशेषेण भीषयते सञ्ज-
निति विभीषणो रावणानुजः । राक्षसलक्ष्म्या स्नेहादुद्धिं कर्तव्यताज्ञान-
माविश्य चोदितः प्रेरित इव । प्रपेदे प्राप्तः ॥ ६८ ॥

तस्मै निशाचरैश्वर्यं प्रतिशुश्राव राघवः ।

काले खलु समारब्धाः फलं वध्नन्ति नीतयः ॥ ६९ ॥

तस्मा इति ॥ राघवस्तस्मै विभीषणाय । 'प्रत्याङ्म्यां श्रुवः पूर्वस्य कर्ता'
(पा. १।४।४०) इति संप्रदानत्वाच्चतुर्थी । निशाचरैश्वर्यं राक्षसाधिपत्यं प्रति-
शुश्राव प्रतिज्ञातवान् । तथा हि—कालेऽवसरे समारब्धाः प्रकान्ता नीतयः
फलं वध्नन्ति गृह्णन्ति । जनयन्तीत्यर्थः । खलु ॥ ६९ ॥

स सेतुं बन्धयामास प्लवगैर्लवणाभसि ।

रसातलादिवोन्मग्नं शेषं स्वप्नाय शार्ङ्गिणः ॥ ७० ॥

स इति ॥ स रामो लवणं क्षारमम्भो यस्यासौ लवणाभस्तस्मिन्लवणाद्यौ
प्लवगैः प्रयोज्यैः । शार्ङ्गिणो विष्णोः स्वप्नाय शयनाय रसातलात् पातालदु-
न्मग्नमुत्थितं शेषमिव स्थितम् । सेतुं बन्धयामास ॥ ७० ॥

तेनोत्तीर्य पथा लङ्कां रोधयामास पिङ्गलैः ।

द्वितीयं हेमप्राकारं कुर्वद्भिरिव वानरैः ॥ ७१ ॥

तेनेति ॥ रामस्तेन पथा सेतुमार्गेणोत्तीर्य, सागरमिति शेषः । पिङ्गलैः
सुवर्णवर्णैरत एव द्वितीयं हेमप्राकारं कुर्वद्भिरिव स्थितैर्वानरैर्लङ्कां रोध-
यामास ॥ ७१ ॥

रणः प्रववृते तत्र भीमैः प्लवगरक्षसाम् ।

दिग्विजृम्भितकाकुत्स्थपौलस्त्यजयघोषणः ॥ ७२ ॥

रण इति ॥ तत्र लङ्कायां प्लवगानां रक्षसां च भीमो भयंकरो दिग्विजृ-
म्भितं काकुत्स्थ-पौलस्त्ययो राम-रावणयोर्यजयघोषणं जयशब्दो यस्मिन्स तथोक्तौ
रणः प्रववृते प्रवृत्तः । 'अस्त्रियां समरानीकरणाः कलहनिप्रहौ' इत्यमरः ॥ ७२ ॥

पाठा०-१ 'यो बभौ'. २ 'उन्मग्नः'; 'उत्तीर्णः'. ३ 'शेषः'. ४ 'स्वापाय'.
५ 'घोरः'. ६ 'घोषिणाम्'.

टिप्प०-१ ननु कथमागमनमात्रादेव राज्यलाभ इत्यत आह-समये प्रारब्धा नीतयः
फलता भवन्ति खलु-इति दिनकर० ।

पादपाविद्धपरिघः शिलानिष्पिष्टमुद्गरः ।

अतिशखनखन्यासः शैलरुग्णमतंगजः ॥ ७३ ॥

पादपेति ॥ किंविधो रणः ? पादपैवैराविद्धा भग्नाः परिघा लोहवद्काष्ठानि
 यस्मिन्स तथोक्तः । 'परिघः परिघातनः' इत्यमरः । शिलाभिर्निष्पिष्टाश्चूर्णिता
 मुद्गरा अयोधना यस्मिन्स तथोक्तः । 'दुघणो मुद्गरघनौ' इत्यमरः । अतिशखाः
 शखाण्यतिक्रान्ता नखन्यासा यस्मिन्स तथोक्तः । शैलै रुग्णा भग्ना मतंगजा
 यस्मिन्स तथोक्तः ॥ ७३ ॥

अथ रामशिरश्छेददर्शनोद्भ्रान्तचेतनाम् ।

सीतां मायेति शंसन्ती त्रिजटा समजीवयत् ॥ ७४ ॥

अथेति ॥ अथानन्तरम् । छिद्यत इति छेदः खण्डः । शिर एव छेद इति
 विग्रहः । रामशिरश्छेदस्य विद्युज्जिह्वाख्यराक्षसमायाविर्मितस्य दर्शनेनोद्भ्रान्त-
 चेतनां गतसंशं सीतां त्रिजटा नाम काचित्सीतापक्षपातिनी राक्षसी माया-
 कल्पितं न त्वेतत्सत्यमिति शंसन्ती ब्रुवाणा । 'शब्दयनोर्नित्यम्' (पा. ७।१।८१)
 इति नित्यं नुमागमः । समजीवयत् ॥ ७४ ॥

कामं जीवति मे नाथ इति सा विजहौ शुचम् ।

प्राङ्गत्वा सत्यमस्यान्तं जीवितास्मीति लज्जिता ॥ ७५ ॥

काममिति ॥ सा सीता मे नाथो जीवतीति हेतोः शुचं शोकं कामं
 विजहौ । किंतु प्राक् पूर्वमस्य नाथस्यान्तं नाशं सत्यं यथार्थं मत्वा जीविता
 जीवितवत्यस्मीति हेतोर्लज्जिता लज्जावती । कर्तरि क्तः । दुःखादपि दुःसहो
 लज्जाभर इति भावः ॥ ७५ ॥

गरुडापातविश्लिष्टमेघनादास्त्रवन्धनः ।

दाशरथ्योः क्षणक्लेशः स्वप्नवृत्त इवाभवत् ॥ ७६ ॥

गरुडेति ॥ गरुडस्तार्क्ष्यः तस्यापातेनागमनेन विश्लिष्टं मेघनादसेन्द्रजि-
 तोऽस्त्रेण नागपाशेन बन्धनं यस्मिन्स तथोक्तः क्षणक्लेशो दाशरथ्यो राम-
 लक्ष्मणयोः स्वप्नवृत्तः स्वप्नावस्थानुभूत इवाभवत् ॥ ७६ ॥

ततो विभेद पौलस्त्यः शक्त्या वक्षसि लक्ष्मणम् ।

रामस्त्वनाहतोऽप्यासीद्विदीर्णहृदयः शुचा ॥ ७७ ॥

पाठा०-१ 'भग्न'. २ 'चेतसाम्'. ३ 'विश्लेषि'. ४ 'बन्धनम्'. ५ 'क्षणक्लेशि'.
 ६ 'स्वप्नवृत्तम्'; 'स्वप्नवृत्तिः'.

तत इति ॥ ततः पौलस्त्यो रावणः शक्त्या कासूनामकेनायुधेन । 'कासू-
सामर्थ्ययोः शक्तिः' इत्यमरः । लक्ष्मणं वक्षसि विभेद विदारयामास । राम-
स्त्वनाहतोऽप्यहतोऽपि शुचा शोकेन विदीर्णहृदय आसीत् ॥ ७७ ॥

स मारुतिसमानीतमहौषधिहंतव्यथः ।

लङ्कास्त्रीणां पुनश्चक्रे विलापाचार्यकं शरैः ॥ ७८ ॥

स इति ॥ लक्ष्मणो मारुतिना मरुत्सुतेन हनुमता समानीतया महौषध्या
संजीविन्या हतव्यथः सन् पुनः शरैर्लङ्कास्त्रीणां विलापे परिदेवने ।
'विलापः परिदेवनम्' इत्यमरः । आचार्यकमाचार्यकर्म । 'योपधादुरूपोत्तमादुर्' (पा. ५।१।१३२) इति वृष् । चक्रे । पुनरपि राक्षसाजघानेति व्यज्यते ॥ ७८ ॥

सं नादं मेघनादस्य धनुश्चेन्द्रायुधप्रभम् ।

मेघस्येव शरत्कालो न किञ्चित्पर्यशेषयत् ॥ ७९ ॥^३

स इति ॥ स लक्ष्मणः शरत्कालो मेघस्येव । मेघनादस्येन्द्रजितो नादं
सिंहनादम् । अन्यत्र, -गजितं च इन्द्रायुधप्रभं शक्रधनुःप्रभं धनुश्च किञ्चिद-
ल्पमपि न पर्यशेषयन्नावशेषितवान् । तमवधीदित्यर्थः ॥ ७९ ॥

कुम्भकर्णः कपीन्द्रेण तुल्यावस्थः स्वसुः कृतः ।

रुरोध रामं शृङ्गीव टङ्कच्छिन्नमनःशिलः ॥ ८० ॥

कुम्भकर्ण इति ॥ कपीन्द्रेण सुप्रीवेण स्वसुः शूर्पणखायास्तुल्यावस्थो
नासाकर्णच्छेदेन सदृशः कृतः । कुम्भकर्णपृष्ठेन शिलाभेदकशस्त्रेण छिन्ना
मनःशिला रक्तवर्णधातुविशेषो यस्य स तथोक्तः । 'टङ्कः पाषाणदारणः' इति,
'धातुर्मेनःशिलाद्यद्रेः' इति चामरः । शृङ्गी शिखरीव । रामं रुरोध ॥ ८० ॥

अकाले बोधितो भ्रात्रा प्रियस्वप्नो वृथा भवान् ।

रामेषुभिरितीवासौ दीर्घनिद्रां प्रवेशितः ॥ ८१ ॥

अकाल इति ॥ प्रियस्वप्न इष्टनिद्रोऽनुजो भवान्वृथा भ्रात्रा रावणेनाकाले
बोधित इतीवासौ कुम्भकर्णो रामेषुभी रामवाणैर्दीर्घनिद्रां मरणं प्रवेशितो

पाठा०-१ 'हृत'. २ 'नादं सः'. ३ 'केशेन महतीं निद्रां त्याजितं रणदुर्जयम्' ।
रावणः प्रेषयामास युद्धायानुजमात्मनः ॥ स जघान तदादेशात्कपीनुग्रानने-
कशः । विवेश च पुरीं लङ्कां समादाय हरीश्वरम् ॥'. ४ 'नुजः'.

टिप्प०-१ यथा शरत्कालो मेघस्य नादं गजितं तथा शक्रधनुश्च नावशेषयति । 'काल'-
ग्रहणं पुंस्त्रययार्थम्, अन्यथा शरदा लक्ष्मणस्योपमानं भिन्नलिंगं स्यात्-इति दिनकर० ।

श्लो० ८२-८५]

गमितः । यथा लोकेष्विष्टवस्तुविनाशदुःखितस्य ततोऽपि भूयिष्ठमुपपाद्यते तद्वदिति भावः ॥ ८१ ॥

इतराण्यपि रक्षांसि पेतुर्वानरकोटिषु ।

रजांसि समरोत्थानि तच्छोणितनदीष्विव ॥ ८२ ॥

इतराणीति ॥ इतराणि रक्षांस्यपि वानरकोटिषु । समरोत्थानि रजांसि तेषां रक्षासां शोणितनदीषु रक्तप्रवाहेष्विव । पेतुः । निपत्य मृतानीत्यर्थः ॥ ८२ ॥

निर्ययावथ पौलस्त्यः पुनर्युद्धाय मन्दिरात् ।

अरावणमरामं वा जगदधेति निश्चितः ॥ ८३ ॥

निर्ययाविति ॥ अथ पौलस्त्यो रावणः । अद्य जगदरावणं रावणशून्य-मरामं रामशून्यं वा भवेत् । इति निश्चितो निश्चितवान्, कर्तरि क्तः । विजय-मरणयोरन्यतरनिश्चयवान् पुनर्युद्धाय मन्दिरान्निर्ययौ निर्जगाम ॥ ८३ ॥

रामं पदातिमालोक्य लङ्केशं च वरूथिनम् ।

हरियुग्यं रथं तस्मै प्रजिघाय पुरंदरः ॥ ८४ ॥

राममिति ॥ पादाभ्यामततीति पदातिः । तं पादचारिणं रामम् । वरूथो रथगुप्तिः । 'रथगुप्तिर्वरूथो ना' इत्यमरः । अत्र वरूथेन रथो लक्ष्यते । वरूथिनं रथिनं लङ्केशं चालोक्य पुरंदर इन्द्रः । युगं वहन्तीति युग्या रथाश्वाः । 'तद्वहति रथयुगप्रासङ्गम्' (पा. ३।४।७।६) इति यत्प्रत्ययः । हरियुग्यं कपिलवर्णाश्वम् । 'शुक्राहिकपिमेकेषु हरिर्ना कपिले त्रिषु' इत्यमरः । रथं तस्मै रामाय प्रजिघाय ग्रहितवान् ॥ ८४ ॥

तमाधूतध्वजपटं व्योमगङ्गोर्मिवायुभिः ।

देवसूतभुजालम्बी जैत्रमध्यास्त राघवः ॥ ८५ ॥

तमिति ॥ राघवो व्योमगङ्गोर्मिवायुभिराधूतध्वजपटम् । मार्ग-वशादिति भावः । जेतैव जैत्रो जयनशीलः, तं जैत्रम् । 'जेतृ'शब्दात्तृन्तात् 'प्रज्ञा-दिभ्यश्च' (पा. ५।४।३८) इति स्वार्थेऽणप्रत्ययः । तं रथं देवसूतभुजालम्बी मातलिहस्तावलम्बः सन्, अध्यास्ताधिष्ठितवान् । आसेर्लङ् ॥ ८५ ॥

पाठा०-१ 'निश्चितम्'.

टिप्प०-१ इन्द्रो रामं पादचारं वीक्ष्य, वरूथो रथगुप्तिः 'वरूथ'शब्देन लक्षणयाऽत्र रथः, वरूथोऽस्यास्तीति तथोक्तं वरूथिनं रावणं च वीक्ष्य-इति दिनकर० ।
रघु० २१

मातलिस्तस्य माहेन्द्रमामुमोच तनुच्छदम् ।

यत्रोत्पलदलकैव्यमस्त्राण्यापुः सुरद्विषाम् ॥ ८६ ॥

मातलिरिति ॥ मातलिरिन्द्रसारथिर्माहेन्द्रम् । तनुच्छाद्यतेऽनेनेति तनु-
च्छदो वर्म । 'पुंसि संज्ञायां घः प्रायेण' (पा. ३।३।११८) इति घः । तम् । तस्य
रामस्यामुमोचासजयामास । यत्र तनुच्छदे सुरद्विषामस्त्राण्युत्पलदलानां
यत्कैव्यं नपुंसकत्वं निरर्थकत्वं तदापुः ॥ ८६ ॥

अन्योन्यदर्शनप्राप्तविक्रमावसरं चिरात् ।

रामरावणयोर्युद्धं चरितार्थमिवाभवत् ॥ ८७ ॥

अन्योन्येति ॥ चिरादन्योन्यदर्शनेन प्राप्तविक्रमावसरं रामरावण-
योर्युद्धमायोधनं चरितार्थं सफलमभवदिव । प्राक्पराक्रमावसरदौर्बल्याद्विफल-
स्याद्य तद्भात्साफल्यमुप्रेक्ष्यते ॥ ८७ ॥

भुजमूर्धोरुवाहुल्यादेकोऽपि धनदानुजः ।

ददृशे ह्ययथापूर्वो मातृवंश इव स्थितः ॥ ८८ ॥

भुजेति ॥ यथाभूतः पूर्वं यथापूर्वः । सुप्तुपेति समासः । यथापूर्वो न भवती-
त्ययथापूर्वः । निहतवन्धुत्वादक्षः परिचारश्चन्य इत्यर्थः । अत एवैकोऽपि सन् धन-
दानुजो रावणः । भुजाश्च मूर्धानश्चोरवः पादाश्च भूजमूर्धोरु । प्राण्यङ्गत्वाद्बन्धैक-
वद्भावः । तस्य बाहुल्याद्बहुलत्वाद्धेतोः । तद्बहुत्वे यादवः—'दशास्यो विंशतिभुज-
श्चतुष्पान्मातृमन्दिरे' इति । मातृवंशे मातृसंबन्धिनि वर्गे स्थित इव ददृशे दृष्टो

पाठा०-१ 'शस्त्राणि'. २ 'वैरम्'. ३ 'भुजोत्तमाङ्ग'. ४ 'सः'. ५ 'यथापूर्वम्'.

टिप्प०—१ यदि द्वयोः परस्परविलोकनं नाभविष्यत् तदा समराभावात् प्रोद्भूतमपि
वैरं नाफल्यिष्यत् इत्यन्योन्यसंगात्सफलमिवासीदिति भावः—इति शिशु० ।

२ यथा पूर्वं न भवतीत्ययथापूर्वः, नष्टराक्षसपरिवार इत्यर्थः । एकोऽपि धनदानुजो रावण-
स्तस्य माता राक्षसी पुष्पोत्कटानास्त्री, तस्या कुलं राक्षसकुलम्, तत्र स्थित इव ददृशे इत्यर्थः ।
कस्मात्? भुजोत्तमाङ्गबाहुल्यात् । भुजाश्चोत्तमाङ्गानि च मूर्धानश्च तेषां बाहुल्यात् । 'भुजमूर्धो-
रुवाहुभ्याम्' इति पाठे—भुजाश्च मूर्धानश्च ऊरवश्च तेषां बाहुल्यात् भुजानां मूर्ध्ना चोर मह-
द्बाहुल्यं इति वा । तस्य हि विंशतिर्भुजा दश मूर्धानश्चत्वार ऊरवः । यदाह यादवप्रकाशः—
'दशास्यो विंशतिभुजश्चतुष्पान्मातृमन्दिरे । लंकेश्वरो यातुपतिः संनाहोऽस्य विलोकनः' इति-
हेमाद्रिः ॥ मातुर्निकशानास्या राक्षस्या वंशः परिवार इवावलोकितः, रामसैन्येरिति शेषः—इति
दिनकर०—शिशु० ॥ 'कैकसी' इति रावणमातुर्नाम रामायणे (उ. १) भारतेऽपि (वन.
२७२-४) च लभ्यते, अतो हेमाद्र्यादिटीकाकृत्रामनिर्देशश्चिन्त्यः—संपादकः ।

स्रो० ८९-९२]

हि । 'वंशो वेणौ कुले वगै' इति विश्वः । अत्र रावणमातू रक्षोजातित्वात्तद्वर्गो रक्षोवर्ग इति लभ्यते । अतश्चैकोऽप्यनेकरक्षः परिवृत इवालक्ष्यतेत्यर्थः ॥ ८८ ॥

जेतारं लोकपालानां स्वमुखैरर्चितेश्वरम् ।
रामस्तुलितकैलासमरातिं बह्वमन्यत ॥ ८९ ॥

जेतारमिति ॥ लोकपालानामिन्द्रादीनां जेतारम् । 'कर्तृकर्मणोः कृति' (पा. १।३।६५) इति कर्मणि षष्ठी । स्वमुखैः स्वशिरोभिरर्चितेश्वरं तुलित-
कैलासमुत्क्षिप्तक्रादिं तमेवं शौर्यवीर्यसत्त्वसंपन्नं महावीर्यमरातिं शत्रुं रामो
गुणप्राहित्वाजेतव्योत्कर्षस्य जेतुः स्तोत्कर्षहेतुत्वाच्च बह्वमन्यत । साधु मद्विक्रमस्यायं
पर्याप्तो विषय इति बहुमानमकरोदित्यर्थः । बह्विति क्रियाविशेषणम् ॥ ८९ ॥

तस्य स्फुरति पौलस्त्यः सीतासंगमशंसिनि ।
निचखानाधिकक्रोधः शरं सव्येतरे भुजे ॥ ९० ॥

तस्येति ॥ अधिकक्रोधः पौलस्त्यः स्फुरति स्पन्दमानेऽत एव सीता-
संगमशंसिनि तस्य रामस्य सव्य इतरो यस्मात्सव्येतरे दक्षिणे । 'न बहुव्रीहौ'
(पा. १।१।२९) इति 'इतर'शब्दस्य सर्वनामसंज्ञाप्रतिषेधः । भुजे शरं निचखान
निखातवान् ॥ ९० ॥

रावणस्यापि रामास्तो भित्त्वा हृदयमाशुगः ।

विवेश भुवमाख्यातुमुरगेभ्य इव प्रियम् ॥ ९१ ॥

रावणस्येति ॥ रामेणास्तः क्षिप्त आशुगो बाणः । विश्रवसोऽपत्यं पुमान्
रावणः । 'विश्रवः'शब्दादपत्येऽर्थेऽणप्रत्यये सति 'विश्रवसो विश्रवणरवणौ' इति राव-
णादेशः । तस्य रावणस्यापि हृदयं वक्षो भित्त्वा विदीर्य । उरगेभ्यः पाताल-
वासिभ्यः प्रियमाख्यातुमिव । भुवं विवेश ॥ ९१ ॥

वचसैव तयोर्वाक्यमस्त्रमस्त्रेण निघ्नतोः ।

अन्योन्यजयसंरम्भो ववृधे वादिनोरिव ॥ ९२ ॥

वचसेति ॥ वाक्यं वचसैवास्त्रमस्त्रेण निघ्नतोः प्रतिकुर्वतोस्तयो राम-
रावणयोः । वादिनोः कथकयोरिव । अन्योन्यविषये जयसंरम्भो ववृधे ॥ ९२ ॥

पाठा०-१ 'तमरिम्'. २ 'अधिकक्रोधात्'. ३ 'इव'.

टिप्प०-१ एतैर्विशेषणैः सौशर्यधौर्वरप्रभावादिकथनाद्गणदुर्मदत्वं रावणस्योक्तम्-इति
दिनकर० ।

२ रावणस्य हृदयं विध्वा नागेभ्योऽभीष्टं वकुमिव भूमिं प्राविशन्-इति दिनकर० ।

विक्रमव्यतिहारेण सामान्याऽभूद्वयोरपि ।

जयश्रीरन्तरा वेदिर्मत्तवारणयोरिव ॥ ९३ ॥

विक्रमेति ॥ जयश्रीर्विक्रमस्य व्यतिहारेण पर्यायक्रमेण तयोर्द्वयोरपि अन्तरा मध्ये । अव्ययमेतत् । वेदिर्वेद्याकारा भित्तिर्मत्तवारणयोरिव । सामान्या साधारणाऽभूत् । न त्वन्यतरनियतेत्यर्थः । अत्र 'मत्तवारणयोः' इत्यत्र 'द्वयोः' इत्यत्र च 'अन्तरान्तरेण युक्ते' (पा. २।३।४) इति द्वितीया न भवति । 'अन्तरा'शब्दस्योक्तरीत्याऽन्यत्रान्वयात् । मध्ये कामपि भित्तिं कृत्वा गजौ योययन्तीति प्रसिद्धिः ॥ ९३ ॥

कृतप्रतिकृतप्रीतैस्तयोर्मुक्तां सुरासुरैः ।

परस्परशरवाताः पुष्पवृष्टिं न सेहिरे ॥ ९४ ॥

कृतेति ॥ स्वयमस्त्रप्रयोगः कृतं प्रतिकृतं परकृतप्रतीकारस्ताभ्यां प्रीतैः सुरासुरैर्यथासंख्यं तयो राम-रावणयोर्मुक्तां पुष्पवृष्टिम् । द्वयीमिति शेषः । परस्परं शरवाता न सेहिरे । अहमेवालं, किं त्वयेति चान्तराल एवेतरेतरवाण-वृष्टिरितरेतरपुष्पवृष्टिमवारयदित्यर्थः ॥ ९४ ॥

अयःशङ्कुचितां रक्षः शतघ्नीमथ शत्रवे ।

हृतां वैवस्वतस्येव कूटशाल्मलिमक्षिपत् ॥ ९५ ॥

अय इति ॥ अथ रक्षो रावणोऽयसः शङ्कुभिः कीलैश्चितां कीर्णां शतघ्नीं लोहकण्टककीलितयष्टिविशेषम् । 'शतघ्नी तु चतुस्ताला लोहकण्टकसंचिता । यष्टिः' इति केशवः । हृतां विजयलब्धाम् । वैवस्वतस्यान्तकस्य कूटशाल्मलिमिव । शत्रवे राघवायाक्षिपत् क्षिप्तवान् । कूटशाल्मलिरिव कूटशाल्मलिरिति व्युत्पत्त्या वैवस्वतगदाया गौणी संज्ञा । कूटशाल्मलिर्नामैकमूलप्रकृतिः कण्टकी वृक्षविशेषः । 'रोचनः कूटशाल्मलिः' इत्यमरः । तत्सादृश्यं च गदाया अयःशङ्कुचितत्वादनुसंधेयम् ॥ ९५ ॥

पाठा०-१ 'परस्परं शरवाताः'.

टिप्प०-१ यथा युध्यतोर्मत्तगजयोरन्तरा मध्ये बहिर्दिगन्तरावेदि पिण्डका भित्तिर्यस्य भवति, मध्यभित्तिं विधाय गजयुद्धं प्रसिद्धम् । समानार्थोऽपि सामान्यशब्दोऽस्ति; इति दिनकर० ।

२ ननु 'सुरासुरैः' इत्यत्र 'येषां च विरोधः शाश्वतिक' (पा. २।४।९) इति कथं न द्वन्द्वकत्वम्? उच्यते, -दिवि सुराणां कादाचित्को विरोधः इति रक्षितोक्तत्वात्साधुः । तथा च भारविप्रयोगः- 'देवासुरैरमृतमम्बुनिधिर्ममन्ये'-इति दिनकर० ।

श्लो० ९६-९९]

राघवो रथमप्राप्तां तामाशां च सुरद्विषाम् ।

अर्धचन्द्रमुखैर्वाणैश्चिच्छेद कदलीमुखम् ॥ ९६ ॥

राघव इति ॥ राघवो रथमप्राप्तां तां शतघ्नीं सुरद्विषां रक्षसामाशां

विजयतृष्णां च । 'आशा तृष्णादिशोः प्रोक्ता' इति विश्वः । अर्धचन्द्र इव मुखं

येषां तैर्वाणैः कदलीवत्मुखं यथा तथा चिच्छेद । अथवा कदल्यामिव मुखम-

हेशो यस्मिन्कर्मणि तदिति विग्रहः ॥ ९६ ॥

अमोघं संदधे चास्त्रै धनुष्येकधनुर्धरः ।

ब्राह्ममखं प्रियाशोकशल्यनिष्कर्षणौषधम् ॥ ९७ ॥

अमोघमिति ॥ एकोऽद्वितीयो धनुर्धरो रामः प्रियायाः शोक एव शल्यं

तस्य निष्कर्षणमुद्धारकं यदौषधं तदमोघं ब्राह्मं ब्रह्मदेवताकमखमभिमन्त्रितं वाण-

मसै रावणाय च । तद्वधार्थमित्यर्थः । धनुषि संदधे ॥ ९७ ॥

तद्व्योम्नि शतधा भिन्नं दृष्टो दीप्तिमन्मुखम् ।

वपुर्महोरगस्येव करालफणमण्डलम् ॥ ९८ ॥

तदिति ॥ व्योम्नि शतधा भिन्नं प्रसृतं दीप्तिमन्ति मुखानि यस्य तद्वद्भा-

लम् । 'करालं भीषणं तुङ्गं वा फणमण्डलं यस्य तत्तथोक्तम् । 'करालो दन्तुरे

तुङ्गे करालो भीषणेऽपि च' इति विश्वः । महोरगस्य शेषस्य वपुरिव । दृष्टो

दृष्टम् ॥ ९८ ॥

तेन मन्त्रप्रयुक्तेन निमेषार्थादपातयत् ।

स रावणशिरःपङ्क्तिमज्ञातव्रणवेदनाम् ॥ ९९ ॥

तेनेति ॥ स रामो मन्त्रप्रयुक्तेन तेनास्त्रेणाज्ञातव्रणवेदनामतिशैघ्र्यादन-

नुभूतव्रणदुःखां रावणशिरःपङ्क्तिं निमेषार्थादपातयत् पातयामास ॥ ९९ ॥

पाठा०-१ 'सुरद्विषः'. २ 'कदलीमिव'. ३ 'दशधा'. ४ 'रावणस्य शिरः-
पङ्क्तिः'.

टिप्प०-१ शतं हन्तीति शतघ्नीं चतुस्तालप्रमाणां लोहशक्ति-इति दिनकर० ।

२ शतघ्नां छिन्नायां रावणस्य विजयप्रत्याशापि नष्टा-इति शिशु० ।

३ अत्र 'दशधा भिन्नम्' इति पाठमादृत्य दशानां रावणशिरसां नाशाय दशधा भिन्नं

दशशरीरं, छेद्यस्य दशसंख्यायोगादशधा इत्युक्तम्-इत्याचष्टे-शिशु० ।

४ तदस्त्रं करालभीषणं फणानां मण्डलं समूहो यस्य तन्महासर्पस्य वपुरिव दृष्टम् । 'महोरग-

शब्देन फणेषु मणयो ध्वन्यन्ते-इति दिनकर० ।

५ अनेन शीघ्रमेदाद्रामस्य लघुहस्तता शस्त्रनिपुणत्वं च सूच्यते-दिनकर० ।

बालार्कप्रतिमेवाप्सु वीचिभिर्ना पतिष्यतः ।

रराज रक्षःकायस्य कण्ठच्छेदपरम्परा ॥ १०० ॥

बालेति ॥ पतिष्यत आसन्नपातस्य रक्षःकायस्य रावणकलेवरस्य छिन्न-
इति छेदाः खण्डाः । कण्ठानां ये छेदास्तेषां परम्परा पङ्क्तिः । वीचिभिर्भिन्ना
नानाकृताप्सु बालार्कस्य प्रतिमा प्रतिबिम्बमिव । रराज । अर्कस्य बाल-
विशेषणमारुण्यसिद्ध्यर्थमिति भावः ॥ १०० ॥

मरुतां पश्यतां तस्य शिरांसि पतितान्यपि ।

मनो नातिविशश्वास पुनःसंधानशङ्किनाम् ॥ १०१ ॥

मरुतामिति ॥ पतितानि तस्य रावणस्य शिरांसि पश्यतामपि पुनः
संधानशङ्किनाम् । पूर्वं तथादर्शनादिति भावः । मरुताममराणाम् । 'मरु-
पवनामरौ' इत्यमरः । मनो नातिविशश्वासाऽतिविश्वासं न प्राप ॥ १०१ ॥

अथ मदगुरुपक्षैर्लोकपालद्विपाना-

मनुगतमलिवृन्दैर्गण्डभिर्त्तीर्विहाय ।

उपनतमणिवन्धे मूर्ध्नि पौलस्त्यशत्रोः

सुरभि सुरविमुक्तं पुष्पवर्षं पपात ॥ १०२ ॥

अथेति ॥ अथ मदेन गजगण्डसंचारसंकान्तेन गुरुपक्षैर्भाष्यमाणपक्षैरलि-
वृन्दैर्लोकपालद्विपानामैरावतादीनां गगनवर्तिनां गण्डभिर्त्तीर्विहायानुगत-
मनुद्धतं सुरभि सुगन्धि । 'सुरभिश्चम्पके स्वर्णे जातीफलवसन्तयोः । गन्धोपले
सौरमेव्यां सल्लकीमातृमेदयोः ॥ सुगन्धौ च मनोज्ञे च वाच्यवत्सुरभि स्मृतम् ।' इति
विश्वः । सुरविमुक्तं पुष्पवर्षमुपनत आसन्नो मणिवन्धो राज्याभिषेकसमये
भावी यस्य तस्मिन् । पौलस्त्यशत्रो रामस्य मूर्ध्नि पपात । इदमेव राज्याभि-
षेकसूचकमिति भावः ॥ १०२ ॥

यन्ता हरेः सपदि संहतकार्मुकज्य-

मापृच्छय राघवमनुष्ठितदेवकार्यम् ।

नामाङ्गरावणशराङ्कितकेतुयष्टि-

मूर्ध्वं रथं हरिसहस्रयुजं निनाय ॥ १०३ ॥

पाठा०-१ 'बालार्कप्रतिमेयाः स्युः'. २ 'युतम्'.

यन्तेति ॥ हरेरिन्द्रस्य यन्ता मातलिः सपदि संहतकार्मुकज्यमनुष्ठितं
 देवकार्यं रावणवधरूपं येन तं राघवमापृच्छय 'साधु यामि' इत्यामन्त्रय । नामाङ्कै-
 र्नामाक्षरचिह्नै रावणशरैरङ्किता चिह्निता केतुयष्टिर्ध्वजदण्डो यस्य तम् । हरीणां
 वाजिनां सहस्रेण युज्यत इति हरिसहस्रयुक् । तम् । 'यमानिलेन्द्रचन्द्रार्कविष्णु-
 सिंहांशुवाजिषु । हरिः' इत्युभयत्राप्यमरः । रथमूर्ध्वं निनाय नीतवान् ॥ १०३ ॥

रघुपतिरपि जातवेदोविशुद्धां प्रगृह्य प्रियां
 प्रियसुहृदि विभीषणे संगमय्य श्रियं वैरिणः ।
 रविसुतसहितेन तेनानुयातः ससौमित्रिणा
 भुजविजितविमानरत्नाधिरूढः प्रतस्थे पुरीम् ॥ १०४ ॥

इति श्रीरघुवंशे महाकाव्ये कविश्रीकालिदासकृतौ रावणवधो
 नाम द्वादशः सर्गः ।

रघुपतिरिति ॥ रघुपतिरपि जातवेदसमौ विशुद्धां जातशुद्धिं प्रियां
 सीतां प्रगृह्य स्वीकृत्य । प्रियसुहृदि विभीषणे वैरिणो रावणस्य श्रियं राजलक्ष्मीं
 संगमय्य संगतां कृत्वा । गमेर्ष्यन्ताह्यप्प्रत्ययः । 'मितां हस्रः' (पा. ६।४।९२) इति
 हस्रः । 'त्यपि लघुपूर्वात्' (पा. ६।४।५६) इति णेरयादेशः । रविसुतसहितेन
 सुप्रीवयुक्तेन ससौमित्रिणा सलक्ष्मणेन तेन विभीषणेनानुयातोऽनुगतः सन्
 विमानं रत्नमिव विमानरत्नमित्युपमितसमासः । भुजविजितं यद्विमानरत्नं पुष्पकं
 तदारूढः सन् । पुरीमयोध्यां प्रतस्थे । 'समवप्रविभ्यः स्थः' (पा. १।३।२२)
 इत्यात्मनेपदम् । अत्र प्रस्थानक्रियाया अकर्मकत्वेऽपि तदङ्गभूतोद्देशक्रियापेक्षया
 सकर्मकत्वम् । अस्ति च धातूनां क्रियान्तरोपसर्जनकस्वार्थाभिधायकत्वम् । यथा
 'कुसूलान्पचति' इत्यादावादानक्रियागर्भः पाको विधीयत इति ॥ १०४ ॥

इति महामहोपाध्यायकोलाचलमल्लिनाथसूरिविचितायां रघुवंशव्याख्यायां
 संजीविनीसमाख्यायां द्वादशः सर्गः ।

त्रयोदशः सर्गः ।

त्रैलोक्यशल्योद्धरणाय सिन्धोश्चकार बन्धं मरणं रिपूणाम् ।

पुण्यप्रणामं भुवनाभिरामं रामं विरामं विपदामुपासे ॥

अथात्मनः शब्दगुणं गुणज्ञः पदं विमानेन विगाहमानः ।

रत्नाकरं वीक्ष्य मिथः स जायां रामाभिधानो हरिरित्युवाच ॥ १ ॥

अथेति ॥ अथ प्रस्थानानन्तरम् । जानातीति ज्ञः । 'इगुपध-' (पा. ३।१।१३५) इत्यादिना कप्रत्ययः । गुणानां ज्ञो गुणज्ञः । रत्नाकरादिवर्णैश्वर्यगुणाभिज्ञ इत्यर्थः । स रामाभिधानो हरिर्विष्णुः शब्दो गुणो यस्य तच्छब्दगुणमात्मनः स्वस्य पदं विष्णुपदम् । आकाशमित्यर्थः । 'वियद्विष्णुपदम्' इत्यमरः । 'शब्दगुणमाकाशम्' इति तार्किकाः । विमानेन पुष्पकेण विगाहमानः स च रत्नाकरं वीक्ष्य मिथो रहसि । 'मिथोऽन्योन्यं रहस्यपि' इत्यमरः । जायां पत्नीं सीतामिति वक्ष्यमाण-प्रकारेणोवाच । रामस्य 'हरि'रित्यभिधानं निरङ्कुशमहिमद्योतनार्थम् । 'मिथो'ग्रहणं गोष्ठीविश्रम्भसूचनार्थम् ॥ १ ॥

वैदेहि ! पश्याऽऽमलयाद्विभक्तं मत्सेतुना फेनिलमम्बुराशिम् ।

छायापथेनेव शरत्प्रसन्नमाकाशमाविष्कृतचारुतारम् ॥ २ ॥

वैदेहीति ॥ हे वैदेहि सीते ! आ मलयान्मलयपर्यन्तम् । 'पञ्चम्यपाङ्परिमिः' (पा. २।३।१०) इति पञ्चमी । पदद्वयं चैतत् । मत्सेतुना विभक्तं द्विधा कृतम् । अत्यायतसेतुनेत्यर्थः । हर्षाधिक्याच्च मद्रहणम् । फेनिलं फेनवन्तम् । 'फेनादिलब्ध' (पा. ५।२।९९) इतीलच्छप्रत्ययः । क्षिप्रकारी चायमिति भावः । अम्बुराशिम् । छायापथेन विभक्तं शरत्प्रसन्नमाविष्कृतचारुतारमाकाशमिव । पश्य । मम महानयं प्रयासस्त्वदर्थं इति हृदयम् । छायापथो नाम ज्योतिश्चक्रमध्यवर्ती कश्चित्तिरश्चीनोऽवकाशः ॥ २ ॥

गुरोरियक्षोः कपिलेन मेध्ये रसातलं संक्रमिते तुरंगे ।

तदर्थमुर्वीमवदारयद्भिः पूर्वैः किलायं परिवर्धितो नः ॥ ३ ॥

गुरोरिति ॥ यियक्षोर्यष्टुमिच्छोः । यजेः सन्नन्तादुप्रत्ययः । गुरोः सगरस्य मेध्येऽश्वमेधार्हे तुरंगे हये कपिलेन मुनिना रसातलं पातालं संक्रमिते सति । तदर्थमुर्वीमवदारयद्भिः खनद्भिर्नोऽस्माकं पूर्वैर्वृद्धैः सगरसुतैरयं समुद्रः

पाठा०-१ 'पूर्वम्'.

श्लो० ४-६]

परिवर्धितः किल । 'किल' इत्येतिह्ये । अतो न पूज्य इति भावः । यद्यपि तुरंगहारी शतक्रतुस्तथापि तस्य कपिलसमीपे दर्शनात्स एवेति तेषां भ्रान्तिः तन्मत्वैव कविना कपिलेनेति निर्दिष्टम् ॥ ३ ॥

गर्भं दधत्यर्कमरीचयोऽस्माद्विवृद्धिमत्राश्रुवते वसूनि ।
अविन्धनं वह्निमसौ विभर्ति प्रह्लादनं ज्योतिरजन्यनेन ॥ ४ ॥
गर्भमिति ॥ अर्कमरीचयोऽस्मादध्वेः । अपादानात् । गर्भमम्यं दधति । वृष्यार्थमित्यर्थः । अयमर्थो दशमसर्गे 'ताभिर्गर्भः-' (५८) इत्यत्र स्पष्टीकृतः । अयं लोकोपकारीति भावः । अत्राव्यौ वसूनि धनानि । 'धने रत्ने वसु स्मृतम्' इति विश्वः । विवृद्धिमश्रुवते प्राप्नुवन्ति । संपद्धानित्यर्थः । असौ । आप इन्धनं दाह्यं यस्य तदाहकं वह्निं विभर्ति । अपकारेऽप्याश्रितं न त्यजतीति भावः । अनेन प्रह्लादनमाहादकं ज्योतिश्चन्द्रोऽजनि जनितम् । जनेर्ष्यन्तात्कर्मणि लुङ् । सौम्य इति भावः ॥ ४ ॥

तां तामवस्थां प्रतिपद्यमानं स्थितं दश व्याप्य दिशो महिम्ना ।
विष्णोरिवास्यानवधारणीयमीदृक्तया रूपमित्यत्तया वा ॥ ५ ॥
तां तामिति ॥ तां तामनेकाम् । 'निलवीप्सयोः' (पा. ८।१।४) इति वीप्सया द्विरुक्तिः । अवस्थामशोभाववस्थाम् । विष्णुपक्षे, -सत्त्वाद्यवस्थाम् । प्रतिपद्यमानं भजमानं महिम्ना दश दिशो व्याप्य स्थितं विष्णोरिवास्या रत्नाकरस्य रूपं स्वरूपमुक्तरीत्या बहुप्रकारत्वाद्वापकत्वाच्चेदृक्तया, इत्यत्तया वा प्रकारतः परिमाणतश्चानवधारणीयं दुर्निरूपम् ॥ ५ ॥

नाभिप्ररूढाम्बुरुहासनेन संस्तूयमानः प्रथमेन धात्रा ।
अमुं युगान्तोचितयोगनिद्रः संहृत्य लोकान्पुरुषोऽधिसेते ॥ ६ ॥
नाभीति ॥ युगान्ते कल्पान्त उचिता परिचिता योगाः स्वात्मनिष्ठैव निद्रेव निद्रा यस्य स पुरुषो विष्णुर्लोकान्संहृत्य । नाभ्यां प्ररूढं यदम्बुरुहं पद्मं तदासनेन तन्नाभिकमलाश्रयेण प्रथमेन धात्रा दक्षादीनामपि स्रष्टा पितामहेन

टिप्प०—१ अत्र हेमाद्रिः—प्रवाहरूपेणार्धस्य विद्यमानत्वाद्वर्तमाने निर्देशः; यदुक्तम्—
'संयक्ष्य सर्वभूतानि कृत्वा चैकार्णवं जगत् । बालः स्वपिति यश्चैकस्तस्यै मायात्मने नमः ॥' इति ।
२ दशब्रह्मापेक्षया प्रथमशब्दोऽयम् । हरिवंशे यथा—'मरीचिर्व्यंगिरसौ पुलस्त्यः पुलहः क्रतुः । भृगुर्वसिष्ठो दक्षश्च नारदो दशमस्तथा । दश ब्रह्माण इत्येते पुराणे निश्चयं गताः ॥' इति । कुमारसंभवेऽपि—'विधाता वेधसामपि', 'कुले प्रसूतिः प्रथमस्य वेधसः' इति च ।

संस्तूयमानः सन् । अमुमधिशेते । अमुष्मिञ्छेत इत्यर्थः । कल्पान्तेऽप्यस्तीति भावः ॥ ६ ॥

पक्षच्छिदा गोत्रंभिदात्तगन्धाः शरण्यमेनं शतशो महीध्राः ।

नृपा इवोपप्लविनः परेभ्यो धर्मोत्तरं मध्यममाश्रयन्ते ॥ ७ ॥

पक्षेति ॥ पक्षच्छिदा गोत्रंभिदेन्द्रेण । उभयत्र 'सत्सद्विष-' (पा. ३।२।६३) इत्यादिना क्तिप् । आत्तगन्धा हतगर्वाः । अभिभूता इत्यर्थः । 'गन्धो गन्धश्च आमोदे लेशे संबन्धगर्वयोः' इति विश्वः । 'आत्तगन्धोऽभिभूतः स्यात्' इत्यमरः । महीं धारयन्तीति महीध्राः पर्वताः । मूलविभुजादित्वात्कप्रत्ययः । शतं शतं शतशः शरण्यं रक्षणसमर्थमेनं समुद्रम् । परेभ्यः शत्रुभ्य उपप्लविनो भयवन्तो नृपा धर्मोत्तरं धर्मप्रधानं मध्यमं मध्यमभूपालमिव । आश्रयन्ते । 'अरेश्व विजिगीषोश्च मध्यमो भूष्यन्तरः' इति कामन्दकः । आर्तबन्धुरिति भावः ॥ ७ ॥

रसातलादादिभवेन पुंसा भुवः प्रयुक्तोद्धहनक्रियायाः ।

अस्याच्छमम्भः प्रलयप्रवृद्धं मुहूर्तवक्राभरणं बभूव ॥ ८ ॥

रसातलादिति ॥ आदिभवेन पुंसाऽऽदिवराहेण रसातलात्प्रयुक्तोद्धहनक्रियायाः कृतोद्धरणक्रियायाः । विवाहक्रिया च व्यज्यते । भुवो भूदेवतायाः प्रलये प्रवृद्धमस्याब्धेरच्छमम्भो मुहूर्तं वक्राभरणं लज्जारक्षणार्थं सुखावगुण्ठनं बभूव । तदुक्तम्—'उद्धृतासि वराहेण कृष्णेन शतबाहुना' इति ॥ ८ ॥

मुखार्पणेषु प्रकृतिप्रगल्भाः स्वयं तरंगाधरदानदक्षः ।

अनन्यसामान्यकलत्रवृत्तिः पिवत्यसौ पाययते च सिन्धुः ॥ ९ ॥

मुखेति ॥ अन्येषां पुंसां सामान्या साधारणा न भवतीत्यनन्यसामान्या कलत्रेषु वृत्तिर्भोगरूपा यस्य स तथोक्तः । इममेवार्थं प्रतिपादयति—तरंग एवाधरस्तस्य दाने समर्पणे दक्षश्चतुरोऽसौ समुद्रो मुखार्पणेषु प्रकृत्या सख्यादिप्रेषणं विना प्रगल्भा वृष्टाः सिन्धूर्नदीः । 'सिन्धुः समुद्रे नद्यां च' इति विश्वः ।

पाठा०—१ 'पक्षच्छिदः'. २ 'गोत्रभिदः'; 'गोत्रभित्तः'. ३ 'भयार्ताः'. ४ 'पुतम्'. ५ 'यस्य'.

टिप्प०—१ पुरा खलु पर्वता गरुडसमवेगिनः पक्षिण आसन् । ते चेतस्ततः सर्वासु दिक्षु परिभ्रमन्तो देवादीनां भीतिदायका अभवन् । तेन च क्रुद्धो देवेन्द्रः पर्वतपक्षान्सहस्रशः श्विच्छेदेति रामायणादवसेयमिति वृत्तम् ।

२ शक्राद्वीताः सपक्षाः पर्वताः जलाद्रिं प्रविष्टा श्लागमः—इति वल्लभः ।

छो० १०-१२]

त्रयोदशः सर्गः ।

स्वयं पिवति पाययते च । तरंगाधरमिति शेषः । 'न पादम्याड्यमा-'
(पा. १।३।७९) इत्यादिना पिवतेर्ण्यन्तान्नित्यं परस्मैपदनिषेधः । 'गतिबुद्धिप्रत्यय-
सानार्थ'-(पा. १।४।५२) इत्यादिना सिन्धूनां कर्मत्वम् । दंपत्योर्युगपत्परस्परधर-
पानमनन्यसाधारणमिति भावः ॥ ९ ॥

ससत्त्वमादाय नदीमुखाम्भः संमीलयन्तो विवृताननत्वात् ।
अमी शिरोभिस्तिमयः सरन्ध्रैरूर्ध्वं वितन्वन्ति जलप्रवाहान् ॥ १० ॥
ससत्त्वमिति ॥ अमी तिमर्यो मत्स्यविशेषाः । तदुक्तम्—'अस्ति मत्स्य-
तिमिर्नाम शतयोजनमायतः' इति । विवृताननत्वाद्वात्तमुखत्वादेतोः । आनन-
विवृत्त्यर्थः । ससत्त्वं मत्स्यादिप्राणिसहितं नदीमुखाम्भ आदाय संमील-
यन्तश्चबुट्टानि संघट्टयन्तः सन्तः सरन्ध्रैः शिरोभिर्जलप्रवाहानूर्ध्वं वित-
न्वन्ति । जलयन्त्रक्रीडासमाधिव्यज्यते ॥ १० ॥

मातंगनकैः सहस्रोत्पतद्भिन्नान्द्विधा पश्य समुद्रफेनान् ।
कपोलसंसर्पितया य एषां व्रजन्ति कर्णक्षणाचामरत्वम् ॥ ११ ॥
मातंगेति ॥ सहस्रोत्पतद्भिर्मातंगनकैः मातंगाकारैर्गर्हैर्द्विधा भिन्नान्स-
मुद्रफेनान् पश्य । ये फेनाः एषां जलमातंगनकाणां कपोलेषु संसर्पितया
संसर्पणेन हेतुना कर्णेषु क्षणं चामरत्वं व्रजन्ति ॥ ११ ॥

वेलानिलाय प्रसृता भुजंगा बहोर्मिविस्फूर्जथुनिर्विशेषाः ।

सूर्याशुसंपर्कसमृद्धरागैर्व्यज्यन्त एते मणिभिः फणस्थैः ॥ १२ ॥

पाठा०-१ 'संमीलयन्त्यः'. २ 'विवृताननत्वम्'. ३ 'विस्फूर्जित'. ४ 'विवृद्ध'.

टिप्प०-१ यस्य कस्यापि पुंसः कान्ताधरस्य पानं स्वसाधरदानं युगपन्न संभवति । अस्य
तु संभवत्येवैननन्यसामान्यत्वम्-इति हेमाद्रिः ॥ अपरोऽपि कामी धात्रीपुत्र्याद्युपदेशमन्वेष्टव्यं
चुम्बनादौ प्रौढकान्तामुखं पिवति, स्वयं च तदधरखण्डने समर्पणे वा कुशलः सन् ताः पायय-
ति-इति शिशु० ।

२ 'अस्ति मत्स्यस्तिमिर्नाम शतयोजनविरवृतः । तिमिर्निलगिलोऽप्यस्ति तद्विलोऽप्यस्ति
राघवः ॥' राघवः=मत्स्यभेदः, इति हेमाद्रिः ।

३ भोज्यनिर्गमनशङ्कया मुखसंकोचस्तसादुत्पथेन जलनिर्गमः । मत्स्यविशेषाणां मूर्ध्नि
रम्भमिति प्रसिद्धिः-इति हेमाद्रिः ।

४ हेमाद्रिश्चात्र-मातङ्गरूपा नका जलचरास्तैः, शाकपार्थिवादिः, जलगजैरित्यर्थः । इत्यु-
पक्रम्य-'यावन्तो दृश्यन्ते नरकरितुरगादयः स्थले जीवाः । तावन्तः सलिलेष्वपि जलपूर्वास्ते
तु विज्ञेयाः ॥' इति हलायुधः । भट्टिकाव्ये च-'बभूवुदकनागगणा वेलतटशिखरिणो यत्र'
इत्युदाहरति ।

वेलेति ॥ वेलानिलाय । वेलानिलं पातुमित्यर्थः । 'क्रियाथोपपद-'
(पा. २।३।१४) इत्यादिना चतुर्थी । प्रसृता निर्गता महोर्मिणां विस्फूर्जयु-
स्त्रेकः । 'द्वितोऽथुच्' (पा. ३।३।८९) इत्यथुच्प्रत्ययः । तस्मान्निर्विशेषा दुर्ग्रहेभ्यो
एते भुजंगाः सूर्याशुसंपर्केण समृद्धरागैः प्रवृद्धकान्तिभिः फणस्थैर्मणिभि-
र्व्यज्यन्त उन्नीयन्ते ॥ १२ ॥

तवाधरस्पर्धिषु विद्रुमेषु पर्यस्तमेतत्सहसोर्मिवेगात् ।

ऊर्ध्वाङ्कुरप्रोतमुखं कथंचित्क्लेशादपक्रामति शङ्खयूथम् ॥ १३ ॥

तवेति ॥ तवाधरस्पर्धिषु । अधरसहशेष्वित्यर्थः । विद्रुमेषु प्रवालेषु
सहसोर्मिवेगात्पर्यस्तं प्रोक्षितमूर्ध्वाङ्कुरैर्विद्रुमप्ररोहैः प्रोतमुखं स्यूतवदन-
मेतच्छङ्खानां यूथं वृन्दं कथंचित्क्लेशादपक्रामति । विलम्ब्यापसरतीत्यर्थः
॥ १३ ॥

प्रवृत्तमात्रेण पयांसि पातुमावर्तवेगाद्भ्रमता घनेन ।

आभाति भूयिष्ठमयं समुद्रः प्रमथ्यमानो गिरिणेव भूयः ॥ १४ ॥

प्रवृत्तेति ॥ पयांसि पातुं प्रवृत्त एव प्रवृत्तमात्रो न तु पीतवान्, तेन आवर्त-
वेगात् । 'स्यादावर्तोऽम्भसां भ्रमः' इत्यमरः । भ्रमता घनेनायं समुद्रो भूयः
पुनरपि गिरिणा मन्दरेण प्रमथ्यमान इव भूयिष्ठमत्यन्तमाभाति ॥ १४ ॥

दूरादयश्चक्रनिभस्य तन्वी तमालतालीवनराजिनीला ।

आभाति वेला लवणास्वुराशेर्धारा निबद्धेव कलङ्करेखा ॥ १५ ॥

दूरादिति ॥ अयश्चक्रनिभस्य लवणास्वुराशेर्दूरात्तन्वयणुत्वेनावभास-
माना तमालतालीवनराजिभिर्नीला वेला तीरभूमिर्धारा निबद्धा चक्राश्रिता
कलङ्करेखामालिन्यरेखेव । आभाति । 'मालिन्यरेखां तु कलङ्कमाहुः' इति
दृण्डी ॥ १५ ॥

वेलानिलः केतकरेणुभिस्ते संभावयत्याननमायताक्षि ! ।

मामक्षमं मण्डनकालहानेर्वेत्तीव विम्बाधरवद्धतृष्णम् ॥ १६ ॥

वेलेति ॥ हे आयताक्षि ! 'वेला स्यात्तीरनीरयोः' इति विश्वः । वेलानिलः
केतकरेणुभिस्त आननं संभावयति । किमर्थमित्यपेक्षायामुत्प्रेक्षयते—विम्बा-

पाठा०-१ 'कष्टात्'. २ 'इतः'. ३ 'लेखा'.

टिप्प०-१ यद्वा,—तवाधरस्पर्धिषु विद्रुमेषु कथञ्चित्पर्यस्तमूर्ध्वाङ्कुरप्रोतमुखमेव शङ्खयूथ-
मूर्मिवेगात्-सहसाऽपक्रामति गच्छति-इति हेमाद्रिः ।

श्लो० १७-२०]

त्रयोदशः सर्गः ।

धरे बद्धतृष्णं मां मण्डनेनाभरणक्रियया कालहानिर्विलम्बस्तस्या अक्षमम-
सहमानम् । कर्मणि षष्ठी । कालहानिमसहमानं वेत्तीव वेति किम् ? नो चेत्कथं
संभावयेदित्यर्थः ॥ १६ ॥

एते वयं सैकतभिन्नशुक्तिपर्यस्तमुक्तापटलं पयोधेः ।

प्राप्ता मुहूर्तेन विमानवेगात्कूलं फलावर्जितपूगमालम् ॥ १७ ॥

एत इति ॥ एते वयं सैकतेषु भिन्नाभिः स्फुटिताभिः शुक्तिभिः पर्य-
स्तानि परितः क्षिप्तानि मुक्तानां पटलानि यस्मिंस्तत्थोकं फलैरावर्जिता आन-
मिता पूगमाला यस्मिंस्तत् पयोधेः कूलं विमानवेगान्मुहूर्तेन प्राप्ताः ॥ १७ ॥

कुरुष्व तावत्करभोरु ! पश्चान्मार्गे मृगप्रेक्षिणि ! दृष्टिपातम् ।

एषा विदूरीभवतः समुद्रात्सकानना निष्पततीव भूमिः ॥ १८ ॥

कुरुष्वेति ॥ 'मणिवन्धादाकनिष्ठं करस्य करभो बहिः' इत्यमरः । करभ इवोरु
यस्याः सा करभोरुः । 'ऊरुत्तरपदादौपम्ये' (पा. ४।१।६९) इत्यूङ् । तस्याः संवु-
द्धिर्हे करभोरु । मृगवत्प्रेक्षत इति विग्रहः । हे मृगप्रेक्षिणि ! तावत्पश्चान्मार्गे
लङ्घिताध्वनि दृष्टिपातं कुरुष्व । एषा सकानना भूमिर्विदूरीभवतः समु-
द्रान्निष्पतति निष्कामतीव । 'विदूर'शब्दाद्विशेष्यनिष्पत्तिः ॥ १८ ॥

कचित्पथा संचरते सुराणां कचिद्धनानां पततां कचिच्च ।

यथाविधो मे मनसोऽभिलाषः प्रवर्तते पश्य तथा विमानम् ॥ १९ ॥

कचिदिति ॥ हे देवि । विमानं पुष्पकं मे मनसोऽभिलाषो यथाविध-
स्तथा प्रवर्तते पश्य । कचित् सुराणां पथा संचरते । कचिद्धनानां
कचित्पततां पक्षिणां च पथा संचरते । 'समस्तृतीयायुक्तात्' (पा. १।३।५४)
इति संपूर्वाच्चरतेरात्मनेपदम् ॥ १९ ॥

असौ महेन्द्रद्विपदानगन्धिस्त्रिमार्गगावीचिविमर्दशीतः ।

आकाशवायुर्दिनयौवनोत्थानाचामति स्वेदलवान्मुखे ते ॥ २० ॥

असाविति ॥ महेन्द्रद्विपदानगन्धिरैरावतमदगन्धिः । त्रिभिर्मार्गैर्गच्छतीति
त्रिमार्गगा गङ्गा । 'तद्धितार्थ-' (पा. २।१।५१) इत्यादिनोत्तरपदसमासः । तस्या

पाठा०-१ 'निःसरति'. २ 'मरुताम्'. ३ 'महेन्द्रद्विपदानगन्धी'; 'सुरेन्द्रद्विप-
दानगन्धी'.

टिप्प०-१ अत्र 'गन्ध'शब्दस्याल्पपर्यायत्वादल्पस्य दानस्य ग्रहणादयोर्मोन्यम्-इति
हेमाद्रिः ।

वीचीनां विमर्देन संपर्केण शीतोऽसावाकाशवायुर्दिनयौवनोत्थान्मध्याह्न-
संभवांस्ते मुखे स्वेदलवानाचामति हरति । अनेन सुरपथसंचारो दर्शितः ॥ २० ॥

करेण वातायनलम्बितेन स्पृष्टस्त्वया चण्डि ! कुतूहलिन्या ।

आमुञ्चतीवाभरणं द्वितीयमुद्भिन्नविद्युद्वलयो घनस्ते ॥ २१ ॥

करेणेति ॥ हे चण्डि कोपने ! 'चण्डस्त्वल्यन्तकोपनः' इत्यमरः । कुतूह-
लिन्या विनोदार्थिन्या त्वया कर्त्या वातायने गवाक्षे लम्बितेनावसंसितेन
करेण स्पृष्ट उद्भिन्नविद्युद्वलयो घनस्ते द्वितीयमाभरणं वलयमामुञ्चती-
वार्षयतीव । 'चण्डि' इत्यनेन कोपनशीलत्वाद्गीतः क्षिप्रं त्वां मुञ्चति मेघ इति
व्यज्यते ॥ २१ ॥

अमी जनस्थानमपोढविघ्नं मत्वा समारब्धनवोटजानि ।

अध्यासते चीरभृतो यथास्वं चिरोज्झितान्याश्रममण्डलानि ॥ २२ ॥

अमी इति ॥ अमी चीरभृतस्तापसा जनस्थानमपोढविघ्नमपास्तविघ्नं
मत्वा ज्ञात्वा समारब्धा नवा उटजाः पर्णशाला येषु तानि । 'पर्णशालोटजोऽ-
स्त्रियाम्' इत्यमरः । चिरोज्झितानि । राक्षसभयादित्यर्थः । आश्रममण्डला-
न्याश्रमविभागान् । यथास्वं स्वमनतिक्रम्य । अध्यासतेऽधितिष्ठन्ति ॥ २२ ॥

सैषा स्थली यत्र विचिन्वता त्वां भ्रष्टं मया नूपुरमेकमुर्व्याम् ।

अदृश्यत त्वच्चरणारविन्दविश्लेषदुःखादिव वद्धमौनम् ॥ २३ ॥

सैषेति ॥ सा पूर्वानुभूता स्थल्येषा । दृश्यत इत्यर्थः । यत्र स्थल्यां त्वां
विचिन्वताऽन्विष्यता मया । त्वच्चरणारविन्देन यो विश्लेषो वियोगस्तेन
यदुःखं तस्मादिव वद्धमौनं निःशब्दम् । उर्व्यां भ्रष्टमेकं नूपुरं मञ्जीरः ।
'मञ्जीरो नूपुरोऽस्त्रियाम्' इत्यमरः । अदृश्यत दृष्टम् । हेतुप्रेक्षा ॥ २३ ॥

त्वं रक्षसा भीरु ! यतोऽपनीता तं मार्गमेताः कृपया लता मे ।

अदर्शयन्वकुमशकुवत्यः शाखाभिरावर्जितपल्लवाभिः ॥ २४ ॥

पाठा०-१ 'ते'.

टिप्प०—१ सविद्युतं घनं दृष्ट्वा श्यामवर्णसाम्यात् रामः ख्यन्तरयुक्तः इति सीतायाः
कोपोऽभूदिति 'चण्डि'पदम् । विद्युद्भूषितं मेघं दृष्ट्वा नीलोत्पलदलश्यामो ख्यन्तरयुक्त इति
सीताया वर्णसाम्यात्कोपवत्ता-इति हेमाद्रिः ।

२ इह पथे कविरिष्टदैवतमन्त्रं चिक्षेपेति संप्रदायः—इति दिनकर० ॥ स च नूपुरपर्यायि-
त्वात् 'हंसः' इति द्वेयः—इति क्षिशु० ।

श्लो० २५-२७]

त्रयोदशः सर्गः ।

त्वमिति ॥ हे भीरु भयशीले ! 'ऊहुतः' (पा. ४।१।३६) इत्यूह । ततो नदीत्वासंबुद्धौ ह्रस्वः । त्वं रक्षसा रावणेन यतो येन मार्गेण । सार्वविभक्तिक-
लतिः । अपनीताऽपहता ते मार्गं वाग्निन्द्रियाभावाद्भुजशकुवत्य एता
लता वीरुध आवर्जिता नमिताः पल्लवाः पाणिस्थानीया यामिस्ताभिः शाखाभिः
सावयवभूताभिः कृपया मेऽदर्शयन् । हस्तचेष्टयाऽसूचयन्नित्यर्थः । 'शाखा वृक्षा-
न्तरे भुजे' इति विश्वः । लतादीनामपि ज्ञानमस्येव । तदुक्तं मनुना (१।४९) -
'अन्तःसंज्ञा भवन्त्येते सुखदुःखसमन्विताः' इति ॥ २४ ॥

मृग्यश्च दर्भाङ्कुरनिर्व्यपेक्षास्तवागतिज्ञं समबोधयन्माम् ।
व्यापारयन्त्यो दिशि दक्षिणस्यामुत्पक्षमराजीनि विलोचनानि ॥ २५ ॥
मृग्यश्चेति ॥ दर्भाङ्कुरेषु भक्ष्येषु निर्व्यपेक्षा निःस्पृहा मृग्यो मृगाङ्गना-
श्रोत्पक्षमराजीनि विलोचनानि दक्षिणस्यां दिशि व्यापारयन्त्यः
प्रवर्तयन्त्यः सत्यस्तवागतिज्ञं गत्यनभिज्ञं मां समबोधयन् । दृष्टिचेष्टया
त्वद्वर्तितमबोधयन्नित्यर्थः ॥ २५ ॥

एतद्विरेर्मात्यवतः पुरस्तादाविर्भवत्यम्बरलेखि शृङ्गम् ।
नवं पयो यत्र घनैर्मया च त्वद्विप्रयोगाश्रु समं विसृष्टम् ॥ २६ ॥
एतदिति ॥ मात्यवतो नाम गिरेरम्बरलेख्यग्रं कपं शृङ्गमेतत्पुरस्तादग्र
आविर्भवति । यत्र शृङ्गे घनैर्मैर्नवं पयो मया त्वद्विप्रयोगेण यदश्रु तच्च
समं युगपद्विसृष्टम् । मेघदर्शनाद्वर्षतुल्यमश्रु विमुक्तमिति भावः ॥ २६ ॥
गन्धश्च धाराहृतपल्वलानां कादम्बमर्थोद्गतकेसरं च ।

स्निग्धाश्च केकाः शिखिनां बभूवुर्यसिर्नैसह्यानि विना त्वया मे ॥ २७ ॥
गन्धश्चेति ॥ यस्मिन् शृङ्गे धाराभिर्वर्षधाराभिराहतानां पल्वलानां गन्धश्च ।
अर्धोद्गतकेसरं कादम्बं नीपकुसुमं च । स्निग्धामधुराः । शिखिनां बर्हिणाम् ।
'शिखिनां वह्निवर्हिणौ' इत्यमरः । केकाश्च । त्वया विना मेऽसह्यानि
बभूवुः । 'नपुंसकमनपुंसकेन—' (पा. १।२।६९) इति नपुंसकैकशेषः ॥ २७ ॥

पाठा०-१ 'अम्बरलेहि'. २ 'विमुक्तम्'. ३ 'त्वया मे'. ४ 'विना दुःप्रसहा-
न्यभूवन्'.

टिप्प०-१ अन्यापि सखी करपल्लवेन प्रियाया मार्गं दर्शयति । लतादिषु चेतनाकार्या-
नीकारात् सीतायाः प्रभावेन वा नम्रत्वेनाभिभूतां गमननिवारणाय सीतया हस्तेन धारणा-
न्नम्रत्वमिति कश्चित्-इति हेमाद्रिः ।

पूर्वानुभूतं सरता च यत्र कम्पोत्तरं भीरु ! तवोपगूढम् ।

गुहाविसारीण्यतिवाहितानि मया कथंचिद्धनगार्जितानि ॥ २८ ॥

पूर्वेति ॥ किंच, हे भीरु ! यत्र शृङ्गे पूर्वानुभूतं कम्पोत्तरं कम्पप्रधानं
तवोपगूढमुपगूहनं सरता मया गुहाविसारीणि धनगार्जितानि कथंचिद्ध-
तिवाहितानि । सारकत्वेनोद्दीपकत्वात्क्लेशेन गमितानीत्यर्थः ॥ २८ ॥

आसारसिक्तक्षितिवाष्पयोगान्मामक्षिणोद्यत्र विभिन्नकोशैः ।

विडम्ब्यमाना नवकन्दलैस्ते विवाहधूमारुणलोचनश्रीः ॥ २९ ॥

आसारेति ॥ यत्र शृङ्गे विभिन्नकोशैर्विकसितकुसुमलैर्नवकन्दलैः कन्दलैः
पुष्पैररुणवर्णैरासारेण धारासंपातेन । 'धारासंपात आसारः' इत्यमरः । सिक्तायाः
क्षितेर्वाष्पस्य धूमवर्णस्य योगाद्देतोविडम्ब्यमानाऽनुकियमाणा ते विवाहधूमे-
नारुणा लोचनश्रीः । सादृश्यात्सर्यमाणेति शेषः । मामक्षिणोदपीडयत् ॥ २९ ॥

उपान्तवानीरवनोपगूढान्यालक्ष्यपारिप्लवसारसानि ।

दूरावतीर्णा पिवतीव खेदादमूनि पम्पासलिलानि दृष्टिः ॥ ३० ॥

उपान्तेति ॥ उपान्तवानीरवनोपगूढानि पार्श्ववज्रलवनच्छन्नान्या-
लक्ष्या ईषदृश्याः पारिप्लवाश्चञ्चलाः सारसा येषु तान्यमूनि पम्पासलिलानि
पम्पासरोजलानि दूरादवतीर्णा मे दृष्टिरत एव खेदात्पिवतीव । न विहातुमुत्स-
हत इत्यर्थः ॥ ३० ॥

अत्रावियुक्तानि रथाङ्गनाम्नामन्योन्यदत्तोत्पलकेसराणि ।

द्वन्द्वानि दूरान्तरवर्तिना ते मया प्रिये ! सस्पृहमीक्षितानि ॥ ३१ ॥

अत्रेति ॥ अत्र पम्पासरसि । अन्योन्यस्मै दत्तोत्पलकेसराण्यवियुक्तानि
रथाङ्गनाम्नां द्वन्द्वानि चक्रवाकमिश्रुनानि ते तव दूरान्तरवर्तिना दूरदेशवर्तिना
मया हे प्रिये ! सस्पृहं साभिलाषमीक्षितानि । तदानीं त्वामस्मार्पमित्यर्थः ॥ ३१ ॥

इमां तटाशोकलतां च तन्वीं स्तनाभिरामस्तवकामभिनम्राम् ।

त्वत्प्राप्तिबुद्ध्या परिरब्धुकामः सौमित्रिणा साश्रुरहं निषिद्धः ॥ ३२ ॥

पाठा०-१ 'रात्रौ'. २ 'अवनम्राम्'. ३ 'परिरिप्समाणः'; 'परिरिप्स्यमानः'.
४ 'सास्त्रम्'.

टिप्प०-१ अन्यापि श्रान्ता जलं पिवति-इति दिनकर० ।

२ तान्यवियुक्तानि चक्रवाकानां द्वन्द्वानि तव दूरे यदन्तरं व्यवहितो देशस्तत्र मध्यवर्तिना
मया सस्पृहं दृष्टानि, 'ममाप्येवं कदा भविष्यति ?' इति साभिलाषमलोचिपीति भावः-इति
दिनकर० ।

श्लो० ३३-३५]

इमामिति ॥ किंच स्तनवदभिरामाभ्यां स्तवकाभ्यामभिनन्नां तन्वी-
मिमां तटाशोकस्य लतां शाखाम्, अतस्त्वत्प्राप्तिबुद्ध्या त्वमेव प्राप्तेति भ्रान्त्या
परिरब्धुमालिङ्गितुं कामो यस्य सोऽहं सौमित्रिणा लक्ष्मणेन साश्रुनिषिद्धः
नेयं सीतेति निवारितः । 'परिरब्धुकाम' इत्यत्र 'तुं काममनसोरपि' इति वचनान्म-
कारलोपः ॥ ३२ ॥

अमूर्विमानान्तरलम्बिनीनां श्रुत्वा स्वनं काञ्चनकिङ्किणीनाम् ।
प्रत्युद्गजन्तीव खमुत्पतन्त्यो गोदावरीसारसपङ्क्तयस्त्वाम् ॥ ३३ ॥
अमूरिति ॥ विमानस्यान्तरेष्ववकाशेषु लम्बन्ते यास्तासां काञ्चनकिङ्कि-
णीनां स्वनं श्रुत्वा खयूथशब्दभ्रमात्खमाकाशमुत्पतन्त्योऽमूर्गोदावरीसार-
सपङ्क्तयस्त्वां प्रत्युद्गजन्तीव ॥ ३३ ॥

एषा त्वया पेशलमध्ययापि घटाम्बुसंवर्धितबालचूता ।
आनन्दयत्युन्मुखकृष्णसारा दृष्टा चिरात्पञ्चवटी मनो मे ॥ ३४ ॥
एवेति ॥ पेशलमध्ययापि । भाराक्षमयापीत्यर्थः । त्वया घटाम्बुभिः
संवर्धिता बालचूता यस्याः सा । उन्मुखा अस्मदभिमुखा त्वसंवर्धिता एव
कृष्णसारा यस्याः सा चिराद्दृष्टेया पञ्चवटी मे मन आनन्दयत्याह्लादयति ।
'पञ्चवटी'शब्दः पूर्वमेव व्याख्यातः ॥ ३४ ॥

अत्रानुगोदं मृगयानिवृत्तस्तरंगवातेन विनीतखेदः ।
रहस्त्वदुत्सङ्गनिषण्णमूर्धा स्मरामि वानीरगृहेषु सुप्तः ॥ ३५ ॥
अत्रेति ॥ अत्र पञ्चवत्याम् । गोदा गोदावरी, तस्याः समीपेऽनुगोदम् । 'अनुर्य-
त्समया' (पा. २।१।१५) इत्यव्ययीभावः । मृगयाया निवृत्तस्तरंगवातेन विनी-
तखेदो रहो रहसि । अत्यन्तसंयोगे द्वितीया । त्वदुत्सङ्गनिषण्णमूर्धा सन्नहं
वानीरगृहेषु सुप्तः स्मरामि । वाक्यार्थः कर्म । सुप्त इति यत्तत्स्मरामीत्यर्थः ॥ ३५ ॥

पाठा०-१ 'अमूर्म्'. २ 'पेलवमध्यया'; 'कोमलमध्यया'. ३ 'बालचूतान्'.
४ 'आह्लादयति'; 'आह्लादयति'. ५ 'निषङ्गमूर्धा'.

टिप्प०-१ उन्मुखाः नीलकंठा मयूरा यस्यां सा तथा चिराद्दृष्टा पञ्चवटी स्थानभेदो मे मन
उत्कण्ठयति । इयामं रामं वीक्ष्य 'मेवोऽयम्' इति भ्रमान्मयूराणामुन्मुखीभावः-इति दिनकर० ।
२ प्रकृतत्वात्स्वप्नस्य प्रकृतत्वम्, 'सुप्तम्' इति पाठे वर्तमानप्रयोगे मृगयानिवृत्त इत्यादि-
भूतप्रयोगानामन्वयासंभवात् 'सुप्त' इति भव्यः पाठः । यद्वा, 'स' इति पृथक् पदम्, 'रामि
इति पृथक् । सुप्तं शयनं रामि स गृहीतवानसीत्यर्थः । 'समुदाये प्रवृत्ताः शब्दा अवयवेष्वपि
वर्तन्ते' इति न्यायादनुगोदम्, पादैकदेशप्रयोगोऽयम् । 'भीमो भीमसेन', 'सत्या सत्य-
भामा' इतिवत्-इति दिनकर० ।

रघु० २२

भ्रूमेदमात्रेण पदान्मघोनः प्रभ्रंशयां यो नहुषं चकार ।
 तस्याविलम्बःपरिशुद्धिहेतोर्भौमो मुनेः स्थानपरिग्रहोऽयम् ॥ ३६ ॥
 भ्रूमेदेति ॥ यो मुनिर्भ्रूमेदमात्रेण भ्रूभङ्गमात्रेणैव नहुषं राजानं मघोनः
 पदादिन्द्रत्वात् । प्रभ्रंशयां चकार प्रभ्रंशयति स्म । आविलम्बःपरिशुद्धिहेतोः
 क्लृप्तजलप्रसादहेतोस्तस्य मुनेरगस्त्यस्य । अगस्त्योदये शरदि जलं प्रसीदतीत्युक्तं
 प्राक् । भूमौ भवो भौमः स्थानपरिग्रह आश्रमोऽयम् । दृश्यत इति शेषः ।
 'भौम' इत्यनेन दिव्योऽप्यस्तीत्युक्तम् । परिगृह्यत इति परिग्रहः, स्थानमेव परिग्रह
 इति विग्रहः ॥ ३६ ॥

त्रेताग्निधूमाग्रमनिन्द्यकीर्तस्तस्येदमाक्रान्तविमानमार्गम् ।
 घ्रात्वा हविर्गन्धि रजोविमुक्तः समश्नुते मे लघिमानमात्मा ॥ ३७ ॥
 त्रेतेति ॥ अनिन्द्यकीर्तस्तस्यागस्त्यस्य । आक्रान्तविमानमार्गम् । हवि-
 र्गन्धोऽस्यास्तीति हविर्गन्धि त्रेताग्निरग्नित्रयम् । 'अग्नित्रयमिदं त्रेता' इत्यमरः ।
 पृषोदरादित्वादेत्वम् । त्रेताग्नेर्धूमाग्रमिदं घ्रात्वाऽऽग्राय रजसो गुणाद्विमुक्तो
 मे मम । आत्माऽन्तःकरणं लघिमानं लघुत्वगुणं समश्नुते प्राप्नोति ॥ ३७ ॥
 एतन्मुनेर्मानिनि ! शातकर्णेः पञ्चाप्सरो नाम विहारवारि ।
 आभाति पर्यन्तवनं विदूरान्मेघान्तरालक्ष्यमिवेन्दुविम्बम् ॥ ३८ ॥

एतदिति ॥ हे मानिनि ! शातकर्णेर्मुनेः संवन्धि पञ्चाप्सरो नाम 'पञ्चा-
 प्सर' इति प्रसिद्धम् । पञ्च अप्सरसो यस्मिन्निति विग्रहः । पर्यन्तेषु वनानि यस्य तत्प-

पाठा०-१ 'भ्रूभङ्गमात्रेण'. २ 'माण्डकर्णेः'; 'मान्दकर्णेः'.

टिप्प०-१ पुरा किल पुरुवंशे नहुषाख्यो नृपस्तपोमहिम्ना शक्रपदं प्राप्य शचीमचीकमत ।
 सा च 'सुराचार्यप्रेरिताऽगस्त्यादिमुनिजनवाह्यं चतुरस्रयानमारुह्य यदा यास्यसि तदोररीकरि-
 प्यामि' इत्युवाच । सोऽपि तद्भोगवद्वादरस्तथा कृत्वा मन्दगामिनमगरत्वं 'सर्प सर्प' इति
 जल्पन् पादेनाताडयत् । समुत्पन्नमन्युः सोऽपि 'सर्पो भव' इति तं शशाप-इत्याख्यायिका ।

२ अत्र 'माण्डकर्णेः' इति पाठो रामायणसंमतः, 'इदं पञ्चाप्सरो नाम तटाकं सार्वकालिकम् ।
 निर्मितं तपसा राम ! मुनिना माण्डकर्णिना ।' इत्युक्तत्वात् । दिनकरमिश्रा अपि-माण्डकर्ण-
 स्थापत्य माण्डकर्णिः, तस्य मुनेर्विहारार्थं वारि यस्य स तथा पर्यन्तं वनं यस्य तत् पञ्चभिरप्स-
 रोभिः सह कृतत्वात् 'पञ्चाप्सरो' नामैतत्सरो । मेघानां मध्ये ईषलक्ष्यं चन्द्रमिव राजते-
 इति व्याकृतवन्तः । 'माण्डकर्णेः' इत्येव पाठोऽत्र युक्तः, परमगतिकगतित्वात् टीकाकृदादृत
 एवात्र पाठो धृतः-संपादकः ।

यन्तवनमेतद्विहारवारि क्रीडासरो विदूरात् । मेघानामन्तरे मध्य आल-
क्ष्यमीषदृश्यम् । आलीपदर्थेऽभिव्याप्तौ । इन्दुविम्बमिव । आभाति ॥ ३८ ॥

पुरा स दर्भाङ्कुरमात्रवृत्तिश्चरन्मृगैः सार्धंमृपिर्मघोनाः ।

समाधिभीतेन किलोपनीतः पञ्चाप्सरसोयौवनकूटबन्धम् ॥ ३९ ॥

पुरेति ॥ पुरा पूर्वस्मिन्काले दर्भाङ्कुरमात्रवृत्तिस्तन्मात्राहारो मृगैः सार्धं
सह चरन्, स ऋषिः समाधेस्तपसो भीतेन मघोनेन्द्रेण पञ्चानामप्सरसां
यौवनम् । 'तद्वितार्थे-' (पा. २।१।५१) इत्यादिनोत्तरपदसमासः । तदेव कूट-
बन्धं कपटयन्त्रमुपनीतः । 'उन्माथः कूटयन्त्रं स्यात्' इत्यमरः । 'किल' इत्यैतिह्ये
मृगसाहचर्यान्मृगवदेव बद्ध इति भावः ॥ ३९ ॥

तस्यायमन्तर्हितसौधभाजः प्रसक्तसंगीतमृदङ्गघोषैः ।

वियद्गतः पुष्पकचन्द्रशालाः क्षणं प्रतिश्रुत्मुखराः करोति ॥ ४० ॥

तस्येति ॥ अन्तर्हितसौधभाजो जलान्तर्गतप्रासादगतस्य तस्य शातकर्णेरयं
प्रसक्तः संततः संगीतमृदङ्गघोषो वियद्गतः सन् पुष्पकस्य चन्द्रशालाः
शिरोग्रहाणि । 'चन्द्रशाला शिरोग्रहम्' इति हलायुधः । क्षणं प्रतिश्रुद्धिः
प्रतिध्वनैर्मुखरा ध्वनन्तीः करोति । 'स्त्री प्रतिश्रुत्प्रतिध्वाने' इत्यमरः ॥ ४० ॥

हविर्भुजामेधवतां चतुर्णां मध्ये ललाटंतपसस्तसतिः ।

असौ तपस्यत्यपरस्तपस्वी नाम्ना सुतीक्ष्णश्चरितेन दान्तः ॥ ४१ ॥

हविरिति ॥ नाम्ना सुतीक्ष्णः सुतीक्ष्णनामा चरितेन दान्तः सौम्योऽसा-
वपरस्तपस्वी । एधवतामिन्धनवताम् । 'काष्ठं दार्विन्धनं त्वेधः' इत्यमरः ।
चतुर्णां हविर्भुजामग्नीनां मध्ये । ललाटं तपतीति ललाटंतपः सूर्यः । 'असूर्य-
ललाटयोर्दक्षितपोः' (पा. ३।२।३६) इति खड्गप्रत्ययः । 'अर्द्धिषत्-' (पा. ६।३।६७)
इत्यादिना मुमागमः । ललाटंतपः सप्तसतिः सप्ताध्वः सूर्यो यस्य स तथोक्तः सन् ।
तपस्यति तपश्चरति । 'कर्मणो रोमन्धतपोभ्यां वर्तिचरोः' (पा. ३।१।१५)
इति कयङ् । 'तपसः परस्मैपदं च' (वा. १७३३) इति वक्तव्यम् ॥ ४१ ॥

पाठा०-१ 'भेदेन'. २ 'प्रयुक्त'. ३ 'नादः'. ४ 'हि तपस्यति'.

टिप्प०-१ दिनकरमिश्रास्तु 'कूटयन्त्रं' इति पाठमाश्रित्य पञ्चानामप्सरसां यौवनमेव
कूटयन्त्रं तेनोन्मादार्थं प्रापितः । यथा कूटयन्त्रेण बद्धानां मृगाणामन्यत्र गत्यभावः, तथाऽस्यापि
स्यादिति तारुण्यकूटयन्त्रेण बन्धनम् । अतस्ताभिरेव रमत इत्यर्थः-इति व्याचक्षुः ।

अमुं सहासप्रहितेक्षणानि व्याजार्थसंदर्शितमेखलानि ।

नालं विकर्तुं जनितेन्द्रशङ्कं सुराङ्गनाविभ्रमचेष्टितानि ॥ ४२ ॥

अमुमिति ॥ जनितेन्द्रशङ्कम् । तपसेति शेषः । अमुं सुतीक्ष्णं सहासं प्रहितानीक्षणानि दृष्टयो येषु तानि । व्याजेन केनचिन्मिषेण । 'पुंसर्थोऽर्थे समेऽशके' इति विश्वः । अर्धमीषत् संदर्शिता मेखला येषु तानि सुराङ्गनामिन्द्रप्रेषितानां विभ्रमा विलासा एव चेष्टितानि विकर्तुं खलयितुमलं समर्थानि न । बभूवुरिति शेषः ॥ ४२ ॥

एषोऽक्षमालावलयं मृगाणां कण्डूयितारं कुशसूचिलावम् ।

सभाजने मे भुजमूर्ध्वबाहुः सव्येतरं प्राध्वमितः प्रयुङ्क्ते ॥ ४३ ॥

एष इति ॥ ऊर्ध्वबाहुरेष सुतीक्ष्णोऽक्षमालैव वलयं यस्य तं मृगाणां कण्डूयितारम् । कुशा एव सूचयस्ता लुनातीति कुशसूचिलावस्तम् । 'कर्मण्य' (पा. ३।२।१) इत्यण् । एभिर्विशेषणैर्जयशीलत्वं भूतदया कर्मक्षमत्वं च बोध्यते । सव्यादितरं दक्षिणं भुजं मे मम सभाजने संमाननिमित्ते । 'निमित्तात्कर्मयोगे' (वा. १।४।९०) इति सप्तमी । इतः प्राध्वं प्रकृतानुकूलबन्धं प्रयुङ्क्ते । 'भानुकूल्यार्थकं प्राध्वम्' इत्यमरः । अव्ययं चैतत् ॥ ४३ ॥

वाचंयमत्वात्प्रणतिं ममैष कम्पेन किञ्चित्प्रतिगृह्य मूर्ध्नः ।

दृष्टिं विमानव्यवधानमुक्तां पुनः सहस्रार्चिषि संनिधत्ते ॥ ४४ ॥

वाचंयमेति ॥ एष सुतीक्ष्णः । वाचं यच्छतीति वाचंयमो मौनव्रती । 'वाचि यमो व्रते' (पा. ३।२।४०) इति खच्चप्रत्ययः । 'वाचंयमपुरंदरौ च' (पा. ६।३।६९) इति सुम् । तस्य भावस्तत्त्वान्मम प्रणतिं किञ्चिन्मूर्ध्नः कम्पेन प्रतिगृह्य विमानेन व्यवधानं तिरोधानं तस्मान्मुक्ताम् । 'अपेतापोढमुक्तपतित-' (पा. २।१।३८) इत्यादिना पञ्चमीसमासः । दृष्टिं पुनः सहस्रार्चिषि सूर्ये संनिधत्ते । सम्यग्धत्त इत्यर्थः । अन्यथाऽकर्मकत्वप्रसङ्गात् ॥ ४४ ॥

अदः शरण्यं शरभङ्गनाम्नस्तपोवनं पावनमाहिताग्नेः ।

चिराय संतर्प्य समिद्धिरग्निं यो मन्त्रपूतां तनुमप्यहोषीत् ॥ ४५ ॥

अद इति ॥ शरणे रक्षणे साधु शरण्यम् । पावयतीति पावनम् । अदो दृश्यमानं तपोवनमाहिताग्नेः शरभङ्गनाम्नो मुनेः संबन्धि । यः शरभङ्गश्चिराय

पाठा०-१ 'दग्रतेजाः', २ 'प्राङ्गु'.

विरमंश्चिं समिद्धिः संतर्प्य तर्पयित्वा ततो मन्त्रैः पूतां शुद्धां तनुमप्यहौ-
वीडुतवान् । जुहोतेर्लङ् ॥ ४५ ॥

छायाविनीताध्वपरिश्रमेण भूयिष्ठसंभाव्यफलेष्वमीषु ।

तस्यातिथीनामधुना सपर्यां स्थिता सुपुत्रेष्विव पादपेषु ॥ ४६ ॥

छायेति ॥ अधुनाऽस्मिन्काले तस्य शरभज्ञस्य संबन्धिन्यतिथीनां सपर्या-
ऽतिथिपूजा । 'पूजा नमस्यापचितिः सपर्यार्चार्हणाः समाः' इत्यमरः । छायाभिर्विनी-
तोऽपनीतोऽध्वपरिश्रमो यैस्तेषु भूयिष्ठानि बहुतमानि संभाव्यानि श्लाघ्यानि
फलानि येषां तेष्वमीषु पादपेष्वध्वश्रमवृक्षेषु सुपुत्रेष्विव स्थिता । तत्पुत्रैरिव
पादपैरनुष्ठीयत इत्यर्थः ॥ ४६ ॥

धारास्वनोद्गारिदरीमुखोऽसौ शृङ्गाग्रलग्नोऽम्बुजवप्रपङ्कः ।

वध्नाति मे वन्धुरगात्रि ! चक्षुर्दतः ककुब्जानिव चित्रकूटः ॥ ४७ ॥

धारेति ॥ धारा निर्झरधाराः । यद्वा, -धारया सातत्येन स्वनोद्गारिदर्येव
मुखं यस्य सः । शृङ्गं शिखरं विषाणं च तस्याग्रे लग्नोऽम्बुद एव वप्रपङ्को वप्र-
क्रीडासक्तपङ्को यस्य सः । असौ चित्रकूटो हे वन्धुरगात्रि उन्नतानताङ्गि ! 'वन्धुरं
वृजतानतम्' इत्यमरः । दत्तः ककुब्जान् वृषभ इव । मे चक्षुर्बध्नात्यनन्यासक्तं
करोति ॥ ४७ ॥

एषा प्रसन्नस्तिमितप्रवाहा सरिद्धिदूरान्तरभावतन्वी ।

मन्दाकिनी भाति नगोपकण्ठे मुक्तावली कण्ठगतेव भूमेः ॥ ४८ ॥

एषेति ॥ प्रसन्नो निर्मलः स्तिमितो निःस्पन्दः प्रवाहो यस्याः सा विदू-
रस्यान्तरस्य मध्यवर्त्यवकाशस्य भावात्तन्वी दूरदेशवर्तित्वात्तनुत्वेनावभासमाना
मन्दाकिनी नाम काचिच्चित्रकूटनिकटगैषा सरित् । नगोपकण्ठेन भूमेः कण्ठगता
मुक्तावलीव । भाति । अत्र नगस्य शिरस्त्वं तदुपकण्ठस्य कण्ठत्वं च गम्यते ॥ ४८ ॥

अयं सुजातोऽनुगिरं तमालः प्रवालमादाय सुगन्धि यस्य ।

यवाङ्कुरापाण्डुकपोलशोभी मयावतंसः परिकल्पितस्ते ॥ ४९ ॥

अयमिति ॥ गिरेः समीपेऽनुगिरम् । 'गिरेश्च सेनकस्य' (पा. ५।४।११२)
इति समासान्तष्टन्प्रत्ययः । सुजातः स तमालोऽयं दृश्यते । यस्य तमालस्य ।
शोभनो गन्धो यस्य तत्सुगन्धि । 'गन्धस्य-' (पा. ५।४।१३५) इत्यादिनेकारः समा-
सान्तः । प्रवालं पल्लवमादाय मया ते यवाङ्कुरवदापाण्डौ कपोले शोभी
शोभते यः सोऽवतंसः परिकल्पितः ॥ ४९ ॥

टिप्प०—१ दर्शनादेव प्रीतिं जनयतीत्यर्थः-इति दिनकर० ।

अनिग्रहत्रासविनीतसत्त्वमपुष्पलिङ्गात्फलबन्धिवृक्षम् ।

वनं तपःसाधनमेतदत्रेराविष्कृतोदग्रतरप्रभावम् ॥ ५० ॥

अनिग्रहेति ॥ अनिग्रहत्रासा दण्डभयरहिता अपि विनीताः सत्त्वा जन्तवो यस्मिंस्तत् । अपुष्पलिङ्गात्पुष्पनिमित्तं विनैव फलबन्धिनः फलप्राहिणो वृक्षा यस्मिंस्तत् । अत एवाऽऽविष्कृतोदग्रतरप्रभावमत्रेर्मुनेस्तपसः साधनं वनमेतत् ॥ ५० ॥

अत्राभिषेकाय तपोधनानां सप्तर्षिहस्तोद्धृतहेमपद्माम् ।

प्रवर्तयामास किलानसूया त्रिस्रोतसं त्र्यम्बकमौलिमालाम् ॥ ५१ ॥

अत्रेति ॥ अत्र वनेऽनसूयाऽत्रिपत्नी । सप्त च ते ऋषयश्च सप्तर्षयः । 'दिवसंख्ये संज्ञायाम्' (पा. २।१।५०) इति तत्पुरुषसमासः । तेषां हस्तैरुद्धृतानि हेमपद्मानि यस्यास्तां त्र्यम्बकमौलिमालां हरशिरःस्रजं त्रिस्रोतसं भागीरथीं तपोधनानाममृषीणामभिषेकाय ज्ञानाय प्रवर्तयामास प्रवाहयामास । किलेत्येतिद्ये ॥ ५१ ॥

वीरासनैर्ध्यानजुषामृषीणाममी समध्यासितवेदिमध्याः ।

निवातनिष्कम्पतया विभान्ति योगाधिरूढा इव शाखिनोऽपि ॥ ५२ ॥

वीरेति ॥ वीरासनैर्जयसाधनैः । ध्यानं जुषन्ते सेवन्त इति ध्यानजुषः । तेषां तैरुपविश्य ध्यायतामृषीणां संबन्धिनः समध्यासितवेदिमध्याः । इदं वीरासनस्थानीयम् । अमी शाखिनोऽपि निवाते निष्कम्पतया योगाधि-रूढा इव ध्यानभाज इव विभान्ति । ध्यायन्तोऽपि निश्चलाक्ता भवन्ति । वीरा-सने वसिष्ठः—'एकपादमथैकस्मिन्विन्यस्योरुणि संस्थितम् । इतरस्मिंस्तथा चान्यं वीरा-सनमुदाहृतम् ॥' इति ॥ ५२ ॥

त्वया पुरस्तादुपयाचितो यः सोऽयं वटः श्याम इति प्रतीतः ।

राशिर्मणीनामिव गारुडानां सपद्मरागः फलितो विभाति ॥ ५३ ॥

पाठा०—१ 'अपुण्यलिङ्गासमपुण्यवृक्षम्'. २ 'प्रवाहम्'. ३ 'निष्कम्पितया'. ४ 'प्रकाशः'. ५ 'तमिस्रया शुक्रनिवेशभिन्ना कुन्दस्रगिन्दीवरमालयेव । कृतिर्हरेः कृष्णमृगत्वचेव भूतिः स्मरारेरिव कण्ठभासा ॥ द...र्धया शारदमेघलेखा निर्धू-तनिम्बिशरूचा दिशेव । गवाक्षकालागरुधूमराज्या हर्म्यस्थलीलेपसुधा नवेव ॥ उपारसंघातशिला हिमाद्रेर्जात्यजनप्रस्तरशोभयेव । पतत्रिणां मानसगोचराणां श्रेणीव कादम्बरविहंगपङ्क्त्या ॥'.

श्लो० ५४-५७] त्रयीदशः सर्गः ।

त्वयेति ॥ त्वया पुरस्तात् पूर्वं य उपयाचितः प्रार्थितः । तथा च रामा-
यणे—‘न्यग्रोधं तमुपस्थाय वैदेही वाक्यमब्रवीत् । नमस्तेऽस्तु महावृक्ष ! पालयेन्मे
व्रतं पतिः ॥’ इति । श्याम इति प्रतीतः स वटोऽयं फलितः सन् । सप-
द्मरागो गारुडानां मणीनां मरकतानां राशिरिव । विभाति ॥ ५३ ॥

‘कचित्-’ इत्यादिभिश्चतुर्भिः श्लोकैः प्रयागे गङ्गायमुनासंगमं वर्णयति—

कच्चित्प्रभालेपिभिरिन्द्रनीलैर्मुक्तामयी यष्टिरिवानुविद्धा ।

अन्यत्र माला सितपङ्कजानामिन्दीवरैरुत्खचितान्तरेव ॥ ५४ ॥

कचित्खगानां प्रियमानसानां कादम्बसंसर्गवतीव पङ्क्तिः ।

अन्यत्र कालागुरुदत्तपत्रा भक्तिर्भुवश्चन्दनकल्पितेव ॥ ५५ ॥

कच्चित्प्रभा चान्द्रमसी तमोभिश्छायाविलीनैः शबलीकृतेव ।

अन्यत्र शुभ्रा शरदभ्रलेखा रन्ध्रेष्वालक्ष्यनभःप्रदेशा ॥ ५६ ॥

कच्चिच्च कृष्णोरगभूषणेव भस्माङ्गरागा तनुरीश्वरस्य ।

पश्यान्वद्याङ्गि ! विभाति गङ्गा भिन्नप्रवाहा यमुनातरङ्गैः ॥ ५७ ॥

हे अनवद्याङ्गि ! यमुनातरङ्गैर्भिन्नप्रवाहा व्यामिश्रौघा गङ्गा जाह्नवी
विभाति । त्वं पश्य । केव ? कच्चित्प्रदेशे प्रभया लिम्पन्ती संनिहितमिति प्रभा-
लेपिभिरिन्द्रनीलैरनुविद्धा सह गुम्फिता मुक्तामयी यष्टिरिव हारावलि रिव
विभाति । अन्यत्र प्रदेश इन्दीवरैर्नीलोत्पलैरुत्खचितान्तरा सह ग्रथिता
सितपङ्कजानां पुण्डरीकाणां मालेव । विभातीति सर्वत्र संबन्धः । कच्चित्का-
दम्बसंसर्गवती नीलहंससंछा प्रियं मानसं नाम सरो येषां तेषां खगानां
राजहंसानां पङ्क्तिरिव । ‘राजहंसास्तु ते चक्षुचरणैर्लोहितैः सिताः’ इत्यमरः ।
अन्यत्र कालागुरुणा दत्तपत्रा रचितमकरिकापत्रा भुवश्चन्दनकल्पिता भक्ति-
रिव । कच्चिच्छायास्तु विलीनैः स्थितैस्तमोभिः शबलीकृता कर्बुरीकृता
चान्द्रमसी प्रभा चन्द्रिकेव । अन्यत्र रन्ध्रेष्वालक्ष्यनभःप्रदेशा शुभ्रा शर-
दभ्रलेखा शरन्मेषपङ्क्तिरिव । कच्चित्कृष्णोरगभूषणा भस्माङ्गरागेश्वरस्य
तनुरिव विभाति । शेषो व्याख्यातः । कलापकम् ॥ ५४-५७ ॥

पाठा०-१ ‘उद्धृतान्तरा’.

टिप्प०-१ कलहंसानां धूसरपक्षत्वायमुनातरङ्गसाम्यम्-इति दिनकर० ।

२ रन्ध्रेष्वालक्ष्येऽप्युक्तं नभःप्रदेशो यत्र सा शरत्कालघनलेखेव । नभोनीलिन्नो लोकप्रसि-
द्धिसिद्धत्वात् यमुनातरङ्गसाम्यम्-इति दिनकर० ।

समुद्रपत्न्योर्जलसंनिपाते पूतात्मनामत्र किलाभिषेकात् ।
 तत्त्वावबोधेन विनापि भूयस्तनुत्यजां नास्ति शरीरबन्धः ॥ ५८ ॥
 समुद्रेति ॥ अत्र समुद्रपत्न्योर्गङ्गा-यमुनयोर्जलसंनिपाते 'संगमेऽभि-
 षेकात्' ज्ञानात् पूतात्मनां तनुत्यजां शुद्धात्मनां पुंसां तत्त्वावबोधेन तत्त्व-
 ज्ञानेन विनापि प्रारब्धशरीरत्यागानन्तरं भूयः पुनः शरीरबन्धः शरीरयोगो
 नास्ति किल । अन्यत्र ज्ञानदेव मुक्तिः, अत्र तु ज्ञानादेव मुक्तिरित्यर्थः ॥ ५८ ॥
 पुरं निषादाधिपतेरिदं तद्यस्मिन्मया मौलिमणिं विहाय ।
 जटासु बद्धास्वरुदत्तसुमन्त्रः कैकेयि ! कामाः फलितास्तवेति ॥ ५९ ॥
 पुरमिति ॥ निषादाधिपतेर्गृहस्य तत्पुरमिदम् । यस्मिन्पुरे मया मौलि-
 मणिं विहाय जटासु बद्धासु रचितासु सतीषु सुमन्त्रः 'हे कैकेयि ! तव
 कामा मनोरथाः फलिताः सफला जाताः' इत्यरुदत् । 'हरिश्चुविमोचने' इति
 धातोर्लुङ् ॥ ५९ ॥

पयोधरैः पुण्यजनाङ्गनानां निर्विष्टहेमाम्बुजरेण यस्याः ।
 ब्राह्मं सरः कारणमाप्तवाचो बुद्धेरिवान्यक्तमुदाहरन्ति ॥ ६० ॥
 पयोधरैरिति ॥ पुण्यजनाङ्गनानां यक्षस्त्रीणां पयोधरैः स्तनैर्निर्विष्ट उप-
 भुक्तो हेमाम्बुजरेणुर्यस्य तत् । तत्र ताः क्रीडन्तीति व्यज्यते । ब्रह्मण इदं ब्राह्मम् ।
 'नस्तद्धिते' (पा. ६।४।१४४) इति टिलोपः । ब्राह्मं सरो मानसाख्यं यस्याः
 सरय्वाः । बुद्धेर्महत्तत्त्वस्याव्यक्तं प्रधानमिव कारणम् । आप्तस्य वाच आप्त-
 वाचो वेदाः । यद्वा, -बहुव्रीहिणा मुनयः । उदाहरन्ति प्रचक्षते ॥ ६० ॥

पाठा०-१ 'शरीरिणाम्'. २ 'मौलिमणीन्'. ३ 'निर्धुष्ट'.

टिप्प०-१ संगमेऽभिषेकात्ज्ञानात् पूतात्मनां तनुत्यजां पुंसां तत्त्वावबोधेन तत्त्वज्ञानेन
 विनापि पुनः शरीरबन्धो नास्ति किल । तथा च श्रुतिः- 'सितासिते सरिते (यत्र) संगते'
 इत्यादि । 'या गतिर्योगयुक्तस्य तत्त्वज्ञस्य मनीषिणः । सा गतिस्त्यजतां प्राणान् गंगा-यमुन-
 सङ्गमे' इति स्मृतिः । 'अभिषेकात् पूतात्मनाम्' इति ज्ञानस्यापि फलत्वोक्तिः- इति हेमाद्रिः ।

२ 'भवेत् पुण्यजनो यक्षे राक्षसे सज्जनेऽपि च' इति विश्वः ।

३ ब्रह्मण आगतं ब्राह्मम्, ब्रह्मकमण्डलोरित्यर्थः । मानसं सरो यस्याः सरय्वाः कारणं
 वदन्ति । बुद्धेरव्यक्तं मूलप्रकृतिकारणमिव । अनुत्पादितकार्याणि सत्त्वरजस्तमांसि मूल-
 प्रकृतिः, यथा कुशूलस्य ब्राह्मणः- इति हेमाद्रिः । यथा सांख्या योगिनो बुद्धेरव्यक्तं कारणं
 वदन्ति, 'यदुक्तम्- अव्यक्ताद्व्यक्तयः सर्वाः प्रभवन्त्यहरागमे । रात्र्यागमे प्रलीयन्ते तत्रैवा-
 व्यक्तसंज्ञके' इति । अव्यक्तात्किंल बुद्धेरुत्पत्तिरिति सांख्याः- इति बल्लभः ।

४ आप्तस्य वाच आप्तस्य पुराणानि, आप्तानामृषीणामिति वा- इति हेमाद्रिः ।

जलानि या तीरनिखातरूपा वहत्ययोध्यामनु राजधानीम् ।
तुरंगमेधावभृथावतीर्णैरिक्ष्वाकुभिः पुण्यतरीकृतानि ॥ ६१ ॥

जलानीति ॥ यूपः संस्कृतः पशुबन्धनार्हो दाहविशेषः । तीरनिखातरूपा
या सरयूस्तुरंगमेधा अवधमेधास्तेष्ववभृथाश्चमेधावतीर्णैरवहडैरिक्ष्वाकुभि-
रिक्ष्वाकुगोत्रापर्यैर्नः पूर्वैः । तत्राजत्वादणो लङ् । पुण्यतरीकृतान्यतिशयेन पुण्यानि
कृतानि जलान्ययोध्यां राजधानीं नगरीमनु समीपे, तथा लक्षितयेत्यर्थः ।
'अनु'शब्दस्य 'लक्षणेत्यभूत-' (पा. १।४।९०) इत्यादिना कर्मप्रवचनीयत्वात्तद्योगे
द्वितीया । वहति प्रापयति ॥ ६१ ॥

यां सैकतोत्सङ्गसुखोचितानां प्राज्यैः पयोभिः परिवर्धितानाम् ।
सामान्यधानीमिव मानसं मे संभावयत्युत्तरकोसलानाम् ॥ ६२ ॥

यामिति ॥ यां सरयू मे मानसं कर्तुं सैकतं पुलिनं तदेवोत्सङ्गः तत्र
यत्सुखं तन्नोचितानां प्राज्यैः प्रभूतैः पयोभिरम्बुभिः क्षीरैश्च । 'पयः क्षीरं
पयोऽम्बु च' इत्यमरः । परिवर्धितानां पुष्टानामुत्तरकोसलानामुत्तरकोसलेश्व-
राणां सामान्यधानीं साधारणमातरमिव संभावयति । 'धानी जनन्या-
मलकीवसुमत्युपमातृषु' इति विश्वः ॥ ६२ ॥

सेयं मदीया जननीव तेन मान्येन राज्ञा सरयूर्वियुक्ता ।

दूरे वसन्तं शिशिरानिलैर्मां तरंगहस्तैरुपगूहतीव ॥ ६३ ॥

सेयमिति ॥ मदीया जननी कौसल्येव मान्येन पूज्येन तेन राज्ञा
दशरथेन वियुक्ता सेयं सरयूदूरे वसन्तम् । प्रोप्यागच्छन्तमित्यर्थः । मां
पुत्रभूतं शिशिरानिलैस्तरंगैरेव हस्तैः । उपगूहतीवालिङ्गतीव ॥ ६३ ॥

विरक्तसंध्याकपिशं परस्ताद्यतो रजः पार्थिवमुज्जिहीते ।

शङ्के हनून्मत्कथितप्रवृत्तिः प्रत्युद्गतो मां भरतः ससैन्यः ॥ ६४ ॥

विरक्तेति ॥ विरक्ताऽतिरक्ता या संध्या तद्वत् कपिशं ताम्रवर्णम् । पृथिव्या
इदं पार्थिवम् । रजो धूलिः पुरस्तादग्रे यतो यस्मात्कारणादुज्जिहीत उद्ग-

पाठा०-१ 'यूपैः'. २ 'विमुक्ता'. ३ 'दूरेऽपि सन्तम्'. ४ 'यस्मात्'; 'एतत्';
'यथा'. ५ 'हनुमान्कथित'.

टिप्प०-१ सरयूरयोध्यां राजधानीं पुरीं अन्वीक्षाकुभिः सर्ववन्धैर्नृपैः पुण्यतरीकृतानि
जलानि-इति हेमाद्रिः ।

च्छति । तस्मात् । हनुरस्यास्तीति हेनूमान् । 'शरादीनां च' (पा. ६।३।२०) इति दीर्घः । तेन कथिता प्रवृत्तिरसदागमनवार्ता यस्यै स भरतः ससैन्यः सन्, मां प्रत्युद्गत इति शङ्क तर्कयामि । 'शङ्का भयवितर्कयोः' इति शब्दार्णवे । अत्र यत्तदोर्नित्यसंबन्धात्तच्छब्दलाभः ॥ ६४ ॥

अर्द्धां श्रियं पालितसंगराय प्रत्यर्पयिष्यत्यनघां स साधुः ।
हत्वा निवृत्ताय मृधे खरादीन्संरक्षितां त्वामिव लक्ष्मणो मे ॥ ६५ ॥

अद्वेति ॥ किंच, साधुः सजनः स भरतः । 'साधुर्वाधुषिके चारौ सज्जने चापि वाच्यवत्' इति विश्वः । पालितसंगराय पालितपितृप्रतिज्ञाय मे मह्यम् । अनघामदोषां भोगाभावाद्नुच्छिष्टां किंतु संरक्षितां श्रियम् । मृधे युद्धे खरादीन्हत्वा निवृत्ताय मे लक्ष्मणः संरक्षितामनघां त्वामिव प्रत्यर्पयिष्यत्यर्द्धा सत्यम् । 'सत्ये त्वद्धाञ्जसा द्वयम्' इत्यमरः ॥ ६५ ॥

असौ पुरस्कृत्य गुरुं पदातिः पश्चादवस्थापितवाहिनीकः ।
वृद्धैरमात्यैः सह चीरवासा मामर्घ्यपाणिर्भरतोऽभ्युपैति ॥ ६६ ॥
असाविति ॥ असौ पदातिः पादचारी चीरवासा वल्कलवसनो भरतः पश्चात् पृष्ठभागेऽवस्थापिता वाहिनी सेना येन स तथोक्तः सन् । 'नवृत्तश्च' (पा. ५।४।१५३) इति कर् । गुरुं वसिष्ठं पुरस्कृत्य वृद्धैरमात्यैः सहार्घ्यपाणिः सन् मामभ्युपैति ॥ ६६ ॥

पित्रा विसृष्टां मदपेक्षया यः श्रियं युवाप्यङ्गतामभोक्ता ।
इयन्ति वर्षाणि तथा सहोग्रमभ्यस्यतीव व्रतमासिधारम् ॥ ६७ ॥
पित्रेति ॥ यो भरतः पित्रा विसृष्टां दत्तामङ्कमुत्सङ्गं च गतामपि । यां श्रियं युवापि मदपेक्षया मद्भक्त्याऽभोक्ता सन् । तृचन्तत्वात् 'न लोक-' (पा. २।३।६९) इति षष्ठीनिषेधः । इयन्ति वर्षाण्येतावतो वत्सरान् । अत्यन्तसंयोगे द्वितीया ।

पाठा०-१ 'अद्य'. २ 'अर्घपाणिः'. ३ 'निसृष्टाम्'. ४ 'अङ्गताम्'.

टिप्प०-१ हनुर्वदनैकदेशः कुत्सितो यस्य इति निन्दायां मतुर् । 'अन्येषामपि दृश्यते' इति दीर्घत्वम् । यथा पुरुषः पुरुष इति । तस्य हि किल जातमात्रस्य रविरथमुत्पत्य विजिघत्सोः रणे हनुर्भवेति श्रूयते । भरतस्य वार्तानिवेदनार्थं हनुमान्प्रेषित इत्यनेनैव (?) ज्ञेयम् । श्रीरामप्रवेशसमये 'रामश्चतुर्दशवर्षेष्वतिवाहितेषु समनन्तरे दिने मध्याह्नसमये यदि वा न समागतः तदामि प्रवेक्ष्यामि' इति भरतस्य प्रतिज्ञाऽपि सूचिता-इति हेमाद्रिः ।

२ अभोकेति तृजानीनामनिर्दिष्टकालत्वात् कालत्रयेऽपि प्रयोगसंभवाद्भूते ताच्छीलिकं सृत् । 'अमुक्त' इति वा पाठः-इति दिनकरः ।

श्लो० ६८-७७

तया श्रिया सह । स्त्रियेति च गम्यते । उग्रं दुश्चरमासिधारं नाम व्रतमभ्य-
स्यतीव वर्तयतीव । 'युवा युवत्या सार्धं यन्मुग्धमर्तृवदाचरेत् । अन्तर्निवृत्तसङ्गः
स्यादासिधारव्रतं हि तत् ॥' इति यादवः । इदं चासिधाराचङ्क्रमणतुल्यत्वादासिधा-
रव्रतमित्युक्तम् ॥ ६७ ॥

एतावदुक्तवति दाशरथौ तदीया-
मिच्छां विमानमधिदेवतया विदित्वा ।
ज्योतिष्पथादवततार सविस्मयाभि-

रुद्धीक्षितं प्रकृतिभिर्भरतानुगाभिः ॥ ६८ ॥

एतावदिति ॥ दाशरथौ राम एतावदुक्तवति सति विमानं पुष्पकं
कर्तुं तदीयां रामसंबन्धिनीमिच्छामधिदेवतया मिषेण विदित्वा । तत्प्रेरितं
सदित्यर्थः । सविस्मयाभिर्भरतानुगाभिः प्रकृतिभिः प्रजाभिरुद्धीक्षितं
सङ्ग्योतिष्पथादकाशादवततार ॥ ६८ ॥

तस्मात्पुरःसरविभीषणदर्शितेन

सेवाविचक्षणहरीश्वरदत्तहस्तः ।

यानादवातरददूरमहीतलेन

मार्गेण भङ्गिरचितस्फटिकेन रामः ॥ ६९ ॥

तस्मादिति ॥ रामः सेवायां विचक्षणः कुशलो हरीश्वरः सुग्रीवस्तेन
दत्तहस्तो दत्तावलम्बो यस्य तादृशः सन् । स्थलज्ञत्वात्पुरःसरो विभीषणस्तेन
दर्शितेनादूरमासन्नं महीतलं यस्य तेन भङ्गिभिर्विच्छिन्तिभी रचितस्फटिकेन
बद्धस्फटिकेन सोपानपर्वणा मार्गेण तस्माद्यानात् पुष्पकादवातरदवतीर्णवान् ।
तरतेर्लङ् ॥ ६९ ॥

इक्ष्वाकुवंशगुरवे प्रयतः प्रणम्य

सं भ्रातरं भरतमर्घ्यपरिग्रहान्ते ।

पर्यश्रुरस्वजत मूर्धनि चोपजघ्नौ

तद्भक्त्यपोढपितृराज्यमहाभिषेके ॥ ७० ॥

पाठा०-१ 'सभ्रातरम्'. २ 'अर्घ्यपरिग्रहान्ते'.

१ एकस्यामेव शय्यायां मध्ये खड्गं निधाय स्त्रीपुंसौ यत्र ब्रह्मचर्येण शयाते तदसिधारा-
व्रतम्-इति दिनकर० । हेमाद्रिस्तु-दिनकरमिश्रोक्तं लक्षणमरुच्योदाहृत्वाह-'अन्तर्निवृत्त-
सङ्गः स्यादासिधाराव्रतं हि तत्' इति वैजयन्ती-इत्याह ।

३ अभ्यासस्याद्याप्यपरिलागाद्वर्तमानप्रयोगः-इति दिनकर० ।

इक्ष्वाकिति ॥ प्रयतः स राम इक्ष्वाकुवंशगुरवे वसिष्ठाय प्रणम्य नम-
स्कृत्यार्घ्यस्य परिग्रहः स्वीकारस्तस्यान्ते पर्यश्रुः परिगतानन्दवाष्पः सन् । आतरं
भरतमस्वजतालङ्घित् । तस्मिन् रामे भक्त्याऽऽपेक्षः परिहृतः पितृराज्यमहा-
भिषेको येन तस्मिन्मूर्धन्युपजगौ च । 'प्रा गन्धोपाशने' लिटि रूपम् ॥ ७० ॥

इमश्रुप्रवृद्धिजनिता ननविक्रियांश्च

प्लक्षान्प्ररोहजटिलानिव मन्त्रिवृद्भान् ।

अन्वग्रहीत्प्रणमतः शुभदृष्टिपातै-

र्वार्तानुयोगमधुराक्षरया च वाचा ॥ ७१ ॥

इमश्विति ॥ इमश्रूणां मुखरोम्णां प्रवृद्ध्या संस्काराभावादभिवृद्ध्या जनिता-
ननेषु विक्रिया विकृतिर्येषां तानत एव प्ररोहैः शाखावलम्बिभिरधोमुखैर्मूलैर्ज-
टिलाजटावतः प्लक्षान्यग्रोधानिव स्थितान् । प्रणमतो मन्त्रिवृद्भान्श्च शुभैः
कृपादृष्टिपातैर्वार्तस्यानुयोगेन कुशलप्रश्नेन मधुराक्षरया वाचा चान्वग्र-
हीदनुगृहीतवान् ॥ ७१ ॥

दुर्जातवन्धुरयमृक्षहरीश्वरो मे

पौलस्त्य एष समरेषु पुरःप्रहर्ता ।

इत्यादृतेन कथितौ रघुनन्दनेन

व्युत्क्रम्य लक्ष्मणमुभौ भरतो ववन्दे ॥ ७२ ॥

दुर्जात इति ॥ अयं मे दुर्जातवन्धुरापद्वन्धुः । 'दुर्जातं व्यसनं प्रोक्तम्'
इति विश्वः । ऋक्षहरीश्वरः सुग्रीवः । एष समरेषु पुरःप्रहर्ता पौलस्त्यो
विभीषणः । इत्यादृतेनाऽऽदरवत् । कर्तरि क्तः । रघूणां नन्दनेन रामेण कथिता-
मुभौ विभीषण-सुग्रीवौ लक्ष्मणमनुजमपि व्युत्क्रम्यालिङ्गनादिभिरसंभाव्य भरतो
ववन्दे ॥ ७२ ॥

पाठा०-१ 'आकृतिविक्रियान्'. २ 'वृक्षान्'. ३ 'प्रत्यग्रहीत्'. ४ 'दानैः'.
५ 'दुःखैकवन्धुः'. ६ 'समरे च'. ७ 'आदरेण'.

टिप्प०-१ प्रेमातिशयाच्चुवति सेत्यर्थः-इति दिनकर० ।

२ अत्र 'दुःखैकवन्धुः' इति पाठमादृत्य 'दुःखे सति एको मुख्यो वन्धुर्दुःखैकवन्धुः, दुःख-
स्योद्धर्तृत्वार्थः ।...रामप्रणामानन्तरोचितं लक्ष्मणालिङ्गनमनतिक्रम्य नमश्चकार । यद्वा, -लक्ष्मणं
व्युत्क्रम्य लक्ष्मणप्रणामो विधाय तौ ववन्दे इति व्याख्यायां लक्ष्मणस्य ज्येष्ठत्वं प्रतीयते-इति
व्याचख्युः-दिनकर० ॥ 'दुःखैकवन्धुः' इति अंशहरत्वात्-इति हेमाद्रिः ।

सौमित्रिणा तदनु संसृजे स चैन-
मुत्थाप्य नम्रशिरसं भृशमालिलिङ्ग ।
रुहेन्द्रजित्प्रहरणव्रणकर्कशेन

क्लिश्यन्निवास्य भुजमध्यमुरःस्थलेन ॥ ७३ ॥

सौमित्रिणेति ॥ तदनु सुग्रीवादिवन्दनानन्तरं स भरतः सौमित्रिणा
संसृजे संगतः । 'सृज विसर्गे' दैवादिकात्कर्तरि लिट् । नम्रशिरसं प्रणतमेनं
सौमित्रिमुत्थाप्य भृशं गालमालिलिङ्ग च । किं कुर्वन्? रुहेन्द्रजित्प्रहरण-
व्रणैः कर्कशेनास्य सौमित्रेरुरःस्थलेन भुजमध्यं स्पर्शयन् क्लिश्यन्निव पीड-
यन्निव । क्लिश्नातिर्यं सकर्मकः । 'क्लिश्नाति भुवनत्रयम्' इति दर्शनात् । ननु रामा-
यणे—'ततो लक्ष्मणमासाद्य वैदेहीं च परंतपः । अभिवाद्य ततः प्रीतो भरतो नाम
चाब्रवीत् ॥' इति भरतस्य कानिष्ठ्यं प्रतीयते । किमर्थं ज्यैष्ठ्यमवलम्ब्या नार्जवेन श्लोको
व्याख्यातः? सत्यम्,—किंतु रामायणश्लोकार्थेष्टीकाकृतोक्तः श्रूयताम् । 'ततो लक्ष्मण-
मासाद्य-' इत्यादिश्लोक आसादनं लक्ष्मणवैदेह्योः । अभिवादनं तु वैदेह्या एव ।
अन्यथा पूर्वोक्तं भरतस्य ज्यैष्ठ्यं विरुध्येतेति ॥ ७३ ॥

रामाज्ञया हरिचमूपतयस्तदानीं
कृत्वा मनुष्यवपुरारुरुहुर्गजेन्द्रान् ।

तेषु क्षरत्सु बहुधा मदवारिधाराः
शैलाधिरोहणसुखान्युपलेभिरे ते ॥ ७४ ॥

रामेति ॥ तदानीं हरिचमूपतयो रामाज्ञया मनुष्यवपुः कृत्वा गजे-
न्द्रानारुरुहुः । बहुधा मदवारिधाराः क्षरत्सु वर्षत्सु तेषु गजेन्द्रेषु ते
कपियूथनायाः शैलाधिरोहणसुखान्युपलेभिरेऽनुवभूवुः ॥ ७४ ॥

सानुप्लवः प्रभुरपि क्षणदाचराणां
भेजे रथान्दशरथप्रभवानुशिष्टः ।

मायाविकल्परचितैरपि ये^१ तदीयै-
र्न स्यन्दनैस्तुलितकृत्रिमभक्तिशोभाः ॥ ७५ ॥

सानुप्लव इति ॥ सानुप्लवः सानुगः । अभिसारस्त्वनुसरः सहायोऽनुप्लवोऽ-
नुगः' इति यादवः । क्षणदाचराणां प्रभुर्विभीषणोऽपि । प्रभवत्यस्मादिति

पाठा०-१ 'येषु'. २ 'रथम्'. ३ 'यः'. ४ 'भक्तिशोभि'.

प्रभवो जनकः । दशरथः प्रभवो यस्य स दशरथप्रभवो रामः । तेनानुशिष्ट
आज्ञतः सन् । रथान्भेजे । तानेव विशिनष्टि—ये रथा मायाविकल्परचितैः
संकल्पविशेषनिर्मितैरपि तदीयैर्विभीषणीयैः स्यन्दनै रथैस्तुलितकृत्रिमभक्ति-
शोभास्तुलिता समीकृता कृत्रिमा कियया निर्वृता भक्तीनां शोभा येषां ते
तथोक्ता न भवन्ति । तेऽपि तत्साम्यं न लभन्त इत्यर्थः । कृत्रिमेत्यत्र 'द्वितः किः'
(पा. ३।३।८८) इति क्प्रत्ययः । 'क्नेर्मन्त्रित्यम्' (पा. ४।४।२०) इति मवागमः ॥ ७५ ॥

भूयस्ततो रघुपतिर्विलसत्पताक-

मध्यास्त कामगति सावरजो विमानम् ।

दोषातनं बुधवृहस्पतियोगदृश्य-

स्तारापतिस्तरलविद्युदिवोऽभ्रवृन्दम् ॥ ७६ ॥

भूय इति ॥ ततो रघुपतिः सावरजो भरतलक्ष्मणसहितः सन् । विल-
सत्पताकं कामेनेच्छानुसारेण गतिर्यस्य तद्विमानं भूयः पुनरपि । बुध-
वृहस्पतिभ्यां योगेन दृश्यो दर्शनीयस्तारापतिश्चन्द्रो दोषाभवं दोषातनम् ।
'सायंचिरं प्राहे' (पा. ४।३।२३) इत्यादिना 'दोषा' शब्दादव्ययाद्बुधप्रत्ययः । तरल-
विद्युच्चञ्चलतडिदभ्रवृन्दमिव । अध्यस्ताधिष्ठितवान् ॥ ७६ ॥

तत्रेश्वरेण जगतां प्रलयादिवोर्वी

वर्षात्ययेन रुचमभ्रघनादिवेन्दोः ।

रामेण मैथिलसुतां दशकण्ठकृच्छ्रा-

प्रत्युद्धृतां धृतिमतीं भरतो ववन्दे ॥ ७७ ॥

तत्रेति ॥ तत्र विमाने जगतामीश्वरेणादिवराहेण प्रलयादुर्वीमिव ।
वर्षात्ययेन शरदागमेनाभ्रघनात् मेघसंघातादिन्द्रो रुचं चन्द्रिका मिव ।
रामेण दशकण्ठ एव कृच्छ्रं संकटं तस्मात् प्रत्युद्धृतां धृतिमतीं संतोषवतीं
मैथिलसुतां सीतां भरतो ववन्दे ॥ ७७ ॥

लङ्केश्वरप्रणतिभङ्गदृढव्रतं त-

द्वन्द्वं युगं चरणयोजनकात्मजायाः ।

ज्येष्ठानुवृत्तिर्जटिलं च शिरोऽस्य साधो-

रन्योन्यपावनमभूदुभयं समेत्य ॥ ७८ ॥

पाठा०—१ 'ताराधिपः'. २ 'अभ्रकूटम्'. ३ 'अभ्युद्यतम्'. ४ 'जटिलेन'.

टिप्प०—१ भूतपूर्वः सर्वथा नाशः सूच्यते—इति हेमाद्रिः ।

श्लो० १]

चतुर्दशः सर्गः ।

लङ्केश्वरप्रणतीति ॥ लङ्केश्वरस्य रावणस्य प्रणतीनां भङ्गेन निरासेन
दृढव्रतमखण्डितपातिव्रत्यमत एव वन्द्यं तज्जनकात्मजायाश्चरणयोर्युगं
ज्येष्ठानुवृत्त्या जटिलं जटायुक्तं साधोः सज्जनस्यास्य भरतस्य शिरश्चेत्यु-
भयं समेत्य मिलित्वाऽन्योन्यस्य पावनं शोधकमभूत् ॥ ७८ ॥

क्रोशार्थं प्रकृतिपुरःसरेण गत्वा

काकुत्स्थः स्तिमितजवेन पुष्पकेण ।

शत्रुघ्नप्रतिविहितोपकार्यमार्यः

साकेतोपवनमुदारमध्युवास ॥ ७९ ॥

इति श्रीरघुवंशे महाकाव्ये कविश्रीकालिदासकृतौ दण्डकाप्रत्यागमनो
नाम त्रयोदशः सर्गः ।

क्रोशेति ॥ आर्यः पूज्यः काकुत्स्थो रामः प्रकृतयः प्रजाः पुरःसरो
यस्य तेन स्तिमितजवेन मन्दवेगेन पुष्पकेण । क्रोशोऽध्वपरिमाणविशेषः ।
क्रोशार्थं क्रोशैकदेशं गत्वा शत्रुघ्नेन प्रतिविहिताः सज्जिता उपकार्याः
पटभवन्नानि यस्मिंस्तदुदारं महत् साकेतस्यायोध्याया उपवनमध्युवासाधि-
तष्टौ । 'साकेतः स्यादयोध्यायां क्रोसलानन्दिनी तथा' इति यादवः ॥ ७९ ॥

इति श्रीमहोपाध्यायकोलाचलमल्लिनाथसूरिविरचितायां रघुवंशव्याख्यायां
संजीविनीसमाख्यायां त्रयोदशः सर्गः ।

चतुर्दशः सर्गः ।

संजीवनं मैथिलकन्यकायाः सौन्दर्यसर्वस्वमहानिधानम् ।

शशाङ्कपङ्केरुहयोः समानं रामस्य वन्दे रमणीयमास्थम् ॥

भर्तुः प्रणाशादथ शोचनीयं दशान्तरं तत्र समं प्रपन्ने ।

अपश्यतां दाशरथी जनन्यौ छेदादिवोपघ्नतरोर्व्रतत्यौ ॥ १ ॥

भर्तुरिति ॥ अथोपवनाधिष्ठानानन्तरं दाशरथी रामलक्ष्मणौ । उपघ्नतरो-
राश्रयवृक्षस्य । 'उपघ्न आश्रये' (पा. ३।३।८५) इति निपातः । तस्य छेदाद्व्रतत्यौ

पाठा०-१ 'पुरःसरोऽपि'.

लते इव । 'वल्ली तु व्रततिर्लता' इत्यमरः । भर्तुर्दशरथस्य प्रणाशाच्छोचनीयं
देशान्तरमवस्थान्तरम् । 'अवस्थायां वल्लान्ते स्याद्दशापि' इति विश्वः । प्रपन्ने
प्राप्ते जनन्यौ कौसल्यासुमित्रे तत्र साकेतोपवने सप्तमं युगपदपश्यताम् । दशोः
कर्तरि लङ् ॥ १ ॥

उभावुभाभ्यां प्रणतौ हतारी यथाक्रमं विक्रमशोभिनी तौ ।

विस्पष्टमस्त्रान्धतया न दृष्टौ ज्ञातौ सुतस्पर्शसुखोपलम्भात् ॥ २ ॥

उभाविति ॥ यथाक्रमं स्वस्वमातृपूर्वकं प्रणतौ नमस्कृतवन्तौ हतारी
हतशत्रुकौ विक्रमशोभिनी तौ तौ रामलक्ष्मणौ । उभाभ्यां मातृभ्यामस्त्रै-
श्रुभिरन्धतया हेतुना । 'अस्त्रमश्रु च शोणितम्' इति यादवः । विस्पष्टं न दृष्टौ
किंतु सुतस्पर्शेन यत् सुखं तस्योपलम्भादनुभवाज्ज्ञातौ ॥ २ ॥

आनन्दजः शोकजमश्रु वाष्पस्तयोरशीतं शिशिरो विभेद ।

गङ्गासरय्वोर्जलमुष्णतप्तं हिमाद्रिनिःस्यन्द इवावतीर्णः ॥ ३ ॥

आनन्दज इति ॥ तयोर्मात्रोरानन्दजः शिशिरो वाष्पः शोकजम-
शीतमुष्णमश्रु । उष्णतप्तं ग्रीष्मतप्तं गङ्गासरय्वोर्जलं कर्म अवतीर्णो हिमा-
द्रेर्निःस्यन्दो निर्धर इव । विभेद । आनन्देन शोक्तिरस्कृत इत्यर्थः ॥ ३ ॥

ते पुत्रयोर्नैर्ऋतशस्त्रमार्गानाद्रानिवाङ्गे सदयं स्पृशन्त्यौ ।

अपीप्सितं क्षत्रकुलाङ्गनानां न वीरसूरावर्त्मकामयेताम् ॥ ४ ॥

ते इति ॥ ते मातरौ पुत्रयोरङ्गे शरीरे नैर्ऋतशस्त्राणां राक्षसशस्त्राणां
मार्गान्त्रणानाद्रान्निःसरसानिव सदयं स्पृशन्त्यौ क्षत्रकुलाङ्गनानामीप्सित-
मिष्टमपि वीरसूरीरमातेति शब्दं नाकामयेताम् । वीरप्रसवो दुःखहेतुरिति
भावः ॥ ४ ॥

पाठा०-१ 'सुतस्पर्शसुखोपलम्भात्'; 'सुखस्पर्शसुखोपलम्भात्'. २ 'ते पुत्र-
योर्नैर्ऋतशस्त्रमार्गान्निःस्थिरप्ररुढानपि वत्सलत्वात् । आद्रानिवाङ्गे सदयं स्पृशन्त्यौ
भूयस्तयोर्जन्म समर्थयेताम्'. ३ 'घातान्'. ४ 'अकारयेताम्'; 'अपाकरोति'.

१ वार्धकेन दुःखेन वा रूपान्तरम्-इति हेमाद्रिः ।

२ 'सप्त' इत्यनेन नैकस्याप्रतिशयः; उपपन्नतरोव्रतत्वेव-इति हेमाद्रिः ।

३ स्वसुतस्पर्शसुखमनुपममिति नात्रानौचित्यम्-इति हेमाद्रिः ॥ प्राक्पुत्रालिङ्गनसुखस्य
परिचितत्वात्स्वसुतस्पर्शसुखस्योपलम्भोऽनुभवस्तस्माज्ज्ञातौ-इति दिनकरः ।

छो० ५-८

चतुर्दशः सर्गः ।

केशवहा भर्तुरलक्षणाहं सीतेति नाम स्वर्मुदीरयन्ती ।
स्वर्गप्रतिष्ठस्य गुरोर्महिष्यावभक्तिभेदेन वधूर्वचन्दे ॥ ५ ॥

केशवहेति ॥ आवहतीत्यावहा । भर्तुः केशवहा केशकरिणी । अत एव,
अलक्षणाऽहं सीतेति स्वं नामोदीरयन्ती स्वर्गः प्रतिष्ठाऽऽस्पदं यस्य तस्य
स्वर्गस्थितस्य गुरोः श्वशुरस्य महिष्यौ श्वश्र्वौ वधूः सुषा । 'वधूः सुषा वधूर्जाया'
इत्यमरः । अभक्तिभेदेन वचन्दे । 'स्वर्गप्रतिष्ठस्य' इत्यनेन श्वश्र्ववैधव्यदर्शनदुःखं
सूचितम् ॥ ५ ॥

उत्तिष्ठ वत्से ! ननु सानुजोऽसौ वृत्तेन भर्ता शुचिना तवैव ।
कृच्छ्रं महत्तीर्ण इति प्रियार्हा तामूचतुस्ते प्रियमप्यमिथ्या ॥ ६ ॥
उत्तिष्ठेति ॥ 'ननु वत्से ! उत्तिष्ठ । असौ सानुजो भर्ता तवैव शुचिना
वृत्तेन महत्कृच्छ्रं दुःखं तीर्णस्तीर्णवान्' इति प्रियार्हा तां वधूं प्रियमप्य-
मिथ्या सत्यं ते श्वश्र्वावूचतुः । उभयं दुर्वचमिति भावः ॥ ६ ॥

अथाभिषेकं रघुवंशकेतोः प्रारब्धमानन्दजलैर्जनन्योः ।
निर्वर्तयामासुरमात्यवृद्धास्तीर्थार्हतैः काञ्चनकुम्भतोयैः ॥ ७ ॥
अथेति ॥ अथ जनन्योरानन्दजलैरानन्दवाष्पैः प्रारब्धं प्रकान्तं रघु-
वंशकेतो रामस्याभिषेकममात्यवृद्धास्तीर्थेभ्यो गङ्गाप्रमुखेभ्य आहृतैरानीतैः
काञ्चनकुम्भतोयैर्निर्वर्तयामासुनिष्पादयामासुः ॥ ७ ॥

सरित्समुद्रान्सरसीश्च गत्वा रक्षःकपीन्द्रैरुपपादितानि ।
तस्यापतन्मूर्ध्नि जलानि जिष्णोर्विन्ध्यस्य मेघप्रभवा इवापः ॥ ८ ॥
सरिदिति ॥ रक्षःकपीन्द्रैः सरितो गङ्गायाः समुद्रान्पूर्वादीन्सरसीर्मान-
सादीश्च गत्वा । उपपादितान्युपनीतानि जलानि जिष्णोर्जयशीलस्य । 'ग्लजि-
स्थश्च ग्लुः' (पा. ३।२।१३९) इति ग्लुप्रत्ययः । तस्य रामस्य मूर्ध्नि । विन्ध्यस्य
विन्ध्यादेर्मूर्ध्नि मेघप्रभवा आप इव । अपतन् ॥ ८ ॥

पाठा०-१ 'उदाहरन्ती'. २ 'स्वर्गं प्रविष्टस्य'.

टिप्प०-१ मद्विवाहसमनन्तरं पत्युर्वनवासः, श्वशुरस्य स्वर्गस्थित्या च भवसौर्वैधव्य-
मासीत् इत्यस्य मे दुर्लक्षणमिति सूचितवतीत्यभिप्रायः-इति दिनकर० ।

२ अभक्तिभेदेन तुल्यया भक्त्या-इति दिनकर० ।

३ सलक्ष्मणोऽयं तव पतिस्तवैव निष्कल्मषेन वृत्तेनाचारेण महत्कृच्छ्रं व्यसन्नमुत्तीर्णवान्ननु-
इति दिनकर० ।

रघु० २३

तपस्विवेषक्रिययापि तावद्यः प्रेक्षणीयः सुतरां बभूव ।

राजेन्द्रनेपथ्यविधानशोभा तस्योदितासीत्पुनरुक्तदोषा ॥ ९ ॥

तपस्वीति ॥ यो रामस्तपस्विवेषक्रिययापि तपस्विवेषरचनयापि सुतरा-
मत्यन्तं प्रेक्षणीयस्तावद्दर्शनीय एव बभूव । तस्य राजेन्द्रनेपथ्यविधा-
नेन राजवेषरचनया या शोभा उदिता सा पुनरुक्तं नाम दोषो यस्याः सा पुन-
रुक्तदोषा द्विगुणासीत् ॥ ९ ॥

स मौलिरक्षोहरिभिः ससैन्यस्तूर्यस्वनानन्दितपौरवर्गः ।

विवेश सौधोद्गतलाजवर्षामुत्तोरणामन्वयराजधानीम् ॥ १० ॥

स इति ॥ स रामः ससैन्यस्तूर्यस्वनैरानन्दितपौरवर्गः सन् । मूले
भवा मौला मन्त्रिवृद्धास्तै रक्षोभिर्हरिभिश्च सह सौधेभ्य उद्गतलाजवर्षामु-
त्तोरणामन्वयराजधानीमयोध्यां विवेश प्रविष्टवान् ॥ १० ॥

सौमित्रिणा सावरजेन मन्दमाधूतवालव्यजनो रथस्थः ।

धृतातपत्रो भरतेन साक्षादुपायसंघात इव प्रवृद्धः ॥ ११ ॥

सौमित्रिणेति ॥ सावरजेन शत्रुघ्नयुक्तेन सौमित्रिणा लक्ष्मणेन मन्द-
माधूते वालव्यजने चामरे यस्य स रथस्थो भरतेन धृतातपत्र एवं चतु-
र्व्यूहो रामः प्रवृद्धः साक्षादुपायानां सामादीनां संघातः समष्टिरिव । 'विवेश'
इति पूर्वोक्त संबन्धः ॥ ११ ॥

प्रासादकालागुरुधूमराजिस्तस्याः पुरो वायुवशेन भिन्ना ।

वनान्निवृत्तेन रघूत्तमेन मुक्ता स्वयं वेणिरिवावभासे ॥ १२ ॥

प्रासादेति ॥ वायुवशेन भिन्ना प्रासादे यः कालागुरुधूमस्तस्य राजी

पाठा०-१ 'स मौलिरक्षोहरिभिः सुसैन्यः', 'स मौलिरक्षोहरिमिश्रसैन्यः';
'स पौररक्षोहरिमिश्रसैन्यः'. २ 'पौरवर्गाम्'; 'राजमार्गम्'. ३ 'प्रवृत्तः'; 'प्रसिद्धः'.
४ 'कालागुरुधूपराजिः'. ५ 'वायुवशाच्च'. ६ 'नुत्ता'. ७ 'रघूद्वहेन'.

टिप्प०-१ यो रामस्तपस्विनां वेषस्य क्रियया धारणेनापि तावत्साकल्येन भृशं दर्शनी-
योऽभूत्, तस्य राज्ञां नेपथ्यस्यालङ्कारस्य विधानेन या शोभा सोदिता कथिता सा पुनरुक्त-
दोषो यस्यास्तादृशी स्यात् । तापसवेषाधिकशोभया नृपनेपथ्यशोभाद्वैगुण्येऽनुमितेऽपि यदि
सा शोभा वर्ण्यते तर्हि पौनरुक्त्यं स्यादित्यर्थः-इति दिनकर० ॥ तथा चालङ्कारे पुनरुक्तदोषः
'रतिलीलाश्रमं भ्रमन्ते' इत्यत्र 'लीला'शब्दः इति साहित्यदर्पणम् ।

२ यथा पार्थो रथस्यभरतेन धृतातपत्रः प्रसिद्धः-इति हेमाद्रिः ।

३ प्रासादेषु कालागुरुणां धूमराजिर्वायुवशाद्विभिन्ना बभासे । निवृत्तेन रघूद्वहेन रामेण
स्वयं मुक्ता वेणिरिव । 'वेणिः प्रवेणिः शीर्षण्या'-इति हेमाद्रिः ।

श्लो० १३-१६]

चतुर्दशः सर्गः

रेखा । वनान्निवृत्तेन रघूत्तमेन रामेण स्वयं मुक्ता तस्याः पुरः पुर्या वेणि-
रिव । आबभासे । पुरोऽपि पतिव्रतासमाधिरुक्तः । 'न प्रोषिते तु संस्कर्त्तव्यं वेणीं
च प्रमोचयेत्' इति हारीतः ॥ १२ ॥

श्वश्रूजनानुष्ठितचारुवेषां कर्णारथस्थां रघुवीरपत्नीम् ।
प्रासादवातायनदृश्यबन्धैः साकेतनार्याऽञ्जलिभिः प्रणेमुः ॥ १३ ॥
श्वश्रूजनेति ॥ श्वश्रूजनेनानुष्ठितचारुवेषां कृतसौम्यनेपथ्याम् । 'आक-
ल्पवेषौ नेपथ्यम्' इत्यमरः । कर्णारथः स्त्रीयोग्योऽल्परथः । 'कर्णारथः प्रवहणं
उयनं रथगर्भके' इति यादवः । तत्रस्थां रघुवीरपत्नीं सीतां साकेतनार्यः
प्रासादवातायनेषु दृश्यबन्धैर्लक्ष्यपुटेरञ्जलिभिः प्रणेमुः ॥ १३ ॥

स्फुरत्प्रभामण्डलमानस्यं सा विभ्रती शाश्वतमङ्गरागम् ।
रराज शुद्धेति पुनः स्वपुयं संदर्शिता वह्निगतेव भर्त्रा ॥ १४ ॥
स्फुरदिति ॥ स्फुरत्प्रभामण्डलमानस्यमनसूया दत्तं शाश्वतं सदा-
तनमङ्गरागं विभ्रती सा सीता भर्त्रा स्वपुयं शुद्धेति संदर्शिता पुन-
र्वह्निगतेव रराज ॥ १४ ॥

वेदमानि रामः परिवर्हवन्ति विश्राण्य सौहार्दनिधिः सुहृद्भ्यः ।
वाष्पायमाणो बलिमन्त्रिकेतमालेख्यशेषस्य पितुर्विवेश ॥ १५ ॥
वेदमानीति ॥ सुहृदो भावः सौहार्दं सौजन्यम् । 'हृद्गसिन्ध्वन्ते पूर्वपदस्य-'
(पा. ७।३।१९) इत्युभयपदवृद्धिः । सौहार्दनिधी रामः सुहृद्भ्यः सुप्रीवादिभ्यः
परिवर्हवन्त्युपकरणवन्ति वेदमानि विश्राण्य दत्त्वा । आलेख्यशेषस्य चित्र-
मात्रशेषस्य पितुर्वलिमत्पूजायुक्तं निकेतं गृहं वाष्पायमाणो वाष्पमुद्रमन्वि-
वेश । 'वाष्पोष्मभ्यामुद्रमने' (पा. ३।१।१६) इति वयङ्प्रत्ययः ॥ १५ ॥

कृताञ्जलिस्तत्र यदम्ब ! सत्यान्नाभ्रश्यत स्वर्गफलाद्गुरुनः ।
तच्चिन्त्यमानं सुकृतं तवेति जहार लज्जां भरतस्य मातुः ॥ १६ ॥

पाठा०-१ 'विमान'.

टिप्प०-१ यथा देशान्तरादागतो नायको नायिकाया वेणिं मोचयति-इति दिनकर० ।

२ 'कर्णारथः प्रहरणं पुंस्कन्धोद्धमानो रथः' इति क्षीरस्वामी-इति हेमाद्रिः ॥ कर्णारथः
पुरुषस्कन्धाव्हो यानविशेषः 'चौडाला' इति ख्यातः-इति रामाश्रमीकारः ।

३ यच्चोक्तमध्यात्मरामायणे (अयोध्या. ९) 'अङ्गराजं च सीतायै ददौ दिव्यं शुभानना ।
न लक्ष्यतेऽङ्गरागेण शोभा त्वां कमलानने ! ॥' इति ।

कृताञ्जलिरिति ॥ तत्र निकेतने कृताञ्जलिः सन् रामः । हे अम्ब !
नो गुरुः पिता स्वर्गः फलं यस्य तस्मात्सत्यान्नाभ्रइयत न भ्रष्टवानिति
यत्तदभ्रंशनं तच्चिन्त्यमानं विचार्यमाणं तव सुकृतम् । इत्येवंप्रकारेण भरतस्य
मातुः कैकेय्या लज्जां जहारापानयत् । राज्ञां प्रतिज्ञापरिपालनं स्वर्गसाधनमि-
त्यर्थः । 'भरत'ग्रहणं तदपेक्षयापि कैकेय्यनुसरणमिति द्योतनार्थम् ॥ १६ ॥

तथैवं सुग्रीवविभीषणादीनुपाचरत्कृत्रिमसंविधाभिः ।

संकल्पमात्रोदितसिद्धयस्ते क्रान्ता यथा चेतसि विस्मयेन ॥ १७ ॥

तथेति ॥ सुग्रीवविभीषणादीन् । संविधीयन्त इति संविधा भोग्यवस्तूनि ।
कृत्रिमसंविधाभिस्तथा तेन प्रकारेणैवोपाचरत् । यथा संकल्पमात्रेणे-
च्छामात्रेणोदितसिद्धयस्ते सुग्रीवादयश्चेतसि विस्मयेन क्रान्ता व्याप्ताः ॥ १७ ॥

सभाजनायोपगतान्स दिव्यान्मुनीन्पुरस्कृत्य हतस्य शत्रोः ।

शुश्राव तेभ्यः प्रभवादि वृत्तं स्वविक्रमे गौरवमादधानम् ॥ १८ ॥

सभाजनायेति ॥ स रामः सभाजनायाभिवन्दनायोपगतान् । दिवि
भवान्मुनीन्गस्त्यादीन्पुरस्कृत्य हतस्य शत्रो रावणस्य प्रभवादि जन्मादिकं
स्वविक्रमे गौरवमुत्कर्षमादधानं वृत्तं तेभ्यो मुनिभ्यः शुश्राव श्रुतवान् ।
विजितोत्कर्षाज्जेतुस्त्वर्ष इत्यर्थः ॥ १८ ॥

प्रतिप्रयातेषु तपोधनेषु सुखादविज्ञातगतार्धमासान् ।

सीतास्वहस्तोपहृताग्र्यपूजान् रक्षःकपीन्द्रान्विससर्ज रामः ॥ १९ ॥

प्रतीति ॥ तपोधनेषु मुनिषु प्रतिप्रयातेषु प्रतिनिवृत्त्य गतेषु सत्सु सुखा-
दविज्ञात एव गतोऽर्धमासो येषां ताननन्तरं सीतायाः । स्वहस्तेनोपहृता
दत्ताऽग्र्यपूजोत्तमसंभावना येभ्यस्तान् । एतेन सौहार्दातिशय उक्तः । रक्षुःकपीन्द्रा-
न्रामो विससर्ज विसृष्टवान् ॥ १९ ॥

पाठा०-१ 'तथा च'. २ 'आदधानः'.

टिप्प०-१ अत्र बल्लभः-यदि वरस्त्वया नोदरीक्रियते तदाऽनृतवादितया पिता स्वर्गाद्भटः
स्यात् । यदुक्तम्-'यो वरं वरदं दत्त्वा न करोति च तत्तथा । स याति नरके घोरे सहपूर्वेन
संशयः ॥' इति ।

२ स्वस्य विक्रमे पौरुषे गौरवमादधानः इति श्रवणे हेतुः-इति हेमाद्रिः ।

छो० २०-२३]

चतुर्दशः सर्गः।

तच्चात्मचिन्तासुलभं विमानं हृतं सुरारेः सह जीवितेन ।
 कैलासनाथोद्ग्रहनाय भूयः पुष्पं दिवः पुष्पकमन्वमस्त ॥ २० ॥
 तच्चेति ॥ तच्चात्मचिन्तासुलभं स्वेच्छामात्रलभ्यं सुरारे रावणस्य जीवि-
 तेन सह हृतं दिवः पुष्पं पुष्पवदाभरणभूतं पुष्पकं विमानं भूयः पुनरपि
 कैलासनाथस्य कुबेरस्योद्ग्रहनायान्वमंस्तानुज्ञातवान् । मन्यतेर्लुब्ध् । 'भूयो'ग्रह-
 णेन पूर्वमप्येतत्कौबेरमेवेति सूच्यते ॥ २० ॥

पितुर्नियोगाद्ग्रनवासमेवं निस्तीर्य रामः प्रतिपन्नराज्यः ।
 धर्मार्थकामेषु समां प्रपदे यथा तथैवावरजेषु वृत्तिम् ॥ २१ ॥
 पितुरिति ॥ राम एवं पितुर्नियोगाच्छासनाद्ग्रनवासं निस्तीर्य, अन-
 न्तरं प्रतिपन्नराज्यः प्राप्ताराज्यः सन् । धर्मार्थकामेषु यथा तथैवावरजे-
 ष्वनुजेषु समां वृत्तिं प्रपदे । अवैषम्येण व्यवहृतवानित्यर्थः ॥ २१ ॥

सर्वासु मातृष्वपि वत्सलत्वात्स निर्विशेषप्रतिपत्तिरासीत् ।
 पडाननापीतपयोधरासु नेता चमूनामिव कृत्तिकासु ॥ २२ ॥
 सर्वास्विति ॥ स रामो वत्सलत्वात्स्निग्धत्वात् । न तु लोकप्रतीत्यर्थम् ।
 'स्निग्धस्तु वत्सलः' इत्यमरः । 'सर्वासु मातृष्वपि निर्विशेषप्रतिपत्तिस्तुल्य-
 स्त्कार आसीत् । कथमिव? चमूनां नेता पण्मुखः पद्मिराननैरापीताः
 पयोधराः स्तना यासां तासु कृत्तिकास्विव ॥ २२ ॥

तेनार्थवालोभपराङ्मुखेन तेन प्रता विघ्नभयं क्रियावान् ।
 तेनास लोकः पितृमान्विनेत्रा तेनैव शोकापनुदेव पुत्री ॥ २३ ॥
 तेनेति ॥ लोको लोभपराङ्मुखेन वदान्येन तेन रामेण । अर्थवान् धनिक

पाठा०-१ 'वनवासदुःखम्'. २ 'समम्'.

टिप्प०-१ अनुजेषु समां तुल्यां अवस्था प्राप। वदुक्तम्- 'धर्मार्थकामाः सममेव सेव्याः'-
 इति वल्लभः ।

२ तच्चोक्तं महाभारते (शतय. ४५) 'शरस्तम्बे महात्मानमनलात्मजमीश्वरम् । ममाय-
 मिति ताः सर्वाः पुत्रार्थिन्योऽभिचुकुशुः । तासां विदित्वा भावं तं मातृणां भगवान् प्रभुः ॥
 प्रभुतानां पयः पङ्क्तिर्वदनैरपि वत्तदा । तं प्रभावं समालक्ष्य तस्य बालस्य कृत्तिकाः ॥ परं
 विसयमापन्ना देव्यो दिव्यवपुर्धराः' इत्यादौ ॥ वल्लभस्तु-चमूनां नेता कार्तिकेयः कृत्ति-
 कासु ।तासु कुमारो हि जातमात्रो बहुलाभिः स्तन्येन वर्धितः-इति व्याचष्टे

३ लोभपराङ्मुखेनालुब्धेन । लोभात् हि कदाचिदसदृशो भवेत् ।सुखजनकेन
 अकालमरणादिव्याधिविघ्ननिवारणात् । पुत्रो हि शोकमपहाय सुखमुत्पादयति-इति वल्लभः

आस बभूव । तिङन्तप्रतिरूपकमव्ययमेतत् । विघ्नेभ्यो भयं घ्नता नुदता तेन क्रियावाननुष्ठानवानास । विनेत्रा नियामकेन तेन पितृमानास । पितृवन्नि-
यच्छतीत्यर्थः । शोकमपनुदतीति शोकापनुदो दुःखस्य हर्ता तेन । 'तुन्दशोक्योः
परिभृजापनुदोः' (पा. ३।२।५) इति कप्रत्ययः । तेन पुत्री पुत्रवानास । पुत्र-
वदानन्दयतीत्यर्थः ॥ २३ ॥

स पौरकार्याणि समीक्ष्य काले रेमे विदेहाधिपतेर्दुहित्रा ।

उपस्थितश्चारु वपुस्तदीयं कृत्वोपभोगोत्सुकयेव लक्ष्म्या ॥ २४ ॥

स इति ॥ स रामः कालेऽवसरे पौराणां कार्याणि प्रयोजनानि समीक्ष्य
विदेहाधिपतेर्दुहित्रा सीतया । उपभोगोत्सुकया, अत एव तदीयं सीतासंबन्धि
चारु वपुः कृत्वा स्थितया लक्ष्म्येव । उपस्थितः संगतः सन् । रेमे । 'उप-
स्थानं तु संगतिः' इति यादवः ॥ २४ ॥

तयोर्यथाप्रार्थितमिन्द्रियार्थानासेदुषोः सङ्गसु चित्रवत्सु ।

प्राप्तानि दुःखान्यपि दण्डकेषु संचिन्त्यमानानि सुखान्यभूवन् ॥ २५ ॥

तयोरिति ॥ चित्रवत्सु वनवासवृत्तान्तालेख्यवत्सु सङ्गसु यथाप्रार्थितं यथे-
ष्टमिन्द्रियार्थानिन्द्रियविषयाञ्शब्दादीनासेदुषोः प्राप्तवतोस्तयोः सीता-रामयोर्द-
ण्डकेषु दण्डकारण्येषु प्राप्तानि दुःखान्यपि विरहविलापान्वेषणादीनि संचिन्त्यमा-
नानि स्मर्यमाणानि सुखान्यभूवन् । स्मारकं तु चित्रदर्शनमिति द्रष्टव्यम् ॥ २५ ॥

अथाधिकस्निग्धविलोचनेन मुखेन सीता शरपाण्डुरेण ।

आनन्दयित्री परिणेतुरासीदक्षरव्यञ्जितदोहदेन ॥ २६ ॥

अथेति ॥ अथ सीताऽधिकस्निग्धविलोचनेनात्यन्तममृणलोचनेन शर-
वत्तृणविशेषवत् पाण्डुरेणात एव' अनक्षरमवागव्यापारं यथा भवति तथा व्यञ्जितं
दोहदं गर्भो येन तेन मुखेन परिणेतुः पत्युरानन्दयिष्यासीत् ॥ २६ ॥

पाठा०-३ 'उपस्थितम्'. १ 'इन्द्रियार्थम्'. २ 'सुखीवभूवुः'. ३ 'दोहदेन'.

टिप्प०-१ उपयोगोत्सुकया रतिलालसया लक्ष्म्या उपस्थित इव । 'स्थितया' इत्यध्याहार
इति कश्चित्-इति हेमाद्रिः ।

२ दुःखं पूर्वं सुखं प्राप्तं नितरां सुखकारि । यथोक्तम्-'यदेवोपनतं दुःखं सुखं तद्रसवत्तथा ।
निर्वाणाय तरोश्चांभः' इति । अथालेख्यशेषस्य पितुर्दर्शनदुःखात् प्राप्तानि दण्डकारण्यदुःखा-
न्यपि वरम्, पितृभक्त्यतिशयत्वात्-इति वल्लभः ।

छो० २७-३०]

चतुर्दशी सप्तमः

तामङ्कमारोप्य कृशाङ्गयष्टिं वर्णान्तराक्रान्तपयोधराग्राम् ।
 विलज्जमानां रहसि प्रतीतः पप्रच्छ रामां रमणोऽभिलाषम् ॥ २७ ॥
 तामिति ॥ प्रतीतो गर्भज्ञानवान् । रमयतीति रमणः । प्रियां कृशाङ्गयष्टिं
 वर्णान्तरेण नीलिमाऽऽक्रान्तपयोधराग्रां विलज्जमानां तां रामां रहस्यङ्क-
 मारोप्याभिलाषं मनोरथं पप्रच्छ । एतच्च—‘दोहदस्याप्रदानेन गर्भो दोषमवा-
 प्नुयात्’ इति शास्त्रात् । न तु लौल्यादित्यनुसंधेयम् ॥ २७ ॥

सा दष्टनीवारवलीनि हिंसैः^३ संवद्धवैखानसकन्यकानि ।
 इयेष भूयः कुशवन्ति गन्तुं भागीरथीतीरतपोवनानि ॥ २८ ॥
 सेति ॥ सा सीता^१ हिंसैर्दृष्टा नीवारा एव बलयो येषु तानि । तिर्यग्भिन्नु-
 कादिदानं बलिः । संवद्धाः कृतसंवन्धाः कृतसख्या वैखानसानां कन्यका तेषु
 तानि कुशवन्ति भागिरथीतीरतपोवनानि भूयः पुनरपि गन्तुमियेषा-
 मिललाप ॥ २८ ॥

तस्यै प्रतिश्रुत्य रघुप्रवीरस्तदीप्सितं पार्श्वचरानुयातः ।
 आलोकयिष्यन्मुदितामयोध्यां प्रासादमभ्रंलिहमारुरोह ॥ २९ ॥
 तस्या इति ॥ रघुप्रवीरो रामस्तस्यै सीतायै तत् पूर्वोक्तमीप्सितं मनोरथं
 प्रतिश्रुत्य पार्श्वचरैस्तत्कालोचितैरनुयातः सन् मुदितां तामयोध्यामालोक-
 यिष्यन् । अत्र लेखीयभ्रंलिहमभ्रं कथं प्रासादमारुरोह । ‘बहाभ्रे लिहः’
 (पा. ३।२।३२) इति खप्रत्ययः । ‘अरुद्धिपदजन्तस्य मुम्’ (पा. ६।३।६७) इति
 मुमागमः ॥ २९ ॥

ऋद्धापणं राजपथं स पश्यन्विगाह्यमानां सरयूं च नौभिः ।
 विलासिभिश्चाध्युषितानि पौरैः पुरोपकण्ठोपवनानि रेमे ॥ ३० ॥
 ऋद्धापणमिति ॥ स रामः । ऋद्धाः समृद्धा आपणाः पण्यभूमयो यस्मिन्
 राजपथम् । नौभिः समुद्रवाहिनीभिर्विगाह्यमानां सरयूं च पौरैर्विलासिभि-

पाठा०-१ ‘फलानि’. २ ‘हंसैः’. ३ ‘समृद्ध’.

टिप्प०—१ हिंसैर्दृष्टः कवलितो नीवारस्य बलिरुपहारो यत्र तानि इति दिनकर० ॥
 हिंसैर्दृष्टसत्त्वैर्दष्टनीवारफलानि वनगजमहिषादिभिरुपमुक्तशालिफलानि—इति वल्लभः ।

२ ‘कुशवन्ति’ इत्यनेन कुशस्य जन्म सूच्यते—इति दिनकर० ।

३ एतेन द्रव्यसमृद्धिर्द्रव्यप्राप्त्युपायो द्रव्यस्यानुरूप व्ययश्चोक्तः—इति दिनकर० ।

रघुषितानि पुरोपकण्ठोपवनानि च पश्यन्नेमे । विलासिनश्च विलासिन्यश्च
विलासिनः । 'पुमान्निषा' (पा. १।२।६७) इत्येकशेषः ॥ ३० ॥

स किंवदन्तीं वदतां पुरोगः स्ववृत्तमुद्दिश्य विशुद्धवृत्तः ।

स पर्षाधिराजोरुभुजोऽपसर्पं पप्रच्छ भद्रं विजितारिभद्रः ॥ ३१ ॥

स इति ॥ वदतां वाग्मिनां पुरोगः श्रेष्ठो विशुद्धवृत्तः । सर्षाधिराजः
शेषः तद्वदुरु भुजौ यस्य स विजितारिभद्रो^१ विजितारिश्रेष्ठः स रामः स्ववृत्त-
मुद्दिश्य भद्रं भद्रनामकमपसर्पं चरं किंवदन्तीं जनवादं पप्रच्छ । 'अपसर्प-
श्चरः स्पशः' इति, 'किंवदन्ती जनश्रुतिः' इति चामरः ॥ ३१ ॥

निर्वन्धपृष्ठः स जगाद सर्वं स्तुवन्ति पौराश्चरितं त्वदीयम् ।

अन्यत्र रक्षोभवनोषितायाः परिग्रहान्मानवदेव ! देव्याः ॥ ३२ ॥

निर्वन्धेति ॥ निर्वन्धेनाग्रहेण पृष्ठः सोऽपसर्पो जगाद । किमिति ? हे मान-
वदेव ! रक्षोभवन उषिताया देव्याः सीतायाः परिग्रहात्स्वीकारात् अन्य-
त्रेतरांशे । तं वर्जयित्वेत्यर्थः । त्वदीयं सर्वं चरितं पौराः स्तुवन्ति ॥ ३२ ॥

कलत्रनिन्दागुरुणा किलैवमभ्याहतं कीर्तिविपर्ययेण ।

अयोधनेनाय इवाभितप्तं वैदेहिबन्धोर्हृदयं विदद्रे ॥ ३३ ॥

कलत्रेति ॥ एवं किल कलत्रनिन्दया गुरुणा दुर्वहेण कीर्तिविपर्यये-
णापकीर्त्याऽभ्याहतं वैदेहिबन्धोर्वैदेहिकभयम् । 'व्यापीः संश्लाघन्दसोर्बहुलम्'
(पा. ६।३।६७) इति ह्रस्वः । 'कालिदास' इति वत् । हृदयम् । अयोधनेनाभितप्तं
संतप्तमय इव । विदद्रे विदीर्णम् । कर्तरि लिट् ॥ ३३ ॥

पाठा०-१ 'वृत्तम्'.

टिप्प०-१ दिनकरमिश्रास्त्वत्र 'विहतारिभद्र' इति पाठमाश्रित्य विहतं दूरीकृतमरीणं
भद्रं कल्याणं येन सः-इति व्याचख्युः ।

२ पुरवासिनो मां सद्वृत्तमसद्वृत्तं वा कथयन्तीति पप्रच्छ-इति दिनकर० ।

३ सद्वृत्तस्यापि गृहे स्थिता स्त्री शंकनीया भवति, किं पुनर्दुराचारस्येति भावः । 'अन्यत्र'
इति वर्जनार्थेऽव्ययम्-इति दिनकर० ।

४ सीतास्वीकारवर्जं त्वदीयं सर्वं चरितं स्तुवन्ति । राजा यत्परगृहचिरोषितदारस्वीकारम-
कारि तदसाकमप्येव पतितं इति जनोक्तिः-इति वल्लभः ।

५ प्राक्सीतालक्ष्यम्, इदानीं पृथग्भूदित्यर्थः । अयोनिर्मितेन घनेन हस्तकूटेनाहतं तप्तमयो
यथा विदरति तद्वत्-इति दिनकर० ।

श्लो० ३४-३७

चतुर्दश सर्गः

किमात्मनिर्वादकथामुपेक्षे जायामदोषामुत संत्यजामि ।

इत्येकपक्षाश्रयविकृत्वत्वादासीत्स दोलाचलचित्तवृत्तिः ॥ ३४ ॥

किमिति ॥ आत्मनो निर्वादोऽपवाद एव कथा तां किमुपेक्षे? उत
अदोषां सार्धं जायां संत्यजामि? उभयत्रापि प्रश्ने लट् । इत्येकपक्षा-
श्रये अन्यतरपक्षपरिग्रहे विकृत्वत्वादर्पितत्वात्स रामो दोलेव चला चित्त-
वृत्तिर्यस्य स आसीत् ॥ ३४ ॥

निश्चित्य चानन्यनिवृत्ति वाच्यं त्यागेन पक्ष्याः परिमार्ष्टुमैच्छत् ।

अपि स्वदेहात्किमुतेन्द्रियार्थाद्यशोधनानां हि यशो गरीयः ॥ ३५ ॥

निश्चित्येति ॥ किंच, वाच्यमपवादम् । नास्त्यन्येन त्यागातिरिक्तोपायेन निवृ-
त्तिर्यस्य तदनन्यनिवृत्ति । निश्चित्य पक्ष्यास्त्यागेन परिमार्ष्टुं परिहर्तुमै-
च्छत् । तथा हि—यशोधनानां पुंसां स्वदेहादपि यशो गरीयो गुरतरम् ।
इन्द्रियार्थात् सकचन्दनवनितादेरिन्द्रियविषयाद्वरीय इति किमुत वक्तव्यम्? 'पञ्चमी
विभक्ते' (पा. २।३।४२) इत्युभयत्रापि पञ्चमी ॥ सीता चेन्द्रियार्थ एव ॥ ३५ ॥

स संनिपात्यावरजान्हतौजास्तद्विक्रियादर्शनलुप्तहर्षान् ।

कौलीनमात्माश्रयमाचक्षे तेभ्यः पुनश्चेदमुवाच वाक्यम् ॥ ३६ ॥

स इति ॥ हतौजा निस्तेजस्कः स रामस्तस्य रामस्य विक्रियादर्शनेन
लुप्तहर्षानवरजान् संनिपात्य संगमय्य । आत्माश्रयं स्वविषयकं कौलीनं
निन्दां तेभ्य आचक्षे । पुनरिदं वाक्यमुवाच ॥ ३६ ॥

राजर्षिवंशस्य रविप्रसूतेरुपस्थितः पश्यत कीदृशोऽयम् ।

मत्तः सदाचारशुचेः कलङ्कः पयोदवातादिव दर्पणस्य ॥ ३७ ॥

राजर्षीति ॥ रवेः प्रसूतिर्जन्म यस्य तस्य राजर्षिवंशस्य सदाचार-
शुचेः सदृताच्छुद्धान्मत्तो मत्सकाशात् । दर्पणस्य पयोदवातादिव । साम्भ-
कणादित्यर्थः । कीदृशोऽयं कलङ्क उपस्थितः प्राप्तः पश्यत ॥ ३७ ॥

पाठा०-१ 'उपेक्षे'; 'अपेक्षे'. २ 'संत्यजानि'. ३ 'महौजा'.

टिप्प०-१ आत्मनो निर्वादो निन्दा, तत्कथं किमुपेक्षे?

अथवा, लोकासत्यवाक्याददोषां भार्यां त्यजामि? इति दिनकर० ।

२ द्वयोर्मध्ये एकस्य पक्षाश्रये यद्विकृत्वं भीरुत्वं तस्मात्-इति दिनकर० ॥ एकपक्षनिश्चय-
संगृह्यत्वादसमर्थत्वात्-इति बल्लभः ।

पौरेषु सोऽहं बहुलीभवन्तमपां तरंगेष्विव तैलविन्दुम् ।

सोढुं न तत्पूर्वमवर्णमीशे आलानिकं स्थाणुमिव द्विपेन्द्रः ॥ ३८ ॥

पौरेष्विति ॥ सोऽहम् । अपां तरंगेषु तैलविन्दुमिव । पौरेषु बहुली-
भवन्तं प्रसरन्तम् । स एव पूर्वं यस्य स तम् । तत्पूर्वमवर्णमपवादम् ।
'अवर्णाक्षेपनिर्वादपरीवादापवादवत्' इत्यमरः । द्विपेन्द्रः । आलानमेवालानि-
कम् । विनयादित्वात्स्वार्थे ठक् । अथवा, -आलानं बन्धनं प्रयोजनमस्येवालानि-
कम् । 'प्रयोजनम्' (पा. ५।१।१०९) इति ठक् । स्थाणुं स्तम्भमिव । 'चूतवृक्ष'
इतिवत्सामान्यविशेषभावादपौनरुक्त्यं द्रष्टव्यम् । सोढुं नेशे न शक्नोमि ॥ ३८ ॥

तस्यापनोदाय फलप्रवृत्तावुपस्थितायामपि निर्व्यपेक्षः ।

त्यक्ष्यामि वैदेहसुतां पुरस्तात्समुद्रनेमिं पितुराज्ञयेव ॥ ३९ ॥

तस्येति ॥ तस्यावर्णस्यापनोदाय फलप्रवृत्तावपलोत्पत्तावुपस्थितायां
सत्यामपि निर्व्यपेक्षो निःस्पृहः सन् । वैदेहसुताम् । पुरस्तात् पूर्वं पितु-
राज्ञया समुद्रनेमिम् । समुद्रो नेमिरिव नेमिर्वस्याः सा भूमिः । तामिव ।
त्यक्ष्यामि ॥ ३९ ॥

ननु सर्वथा साध्वी न लाज्येत्यत्राह—

अवैमि चैनामनघेति किंतु लोकापवादो बलवान्मतो मे ।

छाया हि भूमेः शशिनो मलत्वेनारोपिता शुद्धिमतः प्रजाभिः ४०

अवैमीति ॥ एनां सीतामनघा साध्वीति चावैमि । किंतु मे सम लोका-
पवादो बलवान्मतः । कुतः ? हि यस्मात् प्रजाभिर्भूमेर्छाया प्रतिबिम्बं
शुद्धिमतो निर्मलस्य शशिनो मलत्वेन कलङ्कत्वेनारोपिता । अतो लोकापवाद
एव बलवानित्यर्थः ॥ ४० ॥

रक्षोवधान्तो न च मे प्रयासो व्यर्थः स वैरप्रतिमोचनाय ।

अमर्षणः शोणितकाङ्क्षया किं पदा स्पृशन्तं दशति द्विजिह्वः ॥ ४१ ॥

पाठा०—१ 'स्तम्भम्'. २ 'मलत्वे नारोपिता'; 'मलत्वे निरुपिता'.

टिप्प०—१ यथा तरंगेषु प्रसरन्तं तैलविन्दुं निवारयितुं कोऽपि न सहते । क इव ?
द्विपेन्द्र इव । यथा द्विपेन्द्रो गजेन्द्र आलानिकं बलातिगं भुजलब्धपदमालानभूतं स्थाणुं सोढुं
न क्षमते-इति बल्लभः ।

२ बल्लभस्तु—'छाया नु भूमेः शशिनो मलत्वे चारोपिता शुद्धिमतः प्रजाभिः' इत्यनवधं
पाठमाश्रित्य भूमेर्छाया प्रतिबिम्बं शुद्धिमतो निर्मलस्य चन्द्रस्य कलङ्कत्वे लोकैः कल्पिता
ननु-इति व्याचष्टे ।

श्लो० ४३-४५]

चतुर्दशः सर्गः ।

रक्ष इति ॥ किंच, मे रक्षोवधान्तः प्रयासो व्यर्थो न । किंतु स वैर-
प्रतिमोचनाय वैरशोधनाय । तथा हि—अमर्षणोऽसहनो द्विजिह्वः सर्पः
पदा पादेन स्पृशन्तं पुरुषं शोणितकाङ्क्षया दशति किम्? किंतु वैरनिर्या-
तनायेत्यर्थः ॥ ४१ ॥

तदेव सर्गः करुणाद्रिचित्तैर्न मे भवद्भिः प्रतिषेधनीयः ।

यद्यर्थिता निर्हंतवाच्यशल्यान्प्राणान्मया धारयितुं चिरं वः ॥ ४२ ॥

तदिति ॥ तत्तस्मादेव मे सर्गो निश्चयः । 'सर्गः स्वभावनिर्मांक्षनिश्चयाध्याय-
खण्डिपु' इत्यमरः । करुणाद्रिचित्तैर्भवद्भिर्न प्रतिषेधनीयः । निर्हंतं वाच्य-
मेव शल्यं येषां तान्प्राणान्मया चिरं धारयितुं धारणं कारयितुं वो युष्माक-
मर्थिताऽर्थित्वमिच्छा यदि । अस्तीति शेषः ॥ ४२ ॥

इत्युक्तवन्तं जनकात्मजायां नितान्तरुक्षाभिनिवेशमीशम् ।

न कश्चन भ्रातृषु तेषु शक्तो निषेद्धमासीदनुमोदितुं वा ॥ ४३ ॥

इतीति ॥ इत्युक्तवन्तं जनकात्मजायां विषये नितान्तरुक्षाभिनिवे-
शमतिकूराग्रहमीशं स्वामिनं तेषु भ्रातृषु मध्ये कश्चनापि निषेद्धं निवारयितु-
मनुमोदितुं प्रवर्तयितुं वा शक्तो नासीत् । पक्षद्वयस्यापि प्रबलत्वादित्यर्थः ॥ ४३ ॥

स लक्ष्मणं लक्ष्मणपूर्वजन्मा विलोक्य लोकत्रयगीतकीर्तिः ।

सौम्येति चाभाष्य यथार्थभाषी स्थितं निदेशे पृथगादिदेशः ॥ ४४ ॥

स इति ॥ लोकत्रयगीतकीर्तिर्यथार्थभाषी लक्ष्मणपूर्वजन्मा लक्ष्मणा-
प्रजः स रामो निदेशे स्थितमाज्ञाकारिणं लक्ष्मणं विलोक्य 'हे सौम्य सुभग !'
इत्याभाष्य च पृथग्भरत-शत्रुभाष्यां विनाकृत्य । आदिदेशाज्ञापयामास ॥ ४४ ॥

प्रजावती दोहदशंसिनी ते तपोवनेषु स्पृहयालुरेव ।

स त्वं रथी तद्यपदेशनेयां प्रापस्य वाल्मीकिपदं त्यजेनाम् ॥ ४५ ॥

प्रजावतीति ॥ दोहदो गर्भिणीमनोरथः । तच्छंसिनी ते प्रजावती भ्रातृ-
जाया । 'प्रजावती भ्रातृजाया' इत्यमरः । तपोवनेषु स्पृहयालुरेव सस्पृहेव ।
'स्पृहियहि—' (पा. ३।२।१५८) इत्यादिनालुचप्रत्ययः । स त्वं रथी सन् । तद्व्यप-
देशेन दोहदमिषेण नेयां नेतव्यामेनां सीतां वाल्मीकिः पदं स्थानं प्रापस्य
गमयित्वा । 'विभाषापः' (पा. ६।४।५७) इत्यादेशः । त्यज ॥ ४५ ॥

पाठा०-१ 'निर्गत'. २ 'अनुवर्तितुम्'. ३ 'दोहद'. ४ 'तपोवनेभ्यः'.

स शुश्रुवान्मातरि भार्गवेण पितुर्नियोगात्प्रहृतं द्विषद्वत् ।
 प्रत्यग्रहीदग्रजशासनं तदाज्ञा गुरुणां ह्यविचारणीया ॥ ४६ ॥
 स इति ॥ पितुर्जमदमेर्नियोगाच्छासनाद्भार्गवेण जामदमेयेन कर्त्ता । 'न
 लोक-' (पा. २।३।६९) इत्यादिना षष्ठीप्रतिषेधः । मातरि द्विषतीव द्विषद्वत् ।
 'तत्र तस्येव' (पा. ३।२।१०८) इति वतिप्रत्ययः । प्रहृतं प्रहारं शुश्रुवाञ्श्रुत-
 वान् । 'भाषायां सदवसश्रुवः' (पा. ५।१।११६) इति कसुप्रत्ययः । स लक्ष्मणस्त-
 दग्रजशासनं प्रत्यग्रहीत् । हि यस्माद्गुरुणामाज्ञाऽविचारणीया ॥ ४६ ॥
 अथानुकूलश्रवणप्रतीतामत्रस्तुभिर्युक्तधुरं तुरंगैः ।
 रथं सुमन्त्रप्रतिपन्नरश्मिमारोप्य वैदेहसुतां प्रतस्थे ॥ ४७ ॥
 अथेति ॥ अथासौ लक्ष्मणः । अनुकूलश्रवणेन प्रतीतामिष्टाकर्णनेन
 तुष्टां वैदेहसुतामत्रस्तुभिरभीरुभिर्गभिणीवहनयोग्यैः । 'त्रसिष्टविष्टपिक्षिपेः कुः'
 (पा. ३।२।१४०) इति कुप्रत्ययः । तुरंगैर्युक्तधुरं सुमन्त्रेण प्रतिपन्नरश्मि गृहीत-
 प्रग्रहं रथमारोप्य प्रतस्थे ॥ ४७ ॥

सा नीयमाना रुचिरान्प्रदेशान्प्रियंकरो मे प्रिय इत्यनन्दत् ।
 नाबुद्ध कल्पद्रुमतां विहाय जातं तमात्मन्यसिपत्रवृक्षम् ॥ ४८ ॥
 सेति ॥ सा सीता रुचिरान्प्रदेशान्नीयमाना प्राप्यमाणा सती मे मम प्रियः
 प्रियं करोतीति प्रियंकरः प्रियकारीत्यनन्दत् । 'क्षेमप्रियमदेष्वच' (पा. ३।२।४४)
 इति चकारात्खच्प्रत्ययः । तं प्रियमात्मनि विषये कल्पद्रुमतां विहायासि-
 पत्रवृक्षं जातं नाबुद्ध नानासीत् । बुध्यतेर्लङ् । असिपत्रवृक्षः खट्वाकारदलः कोऽप्य-
 पूर्वो वृक्षविशेषः । 'असिपत्रो भवेत्कोपकारे च नरकान्तरे' इति विश्वः । आसन्न-
 घातुक इति भावः ॥ ४८ ॥

जुगूह तस्याः पथि लक्ष्मणो यत्सव्येतरेण स्फुरता तदक्षणा ।
 आख्यातमस्यै गुरु भावि दुःखमत्यन्तलुप्तप्रियदर्शनेन ॥ ४९ ॥
 जुगूहेति ॥ पथि लक्ष्मणो यदुःखं तस्याः सीताया जुगूह प्रतिसंहतवान्
 तद्गुरु भावि भविष्यदुःखमत्यन्तलुप्तं प्रियदर्शनं यस्य तेन स्फुरता सव्ये-
 तरेण दक्षिणेनाक्षणाऽस्यै सीताया आख्यातम् । स्त्रीणां दक्षिणाक्षिस्फुरणं दुर्नि-
 मितमाहुः ॥ ४९ ॥

पाठा०-१ 'निदेशान्'. २ 'विशङ्कम्'. ३ 'त्व०'. ४ 'रुचिरप्रदेशान्'.
 ५ 'जुगोप'. ६ 'प्रियचुम्बनेन'; 'प्रियचन्दनेन'.

श्लो० ५०-५३]

चतुदशः सर्गः ।

सा दुर्निमित्तोपगताद्विषादात्सद्यःपरिम्लानमुखारविन्दा ।

राज्ञः शिवं सावरजस्य भूयादित्याशशंसे करणैरवाहैः ॥ ५० ॥

सेति ॥ सा सीता दुर्निमित्तं दक्षिणाक्षिस्फुरणरूपेणोपगतात्प्राप्ताद्विषा-
दादुःखात् सद्यःपरिम्लानमुखारविन्दा सती 'सावरजस्य सातुजस्य राज्ञो
रामस्य शिवं भूयात्' इत्यवाहैः करणैरन्तःकरणैः । आशशंसे । शंसतेरपेक्षा-
यामात्मनेपदमिष्यते । 'करणैः' इति बहुवचनं क्रियावृत्त्यभिप्रायम् । पुनःपुनराशशंस
इत्यर्थः ॥ ५० ॥

गुरोर्नियोगाद्वनितां वनान्ते साध्वीं सुमित्रातनयो विहास्यन् ।

अवार्यतेवोत्थितवीचिहस्तैर्जहोर्दुहित्रा स्थितया पुरस्तात् ॥ ५१ ॥

गुरोरिति ॥ गुरोर्ज्येष्ठस्य नियोगात्साध्वीं वनिताम् । अलाज्यामित्यर्थः ।
वनान्ते विहास्यंस्त्यक्ष्यन् सुमित्रातनयो लक्ष्मणः पुरस्तादग्रे स्थितया
जहोर्दुहित्रा जाह्व्योत्थितैर्वीचिहस्तैरवार्यतेव । 'अवार्य मा कुरु' इत्यवार्यतेव
इत्युत्प्रेक्षा ॥ ५१ ॥

रथात्स यन्त्रा निगृहीतवाहतां भ्रातृजायां पुलिनेऽवतार्य ।

गङ्गां निषादादृतनौविशेषस्ततार संधामिव सत्यसंधः ॥ ५२ ॥

रथादिति ॥ सत्यसंधः सत्यप्रतिज्ञः स लक्ष्मणो यन्त्रा सारथिना निगृहीत-
वाहादृद्धाश्वाद्गन्धार्वाद्भ्रातृजायां पुलिनेऽवतार्यारोप्य निषादेन किरतेनादृत-
नौविशेष आनीतदृढनौकः स गङ्गां भागीरथीम् । संधां प्रतिज्ञामिव ततार ।
'संधा प्रतिज्ञा मर्यादा' इत्यमरः ॥ ५२ ॥

अथ व्यवस्थापितवाक्यंचित्सौमित्रिरन्तर्गतवाष्पकण्ठः ।

औत्पातिकं मेघ इवाश्मवर्षं महीपतेः शासनमुज्जगार ॥ ५३ ॥

अथेति ॥ अथ कथंचिद्व्यवस्थापिता प्रकृतिमापादिता वाग्येन सः अन्त-
र्गतवाष्पः कण्ठो यस्य सः । कण्ठस्तम्भिताश्रुरित्यर्थः । सौमित्रिर्महीपतेः
शासनम् । मेघ उत्पते भवमौत्पातिकमश्मवर्षं शिलावर्षमिव । उज्जगा-
रोद्गीर्णवान् । दारुणत्वेनावच्यत्वात् 'उज्जगार' इत्युक्तम् ॥ ५३ ॥

पाठा०-१ 'उपगमात्'. २ 'मुखारविन्दम्'. ३ 'भ्रातुः'. ४ 'निदेशात्'.
५ 'अपि ताम्'; 'दयिताम्'. ६ 'न्यवार्यत'. ७ 'उच्छ्रित' 'उद्धत'. ८ 'स
युन्तप्रतिपन्नवाहात्'; 'सुमन्त्रप्रतिपन्नवाहात्'. ९ 'औत्पातिकः'.

टिप्प०-१ कचित् 'औत्पातिको मेघ इवाश्मवर्ष' इति पाठः-औत्पातिको मेघोऽ-
श्मवर्षं शिलावर्षमिव' इत्यपि तस्य व्याख्यानमपि लभ्यते ।

ततोऽभिषङ्गानिलविप्रविद्धा प्रभ्रश्यमानाभरणप्रसूना ।

स्वमूर्तिलाभप्रकृतिं धरित्रीं लतेव सीता सहसा जगाम ॥ ५४ ॥

तत इति ॥ ततः अभिषङ्गः पराभवः । 'शापे त्वभिषङ्गः पराभवे' इत्यमरः । स एवानिलत्वेन विप्रविद्धा अभिहता । प्रभ्रश्यमानानि पतन्त्याभरणान्येव प्रसूनानि यस्याः सा सीता लतेव । सहसा स्वमूर्तिलाभस्य स्वशरीरलाभस्य खोत्पत्तेः प्रकृतिं कारणं धरित्रीं जगाम । भूमौ पपातेत्यर्थः । स्त्रीणामापदि मातैव शरणमिति भावः ॥ ५४ ॥

इक्ष्वाकुवंशप्रभवः कथं त्वां त्यजेदकस्मात्पतिरार्यवृत्तः ।

इति क्षितिः संशयितेव तस्यै ददौ प्रवेशं जननी न तावत् ॥ ५५ ॥

इक्ष्वाकिति ॥ इक्ष्वाकुवंशप्रभवः । महाकुलप्रसूत इत्यर्थः । आर्यवृत्तः साधु-चरितः पतिर्भर्ता त्वामकस्मादकारणात् कथं त्यजेत् । असंभावितमित्यर्थः । इति संशयितेव संदिहानेव तावत् । त्यागहेतुज्ञानावधेः प्राणित्यर्थः । जननी क्षितिस्तस्यै सीतायै प्रवेशम् । आत्मनीति शेषः । न ददौ ॥ ५५ ॥

सा लुप्तसंज्ञा न विवेद दुःखं प्रत्यागतासुः समतप्यतान्तः ।

तस्याः सुमित्रात्मजयत्नलब्धो मोहादभूत्कष्टतरः प्रबोधः ॥ ५६ ॥

सेति ॥ लुप्तसंज्ञा नष्टचेतना मूर्च्छिता सा दुःखं न विवेद । प्रत्यागता-सुर्लब्धसंज्ञा सती, अन्तः समतप्यत । दुःखेनादह्यतेत्यर्थः । तपेः कर्मणि लङ् । कर्मकर्तरीति केचित्, -तन्न; 'तपस्तपःकर्मकलैव' (पा. ३।१।८८) इति यङ्नियमात् । तस्याः सीतायाः सुमित्रात्मजयत्नलब्धः प्रबोधो मोहात्कष्टतरोऽ-तिदुःखदोऽभूत् । दुःखवेदनासंभवादिति भावः ॥ ५६ ॥

न चावदद्भर्तुरवर्णमार्या निराकरिणोर्वृजिनादृतेऽपि ।

आत्मानमेव स्थिरदुःखभाजं पुनः पुनर्दुष्कृतिनं निनिन्द ॥ ५७ ॥

न चेति ॥ आर्या साध्वी सीता वृजिनादृत एनसो विनापि । 'कलुषं वृजिनैनोऽघम्' इत्यमरः । 'अन्यारादितरते-' (पा. २।३।२९) इत्यादिना पञ्चमी ।

पाठा०-१ 'अभिषङ्गानलविप्रविद्धा'. २ 'आर्यवृत्ति'. ३ 'इत्थम्'. ४ 'संशयति'.

टिप्प०-१ यथा लता वल्ली दुःसहवातहारिता सती भूमिं याति-इति वल्लभः ।

२ माता क्षयत्वं लज्जाया दुहितुस्तत्त्वमविज्ञाय प्रवेशं न ददाति-इति वल्लभः ।

श्लो० ५८-६१]

चतुर्दशः सर्गः ।

निराकरिणो निरासकस्य । 'अलंकृन्-' (पा. ३।२।१३६) इत्यादिनेष्णुप्रत्ययः ।
भर्तुर्वर्णमपवादं न चायदज्ञैवावादीत् । किंतु स्थिरदुःखभाजमत एव दुष्क-
तिनमात्मानं पुनः पुनर्निनिन्द ॥ ५७ ॥

आश्वास्य रामावरजः सतीं तामाख्यातवाल्मीकिनिकेतमार्गः ।
निघ्नस्य मे भर्तुनिदेशरौक्ष्यं देवि ! क्षमस्वेति वभूव नम्रः ॥ ५८ ॥

आश्वास्येति ॥ रामावरजो लक्ष्मणः सतीं सार्धं तामाश्वास्य । आख्यात
उपदिष्टो वाल्मीकेनिकेतस्याश्रमस्य मार्गो येन स तथोक्तः सन् । निघ्नस्य परा-
धीनस्य । 'अधीनो निघ्न आयत्तः' इत्यमरः । मे भर्तुनिदेशेन स्वाम्यनुज्ञया हेतुना
यद्वरौक्ष्यं पारुष्यं तद्धे देवि ! क्षमस्व । इति नम्रः प्रणतो वभूव ॥ ५८ ॥

सीता तमुत्थाप्य जगाद वाक्यं प्रीतास्मि ते सौम्य ! चिराय जीव ।
विडौजसा विष्णुरिवाग्रजेन भ्रात्रा यदित्थं परवानसि त्वम् ॥ ५९ ॥

सीतेति ॥ सीता तं लक्ष्मणमुत्थाप्य वाक्यं जगाद । किमिति ? हे सौम्य
साधो ! ते प्रीतास्मि । चिराय चिरं जीव । यद्यस्मात् । विडौजसेन्द्रेण विष्णु-
रुपेन्द्र इव । अग्रजेन ज्येष्ठेन भ्रात्रा त्वमित्थं परवान् परतत्रोऽसि ॥ ५९ ॥

श्वश्रूजनं सर्वमनुक्रमेण विज्ञापय प्रापितमत्प्रणामः ।

प्रजानिषेकं मयि वर्तमानं सूतोरनुध्यायत चेतसेति ॥ ६० ॥

श्वश्रूजनमिति ॥ सर्वं श्वश्रूजनमनुक्रमेण प्रापितमत्प्रणामः सन् ।
मत्प्रणाममुक्तवैलम्बः । विज्ञापय । किमिति ? निषिध्यत इति निषेकः । मयि वर्त-
मानं सूतोस्त्वत्पुत्रस्य प्रजानिषेकं गर्भं चेतसाऽनुध्यायत 'शिवमस्तु' इति
चिन्तयतेति ॥ ६० ॥

वाच्यस्त्वया मद्बचनात्स राजा बहौ विशुद्धामपि यत्समक्षम् ।

मां लोकवादश्रवणादहासीः श्रुतस्य किं तत्सदृशं कुलस्य ॥ ६१ ॥

वाच्य इति ॥ स राजा त्वया मद्बचनान्मद्बचनमिति कृत्वा । त्यज्जलोपे
पञ्चमी । वाच्यो वक्तव्यः । किमित्यत आह 'बहौ' इत्यादिभिः सप्तभिः श्लोकैः—

पाठा०—१ 'स सीताम्'. २ 'भ्रातृनिदेशरौक्ष्यम्'; 'भर्तुनिदेशरूक्षम्'; 'भर्तु-
निदेशरौक्षम्'. ३ 'वत्स'. ४ 'विज्ञापयेः'. ५ 'ते'.

टिप्प०—१ आदित्यत्वेन हि शक्रस्य विष्णुः कनीयान्- इति बल्लभः ।

अङ्गोः समीपे समक्षम् । विभक्त्यर्थेऽव्ययीभावः, सामीप्यार्थे वा । 'अव्ययीभावे शरत्प्रभृतिभ्यः' (पा. ५।४।१०७) इति समासान्तष्टच्प्रत्ययः । समक्षमग्रे वह्नौ विशुद्धामपि मां लोकवादस्य मिथ्यापवादस्य श्रवणादेतोरह्वासीरत्याक्षीरिति यत्तच्छ्रुतस्य प्रख्यातस्य कुलस्य सदृशं किम् ? किंत्वसदृशमित्यर्थः । यद्वा,— श्रुतस्य श्रवणस्य कुलस्य चेति योजना । कामचार्यसीति भावः ॥ ६१ ॥

कल्याणबुद्धेरथवा तवायं न कामचारो मयि शङ्कनीयः ।

ममैव जन्मान्तरपातकानां विपाकविस्फूर्जथुरप्रसह्यः ॥ ६२ ॥

कल्याणेति ॥ अथवा कल्याणबुद्धेः बुधियस्तव कर्तुः मयि विषयेऽयं त्यागो न कामचार इच्छया करणं न शङ्कनीयः । कामचारशङ्कापि न कियत इत्यर्थः । किंतु ममैव जन्मान्तरपातकानामप्रसह्यो विपच्यत इति विपाकः फलम् । स एव विस्फूर्जथुरशनिनिर्घोषः । 'स्फूर्जथुर्वज्रनिर्घोषः' इत्यमरः ॥ ६२ ॥ उपस्थितां पूर्वमपास्य लक्ष्मीं वनं मया सार्धमसि प्रपन्नः ।

तदास्पदं प्राप्य तयातिरोषात्सोढासि न त्वद्भवने वसन्ती ॥ ६३ ॥

उपस्थितामिति ॥ पूर्वमुपस्थितां प्राप्तां लक्ष्मीमपास्य मया सार्धं वनं प्रपन्नोऽसि प्राप्तोऽसि । तत्तस्मात्तया लक्ष्म्याऽतिरोषात्त्वद्भवनं आस्पदं प्रतिष्ठाम् । 'आस्पदं प्रतिष्ठायाम्' (पा. ६।१।१४६) इति निपातः । प्राप्य वसन्त्यहं सोढा नास्मि ॥ ६३ ॥

निशाचरोपप्लुतभर्तृकाणां तपस्विनीनां भवतः प्रसादात् ।

भूत्वा शरण्या शरणार्थमन्यं कथं प्रपत्स्ये त्वयि दीप्यमाने ॥ ६४ ॥

निशाचरेति ॥ निशाचरैरुपप्लुताः पीडिता भर्तारो यासां ता निशाचरोपप्लुतभर्तृकाः । 'नद्यृतश्च' (पा. ५।४।१५३) इति कप्रत्ययः । तासां तपस्विनीनां भवतः प्रसादादनुग्रहाच्छरण्या शरणसमर्था भूत्वा । अथ त्वयि दीप्यमाने प्रकाशमाने सत्येव शरणार्थमन्यं तपस्विनं कथं प्रपत्स्ये प्राप्स्यामि ? ॥ ६४ ॥

पाठा०—१ 'त्वय्यास्पदम्'. २ 'अनुरोषात्'; 'तु रोषात्'. ३ 'त्वद्भवने'. ४ 'अन्याम्'. ५ 'वर्तमाने'.

टिप्प०—१ हेमाद्रिस्तु—'त्वय्यास्पदं' इति पाठमादृत्येत्यं व्याचष्टे—पूर्वं यामुपस्थितां लक्ष्मीमपास्य त्यक्त्वा मया सीतया सार्धं वनं प्रपन्नोऽसि, तथा लक्ष्म्याऽयं त्वय्यास्पदं प्रतिष्ठां प्राप्य त्वद्भवने वसन्त्यहं रोषात् सोढाऽसि । कर्मणि लुट् । यदा ते व्यसने तदाऽहम्, अनुना त्वन्येति भङ्गोक्तिः इति ।

२ यद्यप्यत्रोत्प्रेक्षाद्योतकं पदं नास्ति तथाप्यर्थादुत्प्रेक्षा व्यंग्या—इति दिनकर० ।

किंवा तवात्यन्तवियोगमोघे कुर्यामुपेक्षां हतजीवितेऽस्मिन् ।
 स्याद्रक्षणीयं यदि मे न तेजस्त्वदीयमन्तर्गतमन्तरायः ॥ ६५ ॥
 किंवेति ॥ किंवाऽथवा तव संवन्धिनाऽत्यन्तेन पुनःप्राप्तिरहितेन वियोगेन
 मोघे निष्फलेऽस्मिन्हतजीविते तुच्छजीवित उपेक्षां कुर्यां कुर्यामेव । रक्ष-
 णीयं रक्षणार्हमन्तर्गतं कुक्षिस्थं त्वदीयं तेजः शुक्रं गर्भरूपम् 'शुक्रं तेजोरेतसी
 च बीजवीर्येन्द्रियाणि च' इत्यमरः । यदि मे ममान्तरायो विघ्नो न स्यात् ॥ ६५ ॥

साहं तपः सूर्यनिविष्टदृष्टिरूर्ध्वं प्रसूतेश्चरितुं यतिष्ये ।
 भूयो यथा मे जननान्तरेऽपि त्वमेव भर्ता न च विप्रयोगः ॥ ६६ ॥
 सेति ॥ साऽहं प्रसूतेरूर्ध्वं सूर्यनिविष्टदृष्टिः सती तथाविधं तपश्चरितुं
 यतिष्ये । यथा भूयस्तेन तपसा मे मम जननान्तरेऽपि त्वमेव भर्ता साः,
 विप्रयोगश्च न स्यात् ॥ ६६ ॥

नृपस्य वर्णाश्रमपालनं यत्स एव धर्मो मनुना प्रणीतः ।
 निर्वासिताप्येवमतस्त्वयाहं तपस्विसामान्यमवेक्षणीया ॥ ६७ ॥
 नृपस्येति ॥ वर्णानां ब्राह्मणादीनामाश्रमाणां ब्रह्मचर्यादीनां च पालनं यत्स
 एव नृपस्य धर्मो मनुना प्रणीत उक्तः । अतः कारणादेवं त्वया निर्वा-
 सिता निष्कासिताप्यहं तपस्विभिः सामान्यं साधारणं यथा भवति तथाऽवेक्ष-
 णीया । कलत्रदृष्ट्यभावेऽपि वर्णाश्रमदृष्टिः सीतायां कर्तव्येत्यर्थः ॥ ६७ ॥

तथेति तस्याः प्रतिगृह्य वाचं रामानुजे दृष्टिपथं व्यतीते ।
 सा मुक्तकण्ठं व्यसनातिभाराच्चक्रन्द विज्ञा कुररीव भूयः ॥ ६८ ॥
 तथेति ॥ तथेति तस्याः सीताया वाचं प्रतिगृह्याङ्गीकृत्य रामानुजे
 लक्ष्मणे दृष्टिपथं व्यतीतेऽतिक्रान्ते सति सा सीता व्यसनातिभाराद्दुःखाति-

पाठा०-१ 'अपेक्षाम्'. २ 'निबद्ध'. ३ 'तथा'. ४ 'रक्षणम्'. ५ 'समुक्त-
 कण्ठम्'. ६ 'व्यग्रा'.

टिप्प०-१ संततविरहनिरर्थके यदि मे मम त्वदीयमन्तर्गतं कुक्षिस्थं रक्षणीयं तेजो-
 गर्भसंज्ञमन्तरायो न स्यात् विघ्नो न भवेत् । इति भग्न्या भाविनी गर्भशङ्का निरसति-इति
 वल्लभः ।

२ एतत्साम्यद्योतकः सन्देशो भागवते (१० स्कं. उ. ५२।४३) रुक्मिण्याः कृष्णं प्रति
 'यक्ष्मन्बुजाक्ष ! न लभेय भवत्प्रसादं जह्यामसूत्रतकृशान् शतजन्मभिः स्यात् ॥' इति ।

३ निष्कासिताप्यहं त्वया तपस्वितुल्यं द्रष्टव्या-इति दिनकर० ।

रघु० २४

रेकात् । मुक्तकण्ठं यथा स्यात्तथा । वाग्वृत्त्येत्यर्थः । विशा सीता कुरसीवो-
त्कोशीव । 'उत्कोशकुररौ समौ' इत्यमरः । भूयो भूयिष्ठं चक्रन्द चुकोश ॥ ६८ ॥

नृत्यं मयूराः कुसुमानि वृक्षा दर्भानुपात्तान्विजहुर्हरिण्यः ।

तस्याः प्रपन्ने समदुःखभावंमत्यन्तमासीद् रुदितं वनेऽपि ॥ ६९ ॥

नृत्यमिति ॥ मयूरा नृत्यं विजहुस्त्यक्तवन्तः । वृक्षाः कुसुमानि । हरिण्य
उपात्तान्दर्भान् । इत्थं तस्याः सीतायाः समदुःखभावं प्रपन्ने तुल्यदुःखत्वं
प्राप्ते वनेऽप्यत्यन्तं रुदितमासीत् । यथा रामगेहेऽपीति 'अपि'शब्दार्थः ॥ ६९ ॥

तामभ्यगच्छद् रुदितानुसारी कविः कुशेध्माहरणाय यातः ।

निषादविद्धाण्डजदर्शनेनोत्थः श्लोकत्वमापद्यत यस्य शोकः ॥ ७० ॥

तामिति ॥ कुशेध्माहरणाय यातः कविर्वाल्मीकी रुदितानुसारी
सन्, तां सीतामभ्यगच्छत् । अभिगमनं च दयालुतयेत्याह—निषादेति । निषा-
देन व्याधेन विद्धस्याण्डजस्य कौञ्चस्य दर्शनेनोत्थ उत्पन्नो यस्य शोकः
श्लोकत्वमापद्यत । श्लोकरूपेणावोचदित्यर्थः । स च श्लोकः पठ्यते (बाल. २।१५)
'मा निषाद ! प्रतिष्ठां त्वमगमः शाश्वतीः समाः । यत्कौञ्चमिधुनादेकमवधीः काममोहि-
तम् ॥' इति । तिरश्चामपि दुःखं न सेहे । किमुतान्येषामिति भावः ॥ ७० ॥

तमश्रु नेत्रावरणं प्रमृज्य सीता विलापाद्विरता ववन्दे ।

तस्यै मुनिर्दोहदलिङ्गदर्शी दाश्वान्सुपुत्राशिषमित्युवाच ॥ ७१ ॥

तमिति ॥ सीता विलापाद्विरता सती नेत्रावरणं दृष्टिप्रतिबन्धकमश्रु
प्रमृज्य तं मुनिं ववन्दे । दोहदलिङ्गदर्शी गर्भचिह्नदर्शी मुनिस्तस्यै सीतायै
सुपुत्राशिषं तत्प्राप्तिहेतुभूतां दाश्वान् दत्तवानिति वक्ष्यमाणप्रकारेणोवाच ।
'दाश्वान्साह्यान्मीढांश्च' (पा. ६।१।१२) इति क्लृप्तो निपातः ॥ ७१ ॥

ज्ञाने विस्मृष्टां प्रणिधानतस्त्वां मिथ्यापवादश्रुभितेन भर्त्रा ।

तन्मा व्यथिष्ठा विषयान्तरस्थं प्राप्तासि वैदेहि ! पितुर्निकेतम् ॥ ७२ ॥

पाठा०—१ 'नृत्तम्'. २ 'भृङ्गाः'. ३ 'अत्यर्थम्'. ४ 'प्रलापात्'. ५ 'दोहद'.
६ 'दत्त्वा'. ७ 'वने'.

टिप्प०—१ मयूरा नृत्यं तल्यजुः, वृक्षाश्च कुसुमानि, हरिण्यश्चानुगृहीतान् दर्भान्, समं
तुल्यं दुःखं यस्य स समदुःखस्तस्य भावं गतेऽपि तस्याः सीताया रुदितमत्यर्थमासीत् । तदुः-
खेन चेतनाऽचेतना अपि दुःखिनोऽभूवन्नित्यर्थः—इति दिनकर० ।

२ कुञ्चकशरताडितसारसविलोकनोत्पन्नः शोक एव श्लोकत्वं जगाम, दुःखवशात्तस्य मुखादयं
श्लोको निर्यातः—'मा निषाद...!...काममोहितम्' एतावता कविर्वाल्मीकिरित्यर्थः—इति बल्लभः ।

जान इति ॥ त्वां मिथ्यापवादेन क्षुभितेन भर्त्रा विसृष्टां त्वां प्रणि-
धानतः समाधिदृष्ट्वा जाने । हे वैदेहि ! विषयान्तरस्थं देशान्तरस्थं पितृ-
जनकस्यैव निकेतं गृहं प्राप्तासि । तत्तस्मान्मा व्यथिष्ठा मा शोचीः । व्यथे-
लुब्धः । 'न माङ्गयोगे' (पा. ६।४।७४) इत्यङ्गमप्रतिषेधः । भर्त्रापेक्षितानां पितृ-
गृहवास एवोचित इति भावः ॥ ७२ ॥

उत्खातलोकत्रयकण्टकेऽपि सत्यप्रतिज्ञेऽप्यविकत्थनेऽपि ।

त्वां प्रत्यकस्मात्कलुषप्रवृत्तावस्त्येव मन्गुर्भरताग्रजे मे ॥ ७३ ॥

उत्खातेति ॥ उत्खातलोकत्रयकण्टकेऽपि रावणादिकण्टकोद्धरणेन सर्व-
लोकोपकारिण्यपीत्यर्थः । सत्यप्रतिज्ञे सत्यसंघेऽपि । अविकत्थनेऽनात्मश्लाघि-
न्यपि । इत्थं ज्ञेहपात्रेऽपि त्वां प्रत्यकस्मादकारणात्कलुषप्रवृत्तौ गहितव्यापारे
भरताग्रजे मे मन्गुः कोपोऽस्त्येव । सर्वगुणाच्छादकोऽयं दोष इत्यर्थः । सीता-
मुनयार्थोऽयं रामोपालम्भः ॥ ७३ ॥

तवोर्हकीर्तिः श्वशुरः सखा मे सतां भवोच्छेदकरः पिता ते ।

धुरि स्थिता त्वं पतिदेवतानां किं तन्न येनासि ममानुकम्पया ॥ ७४ ॥

तवेति ॥ उरुकीर्तिस्तव श्वशुरो दशरथो मे सखा । ते पिता जनकः
सतां विदुषां भवोच्छेदकरो ज्ञानोपदेशादिना संसारदुःखध्वंसकारी । त्वं पति-
देवतानां पतिव्रतानां धुरि अग्रे स्थिता । येन निमित्तेन ममानुकम्प्याऽनुग्राह्या
नासि तत्किम् ? न किंचिदित्यर्थः ॥ ७४ ॥

तपस्विसंसर्गविनीतसत्त्वे तपोवने वीतभया वसासिन् ।

इतो भविष्यत्यनघप्रसूतेरपत्यसंस्कारमयो विधिस्ते ॥ ७५ ॥

तपस्वीति ॥ तपस्विसंसर्गेण विनीतसत्त्वे शान्तजन्तुकेऽस्मिंस्तपोवने

पाठा०-१ 'इन्दुकीर्तिः'. २ 'भवच्छेदकरः'. ३ 'पितृदेवतानाम्'.

टिप्प०-१ यद्वा, -जनकदेशादन्यदेशस्थं पितृगृहमित्यर्थः-इति दिनकर० ।

२ दण्डकारण्ये कृता तपस्विरक्षणप्रतिज्ञा सूचिता-इति हेमाद्रिः ।

३ अविकत्थने इति । मुनयो मया रक्षिता इत्यात्मश्लाघाभावः सूचितः-इति हेमाद्रिः ।

४ सतां मुमुक्षूणां भवस्य संसारस्य ध्वंसे गुरुः, ब्रह्मविधोपदेष्टेत्यर्थः, त्वं च साध्वीनां धुर्यध्रे
स्थिता, एवं स्थिते तर्हि येन ममानुकम्प्या न भवेः ? यद्यपि मुनिः सर्वजन्तुषु साधारणहृदय-
स्तथापि सीताविश्वासाधर्मियमुक्तिः-इति दिनकर० । शान्तबुद्धत्वं जनकस्योक्तं उत्तररामचरिते
'तदयं ब्रह्मवादी पुराणराजर्षिः' इति ।

वीतभया निर्भोका वस । इतोऽसिन्वनेऽनघप्रसूतेः सुखप्रसूतेस्तेऽपत्य-
संस्कारमयो जातकर्मादिरूपो विधिरनुष्ठानं भविष्यति ॥ ७५ ॥

अशून्यतीरां मुनिसंनिवेशैस्तमोपहन्त्रीं तमसां वगाह्य ।

तत्सैकतोत्सङ्गवलि क्रियाभिः संपत्स्यते ते मनसः प्रसादः ॥ ७६ ॥

अशून्येति ॥ संनिविशन्ते येष्विति संनिवेशा उदजाः । अधिकरणार्थं घञ्प्र-
त्ययः । मुनीनां संनिवेशैरुदजैरशून्यतीरां पूर्णतीरां तमसः शोकस्य पापस्य
वाऽपहन्त्रीम् । 'तमस्तु क्लीबे पापे नरकशोकयोः' इत्यमरः । तमसां नदीं वगाह्य
तत्र स्नात्वा । वलिक्रियापेक्षया पूर्वकालता । तस्याः सैकतोत्सङ्गेषु वलि-
क्रियाभिरिष्टदेवतापूजाविधिभिस्ते मनसः प्रसादः संपत्स्यते भविष्यति ॥ ७६ ॥

पुष्पं फलं चार्तवमाहरन्त्यो वीजं च बालेयमकृष्टरोहि ।

विनोदयिष्यन्ति नवाभिषङ्गामुदारवाचो मुनिकन्यकास्त्वाम् ॥ ७७ ॥

पुष्पमिति ॥ ऋतुरस्य प्राप्त आर्तवम् । स्वकालप्राप्तमित्यर्थः । पुष्पं फलं
च । अकृष्टरोह्यकृष्टक्षेत्रोत्थम् । अकृष्टपच्यमित्यर्थः । बलये हितं बालेयं पूजायो-
ग्यम् । 'छदिरुपधिवलेर्ढञ्' (पा. ५।१।१३) इति ढञ्प्रत्ययः । वीजं नीवारादि
धान्यं चाहरन्त्य उदारवाचः प्रगल्भगिरो मुनिकन्यका नवाभिषङ्गां नूतन-
दुःखां त्वां विनोदयिष्यन्ति ॥ ७७ ॥

पयोघटैराश्रमवालवृक्षान्संवर्धयन्ती स्ववलानुरूपैः ।

असंशयं प्राक्तनयोपपत्तेः स्तनंधयप्रीतिमवाप्स्यसि त्वम् ॥ ७८ ॥

पय इति ॥ स्ववलानुरूपैः स्वशक्त्यनुसारिभिः पयसामम्भसां घटैः । स्तन्यै-
रेति च ध्वन्यते । आश्रमवालवृक्षान्संवर्धयन्ती त्वं तनयोपपत्तेः प्राक्
पूर्वम् । असंशयं यथा तथा । स्तनं धयति पिवतीति स्तनंधयः शिशुः । 'नासि-
कास्तनयोधर्माधेयोः' (पा. ३।२।२९) इति खश्प्रत्ययः । 'अरुर्द्विष-' (पा. ६।३।६७)
इत्यादिना मुमागमः । तस्मिन्या प्रीतिस्तामवाप्स्यसि । ततः परं सुलभ एव
विनोद इति भावः ॥ ७८ ॥

पाठा०-१ 'विगाह्य'. २ 'सोऽभिलाषः'. ३ 'बालेयमकृष्टपच्यम्'; 'काले
यदकृष्टरोहि'. ४ 'सकीर्तिम्'.

टिप्प०-१ ऋतौ भवमार्तवम्, अलाङ्गलकर्षणाज्जातम्-इति दिनकर० ।

अनुग्रहप्रत्यभिनन्दिनीं तां वाल्मीकिरादाय दयार्द्रचेताः ।
 सायं मृगाध्यासितवेदिपार्श्वं स्वमाश्रमं शान्तमृगं निनाय ॥ ७९ ॥
 अनुग्रहेति ॥ दयार्द्रचेता वाल्मीकिः । अनुग्रहं प्रत्यभिनन्दतीति
 तथोक्तां तां सीतामादाय सायं मृगैरध्यासितवेदिपार्श्वमधिष्ठितवेदिप्रान्तं
 शान्तमृगं स्वमाश्रमं निनाय ॥ ७९ ॥

तौमर्पयामास च शोकदीनां तद्दागमप्रीतिषु तापसीषु ।
 निर्विष्टसारां पितृभिर्हिमांशोरन्त्यां कलां दर्श इवोपधीषु ॥ ८० ॥
 तामिति ॥ शोकदीनां तां सीतां तस्याः सीताया आगमेन प्रीतिर्यासां
 तासु तापसीषु । पितृभिरमिष्वत्तादिभिर्निर्विष्टसारां भुक्तसारां हिमांशोर-
 न्त्यामवशिष्टां कलां दर्शोऽमावास्याकाल ओषधीष्विव अर्पयामास च ।
 अत्र पराशरः—‘पिबन्ति विमलं सोमं विशिष्टा तस्य या कला । सुधामृतमयीं पुण्यां
 तामिन्दोः पितरो भुने ! ॥’ इति । व्यासश्च—‘अमायां तु सदा सोम ओषधीः प्रति-
 पद्यते’ इति ॥ ८० ॥

ता इङ्गुदीक्षेहकृतप्रदीपमास्तीर्णमेध्याजिनतल्पमन्तः ।
 तस्यै सपर्यानुपदं दिनान्ते निवासहेतोरुदजं वितेरुः ॥ ८१ ॥
 ता इति ॥ तास्तापस्यः । तस्यै सीतायै सपर्यानुपदं पूजानन्तरं दिनान्ते
 सायंकाले निवास एव हेतुस्तस्य निवासहेतोः, निवासार्थमित्यर्थः । ‘षष्ठी हेतुप्रयोगे’
 (पा. २।३।२६) इति षष्ठी । ‘इङ्गुदी तापसतरुः’ इत्यमरः । इङ्गुदीक्षेहेन कृत-
 प्रदीपमन्तरास्तीर्णं मेध्यं शुद्धमजिनमेव तल्पं शय्या यस्मिन्स्तमुदजं पर्णशालां
 वितेरुर्ददुः ॥ ८१ ॥

तत्राभिषेकप्रयता वसन्ती प्रयुक्तपूजा विधिनातिथिभ्यः ।
 वन्येन सा वल्कलिनी शरीरं पत्युः प्रजासंततये बभार ॥ ८२ ॥
 तत्रेति ॥ तत्राश्रमेऽभिषेकेण ज्ञानेन प्रयता नियता वसन्ती विधिना
 पाठा०—१ ‘अनुग्रहम्’. २ ‘शान्तमुखीम्’. ३ ‘समर्पयामास सः’. ४ ‘समा-
 गमप्रीतिषु’. ५ ‘निर्विष्टसारा’. ६ ‘अन्त्या’. ७ ‘कला’. ८ ‘विभेजुः’. ९ ‘विविधा-
 तिथिभ्यः’; ‘विबुधातिथिभ्यः’.

टिप्प०—१ यथा दर्शोऽमावास्या पितृभिर्निर्विष्ट उपभुक्तः सारो यस्यास्तामिन्दोरन्तिर्मा
 कलामोषधीषु संयोजयति—इति दिनकर० । इदं हि प्राक् (रघु. ५।१६) प्रतिपादितयेव
 टिप्पण्याम् ।

शस्त्रेणातिथिभ्यः प्रयुक्तपूजा कृतसत्कारा वल्कलिनी सा सीता पत्युः
प्रजासंततये संतानाविच्छेदाय हेतोः । वन्येन कन्दमूलादिना शरीरं वभार
पुनोर्ष ॥ ८२ ॥

अपि प्रभुः सानुशयोऽधुना स्यात्किमुत्सुकः शक्रजितोऽपि हन्ता ।
शशंस सीतापरिदेवनान्तमनुष्ठितं शासनमग्रजाय ॥ ८३ ॥

अपीति ॥ प्रभू राजा । अधुनापि सानुशयः सानुतापः स्यात्किम् इति
काकुः । उत्सुकः शक्रजित इन्द्रजितो हन्ता लक्ष्मणोऽपि सीतापरिदेवनान्तं
सीताविलापान्तमनुष्ठितं शासनमग्रजाय शशंस ॥ ८३ ॥

वभूव रामः सहसा संप्राप्यस्तुषारवर्षीव सहस्यचन्द्रः ।

कौलीनभीतेन गृहान्निरस्ता न तेन वैदेहसुता मनस्तः ॥ ८४ ॥

वभूवेति ॥ सहसा संपदि संप्राप्यो रामः । तुषारवर्षी सहस्यचन्द्र
इव वभूव । अत्यश्रुतया तुषारवर्षिणा पौषचन्द्रेण तुल्योऽभूत् । 'पौषे तैषसहस्रौ
द्रौ' इत्यमरः । युक्तं चैतदित्याह—कौलीनालोकपवादाद्धीतेन तेन रामेण
वैदेहसुता सीता गृहान्निरस्ता । न मनस्तो मनसश्चित्तान्न निरस्ता । पञ्चम्या-
स्तसिद्ध ॥ ८४ ॥

निगृह्य शोकं स्वयमेव धीमान्वर्णाश्रमावेक्षणजागरूकः ।

स भ्रातृसाधारणभोगैर्मृद्वं राज्यं रजोरिक्तमनाः शशास ॥ ८५ ॥

निगृहेति ॥ धीमान् वर्णानामाश्रमाणां चावेक्षणेऽनुसंधाने जागरू-
कोऽप्रमत्तः 'जागरूकः' (पा. ३।२।१६५) इत्यूकप्रत्ययः । रजोरिक्तमना रजो-
गुणशून्यचेताः स रामः स्वयमेव शोकं निगृह्य निरुध्य भ्रातृभिः साधारण-
भोगम् । शरीरस्थितिमात्रोपयुक्तमित्यर्थः । ऋद्वं राज्यं शशास ॥ ८५ ॥

तामेकभार्यां परिवादभीरोः साध्वीमपि त्यक्तवतो नृपस्य ।

वक्षस्यसंघट्टसुखं वसन्ती रेजे सपत्नीरहितेव लक्ष्मीः ॥ ८६ ॥

तामिति ॥ परिवादभीरोर्निन्दाभीरोरत एव एकभार्यामपि साध्वीमपि तां
सीतां त्यक्तवतो नृपस्य वक्षस्यसंघट्टसुखमसंभाव्यसुखं वसन्ती लक्ष्मीः
सपत्नीरहितेव रेजे दिदीपे । तस्य ह्यन्तरपरिग्रहो नाभूदिति भावः ॥ ८६ ॥

पाठा०—१ 'इति'. २ 'निहन्ता'. ३ 'परिदेवितान्तम्'. ४ 'सपदि'.
५ 'प्रवाप्यः'. ६ 'योमम्'. ७ 'तस्य'. ८ 'रेमे'.

टिप्प०—१ न तु जीवनेच्छयेति भावः—इति दिनकर० ।

श्लो० ८७]

सीतां हित्वा दशमुखरिपुर्नोपयेमे यदन्यां
 तस्या एव प्रतिकृतिसखो यत्कतूनाजहार ।
 वृत्तान्तेन श्रवणविषयप्रापिणा तेन भर्तुः
 सा दुर्वारं कथमपि परित्यागदुःखं विषेहे ॥ ८७ ॥
 इति श्रीरघुवंशे महाकाव्ये कविश्रीकालिदासकृतौ सीतापरित्यागे
 नाम चतुर्दशः सर्गः ।

सीतामिति ॥ दशमुखरिपू रामः सीतां हित्वा त्यक्त्वाऽन्यां त्रियं
 नोपयेमे न परिणीतवानिति यत् । 'उपायमः स्वरणे' (पा. १।३।५६) इत्या-
 त्मनेपदम् । किंच, तस्याः सीताया एव प्रतिकृतेः प्रतिमायाः हिरण्मय्याः सखा
 प्रतिकृतिसखः सन् कतूनाजहारादृतवानिति यत्तेन श्रवणविषयप्रापिणा
 श्रोत्रदेशगमिना भर्तुर्वृत्तान्तेन वार्तया हेतुना सा सीता दुर्वारं दुर्निरोधं परि-
 त्यागेन यदुःखं तत्कथमपि विषेहे विसोढवती ॥ ८७ ॥

इति महोपाध्यायकोलाचलमल्लिनाथसूरिविचितायां रघुवंशव्याख्यायां
 संजीविनीसमाख्यायां चतुर्दशः सर्गः ।

पञ्चदशः सर्गः ।

आरण्यकं गृहस्थानं श्वशुरौ यद्रजःकणाः ।
 स्वयमौद्वाहिकं गेहं तस्मै रामाय ते नमः ॥

पाठा०-१ 'आजुहाव'. २ 'श्रवणविषयं प्रापिणा'. ३ 'दुर्वारव्यथम्'.

टिप्प०-१ 'दुर्वारव्यथम्' इति पाठमाहृत्य 'दुर्वारा पीडा यस्य तत्परित्यागदुःखं कथम-
 सहते स । 'पीडा बाधा व्यथा दुःखम्' इत्यमरोक्तेः दुर्वारव्यथम्' इत्यत्रापौनरुक्त्यं चिन्त्यम्
 विशिष्टविशेषणत्वान्न दोष इति केचित्-इत्याहुर्दिनकरः ।

२ असम्बद्धमिदं पद्यं न मल्लिनाथप्रणीतमित्यनुमीयते; प्रायः प्राच्यहस्तलिखितेष्वनुपलब्धे-
 रसंगततत्वाच्च । तदिदं पद्यमष्टादशसर्गस्य नान्या अपरप्रतिकृतिरूपमत्र केनापि निवेशितमिति
 भाति-संपादकः । आरण्यकमरण्यं यस्य गृहस्थानमासीत् । यस्य पादरजःकणाः पादपांसवः
 श्वशुरावभूताम् । शिलाभूताहल्याया मानुषीत्वसंपादनेन गौतमाय दानाद्रामपादरजःकणानां
 श्वाशुर्यं सुवचम् । एतादृशगौतमाहल्यासंयोगलक्षणे पुनरुद्वाहे औद्वाहिकं गेहं विवाहमण्डपवे-
 द्यादि च यः स्वयमेव बभूव । दृष्टं च शास्त्रे चिरपातिसौमुक्तस्य पुनरुपनयनोद्वाहादि । तस्मै
 रामाय नमोऽस्त्विति कथंचिहोपनीयमिदं पद्यम् ।

कृतसीतापरित्यागः स रत्नाकरमेखलाम् ।

बुभुजे पृथिवीपालः पृथिवीमेव केवलाम् ॥ १ ॥

कृतेति ॥ कृतसीतापरित्यागः स पृथिवीपालो रामो रत्नाकर एव मेखला यस्यास्ताम् । सार्णवासित्यर्थः । केवलाम् । एकामित्यर्थः । पृथिवीमेव । बुभुजे भुक्तवान् । नतु पार्थिवीमित्यर्थः । सापि रत्नखचितमेखला । पृथिव्याः कान्ता-समाधिर्व्यज्यते । रामस्य ह्यन्तरपरिग्रहो नास्तीति श्लोकाभिप्रायः ॥ १ ॥

लवणेन विलुप्तेज्यास्तामिस्रेण तमभ्ययुः ।

मुनयो यमुनाभाजः शरण्यं शरणार्थिनः ॥ २ ॥

लवणेनेति ॥ लवणेन लवणालयेन तामिस्रेण तमिस्राचारिणा । रक्षसे-त्यर्थः । विलुप्तेज्या लुप्तयागक्रिया अत एव शरणार्थिनो रक्षणार्थिनो यमुना-भाजो यमुनातीरवासिनो मुनयः शरण्यं शरणार्हं रक्षणसमर्थं तं रामं रक्षितार-मभ्ययुः प्राप्ताः । यातेर्लङ् ॥ २ ॥

अवेक्ष्य रामं ते तस्मिन् प्रजहुः स्वतेजसा ।

त्राणाभावे हि शापास्त्राः कुर्वन्ति तपसो व्ययम् ॥ ३ ॥

अवेक्ष्येति ॥ ते मुनयो राममवेक्ष्य । रक्षितारमिति शेषः । तस्मिन्लवणे स्वतेजसा शापरूपेण न प्रजहुः । तथा हि—त्रायत इति त्राणं रक्षकम् । कर्तरि ल्युट् । तदभावे शाप एवात्र येषां ते शापास्त्राः सन्तस्तपसो व्ययं कुर्वन्ति । शापदानात्तपसो व्यय इति प्रसिद्धेः ॥ ३ ॥

प्रतिशुश्राव काकुत्स्थस्तेभ्यो विघ्नप्रतिक्रियाम् ।

धर्मसंरक्षणार्थैव प्रवृत्तिर्भुवि शार्ङ्गिणः ॥ ४ ॥

प्रतीति ॥ काकुत्स्थो रामस्तेभ्यो मुनिभ्यो विघ्नप्रतिक्रियां लवणवधरूपां प्रतिशुश्राव प्रतिजज्ञे । तथा हि—भुवि शार्ङ्गिणो विघ्नोः प्रवृत्तिरामरूपेण-वतरणं धर्मसंरक्षणमेवार्थः प्रयोजनं यस्याः सा तथैव ॥ ४ ॥

ते रामाय वधोपायमाचख्युर्विवुधद्विषः ।

दुर्जयो लवणः शूली विशूलः प्रार्थ्यतामिति ॥ ५ ॥

पाठा०—१ 'धर्मसंरक्षणार्थैव'; 'धर्मसंरक्षणार्थीय'. २ 'प्रस्थानम्'.

टिप्प०—१ 'त्वैककृतस्त्रयोः' इत्यमरोक्तेः 'केवल'शब्दोऽत्र कृतार्थः । अन्यथा 'एव'कारे प्रयुक्ते पुनः 'केवल'शब्दप्रयोगे पौनरुक्त्यं स्यात् । अन्ये त्वन्यथा समादधिर । अन्ययोगव्य-च्छेदार्थं 'एव'कारोऽन्ययोगव्यच्छेदार्थः 'केवल'शब्दः । अपरे तु के सुखेऽवलामसमर्थांमिति व्याचक्षिरे—इति दिनकर० ।

२ भुवि विघ्नोरवतारो धर्मस्य संरक्षणार्थः; उक्तं च (गीता. अ. ४।७)—'यदा यदा हि धर्मस्य ग्लानिर्भवति भारत ! । अभ्युत्थानमधर्मस्य तदात्मानं सृजाम्यहम्'—इति दिनकर० ।

श्लो० ६-७]

पञ्चदशः सर्गः ।

त इति ॥ ते मुनयो रामाय विबुधद्विवः सुरारेलवणस्य वधोपायमा-
चरन्तुः । लुनातीति लवणः । नन्वादित्वाद्भ्युः । तत्रैव निपातनाणत्वम् । लवणः
शूली शूलवान् दुर्जयोऽजेयः । किंतु विशूलः शूलरहितः प्रार्थ्यतामभिगम्यताम् ।
'यात्रायामभिमाने च प्रार्थना कथ्यते बुधैः' इति केशवः ॥ ५ ॥

आदिदेशाथ शत्रुघ्नं तेषां क्षेमाय राघवः ।

करिष्यन्निव नामास्य यथार्थमरिनिग्रहात् ॥ ६ ॥

आदिदेशेति ॥ अथ तेषां मुनीनां क्षेमाय क्षेमकरणाय राघवो रामः
शत्रुघ्नमादिदेश । अत्रोत्प्रेक्ष्यते—अस्य शत्रुघ्नस्य नाम अरिनिग्रहाच्छत्रुघ्न-
नाद्वेतोः । यथाभूतोऽर्थो यस्य तच्चार्थं करिष्यन्निव । शत्रून्हन्तीति शत्रुघ्नः ।
'अमनुष्यकर्तृके च' (पा. ३।२।५३) इति चकाराकृतप्रशत्रुघ्नादयः सिद्धा इति दुर्ग-
सिंहः । पाणिनीयेऽपि बहुलग्रहणाद्येष्टसिद्धिः 'कृत्युटो बहुलम्' (पा. ३।३।११३)
इति ॥ ६ ॥

रामस्य स्वयमप्रयागे हेतुमाह—

यः कश्चन रघूणां हि परमेकः परंतपः ।

अपवाद इवोत्सर्गं व्यावर्तयितुमीश्वरः ॥ ७ ॥

य इति ॥ हि यस्मात् । पराच्छत्रुं स्तापयतीति परंतपः । 'द्विषत्परयोस्तापेः'
(पा. ३।२।३९) इति खच्प्रत्ययः । 'खचि ह्रस्वः' (पा. ६।४।१४) इति ह्रस्वः ।
रघूणां मध्ये यः कश्चनैकः । अपवादो विशेषशास्त्रमुत्सर्गं सामान्यशास्त्र-

टिप्प०—१ पुरा किल मधुनामको राक्षसो महत्या तपश्चर्यया रुद्रं संप्रीणितवान् । तेन
तपसा तुष्टो हि रुद्रस्तसौ दुर्जयं शूलं दत्त्वा देवब्राह्मणादींश्च न प्रधर्षयेत्युपादिदेश । स्वनिध-
नसमयासन्नः स मधुः स्वपुत्राय लवणाय तं शूलं प्रदत्त्वा 'त्वं सदा शूलधारी भव, तेन न
कोऽपि त्वां हन्तुं प्रभवेत्' इत्युक्त्वा च शिवोपदेशं प्रतिश्रुतवान्—इति रामायणे (उत्तर.
स. ६१) कथानकम् ।

२ ननु—'अमनुष्यकर्तृके च' (पा. ३।२।५३) इति टक्प्रत्ययस्य विधानात् कथं 'शत्रुघ्न'
इति ? उच्यते,—अस्य देवत्वविवक्षायाममनुष्यकर्तृकत्वम् । यद्वा,—मूलविमुजादित्वात् कप्रत्यय
इति भाष्यवृत्तिकारोक्तत्वात्साधुः—इति दिनकरः ।

३ अपवादः विशेषोक्तविधिः, उत्सर्गं सामान्यविधिं व्यावर्तयति; विशेषलक्षणेन सामान्य-
लक्षणं बाध्यते—इति वल्लभः ॥ यथोत्सर्गं 'कर्मण्यण्' (पा. ३।२।१) इत्यादिसामान्यविधिं
निषेद्धमपवादः 'आतोऽनुपसर्गं कः' (पा. ३।२।३) इत्यादिविशेषविधिः शक्तः तथैत्यर्थः—इति
दिनकरः ॥ अपवादो विशेषविधिरुत्सर्गं सामान्यविधिमिव । 'सामान्यशास्त्रतो नूनं विशेषो
बलवान्भवेत्' । बहुव्यापकं सामान्यम्, अल्पव्यापको विशेषः । यथा 'श्रीश' इत्यत्र 'इको
यणचि' (पा. ६।१।७७) इत्यस्योत्सर्गस्य 'अकः सर्वणो दीर्घः' (पा. ६।१।११०) इत्यपवादः ।
तथोक्तम्—'भूयोदर्शनमुत्सर्गं बाधस्तस्यैकदेशगः । अपवादः स विज्ञेयो मृग्यो व्याकरणा-
दिषु ॥'—इति हेमाद्रिः ।

मिव । परं शत्रुं व्यावर्तयितुं बाधितुमीश्वरः समर्थः । अतः शत्रुमेवादिदेशेति
पूर्वेणान्वयः ॥ ७ ॥

अग्रजेन प्रयुक्ताशीस्ततो दाशरथी रथी ।

ययौ वनस्थलीः पश्यन्पुष्पिताः सुरभीरभीः ॥ ८ ॥

अग्रजेनेति ॥ ततोऽग्रजेन रामेण प्रयुक्ताशीः कृताशीर्वादो रथी रथि-
कोऽभीर्निर्भीको दाशरथिः पुष्पाणि संजातानि यासां ताः पुष्पिताः सुरभी-
रामोदमाना वनस्थलीः पश्यन्त्ययौ ॥ ८ ॥

रामादेशादनुगता सेना तस्यार्थसिद्धये ।

पश्चादध्ययनार्थस्य धातोरधिरिवाभवत् ॥ ९ ॥

रामेति ॥ रामादेशादनुगता सेना तस्य शत्रुघ्नस्य । अध्ययनमर्थोऽ-
भिधेयो यस्य तस्य । धातोः 'इङ् अध्ययने' इत्यस्य धातोः पश्चादधिरध्युपसर्ग इव ।
अर्थसिद्धये प्रयोजनसाधनायैत्येकत्र । अन्यत्र, -अभिधेयसाधनाय । अभवत् ।
'अर्थोऽभिधेयैवस्तुप्रयोजननिवृत्तिषु' इत्यमरः । यथा 'इङ्किादध्युपसर्गं न व्यभि-
चरतः' इति न्यायेनाध्युपसर्गः स्वयमेवार्थसाधकस्य धातोः संनिधिमात्रेणोपकरोति,
सेनापि तस्य तद्वदिति भावः ॥ ९ ॥

आदिष्टवर्त्मा मुनिभिः स गच्छंस्तपतां वरः ।

विरराज रथप्रष्टैर्वालखिल्यैरिवांशुमान् ॥ १० ॥

पाठा०-१ 'तदा'. २ 'अनुपदं' (=सेनाङ्गं तस्य सिद्धये). ३ 'स गच्छ-
न्वदताम्'; 'स गच्छन्मतिमताम्'. ४ 'वरैः'.

टिप्प०-१ बल्लभस्तु-'रामदेशादनुपदं' इति पाठमाहृत्य रामाशया सेनाङ्गं गजरथतुरग-
पदातिरक्षणं तस्य शत्रुघ्नस्यानुपदं पश्चादभवत् । किमर्थम्? सिद्धये क्रियासिद्धयर्थम्-इति
व्याचष्टे ।

२ यथा उपसर्गनिरपेक्षतयैवार्थवत् 'इङ् अध्ययने' इत्यस्य धातोः पश्चाद्गाम्यधिरुपसर्गो
भवति, तथा रामादेशात् कार्यसिद्धये सैन्यनिरपेक्षतयैवारिनिग्रहशक्तिर्यस्य तस्य सेनाङ्गं पश्चा-
द्गाम्यभवत् । यद्यपि धातुरुपसर्गं न व्यभिचरति, उपसर्गस्तु धातुं व्यभिचरति, एवमादि महा-
भाष्ये धातोरेवार्थवत्त्वादुपसर्गस्य द्योतकत्वं निरणायि-इति दिनकर० ।

श्लो ११-१४]

पञ्चदशः सर्गः ।

आदिष्टेति ॥ रथप्रष्टे रथाग्रगामिभिः । 'प्रष्टोऽग्रगामिनि' (पा. ८।३।९२)
इति निपातः । मुनिभिः पूर्वोक्तैरादिष्टवर्मा निर्दिष्टमार्गो गच्छन्तस्तपतां देदीप्य-
मानानां मध्ये वरः श्रेष्ठः स शत्रुघ्नः । बालखिल्यैर्मुनिभिरंशुमान्सूर्य इव ।
विरराज । तेऽपि रथप्रष्टा इत्यनुसंधेयम् ॥ १० ॥

तस्य मार्गवशादेका बभूव वसतिर्यतः ।

रथस्वनोत्कण्ठमृगे बाल्मीकीये तपोवने ॥ ११ ॥

तस्येति ॥ यतो गच्छतः । इण्धातोः शत्रुप्रत्ययः । तस्य शत्रुघ्नस्य मार्गव-
शाद्रथस्वन उत्कण्ठा उद्गीवा मृगा यस्मिंस्तस्मिन्बाल्मीकीये बाल्मीकिसं-
न्धिनि । 'वृद्धाच्छः' (पा. ४।२।११४) इति छप्रत्ययः । तपोवन एका वसती
रात्रिर्बभूव । तत्रैकां रात्रिमुषित इत्यर्थः । 'वसती रात्रिवेदमनोः' इत्यमरः ॥ ११ ॥

तमृषिः पूजयामास कुमारं क्लान्तवाहनम् ।

तपःप्रभावसिद्धाभिर्विशेषप्रतिपत्तिभिः ॥ १२ ॥

तमिति ॥ क्लान्तवाहनं श्रान्तयुग्मं तं कुमारं शत्रुघ्नमृषिर्बाल्मीकिस्तपःप्र-
भावसिद्धाभिर्विशेषप्रतिपत्तिभिरुत्कृष्टसंभावनाभिः पूजयामास ॥ १२ ॥

तस्यामेवास्य यामिन्यामन्तर्वल्ली प्रजावती ।

सुतावसूत संपन्नौ कोशदण्डाविव क्षितिः ॥ १३ ॥

तस्यामिति ॥ तस्यामेव यामिन्यां रात्रौ । अस्य शत्रुघ्नस्य । अन्तरस्या
अस्तीत्यन्तर्वल्ली गर्भिणी 'अन्तर्वल्ली च गर्भिणी' इत्यमरः । 'अन्तर्वत्पतिवतोर्नुक्'
(पा. ४।१।३२) इति ङीप्, नुगागमश्च । प्रजावती भ्रातृजाया सीता । क्षितिः
संपन्नौ समग्रौ कोशदण्डाविव । सुतावसूत ॥ १३ ॥

संतानश्रवणाद्भ्रातुः सौमित्रिः सौमनस्यवान् ।

प्राञ्जलिर्मुनिमामन्य प्रातर्युक्तरथो ययौ ॥ १४ ॥

संतानेति ॥ भ्रातृज्येष्ठस्य संतानश्रवणादेतोः सौमनस्यवान्प्रीतिमान्

पाठा०-१ 'रथस्वनोत्कीर्णमृगे'; 'रथस्वनोत्कर्णमृगे'. २ 'श्रान्त'. ३ 'विषय'.
४ 'संपन्ना'.

टिप्प०-१ बालखिल्यै रथप्रष्टैः स्यन्दनगामिभिरादिष्टवर्मेभिः, ते हि तस्य सहचराः-इति
बल्लभः ॥ यच्चोक्तं भागवते (स्कं. १२।११) 'बालखिल्याः सहस्राणि षष्टिर्ब्रह्मर्षयोऽमलाः ।
पुरतोऽभिमुखं याति स्तुवन्ति स्तुतिभिर्विभुम् ॥' इति ।

सौमित्रिः शत्रुघ्नः प्रातर्युक्तरथः सज्जरथः सन् । प्राञ्जलिः कृताञ्जलिर्मुनिमा-
मन्त्र्यापृच्छ ययौ ॥ १४ ॥

स च प्राप मधूपद्मं कुम्भीनस्याश्च कुक्षिजः ।

वनात्करमिवादाय सत्त्वरशिमुपस्थितः ॥ १५ ॥

स चेति ॥ स शत्रुघ्नश्च मधूपद्मं नाम लवणपुरं प्राप । कुम्भीनसी नाम
रावणस्वसा । तस्याः कुक्षिजः पुत्रो लवणश्च वनात्करं बलिमिव सत्त्वानां
प्राणिनां राशिमादायोपस्थितः प्राप्तः ॥ १५ ॥

धूमधूमो वसागन्धी ज्वालावभृशिरोरुहः ।

ऋव्याद्गणपरीवारश्चिताग्निरिव जंगमः ॥ १६ ॥

धूमेति ॥ किंभूतो लवणः ? धूम इव धूम्रः कृष्णलोहितवर्णः । 'धूम्रधूमलो
कृष्णलोहिते' इत्यमरः । वसागन्धो हृन्मेदोगन्धः । सोऽस्यास्तीति वसागन्धी ।
'हृन्मेदस्तु वपा वसा' इत्यमरः । ज्वाला इव बभ्रवः पिशङ्गाः शिरोरुहाः
केशा यस्य स तथोक्तः । 'विपुले नकुले विष्णौ बभ्रुः स्यात्पिङ्गले त्रिपु' इत्यमरः ।
ऋव्यं मांसमदन्तीति ऋव्यादो राक्षसाः, तेषां गण एव परीवारो यस्य स तथोक्तः ।
अत एव जंगमश्चरिणश्चिताग्निरिव स्थितः । कृशानुपक्षे, -धूमैर्धूम्रवर्णः । ज्वाला
एव शिरोरुहाः । ऋव्यादो गृध्रादयः इत्यनुसंधेयम् ॥ १६ ॥

अपशूलं तमासाद्य लवणं लक्ष्मणानुजः ।

रुरोध संमुखीनो हि जयो रन्ध्रप्रहारिणाम् ॥ १७ ॥

अपशूलमिति ॥ लक्ष्मणानुजः शत्रुघ्नोऽपशूलं शूलरहितं तं लवणमा-
साद्य रुरोध । तथा हि-रन्ध्रप्रहारिणां रन्ध्रप्रहरणशीलानाम् । अपशूलतैवान्न
रन्ध्रम् । जयः संमुखीनो हि संमुखस्य दर्शनो हि । 'यथामुखसंमुखस्य दर्शनः
खः' (पा. ५।२।६) इति खप्रत्ययः । अधिकारलक्षणार्थस्तु दुर्लभ एव ॥ १७ ॥

नातिपर्याप्तमालक्ष्य मत्कुक्षेरद्य भोजनम् ।

दिष्ट्या त्वमसि मे धात्रा भीतेनेवोपपादितः ॥ १८ ॥

पाठा०-१ 'सांयुगीनः'. २ 'आलोक्य'. ३ 'वेतनम्'.

टिप्प०-१ कुम्भीनस्या राक्षस्याः पुत्रो लवणश्च करं नृपग्राह्यं भागमिव सत्त्वानां जन्तूनां
समूहं गृहीत्वा समागतः । एककालद्योतकौ चकारौ-इति दिनकर० । कुम्भीनसी मधुभार्या
रावणस्वसा, तस्याः सुतः-इति वल्लभः ।

२ ऋव्यादानां पक्षिणां सङ्घैः परिवृतो जङ्गमश्चिताग्निरिवोपस्थित इति पूर्वेण संबन्धः-इति
दिनकर० ॥ ऋव्याद्गणः गृध्रादिपरिवारः । उत्प्रेक्षते-जंगमश्चिताग्निरिव, सोऽप्येवंविधो
भवति-इति वल्लभः ।

पञ्चदशः सर्गः ।

श्लो० १९-२२]

इति संतर्ज्य शत्रुघ्नं राक्षसस्तज्जिघांसया ।

प्रांशुमुत्पाटयामास मुस्तास्तम्बमिव द्रुमम् ॥ १९ ॥

नेति ॥ इतीति ॥ युग्मम् । राक्षसो लवणः । अद्य मत्कुक्षेः । भुज्यत इति भोजनम् । भोज्यं मृगादिकं नातिपर्याप्तमनतिसमप्रमालक्ष्य दृष्ट्वा भीतेनेव धात्रा दिष्ट्या भाग्येन मे त्वमुपपादितः कल्पितोऽसि । इति शत्रुघ्नं संतर्ज्य तस्य शत्रुघ्नस्य जिघांसया हन्तुमिच्छया प्रांशुमुजतं द्रुमम् । मुस्तास्तम्बमिव अक्षेणोत्पाटयामास ॥ १८-१९ ॥

सौमित्रेर्निशितैर्वाणैरन्तरा शकलीकृतः ।

गात्रं पुष्परजः प्राप न शाखी नैर्ऋतेरितः ॥ २० ॥

सौमित्रेरिति ॥ नैर्ऋतेरितो रक्षःप्रेरितः शाख्यन्तरा मध्ये निशितैर्वाणैः शकलीकृतः सन्, सौमित्रेः शत्रुघ्नस्य गात्रं न प्राप । किंतु पुष्परजः प्राप ॥ २० ॥

विनाशात्तस्य वृक्षस्य रक्षस्तस्मै महोपलम् ।

प्रजिघाय कृतान्तस्य मुष्टिं पृथगिव स्थितम् ॥ २१ ॥

विनाशादिति ॥ रक्षो लवणस्तस्य विनाशाद्धेतोः । महोपलं महान्तं पाषाणम् । पृथक्स्थितं कृतान्तस्य यमस्य मुष्टिमिव । 'मुष्टि'शब्दो द्विलिङ्गः । तस्मै शत्रुघ्नाय प्रजिघाय प्रहितवान् ॥ २१ ॥

पेन्द्रमस्त्रमुपादाय शत्रुघ्नेन स ताडितः ।

सिकतात्वादपि परां प्रपेदे परमाणुताम् ॥ २२ ॥

पेन्द्रमिति ॥ स महोपलः शत्रुघ्नेनैन्द्रमिन्द्रदेवताकमस्त्रमुपादाय ताडितोऽभिहतः सन् । सिकतात्वात्सिकताभावादपि परां परमाणुतां प्रपेदे । यतोऽणुर्नास्ति स परमाणुरित्याहुः ॥ २२ ॥

पाठा०-१ 'शकलीकृतम्'. २ 'विनाशं स्वस्य शूलस्य'; 'निशानं स्वस्य शूलस्य'. ३ 'तं च'. ४ 'सिकताधार्त्'; 'सिकताभ्यः'. ५ 'हि पराम्'; 'अपराम्'.

टिप्प०-१ वृक्षः सौमित्रिगात्रं न प्राप किंतु वायुवशात्तद्वृक्षपुष्परणुः प्राप-इति दिनकर० ।

२ परमाणुत्वं चोक्तं कणमुजा- 'जालान्तरस्पर्श्यांशौ यत्सूक्ष्मं दृश्यते रजः । भागस्तस्य च पष्ठो यः परमाणुः स उच्यते ॥' इति ॥ वृक्षं शतशः खण्डितवान्-इति वल्लभः ।

तमुपाद्रवदुद्यम्य दक्षिणं दोर्निशाचरः ।

एकताल इवोत्पातपवनप्रेरितो गिरिः ॥ २३ ॥

तमिति ॥ निशाचरो राक्षसो दक्षिणं दोः । 'ककुदोषणी' इति भगवतो भाष्यकारस्य प्रयोगाद्दोषशब्दस्य नपुंसकत्वं द्रष्टव्यम् । 'भुजबाहू प्रवेष्टो दोः' इति पुल्लिङ्गाहचर्यात्पुंस्त्वं च । तथा च प्रयोगः—'दोषं तस्य तथाविधस्य भजते' इति । सव्येतरं बाहुमुद्यम्य । एकतालस्तदाख्यवृक्षो यस्मिन्स एकतालः । उत्पात-पवनेन प्रेरितो गिरिरिव । तं शत्रुमुपाद्रवदभिद्रुतः ॥ २३ ॥

कार्ष्णेन पत्रिणा शत्रुः स भिन्नहृदयः पतन् ।

अनिनाय भुवः कम्पं जहाराश्रमवासिनाम् ॥ २४ ॥

कार्ष्णेनेति ॥ स शत्रुर्लवणः । कार्ष्णेन वैष्णवेन पत्रिणा वाणेन । उक्तं च रामायणे—'एवमेष प्रजनितो विष्णोस्तेजोमयः शरः' इति । 'विष्णुर्नारायण कृष्णः' इत्यमरः । भिन्नहृदयः पतन्, भुवः कम्पमानिनायानीतवान् । देहभारादित्यर्थः । आश्रमवासिनां कम्पं जहार । तन्नाशदकुतोभया बभूवुरित्यर्थः ॥ २४ ॥

वयसां पङ्क्तयः पेतुर्हतस्योपरि विद्विषः ।

तत्प्रतिद्वन्द्विनो मूर्ध्नि दिव्याः कुसुमवृष्टयः ॥ २५ ॥

वयसामिति ॥ हतस्य विद्वेष्टीति विद्विष तस्य विद्विषो राक्षसस्योपरि चयसां पक्षिणां पङ्क्तयः पेतुः । तत्प्रतिद्वन्द्विनः शत्रुस्य मूर्ध्नि तु दिव्याः कुसुमवृष्टयः पेतुः ॥ २५ ॥

स हत्वा लवणं वीरस्तदा मेने महौजसः ।

आतुः सोदर्यमात्मानमिन्द्रजिद्वधशोभिनः ॥ २६ ॥

स इति ॥ स वीरः शत्रुघ्नो लवणं हत्वा तदाऽऽत्मानं महौजसो महाबलस्येन्द्रजिद्वधेन शोभिनो आतुर्लक्ष्मणस्य समानोदरे शयितं सोदर्यमेकोदरं मेने । 'सोदराद्यः' (पा. ४।४।१०९) इति यप्रत्ययः ॥ २६ ॥

तस्य संस्तूयमानस्य चरितार्थैस्तपस्विभिः ।

शुशुभे विक्रमोदग्रं व्रीडयावनतं शिरः ॥ २७ ॥

पाठा०—१ 'तमुपाद्रवदुद्यम्य राक्षसो दक्षिणं करम्'; 'तमुपाद्रवदुद्यम्य दोषं रक्षोऽथ दक्षिणम्'; 'दक्षिणं दोषमुद्यम्य लवणस्तमुपाद्रवत्'. २ 'शत्रोः'. 'रक्षसः'. ४ 'वीरम्'. ५ 'महामनाः'.

टिप्प०—१ यद्यपि प्राक् जन्मना सोदरत्वं ज्ञातवानित्यर्थः—इति दिनकर० ।

तस्येति ॥ चरितार्थैः कृतार्थैः कृतकार्यैस्तपस्विभिः संस्तूयमानस्य तस्य
शत्रुघ्नस्य विक्रमेणोद्ग्रमुजतं व्रीडया लज्जयावनतं नम्रं शिरः शुशुभे ।
विक्रान्तस्य लज्जैव भूषणमिति भावः ॥ २७ ॥

उपकूलं स कालिन्ध्याः पुरीं पौरुषभूषणः ।

निर्ममे निर्ममोऽर्थेषु मथुरां मधुराकृतिः ॥ २८ ॥

उपेति ॥ पौरुषभूषणः । अर्थेषु विषयेषु निर्ममो निःस्पृहः । मधुरा-
कृतिः सौम्यरूपः । स शत्रुघ्नः कालिन्ध्या यमुनाया उपकूलं कूले । विभक्त्य-
र्थेऽव्ययीभावः । मथुरां नाम पुरीं निर्ममे निर्मितवान् ॥ २८ ॥

या सौराज्यप्रकाशाभिर्धूमौ पौरैर्विभूतिभिः ।

स्वर्गाभिष्यन्दवमनं कृत्वेषोर्पनिवेशिता ॥ २९ ॥

येति ॥ या पूः । शत्रुघ्नः शोभनो राजा यस्याः पुरः सा सुराशी, सुराश्या भावः
सौराज्यम् । तेन प्रकाशाभिः प्रकाशमानाभिः पौराणां विभूतिभिरैश्वर्यैः ।
स्वर्गस्याभिष्यन्दोऽतिरिक्तजनस्तस्य वमनमाहरणं कृत्वा, उपनिवेशितोप-
स्थापितेव धूमौ । अत्र कौटिल्यः—‘भूतपूर्वमभूतपूर्वं वा जनपदं परदेशप्रवाहेण
स्वदेशाभिष्यन्दवमनेन वा निवेशयेत्’ इति ॥ २९ ॥

तत्र सौधगतः पश्यन्त्यमुनां चक्रवाकिनीम् ।

हेमभक्तिमतीं भूमेः प्रवेणीमिव पिप्रिये ॥ ३० ॥

तत्रेति ॥ तत्र मथुरायां सौधगतो हर्म्यारूढः स चक्रवाकिनीं चक्रवाक-
वतीं यमुनाम् । हेमभक्तिमतीं सुवर्णरचनावतीं भूमेः प्रवेणीं वेणीमिव ।
‘वेणिः प्रवेणी’ इत्यमरः । पश्यन्पिप्रिये प्रीतः । ‘प्रीड् प्रीणने’ इति धातोर्देवा-
दिकाह्निद् ॥ ३० ॥

संप्रति रामसंतानवृत्तान्तमाह—

सखा दशरथस्यापि जनकस्य च मन्त्रकृत् ।

संचस्कारोभयप्रीत्या मैथिलेयौ यथाविधि ॥ ३१ ॥

सखेति ॥ दशरथस्य जनकस्य च सखा मन्त्रकृन्मन्त्रदष्टा स वाल्मीकि-
रपि । ‘सुकर्मपापमन्त्रपुण्येषु कृजः’ (पा. ३।२।८९) इति कृप् । उभयोर्दशरथ-

पाठा०—१ ‘परम्’. २ ‘सा’. ३ ‘पौरसमुद्भिभिः’. ४ ‘विनिवेशिता’. ५ ‘हेम-
भक्तिमयीम्’; ‘हेमपङ्क्तिमयीम्’. ६ ‘स वेणीम्’. ७ ‘अथ’. ८ ‘मन्त्रचित्’.

टिप्प०—१ स्वर्गस्य सारमादाय निर्मितेव—इति वल्लभः ।

जनकयोः प्रीत्या लेहेन मैथिलेयौ मैथिलीपुत्रौ यथाविधि यथाशास्त्रं संचस्कार
संस्कृतवान् । जातकर्मादिभिरिति शेषः ॥ ३१ ॥

सं तौ कुशलवोन्मृष्टगर्भकृदौ तदाख्यया ।

कविः कुशलवावेव चकार किल नामतः ॥ ३२ ॥

स इति ॥ स कविर्वाल्मीकिः कुशैर्दभैर्लवगोपुच्छलोमभिः । 'लवो लवणकिञ्च-
ल्कपद्मगोपुच्छलोमसु' इति वैजयन्ती । उन्मृष्टो गर्भकृदो गर्भोपद्रवो ययोस्तौ कुश-
लवोन्मृष्टगर्भकृदौ तौ मैथिलेयौ तेषां कुशानां च लवानां चाख्यया नामतो
नाम्ना यथासंख्यं कुशलवावेव चकार किल । कुशोन्मृष्टः कुशः । लवोन्मृष्टो
लवः ॥ ३२ ॥

साङ्गं च वेदमध्याप्य किञ्चिदुत्क्रान्तशैशवौ ।

स्वकृतिं गापयामास कविप्रथमपद्धतिम् ॥ ३३ ॥

साङ्गमिति ॥ किञ्चिदुत्क्रान्तशैशवावतिकान्तबाल्यौ तौ साङ्गं च वेद-
मध्याप्य कवीनां प्रथमपद्धतिम् । कविताबीजमित्यर्थः । स्वकृतिं काव्यं
रामायणाख्यं गापयामास । गापयतेर्लिङ् । शब्दकर्मत्वात् 'गतिबुद्धि-'
(पा. १।४।५२) इत्यादिना द्विकर्मकत्वम् ॥ ३३ ॥

रामस्य मधुरं वृत्तं गायन्तौ मातुरग्रतः ।

तद्वियोगव्यथां किञ्चिच्छिथिलीचक्रतुः सुतौ ॥ ३४ ॥

रामस्येति ॥ तौ सुतौ रामस्य वृत्तं मातुरग्रतो मधुरं गायन्तौ तद्वि-
योगव्यथां रामविरहवेदनां किञ्चिच्छिथिलीचक्रतुः ॥ ३४ ॥

इतरेऽपि रघोर्वंश्याख्यस्त्रेताग्नितेजसः ।

तद्योगात्पतिवत्नीषु पत्नीष्वासन्धिसूनवः ॥ ३५ ॥

इतरेऽपीति ॥ रघोर्वंश्या वंशे भवाः । त्रेतेत्यग्रयस्त्रेताग्रयः । तेषां तेज इव
तेजो येषां ते त्रेताग्नितेजसः । इतरे रामादन्ये त्रयो भरतादयोऽपि तद्यो-
गात्तेषां योगाद्भरतादिसंबन्धात्पतिवत्नीषु भर्तृमतीषु जीवत्पतिकासु । ख्यातिम-
तीष्वित्यर्थः । 'पतिवत्नी सभर्तृका' इत्यमरः । 'अन्तर्वत्पतिवतोर्नुक्' (पा. ४।१।३२)
इति ङीष्प्रत्ययो नुगागमश्च । पत्नीषु द्विसूनव आसन् । द्वौ द्वौ सूनू येषां ते द्वि-
सूनव इति विग्रहः । कचित्संख्याशब्दस्य वृत्तिविषये वीप्सार्थत्वं सप्तपर्णादिवत् ॥ ३५ ॥

पाठा०-१ 'सुतौ'. २ 'कविः प्रथमपद्धतिम्'. ३ 'अपरे'.

टिप्प०-१ तनुस्वरूपेण लवस्तृणविशेष इत्यन्ये-इति दिनकर० ।

२ किंभूतां स्वकृतिम् ? कविप्रथमपद्धतिम्, कवेराद्यां पदवीं, तस्यादिकाव्यस्य प्रसरत्वात्
प्रथमकविरिति जगति ख्यातिः-इति बल्लभः ।

श्लो० ३६-४०]

पञ्चदशः सर्गः ।

शत्रुघातिनि शत्रुघ्नः सुवाहौ च बहुश्रुते ।

मथुराविदिशे सुन्वोर्निदधे पूर्वजोत्सुकः ॥ ३६ ॥

शत्रुघातिनीति ॥ पूर्वजोत्सुको ज्येष्ठप्रियः शत्रुघ्नो बहुश्रुते शत्रु-
घातिनि सुवाहौ च तन्नामकयोः सुन्वोर्मथुरा च विदिशा च ते नगरौ
निदधे । निधाय गत इत्यर्थः ॥ ३६ ॥

भूयस्तपोव्ययो मा भूमात्मीकेरिति सोऽत्यगात् ।

मैथिलीतनयोद्रीतनिःस्पन्दमृगमाश्रमम् ॥ ३७ ॥

भूय इति ॥ स शत्रुघ्नो मैथिलीतनययोः कुश-लवयोरुद्रीतेन निःस्पन्द-
मृगं गीतप्रियतया निश्चलहरिणं वाल्मीकेराश्रमम् । भूयः पुनरपि तपोव्ययः
संविधानकरणार्थं तपोहानिर्मा भूदिति हेतोः । अत्यगात् । अतिक्रम्य गत
इत्यर्थः ॥ ३७ ॥

वशी विवेश चायोध्यां रथ्यासंस्कारशोभिनीम् ।

लवणस्य वधात्पौरैरीक्षितोऽत्यन्तगौरवम् ॥ ३८ ॥

वशीति ॥ वशी स लवणस्य वधाद्वेतोः पौरैः पौरजनैरत्यन्तं गौरवं
यस्मिन्कर्मणि तत्तथेक्षितः सन् । रथ्यासंस्कारैस्तोरणादिभिः शोभते या
तामयोध्यां विवेश च ॥ ३८ ॥

स ददर्श सभामध्ये सभासद्भिरुपस्थितम् ।

रामं सीतापरित्यागादसामान्यपतिं भुवः ॥ ३९ ॥

स इति ॥ स शत्रुघ्नः सभामध्ये सभासद्भिः सन्भैरुपस्थितं सेवितं
सीतापरित्यागाद्भुवोऽसामान्यपतिमसाधारणपतिं रामं ददर्श ॥ ३९ ॥

तमभ्यनन्दत्प्रणतं लवणान्तकमग्रजः ।

कालनेमिवधात्प्रीतस्तुराषाडिव शार्ङ्गिणम् ॥ ४० ॥

तमिति ॥ अग्रजो रामो लवणस्यान्तकं हन्तारं प्रणतं तं शत्रुघ्नम् । काल-

पाठा०-१ 'निदधत्'. २ 'ततः'; 'कृती'; 'बली'. ३ 'अतिगौरवमीक्षितः';
'अधिगौरवमीक्षितः'.टिप्प०-१ भूयस्तपोव्ययो मा भूत् मा कदाचिन्मुनिर्मा पुनर्भोजनार्थं स्थापयेदिति
मार्गान्तरेण जगाम । किंभूतमाश्रमम् ? मैथिलीतनयोद्रीतनिःस्पन्दमृगं कुशलवसंगीतरा-
मायणाकर्णननिश्चलमृगम्-इति वल्लभः ॥ आतिथ्यविधिना यस्तपोव्ययः-इति हेमाद्रिः ।

२ विष्णुः शतमुखं कालनेमिनामकं क्रूरदानवमवधीत इति मात्स्ये (अ. १७७) कथानकम् ।

रघु० २५

नेमिर्नाम राक्षसः । तस्य वधात्प्रीतः । तुरं वेगं सहत इति तुरापाडिन्द्रः ।
 'छन्दसि सहः' (पा. ३।२।६३) इति ण्वि प्रत्यया । यद्वा, -सहतेर्णिचि कृते साहयतेः
 क्तिप् । 'अन्येषामपि दृश्यते' (पा. ६।३।१३७) इति पूर्वपदस्य दीर्घः । 'सहेः साहः
 सः' (पा. ८।३।५६) इति षत्वम् । शार्ङ्गिणमुपेन्द्रमिव । अभ्यनन्दत् ॥४०॥

स पृष्टः सर्वतो वार्तमाख्यद्राज्ञे न संततिम् ।

प्रत्यर्पयिष्यतः काले कवेराद्यस्य शासनात् ॥ ४१ ॥

स इति ॥ स शत्रुघ्नः पृष्टः सन् । सर्वतो वार्तं कुशलं राज्ञे रामाय ।
 आख्यदाख्यातवान् । चक्षिषो लुब्धः । 'चक्षिषः ख्यान्' (पा. २।४।५४) इति
 ख्याच्चादेशः । 'अस्यतिवक्ति-' (पा. ३।१।५२) इत्यङ् । 'आतो लोप इटि च'
 (पा. ६।४।६४) इत्याकारलोपः । ख्यातेर्वा लुब्धः । संततिं कुशलवोत्पत्तिं नाख्यत् ।
 कुतः ? कालेऽवसरे प्रत्यर्पयिष्यत आद्यस्य कवेर्वात्मीकेः शासनात् ॥४१॥

अथ जानपदो विप्रः शिशुमप्राप्तयौवनम् ।

अवतार्याङ्कशय्यास्थं द्वारि चक्रन्द भूपतेः ॥ ४२ ॥

अथेति ॥ अथ जनपदे भवो जानपदो विप्रः । कश्चिदिति शेषः । अप्राप्त
 यौवनं शिशुम् । मृतमिति शेषः । भूपते रामस्य द्वारि । अङ्कशय्यास्थं यथा
 तथाऽवतार्याङ्कस्थत्वेनैवावरोप्य । चक्रन्द चुकोश ॥ ४२ ॥

शोचनीयासि वसुधे ! या त्वं दशरथाङ्ग्युता ।

रामहस्तमनुप्राप्य कष्टात्कष्टतरं गता ॥ ४३ ॥

पाठा०-१ 'वार्ताम्'. २ 'आख्यात्'. ३ 'प्रख्यापयिष्यतः'. ४ 'पुत्रम्'
 ५ 'शय्यायाः'. ६ 'अनु'. ७ 'अनुप्राप्ता'. ८ 'कृता'.

टिप्प०-१ यथा तुरापाडिन्द्रः शार्ङ्गिणमुपेन्द्रमभ्यनन्दत् । किंभूत इन्द्रः ? कालनेमिवधात्
 प्रीतः कालनेमिदानववधान्मुदितः-इति बल्लभः ॥ तुरां वेगं सहत इति 'तुरा'शब्द आबन्त
 इति मुग्धबोध० । तुरं त्वरितं साहयत्यभिभवत्यर्हन्-इति क्षीरस्वामी ।

२ सद्ये सर्वतः वार्तमाख्यत् नृपाय कुशलमाचक्ष, न सन्ततिं न तु सीतायाः पुत्रोत्पत्तिम् ।
 किंभूतस्य कवेः ? काले कुतोऽप्यवसरे प्रख्यापयिष्यतः कथयिष्यतः । 'वार्त'शब्द उभयलिङ्गः-
 इति बल्लभः ।

३ जानपदो विप्र उत्तरकोशलनिवासी द्विजः अप्राप्तयौवनं बालं मृतमङ्कशय्याया अव-
 तार्य राज्ञो द्वारि चक्रन्द-इति बल्लभः ।

[सू० ४४-४९]

पञ्चदशः सर्गः ।

शोचनीयेति ॥ हे वसुधे ! दशरथाच्च्युता या त्वं रामहस्तमनुप्राप्य
कष्टोत्कष्टतरं गता सती शोचनीयाऽसि ॥ ४३ ॥

श्रुत्वा तस्य शुचो हेतुं गोप्ता जिह्वाय राघवः ।

न ह्यकालभवो मृत्युरिक्ष्वाकुपदमस्पृशत् ॥ ४४ ॥

श्रुत्वेति ॥ गोप्ता रक्षको राघवस्तस्य विप्रस्य शुचः शोकस्य हेतुं पुत्रमरण-
रूपं श्रुत्वा जिह्वाय लज्जितः । कुतः ? हि यस्मादकालभवो मृत्युरिक्ष्वाकूणां
पदं राष्ट्रं नास्पृशत् । वृद्धे जीवति यवीयाच्च म्रियत इत्यर्थः ॥ ४४ ॥

स मुहूर्तं क्षमस्वेति द्विजमाश्वस्य दुःखितम् ।

यानं सस्मार कौबेरं वैवस्वतजिगीषया ॥ ४५ ॥

स इति ॥ स रामो दुःखितं द्विजं मुहूर्तं क्षमस्वेत्याश्वस्य वैवस्वत-
स्यान्तकस्य जिगीषया जेतुमिच्छया कौबेरं यानं पुष्पकं सस्मार ॥ ४५ ॥

आत्तशस्त्रस्तदध्यास्य प्रस्थितः स रघूद्वहः ।

उच्चचार पुरस्तस्य गूढरूपा सरस्वती ॥ ४६ ॥

आत्तेति ॥ स रघूद्वहो राम आत्तशस्त्रः सन् । तत् पुष्पकमध्यास्य
प्रस्थितः । अथ तस्य पुरो गूढरूपा सरस्वत्यशरीरा वायुच्चचारोद्भूय ॥ ४६ ॥

राजन् ! प्रजासु ते कश्चिदपचारः प्रवर्तते ।

तमन्विष्य प्रशमयेर्भवितासि ततः कृती ॥ ४७ ॥

राजन्निति ॥ हे राजन् ! ते प्रजासु कश्चिदपचारो वर्णधर्मव्यतिकरः
प्रवर्तते । तमपचारमन्विष्य प्रशमये । ततः कृती कृतकृत्यो भवितासि
भविष्यसि ॥ ४७ ॥

इत्याप्तवचनाद्रामो विनेष्यन्वर्णविक्रियाम् ।

दिशः पपात पत्रेण वेगनिष्कम्पकेतुना ॥ ४८ ॥

इतीति ॥ इत्याप्तवचनाद्रामो वर्णविक्रियां वर्णापचारं विनेष्यन्नपेक्ष्यन्
वेगेन निष्कम्पकेतुना पत्रेण वाहनेन पुष्पकेण । 'पत्रे वाहनपक्षयोः' इत्यमरः ।
दिशः पपात धावति स ॥ ४८ ॥

अथ धूमाभिताम्राक्षं वृक्षशाखावलम्बनम् ।

ददर्श कंचिदैक्ष्वाकंस्तपस्यन्तमधोमुखम् ॥ ४९ ॥

पाठा०-१ 'वचः'. २ 'सहस्र'. ३ 'जिघांसया'. ४ 'च'. ५ 'चास्य'.
६ 'अन्विष्यन्'. ७ 'विमृश्यन्'. ८ 'विलम्बनम्'. ९ 'इक्ष्वाकुः'.

१ दिल्लीपाथपेक्षया दशरथपतित्वं कष्टम्, ततो रामपतित्वं कष्टतरम्-इति हेमाद्रिः ।

अथेति ॥ अथेक्ष्वाकुवंशप्रभव ऐक्ष्वाको रामः । 'कोपधादण्' (पा. ४।२।१३२)
इत्यणि कृते 'दाण्डिनायन-' (पा. ६।४।१७४) इत्यादिनोकारलोपनिपातः । धूम्रेण
पीयमानेनाभिताम्राक्षं वृक्षशाखावलम्बितमधोमुखं तपस्यन्तं तपश्चरन्तं
कंचित्पुरुषं ददर्श ॥ ४९ ॥

पृष्ठनामान्वयो राज्ञा स किलाचष्ट धूमपः ।

आत्मानं शम्बुकं नाम शूद्रं सुरपदार्थिनम् ॥ ५० ॥

पृष्ठेति ॥ राज्ञा नाम चान्वयश्च नामान्वयौ, तौ पृष्ठौ यस्य स तथोक्तः । धूमं
पिबतीति धूमपः । 'सुपि-' (पा. ३।२।४) इति योगविभागात्कप्रत्ययः । स पुरुष
आत्मानं सुरपदार्थिनं स्वर्गार्थिनम् । अनेन प्रयोजनमपि पृष्ठमिति ज्ञेयम् ।
शम्बुकं नाम शूद्रमाचष्ट वभाषे किल ॥ ५० ॥

तपस्यनधिकारित्वात्प्रजानां तमघावहम् ।

शीर्षच्छेद्यं परिच्छिद्य नियन्ता शस्त्रमाददे ॥ ५१ ॥

तपसीति ॥ तपस्यनधिकारित्वात्प्रजानामघावहं दुःखावहं तं शूद्रं
शीर्षच्छेद्यम् । 'शीर्षच्छेदाद्यच्च' (पा. ५।१।६५) इति यत्प्रत्ययः । परिच्छिद्य
निश्चिद्य नियन्ता रक्षको रामः शस्त्रमाददे जग्राह ॥ ५१ ॥

स तद्वक्त्रं हिमक्लिष्टकिञ्जल्कमिव पङ्कजम् ।

ज्योतिष्कणाहतश्मश्रु कण्ठनालादपातयत् ॥ ५२ ॥

स इति ॥ स रामो ज्योतिष्कणैः स्फुलिजैराहतानि दग्धानि श्मश्रूणि
यस्य तत्तस्य वक्त्रम् । हिमक्लिष्टकिञ्जल्कं पङ्कजमिव । कण्ठ एव नालं
तस्मादपातयत् ॥ ५२ ॥

कृतदण्डः स्वयं राज्ञा लेभे शूद्रः सतां गतिम् ।

तपसा दुश्चरेणापि न स्वमार्गविलङ्घिना ॥ ५३ ॥

टिप्पणं—१ 'शूद्रस्य द्विजशुश्रूषा' (याज्ञ. आचार. २२०) इत्युक्तत्वात्तस्यानधिकारिणः
—इति दिनकर० ।

२ तपस्यनधिकारित्वात् ।... शूद्रस्य द्विजधर्माचरणं लोकव्यसनकरम्, शूद्रस्योपवासमात्रोऽ-
धिकारः—इति वल्लभः ॥ शास्त्रा रामः शूद्रस्य तपस्यनधिकाराद्धोक्तानां दुःखावहमत एव शीर्ष-
च्छेदमर्हतीति शीर्षच्छेद्यं तं ज्ञात्वा शस्त्रं जग्राह—इति दिनकर० ।

३ तुषारेण किञ्चिद् गलिताः केसरा यस्य तादृशं पद्ममिवाशिकणैर्दग्धं श्मश्रु यस्य तत्तस्य
शूद्रस्य वक्त्रं कण्ठनालादच्छेत्सीत्—इति दिनकर० ।

[अ० ५४-५७]

पञ्चदशः सर्गः ।

कृतेति ॥ शूद्रः शम्बुको राज्ञा स्वयं कृतदण्डः कृतशिक्षः सन् । सतां
गतिं लेभे । दुश्चरेणापि स्वमार्गविलङ्घिना । अनधिकारदुष्टेनेत्यर्थः । तपसा
न लेभे । अत्र मनुः (८।३।१८) 'राजभिः कृतदण्डास्तु कृत्वा पापानि मानवाः ।
निर्मलाः स्वर्गमायान्ति सन्तः सुकृतिनो यथा ॥' इति ॥ ५३ ॥

रघुनाथोऽप्यगस्त्येन मार्गसंदर्शितात्मना ।

महौजसा संयुयुजे शरत्काल इवेन्दुना ॥ ५४ ॥

रघुनाथ इति ॥ रघुनाथोऽपि मार्गसंदर्शितात्मना महौजसाऽगस्त्येन ।
इन्दुना शरत्काल इव संयुयुजे संगतः । इन्दावपि विशेषणं योज्यम् । 'रघु-
नाथ' इत्यत्र क्षुभ्रादित्वाण्णत्वाभावः ॥ ५४ ॥

कुम्भयोनिरलंकारं तस्मै दिव्यपरिग्रहम् ।

ददौ दत्तं समुद्रेण पीतेनेवात्मनिष्क्रयम् ॥ ५५ ॥

कुम्भेति ॥ कुम्भयोनिरगस्त्यः पीतेन समुद्रेणात्मनिष्क्रयमिवात्ममोच-
नमूल्यमिव दत्तम् । अत एव परिगृह्यत इति व्युत्पत्त्या दिव्यपरिग्रहः । दिव्यानां
परिग्राह्य इत्यर्थः । तमलंकारं तस्मै रामाय ददौ ॥ ५५ ॥

तं दधन्मैथिलीकण्ठनिर्व्यापारेण बाहुना ।

पश्चान्निववृते रामः प्राक्परासुर्द्विजात्मजः ॥ ५६ ॥

तमिति ॥ मैथिलीकण्ठनिर्व्यापारेण बाहुना तमलंकारं दधद्रामः
पश्चान्निववृते निवृत्तः । परासुर्मृतो द्विजात्मजः प्राक् रामात्पूर्वं निव-
वृते ॥ ५६ ॥

तस्य पूर्वोदितां निन्दां द्विजः पुत्रसमागतः ।

स्तुत्या निवर्तयामास त्रातुर्वैवस्वतादपि ॥ ५७ ॥

तस्येति ॥ पुत्रसमागतः पुत्रेण संगतो द्विजो वैवस्वतादन्तकादपि त्रातु

पाठा०-१ 'मार्गे संदर्शितात्मना'. २ 'समन्वितः'.

टिप्प०-१ मार्गसंदर्शितात्मना पथि प्रदर्शितात्मरूपेण । यथा शरत्काल इन्दुना संयुज्यते
शरत्स्त्युदयः-इति वल्लभः ।

२ तस्मै मुनये समुद्रेण निपीतशेषेणात्मनिष्क्रयं दत्तमिव । पीतेनावधिना मुंच मामिल्या-
त्ममूल्यं दत्तमिव । देवाभ्यर्थनया हि मुनिना पूर्वमुदभिरपायीलागमः-इति वल्लभः ।

३ सीतायाः कण्ठे निर्व्यापारेणालिङ्गनरहितेन बाहुना तं मणि विभ्राणो रामः पश्चान्नि-
वृत्तः, रामागमनात् पूर्व मृतो विप्रपुत्रो निववृते जीवति स्म-इति दिनकर० ।

४ पुत्रेण संगतो विप्रो यमादपि रक्षितस्तस्य रामस्य पूर्वोक्तां निन्दां स्तुत्या दूरीचकार-इति
दिनकर० ॥ वैवस्वतादपि त्रातुः यमादपि रक्षितुः । तद्यथा- 'एतत्कैऽनुकरिष्यन्ति रामस्य
चरितं महत् । यो विप्रस्य मुतं बालं मृत्युग्रस्तमजीवयत् ॥'-इति वल्लभः ।

रक्षकस्य । 'भीत्रार्थानां भयहेतुः' (पा. १।४।२५) इत्युपादानात्पञ्चमी । तस्य
रामस्य पूर्वोदितां पूर्वोक्तां निन्दां स्तुत्या निवर्तयामास ॥ ५७ ॥

तमध्वराय मुक्ताश्वं रक्षःकपिनरेश्वराः ।

मेघाः सस्यमिवाम्भोभिरभ्यवर्षन्नुपायनैः ॥ ५८ ॥

तमिति ॥ अध्वरायाश्चमेधाय मुक्ताश्वं तं रामं रक्षःकपिनरेश्वराः
सुग्रीवविभीषणादयो राजानश्च । मेघा अम्भोभिः सस्यमिव । उपायनैरभ्य-
वर्षन् ॥ ५८ ॥

दिग्भ्यो निमन्त्रिताश्चैनमभिजग्मुर्महर्षयः ।

न भौमान्येव धिष्ण्यानि हित्वा ज्योतिर्मयान्यपि ॥ ५९ ॥

दिग्भ्य इति ॥ निमन्त्रिता आहूता महर्षयश्च भूम्याः संवन्धीनि भौमानि
धिष्ण्यानि स्थानान्येव न । 'धिष्ण्यं स्थाने गृहे मेऽग्नौ' इत्यमरः । किंतु ज्योति-
र्मयानि नक्षत्ररूपाणि धिष्ण्यान्यपि हित्वा दिग्भ्य एनं राममभिजग्मुः ॥ ५९ ॥

उपशल्यनिविष्टैस्तैश्चतुर्द्वारमुखी बभौ ।

अयोध्या सृष्टलोकेव सद्यः पैतामही तनुः ॥ ६० ॥

उपेति ॥ चत्वारि द्वाराण्येव मुखानि यस्याः सा चतुर्द्वारमुख्ययोध्या । उप-
शल्येषु ग्रामान्तेषु निविष्टैः । 'ग्रामान्त उपशल्यं स्यात्' इत्यमरः । तैर्महर्षिभिः ।
सद्यः सृष्टलोका पितामहस्येयं पैतामही तनुर्मूर्तिरिव । बभौ ॥ ६० ॥

श्लाघ्यस्त्यागोऽपि वैदेह्याः पत्युः प्राग्वंशवासिनः ।

अनन्यजानेः सैवासीद्यस्माज्जाया हिरण्मयी ॥ ६१ ॥

श्लाघ्य इति ॥ वैदेह्यास्त्यागोऽपि श्लाघ्यो वर्ण्य एव । कुतः ? यस्मात्
प्राग्वंशः प्राचीनस्थूणो यज्ञशालाविशेषः । तद्वासिनः । नास्त्यन्या जाया यस्य
तस्यानन्यजानेः । 'जायाया निङ्' (पा. ५।४।१३४) इति समासान्तो निष्ठादेशः ।
पत्यु रामस्य हिरण्मयी सौवर्णा । 'दाण्डिनायन-' (पा. ६।४।१७४) आदिसूत्रेण
निपातेः । सा निजैव जाया पत्न्यासीत् । कविवाक्यमेतत् ॥ ६१ ॥

पाठा०-१ 'आसीद्यत्सैव'; 'यस्यासीत्सैव'; 'तस्यासीत्सैव'.

टिप्प०-१ 'ग्रामान्त उपशल्यं स्यात्' इत्यत्र 'ग्राम'शब्दो नगरोपलक्षणार्थे, यथा 'ग्राम-
शूकरो न भक्ष्यः' इत्यादिवत्-इति दिनकर० ।

२ प्राग्वंशे देवयजने प्राग्देशस्थितस्य, न विद्यतेऽन्या जाया यस्य तस्यानन्यजानेः रामस्य
भैमीव सीता स्वर्णरूपा भार्याऽभूत्, अदारस्य यागानर्हत्वेऽपि पत्न्यन्तरं न स्वीचकारेत्यर्थः ।
'प्राग्वंशः प्राग्धविर्गोदात्' इत्यमरः-इति दिनकर० ।

विधेरधिकसंभारस्ततः प्रवृत्ते मखः ।

आसन्यत्र क्रियाविद्या राक्षसा एव रक्षिणः ॥ ६२ ॥

विधेरिति ॥ ततो विधेः शास्त्रादधिकसंभारोऽतिरिच्यमानपरिकरो

मखः प्रवृत्ते प्रवृत्तः । यत्र मखे । विहन्यन्त एभिरिति विद्याः प्रत्यूहाः ।

‘धनर्थे कविधानम्’ (वा. २२०४) इति कः । क्रियाविद्या अनुष्ठानविघातका

राक्षसा एव रक्षिणो रक्षका आसन् ॥ ६२ ॥

अथ प्राचेतसोपज्ञं रामायणमितस्ततः ।

मैथिलेयौ कुशलवौ जगत्तुर्गुरुचोदितौ ॥ ६३ ॥

अथेति ॥ अथ मैथिलेयौ मैथिलीतनयौ । ‘स्त्रीभ्यो ढक्’ (पा. ४।१।१२०)

कुशलवौ गुरुणा वाल्मीकिना चोदितौ प्रेरितौ सन्तौ । प्राचेतसो वाल्मीकिः ।

उपज्ञायत इत्युपज्ञा । ‘आतश्चोपसर्गं’ (पा. ३।३।१०६) इति कर्मण्यङ्प्रत्ययः ।

प्राचेतसस्योपज्ञा प्राचेतसोपज्ञम् । प्राचेतसेनादौ ज्ञातमित्यर्थः । ‘उपज्ञा ज्ञानमाद्यं

स्यात्’ इत्यमरः । ‘उपज्ञोपक्रमं तदाद्याचिख्यासायाम्’ (पा. २।४।२९) इति नपुंस-

कत्वम् । अध्यते ज्ञायतेऽनेनेत्यनम् । रामस्यायनं चरितं रामायणं रामायणाख्यं

काव्यम् । ‘पूर्वपदात्संज्ञायामगः’ (पा. ८।४।३) इति णत्वम् । उत्तरायणमिति वत् ।

इतस्ततो जगत्तुः । गायतेर्लिट् ॥ ६३ ॥

वृत्तं रामस्य वाल्मीकेः कृतिस्तौ किंनरस्वनौ ।

किं तथेन मनो हर्तुमलं स्यातां न शृण्वताम् ॥ ६४ ॥

वृत्तमिति ॥ रामस्य वृत्तं वर्ण्यम् । वस्तिवति शेषः । वाल्मीकेः कृतिः

काव्यम् । गेयमिति शेषः । तौ कुशलवौ किंनरस्वनौ किंनरकण्ठौ गायकौ । पुन-

रिति शेषः । अत एव तर्किकेन निमित्तेन तौ शृण्वतां मनो हर्तुमलं शक्यौ

न स्याताम् । सर्वं सरसमित्यर्थः ॥ ६४ ॥

रूपे गीते च माधुर्यं तयोस्तज्जैर्निवेदितम् ।

ददर्श सानुजो रामः शुश्राव च कुतूहली ॥ ६५ ॥

रूप इति ॥ ते जानन्तीति तज्ज्ञाः, तैस्तज्जैर्भिन्नैर्निवेदितं तयोः कुशलवयो

पाठा०-१ ‘नोदितौ’.

टिप्प०-१ तयोरुद्गीतश्रवणे दत्तचित्ताऽश्रूणि मुखे यस्याः सा सभा प्रातरम्बुकणसाविणी
निर्वाता वनसलीव वभौ-इति दिनकर० ।

रूपे आकारे गीते च माधुर्यं रामणीयकं सानुजो रामः कुतूहली सानन्दः
सन्, यथासंख्यं ददर्श शुश्राव च ॥ ६५ ॥

तद्वीतश्रवणैकाग्रा संसदश्रुमुखी बभौ ।

हिमनिष्यन्दिनी प्रातर्निर्वातेव वनस्थली ॥ ६६ ॥

तदिति ॥ तयोर्गीतश्रवण एकाग्राऽऽसक्ता । अश्रुमुखी । आनन्दादिति
भावः । संसत् सभा प्रातर्हिमनिष्यन्दिनी निर्वाता वातरहिता वनस्थलीव ।
बभौ शुशुमे । आनन्दपारवश्यान्निष्पन्दमास्त इत्यर्थः ॥ ६६ ॥

वयोवेषविसंवादि रामस्य च तयोस्तदा ।

जनता प्रेक्ष्य सादृश्यं नाश्लिकस्पं व्यतिष्ठत् ॥ ६७ ॥

वय इति ॥ जनता जनानां समूहः । 'ग्रामजनवन्धुसहायेभ्यस्तत्त्वं' (पा.
४।३।७) इति तत्प्रत्ययः । वयोवेषाभ्यामेव विसंवादि विलक्षणं तदा तयोः
कुशलवयो रामस्य च सादृश्यं प्रेक्ष्य । नास्त्यश्लिकस्पो यस्मिन्कर्मणि तद्यथा
तथा, नवर्थस्य नशब्दस्य बहुव्रीहिः । व्यतिष्ठतातिष्ठत् । 'समवप्रविभ्यः स्थः'
(पा. १।३।२२) इत्यात्मनेपदम् । विस्मयादनिमिषमद्राक्षीदित्यर्थः ॥ ६७ ॥

उभयोर्न तथा लोकः प्रावीण्येन विसिष्मिये ।

नृपतेः प्रीतिदानेषु वीतस्पृहतया यथा ॥ ६८ ॥

उभयोरिति ॥ लोको जन उभयोः कुमारयोः प्रावीण्येन नैपुण्येन तथा
न विसिष्मिये न विस्मितवान्, यथा नृपतेः प्रीतिदानेषु वीतस्पृहतया
नैःस्पृह्येण विसिष्मिये ॥ ६८ ॥

गेये को नु विनेता वां कस्य चेयं कृतिः कवेः ।

इति राज्ञा स्वयं पृष्ठौ तौ वाल्मीकिमशंसताम् ॥ ६९ ॥

गेय इति ॥ गेये गीते को नु वां युवयोर्विनेता शिक्षकः । 'नु'शब्दः प्रश्ने ।

पाठा०-१ 'च सा'. २ 'वीक्षापन्ना'; 'वीक्ष्यापन्ना'; 'वीडापन्ना'; 'विस्मयेन'.
३ 'प्रीतिदानेन'. ४ 'कवेः कृतिः'.

टिप्प०-१ 'वा' इति पदैकदेशप्रयोगः, यथा-सत्या सत्यभामा, भीमो भीमसेनः, 'कस्य च
कवेरियं कृतिः?' इति स्वयं राज्ञा पृष्ठौ तौ कुशलवौ वाल्मीकिमशंसताम् । 'युवामित्यर्थेऽव्ययम्'
इति कृष्णभट्टाः । वां युवयोः संबन्धिनः कस्य कवेरिति केचिद्व्याचक्षिरे । वां युवयोर्मध्ये कस्य-
इत्यपरे । पृष्ठीचतुर्थी द्वितीयासु वस्नसौ इति विभक्तीनां विभक्तिनिर्देशो तज्ज्ञापकाव्यत्राणि
चामादेश इत्यपरे । 'गेये केन विनीतिर्वा' इति दक्षिणावर्तः-इति दिनकरः । हेमाद्रि-
वल्लभादयस्तु 'गेये केन विनीतौ वा' इति पपठुः । प्रक्रियाप्रसादे-नामिति युवामित्यर्थ इति ।

पञ्चदशः सर्गः ।

श्लो० ७०-७३]

‘तु पृच्छायां वितर्के च’ इत्यमरः । इयं च कस्य कवेः कृतिरिति राज्ञा स्वयं
 पृष्टौ तौ कुशलौ वाल्मीकिमशंसतामुक्तवन्तौ । विनेतारं कविं चेत्यर्थः । ‘गेये
 केन विनीतौ वाम्’ इति पाठे ‘वा’ इति गुण्मदर्थप्रतिपादकमव्ययं द्रष्टव्यम् । तथा
 चायमर्थः—केन पुंसा वा युवां गेये गीतविषये विनीतौ शिक्षितौ ? कर्मणि निष्ठा-
 प्रत्ययः ॥ ६९ ॥

अथ सावरजो रामः प्राचेतसमुपेयिवान् ।

ऊरीकृत्यात्मनो देहं राज्यमस्मै न्यवेदयत् ॥ ७० ॥

अथेति ॥ अथ सावरजो रामः प्राचेतसं वाल्मीकिमुपेयिवान् प्राप्तः
 सन् । देहमात्मानं ऊरीकृत्य । आत्मानं स्थापयित्वेत्यर्थः । राज्यमस्मै प्राचेत-
 साय न्यवेदयत् समर्पितवान् ॥ ७० ॥

स तावाख्याय रामाय मैथिलेयौ तदात्मजौ ।

कविः कारुणिको ववे सीतायाः संपरिग्रहम् ॥ ७१ ॥

स इति ॥ कृष्णा प्रयोजनमस्य कारुणिको दयालुः । ‘प्रयोजनम्’ (पा.
 ५।१।१०९) इति ठञ् । ‘स्यादयालुः कारुणिकः’ इत्यमरः । स कवी रामाय तौ
 मैथिलेयौ तदात्मजौ रामसुतावाख्याय सीतायाः संपरिग्रहं स्वीकारं
 ववे ययाचे ॥ ७१ ॥

तात ! शुद्धा समक्षं नः स्तुषा ते जातवेदसि ।

दौरात्म्याद्रक्षसस्तां तु नात्रत्याः श्रद्दधुः प्रजाः ॥ ७२ ॥

तातेति ॥ हे तात ! ते स्तुषा सीता नोऽस्माकम् । अक्ष्णोः समीपं समक्षम् ।
 ‘अव्ययीभावे शरत्प्रभृतिभ्यः’ (पा. ५।४।१०७) इति समासान्तष्टच् । जातवेदसि
 बहौ शुद्धा । नास्माकमविश्वास इत्यर्थः । किंतु रक्षसो रावणस्य दौरात्म्या-
 दत्रत्याः प्रजास्तां न श्रद्दधुर्न विशश्वसुः ॥ ७२ ॥

ताः स्वचारित्रमुद्दिश्य प्रत्याययतु मैथिली ।

ततः पुत्रवतीमेनां प्रतिपत्स्ये त्वदाज्ञया ॥ ७३ ॥

ता इति ॥ मैथिली स्वचारित्रमुद्दिश्य ताः प्रजाः प्रत्याययतु विश्वास-
 यतु । विश्वासस्य बुद्धिरूपत्वात् ‘णौ गमिर्बोधने’ (पा. २।४।४६) इति इणो गम्या-

पाठा०-१ ‘दूरीकृत्य’. २ ‘रामस्य’. ३ ‘तवात्मजौ’. ४ ‘तं परिग्रहम्’.
 ५ ‘तदाकर्ण्य वचस्तस्य रामो राजीवलोचनः । सह हर्षविपादाभ्यां युक्तं प्रोक्त-
 वान्मुनिम् ॥’.

देशो नास्ति । ततोऽनन्तरं पुत्रवतीमेनां सीतां त्वदाज्ञया प्रतिपत्स्ये
स्वीकरिष्ये ॥ ७३ ॥

इति प्रतिश्रुते राज्ञा जानकीमाश्रमान्मुनिः ।

शिष्यैरानाययामास स्वसिद्धिं नियमैरिव ॥ ७४ ॥

इतीति ॥ राज्ञेति प्रतिश्रुते प्रतिज्ञाते सति मुनिराश्रमाजानकीं शिष्यैः
प्रयोज्यैः स्वसिद्धिं स्वार्थसिद्धिं नियमैस्तपोभिरिव । आनाययामास ॥ ७४ ॥

अन्येद्युरथ काकुत्स्थः संनिपात्य पुरौकसः ।

कविमाहाययामास प्रस्तुतप्रतिपत्तये ॥ ७५ ॥

अन्येद्युरिति ॥ अथ काकुत्स्थो रामः । अन्येद्युरन्यस्मिन्नहनि प्रस्तुत-
प्रतिपत्तये प्रकृतकार्यानुसंधानाय पुरौकसः पौरान् संनिपात्य मेलयित्वा कविं
वाल्मीकिम् । आहाययामासाकारयामास ॥ ७५ ॥

स्वरसंस्कारवत्यासौ पुत्राभ्यामथ सीतया ।

ऋचेवोदर्चिषं सूर्यं रामं मुनिरुपस्थितः ॥ ७६ ॥

स्वरेति ॥ अथ स्वर उदात्तादिः । संस्कारः शब्दशुद्धिः । तद्वत्या ऋचा
सावित्र्योदर्चिषं सूर्यमिव । पुत्राभ्यामुपलक्षितया सीतया करणेनोदर्चिषं
राममसौ मुनिरुपस्थित उपतस्थे ॥ ७६ ॥

काषायपरिवीतेन स्वपदार्पितचक्षुषा ।

अन्वमीयत शुद्धेति शान्तेन वपुषैव सा ॥ ७७ ॥

काषायेति ॥ कषायेण रक्तं काषायम् । 'तेन रक्तं रागात्' (पा. ४।२।१)
इत्यण् । तेन परिवीतेन संवृतेन स्वपदार्पितचक्षुषा शान्तेन प्रसन्नेन वपुषैव
सा सीता शुद्धा साध्वीत्यन्वमीयतानुमिता ॥ ७७ ॥

जनास्तदालोकयथात्प्रतिसंहतचक्षुषः ।

तस्थुस्तेऽर्वाद्बुखाः सर्वे फलिता इव शालयः ॥ ७८ ॥

पाठा०-१ 'आहाययामास'. २ 'संनिमज्य'. ३ 'च'; 'इव'. ४ 'सह'.
५ 'सा तथा'. ६ 'अधोमुखाः'; 'उर्वामुखाः'.

टिप्प०-१ 'नीवह्योः प्रतिषेधो वक्तव्य' इत्युक्तत्वात् 'शिष्यैः' इति तृतीया-इति दिनकर० ।

२ स्वराणामुदात्तादीनां संस्कारः साधुत्वं तद्युक्तया ऋचा हुतदीप्तिं रविमिव मुनिः पुत्राभ्या-
मुपलक्षितया सीतया राममुपस्थितः-इति दिनकर० । यथा मुनिः ऋचा ('ॐ तत्सवितुर्वरेण्यम्'
इति) ऋग्वेदमन्त्रेणोदर्चिषमुदितं सूर्यमुपतिष्ठति स्तौति । किंभूतया ऋचा ? स्वरसंस्कारवत्या,
स्वरा उदात्तादयः । 'निरवय' शब्दोच्चारणे सिद्धिः । छन्दोलक्षणयुक्तया वा-इति वल्लभः ।

३ तपस्विन्यो हि काषायं वस्त्रं परिदधति-इति वल्लभः ।

श्लो० ७९-८३]

पञ्चदशः सर्गः ।

जना इति ॥ तस्याः सीतायाः कर्मण आलोकपथादर्शनमार्गात् प्रतिसंह-
तचक्षुषो निवर्तितदृष्टयः सर्वे जनाः । फलिताः शालय इव अवाङ्मुखा
अवनतमुखास्तस्थुः ॥ ७८ ॥

तां दृष्टिविषये भर्तुर्मुनिरास्थितविष्टरः ।

कुरु निःसंशयं वत्से ! खट्वृत्ते लोकमित्यशात् ॥ ७९ ॥

तामिति ॥ आस्थितविष्टरोऽधिष्ठितासो मुनिः । हे वत्से ! भर्तुर्दृष्टि-
विषये समक्षं खट्वृत्ते खचरिते विषये लोकं निःसंशयं कुरु । इति तां
सीतामशाच्छास्ति स्म ॥ ७९ ॥

अथ वाल्मीकिशिष्येण पुण्यमावर्जितं पयः ।

आचम्योदीरयामास सीता सत्यां सरस्वतीम् ॥ ८० ॥

अथेति ॥ अथ वाल्मीकिशिष्येणावर्जितं दत्तं पुण्यं पय आचम्य
सीता सत्यां सरस्वतीं वाचमुदीरयामासोच्चारयामास ॥ ८० ॥

वाङ्मनकर्मभिः पत्यौ व्यभिचारो यथा न मे ।

तथा विश्वंभरे देवि ! मामन्तर्धातुमर्हसि ॥ ८१ ॥

वाङ्मन इति ॥ वाङ्मनःकर्मभिः पत्यौ विषये मे व्यभिचारः स्वालित्यं
न यथा नास्ति यदि तथा तर्हि । विश्वं विभर्तीति विश्वंभरा भूमिः । 'संज्ञायां भृतृ-'
(पा. ३।२।४६) इत्यादिना खट्वृत्तप्रत्ययः । 'अरुद्विषत्-' (पा. ६।३।६७) इत्यादिना
मुमागमः । हे विश्वंभरे देवि ! मामन्तर्धातुं गर्भे वासयितुमर्हसि ॥ ८१ ॥

एवमुक्ते तया साध्व्या रन्ध्रात्सद्योर्भवाद्भुवः ।

शातहृदमिव ज्योतिः प्रभामण्डलमुद्ययौ ॥ ८२ ॥

एवमिति ॥ साध्व्या पतिव्रतया तया सीतयैवमुक्ते सति सद्योर्भवा-
द्भुवो रन्ध्राच्छातहृदं वैद्युतं ज्योतिरिव प्रभामण्डलमुद्ययौ ॥ ८२ ॥

तत्र नागफणोत्क्षिप्तसिंहासननिषेदुषी ।

समुद्ररशना साक्षात्प्रादुरासीद्वसुंधरा ॥ ८३ ॥

पाठा०-१ 'ततः'. २ 'निषादिनी'. ३ 'समुद्रवसना'.

टिप्प०-१ तदा सद्योर्भवात्तत्क्षणमुत्पन्नात् शातहृदाया विद्युतः संबन्धि शातहृदं ज्योतिरिव
प्रभावन्दमुत्थितम्-इति दिनकर० ।

तत्रेति ॥ तत्र प्रभामण्डले नागफणोत्क्षिप्ते सिंहासने निषेदुष्यासीना
समुद्ररशना समुद्रमेखला साक्षात् । वसूनि धारयतीति वसुंधरा भूमिः । 'खनि
हस्तः' (पा. ६।४।९४) इति हस्तः । प्रादुरासीत् ॥ ८३ ॥

सा सीतामङ्कमारोप्य भर्तृप्रणिहितेक्षणाम् ।

मा मेतिव्याहरत्येव तस्मिन्पातालमभ्यगात् ॥ ८४ ॥

सेति ॥ सा वसुंधरा भर्तरि प्रणिहितेक्षणां दत्तदृष्टिं सीतामङ्कमारोप्य
तस्मिन्भर्तरि रामे मा मेति मा हरेति व्याहरति वदत्येव । व्याहरन्तमनाहृत्ये-
त्यर्थः । 'षष्ठी चानादरे' (पा. २।३।३८) इति सप्तमी । पातालमभ्यगात् ॥ ८४ ॥

धरायां तस्य संरम्भं सीताप्रत्यर्पणैषिणः ।

गुरुर्विधिवलापेक्षी शमयामास धन्विनः ॥ ८५ ॥

धरायामिति ॥ सीताप्रत्यर्पणमिच्छतीति तथोक्तस्य धन्विन आत्तधनु-
षस्तस्य रामस्य धरायां विषये 'संरम्भं विधिवलापेक्षी दैवशक्तिदर्शी गुरु-
र्ब्रह्मा शमयामास । अवश्यंभावी विधिरिति भावः ॥ ८५ ॥

ऋषीन्विस्सृज्य यज्ञान्ते सुहृदश्च पुरस्कृतान् ।

रामः सीतागतं स्नेहं निदधे तदपत्ययोः ॥ ८६ ॥

ऋषीनिति ॥ रामो यज्ञान्ते पुरस्कृतान्पूजितान् । ऋषीन्सुहृदश्च
विस्सृज्य सीतागतं स्नेहं तदपत्ययोः कुशलवयोर्निदधे ॥ ८६ ॥

युधाजितश्च संदेशात्स देशं सिन्धुनामकम् ।

ददौ दत्तप्रभावाय भरताय भृतप्रजः ॥ ८७ ॥

युधाजित इति ॥ किंच, भृतप्रजः स रामो युधाजितो भरतमातुलस्य

पाठा०-१ 'भर्तरि प्रहितेक्षणाम्'. २ 'रसायाम्'. ३ 'सीताभ्युद्धरणैषिणः'.
४ 'युधाजितस्य'. ५ 'दिष्टप्रभावाय'. ६ 'भृतप्रजः'.

टिप्प०-१ तस्यां सभायां नागस्य शेषस्य फणाभिरुत्क्षिप्ते सिंहासने उपविष्टा समुद्रा एव
वसनं यस्याः सा पृथ्वी साक्षात्प्रत्यक्षा प्रकटीवभूव-इति दिनकर० ।

२ संरम्भं विधैर्देवस्य यद्वलं तस्य द्रष्टा मुनिर्निवर्तयामास-इति दिनकर० । 'विधिवल-
वान्, नायं ते पौरुषावसरः' इति स्वयंभुवा ह्यसौ स्वयमागत्य निषिद्धः-इति वल्लभः ।

३ भरतमातुलस्य संदेशात् सिन्धुकूलं देशं भरताय ददौ । वत्स ! मातुलेन संदिष्टं यथा
दुष्टैर्गन्धर्वैराक्रान्तोऽयं देशस्तद्रच्छ विद्रावणाय-इति वल्लभः । युधाजितो मातुल आत्मीयकं
देशं संदेशप्रणान्द्रताय ददौ, गन्धर्वाक्रान्तत्वाज्जेतुमशक्यम्-इति वल्लभः ।

श्लो० ८८-९२]

संदेशात्सिन्धुनामकं देशं दत्तप्रभावाय दत्तैश्वर्याय । रामेणेति शेषः ।
भरताय ददौ ॥ ८७ ॥

भरतस्तत्र गन्धर्वान्युधि निर्जित्य केवलम् ।

आतोद्यं ग्राहयामास समत्याजयदौयुधम् ॥ ८८ ॥

भरत इति ॥ तत्र सिन्धुदेशे भरतोऽपि युधि गन्धर्वान्निर्जित्य केवल-
मेकमातोद्यं वीणाम् । 'तत्तं वीणादिकं वाद्यमानद्वं मुरजादिकम् । वंशादिकं तु सुपिरं
कांस्यतालादिकं घनम् । चतुर्विधमिदं वाद्यं वादित्रातोद्यनामकम् ।' इत्यमरः । ग्राह-
यामास । आयुधं समत्याजयत् त्याजितवान् । ग्रहित्यज्योर्ष्यन्तयोर्द्विकर्मकत्वं
नित्यमित्यनुसंधेयम् ॥ ८८ ॥

स तैक्षपुष्कलौ पुत्रौ राजधान्योस्तदाख्ययोः ।

अभिषिच्यभिषेकाहौ रामान्तिकमगात्पुनः ॥ ८९ ॥

स इति ॥ स भरतः । अभिषेकाहौ तक्षपुष्कलौ नाम पुत्रौ तदा-
ख्ययोः । तक्षपुष्कलाख्ययोरित्यर्थः । पुष्कलं पुष्कलावल्यां तक्षं तक्षशिलायामिति
राजधान्योर्नगयोरभिषिच्य पुनः रामान्तिकमगात् ॥ ८९ ॥

अङ्गदं चन्द्रकेतुं च लक्ष्मणोऽप्यात्मसंभवौ ।

शासनाद्रघुनाथस्य चक्रे कारापथेश्वरौ ॥ ९० ॥

अङ्गदमिति ॥ लक्ष्मणोऽपि रघुनाथस्य रामस्य शासनादङ्गदं चन्द्रकेतुं
च तदाख्यावात्मसंभवौ पुत्रौ । कारापथो नाम देशः । तस्येश्वरौ चक्रे ॥ ९० ॥

इत्यारोपितपुत्रास्ते जननीनां जनेश्वराः ।

भर्तृलोकप्रपन्नानां निवापान्विदधुः क्रमात् ॥ ९१ ॥

इतीति ॥ इत्यारोपितपुत्रास्ते जनेश्वरा रामादयो भर्तृलोकप्रपन्नानां
स्वर्गातानां जननीनां कमान्निवापाञ्ज्राद्धासीन्विदधुश्चक्रुः ॥ ९१ ॥

उपेत्य मुनिवेपोऽथ कालः प्रोवाच राघवम् ।

रहःसंवादिनौ पश्येदावां यस्तं त्यजेरिति ॥ ९२ ॥

पाठा०-१ 'आयुधान्'. २ 'तक्षपुष्करौ'. ३ 'मुनिवेपेण'.

टिप्प०-१ ननु 'तक्षशिला-पुष्करवत्योर्नगयोः' 'तक्ष-पुष्कर' संज्ञे कथम्? उच्यते, -समु-
दायेषु प्रवृत्ताः शब्दा अवयवेष्वपि वर्तन्ते' इति न्यायात् 'सत्यासत्यताम्' इतिवददोषः-इति
दिनकर० ।

२ कारापथेश्वरौ चन्द्रपथप्रभू-इति वल्लभः ।

उपेत्येति ॥ अथ कालोऽन्तको मुनिवेषः सन्नुपेत्य राघवं प्रोवाच ।
किमित्याह—रहस्येकान्ते संवादिनौ संभाषिणावावां यः पश्येत् । रहस्यमां
कुर्यादित्यर्थः । 'तं त्यजेरिति ॥ ९२ ॥

तथेति प्रतिपन्नाय विवृतात्मा नृपाय सः ।

आचख्यौ दिवमध्यास्व शासनात्परमेष्ठिनः ॥ ९३ ॥

तथेति ॥ स कालस्तथेति प्रतिपन्नाय नृपाय रामाय विवृतात्मा प्रका-
शितनिजस्वरूपः सन् । परमेष्ठिनो ब्रह्मणः शासनादिवमध्यास्वेत्याचख्यौ ॥ ९३ ॥

विद्वानपि तयोर्द्वाःस्थः समयं लक्ष्मणोऽभिनत् ।

भीतो दुर्वाससः शापाद्रामसंदर्शनार्थिनः ॥ ९४ ॥

विद्वानिति ॥ द्वाःस्थो द्वारि नियुक्तो लक्ष्मणो विद्वानपि पूर्वश्लोकोक्तं
जानन्नपि रामसंदर्शनार्थिनो दुर्वाससो मुनेः शापाद्धीतः सन् । तयोः
काल-रामयोः समयं संवादम् । अभिनद्विमेद ॥ ९४ ॥

स गत्वा सरयूतीरं देहत्यागेन योगवित् ।

चकारावितथां भ्रातुः प्रतिज्ञां पूर्वजन्मनः ॥ ९५ ॥

स इति ॥ योगविद्योगमार्गवेदी स लक्ष्मणः सरयूतीरं गत्वा देहत्यागेन
पूर्वजन्मनो भ्रातुः प्रतिज्ञामवितथां सत्यां चकार ॥ ९५ ॥

तस्मिन्नात्मचतुर्भागे प्राङ्नाकमधितस्थुषि ।

राघवः शिथिलं तस्थौ भुवि धर्मस्त्रिपादिव ॥ ९६ ॥

तस्मिन्निति ॥ चतुर्थो भागश्चतुर्भागः । संख्याशब्दस्य वृत्तिविषये पूरणार्थत्वं
शतांशवत् । आत्मचतुर्भागे तस्मिँल्लक्ष्मणे प्राङ्नाकमधितस्थुषि पूर्वं स्वर्गं
जग्मुषि सति राघवो रामः भुवि त्रिपाद्धर्म इव । शिथिलं तस्थौ । पाद-

पाठा०—१ 'आरोढुम्'. २ 'गच्छ लक्ष्मण शीघ्रं त्वं मा भूद्धर्मविपर्ययः । त्यागो
वापि वधो वापि साधूनामुभयं समम् ॥'. ३ 'चकार वितथाम्'. ४ 'शिथिलः'.

टिप्प०—१ 'तं त्यजेः' इति संकेतपूर्वकं जगौ—इति दिनकर० ।

२ परमेष्ठिन आदिनारायणस्यादेशात् स्वर्गमधितिष्ठेत्युक्तवान्—इति दिनकर० ।

३ एतयोः राम-यमयोः संकेतं विद्वान् जानन्नपि लक्ष्मणः संकेतं विभिदे—इति दिनकर० ।

४ रामावतारौ भगवांश्चतुरात्माऽवतीर्णः, तस्मिन्नात्मचतुर्भागे लक्ष्मणाख्ये प्राक् पूर्वं नाक-
मधितस्थुषि स्वर्गमारूढे राघवो रामो भुवि पृथिव्यां शिथिलं तस्थौ स्वल्पकालमस्यात् । क इव ?
त्रिपाद्धर्म इव; यथा त्रिपात् धर्मः, यथा कृते चतुष्पाद्धर्मः, त्रेतायामेकपात् अद्वय्यां श्लोकम-
तिष्ठत्—इति वल्लभः । यद्योक्तम्—तयः शौचं दया सत्यमिति पादाः प्रकीर्तिताः । अधर्मांश्चैख्यो
भयाः सयसङ्गमदैस्तव' इति भागवते ।

पञ्चदशः सर्गः ।

श्लो० ९७-१००]

विकलो हि शिथिलं तिष्ठतीति भावः । त्रेतायां धर्मस्त्रिपादित्वाहुः । पादश्चतुर्थांशः अन्विष्ट
ध्वन्यते । 'पादा रश्म्यङ्गितुर्थांशः' इत्यमरः । त्रयः पादा यस्यासौ त्रिपात् । 'संख्या-
सुपूर्वस्य' (पा. ५।४।१४०) इत्यकारलोपः समासान्तः ॥ ९६ ॥

सं निवेद्य कुशावल्यां रिपुनागाङ्कुशं कुशम् ।

शरावल्यां सतां सूक्तैर्जनिताश्रुलवं लवम् ॥ ९७ ॥

उदक्प्रतस्थे स्थिरधीः सानुजोऽग्निपुरःसरः ।

अन्वितः पतिवात्सल्याद्गृहवर्जमयोध्यया ॥ ९८ ॥

स इति । उदगिति च ॥ युग्मम् । स्थिरधीः स रामः । रिपव एव नागा
गजास्तेषामङ्कुशं निवारकं कुशं कुशावल्यां पुर्यां निवेद्य स्थापयित्वा । सूक्तैः
समीचीनवचनैः सतां जनिता अश्रुलवा अश्रुलेशा येन तं लवं लवाख्यं पुत्रम् ।
'लवो लेशे विलासे च छेदने रामनन्दने' इति विश्वः । शरावल्यां पुर्याम् । 'शरा-
वीनां च' (पा. ६।३।१२०) इति 'शर'-'कुश'शब्दयोर्दीर्घः । निवेद्य । सानु-
जोऽग्निपुरःसरः सन् । पत्यौ भर्तारि वात्सल्यादनुरागात् । गृहान् वर्जयित्वा
गृहवर्जम् । 'द्वितीयायां च' (पा. ३।४।५३) इति णमुल । अयं क्वचिदपरीप्सायाम-
पीष्यते 'अनुदातं पदमेकवर्जम्' (पा. ६।१।१५८) इत्येकाचः शेषतया व्याख्यातत्वात् ।
परीप्सा त्वरा । अयोध्ययान्वितोऽनुगत उदक्प्रतस्थे ॥ ९७-९८ ॥

जगृहुस्तस्य चित्तज्ञाः पदवीं हरिराक्षसाः ।

कदम्बमुकुलस्थूलैरभिवृष्टां प्रजाश्रुभिः ॥ ९९ ॥

जगृहुरिति ॥ चित्तज्ञा हरिराक्षसाः कदम्बमुकुलस्थूलैः प्रजाश्रुभि-
रभिवृष्टां तस्य रामस्य पदवीं मार्गं जगृहुः । तेऽप्यनुजगृहुरित्यर्थः ॥ ९९ ॥

उपस्थितविमानेन तेन भक्तानुकम्पना ।

चक्रे त्रिदिवनिःश्रेणिः सरयूरनुयायिनाम् ॥ १०० ॥

उपस्थितेति ॥ उपस्थितं प्राप्तं विमानं यस्य तेन । भक्तानुकम्पत इति
भक्तानुकम्पना । तेन रामेणानुयायिनां सरयूस्त्रिदिवनिःश्रेणिः स्वर्गाधि-
रोहणी चक्रे । 'निःश्रेणिस्त्वधिरोहणी' इत्यमरः ॥ १०० ॥

पाठा०-१ 'सन्निवेद्य'. २ 'शरावल्याम्'; 'श्रावल्यां च'; 'श्रावस्त्यां च'.
३ 'वृत्तज्ञाः'; 'वर्त्मज्ञाः'. ४ 'कपिराक्षसाः'.

१ अग्निपुरःसरः त्रेताशिसहितः, अपरं किंभूतः ? पतिवात्सल्यात् लोकशोकापनोदाच्च ।
-इति वल्लभः ।

यद्गोप्रतरकल्पोऽभूत्संमर्दस्तत्र मज्जताम् ।

अतस्तदाख्यया तीर्थं पावनं भुवि पप्रथे ॥ १०१ ॥

यदिति ॥ यद्यस्मात्तत्र सरय्वां मज्जतां संमर्दः । गोप्रतरो गोप्रतरणम् । तत्कल्पोऽभूत् । अतस्तदाख्यया गोप्रतराख्यया पावनं शोधकं तीर्थं भुवि पप्रथे ॥ १०१ ॥

स विभुर्विवुधांशेषु प्रतिपन्नात्ममूर्तिषु ।

त्रिदशीभूतपौराणां स्वर्गान्तरमकल्पयत् ॥ १०२ ॥

स इति ॥ विभुः प्रभुः स रामो विवुधानामंशेषु सुग्रीवादिषु प्रतिपन्ना-
त्ममूर्तिषु सत्यु त्रिदशीभूता देवभुवनं गता ये पौरास्तेषां नूतनसुराणां स्वर्ग-
न्तरमकल्पयत् ॥ १०२ ॥

निर्वर्त्यैवं दशमुखशिरश्छेदकार्यं सुराणां

विष्वक्सेनः स्वतनुमविशत्सर्वलोकप्रतिष्ठाम् ।

लङ्कानाथं पवनतनयं चोभयं स्थापयित्वा

कीर्तिस्तम्भद्वयमिव गिरौ दक्षिणे चोत्तरे च ॥ १०३ ॥

इति श्रीरघुवंशे महाकाव्ये कविश्रीकालिदासकृतौ

श्रीरामस्वर्गारोहणो नाम पञ्चदशः सर्गः ।

निर्वर्त्येति ॥ विष्वक्सेनो विष्णुः । एवं सुराणां दशमुखशिरश्छेदकार्यं
निर्वर्त्य निष्पाद्य । लङ्कानाथं विभीषणं पवनतनयं हनूमन्तं चोभयं कीर्ति-
स्तम्भद्वयमिव । दक्षिणे गिरौ चित्रकूटे चोत्तरे गिरौ हिमवति च स्थाप-
यित्वा । सर्वलोकप्रतिष्ठां सर्वलोकाश्रयभूतां स्वतनुं स्वमूर्तिमविशत् ॥ १०३ ॥

इति महोपाध्यायकोलाचलमल्लिनाथसूरिविरचितायां रघुवंशव्याख्यायां

संजीविनीसमाख्यायां पञ्चदशः सर्गः ।

पाठा०-१ 'यद्गोप्रतारकल्पोऽभूद्विमर्दः'. २ 'पौरार्थम्'. ३ 'दशमुखभयोच्छेद-
कार्यम्'; 'दशमुखभयोच्छेदि कार्यम्'. ४ 'सप्तलोक'.

टिप्प०-१ 'सप्तलोकप्रतिष्ठाम्' इति पाठमाश्रित्य सप्तानां लोकानां प्रतिष्ठा यस्यां
तादृश्यां स्वमूर्तिं प्राविशत्-इति व्याचक्षुर्दिनकरमिश्राः ।

पोडशः सर्गः ।

वृन्दारका यस्य भवन्ति भृङ्गा मन्दाकिनी यन्मकरन्दविन्दुः ।

तवारविन्दाक्ष ! पदारविन्दं वन्दे चतुर्वर्गचतुष्पदं तत् ॥

अथेतरे सप्तरघुप्रवीरा ज्येष्ठं पुरोजन्मतया गुणैश्च ।

चक्रुः कुशं रत्नविशेषभाजं सौभ्रात्रमेषां हि कुलानुसारि ॥ १ ॥

अथेति ॥ अथ रामनिर्वाणानन्तरम् । इतरे लवादयः सप्तरघुप्रवीराः । पुरः
पूर्वं जन्म यस्य तस्य भावस्तथा तथा । गुणैश्च ज्येष्ठं कुशं रत्नविशेषभाजं तत्त-
च्छ्रेष्ठवस्तुभागिनं चक्रुः । तदुक्तम्—‘जातौ जातौ यदुत्कृष्टं तद्रत्नमभिधीयते’ इति ।
तथा हि—सुभ्रातृणां भावः सौभ्रात्रम् । ‘हायनान्त-’ (पा. ५।१।१३०) इत्यादिना
युवादित्वादप्रत्ययः । एषां कुशलवादीनां कुलानुसारि वंशानुगतं हि ॥ १ ॥

ते सेतुवार्तागजबन्धमुख्यैरभ्युच्छिताः कर्मभिरप्यवन्धैः ।

अन्योन्यदेशप्रविभागसीमां वेलां समुद्रा इव न व्यतीयुः ॥ २ ॥

त इति ॥ सेतुर्जलबन्धः । वार्ता कृषिगोरक्षणदिः । ‘वार्ता कृष्याद्युदन्तयोः’
इति विश्वः । गजबन्ध आकरेभ्यो गजग्रहणम् । ते मुख्यं प्रधानं येषां तैरवन्धैः
सफलैः कर्मभिरभ्युच्छिताः । अतिसमर्था अपीलार्थः । ते कुशादयः । प्रविभज्यन्त
इति प्रविभागाः । अन्योन्यदेशप्रविभागानां या सीमा ताम् । वेलां समुद्रा
इव । न व्यतीयुर्नातिचक्रमुः । अत्र कामन्दकः—‘कृषिर्वणिक्पथो दुर्गं सेतुः कुञ्जर-
बन्धनम् । खन्याकरधनादानं शून्यानां च निवेशनम् ॥ अष्टवर्गमिमं साधुः स्वयं वृद्धो-
ऽपि वर्धयेत् ॥’ इति ॥ २ ॥

चतुर्भुजांशप्रभवः स तेषां दानप्रवृत्तेरनुपारतानाम् ।

सुरद्विपानामिव सामयोनिर्भिन्नोऽष्टधा विप्रससार वंशः ॥ ३ ॥

चतुर्भुजेति ॥ चतुर्भुजो विष्णुः, तस्यांशा रामादयः ते प्रभवाः कारणाणि
यस्य स तथोक्तः । दानं त्यागो मदश्च । ‘दानं गजमदे त्यागे’ इति विश्वः । प्रवृत्तिर्व्या-

टिप्पण—१ सप्तरघुप्रवीराः लव-तक्ष-पुष्कराक्षद-चन्द्रकेतु-शत्रुवातिमुवाहवो-रघुश्रेष्ठाः
कुशं रत्नविशेषभाजं चक्रुः मुख्यमकुर्वन् । तस्य ते करदा बभूवुरित्यर्थः—इति वल्लभः ।

२ यथोक्तसिताः सागरा वेलां न व्यतिक्रामन्ति—इति वल्लभः ॥ अभ्युच्छिताः समुद्रास्ते कुशा-
दयोऽन्योन्यस्य यो देशानां प्रविभागस्तत्सीमां नातिक्रामन्ति सः । यथाऽव्ययो वेलां नोद्धव-
यन्ति । तथा च कामन्दकः—‘कृषिर्वणिक्पथो दुर्गं सेतुं कुञ्जरबन्धनम् ।...इति दिनकरः ।

पारः प्रवाहश्च । दानप्रवृत्तेरनुपारतानां तेषां कुशलवादीनां स वंशः । साम-
योनिः सामवेदप्रभवो दानप्रवृत्तेरनुपारतानां सुरद्विपानां दिग्गजानां वंश इव ।
अष्टधा भिन्नः सन् । विप्रससार विस्तृतोऽभूत् । 'सामयोनिः' इत्यत्र पाल-
काप्यः—'सूर्यस्याण्डकपाले द्वे समानीय प्रजापतिः । हस्ताभ्यां परिगृह्याथ सप्त सामा-
न्यगायत । गायतो ब्रह्मणस्तस्मात्समुत्पेतुर्मतङ्गजाः ॥' इति ॥ ३ ॥

अथार्धरात्रे स्तिमितप्रदीपे शय्यागृहे सुप्तजने प्रबुद्धः ।

कुशः प्रवासस्थकलत्रवेपामदृष्टपूर्वां वनितामपश्यत् ॥ ४ ॥

अथेति ॥ अथ अर्ध रात्रेरर्धरात्रः । 'अर्धं नपुंसकम्' (पा. २।२।४) इत्येक-
देशसमासः । 'अहःसर्वैकदेशसंख्यातपुण्याच्च रात्रेः' (पा. ५।४।८७) इति समासान्तो-
ऽन्प्रत्ययः । 'रात्राद्वाहाः पुंसि' (पा. २।४।२९) इति नियमात्पुंस्त्वम् । अर्धरात्रे
निशीथे स्तिमितप्रदीपे सुप्तजने शय्यागृहे प्रबुद्धः, न तु सुप्तः । कुशः प्रवा-
सस्थकलत्रवेपां प्रोषितभर्तृकावेपाम् । अदृष्टा पूर्वमित्यदृष्टपूर्वा ताम् । सुत्पेति
समासः । वनितामपश्यत् ॥ ४ ॥

सा साधुसाधारणपार्थिवर्द्धः स्थित्वा पुरस्तात्पुरुहूतभासः ।

जेतुः परेषां जयशब्दपूर्वं तस्याञ्जलिं बन्धुमतो बबन्ध ॥ ५ ॥

सेति ॥ सा वनिता साधुसाधारणपार्थिवर्द्धः सज्जनसाधारणराज्यश्रियः
पुरुहूतभास इन्द्रतेजसः परेषां शत्रूणां जेतुर्वन्धुमतस्तस्य कुशस्य पुरस्ता-
त्स्थित्वा जयशब्दपूर्वं यथा तथाऽञ्जलिं बबन्ध ॥ ५ ॥

अथानपोढार्गलमप्यगारं छायासिवादर्शतलं प्रविष्टाम् ।

सविस्मयो दाशरथेस्तनूजः प्रोवाच पूर्वार्धविसृष्टतल्पः ॥ ६ ॥

अथेति ॥ अथ सविस्मयः पूर्वार्धेन शरीरपूर्वभागेन विसृष्टतल्पस्थक-
शय्यो दाशरथेस्तनूजः कुशः । अनपोढार्गलमनुद्धाटितविष्कम्भमपि । 'तद्वि-

पाठा०-१ 'तां सोऽनपोढार्गलम्'.

टिप्प०-१ यथा सामयोनिः सामवेदाध्यनोयत्पत्र पेरावणादीनां वंशोऽष्टधा प्रसृतः । तथा
चोक्तम्—'हस्ताभ्यां परिगृह्याथ सप्त सामान्यगायन् । गायतो ब्रह्मणस्तस्मात्समुत्पेतुर्मतङ्गजाः ॥'
-इति दिनकर० ॥ सामयोनिः सामाभिगायतो ब्रह्मणः करादष्टौ करिणः समुत्पन्ना इत्यागमः-
इति बल्लभः ।

२ प्रवासस्थकलत्रस्य पान्थस्य भार्या तस्या इव वेपो यस्याः सा तां विरहिणीवेषधराम्-
इति बल्लभः ।

३ 'जय महाराज' इति शब्दपूर्व-इति दिनकर० ।

क्वमोऽर्गलं न ना' इत्यमरः । अगारम् । आदर्शतलं छायामिव । प्रविष्टां
तां वनितां प्रोवाचावदत् ॥ ६ ॥

लब्धान्तरा सावरणेऽपि गेहे योगप्रभावो न च लक्ष्यते ते ।

विभर्षि चाकारमनिर्वृतानां मृणालिनी हैममिवोपरागम् ॥ ७ ॥

का त्वं शुभे ! कस्य परिग्रहो वा किं वा मदभ्यागमकारणं ते ।

आचक्ष्व मत्वा वशिनां रघूणां मनः परस्त्रीविमुखप्रवृत्ति ॥ ८ ॥

लब्धेति । का त्वमिति च ॥ युग्मम् । सावरणेऽपि गेहे लब्धान्तरा
लब्धावकाशा । त्वमिति शेषः । योगप्रभावश्च ते न लक्ष्यते । मृणा-

लिनी हैमं हिमकृतमुपरागमुपद्रवमिव । अनिर्वृतानां दुःखितानामाकारं
विभर्षि च । न हि योगिनां दुःखमस्तीति भावः । किं च, हे शुभे ! त्वं का ?

कस्य वा परिग्रहः पत्नी ? ते तव मदभ्यागमे कारणं वा किम् ? वशिनां
जितेन्द्रियाणां रघूणां मनः परस्त्रीषु विषये विमुखा प्रवृत्तिर्यस्य तत्तथाभूतं

मत्वाऽऽचक्ष्व ॥ ७-८ ॥

तमव्रवीत्सा गुरुणानवद्या या नीतपौरा स्वपदोन्मुखेन ।

तस्याः पुरः संप्रति वीतनाथां जानीहि राजन्नधिदेवतां माम् ॥ ९ ॥

तमिति ॥ सा वनिता तं कुलमव्रवीत् । अनवद्याऽदोषा या पूः स्वपदोन्मु-

खेन विष्णुपदोन्मुखेन गुरुणा त्वत्पित्रा नीतपौरा हे राजन् ! मां संप्रति वीत-

नाथामनाथां तस्याः पुरो नगर्या अयोध्याया अधिदेवतां जानीहि ॥ ९ ॥

वस्रौकसारामभिभूय साहं सौराज्यवद्भोत्सवया विभूत्या ।

समग्रशक्तौ त्वयि सूर्यवंश्ये सति प्रपन्ना करुणामवस्थाम् ॥ १० ॥

वस्रौकसारामिति ॥ साऽहं सौराज्येन राजन्वत्तया हेतुना वद्भोत्सवया

विभूत्या । वस्रौकसाराऽलका पुरी । 'अलका पुरी वस्रौकसारा स्यात्' इति कोशः ।

अथवा, -मानसोत्तरशैलशिखरवर्तिनी शक्रनगरी । 'वस्रौकसारा शक्रस्य' इति विष्णु-

पाठा०-१ 'प्रवेशः'. २ 'दृश्यते'.

टिप्प०-१ अत्र 'ता' इति मूले पाठो मल्लिनाथसंमत इति प्रतीयते ।

२ अनुद्वाटितकपाटेऽपि गेहे वेश्मनि प्राप्ता सावकाशा वर्तसे योगप्रभावो न च दृश्यते,
अन्यत् विसये । अनिर्वृतानां दुःखितानामाकारं विभर्षि । योगिनो हि मुदिता भवन्ति । केव ?
मृणालिनीव, यथा कमलिनी हैममुपरागं विच्छाद्यि च-इति वल्लभः ।

३ योगभावः परकायप्रवेशादियोगशक्तिः-इति दिनकर० ।

४ अथ रिरंसयागमनमिति चेत्तत्राह-वशिनामिति-इति दिनकर० ।

पुराणात् । तामभिभूय तिरस्कृत्य समग्रशक्तौ त्वयि सूर्यवंश्ये सति करु-
णामवस्थां दीनां दशां प्रपन्ना प्राप्ता ॥ १० ॥

विशीर्णतल्पादृशतो निवेशः पर्यस्तसालः प्रभुणा विना मे ।

विडम्बयत्यस्तनिमग्नसूर्यं दिनान्तमुग्रानिलभिन्नमेघम् ॥ ११ ॥

विशीर्णेति ॥ तल्पान्यद्वालिकाः । 'तल्पं शय्यादृशारेषु' इत्यमरः । अद्यानि

गृहभेदः । 'अहं भक्ते च शुष्के च क्षौमेऽत्यर्थे गृहान्तरे' इति विश्वः । विशीर्णानि तल्पा-
नामद्धानां च शतानि यस्य स तथोक्तः । 'विशीर्णकल्पादृशतो निवेशः' इति
वा पाठः । अद्वाः क्षौमाः । 'स्याददृः क्षौममस्त्रियाम्' इत्यमरः । ईषदसमाप्तं विशीर्णानि
विशीर्णकल्पान्यदृशतानि यस्य स तथोक्तः । पर्यस्तसालः सस्तप्राकारः । 'प्राकारो
वरणः सालः' इत्यमरः । प्रभुणा स्वामिना विनैवभूतो मे निवेशः निवेशनम् ।
अस्तनिमग्नसूर्यमस्ताद्रिलीनार्कमुग्रानिलेन भिन्नमेघं दिनान्तं विडम्बयत्य-
नुकरोति ॥ ११ ॥

निशासु भास्वत्कलनूपुराणां यः संचरोऽभूदभिसारिकाणाम् ।

नन्दन्मुखोल्लाविचितामिषाभिः स बाह्यते राजपथः शिवाभिः ॥ १२ ॥

निशास्विति ॥ निशासु भास्वन्ति दीप्तिमन्ति कलान्यव्यक्तमधुराणि नूपु-
राणि यासां तासामभिसारिकाणाम् । 'कान्तार्थिनी तु या याति संकेतं साऽभिसारिका'
इत्यमरः । यः राजपथः संचरत्यनेनेति संचरः संचारसाधनमभूत् । 'गोचरसंचर-'
(पा. ३।३।११९) इत्यादिना वप्रत्ययान्तो निपातः । नन्दत्सु मुखेषु या उल्का-
स्ताभिर्विचितामिषाभिरन्विष्टमांसाभिः शिवाभिः क्रोश्रीभिः स राजपथो
बाह्यते गम्यते । बहेरन्यो वहिधातुरस्तीत्युपदेशः ॥ १२ ॥

आस्फालितं यत्प्रमदाकराग्रैर्मृदङ्गधीरध्वनिमन्वगच्छत् ।

वन्यैरिदानीं महिषैस्तदम्भः शृङ्गाहतं क्रोशति दीर्घिकाणाम् ॥ १३ ॥

आस्फालितमिति ॥ यदम्भः प्रमदाकराग्रैरास्फालितं ताडितं सत् ।

पाठा०-१ 'विशीर्णतल्पो गृहसंनिवेशः'. २ 'अर्ध'. ३ 'ज्वलन्मुख'; 'नद-
न्मुखोल्लाविचिता'. ४ 'ध्वनितामगच्छत्'. ५ 'दीर्घिकासु'.

टिप्प०-१ 'सूर्यवंश्ये' इत्यनेन त्वमेव पतिर्न्याय्य-इत्याह वल्लभः । हेमाद्रिस्तु-
'वस्त्रौकसारा शक्रस्य याम्या संयमिनी तथा । पुरी सुखा जलेशस्य सोमस्य तु विभावरी ॥'
वसुनां रत्नानामोक्तैः सद्यभिः सारा । 'ओकः' इत्यदन्तोऽपि इत्याह ।

२ नदद्भ्यो मुखेभ्यो निर्गता उल्का नदन्मुखोल्लास्ताभिर्विचिताम् ।

जलक्रीडास्विति शेषः । मृदङ्गानां यो धीरध्वनिस्तमन्वगच्छदन्वकरोत् । तद्दी-
र्घिकाणामम्भ इदानीं वन्यैर्महिषैः कर्तुभिः शृङ्गैर्विषाणैराहतं सत् क्रोशति ।
न तु मृदङ्गध्वनिमनुकरोतीत्यर्थः ॥ १३ ॥

वृक्षेशया यष्टिनिवासभङ्गान्मृदङ्गशब्दापगमादलास्याः ।

प्राप्ता द्बोल्काहतशेषवर्णाः क्रीडामयूरा वनवर्हिणत्वम् ॥ १४ ॥

वृक्षेशया इति । यष्टिरेव निवासः स्थानं तस्य भङ्गात् । वृक्षे शेरत इति
वृक्षेशयाः । 'अधिकरणे शेतेः' (पा. ३।२।१५) इत्युच्प्रत्ययः । 'शयवासवासिध्व-
कालात्' (पा. ६।३।१८) इत्यलुक्प्रत्ययः । मृदङ्गशब्दानामपगमाद्भावाद-
लास्या नृत्यशून्याः । द्बोऽरण्यवहिः । 'द्वदावौ वनारण्यवही' इत्यमरः । तस्यो-
ल्काभिः स्फुलिङ्गैर्हतेभ्यः शेषाणि वर्हाणि येषां ते क्रीडामयूरा वनवर्हिणत्वं
वनमयूरत्वं प्राप्ताः ॥ १४ ॥

सोपानमार्गेषु च येषु रामा निश्चितवत्यश्चरणान्सरागान् ।

सद्योहतन्यङ्कुभिरस्त्रदिग्धं व्याघ्रैः पदं तेषु निधीयते मे ॥ १५ ॥

सोपानेति ॥ किंच, येषु सोपानमार्गेषु रामा रमण्यः सरागांश्चक्षुरसा-
व्रांश्चरणान्निश्चितवत्यः । तेषु मे मम मार्गेषु सद्योहतन्यङ्कुभिर्मरितमृगैर्व्या-
घ्रैरस्त्रदिग्धं स्धिरलिप्तं पदं निधीयते ॥ १५ ॥

चित्रद्विपाः पद्मवनावतीर्णाः करेणुभिर्दत्तमृणालभङ्गाः ।

नखाङ्कुशाघातविभिन्नकुम्भाः संरब्धासिंहप्रहृतं वहन्ति ॥ १६ ॥

चित्रेति ॥ पद्मवनमवतीर्णाः प्रविष्टाः । तथा लिखिता इत्यर्थः । करेणुभिः
करिणीभिः । चित्रगताभिरेव । 'करेणुरिभ्यां स्त्री नेप्ते' इत्यमरः । दत्तमृणालभङ्गा-
श्चित्रद्विपा आलेख्यमातङ्गाः । नखा एवाङ्कुशास्तेषामाघातैर्विभिन्नकुम्भाः
सन्तः संरब्धासिंहप्रहृतं कुपितसिंहप्रहारं वहन्ति ॥ १६ ॥

स्तम्भेषु योषिट्प्रतियातनानामुत्क्रान्तवर्णक्रमधूसराणाम् ।

स्तनोत्तरीयाणि भवन्ति सङ्गात्रिमौकपट्टाः फणिभिर्विमुक्ताः ॥ १७ ॥

स्तम्भेष्विति ॥ उत्क्रान्तवर्णक्रमा विशीर्णवर्णविन्यासास्ताश्च धूसराश्च
यास्तासां स्तम्भेषु योषिट्प्रतियातनानां स्त्रीप्रतिकृतीनां दाहमयीणां फणिभि-

पाठा०-१ 'चरणाङ्गरागान्'. २ 'अद्य'. ३ 'निर्मोकपट्ट्यः'.

टिप्प०-१ कर्णकटुकशब्दं करोतीत्यर्थः-इति दिनकर० ।

२ 'दत्तमृणाल-' इति सापेक्षत्वेऽपि गमकत्वात्समासः-इति दिनकर० ।

विमुक्ता निर्मोकाः कञ्चुका एव पट्टाः । 'समौ कञ्चुकनिर्मोकौ' इत्यमरः । सङ्गा-
त्सक्तत्वात् स्तनोत्तरीयाणि स्तनाच्छादनवस्त्राणि भवन्ति ॥ १७ ॥

कालान्तरश्यामसुधेषु नक्तमितस्ततो रुढतृणाङ्कुरेषु ।
त एव मुक्तागुणशुद्धयोऽपि हर्म्येषु मूर्च्छन्ति न चन्द्रपादाः ॥ १८ ॥
कालेति ॥ कालान्तरेण कालभेदवशेन श्यामसुधेषु मलिनचूर्णेष्वितस्ततो
रुढतृणाङ्कुरेषु हर्म्येषु गृहेषु नक्तं रात्रौ मुक्तागुणानां शुद्धिरिव शुद्धिः
स्वाच्छयं येषां तादृशा अपि । ततः पूर्वं ये मूर्च्छन्ति स त एव चन्द्रपादाश्चन्द्र-
रश्मयः । 'पादा रश्म्यङ्घ्रितुर्याशाः' इत्यमरः । न मूर्च्छन्ति । न प्रतिफलन्तीत्यर्थः
॥ १८ ॥

आवर्ज्य शाखाः सदयं च यासां पुष्पाण्युपात्तानि विलासिनीभिः ।
वन्यैः पुलिन्दैरिव वानरैस्ताः क्लिश्यन्त उद्यानलता मदीयाः ॥ १९ ॥
आवर्ज्येति ॥ किञ्च, विलासिनीभिः सदयं शाखा लतावयवानावर्ज्या-
नमय्य यासां लतानां पुष्पाण्युपात्तानि गृहीतानि ता मदीया उद्यानलताः ।
वन्यैः पुलिन्दैर्म्लेच्छविशेषैरिव वानरैः । उभयैरपीत्यर्थः । क्लिश्यन्ते पीड्यन्ते ।
क्लिश्नातेः कर्मणि लट् । 'भेदाः किरातशवरपुलिन्दा म्लेच्छजातयः' इत्यमरः ॥ १९ ॥

रात्रावनाविष्कृतदीपभासः कान्तामुखश्रीविद्युता दिवापि ।
तिरस्क्रियन्ते कृमितन्तुजालैर्विच्छिन्नधूमप्रसरा गवाक्षाः ॥ २० ॥
रात्राविति ॥ रात्रावनाविष्कृतदीपभासः । दीपप्रभाशून्या इत्यर्थः ।
दिवापि दिवसेऽपि कान्तामुखानां श्रिया कान्त्वा विद्युता रहिता विच्छिन्नो-
नष्टो धूमप्रसरो येषां ते गवाक्षाः कृमितन्तुजालैर्लतातन्तुवितानैः । तिरस्क्रि-
यन्ते छाद्यन्ते ॥ २० ॥

बलिक्रियावर्जितसैकतानि स्नानीयसंसर्गमनामुवन्ति ।

उपान्तवानीरगृहाणि दृष्ट्वा शून्यानि दूये सरयूजलानि ॥ २१ ॥

बलिक्रियेति ॥ 'बलिः पूजोपहारः स्यात्' इति शाश्वतः । बलिक्रियावर्जि-
तानि सैकतानि येषां तानि स्नानीयानि स्नानसाधनानि चूर्णादीनि । 'कृत्यल्युटो
बहुलम्' (पा. ३।३।११३) इति करणेऽनीयप्रत्ययः । स्नानीयसंसर्गमनामु-
वन्ति सरयूजलानि शून्यानि रिक्तान्युपान्तेषु वानीरगृहाणि येषां तानि च
दृष्ट्वा दूये परितप्ये ॥ २१ ॥

पाठा०-१ 'धूप'. २ 'वनानि'. ३ 'तयानि'.

तदर्हसीमां वसतिं विसृज्य मामभ्युपेतुं कुलराजधानीम् ।
 हित्वा तनुं कारणमानुषीं तां यथा गुरुस्ते परमात्ममूर्तिम् ॥ २२ ॥
 तदिति ॥ तत्तस्मादिमां वसतिं कुशावतीं विसृज्य कुलराजधानीमयोध्यां
 मामभ्युपेतुमर्हसि । कथमिव ? ते गुरुः पिता रामस्तां प्रसिद्धां कारणवशान्मा-
 नुषीं तनुं मानुषमूर्तिं हित्वा परमात्ममूर्तिं यथा विष्णुमूर्तिमिव ॥ २२ ॥

तथेति तस्याः प्रणयं प्रतीतः प्रत्यग्रहीत्प्राग्रहरो रघूणाम् ।
 पुराप्यभिव्यक्तमुखप्रसादा शरीरबन्धेन तिरोबभूव ॥ २३ ॥
 तथेति ॥ रघूणां प्राग्रहरः श्रेष्ठः कुशस्तस्याः पुरः प्रणयं याज्वां प्रतीतो
 दृष्टः सन्, तथेति प्रत्यग्रहीत् स्वीकृतवान् । पुरः पुराधिदेवताप्यभिव्यक्तमुख-
 प्रसादा सती । इष्टलाभादिति भावः । शरीरबन्धेन शरीरयोगेन करणेन तिरो-
 वभूवान्तर्दधे । मानवं रूपं विहाय देवं रूपमग्रहीदित्यर्थः ॥ २३ ॥

तदद्भुतं संसदि रात्रिवृत्तं प्रातर्द्विजेभ्यो नृपतिः शशंस ।
 श्रुत्वा त एनं कुलराजधान्या साक्षात्पतित्वे वृतमभ्यनन्दन् ॥ २४ ॥
 तदिति ॥ नृपतिः कुशस्तदद्भुतं रात्रिवृत्तान्तं प्रातः संसदि सभायां द्विजे-
 भ्यः शशंस । ते द्विजाः श्रुत्वैनं कुलराजधान्या साक्षात् स्वयमेव पतित्वे
 विषये वृतमभ्यनन्दन् । पतित्वेन वृतोऽसीत्यपूजयन् । आशीर्भिरिति शेषः । अत्र
 गार्ग्यः—‘दृष्ट्वा स्वप्नं शोभनं नैव सुप्यात्पश्चाद्दृष्टो यः स पाकं विधत्ते । शंसेदिष्टं तत्र
 साधुर्द्विजेभ्यस्ते चाशीर्भिः प्रीणयेयुर्नरेन्द्रम्’ । इदमपि स्वप्रतुल्यमिति भावः ॥ २४ ॥

कुशावतीं श्रोत्रियसात्स कृत्वा यात्रानुकूलेऽहनि सावरोधः ।
 अनुद्रुतो वायुरिवाभ्रवृन्दैः सैन्यैरयोध्याभिमुखः प्रतस्थे ॥ २५ ॥
 कुशावतीमिति ॥ स कुशः कुशावतीं श्रोत्रियेषु छान्दसेष्वधीनां श्रोत्रि-
 यसात् । ‘तदधीनवचने’ (पा. ५।४।५४) इति सातिप्रत्ययः । ‘श्रोत्रियंश्छन्दोऽधीते’
 (पा. ५।२।८४) इति निपातः । ‘श्रोत्रियच्छान्दसौ समौ’ इत्यमरः । कृत्वा यात्रा-
 नुकूलेऽहनि सावरोधः सान्तःपुरः सन् । वायुरभ्रवृन्दैरिव । सैन्यैरनु-
 द्रुतोऽनुगतः सन्, अयोध्याभिमुखं प्रतस्थे ॥ २५ ॥

सा केतुमालोपवना बृहद्भिर्विहारशैलानुगतेव नागैः ।
 सेना रथोदारगृहा प्रयाणे तस्याभवज्जंगमराजधानी ॥ २६ ॥

सेति ॥ केतुमाला एव उपवनानि यस्याः सा बृहद्विनागैर्गजैर्विहारशैलैः
क्रीडाशैलैरनुगतेव स्थिता । रथा एवोदारगृहा यस्याः सा । सा सेना तस्य
कुशस्य प्रयाणे जंगमराजधानी संचारिणी नगरीव । अभवद्वभूव ॥ २६ ॥

तेनातपत्रामलमण्डलेन प्रस्थापितः पूर्वनिवासभूमिम् ।

वभौ बलौघः शशिनोदितेन बेलामुदन्वानिव नीयमानः ॥ २७ ॥

तेनेति ॥ आतपत्रमेवामलं मण्डलं विम्बं यस्य तेन । तेन कुशेन पूर्वनि-
वासभूमिमयोध्यां प्रति प्रस्थापितो बलौघः । आतपत्रवदमलमण्डलेनो-
दितेन शशिना बेलं नीयमानः प्राप्यमाणः । उदकमस्यास्तीत्युदन्वान् उद-
धिरिव । वभौ । 'उदन्वानुदधौ च' (पा. ८।२।१३) इति निपातनात्साधुः ॥ २७ ॥

तस्य प्रयातस्य वरूथिनीनां पीडामपर्याप्तवतीवं सोढुम् ।

वसुंधरा विष्णुपदं द्वितीयमध्यारुरोहेव रजश्छलेन ॥ २८ ॥

तस्येति ॥ प्रयातस्य प्रथितस्य तस्य कुशस्य वरूथिनीनां सेनानां कर्त्राणां
'कर्तृकर्मणोः कृति' (पा. २।३।६५) इति कर्तरि षष्ठी । पीडां सोढुमपर्याप्तव-
तीवाशकेव वसुंधरा रजश्छलेन द्वितीयं विष्णुपदमाकाशमध्यारुरोहेव ।
इत्युत्प्रेक्षा ॥ २८ ॥

उद्यच्छमाना गमनाय पश्चात्पुरो निवेशे पथि च व्रजन्ती ।

सा यत्र सेना ददृशे नृपस्य तत्रैव सामग्र्यमतिं चकार ॥ २९ ॥

उद्यच्छमानेति ॥ पश्चात्कुशावल्याः सकाशाद्गमनाय प्रयाणाय तथा पुरो-
ऽग्रे निवेशे निमित्ते । निवेष्टुं चेत्यर्थः । उद्यच्छमानोद्योगं कुर्वती । 'समुदाङ्भ्यो
यमोऽग्रन्थे' (पा. १।३।७५) इत्यस्य सकर्मकाधिकारत्वादात्मनेपदम् । पथि च
व्रजन्ती नृपस्य सा सेना यत्र पश्चात्पुरो मध्ये वा ददृशे तत्रैव सामग्र्य-
मतिं कृत्स्नतावुद्धिं चकार । अपरिमिता तस्य सेनेत्यर्थः ॥ २९ ॥

तस्य द्विपानां मदवारिसेकात्पुराभिघाताच्च तुरंगमाणाम् ।

रेणुः प्रपेदे पथि पङ्कभावं पङ्कोऽपि रेणुत्वमियाय नेतुः ॥ ३० ॥

तस्येति ॥ नेतुस्तस्य कुशस्य द्विपानां मदवारिभिः सेकात्तुरंगमाणां

पाठा०-१ 'उद्धतेन'. २ 'विसोढुम्'. ३ 'उद्धच्छमाना'. ४ 'सामग्र्यपदम्'.

टिप्प०-१ 'पीडा'शब्दस्य साधुत्वं प्रथमसर्गे एव प्रत्यपादि-इति दिनकर० । यो बाधा
न सदृशे सोऽवश्यमन्यत्र याति-इति शिशु० ।

सुराभिघाताच्च यथासंख्यं पथि रेणू रजः पङ्कभावं पङ्कतां प्रपेदे । पङ्कोऽपि
रेणुत्वमियाय । तस्य तावदस्तीत्यर्थः ॥ ३० ॥

मार्गैषिणी सा कटकान्तरेषु वैन्ध्येषु सेना बहुधा विभिन्ना ।

चकार रेवेव महाविरावा बद्धप्रतिश्रुन्ति गुहामुखानि ॥ ३१ ॥

मार्गेति ॥ वैन्ध्येषु विन्ध्यसंबन्धिषु कटकान्तरेषु नितम्बावकाशेषु । 'कट-
कोऽस्त्री नितम्बोऽद्रेः' इत्यमरः । मार्गैषिणी मार्गवल्लोकिनी । अत एव बहुधा
विभिन्ना । महाविरावा दीर्घशब्दा सा सेना । रेवेव नर्मदेव । 'रेवा तु नर्मदा
सोमोद्भवा मेखलकन्यका' इत्यमरः । गुहामुखानि बद्धप्रतिश्रुन्ति प्रतिध्वानवन्ति
चकाराकरोत् ॥ ३१ ॥

स धातुभेदारुणयाननेमिः प्रभुः प्रयाणध्वनिमिश्रतूर्यः ।

व्यलङ्घयद्विन्ध्यमुपायनानि पश्यन्पुलिन्दैरुपपादितानि ॥ ३२ ॥

स इति ॥ धातूनां गैरिकारीनां भेदेनारुणा याननेमी रथचक्रधारा यस्य ।
प्रयाणे ये ध्वनयः क्ष्वेडहेषादयः तन्मिश्राणि तूर्याणि यस्यैवंविधः स प्रभुः
कुशः । पुलिन्दैः किरातैरुपपादितानि समर्पितान्युपायनानि पश्यन् । विन्ध्यं
व्यलङ्घयत् ॥ ३२ ॥

तीर्थे तदीये गजसेतुवन्धान्प्रतीपगामुत्तरतोऽस्य गङ्गाम् ।

अयत्नवालव्यजनीवभूवुर्हंसा नभोलङ्घनलोलपक्षाः ॥ ३३ ॥

तीर्थे इति ॥ तदीये वैन्ध्ये तीर्थेऽवतारे गजा एव सेतुस्तस्य वन्धाद्धेतोः
प्रतीपगां पश्चिमवाहिनीं गङ्गामुत्तरतोऽस्य कुशस्य नभोलङ्घनेन लोलपक्षा
हंसा अयत्नेन वालव्यजनीवभूवुश्चामराण्यभूवन् । अभूततद्भावे च्चिः ॥ ३३ ॥

स पूर्वजानां कपिलेन रोषाद्गन्धावशेषीकृतविग्रहाणाम् ।

सुरालयप्राप्तिनिमित्तमम्भस्त्रैस्रोतसं नौलुलितं ववन्दे ॥ ३४ ॥

स इति ॥ स कुशः कपिलेन मुनिना रोषाद्गन्धावशेषीकृता विग्रहा
देहा येषां तेषां पूर्वजानां वृद्धानां सागराणां सुरालयस्य स्वर्गस्य प्राप्तौ निमित्तं
नौर्भिलुलितं क्षुभितम् । त्रिस्रोतस इदं त्रैस्रोतसम् । गङ्गमम्भो ववन्दे ॥ ३४ ॥

इत्यध्वनः कैश्चिदहोभिरन्ते कूलं समासाद्य कुशः सरय्वाः ।

वेदिप्रतिष्ठान्वितताध्वराणां यूपानपश्यच्छतशो रघूणाम् ॥ ३५ ॥

पाठा०-१ 'मार्गैषिणी'. २ 'विन्ध्येषु'; 'विन्ध्यस्य'. ३ 'सोलसितम्'.
४ 'तीरम्'.

इतीति ॥ इति कैश्चिदहोभिरध्वनोऽन्तेऽवसाने कुशः सरयवाः कूलं
समासाद्य वितताध्वराणां विस्तृतमखानां रघूणाम् । वेदिः प्रतिष्ठास्पदं
येषां तान् । यूपाञ्छतशोऽपश्यत् ॥ ३५ ॥

आधूय शाखाः कुसुमद्रुमाणां स्पृष्ट्वा च शीतान्सरयूतरंगान् ।
तं क्लान्तसैन्यं कुलराजधान्याः प्रत्युज्जगामोपवनान्तवायुः ॥ ३६ ॥
आधूयेति ॥ कुलराजधान्या उपवनान्तवायुः कुसुमद्रुमाणां शाखा
आधूयेषदूत्वा । सुरभिर्मन्दश्चैत्यर्थः । शीतान्सरयूतरंगांश्च स्पृष्ट्वा । अनेन
शैलोक्तिः । क्लान्तसैन्यं तं कुशं प्रत्युज्जगाम ॥ ३६ ॥

अथोपशल्ये रिपुमशाल्यस्तस्याः पुरः पौरसखः स राजा ।
कुलध्वजस्तानि चलध्वजानि निवेशयामास बली बलानि ॥ ३७ ॥
अथेति ॥ अथ रिपुषु मशं शल्यं शङ्कु शरो वा यस्य सः । 'शल्यं शङ्को शरे
वंशे' इति विश्वः । पौराणां सखा पौरसखः । कुलस्य ध्वजश्चिह्नभूतो बली स
राजा चलाश्चलन्तो वा ध्वजा येषां तानि । तानि बलानि सैन्यानि तस्याः
पुरः पुर्या उपशल्ये ग्रामान्ते । 'ग्रामान्त उपशल्यं स्यात्' इत्यमरः । निवेश-
यामास ॥ ३७ ॥

तां शिल्पिसंघाः प्रभुणा नियुक्तास्तथागतां संभृतसाधनत्वात् ।
पुरं नवीचक्रुः अपां विसर्गान्मेघां निदाघग्लपितामिवोर्वीम् ॥ ३८ ॥
तामिति ॥ प्रभुणा नियुक्ताः शिल्पिनां तक्षादीनां संघाः संभृतसाध-
नत्वान्मिलितोपकरणत्वात्तां तथागताम् । शून्यामित्यर्थः । पुरमयोध्याम् । मेघा
अपां विसर्गाजलसेकान्निदाघग्लपितां ग्रीष्मतप्तामुर्वीमिव । नवीचक्रुः परि-
पूरयांचक्रुः ॥ ३८ ॥

ततः सपर्यां सपशूपहारां पुरः परार्ध्यप्रतिमागृहायाः ।

उपोषितैर्वास्तुविधानविद्भिर्निर्वर्तयामास रघुप्रवीरः ॥ ३९ ॥

तत इति ॥ ततो रघुप्रवीरः कुशः प्रतिमा देवताप्रतिकृतयः । अर्चा इत्यर्थः ।
परार्ध्यप्रतिमागृहायाः प्रशस्तदेवतायतनायाः पुर उपोषितैर्वास्तुविधान-
विद्भिः प्रयोज्यैः पशूपहारैः सहितां सपशूपहारां सपर्यां निर्वर्तयामास
कारयामास । अत्र प्यन्ताणिचपुनरित्यनुसंधेयम् । अन्यथा वृत्तेरकर्मकस्य करोत्यर्थत्वे

पाठा०-१ 'उपवनान्तवातः'. २ 'प्रयुक्ताः'. ३ 'तथाविधा'. ४ 'पुनः'.
५ 'निर्वर्तयामास'.

कारयत्यर्थाभावप्रसङ्गात् । भवितव्यं वृतेरण्यन्तकर्त्रा प्रयोज्यत्वेन तन्निर्देशात्प्रयोगान्त-
रस्यापेक्षितत्वात् ॥ ३९ ॥

तस्याः स राजोपपदं निशान्तं कामीव कान्ताहृदयं प्रविश्य ।

यथार्हमन्यैरनुजीविलोकं संभावयामास यथाप्रधानम् ॥ ४० ॥

तस्या इति ॥ स कुशस्तस्याः पुरः संबन्धि राजोपपदं 'राजशब्द'पूर्वं
निशान्तम् । राजभवनमित्यर्थः । 'निशान्तं भवनोपसोः' इति विश्वः । कामी कान्त-
हृदयमिव प्रविश्य । अन्यैर्निशान्तैरनुजीविलोकममालादिकं यथाप्रधानं
मानानुसारेण । यथार्हं यथोचितम् । तत्तदुचितगृहैरित्यर्थः । संभावयामास ॥ ४० ॥

सा मन्दुरासंश्रयिभिस्तुरंगैः शालाविधिस्तम्भगतैश्च नागैः ।

पूरावभासे विपणिस्थपण्या सर्वाङ्गनन्दाभरणेव नारी ॥ ४१ ॥

सेति ॥ विपणिस्थानि पण्यानि क्रयविक्रयार्हवस्तूनि यस्याः सा । 'विपणिः
पण्यवीथिका' इत्यमरः । सा पूः अयोध्या । मन्दुरासंश्रयिभिश्चशालासंश्रयण-
शीलैः । 'वाजिशाला तु मन्दुरा' इत्यमरः । 'जिह्वक्षि-' (पा. ३।२।१५७) इत्यादिनेनिप्र-
त्ययः । तुरंगैरथैः । शालासु गृहेषु ये विधिना स्थापिताः स्तम्भास्ताङ्गतैः प्राप्ते-
र्नागैश्च । सर्वाङ्गेषु नन्दान्याभरणानि यस्याः सा नारीव । आवभासे ॥ ४१ ॥

वसन्स तस्यां वसतौ रघूणां पुराणशोभार्मधिरोपितायाम् ।

न मैथिलेयः स्पृहयांवभूव भर्त्रे दिवो नाप्यलकेश्वराय ॥ ४२ ॥

वसन्निति ॥ स मैथिलेयः कुशः पुराणशोभां पूर्वशोभामधिरोपितायां
तस्यां रघूणां वसतावयोध्यायां वसन् । दिवो भर्त्रे देवेन्द्राय तथाऽलकेश्व-
राय कुबेरायपि न स्पृहयांवभूव । तावपि न गणयामासेत्यर्थः । 'स्पृहेरीप्सितः'
(पा. १।४।३७) इति संप्रदानत्वाच्चतुर्थी । एतेनायोध्याया अन्यनगरातिशायित्वं
गम्यते ॥ ४२ ॥

कुशस्य कुमुद्वतीसंगमं प्रस्तौति—

अथास्य रत्नग्रथितोत्तरीयमेकान्तपाण्डुस्तनलम्बिहारम् ।

निःश्वासहार्यांशुकमाजगाम घर्मः प्रियावेशमिवोपदेष्टुम् ॥ ४३ ॥

पाठा०-१ 'गृहैस्तदीयैः'. २ शालाविधिस्तम्भगतैः; 'शालागृहैः स्तम्भ-
गतैः'; 'शालागृहस्तम्भगतैः'. ३ 'विपणिस्थपण्यैः'. ४ 'अधिरोहितायाम्'.
५ 'प्रियो वेशम्'.

टिप्प०-१ एतेन शक्रकुबेरतुल्यत्वं राशः, तत्पुत्रीतुल्यत्वमयोध्याया इति भावः-इति
दिनकर० ।

इतीति ॥ इति कैश्चिदहोभिरध्वनोऽन्तेऽवसाने कुशः सरयवाः कूलं समासाद्य वितताध्वराणां विस्तृतमखानां रघूणाम् । वेदिः प्रतिष्ठास्पदं येषां तान् । यूपाञ्छतशोऽपश्यत् ॥ ३५ ॥

आधूय शाखाः कुसुमद्रुमाणां स्पृष्ट्वा च शीतान्सरयूतरंगान् । तं क्लान्तसैन्यं कुलराजधान्याः प्रत्युज्जगामोपवनान्तवायुः ॥ ३६ ॥ आधूयेति ॥ कुलराजधान्या उपवनान्तवायुः कुसुमद्रुमाणां शाखा आधूयेषद्धत्वा । सुरभिर्मन्दश्चेत्यर्थः । शीतान्सरयूतरंगान् स्पृष्ट्वा । अनेन शैलोक्तिः । क्लान्तसैन्यं तं कुशं प्रत्युज्जगाम ॥ ३६ ॥

अथोपशल्ये रिपुमग्नशल्यस्तस्याः पुरः पौरसखः स राजा । कुलध्वजस्तानि चलध्वजानि निवेशयामास वली वलानि ॥ ३७ ॥ अथेति ॥ अथ रिपुषु मग्नं शल्यं शङ्कु शरो वा यस्य सः । 'शल्यं शङ्को शरे वंशे' इति विश्वः । पौराणां सखा पौरसखः । कुलस्य ध्वजश्चिह्नभूतो वली-स राजा चलाश्चलन्तो वा ध्वजा येषां तानि । तानि वलानि सैन्यानि तस्याः पुरः पुर्या उपशल्ये ग्रामान्ते । 'ग्रामान्त उपशल्यं स्यात्' इत्यमरः । निवेशयामास ॥ ३७ ॥

तां शिल्पिसंघाः प्रभुणा नियुक्तास्तथागतां संभृतसाधनत्वात् । पुरं नवीचक्रुरपां विसर्गान्मेघां निदाघग्लपितामिवोर्वीम् ॥ ३८ ॥ तामिति ॥ प्रभुणा नियुक्ताः शिल्पिनां तक्षादीनां संघाः संभृतसाधनत्वान्मिलितोपकरणत्वात् तथागताम् । शून्यामित्यर्थः । पुरमयोध्याम् । मेघा अपां विसर्गाज्जलसेकान्निदाघग्लपितां ग्रीष्मतप्तामुर्वीमिव । नवीचक्रुः परिपूरयांचक्रुः ॥ ३८ ॥

ततः सपर्यां सपशूपहारां पुरः परार्ध्यप्रतिमागृहायाः । उपोषितैर्वास्तुविधानविद्धिर्निर्वर्तयामास रघुप्रवीरः ॥ ३९ ॥ तत इति ॥ ततो रघुप्रवीरः कुशः प्रतिमा देवताप्रतिकृतयः । अर्चा इत्यर्थः । परार्ध्यप्रतिमागृहायाः प्रशस्तदेवतायतनायाः पुर उपोषितैर्वास्तुविधानविद्धिः प्रयोज्यैः पशूपहारैः सहितां सपशूपहारां सपर्यां निर्वर्तयामास कारयामास । अत्र प्यन्ताण्णिचपुनरित्यनुसंधेयम् । अन्यथा वृतेरकर्मकस्य करोत्यर्थत्वे

पाठा०-१ 'उपवनान्तवातः'. २ 'प्रयुक्ताः'. ३ 'तथाविधां'. ४ 'पुनः'. ५ 'निर्वर्तयामास'.

कारयत्यर्थाभावप्रसङ्गात् । भवितव्यं वृतेरण्यन्तकर्त्रा प्रयोज्यत्वेन तन्निर्देशात्प्रयोगान्त-
रस्यापेक्षितत्वात् ॥ ३९ ॥

तस्याः स राजोपपदं निशान्तं कामीव कान्ताहृदयं प्रविश्य ।

यथार्हमन्यैरनुजीविलोकं संभावयामास यथाप्रधानम् ॥ ४० ॥

तस्या इति ॥ स कुशस्तस्याः पुरः संवन्धि राजोपपदं 'राजशब्द'पूर्वं
निशान्तम् । राजभवनमित्यर्थः । 'निशान्तं भवनोपसोः' इति विश्वः । कामी कान्त-
हृदयमिव प्रविश्य । अन्यैर्निशान्तैरनुजीविलोकमाल्यादिकं यथाप्रधानं
मानानुसारेण । यथार्हं यथोचितम् । तत्तदुचितगृहैरित्यर्थः । संभावयामास ॥ ४० ॥

सा मन्दुरासंश्रयिभिस्तुरंगैः शालाविधिस्तम्भगतैश्च नागैः ।

पूरावभासे विपणिस्थपण्या सर्वाङ्गनन्दाभरणेव नारी ॥ ४१ ॥

सेति ॥ विपणिस्थानि पण्यानि क्रयविक्रयार्हवस्तूनि यस्याः सा । 'विपणिः
पण्यवीथिका' इत्यमरः । सा पूः अयोध्या । मन्दुरासंश्रयिभिश्चशालासंश्रयण-
शीलैः । 'वाजिशाला तु मन्दुरा' इत्यमरः । 'जिहृक्षि-' (पा. ३।२।१५७) इत्यादिनेनिप्र-
त्ययः । तुरंगैरथैः । शालासु गृहेषु ये विधिना स्थापिताः स्तम्भास्ताङ्गतैः प्रातै-
र्नागैश्च । सर्वाङ्गेषु नन्दान्याभरणानि यस्याः सा नारीव । आवभासे ॥ ४१ ॥

वसन्स तस्यां वसतौ रघूणां पुराणशोभार्मधिरोपितायाम् ।

न मैथिलेयः स्पृहयावभूव भर्त्रे दिवो नाप्यलकेश्वराय ॥ ४२ ॥

वसन्निति ॥ स मैथिलेयः कुशः पुराणशोभां पूर्वशोभामधिरोपितायां
तस्यां रघूणां वसतावयोध्यायां वसन् । दिवो भर्त्रे देवेन्द्राय तथाऽलकेश्व-
राय कुबेरायपि न स्पृहयावभूव । तावपि न गणयामासेत्यर्थः । 'स्पृहेरीप्सितः'
(पा. १।४।३७) इति संप्रदानत्वाच्चतुर्थी । एतेनायोध्याया अन्यनगरातिशयित्वं
गम्यते ॥ ४२ ॥

कुशस्य कुमुद्वतीसंगमं प्रस्तौति—

अथास्य रत्नग्रथितोत्तरीयमेकान्तपाण्डुस्तनलम्बिहारम् ।

निःश्वासहार्याशुकमाजगाम घर्मः प्रियावेशमिवोपदेष्टुम् ॥ ४३ ॥

पाठा०-१ 'गृहैस्तदीयैः'. २ शालाविधिस्तम्भगतैः; 'शालागृहैः स्तम्भ-
गतैः'; 'शालागृहस्तम्भगतैः'. ३ 'विपणिस्थपण्यैः'. ४ 'अधिरोहितायाम्'.
५ 'प्रियो वेशम्'.

टिप्प०-१ एतेन शक्रकुबेरतुल्यत्वं राज्ञः, तत्पुत्रीतुल्यत्वमयोध्याया इति भावः-इति
दिनकर० ।

अथेति ॥ अथास्य कुशस्य । रत्नैर्मुक्तामणिभिर्ग्रथितान्युत्तरीयाणि यस्मि-
स्तम् । एकान्तमत्यन्तं पाण्डुः स्तनयोर्लम्बिनो हारा यस्मिस्तम् । निःश्वास-
हार्याण्यतिसूक्ष्माण्यंशुकानि यत्र तम् । एवं शीतलप्रायं प्रियाया वेशं नेपथ्यमु-
पदेष्टुमिव । घर्मो ग्रीष्म आजगाम ॥ ४३ ॥

अगस्त्यचिह्नादयनात्समीपं दिगुत्तरा भास्यति संनिवृत्ते ।

आनन्दशीतामिव वाष्पवृष्टिं हिमस्रुतिं हैमवतीं ससर्ज ॥ ४४ ॥

अगस्त्येति ॥ अगस्त्यश्चिह्नं यस्य तस्मादयनान्मार्गादक्षिणायनाद्भास्यति
समीपं संनिवृत्ते सति । उत्तरा दिक् । आनन्दशीतां वाष्पवृष्टिमिव । हैम-
वतीं हिमवत्संबन्धिनीं हिमस्रुतिं हिमनिष्यन्दं ससर्ज । अत्र प्रोषितप्रियासमागम-
समाधिर्गम्यते ॥ ४४ ॥

प्रवृद्धतापो दिवसोऽतिमात्रमत्यर्थमेव क्षणदा च तन्वी ।

उभौ विरोधक्रियया विभिन्नौ जायापती सानुशयाविवास्ताम् ॥ ४५ ॥

प्रवृद्धेति ॥ अतिमात्रं प्रवृद्धतापो दिवसः । अत्यर्थमेवानल्पं तन्वी कृशा
क्षणदा च इत्येतावुभौ विरोधक्रियया प्रणयकलहादिना विरोधाचरणेन विभिन्नौ
सानुशयौ सानुतापौ जायापती दंपती इव । आस्ताम् । तयोरपि तापकार्य-
संभवात्तत्सदृशावभूतामित्यर्थः ॥ ४५ ॥

दिने दिने शैवलवन्त्यधस्तात्सोपानपर्वाणि विमुञ्चदग्भः ।

उदण्डपद्मं गृहदीर्घिकाणां नारीनितम्बद्वयसं वभूव ॥ ४६ ॥

दिने दिन इति ॥ दिने दिने प्रतिदिनं शैवलवन्त्यधस्ताद्यानि सोपानानां

पाठा०-१ 'व्यमुञ्चत्'.

टिप्प०-१ एकान्तमत्यर्थं पाण्डुस्तनयोर्लम्बिनो हारा यस्मिस्तत् । यौवने स्त्रीणां पाण्डुता
प्रसिद्धा स्तनपाण्डुत्वं कविप्रसिद्धम् । 'सानुद्वयं पाण्डुतया प्रवृद्धम्' इति कुमारसंभवं
—इति हेमाद्रिः ।

२ प्रिया इति पदभङ्गो वा । अस्य प्रियाः एवंविधधर्ममुपदेष्टुमिवेत्यर्थः 'बुशासि-' इत्यत्र
बुवीत्यग्रहणात् उपसृष्टस्य दिशतेर्द्विकर्मता । तथा-'शिलोच्चयोऽपि क्षितिपालमुच्चैः' इत्यादिप्र-
योगः—इति हेमाद्रिः ।

३ पुरा किल भगवानगरत्नो दक्षिणापथं प्राप्तो नाद्यापि निवर्तते, तद्वत् असावपि सूर्यः किं
नायास्यति ? इति शङ्कित्वा दिक् तत्प्राप्तौ जाताशुः—इति हेमाद्रिः ॥ दक्षिणाशां सपत्नीं परित्य-
ज्यादित्यो मदभ्याश्रमगादिति हर्षादुत्तरादिगानन्दाश्च मुमोचेति भावः । अगस्त्यो दक्षिणस्यां
निवसतीत्यगस्त्यचिह्नत्वं दक्षिणायनस्य—इति शिशुः ।

पर्वाणि भङ्गवस्तानि विमुञ्चत् । अत एव उद्दण्डपद्मं गृहदीर्घिकाणामम्भः ।
नारीनितम्बः प्रमाणमस्य नारीनितम्बद्वयसं वभूव । विहारयोग्यमभूदित्यर्थः ।
'प्रयाणे द्वयसञ्—' (पा. ५।२।३७) इति द्वयसञ्प्रत्ययः ॥ ४६ ॥

वनेषु सायंतनमल्लिकानां विजृम्भणोद्गन्धिषु कुङ्कलेषु ।
प्रत्येकनिक्षिप्तपदः सशब्दं संख्यामिवैषां भ्रमरश्चकार ॥ ४७ ॥
वनेष्विति ॥ वनेषु विजृम्भणेन विकासेनोद्गन्धिषूत्कटसौरमेषु । 'गन्धस्य
—' (पा. ५।४।१३५) इत्यादिना समासान्त इकारादेशः । सायंतनमल्लिकानां
कुङ्कलेषु सशब्दं यथा तथा प्रत्येकमेकैकस्मिन्निक्षिप्तपदः । मकरन्दलोभादि-
त्यर्थः । भ्रमर एषां कुङ्कलानां संख्यां गणनां चकारेव ॥ ४७ ॥

स्वेदानुविद्धार्द्रनखक्षताङ्गे भूयिष्ठसंदष्टशिखं कपोले ।
च्युतं न कर्णादपि कामिनीनां शिरीषपुष्पं सहसा पपात ॥ ४८ ॥
स्वेदेति ॥ स्वेदानुविद्धमार्द्रं नूतनं नखक्षतमङ्गो यस्य तस्मिन्कामिनीनां
कपोले भूयिष्ठमत्यर्थं संदष्टशिखं विश्लिष्टकेसरम्, अत एव कर्णाच्च्युतमपि ।
शिरीषपुष्पं सहसा न पपात ॥ ४८ ॥

यन्त्रप्रवाहैः शिशिरैः परीतान् रसेन धौतान्मलयोद्भवस्य ।
शिलाविशेषानधिशय्य निन्युर्धारागृहेष्वातपमृद्धिमन्तः ॥ ४९ ॥
यन्त्रेति ॥ ऋद्धिमन्तो धनिका धारागृहेषु यन्त्रवारागृहेषु शिशिरैर्यन्त्र-
प्रवाहैर्यन्त्रसंचारितसलिलपूरैः परीतान् व्याप्तान् । मलयोद्भवस्य रसेन चन्दनो-
दकेन धौतान्शालिताञ्जलिाविशेषान्मणिमयासनान्यधिशय्य तेषु शयित्वा-
ऽऽतपं निन्युरातपपरिहारं चक्रुः ॥ ४९ ॥

स्नानार्द्रमुक्तेष्वनुधूपवासं विन्यस्तसायंतनमल्लिकेषु ।
कामो वसन्तात्ययमन्दवीर्यः केशेषु लेभे बलमङ्गनानाम् ॥ ५० ॥
स्नानेति ॥ वसन्तस्यातमसहकारिणोऽत्ययेनातिक्रमेण मन्दवीर्योऽतिदुर्बलः
कामः स्नानार्द्राश्च ते मुक्ताश्च । धूपसंचारणार्थमित्यर्थः, तेषु । अनुधूपवासं
धूपवासानन्तरं विन्यस्ताः सायंतनमल्लिका येषु तेषु । अङ्गनानां केशेषु बलं
लेभे^१ । तैरुदीपित इत्यर्थः ॥ ५० ॥

पाठा०-१ 'विजृम्भितोद्गन्धिषु'. २ 'शय्याम्'. ३ 'भूयिष्ठसंदष्टशिखम्';
'भूयिष्ठसंसृष्टशिखम्'; 'संबद्धभूयिष्ठशिखम्'. ४ 'सिक्तान्'. ५ 'अनुधूपवासात्'.

टिप्प०-१ एवं संस्कृतकेशपाशावलोकनाद्युक्तानः प्रोक्षितकामा जाता इत्यर्थः-इति
दिनकर० ।

आपिञ्जरा बद्धरजःकणत्वान्मञ्जर्युदारा शुशुभेऽर्जुनस्य ।

दग्ध्वापि देहं गिरिशेन रोषात्खण्डीकृता ज्येव मनोभवस्य ॥ ५१ ॥

आपिञ्जरोति ॥ बद्धरजःकणत्वाद्याप्तरजःकणत्वादापिञ्जरोदारा शची-
यसी अर्जुनस्य ककुभवृक्षस्य । 'इन्द्रद्वः ककुभोऽर्जुनः' इत्यमरः । मञ्जरी । देहं
दग्ध्वापि रोषाद्विरिशेन गिरिस्त्यस्य निवासत्वेन गिरिशस्तेन । लोमादित्वाच्छ-
प्रत्ययः । गिरौ शेत इति विग्रहे तु 'गिरौ शेतेर्डः' (वा. १९९९) इत्यस्य छन्दसि
विधानाल्लोके प्रयोगानुपपत्तिः स्यात् । तस्मात्पूर्वोक्तमेव विग्रहवाक्यं न्याय्यम् ।
खण्डीकृता मनोभवस्य ज्या मौर्वीव । शुशुभे ॥ ५१ ॥

मनोज्ञगन्धं सहकारभङ्गं पुराणशीधुं नवपाटलं च ।

संवधता कामिजनेषु दोषाः सर्वे निदाघावधिना प्रमृष्टाः ॥ ५२ ॥

मनोज्ञेति ॥ मनोज्ञगन्धमिति सर्वत्र संवध्यते । सहकारभङ्गं चूतपल्लवख-
ण्डम् । पुराणं वासितं शेरतेऽनेनेति शीधुः पक्वैश्चुरसप्रकृतिकः सुराविशेषस्तम् । 'शीधो
धुक्' (उ. सू. ४७८) इत्युणादिसूत्रेण 'शीड् स्वप्ने' इत्यस्माद्वातोर्धुक्प्रत्ययः । 'पक्वै-
रिश्चुरसैरस्त्री शीधुः पक्वरसः शिवः' इति यादवः । नवं पाटलायाः पुष्पं पाटलं च
संवधता संघट्टयता निदाघावधिना ग्रीष्मकालेन । 'अवधित्ववधाने स्यात्सीनि
काले विलेऽपि च' इति विश्वः । कामिजनेषु विषये सर्वे दोषास्तापादयः
प्रमृष्टाः परिहृताः ॥ ५२ ॥

जनस्य तस्मिन्समये विगाढे बभूवतुर्द्वौ सविशेषकान्तौ ।

तापापनोदक्षमपादसेवौ स चोदयस्थौ नृपतिः शशी च ॥ ५३ ॥

जनस्येति ॥ तस्मिन्समये ग्रीष्मे विगाढे कठिने सति जनस्य द्वौ सवि-
शेषे सातिशयं यथा तथा कान्तौ बभूवतुः । कौ द्वौ ? तापापनोदे क्षमा योग्या,
पादयोर १ : पादानां रदमीनां च सेवा ययोस्तौ । उदयस्थावभ्युदयस्थौ स
च नृपतिः शशी च ॥ ५३ ॥

पाठा०-१ 'रुचे'. २ 'खण्डीकृतज्या'. ३ 'पुराणसीधुम्'. ४ 'स्तौ'.
५ 'पादसेवः'. ६ 'स चोदयस्थः'; 'नवोदयस्थौ'; 'नवोदयस्थः'.

टिप्प०-१ वसंतर्तौ सर्वे गुणाः कन्दर्पोत्पादका भवन्ति -इति सुमति० ।

२ तापो दारिद्र्यदुःखं, उपतापश्च, तस्य तापापनोदे स्फुटने क्षमा समर्था पादसेवा यस्य
स तापापनोदक्षमपादसेवः सदा सर्वदोदये राजाभ्युदये तिष्ठतीति सदोदयस्थ उदयादौ
स्थितश्च-इति सुमति० ।

अथोर्मिलोलोन्मदराजहंसे रोधोलतापुष्पवहे सरय्वाः ।
 विहर्तुमिच्छा वनितासखस्य तस्याम्भसि ग्रीष्मसुखे वभूव ॥ ५४ ॥
 अथेति ॥ अथोर्मिषु लोलाः सतृष्णा उन्मदा राजहंसा यस्मिस्तस्मिन् ।
 'लोलश्चलसतृष्णयोः' इत्यमरः । रोधोलतापुष्पाणां वहे प्रापके । पचाद्यच् ।
 ग्रीष्मेषु सुखे सुखकरे सरय्वा अम्भसि पयसि तस्य कुशस्य वनिता-
 सखस्य । वनिताभिः सहेत्यर्थः । विहर्तुमिच्छा वभूव ॥ ५४ ॥

स तीरभूमौ विहितोपकार्यामानायिभिस्तामपकृष्टनक्राम् ।
 विगाहितुं श्रीमहिमानुरूपं प्रचक्रमे चक्रधरप्रभावः ॥ ५५ ॥
 स इति ॥ चक्रधरप्रभावो विष्णुतेजाः स कुशस्तीरभूमौ विहितोप-
 कार्या यस्यास्ताम् । आनायो जालमेषामस्तीत्यानायिनो जालिकाः । 'जालमानायः'
 (पा. ३।३।१२४) इति निपातः । 'आनायः पुंसि जालं स्यात्' इत्यमरः । तैः, अप-
 कृष्टनक्रामपनीतग्राहां तां सरयूं श्रीमहिम्नोः संप्रभावयोरनुरूपं योग्यं यथा
 तथा विगाहितुं प्रचक्रमे । अत्र कामन्दकः—'परितापिषु वासरेषु पश्यंस्तदलेखा-
 स्थितमाप्तसैन्यचक्रम् । सुविशोधितनक्रमीनजालं व्यवगाहेत जलं सुहृत्समेतः ॥'
 इति ॥ ५५ ॥

सा तीरसोपानपथावतारादन्योन्यकेयूरविघट्टिनीभिः ।
 सनूपुरक्षोभपदाभिरासीदुद्विग्नहंसा सरिदङ्गनाभिः ॥ ५६ ॥
 सेति ॥ सा सरित् सरयूः । तीरसोपानपथेनावतारादवतरणादन्योन्यं
 केयूरविघट्टिनीभिः सनद्वाङ्गदसंघर्षिणीभिः सनूपुरक्षोभाणि सनूपुरस्खलनानि
 पदानि यासां ताभिरङ्गनाभिर्द्वेतुभिरुद्विग्नहंसा भीतहंसाऽऽसीत् ॥ ५६ ॥

परस्पराम्भ्युक्षणतत्पराणां तासां नृपो मज्जनरागदर्शी ।
 नौसंश्रयः पार्श्वगतां किरातीमुपात्तवालव्यजनां वभाषे ॥ ५७ ॥
 परस्परेति ॥ नौसंश्रयः परस्परमभ्युक्षणे सेचने तत्पराणामास-
 कानां तासां स्त्रीणां मज्जने रागोऽभिलाषस्तदर्शी नृपः पार्श्वगतामुपात्त-

पाठा०-१ 'विहतोपकार्याम्'. २ 'विलग्नहंसा'; 'विविग्नहंसा'. ३ 'परस्परा-
 क्षेपण'.

टिप्प०-१ भयहेतुत्वस्याविवक्षितत्वात् 'अङ्गनाभिः' इति न पञ्चमी-इति दिनकर० ।

बालव्यजनां गृहीतचामरां किरातीं चामरग्राहिणीं^१ बभाषे । 'किरातस्तु दुमान्तरे । स्त्रियां चामरवाहिन्यां मत्स्यजाल्यन्तरे द्वयोः' इति केशवः ॥ ५७ ॥

पश्यावरोधैः शतशो मदीयैर्विगाह्यमानो गलिताङ्गरागैः ।

संध्योदयः साभ्र इवैष वर्णं पुण्यत्यनेकं सरयूप्रवाहः ॥ ५८ ॥

पश्येति ॥ गलिताङ्गरागैर्मदीयैः शतशोऽवरोधैर्विगाह्यमानो विलोब्धमान एष सरयूप्रवाहः । साभ्रः समेषः संध्योदयः संध्याविर्भाव इव । अनेकं नानाविधं वर्णं रक्तपीतादिकं पुण्यति पश्य । वाक्यार्थः कर्म ॥ ५८ ॥

विलुप्तमन्तःपुरसुन्दरीणां यदञ्जनं नौलुलिताभिरद्भिः ।

तद्वध्वतीभिर्मदरागशोभां विलोचनेषु प्रतिमुक्तमासाम् ॥ ५९ ॥

विलुप्तमिति ॥ नौलुलिताभिर्नौलुभिताभिरद्भिः । अन्तःपुरसुन्दरीणां यदञ्जनं कज्जलं विलुप्तं हृतं तदञ्जनं विलोचनेषु नयनेषु मदेन या रागशोभा तां वध्वतीभिर्घटयन्तीभिरद्भिरासां प्रतिमुक्तं प्रत्यपितम् । प्रतिनिधिदानमपि तत्कार्यकारित्वात्प्रत्यर्पणमेवेति भावः ॥ ५९ ॥

एता गुरुश्रोणिपयोधरत्वादात्मानमुद्रोदुमशक्नुवत्यः ।

गाढाङ्गदैर्बाहुभिरप्सु वालाः क्लेशोत्तरं रागवशात्प्लवन्ते ॥ ६० ॥

एता इति ॥ गुरु दुर्वहं श्रोणिपयोधरं यस्यात्मन इति विग्रहः । गुरुश्रोणिपयोधरत्वादात्मानं शरीरमुद्रोदुमशक्नुवत्य एता वाला गाढाङ्गदैः श्लिष्टाङ्गदैर्बाहुभिः क्लेशोत्तरं दुःखप्रायं यथा तथा रागवशात् क्रीडाभिनिवेशपारतर्क्यात् । प्लवन्ते तरन्ति ॥ ६० ॥

पाठा०-१ 'अशक्नुवत्यः'.

टिप्प०-१ 'स्त्रियां चामरवाहिन्याम्' इत्युक्तत्वात् 'किराती'—पदेनैव चामरग्रहणे लब्धेऽपि सर्वदेव स्त्रियाश्चामरग्रहणं न संभवतीत्यतः 'उपात्तबालव्यजनाम्' इति न पौनरुक्त्यम्—इति दिनकरः ॥ किरातीं निर्वामकस्त्रीं बभाषे—इति सुमतिः ॥

२ पश्येति वाक्यार्थस्य कर्मत्वात्, प्रवाह इति द्वितीयाभावः । 'पश्य मृगो धावति' इति वत्—इति हेमाद्रिः ।

३ नौलुलितमञ्जनविलोपे हेतुः—इति हेमाद्रिः ।

४ यथाऽञ्जनेन नेत्रयोः शोभा संपाद्यते तथाऽद्भिरपि संपादितेत्यर्थः । 'रागोऽनुरागे मात्सर्यं रक्तवर्णं रजस्यपि' इति केशवः—इति दिनकरः ॥

अमी शिरीषप्रसवावतंसाः प्रभ्रंशिनो वारिविहारिणीनाम् ।

पारिप्लवाः स्रोतसि निम्नगायाः शैवाललोलांश्छलयन्ति मीनान् ॥ ६१ ॥

अमी इति ॥ वारिविहारिणीनामासां प्रभ्रंशिनो भ्रष्टा निम्नगायाः
स्रोतसि पारिप्लवाश्चञ्चलाः । 'चञ्चलं तरलं चैव पारिप्लवपरिप्लवे' इत्यमरः । अमी
शिरीषप्रसवा एवावतंसाः कर्णभूषा शैवाललोलाञ्जलनीलिप्रियान् । 'जल-
नीली तु शैवालम्' इत्यमरः । मीनांश्छलयन्ति प्रादुर्भावयन्ति । शैवालप्रियत्वा-
च्छिरीषेषु शैवालभ्रमात्प्रादुर्भवन्तीत्यर्थः ॥ ६१ ॥

आसां जलास्फालनतत्पराणां मुक्ताफलस्पर्धिषु शीकरेषु ।

पयोधरोत्सर्पिषु शीर्यमाणः संलक्ष्यते न च्छिदुरोऽपि हारः ॥ ६२ ॥

आसामिति ॥ जलस्यास्फालने तत्पराणामासकानामासां स्त्रीणां मुक्ता-
फलस्पर्धिषु मौक्तिकानुकारिषु पयोधरेषु स्तनेषूत्सर्पन्त्युत्पतन्ति ये तेषु शीक-
रेषु शीकराणां मध्ये शीर्यमाणो गलन् हारोऽत एव छिदुरः स्वयं छिन्नोऽपि न
संलक्ष्यते । 'विदिमिदिच्छिदेः कुरच्' (पा. ३।२।१६२) इति कुरच्प्रत्ययः । शीकर-
संसर्गाच्छिन्न इति न ज्ञायत इति भावः ६२ ॥

आवर्तशोभा नतनाभिकान्तेर्भङ्गो भ्रुवां द्वन्द्वचराः स्तनानाम् ।

जातानि रूपावयवोपमानान्यदूरवर्तीनि विलासिनीनाम् ॥ ६३ ॥

आवर्तंति ॥ विलासिनीनां विलसनशीलानां स्त्रीणाम् । 'वौ कषलसकथसम्भः'
(पा. ३।२।१४३) इति घिनुप्रत्ययः । रूपावयवानामुपमेयानां यान्युपमानानि
लोकप्रसिद्धानि तान्यदूरवर्तीन्यन्तिकगतानि जातानि । कस्य किमुपमानमित्य-
त्राह—नतनाभिकान्तेर्निम्ननाभिः शोभाया आवर्तशोभा । 'स्यादावर्तोऽम्भसां
भ्रमः' इत्यमरः । भ्रुवां भङ्गस्तरंगः । स्तनानां द्वन्द्वचराश्चक्रवाकाः । 'उपमानम्'
इति सर्वत्र संबध्यते ॥ ६३ ॥

पाठा०-१ 'शैवाललोलाः'. २ 'करास्फालन'. ३ 'भङ्गाः'; 'भङ्ग्यः'.

टिप्प०-१ 'पूर्वमुत्सारितजलचरत्वादिमे मत्स्यायन्ते-इति हेमाद्रिः ॥ कर्णपूररूपेण शवा-
लभ्रान्त्युत्पादनम्-इति वल्लभः ।

२ वतंससंबन्धविवक्षया 'वारिविहारिणीनाम्' इति पक्षी-इति दिनकर० ।

३ सुमतिविजयस्तु-रूपावयवोपमानि' इति पाठमादृत्य-नारीणामेतान्यदूरवर्तीनि
रूपावयवोपमानानि जातानि । एतानि कानि? कुचानां सदृशा द्वन्द्वचराश्चक्रवाकाः । ...
चक्रवाकस्य स्तनानामुपमानं कुङ्कुमवर्णत्वाञ्जलकलोलस्य भ्रुवामुपमानं कुटिलत्वात् । जलभ्र-
मणोपमत्वं सुमतीनामेति भावः—इति व्याचष्टे ।

तीरस्थलीवर्हिभिस्तकलापैः प्रस्निग्धकैरभिनन्द्यमानम् ।
 श्रोत्रेषु संमूर्च्छति रक्तमासां गीतानुगं वारिमृदङ्गवाद्यम् ॥ ६४ ॥
 तीरेति ॥ उत्कलापैरुच्चवहैः प्रस्निग्धा मधुराः कैका येषां तैः । तीरस्थ-
 लीषु स्थितैर्वर्हिभिर्मयूरैरभिनन्द्यमानं रक्तं श्राव्यं गीतानुगं गीतानुसारि ।
 आसां स्त्रीणां संबन्धि । वार्येव मृदङ्गस्तस्य वाद्यं वाद्यध्वनिः श्रोत्रेषु संमू-
 च्छति व्याप्नोति ॥ ६४ ॥

संदष्टवस्त्रेष्ववलानितम्बेष्विन्दुप्रकाशान्तरितोद्भूतुल्याः ।
 अमी जलापूरितसूत्रमार्गा मौनं भजन्ते रशनाकलापाः ॥ ६५ ॥
 संदष्टेति ॥ संदष्टवस्त्रेषु जलसेकात्संल्लिष्टवस्त्रेष्ववलानां नितम्बेष्वधिक-
 रणेषु । इन्दुप्रकाशेन ज्योत्स्नयाऽन्तरितान्यावृत्तानि यान्युद्भूति नक्षत्राणि तत्तु-
 ल्याः । मुक्तामयत्वादिति भावः । अमी जलापूरितसूत्रमार्गाः । निश्चला इत्यर्थः ।
 रशना एव कलापा भूषाः । 'कलापो भूषणे वहै' इत्यमरः । मौनम् । निःशब्द-
 तामित्यर्थः । भजन्ते ॥ ६५ ॥

एताः करोत्पीडितवारिधारा दर्पात्सखीभिर्वदनेषु सिक्ताः ।
 वक्रतराग्रैरलकैस्तरुण्यश्चूर्णारुणान्वारिलवान्वमन्ति ॥ ६६ ॥
 एता इति ॥ दर्पात्सखीजनं प्रति करैरुत्पीडिता उत्सारिता वारिधारा
 यामिस्ताः स्वयमपि पुनस्तथैव सखीभिर्वदनेषु सिक्ता एतास्तरुण्यो वक्रत-
 राग्रैर्जलसेकाद्वज्रैरलकैः करणैश्चूर्णैः कुङ्कुमादिभिररुणान्वारिलवानुदकविन्दून्
 वमन्ति वषन्ति ॥ ६६ ॥

पाठा०-१ 'मूर्च्छत्यनुरक्तम्'. २ 'उद्भुकलापाः'. ३ 'आसाम्'. ४ 'रसना'.
 ५ 'गन्धधारम्'. ६ 'आरात्'. ७ 'वहन्ति'.

टिप्प०-१ मेघशब्दानुकारिस्त्रीकरतलताडितजलशब्दश्रवणसमनन्तरं हर्षवशादुद्भूतः कलापो
 येषां तैः । प्रस्निग्धः कैकाशब्दो येषां तैः कूलस्थलीवासिभिर्मयूरैरभिनन्द्यमानं गीतमनुगच्छ-
 तीति तादृशम्, रक्तं रागयुक्तमासां स्त्रीणां नितम्बेष्विन्दोः कान्त्या वार्येव मृदङ्गस्तद्वाद्यं कर्णेषु
 मूर्च्छति वर्धते—इति दिनकर० ।

२ अत्र यद्यपि सामान्येनैव वस्त्रमभिहितं तथापि चन्द्रप्रकाशसाम्यार्थं दुकूलमवसेयम्—
 इति दिनकर० ॥ दुह्यते क्षुमाया आकृष्यते इति दुकूलम्—इति क्षीरस्वामी ।

३ साधेऽप्युक्तम् (८६५) 'रामाणामनवरतोदगाहमाजां नारावं व्यतनुत मेखला
 कलापः' । इत्यादिजलक्रीडाकाले दुकूलधरत्वादिन्दुप्रभासाम्यम्—इति हेमाद्रिः ।

४ अत्र 'वहन्ति' इति पाठमाश्रित्य 'जलसेकाद्वज्रैरलकैः कुङ्कुमादिचूर्णारुणान् जल-
 लवान् वहन्ति । पुनः शिथिलयेवेति विशेषः—इति व्याचष्टे दिनकर० ।

उद्धन्धकेशश्च्युतपत्रलेखो विश्लेषिमुक्ताफलपत्रवेष्टः ।

मनोज्ञ एव प्रमदामुखानामम्भोविहाराकुलितोऽपि वेषः ॥ ६७ ॥

उद्धन्धेति ॥ उद्धन्धा उद्धृष्टाः केशा यस्मिन्सः । च्युतपत्रलेखः क्षरित-
पत्ररचनः । विश्लेषिणो विहंसितो मुक्ताफलपत्रवेष्टा मुक्तामयताडङ्का यस्मिन्सः ।
एवमम्भोविहाराकुलितोऽपि प्रमदामुखानां वेषो नेपथ्यं मनोज्ञ एव ।
रम्याणां विकृतिरपि श्रियं तनोतीति भावः ॥ ६७ ॥

स नौविमानादवतीर्य रेमे विलोलहारः सह ताभिरप्सु ।

स्कन्धावलग्नोद्धृतपद्मिनीकः करेणुभिर्वन्य इव द्विपेन्द्रः ॥ ६८ ॥

स इति ॥ स कुशो नौविमानमिव नौविमानम् । उपमितसमासः । तस्मादव-
तीर्य विलोलहारः सन्, ताभिः व्रीभिः सह करेणुभिः सह स्कन्धावलग्नोद्धृ-
तपद्मिन्युत्पाटितनलिनी यस्य स तथोक्तः सन् । 'नद्यतश्च' (पा. ५।४।१५३) इति
कप्रत्ययः । वन्यो द्विपेन्द्र इव । अप्सु रेमे ॥ ६८ ॥

ततो नृपेणानुगताः स्त्रियस्ता भ्राजिष्णुना सातिशयं विरेजुः ।

प्रागेव मुक्ता नयनाभिरामाः प्राप्येन्द्रनीलं किमुतोन्मयूखम् ॥ ६९ ॥

तत इति ॥ ततो भ्राजिष्णुना प्रकाशनशीलेन । 'भुवश्च' (पा. ४।१।४७)
इति चकारादिष्णुन् । नृपेणानुगताः संगतास्ताः स्त्रियः सातिशयं यथा तथा
विरेजुः । प्रागेव इन्द्रनीलयोगात्पूर्वमेव । केवला अपीत्यर्थः । मुक्ता मणयो नय-
नाभिरामाः । उन्मयूखमिन्द्रनीलं प्राप्य किमुत? अभिरामा इति किमु
वक्तव्यमित्यर्थः ॥ ६९ ॥

वर्णोदकैः काञ्चनशृङ्गमुक्तैस्तमायताक्ष्यः प्रणयादसिञ्चन् ।

तथागतः सोऽतितरां वभासे सधातुनिप्यन्द इवादिराजः ॥ ७० ॥

पाठा०-१ 'उद्धन्धकेशः'. २ 'जालशोभः'; 'कर्णवेष्टः'. ३ 'विलोलमालः';
'विलोलमाल्यः'. ४ 'स्कन्धावलग्नोद्धृतपद्मिनीकः'; 'स्कन्धावलग्नो व्रतपद्मिनीकः'.
५ 'अधिगताः'; 'अभिगताः'. ६ 'उन्मयूखं'. 'किमुतेन्द्रनीलम्'. ७ 'शृङ्गसंस्थैः'.

टिप्प०-१ कामोदीपक एवाभूदित्यर्थः-इति दिनकर० ।

२ विलोलाः परस्परं जलसेकादिना चपला माल्या पुष्पस्रग्वत्या । 'विलोलमाल्यः' इति
पाठमादृत्य मालायाः पद्मिन्युपमानम्-इति व्या वष्टे सुमति० ।

३ ततः शोभावता नृपेण संगतास्ताः स्त्रियो नृपं वसुः । कथमित्याह-मुक्तामालाः प्रागेव
रम्या उद्धृतप्रभमिन्द्रनीलमणिं प्राप्य किमु?-इति दिनकर० ॥ इन्द्रनीलमणिं प्राप्याधिकशोभा
भवति-इति सुमति० ।

वर्णोदकैरिति ॥ तं कुशम् । आयताक्ष्यः काञ्चनस्य शृङ्गैर्मुक्तानि तैर्वर्णो-
दकैः कुङ्कुमादिवर्णद्रव्यसहितोदकैः प्रणयात्तेहादसिञ्चन् । तथागतस्तथास्थितः ।
वर्णोदकसिक्त इत्यर्थः । स कुशः सधातुनिष्यन्दो गैरिकद्रव्ययुक्तोऽद्रिराज इव ।
अतितरां बभासेऽत्यर्थं चकासे ॥ ७० ॥

तेनावरोधप्रमदासखेन विगाहमानेन सरिद्धरां ताम् ।

आकाशगङ्गारतिरप्सरोभिर्वृतो मरुत्वाननुयातलीलः ॥ ७१ ॥

तेनेति ॥ अवरोधप्रमदासखेनान्तःपुरसुन्दरीसहचरेण तां सरिद्धरां सरयूं
विगाहमानेन तेन कुशेन । आकाशगङ्गायां रतिः क्रीडा यस्य सोऽप्सरो-
भिर्वृत आवृतो मरुत्वानिन्द्रोऽनुयातलीलोऽनुकृतश्रीः । अभूदिति शेषः ।
इन्द्रमनुकृतवानित्यर्थः ॥ ७१ ॥

यत्कुम्भयोनेरधिगम्य रामः कुशाय राज्येन समं दिदेश ।

तदस्य जैत्राभरणं विहर्तुरज्ञातपातं सलिले ममज्ज ॥ ७२ ॥

यदिति ॥ यदाभरणं रामः कुम्भयोनेरगस्त्यादधिगम्य प्राप्य कुशाय
राज्येन समं दिदेश ददौ । राज्यसममूल्यमित्यर्थः । सलिले विहर्तुः क्रीडितु-
रस्य कुशस्य तज्जैत्राभरणं जयशीलमाभरणमज्ञातपातं सत् । ममज्ज
बुब्रोड ॥ ७२ ॥

स्नात्वा यथाकाममसौ सदारस्तीरोपकार्यां गतमात्र एव ।

दिव्येन शून्यं वलयेन बाहुमपोढनेपथ्यविधिर्ददर्श ॥ ७३ ॥

स्नात्वेति ॥ असौ कुशः सदारः सन् यथाकामं यथेच्छं स्नात्वा विगाह्य ।
तीरे या उपकार्या पूर्वांका तां गतमात्रो गत एवापोढनेपथ्यविधिरकृत-
प्रसाधन एव दिव्येन वलयेन शून्यं बाहुं ददर्श ॥ ७३ ॥

पाठा०-१ 'अपोढनेपथ्यविधिम्'; 'उपोढनेपथ्यविधिम्'.

टिप्प०-१ काञ्चननिर्मितं यच्छृङ्गं जलकेलियुक्तं 'क्रीडामुयन्त्रे शृङ्गोऽस्त्री पर्वताग्रप्रभुत्वयोः'
इति वैजयन्ती-इति दिनकर० ॥ यच्चोक्तं कुमारसंभवे (१४) 'यश्चाप्सरोविभ्रमण्डनानां
संपादयित्रीं शिखरैर्विभर्ति । बलाहकच्छेदविभक्तरागामकालसन्ध्यामिव धातुमत्ताम्' इति ।

२ 'धातु'शब्देन लोहितगैरिकादि वस्तूच्यते, तथा सूर्यशते-रक्ताः सिक्ता इवोच्चैरुद-
यगिरितटी धातुधारा द्रवस्य'-इति हेमाद्रिः ।

३ तीरोपकार्या गतमात्र एव तदस्यां पटकुटीं प्राप्तमात्र एव दिव्येन वलयेन शून्यं बाहुं
ददर्श । किंभूतोऽसौ ? उपोढनेपथ्यविधिरासन्नसुकल्पविधानः प्राप्तालंकारविधानः-इति वल्लभः ॥
अपोढो नष्टोऽलंकारविधिर्यस्य तं तादृशं स्वबाहुम्-इति दिनकर० । तदस्यां पटकुटीं प्राप्तमात्र
एव दिव्येन वलयेन शून्यं बाहुं ददर्श-इति वल्लभः ।

जयश्रियः संवननं यतस्तदामुक्तपूर्वं गुरुणा च यस्मात् ।

सेहेऽस्य न भ्रंशमतो न लोभात्स तुल्यपुष्पाभरणो हि धीरैः ॥ ७४ ॥

जयेति ॥ यतः कारणात् । तदाभरणं जयश्रियः संवननं वशीकरणम् । 'वश-
क्रिया संवननम्' इत्यमरः । यस्माच्च गुरुणा पित्रा । आमुक्तपूर्वं पूर्वमामुक्तम् । धृत-
मित्यर्थः । सुप्तुपेति समासः । अतो हेतोरस्याभरणस्य भ्रंशं नाशं न सेहे ।
लोभान्न । कुतः ? हि यस्माद्धीरो^१ विद्वान् । स कुशस्तुल्यानि पुष्पाण्याभरणानि
न यस्य सः । पुष्पेष्विवाभरणेषु धृतेषु निर्मात्यबुद्धिं करोतीत्यर्थः ॥ ७४ ॥

ततः समाज्ञापयदाशु सर्वानानायिनस्तद्विचये नदीष्णान् ।

वन्ध्यश्रमास्ते सरयूं विगाह्य तमूचुरम्लानमुखप्रसादाः ॥ ७५ ॥

तत इति ॥ ततः । नद्यां स्नान्ति कौशलेनेति नदीष्णाः । तान् । 'सुपि-'
(पा. ३।२।४) इति योगविभागात्कप्रत्ययः । 'निनदीभ्यां स्नातेः कौशले' (पा.
८।३।८९) इति षत्वम् । सर्वानानायिनो जालिकांस्तस्याभरणस्य विचयेऽन्वे-
षणे निमित्त आशु समाज्ञापयदादिदेश । त आनायिनः सरयूं विगाह्य विलोब्ध
वन्ध्यश्रमा विफलप्रयासास्तथापि तद्वर्ति ज्ञात्वा^२ अम्लानमुखप्रसादाः सश्री-
कमुखाः सन्तस्तं कुशमूचुः ॥ ७५ ॥

कृतः प्रयत्नो न च देव ! लब्धं मयं पयस्याभरणोत्तमं ते ।

नागेन लौल्यात्कुमुदेन नूनमुपात्तमन्तर्हृदवासिना तत् ॥ ७६ ॥

कृत इति ॥ हे देव ! प्रयत्नः कृतः । पयसि मयं त आभरणोत्तमं न
च लब्धम् । किंतु तदाभरणमन्तर्हृदवासिना कुमुदेन कुमुदाख्येन नागेन
पन्नगेन लौल्यालोभादुपात्तं गृहीतम् । 'नूनम्' इति वितर्के ॥ ७६ ॥

पाठा०-१ 'संजननम्'. २ 'आमुक्तमुक्तम्'. ३ 'स तुल्यं पुष्पाभरणो हि वीरः'.
४ 'आम्लानमुखारविन्दा'; 'अम्लानमुखप्रसादम्'; 'आम्लानमुखारविन्दम्'.

टिप्प०-१ धीरस्य लक्षणमुक्तं कालिदासेन (कु. सं. १।५९) 'विकारहेतौ सति विक्रियन्ते
येषां न चेतांसि त एव धीराः' इति ।

२ तद्विचये कटावेषणार्थं सर्वानानायिनो धीवरान् नदीष्णान् तरङ्गिणीतरणकुशलान् सम-
ज्ञापयत् आदिदेश—इति वल्लभः । तथा च भट्टिकाव्ये (२।४३) प्रयोगः—'ततो नदी-
ष्णान्पथिकान् गिरिशानाह्वययन्भूमिपतेरयोध्याम् ।... व्यसर्जयन्मैथिलमर्षमुख्यः' इति ।

३ अम्लानमुखप्रसादाः सानन्दमुखाः इति शुभनिमित्तसूचनम्, भविष्यदस्य लाभसूचनम्,
अम्लानमुखप्रसाद आदानसामर्थ्यात्—इति वल्लभः ।

ततः स कृत्वा धनुराततज्यं धनुर्धरः कोपविलोहिताक्षः ।

गारुत्मतं तीरगतस्तरस्त्री भुजंगनाशाय समाददेऽस्त्रम् ॥ ७७ ॥

तत इति ॥ ततो धनुर्धरः कोपविलोहिताक्षस्तरस्त्री बलवान् स कुश-
स्तीरगतः सन् धनुराततज्यमधिज्यं कृत्वा भुजंगस्य कुमुदस्य नाशाय
गारुत्मतं गारुमदेवताकमस्त्रं समाददे ॥ ७७ ॥

तस्मिन्हृदः संहितमात्र एव क्षोभात्समाविद्धतरंगहस्तः ।

रोधांसि निघ्नन्नवपातमग्नः करीव वन्यः परुषं ररास ॥ ७८ ॥

तस्मिन्निति ॥ तस्मिन्नेव संहितमात्रे सत्येव हृदः क्षोभादेतोः समा-
विद्धाः संघट्टितास्तरंगा एव हस्ता यस्य स रोधांसि निघ्नन्गातयन् । अवपाते
गजग्रहणगते मग्नः पतितः । 'अवपातस्तु हस्त्यर्थे गर्तश्छन्नस्तृणादिना' इति यादवः ।
वन्यः करीव परुषं घोरं ररास दध्वान् ॥ ७८ ॥

तस्मात्समुद्रादिव मथ्यमानादुद्धत्तनक्रात्सहसोन्ममज्ज ।

लक्ष्म्येव सार्धं सुरराजवृक्षः कन्यां पुरस्कृत्य भुजंगराजः ॥ ७९ ॥

तस्मादिति ॥ मथ्यमानात्समुद्रादिव । उद्धत्तनक्रात्प्रभितग्राहत्तस्माद्र-
दात् । लक्ष्म्या सार्धं सुरराजस्येन्द्रस्य वृक्षः पारिजात इव । कन्यां पुरस्कृत्य
भुजंगराजः कुमुदः सहसोन्ममज्ज ॥ ७९ ॥

विभूषणप्रत्युपहारहस्तमुपस्थितं वीक्ष्य विशांपतिस्तम् ।

सौपर्णमस्त्रं प्रतिसंजहार प्रहेष्वनिर्वन्धरूपो हि सन्तः ॥ ८० ॥

विभूषणेति ॥ विशांपतिर्मुनुजपतिः कुशः । 'द्वौ विशौ वंश्यमुनुजौ' इत्य-
मरः । विभूषणं प्रत्युपहरति प्रत्यर्पयतीति विभूषणप्रत्युपहारः । 'वर्मण्यण्'
(पा. ३।२।१) । विभूषणप्रत्युपहारो हस्तो यस्य तम् । उपस्थितं प्राप्तं तं कुमुदं
वीक्ष्य सौपर्णं गारुत्मतमस्त्रं प्रतिसंजहार । तथा हि-सन्तः प्रहेषु नम्रेष्व-
निर्वन्धरूपोऽनियतक्रोधा हि ॥ ८० ॥

त्रैलोक्यनाथप्रभवं प्रभावात्कुशं द्विषामङ्कुशमस्त्रविद्वान् ।

मानोन्नतेनाप्यभिवन्द्य मूर्ध्ना मूर्ध्नाभिपिक्तं कुमुदो वभाषे ॥ ८१ ॥

पाठा०-१ 'अभिघ्नन्'; 'भिन्दन्'. २ 'अङ्कुशमाशु विद्वान्'; 'अङ्कुशवद्विद्वत्वा'.

टिप्प०-१ यस्मात् सन्तः प्रहेषु नम्रेषु अनिर्वन्धरूपो दृढरहिताः क्षीणक्रोधा भवन्ति-इति
सुमतिः ।

त्रैलोक्येति ॥ अस्मिन् विद्वानस्त्रविद्वान् । 'न लोक-' (पा. २।३।६९) इत्यादिना षष्ठीसमासनिषेधः । 'द्वितीया श्रिता-' (पा. २।१।२४) इत्यत्र 'गम्यादीनामुपसंख्यानद्वितीया' (वा. १२४७) इति योगविभागाद्वा समासः । गारुडास्त्रमहिमाभिज्ञ इत्यर्थः । कुसुदः । त्रयो लोकास्त्रैलोक्यम् । चातुर्वर्ण्यादित्वात्स्वार्थे प्यञ्प्रत्ययः । त्रैलोक्यनाथो रामः प्रभवो जनको यस्य तम् । अत एव प्रभावाद्विषामकुशं निवारकं मूर्धाभिषिक्तं राजानं कुशं मानोन्नतेनापि मूर्ध्नाऽभिवन्द्य प्रणम्य वभाषे ॥ ८१ ॥

अवैमि कार्यान्तरमानुषस्य विष्णोः सुताख्यामपरां तनुं त्वाम् ।
सोऽहं कथं नाम तवाचरेयमाराधनीयस्य धृतेर्विधातम् ? ॥ ८२ ॥
अवैमीति ॥ त्वाम् । 'ओदनान्तरस्तण्डुल' इतिवत् कार्यान्तरः कार्यार्थः । 'स्थानात्मीयान्यतादर्थ्यरन्धान्तर्येषु चान्तरम्' इति शाश्वतः । स चासौ मानुषश्चेति तस्य विष्णो रामस्य सुताख्यां पुत्रसंज्ञामपरां तनुं मूर्तिमवैमि । 'आत्मा वै पुत्रनामासि' (आश्व. गृ. १।१५) इति श्रुतेरित्यर्थः । स जानन्नहमाराधनीयस्योपास्यस्य तव धृतेः प्रीतेः । 'धृ प्रीतौ' इति धातोः स्त्रियां क्तिन् । विधातं कथं नामाचरेयम् ? असंभावितमित्यर्थः ॥ ८२ ॥

कराभिघातोत्थितकन्दुकैयमालोक्य बालातिकृतहलेन ।
हृदात्पतज्ज्योतिरिवान्तरिक्षादादत्त जैत्राभरणं त्वदीयम् ॥ ८३ ॥
करेति ॥ कराभिघातेनोत्थित ऊर्ध्वं गतः कन्दुको यस्याः सा । कन्दुकार्थमूर्ध्वं पश्यन्तीत्यर्थः । इयं बाला अन्तरिक्षाज्ज्योतिर्नक्षत्रमिव । 'ज्योतिर्भ्योतदृष्टि' इत्यमरः । हृदात्पतत्त्वदीयं जैत्राभरणमालोक्य । अतिकृतहलेनान्यन्तकौतुकेन । आदत्तागृह्णात् ॥ ८३ ॥

तदेतदाजानुविलम्बिना ते ज्याघातरेखाकिणलाञ्छनेन ।
भुजेन रक्षापरिधेण भूमेरुपेतु योगं पुनरंसलेन ॥ ८४ ॥
तदिति ॥ तदेतदाभरणमाजानुविलम्बिना दीर्घेण । ज्याघातेन या रेखा रेखाकारा ग्रन्थयस्तासां किणं चिह्नं तदेव लाञ्छनं यस्य तेन । भूमे रक्षायाः पाठ०-१ 'कराभिघातोच्छ्रितकन्दुका' । २ 'जवात्पतत्' ; 'औत्पातिकम्' । ३ 'ज्याघातलेखास्थिर' ।

टिप्प०-१ 'औत्पातिकं ज्योतिरिवान्तरिक्षात्' इति पाठमादृत्य-उत्पाते भवमौत्पातिकम् । उत्पात उपद्रवः । 'हृदात्पतज्ज्योति' इत्यपि पाठः- इति व्याख्यातवान् सुमतिः ।
२ धनुर्वेदाभ्यासकुशलेन-इति सुमतिः ।

परिधेण रक्षार्गलेन । 'परिधो योगमेदास्त्रमुद्वरेऽर्गलघातयोः' इत्यमरः । अंसलेन बलवता ते भुजेन पुनर्योगं संगतिमुपैतु । एतैर्विशेषणैर्महाभाग्यशौर्यधुरंधरत्व- बलवत्त्वादि गम्यते ॥ ८४ ॥

इमां स्वसारं च यवीयसीं मे कुमुदतीं नार्हसि नानुमन्तुम् ।
आत्मापराधं नुदतीं चिराय शुश्रूषया पार्थिव ! पादयोस्ते ॥ ८५ ॥
इमामिति ॥ किंच, हे पार्थिव ! ते तव पादयोश्चिराय शुश्रूषया परि-
चर्यया । 'शुश्रूषा श्रोतुमिच्छायां परिचर्याप्रदानयोः' इति विश्वः । आत्मापराध-
माभरणप्रहणरूपं नुदतीम् । परिजिहीर्षन्तीमित्यर्थः । 'आशंसायां भूतवच्च' (पा.
३।३।१३२) इति चकाराद्वर्तमानार्थे शतृप्रत्ययः । 'आच्छीनयोर्नुम्' (पा. ७।१।८०)
इत्यस्य वैकल्पिकत्वानुमभावः । इमां मे यवीयसीं कनिष्ठां स्वसारं भगिनीं
कुमुदतीमनुमन्तुं नार्हसीति न । अर्हस्येवेत्यर्थः ॥ ८५ ॥

इत्युचिवानुपहृताभरणः क्षितीशं
श्लाघ्यो भवान्स्वजन इत्यनुभाषितारम् ।
संयोजयां विधिवदास समेतबन्धुः

कन्यामयेन कुमुदः कुलभूषणेन ॥ ८६ ॥

इतीति ॥ इति पूर्वश्लोकोक्तम् । उचिवानुक्तवान् । नुवः कुमुदः । उपहृताभरणः
प्रत्यर्पिताभरणः कुमुदः । हे कुमुद ! भवान्श्लाघ्यः स्वजनो बन्धुः । इत्यनु-
भाषितारमनुवक्तारं क्षितीशं कुशं समेतबन्धुर्युक्तबन्धुः सन् कन्यामयेन
कन्यारूपेण कुलयोर्भूषणेन विधिवत्संयोजयामास । न केवलं तदीयमेव
किंतु स्वकीयमपि भूषणं तस्मै दत्तवानिति ध्वनिः । आम्रप्रत्ययानुप्रयोगयोर्व्यवधानं
तु प्रागेव समाहितम् ॥ ८६ ॥

तस्याः स्पृष्टे मनुजपतिना साहचर्याय हस्ते
माङ्गल्योर्णावलयिनि पुरः पावकस्योच्छिखस्य ।
दिव्यस्तूर्यध्वनिरुदचरद्व्यश्रुवानो दिगन्ता-
न्गन्धोदग्रं तदनु ववृषुः पुष्पमाश्चर्यमेघाः ॥ ८७ ॥

पाठा०-१ 'निजापराधम्'. २ 'उपचिताभरणः'; 'उपहिताभरणः'. ३ 'अभि-
भाषितारम्'. ४ 'तमेकबन्धुम्'.

टिप्प०-१ 'कृद्भानुप्रयुज्यते लिटि' (पा. ३।१।१०) इति नियमात् 'विधिवत्' इति मध्ये
प्रयोगश्चिन्त्यः । अथवा 'विधिवत्' इत्यस्य क्रियाविशेषणत्वान्निर्दोष इति कश्चित्-इति शिशु० ।

तस्या इति ॥ मनुजपतिना कुशेन साहचर्याय । सहधर्माचरणायेत्यर्थः ।
 माङ्गल्या मङ्गले साधुर्या ऊर्णा मेपादिलोम । 'ऊर्णा मेपादिलोमि स्यात्' इत्यमरः ।
 अत्र लक्षणया तन्निर्मितं सूत्रमुच्यते । तथा बलयिनि बलयवति तस्याः कुमुद्वत्या
 हस्ते पाणानुच्छिखस्योर्दक्षिणः पावकस्य पुरोऽग्रे स्पृष्टे गृहीते सति दिग-
 न्तान् व्यश्रुवानो व्याभुवन् । दिव्यस्तूर्यध्वनिरुदचरदुत्थितः । तदन्वा-
 श्रय्या अद्भुता मेघा गन्धेनोद्ग्रस्तकटं पुष्पं पुष्पाणि । जालमिप्रायेणैकवचनम् ।
 ववृषुः । 'आश्चर्य'शब्दस्य 'रौद्रं तूष्णमी त्रिषु । चतुर्दश' इत्यमरवचनात्त्रि-
 लिङ्गत्वम् ॥ ८७ ॥

इत्थं नागस्त्रिभुवनगुरोरसं मैथिलेयं

लब्ध्वा बन्धुं तमपि च कुशः पञ्चमं तक्षकस्य ।

एकः शङ्कां पितृवधरिपोरत्यजद्वैनतेया-

च्छान्तव्यालामवनिमपरः पौरकान्तः शशास ॥ ८८ ॥

इति श्रीरघुवंशे महाकाव्ये कविश्रीकालिदासकृतौ

कुमुद्वतीपरिणयो नाम षोडशः सर्गः ।

इत्थमिति ॥ इत्थं नागः कुमुदः । त्रयाणां भुवनानां समाहारस्त्रिभुवनम् ।
 'तद्वितार्थ-' (पा. २।१।५१) इत्यादिना तत्पुरुषः । अदन्तद्विगुत्वेऽपि पात्रायन्त-
 त्वाच्चपुंसकत्वम् । 'पात्रायन्तैरनेकार्थो द्विगुर्लक्ष्यानुसारतः' इत्यमरः । तस्य गुरु
 रामः । तस्यौरसं धर्मपत्नीजं पुत्रम् । 'औरसो धर्मपत्नीजः' (२।१२८) इति
 याज्ञवल्क्यः । मैथिलेयं कुशं बन्धुं लब्ध्वा कुशोऽपि च तक्षकस्य पञ्चमं
 पुत्रं तं कुमुदं बन्धुं लब्ध्वा । एकस्तयोरन्यतरः कुमुदः पितृवधेन रिपोर्वैन-
 तेयाद्गरुडात् । गुरुणा वैष्णवांशेन कुशेन त्याजितकौर्यादिति भावः । शङ्कां भयम-
 त्यजत् । अपरः कुशः शान्तव्यालां कुमुदाज्ञया वीतसर्पभयामवनिमत एव
 पौरकान्तः पौरप्रियः सन् । शशास ॥ ८८ ॥

इति महोपाध्यायकोलाचलमल्लिनाथसूरिविरचितायां रघुवंशव्याख्यायां
 संजीविनीसमाख्यायां षोडशः सर्गः ।

पाठा०—'विषधररिपोः'; 'अहिकुलरिपोः'.

टिप्प०—१ मंगलनिमित्तं यदूर्णाकङ्कणं तदस्यास्तीति माङ्गल्योर्णावलयी तस्मिन् इति सुमति० ।

२ तक्षकस्य नागराजस्य पञ्चमं प्रतिपौत्रं-इति सुमति० ॥ तक्षकपौत्रस्य पौत्रम्-इति
 दिनकर० ।

३ पितुः काश्यपस्य वधाद्रिभूताद्गरुडात्-इति दिनकर० ।

सप्तदशः सर्गः ।

नमो रामपदाम्भोजं रेणवो यत्र संततम् ।

कुर्वन्ति कुमुदप्रीतिमरण्यगृहमेधिनः ॥

अतिथिं नाम काकुत्स्थात्पुत्रं प्राप कुमुद्वती ।

पश्चिमाद्यामिनीयामात्प्रसादमिव चेतना ॥ १ ॥

अतिथिमिति ॥ कुमुद्वती काकुत्स्थात्कुशात् । अतिथिं नाम पुत्रम् ।
चेतना बुद्धिः पश्चिमादन्तिमाद्यामिन्या रात्रेर्यामात्प्रहरात् । 'द्वौ यामप्रहरौ
समौ' इत्यमरः । प्रसादं वैशद्यमिव । प्राप । ब्राह्मे सुहृते सर्वेषां बुद्धिवैशद्यं भव-
तीति प्रसिद्धिः ॥ १ ॥

स पितुः पितृमान्वंशं मातृश्चानुपमद्युतिः ।

अपुनात्सवितेवोभौ मार्गावुत्तरदक्षिणौ ॥ २ ॥

स इति ॥ पितृमान् । प्रशंसार्थं मतुप् । सुशिक्षित इत्यर्थः । अनुपमद्युतिः
सवितुश्चेदं विशेषणम् । सोऽतिथिः पितुः कुशस्य मातुः कुमुद्वत्याश्च वंशम् ।
सविता । उत्तरदक्षिणावुभौ मार्गाविव । अपुनात् पवित्रीकृतवान् ॥ २ ॥

तमादौ कुलविद्यानामर्थमर्थविदां वरः ।

पश्चात्पार्थिवकन्यानां पाणिमग्राहयत्पिता ॥ ३ ॥

तमिति ॥ अर्थाच्छब्दार्थान्दानसंप्रदादिक्रियाप्रयोजनानि च विदन्तीत्यर्थविदः
तेषां वरः श्रेष्ठः पिता कुशः । तमतिथिमादौ प्रथमं कुलविद्यानामान्वीक्षिकी-
त्रयीवार्ता-दण्डनीतीनामर्थमभिधेयमग्राहयदबोधयत् । पश्चात्पार्थिवकन्यानां
पाणिमग्राहयत्स्वीकारितवान् । उदवाहयदित्यर्थः । ग्रहेर्ण्यन्तस्य सर्वत्र द्विकर्मकत्वम-
स्तीत्युक्तं प्राक् ॥ ३ ॥

पाठा०-१ 'आप'.

टिप्प०-१ अत्र चेतना प्रसादमाप्नोति, न पुनरापेति कालमेद इति काव्यप्रकाशे । तद्वी-
काकृद्भास्करश्च सर्वेषां चेतनाऽद्यापि प्रसादमाप्नोति इत्यादिवर्तमानकाल एव न्याय्यः-इति
हेमाद्रिः ।

२ बहुभस्तु-ण्यन्ता अपि द्विकर्मका भवन्ति । यथा-'वाचयति पुत्रं श्लोकं पिता-इत्याह ॥
'अगृह्णद्दशाम्'-इति केचिदिति कर्म । भट्टिकाव्ये (२।४२)-'अजिग्रहत् जनको धनुस्तर्प'
इति विद्यासंवन्धे बुद्धयर्थत्वाद्वितीया च । एके पूर्वार्थे ग्रहेर्बुद्धयर्थत्वात् 'कुशम्' इति द्वितीया
उत्तरार्थे 'तेन' इति विभक्तिविपरिणामं कुर्वन्ति-इति हेमाद्रिः ।

जात्यस्तेनाभिजातेन शूरः शौर्यवता कुशः ।

अमन्यतेकमात्मानमनेकं वशिना वशी ॥ ४ ॥

जात्य इति ॥ जातौ भवो जात्यः कुलीनः शूरो वशी कुशोऽभिजातेन कुलीनेन । 'अभिजातः कुलीनः स्यात्' इत्यमरः । शौर्यवता वशिना तेनातिथिना । करणेन एकमात्मानम् । एको न भवतीत्यनेकस्तम् । अमन्यत । सर्वगुणसामर्थ्यादात्मजमात्मन एव रूपान्तरममस्तेत्यर्थः ॥ ४ ॥

स कुलोचितमिन्द्रस्य साहायकमुपेयिवान् ।

जघान समरे दैत्यं दुर्जयं तेन चावधि ॥ ५ ॥

स इति ॥ स कुशः कुलोचितं कुलाभ्यस्तमिन्द्रस्य साहायकं सहकारित्वम् । 'योपधात्-' (पा. ५।१।१३२) इत्यादिना वुञ् । उपेयिवान् प्राप्तः सन् समरे नामतोऽर्थतश्च दुर्जयं दैत्यं जघानावधीत् । तेन दैत्येन । अवधि हतश्च । 'बुद्धि च' (पा. २।४।४३) इति हनो वधादेशः ॥ ५ ॥

तं स्वसा नागराजस्य कुमुदस्य कुमुद्वती ।

अन्वगाःकुमुदानन्दं शशाङ्कमिव कौमुदी ॥ ६ ॥

तमिति ॥ कुमुदस्य नाम नागराजस्य स्वसा कुमुद्वती कुशपत्नी कुमुदानन्दं शशाङ्कं कौमुदी ज्योत्स्नेव । तं कुशमन्वगात् । कुशस्तु । कुः पृथ्वी तस्या मुत्प्रीतिः सैवानन्दो यस्येति कुमुदानन्दः । परानन्देन स्वयमानन्दतीत्यर्थः ॥ ६ ॥

तयोर्दिवस्पतेरासीदेकः सिंहासनार्धभाक् ।

द्वितीयोऽपि सखी शच्याः पारिजातांशभागिनी ॥ ७ ॥

तयोरिति ॥ तयोः कुश-कुमुद्वत्योर्मध्य एकः कुशो दिवस्पतेरिन्द्रस्य सिंहासनार्धं सिंहासनैकदेशः, तद्भाक् । आसीत् । द्वितीया कुमुद्वत्यपि शच्या

पाठा०-१ 'जन्य'. २ 'सहायिकम्'. ३ 'सः'. ४ 'च'. ५ 'अंशभागिनी'.

टिप्प०-१ 'जन्यः' इति पाठे जन्यो जनकः-इति दिनकर० ।

२ 'कुमुदानन्दम्' इत्युभयविशेषणम् ; रवीन्दुकुलोभयोत्पत्तित्वात् इति वल्लभः ।

३ यथा कौमुदी चन्द्रमनुयाति । यत उक्तं च-तिस्रः कोट्यर्थकोटी च यावद्रोमाणि मानवे । तावद्वर्षसहस्राणि भर्तारं याऽनुगच्छति-इति सुमति० ।

४ तदर्थं समरे मृतत्वात्-इति वल्लभः ।

५ कुमुद्वती पारिजातपुष्पांशभागिनी शच्याः सख्यासीत् ; पत्यनुगमनात् । 'तिस्रः कोट्यर्थकोटी च यानि लोमानि मानुषे । तावत्कालं वसेत्स्वर्गे भर्तारं याऽनुगच्छति' इति शङ्खांगिरसौ-इति हेमाद्रिः ।

इन्द्राण्याः पारिजातांशस्य भागिनी ग्राहिणी । 'संपृच-' इत्यादिना भजेर्विनुष्-
त्ययः । सख्यासीत् । कस्कादित्वादिवस्पतिः साधुः ॥ ७ ॥

तदात्मसंभवं राज्ये मन्त्रिवृद्धाः समादधुः ।

सरन्तः पश्चिमामाज्ञां भर्तुः सङ्ग्रामयायिनः ॥ ८ ॥

तदिति ॥ सङ्ग्रामयायिनः सङ्ग्रामं यास्यतः । आवश्यकार्थे गितिः । 'अकेनो-
र्भविष्यदाधमर्णयोः' (पा. २।३।७०) इति षष्ठीनिषेधः । भर्तुः स्वामिनः कुशस्य
पश्चिमामन्तिमामाज्ञां विपर्यये पुत्रोऽभिषेक्तव्य इत्येवंरूपां सरन्तो मन्त्रिवृद्धा-
स्तदात्मसंभवमतिथिं राज्ये समादधुर्निदधुः ॥ ८ ॥

ते तस्य कल्पयामासुरभिषेकाय शिल्पिभिः ।

विमानं नवमुद्वेदि चतुःस्तम्भप्रतिष्ठितम् ॥ ९ ॥

त इति ॥ ते मन्त्रिणस्तस्यातिथेरभिषेकाय शिल्पिभिरुद्वेदि उन्नतवेदिकं
चतुःस्तम्भप्रतिष्ठितं चतुर्षु स्तम्भेषु प्रतिष्ठितं नवं विमानं मण्डपं कल्पया-
मासुः कारयामासुः ॥ ९ ॥

तत्रैनं हेमकुम्भेषु संभृतैस्तीर्थवारिभिः ।

उपतस्थुः प्रकृतयो भद्रपीठोपवेशितम् ॥ १० ॥

तत्रेति ॥ तत्र विमाने भद्रपीठे पीठविशेष उपवेशितमेनमतिथिं हेम-
कुम्भेषु संभृतैः संगृहीतैस्तीर्थवारिभिः । करणैः प्रकृतयो मन्त्रिणा उप-
तस्थुः ॥ १० ॥

नदद्भिः स्निग्धगम्भीरं तूर्यैराहतपुष्करैः ।

अन्वमीयत कल्याणं तस्याविच्छिन्नसंतति ॥ ११ ॥

नदद्भिरिति ॥ आहतं पुष्करं मुखं येषां तां । 'पुष्करं करिहस्ताग्रे वायभा-
ण्डमुखेऽपि च' इत्यमरः । स्निग्धं मधुरं गम्भीरं च नदद्भिस्तूर्यैस्तस्यातिथे-
रविच्छिन्नसंतत्यविच्छिन्नपारंपर्यं कल्याणं भावि शुभमन्वमीयतावु-
मितम् ॥ ११ ॥

पाठा०-१ 'वितानम्'. २ 'उपशोभितम्'. ३ 'संतते'.

टिप्प०-१ अत्र प्राप्तमात्रविवक्षया परस्मैपदम्-इति दिनकर० ।

२ 'स्निग्धगंभीरम्' इत्युभयसूचनं सूचयन्ति । उक्तं च शकुन्तार्णवे-'स्वरैर्दुःखं भवेद्दक्षैः
मुखं सर्वं शकुन्तयः । आहतानि च वाद्यानि स्निग्धवाचा च मङ्गलम्' ॥ इति हेमाद्रिः ।

दूर्वायवाङ्कुरप्लक्षत्वगभिन्नपुटोत्तरान् ।

ज्ञातिवृद्धैः प्रयुक्तान्सं भेजे नीराजनाविधीन् ॥ १२ ॥

दूर्वेति ॥ सोऽतिथिः दूर्वाश्च यवाङ्कुराश्च प्लक्षत्वचश्च अभिन्नपुटा बालप-
द्वाश्चोत्तराणि प्रधानानि येषु तान् । अभिन्नपुटानि मधूकपुष्पाणीति केचित् । कम-
लनीलन्ये । ज्ञातिषु ये वृद्धास्तैः प्रयुक्तानीराजनाविधीन्भेजे ॥ १२ ॥

पुरोहितपुरोगास्तं जिष्णुं जैत्रैरथर्वभिः ।

उपचक्रमिरे पूर्वमभिषेकुं द्विजातयः ॥ १३ ॥

पुरोहितेति ॥ पुरोहितपुरोगाः पुरोहितप्रमुखा द्विजातयो ब्राह्मणा जिष्णुं
जयशीलं तमतिथिं जैत्रैर्जयशीलैरथर्वभिर्मन्त्रविशेषैः करणैः पूर्वमभिषेकुमुप-
चक्रमिरे ॥ १३ ॥

तस्यौघमहती मूर्ध्नि निपतन्ती व्यरोचत ।

सशब्दमभिषेकश्रीर्गङ्गेव त्रिपुरद्विषः ॥ १४ ॥

तस्येति ॥ तस्यातिथेर्मूर्ध्नि सशब्दं निपतन्त्यौघमहती महाप्रवाहा । अभि-
षिच्यतेऽनेनेत्यभिषेको जलम् । स एव श्रीः । यद्वा, -तस्य श्रीः समृद्धिस्त्रिपुरद्विषः
शिवस्य, मूर्ध्नि निपतन्ती गङ्गेव । व्यरोचत । त्रयाणां पुराणां द्वेष्टेति विप्रहः ॥ १४ ॥

स्तूयमानः क्षणे तस्मिन्नलक्ष्यत स वन्दिभिः ।

प्रवृद्ध इव पर्जन्यः सारङ्गैरभिनन्दितः ॥ १५ ॥

स्तूयमान इति ॥ तस्मिन्क्षणेऽभिषेककाले वन्दिभिः स्तूयमानः सोऽ-
तिथिः प्रवृद्धः प्रवृद्धवान् । कर्तरि क्तः । अत एव सारङ्गैश्चातकैरभिनन्दितः
पर्जन्यो मेघ इव । अलक्ष्यत ॥ १५ ॥

पाठा०-१ 'जातिवृद्धप्रयुक्तान्'. २ 'च'. ३ 'द्विजोत्तमाः'. ४ 'अद्रेरपाहा'.
५ 'प्रवृष्टः'; 'प्रवृष्ट इव पर्जन्यः सारङ्गैरभिनन्द्यते'. ६ 'चातकैः'.

टिप्प०-1 अभिन्नं सदृष्टं पल्लवपुटमस्येति अभिन्नपुटं मधूकं च एतान्युत्तरं यत्र तं ज्ञातिवृद्धैः
प्रयुक्तं नीराजनाविधिमारात्रिकं स नृपो भेजे । अभिन्नपुटः कार्पासो वा भङ्गातको वा । अभि-
न्नपट- इति पाठेऽहं वासः-इति दिनकर० । दूर्वायवाङ्कुरः प्लक्षत्वक् च अभिन्नपुटानि च
तैरुत्तरं श्रेष्ठम् । अभिन्नपुटानि मधूकपुष्पाणि, संदष्टपल्लवत्वात् । यद्वा, -दूर्वादिभिरभिन्नाः युता-
पुटारः पल्लवास्तैरुत्तरं सहितम् । 'पुट'शब्दस्य पल्लवार्थत्वे सप्तशत्याम्-संदष्टपुटः इति
हेमाद्रिः ।

२ 'यः सपत्नो योऽसपत्नो यश्च द्विषच्छयातिनो देवास्तं सर्वं ध्रुवंतु' (=यः कश्चन आस-
शत्रुर्वा असात् द्वेष्टि, अतिवर्तितुं वा प्रयतते, तं समस्ताः सुरलोकिनः सदा नाशयन्तु) इति
प्रभृतिभिर्मन्त्रैः । एते हि मन्त्रा राजनीतिमयुखादिग्रन्थेभ्योऽवगन्तव्याः ।

तस्य सन्मन्त्रपूताभिः स्नानमद्भिः प्रतीच्छतः ।

ववृधे वैद्युतस्याग्नेर्वृष्टिसेकादिव द्युतिः ॥ १६ ॥

तस्येति ॥ सन्मन्त्रैः पूताभिः शुद्धाभिरद्भिः स्नानं प्रतीच्छतः कुर्वतस्तस्य
वृष्टिसेकात् । विद्युतोऽयं वैद्युतः । तस्याविन्धनस्याग्नेरिव । द्युतिः
वैद्युधे ॥ १६ ॥

स तावदभिषेकान्ते स्नातकेभ्यो ददौ वसु ।

यावतैषां समाप्येरन्यज्ञाः पर्याप्तदक्षिणाः ॥ १७ ॥

स इति ॥ सोऽतिथिरभिषेकान्ते स्नातकेभ्यो गृहस्थेभ्यस्तावत्तावत्परिमाणं
वसु धनं ददौ । यावता वसुना । एषां स्नातकानां पर्याप्तदक्षिणाः समग्रदक्षिणा
यज्ञाः समाप्येरन् । तावद्दशविल्यन्वयः ॥ १७ ॥

ते प्रीतमनसस्तस्मै यामाशिषमुदैरयन् ।

सा तस्य कर्मनिर्वृत्तेर्दूरं पश्चात्कृता फलैः ॥ १८ ॥

त इति ॥ प्रीतमनसस्ते स्नातकास्तस्मा अतिथये यामाशिषमुदैरयन्
व्याहरन् साशीस्तस्यातिथेः कर्मनिर्वृत्तैः पूर्वपुण्यनिष्पन्नैः फलैः साम्राज्यादि-
भिर्दूरं दूरतः पश्चात्कृता । स्वफलदानस्य तदानीमनवकाशात्कालान्तरोद्दीक्षणं न
चकारेत्यर्थः ॥ १८ ॥

बन्धच्छेदं स वज्रानां वधार्हाणामवध्यताम् ।

धुर्याणां च धुरो मोक्षमदोहं चादिशद्भवाम् ॥ १९ ॥

बन्धेति ॥ सोऽतिथिर्वज्रानां बन्धच्छेदं वधार्हाणामवध्यताम् । धुरं वहन्तीति
धुर्या बलीवर्दादयः । तेषां धुरो भारस्य मोक्षं गवामदोहं वत्सानां पानार्थं
दोहनिवृत्तिं चादिशदादिदेश ॥ १९ ॥

क्रीडापतत्रिणोऽप्यस्य पञ्जरस्थाः शुकादयः ।

लब्धमोक्षास्तदादेशाद्यथेष्टगतयोऽभवन् ॥ २० ॥

क्रीडेति ॥ पञ्जरस्थाः शुकादयः । अस्यातिथेः क्रीडापतत्रिणोऽपि । किमु-
तान्य इति 'अपि' शब्दार्थः । तदादेशात्तस्यातिथेः शासनात् । लब्धमोक्षाः सन्तो
यथेष्टं गतिर्येषां ते स्वेच्छाचारिणोऽभवन् ॥ २० ॥

ततः कक्ष्यान्तरन्यस्तं गजदन्तासनं शुचि ।

सोत्तरच्छदमध्यास्त नेपथ्यग्रहणाय सः ॥ २१ ॥

तत इति ॥ ततः सोऽतिथिः । नेपथ्यग्रहणाय प्रसाधनस्त्रीकाराय ।
कक्ष्यान्तरं हर्म्याङ्गणविशेषः । 'कक्ष्या प्रकोष्ठे हर्म्यादेः' इत्यमरः । तत्र न्यस्तं
स्थापितं शुचिं निर्मलं सोत्तरच्छदमास्तरणसहितं गजदन्तस्यासनं पीठम-
ध्यास्त । तत्रोपविष्ट इत्यर्थः ॥ २१ ॥

तं धूपाश्यानकेशान्तं तोयनिर्णिक्तपाणयः ।

आकल्पसाधनैस्तैस्तैरुपसेदुः प्रसाधकाः ॥ २२ ॥

तमिति ॥ तोयेन निर्णिक्तपाणयः क्षालितहस्ताः प्रसाधका अलंकारो
धूपेन गन्धद्रव्यधूपेनाश्यानकेशान्तं शोषितकेशपाशान्तं तमतिथिं तैस्तैराक-
ल्पस्य नेपथ्यस्य साधनैर्गन्धमाल्यादिभिः । उपसेदुरुपतस्थुः, अलंचकुरित्यर्थः ॥ २२ ॥

तेऽस्य मुक्तागुणोन्नद्धं मौलिमन्तर्गतस्रजम् ।

प्रत्यूषुः पद्मरागेण प्रभामण्डलशोभिना ॥ २३ ॥

त इति ॥ ते प्रसाधका मुक्तागुणेन मौक्तिकसरेणोन्नद्धमुद्गदमन्तर्गतस्र-
जमस्यातिथेर्मौलिं धम्मिलं प्रभामण्डलशोभिना पद्मरागेण माणिक्येन
प्रत्यूषुः प्रत्युप्तं चक्रुः ॥ २३ ॥

चन्दनेनाङ्गरागं च मृगनाभिसुगन्धिना ।

समापथ्य ततश्चक्रुः पत्रं विन्यस्तरोचनम् ॥ २४ ॥

चन्दनेनेति ॥ किञ्च, मृगनाभ्या कस्तूरिकया सुगन्धिना चन्दनेन अङ्ग-
रागमङ्गविलेपनं समापथ्य समाप्य ततोऽनन्तरं विन्यस्ता रोचना गोरोचना
यस्मिंस्तपत्रं पत्ररचनं चक्रुः ॥ २४ ॥

आमुक्ताभरणः स्रग्वी हंसचिह्नदुकूलवान् ।

आसीदतिशयप्रेक्ष्यः स राज्यश्रीवधूवरः ॥ २५ ॥

पाठा०—१ 'कक्ष्यान्तर'. २ 'तस्य'. ३ 'मुक्तागुणानद्धम्'. ४ 'अभ्यन्तरस्रजम्'
५ 'वर्धिना'; 'वन्धिना'. ६ 'दुकूलभाक्'; 'दुकूलभृत्'; 'हंसचिह्नदुकूलवत्'.

टिप्प०—१ प्रसाधका नापितादयस्तैस्तैरलङ्कारसाधनैर्हार्कटकादिभिर्धूपेन श्याना किञ्चि-
च्छुष्का केशानामन्तः स्वरूपं यस्य तं नृपमवस्थिताः—इति दिनकर० ॥ धूपेनाश्याना ईष-
च्छुष्काः केशानाः यस्य तम् । 'अन्तः'शब्दः स्वरूपे वा—इति हेमाद्रिः ।

आमुक्तेति ॥ आमुक्ताभरणः आसञ्जिताभरणः । सजोऽस्य सन्तीति स्रग्वी । 'अस्मायामेधासजो विनिः' (पा. ५।२।१२१) इति विनिप्रत्ययः । हंसाधि-हमस्येति हंसचिह्नं यदुकूलं तद्वान् । अत्र बहुव्रीहिणैवार्थसिद्धेर्मतुवानर्थक्येऽपि सर्वधनीत्यादिवत् कर्मधारयादपि मत्वर्थीयं प्रत्ययमिच्छन्ति । एवमन्यत्रापि द्रष्टव्यम् । राज्यश्रीरेव वधूर्नवोढा तस्या वरो वोढा । 'वधूः लुषा नवोढा स्त्री वरो जामा-तृषिङ्गयोः' इति विश्वः । सोऽतिथिः । अतिशयेन प्रेक्ष्यो दर्शनीय आसीत् । वरोऽप्येवंविशेषणः ॥ २५ ॥

नेपथ्यदर्शिनश्छाया तस्यादर्शं हिरण्मये ।

विरराजोदिते सूर्ये मेरौ कल्पतरोरिव ॥ २६ ॥

नेपथ्येति ॥ हिरण्मये सौवर्ण आदर्शं दर्पणे नेपथ्यदर्शिनो वेपं पश्य-तस्तस्यातिथेश्छाया प्रतिबिम्बम् । उदिते सूर्ये दर्पणकल्पे मेरौ यः कल्पतरु-स्तस्य छायेव । विरराज । तस्य सूर्यसंक्रान्तविम्बस्य संभवात् 'मेरौ' इत्युक्तम् ॥ २६ ॥

स राजककुदव्यग्रपाणिभिः पार्श्ववर्तिभिः ।

ययावुदीरितालोकः सुधर्मानवमां सभाम् ॥ २७ ॥

स इति ॥ सोऽतिथी राजककुदानि राजचिह्नानि छत्रचामरादीनि । 'प्राधान्ये राजलिङ्गे च वृषाङ्के ककुदोऽस्त्रियाम्' इत्यमरः । तेषु व्यग्राः पाणयो येषां तैः पार्श्ववर्तिभिर्जनैरुदीरितालोक उच्चारितजयशब्दः । 'आलोको जयशब्दः स्यात्' इति हलानुधः । सुधर्माया देवसभाया अनवमानन्यूनां सभामास्थानीं ययौ । 'स्यात्सुधर्मा देवसभा' इत्यमरः ॥ २७ ॥

वितानसहितं तत्र भेजे पैतृकमासनम् ।

चूडामणिभिरुद्धृष्टपादपीठं महीक्षिताम् ॥ २८ ॥

वितानेति ॥ तत्र सभायां वितानेनोद्योचेन सहितम् । 'अस्त्री वितानसु-द्योचः' इत्यमरः । महीक्षितां राज्ञां चूडामणिभिः शिरोरत्नैरुद्धृष्टमुल्लिखितं पादपीठं यस्य तत् । पितुरिदं पैतृकम् । 'ऋतष्ठ्व' (पा. ४।३।७८) इति ठञ्प्र-त्ययः । आसनं सिंहासनं भेजे ॥ २८ ॥

पाठा०-१ 'नवे'. २ 'महीभुजाम्'.

टिप्प०-१ यथा नवोदिते रवौ कल्पवृक्षच्छाया मेरौ राजते । सोऽप्यनेकाभरणाम्बरसंयुक्त इति-इति वल्लभः ॥ कल्पतरोरपि बह्वलङ्कारित्वं नूतनस्यादित्यस्यारुणत्वात्, हेमादर्शसादृश्यं मेरावेव वर्तमानस्य कल्पद्रुमस्य सूर्ये प्रतिबिम्बः संभवतीति 'मेरौ' इत्यधिकः प्रयोगश्चिन्त्यः इति विश्वः ।

शुशुभे तेन चाक्रान्तं मङ्गलायतनं महत् ।

श्रीवत्सलक्षणं वक्षः कौस्तुभेनेव कैशवम् ॥ २९ ॥

शुशुभ इति ॥ तेन चाक्रान्तं । श्रीवत्सो नाम गृहविशेषः तल्लक्षणं श्रीवत्सरूपम् । 'श्रीवत्सनन्यावर्तादिविच्छेदा बहवो द्वयोः' इति सज्जनः । महदधिकं मङ्गलायतनं मङ्गलगृहं सभारूपम् । कौस्तुभेन मणिनाऽऽक्रान्तं श्रीवत्सलक्षणम् । कैशवस्येदं कैशवम् । वक्ष इव शुशुभे ॥ २९ ॥

वभौ भूयः कुमारत्वादाधिराज्यमवाप्य सः ।

रेखाभावादुपारूढः सामग्र्यमिव चन्द्रमाः ॥ ३० ॥

वभाविति ॥ सोऽतिथिः कुमारत्वाद्वाल्याद्भूयो यौवराज्यमवाप्यैवानन्तरम् । अधिराजस्य भाव आधिराज्यं माहाराज्यमवाप्य । रेखाभावादधेन्दुत्वमवाप्यैव सामग्र्यमुपारूढः पूर्णतां गतश्चन्द्रमा इव वभौ इति व्याख्यानम् । तदपि यौवराज्याभावनिश्वये ज्याय एव ॥ ३० ॥

प्रसन्नमुखरागं तं स्मितपूर्वाभिभाषिणम् ।

मूर्तिमन्तममन्यन्त विश्वासमनुजीविनः ॥ ३१ ॥

प्रसन्नेति ॥ प्रसन्नो मुखरागो मुखकान्तिर्यस्य तं स्मितपूर्वं यथा तथाऽभिभाषिणमाभाषणशीलं तमतिथिम् । अनुजीविनो मूर्तिमन्तं विप्रह्वन्तं विश्वासं विस्मयममन्यन्त । 'समौ विस्मयमविश्वासौ' इत्यमरः ॥ ३१ ॥

स पुरं पुरुहूतश्रीः कल्पद्रुमनिभध्वजाम् ।

क्रममाणश्चकार द्यां नागेनैरावतौजसा ॥ ३२ ॥

स इति ॥ पुरुहूतश्रीः सोऽतिथिः कल्पद्रुमाणां निभाः समाना ध्वजा यस्यास्तां पुरमयोध्याम् । ऐरावतस्य ओज इवौजो बलं यस्य तेन नागेन कुञ्जरेण

पाठा०-१ 'मण्डलायतनम्'. २ 'अधिराज्यम्'. ३ 'रेखाभावात्'. ४ 'स्मित-पूर्वाभिभाषणम्'. ५ 'अमिततेजसा'.

टिप्प०-१ श्रीवत्सो मंगलद्रव्यम्; लक्ष्मीः प्रतिमालक्षणं यस्य तत्तथा महद्विशालम् । केन किमिव ? श्रीवत्सो लक्षणं चिह्नं यस्य तत् कैशवं विष्णोः संवन्धि वक्षः कौस्तुभेनेव । 'दर्पणं पूर्णकुम्भश्च वृषभं युग्मचामरम् । श्रीवत्सं स्वस्तिकं शङ्खं दीपं चाप्यष्टमंगलम् ॥' इति । सभायाः संनिवेशविशेष इत्येके-इति शिशु० ॥ कुं भुवं स्तुभाति व्याप्नोति कुस्तुभोऽन्धिः, तस्यायं कौस्तुभः-क्षीरस्वामी ।

क्रममाणश्चरन् । 'अनुपसर्गाद्वा' (पा. १।३।४३) इति वैकल्पिकमात्मनेपदम् ।
द्यां चकार । स्वर्गलोकसदृशीं चकारेत्यर्थः । 'द्यौः स्वर्गसुरवर्त्मनोः' इति विश्वः ॥ ३२ ॥

तस्यैकस्योच्छ्रितं छत्रं मूर्ध्नि तेनामलत्विषा ।

पूर्वराजवियोगौष्म्यं कृत्स्नस्य जगतो हृतम् ॥ ३३ ॥

तस्येति ॥ तस्यैकस्य मूर्ध्नि छत्रमुच्छ्रितमुन्नमितम् । अमलत्विषा तेन
छत्रेण कृत्स्नस्य जगतः पूर्वराजस्य कुशस्य वियोगेन यदौष्म्यं संतापस्तद्धृतं
नाशितम् । अत्र छत्रोन्नमन-संतापहरणलक्षणयोः कारणकार्ययोर्भिन्नदेशत्वादसंगतिर-
लंकारः । तदुक्तम्—'कार्यकारणयोर्भिन्नदेशत्वे सत्यसंगतिः' इति ॥ ३३ ॥

धूमादग्नेः शिखाः पश्चादुदयादंशवो रवेः ।

सोऽस्तीत्य तेजसां वृत्तिं सममेवोत्थितो गुणैः ॥ ३४ ॥

धूमादिति ॥ अग्नेर्धूमात्पश्चात् । अनन्तरमित्यर्थः । शिखा ज्वालाः ।
रवेरुदयात्पश्चादनन्तरमंशवः । उत्तिष्ठन्त इति शेषः । सोऽस्तीति स्तेजसा-
मग्न्यादीनां वृत्तिं स्वभावमतीत्य गुणैः समं सह एव । उत्थित उदितः । अपूर्व-
सिद्धमित्यर्थः ॥ ३४ ॥

तं प्रीतिविशदैर्नैत्रैरन्वयुः पौरयोपितः ।

शरत्प्रसन्नैर्ज्योतिर्भिर्विभावय्य इव ध्रुवम् ॥ ३५ ॥

तमिति ॥ पौरयोपितः प्रीत्या विशदैः प्रसन्नैर्नैत्रैः करणेस्तमतिथिम् ।
अन्वयुरनुजग्मुः । सदृष्टिप्रसारमद्राक्षुरित्यर्थः । कथमिव ? शरदि प्रसन्नैर्ज्योति-
र्भिर्नक्षत्रैर्विभावय्यो रात्रयो ध्रुवमिव । ध्रुवपाशवद्वत्वात्ताराचक्रस्येत्यर्थः ॥ ३५ ॥

पाठा०—१ 'वियोगोष्मा'; 'वियोगोष्णम्'. २ 'हृतम्'; 'हृतः'. ३ 'शिखा'.
४ 'तेजसः'. ५ 'विशदम्'. ६ 'उद्भुपम्'.

टिप्प०—१ अभिषिक्तेन राज्ञा गजमारुह्य पुर्याः प्रदक्षिणा कार्येत्याचारः—इति हेमाद्रिः ।

२ अन्योपरि छत्रे धृतोऽन्यस्य तापामावः—इति हेमाद्रिः ।

३ अग्न्यादेर्वृत्तिमतीत्य व्यापारमुल्लंघ्य गुणैः सममेवोत्थित उदयश्चास्य संपन्नः । तदैव
प्रश्रयोदायादयो गुणा उदभवन्—इति वल्लभः ।

४ 'विशद'शब्दः पाण्डुरे प्रोक्तः' इति विश्वः—इति हेमाद्रिः ।

५ पुरप्रदक्षिणे यत्र यत्रासी वज्राम तत्र व्यलोकयन्—इति हेमाद्रिः ।

६ उक्तं विष्णुपुराणे नमोऽस्त्येवं भगवतः शिशुमाराकृतिप्रभोः । दिवि रूपं हरेर्यत्तु तस्य
पुच्छे स्थितो ध्रुवः ॥ एष भ्रमन् भ्रामयति चन्द्रसूर्यादिकान् ग्रहान् ॥' इति ।

७ अत्र 'विभावय्य इवोद्भुपम्' इति पाठमादृत्य—यथा विभावय्यः रात्रयः ज्योतिर्भिस्तारकैश्च
हृषं चन्द्रमिव अनुयन्ति—इति व्याचष्टे सुमतिः ।

अयोध्यादेवताश्चैनं प्रशस्त्यायतनार्चिताः ।

अनुदध्युरनुध्येयं सांनिध्यैः प्रतिमागतैः ॥ ३६ ॥

अयोध्येति ॥ प्रशस्तेष्वायतनेष्वालयेष्वर्चिता अयोध्यादेवताश्चानुध्येय-
मनुग्राह्यमेतन्मतिरिति प्रतिमागतैरर्चासंकान्तैः सांनिध्यैः संनिधानैः । अनु-
दध्युरनुजगृहुः । 'अनुद्धानमनुग्रहः' इत्युत्पलमालायाम् । तदनुग्रहबुद्ध्या संनिदधु-
रित्यर्थः ॥ ३६ ॥

यावन्नाश्यायते वेदिरभिषेकजलामुता ।

तावदेवास्य वेलान्तं प्रतापः प्राप दुःसहः ॥ ३७ ॥

यावदिति ॥ अभिषेकजलैरामुता सिका वेदिरभिषेकवेदिः । यावन्नाश्या-
यते न शुष्यति । कर्तरि लट् । तौ तौ दुःसहः प्रतापो वेलान्तं
वेलपर्यन्तं प्राप ॥ ३७ ॥

वसिष्ठस्य गुरोर्मन्त्राः सायकास्तस्य धन्विनः ।

किं तत्साध्यं यदुभये साधयेयुर्न संगताः ॥ ३८ ॥

वसिष्ठस्येति ॥ गुरोर्वसिष्ठस्य मन्त्राः । धन्विनस्तस्यातिथेः सायकाः ।
इत्युभये संगताः सन्तो यत्साध्यं न साधयेयुस्तादृक्साध्यं किम् ? न
किंचिदित्यर्थः । तेषामसाध्यं नास्तीति भावः ॥ ३८ ॥

स धर्मस्थसखः शश्वदर्थिप्रत्यर्थिनां स्वयम् ।

ददर्श संशयच्छेद्यान्व्यवहारानतन्द्रितः ॥ ३९ ॥

स इति ॥ धर्मे तिष्ठन्तीति धर्मस्थाः सभ्याः । 'राज्ञा समासदः कार्या रिपौ
मित्रे च ये समाः' (याज्ञ. २।२) इत्युक्तलक्षणाः, तेषां सखा धर्मस्थसखः ।
तत्सहित इत्यर्थः । अतन्द्रितोऽनलसः स नृपः शश्वत् । अन्वहमित्यर्थः ।
अर्थिनां साध्यार्थवतां प्रत्यर्थिनां तद्विरोधिनां च संशयच्छेद्यान् संशयाद्देतोश्छे-
द्यान्परिच्छेद्यान् । संदिग्धत्वादवश्यनिर्णयानित्यर्थः । व्यवहारानृणादानादिविवादान् ।
स्वयं ददर्शानुसंदधौ । न तु प्राङ्निवाकमेव नियुक्तवानित्यर्थः । अत्र याज्ञवल्क्यः
(व्यव. १) — 'व्यवहारान्नृपः पश्येद्विद्वद्भिर्ब्राह्मणैः सह' । इति ॥ ३९ ॥

ततः परमभिव्यक्तसौमनस्यनिवेदितैः ।

युयोज पाकाभिमुखैर्भृत्यान्विज्ञापनाफलैः ॥ ४० ॥

पाठा०-१ 'जलप्लुता'. २ 'संशयच्छेदान्'; 'संशयच्छेत्ता'; 'संशयच्छेदी'.

तत इति ॥ ततः परं व्यवहारदर्शनानन्तरं भृत्यानुजीविनः । अभिव्यक्तं मुखप्रसादादिलिङ्गैः स्फुटीभूतं यत्सौमनस्यं स्वामिनः प्रसन्नत्वं तेन निवेदितैः सूचितैः पाकाभिमुखैः सिद्ध्यन्मुखैर्विज्ञापनानां विज्ञप्तीनां फलैः प्रेषितायैयुः योज योजयामास । अत्र बृहस्पतिः—‘नियुक्तः कर्मनिष्पत्तौ विज्ञप्तौ च यदृच्छया । भृत्यान्धनैर्मानयंस्तु नवोऽप्यक्षोभ्यतां व्रजेत्’ इति ॥ कविश्च वक्ष्यति—‘अक्षोभ्यः—’ (१७।४४) इति अत्र सौमनस्यफलयोजनादिभिर्नृपस्य वृक्षसमाधिर्ध्वन्यत इत्यनुसंधेयम् ॥ ४० ॥

प्रजास्तहुरुणा नद्यो नभसेव विवर्धिताः ।

तस्मिंस्तु भूयसीं वृद्धिं नभस्ये ता इवाययुः ॥ ४१ ॥

प्रजा इति ॥ प्रजास्तस्यातिथेर्गुरुणा पित्रा कुशेन । नभस्ता श्रावणमासेन नद्य इव । विवर्धिताः तस्मिन्नतिथौ तु नभस्ये आद्रपदे मासे ता इव नद्य इव भूयसीं वृद्धिमभ्युदयमाययुः । प्रजापोषणेन पितरमतिशयितवानित्यर्थः ॥ ४१ ॥

यदुवाच न तन्मिथ्या यद्ददौ न जहार तत् ।

सोऽभूद्भग्नवतः शत्रूनुद्धृत्य प्रतिरोपयन् ॥ ४२ ॥

यदिति ॥ सोऽतिथिः । यद्वाक्यं दानत्राणादिविषयमुवाच तन्न मिथ्याऽनृतं नाभूत् । यद्वस्तु ददौ तन्न जहार न पुनराददे । किंतु शत्रूनुद्धृत्योत्खाय प्रतिरोपयन् पुनः स्थापयन् । भग्नवतो भग्ननियमोऽभूत् ॥ ४२ ॥

वयोरूपविभूतीनामेकैकं मदकारणम् ।

तानि तस्मिन्समस्तानि न तस्योत्सिपिचे मनः ॥ ४३ ॥

वय इति ॥ वयोरूपविभूतीनां यौवनसौन्दर्यैश्वर्याणां मध्य एकैकं मदकारणं मदहेतुः । तानि मदकारणानि तस्मिन्राशि समस्तानि । मिलितानीति शेषः । तथापि तस्यातिथेर्मनो नोत्सिपिचे न जगर्वे । सिञ्चतेः स्वरितेत्त्वादात्मनेपदम् । अत्र वयोरूपादीनां गर्वहेतुत्वान्मदस्य च मदिराकार्यत्वेनातत्कारकत्वात् ‘मद’शब्देन गर्वो लक्ष्यत इत्याहुः । उक्तं च—‘ऐश्वर्यरूपतारुण्यकुलविद्याबलैरपि । इष्टाभादिना ह्येषामवज्ञा गर्वं ईरितः । मदस्त्वानन्दसंमोहः संमेदो मदिराकृतः ॥’ इति । अत एव कविनापि ‘उत्सिपिचे’ इत्युक्तम्, नतु ‘उन्ममाद’ इति ॥ ४३ ॥

पाठा०-१ ‘व’. २ ‘उत्खाय’. ३ ‘समेतानि’. ४ ‘चास्य’. ५ ‘उत्सिपिचुः’.

इत्थं जनितरागासु प्रकृतिष्वनुवासरम् ।

अक्षोभ्यः स नवोऽप्यासीद्दृढमूल इव द्रुमः ॥ ४४ ॥

इत्थमिति ॥ इत्थमनुवासरमन्वहं प्रकृतिषु प्रजासु जनितरागासु
सतीषु स राजा नवोऽपि । दृढमूलो द्रुम इव । अक्षोभ्योऽप्रवृष्य
आसीत् ॥ ४४ ॥

अनित्याः शत्रवो बाह्या विप्रकृष्टाश्च ते यतः ।

अतः सोऽभ्यन्तराश्रित्याज्यपूर्वमजयद्रिपून् ॥ ४५ ॥

अनित्या इति ॥ यतो बाह्याः शत्रवः प्रतिनृपा अनित्याः । द्विपन्ति
ह्रियन्ति चेत्यर्थः । किंच, ते बाह्या विप्रकृष्टा दूरस्थाश्च । अतः सोऽभ्यन्तरा-
नन्तर्वर्तिनो नित्याज्यद्रिपून्कामक्रोधादीन् । पूर्वमजयत् । अन्तःशत्रुजये बाह्या
अपि न दुर्जया इति भावः ॥ ४५ ॥

प्रसादाभिमुखे तस्मिंश्चपलापि स्वभावतः ।

निकषे हेमरेखेव श्रीरासीदनपायिनी ॥ ४६ ॥

प्रसादेति ॥ स्वभावतश्चपला चञ्चलापि श्रीः प्रसादाभिमुखे तस्मिन्नेव ।
निकषे निकषोपले हेमरेखेव अनपायिनी स्थिराऽऽसीत् ॥ ४६ ॥

कातर्यं केवला नीतिः शौर्यं श्वापदचेष्टितम् ।

अतः सिद्धिं समेताभ्यामुभाभ्यामन्वियेष सः ॥ ४७ ॥

कातर्यमिति ॥ केवला शौर्यवर्जिता नीतिः कातर्यं मीरुत्वम् । शौर्यं 'केव-
लम्' इत्यनुषजनीयम् । केवलं नीतिरहितं शौर्यं श्वापदचेष्टितम् । व्याघ्रादिचेष्टा-
प्रायमित्यर्थः । 'व्याघ्रादयो वनचराः पशवः श्वापदा मताः' इति ह्यनुधः । अतो
हेतोः सोऽतिथिः समेताभ्यां संगताभ्यामुभाभ्यां नीति-शौर्याभ्यां सिद्धिं
जयप्राप्तिम् । अन्वियेष गवेपितवान् ॥ ४७ ॥

न तस्य मण्डले राज्ञो न्यस्तप्रणिधिदीधितेः ।

अदृष्टमभवत्किञ्चिद्भ्रस्येव विवस्वतः ॥ ४८ ॥

पाठा०-१ 'वद्धमूलः'. २ 'सदा'. ३ 'प्रसादसुमुखे'; 'प्रसादविमुखे'.
४ 'हेमलेखा'. ५ 'राज्ञाम्'. ६ 'नभस्य'.

टिप्प०-१ 'मनो मधुकरो मेघो मानिनी मदनो मरुत् । मा मरो मकरो मत्स्यो
मकारा दश चञ्चलाः' इति लक्ष्म्या निसर्गचक्रलत्वमुक्तमभिधुक्तेः ।
२ उक्तं च-'तीक्ष्णादुद्दिजते लोको मृदुः सर्वत्र बाध्यते । एवं बुध्वा महाराज ! मा तीक्ष्णो
मा मृदुर्भव ॥' इति सुमति० ।

न तस्येति ॥ न्यस्ताः सर्वतः प्रहिताः प्रणिधयश्चरा एव दीधितयो रसमयो
यस्य तस्य । 'प्रणिधिः प्रार्थने चरे' इति शाश्वतः । तस्य राज्ञः । दयभ्रस्य निमै-
षस्य विवस्वतः सूर्यस्येव । मण्डले खविषये किञ्चिदल्पमप्यदृष्टमज्ञातं नाम-
वज्रासीत् । स चारचक्षुषा सर्वमपश्यदित्यर्थः ॥ ४८ ॥

रात्रिदिवविभागेषु यदादिष्टं महीक्षिताम् ।

तत्सिषेवे नियोगेन स विकल्पपराङ्मुखः ॥ ४९ ॥

रात्रिदिवेति ॥ रात्रौ च दिवा च रात्रिदिवम् । 'अचतुर-' (पा. ५।४।७७)
इत्यादिनाधिकरणार्थे द्वन्द्वेऽचप्रत्ययान्तो निपातः । अव्ययान्तत्वादव्ययत्वम् । अत्र
षष्ठ्यर्थलक्षणया रात्रिदिवमिति । अहोरात्रयोरित्यर्थः । तयोर्विभागो अंशः । प्रह-
रादयस्तेषु । महीक्षितां राज्ञां यदादिष्टम् 'इदमस्मिन्काले कर्तव्यम्' इति मन्वादि-
भिरुपदिष्टं तत्स राजा विकल्पपराङ्मुखः संशयरहितः सन् । नियोगेन
निश्चयेन सिषेवे । अनुष्ठितवानित्यर्थः । अत्र कौटिल्यः—'कार्याणां नियोगविकल्प-
समुच्चया भवन्ति,—अनेनैवोपायेन नान्येनेति नियोगः । अनेन वान्येन चेति विकल्पः ।
अनेन चेति समुच्चयः' इति ॥ ४९ ॥

मन्त्रः प्रतिदिनं तस्य बभूव सह मन्त्रिभिः ।

स जातु सेव्यमानोऽपि गुप्तद्वारो न सूच्यते ॥ ५० ॥

मन्त्र इति ॥ तस्य राज्ञः प्रतिदिनं मन्त्रिभिः सह मन्त्रो विचारो बभूव ।
स मन्त्रः सेव्यमानोऽप्यन्वहमावर्त्यमानोऽपि जातु कदाचिदपि न सूच्यते न
प्रकाश्यते । तत्र हेतुः—गुप्तद्वार इति । संवृतेङ्गिताकारादिज्ञानमार्ग इत्यर्थः ॥ ५० ॥

परेषु स्वेषु च क्षिप्तैरविज्ञातपरस्परैः ।

सोऽपसर्पैर्जजागार यथाकालं स्वपन्नपि ॥ ५१ ॥

परेष्विति ॥ यथाकालमुक्तकालानतिक्रमेण स्वपन्नपि सोऽतिथिः परेषु
शत्रुषु स्वेषु स्वकीयेषु च । मन्त्र्यादितीर्थेष्विति शेषः । क्षिप्तैः प्रहितैरविज्ञाताः
परस्परं येषां तैः । अन्योन्याविज्ञातैरित्यर्थः । अपसर्पैश्चरैः । 'अपसर्पश्चरः स्पशः'
इत्यमरः । जजागार बुद्बवान् । चारमुखेन सर्वदा सर्वमज्ञासीदित्यर्थः । अत्र काम-
न्दकः—'चारान्विचारयेत्तीर्थेष्व्वात्मनश्च परस्य च । पाषण्ड्यादीनविज्ञातानन्योन्यमित-
रैरपि ॥' इति ॥ ५१ ॥

पाठा०—१ 'विभागेन'. २ 'महीभृताम्'. ३ 'निक्षिप्तैः'. ४ 'यथाकालस्वपन्नपि'.

टिप्प०—१ पंचदशमुहूर्तेषु—इति हेमाद्रिः ।

दुर्गाणि दुर्ग्रहाण्यासंस्तस्य रोदुरपि द्विषाम् ।

न हि सिंहो गजास्कन्दी भयाद्विरिगुहाशयः ॥ ५२ ॥

दुर्गाणीति ॥ द्विषां रोदू रोधकस्यापि, न तु स्वयं रोध्यसेत्यर्थः । तस्य राज्ञो दुर्ग्रहाणि परदुर्घषाणि दुर्गाणि महीदुर्गादीन्यासन् । न च निर्भोकस्य किं दुर्गैरिति वाच्यमित्यर्थान्तरन्यासमुखेनाह—न हीति । गजानास्कन्दति हिनस्तीति गजास्कन्दि सिंहो भयाद्धेतोः । गिरिगुहासु शेत इति गिरिगुहाशयो न हि, किंतु स्वभाव एवेति शेषः ‘अधिकरणे शेतेः’ । (पा. ३।२।१५) इत्यच्प्रत्ययः । अत्र मनुः (७।७०)—‘धन्वदुर्गं महीदुर्गमब्दुर्गं वार्क्षमेव वा । नृदुर्गं गिरिदुर्गं वा समाश्रित्य वसेत्पुरम् ॥’ इति ॥ ५२ ॥

भव्यमुख्याः समारम्भाः प्रत्यवेक्ष्यानिरत्ययाः ।

गर्भशालिसधर्माणस्तस्य गूढं विपेचिरे ॥ ५३ ॥

भव्येति ॥ भव्यमुख्याः कल्याणप्रधानाः, न तु विपरीताः । प्रत्यवेक्षां ‘एतावत्कृतमेतावत्कर्तव्यम्’ इत्यनुसंधानेन विचारणीयाः । अत एव निरत्यया निर्वाधा गर्भशालिभ्यन्तरे पच्यते ये शालयस्तेषां सधर्माणः । अतिनिगूढा इत्यर्थः । ‘धर्मादनित्ये-बलात्’ (पा. ५।४।१२४) इत्यनिच्प्रत्ययः समासान्तः । तस्य राज्ञः समारभ्यन्त इति समारम्भाः कर्माणि गूढमप्रकाशं विपेचिरे । फलिता इत्यर्थः । ‘फलानुमेयाः प्रारम्भाः’ इति भावः ॥ ५३ ॥

अपथेन प्रवृत्ते न जातूपचितोऽपि सः ।

वृद्धौ नदीमुखेनैव प्रस्थानं लवणाम्भसः ॥ ५४ ॥

अपथेनेति ॥ सोऽतिथिरूपचितोऽपि वृद्धिं गतोऽपि सन् । जातु कदाचिदप्यपथेन कुमार्येण न प्रवृत्ते न प्रवृत्तः । मर्यादां न जहावित्यर्थः । तथा हि—लवणाम्भसो लवणसागरस्य वृद्धौ पूरोत्पीडे सत्यां नदीमुखेनैव नदीप्रवेश-मार्गेणैव प्रस्थानं निःसरणम्, न त्वन्यथेत्यर्थः ॥ ५४ ॥

कामं प्रकृतिवैराग्यं सद्यः शमयितुं क्षमः ।

यस्य कार्यः प्रतीकारः स तन्नैवोदपादयत् ॥ ५५ ॥

काममिति ॥ प्रकृतिवैराग्यं प्रजाविरागम् । दैवादुत्पन्नमिति शेषः । सद्यः कामं सम्यक् शमयितुं प्रतिकर्तुं क्षमः शक्तः स राजा यस्य प्रकृतिवैराग्यस्य

पाठा०—१ ‘दुर्गमाणि’. २ ‘प्रवृत्तेन’. ३ ‘इव’. ४ ‘सरितांपतेः’.

प्रतीकारः कार्यः कर्तव्यः । अनर्थहेतुत्वादित्यर्थः । तदैराग्यं नोदपादयत् ।
उत्पन्नप्रतीकारादनुत्पादनं वरमिति भावः । अत्र कौटिल्यः—‘क्षीणाः प्रकृतयो लोभं
लुब्धा यान्ति विरागताम् । विरक्ता यान्त्यमित्रं वा भर्तारं घ्नन्ति वा स्वयम् ॥’
तस्मात्प्रकृतीनां विरागकारणानि नोत्पादयेदित्यर्थः ॥ ५५ ॥

शक्येष्वेवाभवद्यात्रा तस्य शक्तिमतः सतः ।

समीरणसहायोऽपि नाभ्यःप्रार्थी दवानलः ॥ ५६ ॥

शक्येष्विति ॥ शक्तिमतः शक्तिसंपन्नस्यापि सतस्तस्य राज्ञः शक्येषु
शक्तिविषयेषु स्वस्माद्धीनबलेष्वेव विषये यात्रा दण्डयात्राऽभवत् । न तु समधिके-
ष्वित्यर्थः । तथा हि—समीरणसहायोऽपि दवानलोऽभ्यःप्रार्थी जलान्वेषो
न । दग्धमिति शेषः । किंतु तृणकाष्ठादिक्रमेवान्विष्यतीत्यर्थः । अत्र कौटिल्यः—
‘समज्यायोभ्यां संदधीत, हीनेन विगृहीयात्’ इति ॥ ५६ ॥

न धर्ममर्थकामाभ्यां बबाधे न च तेन तौ ।

नार्थं कामेन कामं वा सोऽर्थेन सदृशस्त्रिषु ॥ ५७ ॥

न धर्ममिति ॥ स राजा । अर्थकामाभ्यां धर्मं न बबाधे न नाशितवान् ।
तेन धर्मेण च तावर्थ-कामौ न । अर्थं कामेन कामं वाऽर्थेन न बबाधे । एकत्रैवा-
सक्तौ नाभूदित्यर्थः । किंतु त्रिषु धर्मार्थकामेषु सदृशस्तुल्यवृत्तिः । अभूदित्यर्थः ॥ ५७ ॥

हीनान्यनुपकर्तृणि प्रवृद्धानि विकुर्वते ।

तेन मध्यमशक्तीनि मित्राणि स्थापितान्यतः ॥ ५८ ॥

हीनानिति ॥ मित्राणि हीनान्यतिक्षीणानि चेत्, अनुपकर्तृण्यनुपकारीणि ।
प्रवृद्धान्यतिसमृद्धानि चेद्विकुर्वते विरुद्धं चेष्टते । अपकुर्वत इत्यर्थः । ‘अकर्मकाच्च’
(पा. १।३।४५) इत्यात्मनेपदम् । अतः कारणात्तेन राज्ञा मित्राणि सुहृदः ।
‘मित्रं सुहृदि मित्रोऽर्क’ इति विश्वः । मध्यमशक्तीनि नातिक्षीणोच्छ्रितानि यथा-
स्यात्तथा स्थापितानि ॥ ५८ ॥

‘शक्येष्वेवाभवद्यात्रा’ (१७।१६) इत्यादिनोक्तमर्थं सोपसारमाह—

परात्मनोः परिच्छिद्य शक्त्यादीनां बलावलम् ।

ययावेभिर्वलिष्टश्चेत्परस्मादास्त सोऽन्यथा ॥ ५९ ॥

पाठा०—१ ‘देवोऽनलः’; २ ‘वतिविशिष्टः’; ‘वरीन्विशिष्टः’; ‘वरि विशिष्टः’.

टिप्प०—१ यः धर्मार्थकामान्सममेव सेवते सोऽधमः, यो द्वौ सेवते स मध्यमः, त्रीन्धर्मार्थ-
कामान् यः सेवते स उत्तमः—इति हेमाद्रिः ।

परेति ॥ सोऽतिथिः परात्मनोः शत्रोरात्मनश्च शक्त्यादीनां शक्तिदेशकालादीनां बलाबलं न्यूनधिकभावं परिच्छिद्य निश्चितम् । एभिः शक्त्यादिभिः परस्माच्छत्रोर्बलिष्ठः स्वयमतिशयेन बलवांश्चेत् । 'बल'शब्दान्मतुवन्तादिप्रत्ययः । 'विन्मतोर्लुक्' (पा. ५।३।६५) इति मतुपो लुक् । ययौ यात्रां चके । अन्यथा न बलिष्ठेत् । आस्तातिष्ठत् । न ययावित्यर्थः । अत्र मनुः (७।१७१)—'यदा मन्येत भावेन हृष्टं पुष्टं बलं स्वकम् । परस्य विपरीतं च तदा यायाद्रिपून्प्रति ॥ यदा तु स्यात्परिक्षीणो बाहनेन बलेन च । तदासीत प्रयत्नेन शनकैः सान्त्वयन्तरीन्' इति ॥ ५९ ॥

कोशेनाश्रयणीयत्वमिति तस्यार्थसंग्रहः ।

अम्बुगर्भो हि जीमूतश्चातकैरभिनन्द्यते ॥ ६० ॥

कोशेनेति ॥ कोशेनार्थचयेन । आश्रयणीयत्वं भजनीयत्वम् । भवतीति शेषः । इति हेतोस्तस्य राज्ञः कर्तुः अर्थसंग्रहः । न तु लोभादित्यर्थः । तथा हि—अम्बुगर्भे यस्य सोऽम्बुगर्भः, जीवनस्य जलस्य मूतः पुटवन्धो जीमूतो मेघः । 'मूह्वन्धने' । पृषोदरादित्वात्साधुः । चातकैरभिनन्द्यते सेव्यते । न तु कर्तरि कः । अत्र कामन्दकः—'धर्महेतोस्तथाऽर्थाय मृत्यानां रक्षणाय च । आपदर्थं च संरक्ष्यः कोशो धर्मवता सदा ॥' इति ॥ ६० ॥

परकर्मापहः सोऽभूद्यतः स्वेषु कर्मसु ।

आवृणोदात्मनो रन्ध्रं रन्ध्रेषु प्रहरन्निपून् ॥ ६१ ॥

परकर्मेति ॥ स राजा परेषां कर्माणि सेतुवार्तादीन्यपहन्तीति परकर्मापहः सन् । 'अन्येष्वपि दृश्यते' (पा. ३।३।१०१) इत्यपिशब्दसामर्थ्याद्वन्तेर्ङप्रत्ययः । स्वेषु कर्मसूद्यत उद्युक्तोऽभूत् । किंच, रिपून् रन्ध्रेषु प्रहरन्नात्मनो रन्ध्रं व्यसनादिकमावृणोत् संवृतवान् । अत्र मनुः (७।१०५)—'नास्य छिद्रं परो विद्याद्विद्याच्छिद्रं परस्य तु । गूहेत्कूर्मं इवाज्ञानि रक्षेद्विवरमात्मनः ॥' इति ॥ ६१ ॥

पित्रा संवर्धितो नित्यं कृतास्त्रः सांपरायिकः ।

तस्य दण्डवतो दण्डः स्वदेहाङ्गं व्यशिष्यत ॥ ६२ ॥

पित्रेति ॥ दण्डो दमः सैन्यं वा, तद्वतो दण्डवतो दण्डसंपन्नस्य तस्य राज्ञः पित्रा कुशेन नित्यं संवर्धितः पुष्टः कृतास्त्रः शिक्षितास्त्रः । संपरायो युद्धम् । 'युद्धायत्योः संपरायः' इत्यमरः । तमर्हतीति सांपरायिकः । 'तदर्हति'

पाठा०-१ 'कोशात्'. २ 'अभिगम्यते'; 'अनुगम्यते'. ३ 'रन्ध्रे च'. ४ 'द्वि-
षाम्'. ५ 'पितृसंवर्धितः'. ६ 'सांपरायणः'. ७ 'नावशिष्यत'.

(पा. ५।१।६३) इति ठक्प्रत्ययः । दण्डः सैन्यम् । 'दण्डो यमे मानमेदे लगुडे दम-
सैन्ययोः' इति विश्वः । स्वदेहान्न व्यशिष्यत नाभिद्यत । स्वदेहेऽपि विशेषणानि
योज्यानि । मूलबलं स्वदेहमिवारक्षदित्यर्थः ॥ ६२ ॥

सर्पस्येव शिरोरत्नं नास्य शक्तित्रयं परः ।

स चकर्ष परस्मात्तदयस्कान्त इवायसम् ॥ ६३ ॥

सर्पस्येति ॥ सर्पस्य शिरोरत्नमिव । अस्य राज्ञः शक्तित्रयं परः
शत्रुर्न चकर्ष । स तु परस्मात् शत्रोः । तत् शक्तित्रयम् । अयस्कान्तो मणिविशेष
आयसं लोहविकारमिव चकर्ष ॥ ६३ ॥

वापीष्विव स्रवन्तीषु वनेष्वपवनेष्विव ।

सार्थाः स्वैरं स्वकीयेषु चेरुर्वेदमस्विवाद्रिषु ॥ ६४ ॥

वापीष्विति ॥ स्रवन्तीषु नदीषु वापीषु दीर्घिकास्विव । 'वापी तु दीर्घिका'
इत्यमरः । वनेष्वरण्येषु । उपवनेष्वारामेष्विव । 'आरामः स्यादुपवनम्' इत्यमरः ।
अद्रिषु स्वकीयेषु वेदमस्वि । सार्था वणिक्प्रभृतयः स्वैरं स्वेच्छया चेरुश्चरन्ति
स ॥ ६४ ॥

तपो रक्षन्स विघ्नेभ्यस्तस्करेभ्यश्च संपदः ।

यथास्वमाश्रमैश्चक्रे वर्णैरपि षडंशभाक् ॥ ६५ ॥

तप इति ॥ विघ्नेभ्यस्तपो रक्षन् । तस्करेभ्यः संपदश्च रक्षन् । स
राजा । आश्रमैर्व्रतचर्यादिभिर्वर्णैरपि ब्राह्मणादिभिश्च यथास्वं स्वमनतिक्रम्य
षडंशभाक् चक्रे । यथाक्रममाश्रमैस्तपसो वर्णैः संपदां च षष्ठांशभाक् इत्यर्थः ।
षष्ठांशः षडंशः । 'संख्या'शब्दस्य वृत्तिविषये पूरणार्थत्वमुक्तं प्राक् ॥ ६५ ॥

खनिभिः सुपुत्रे रत्नं क्षेत्रैः सस्यं वनैर्गजान् ।

दिदेश वेतनं तस्मै रक्षासदृशमेव भूः ॥ ६६ ॥

खनिभिरिति ॥ भूर्भूमिस्तस्मै राज्ञे रक्षासदृशं रक्षणानुरूपमेव वेतनं
श्रुतिं दिदेश ददौ । कथम् ? खनिभिराकरैः । 'खनिः खियामाकरः स्यात्'
इत्यमरः । रत्नं माणिक्यादिकं सुपुत्रेऽजीजनत् ! क्षेत्रैः सस्यम् । वनैर्गजान्
हस्तिनः सुपुत्रे ॥ ६६ ॥

पाठा०-१ 'स्वैरं सार्थाः'. २ 'तदीयेषु'. ३ 'इव'.

टिप्प०-१ आकरै रत्नं सुपुत्रे तथा क्षेत्रैः सस्यम्-इति वल्लभः ।

सं गुणानां बलानां च षण्णां षण्मुखविक्रमः ।

वभूव विनियोगज्ञः साधनीयेषु वस्तुषु ॥ ६७ ॥

स इति ॥ षण्मुखविक्रमः स राजा षण्णां गुणानां संधिविग्रहादीनां बलानां मूलमूलादीनां च साधनीयेषु वस्तुषु साध्येष्वर्थेषु विनियोगं जानातीति विनियोगज्ञ इति वा विनियोगज्ञः । कर्मविवक्षायामुपपदसमासः । 'आतोऽनुपसर्गे कः' (पा. ३।२।३) इति कप्रत्ययः । शेषविवक्षायां षष्ठीसमासः । 'इगुपध'—(पा. ३।१।१३५) इत्यादिना कप्रत्ययः । वभूव । 'इदमत्र प्रयोक्तव्यम्' इत्याद्यज्ञासीदित्यर्थः ॥ ६७ ॥

इति क्रमात्प्रयुञ्जानो राजं नीतिं चतुर्विधाम् ।

आ तीर्थादप्रतीघातं स तस्याः फलमानशे ॥ ६८ ॥

इतीति ॥ इति चतुर्विधाम् । सामाद्युपायैरिति शेषः । राजनीतिं दण्डनीतिं क्रमात् सामादिक्रमादेव प्रयुञ्जानः स राजा । आ तीर्थान्मन्त्र्याद्यष्टादशात्मकतीर्थपर्यन्तम् । 'योनौ जलावतारे च मन्त्र्याद्यष्टादशस्यपि । पुण्यक्षेत्रे तथा पात्रे तीर्थं स्यात्' इति हलायुधः । तस्या नीतेः फलमप्रतीघातमप्रतिबन्धं यथा तथा आनशे प्राप्तवान् । मन्त्रादिषु यमुद्दिश्य य उपायः प्रयुज्यते, स तस्य फलतीत्यर्थः ॥ ६८ ॥

कूटयुद्धविधिज्ञेऽपि तस्मिन्सन्मार्गयोधिनि ।

भेजेऽभिसारिकावृत्तिं जयश्रीर्वीरगामिनी ॥ ६९ ॥

कूटेति ॥ कूटयुद्धविधिज्ञेऽपि कपटयुद्धप्रकाराभिज्ञेऽपि सन्मार्गेण योधिनि धर्मयोद्धरि तस्मिन्नतिथौ वीरगामिनी जयश्रीरभिसारिकावृत्तिं भेजे । 'कान्तार्थिनी तु या याति संकेतं साऽभिसारिका' इत्यमरः । जयश्रीस्तमन्विध्यागच्छदित्यर्थः ॥ ६९ ॥

प्रायः प्रतापभग्नत्वादरीणां तस्य दुर्लभः ।

रणो गन्धद्विपस्येव गन्धभिन्नान्यदन्तिनः ॥ ७० ॥

प्राय इति ॥ अरीणां सर्वेषामपि प्रतापेनाति तेजसैव भग्नत्वात्तस्य राज्ञः । गन्धेन मदगन्धेनैव भिन्ना भन्ना अन्ये दन्तिनो येन तस्य गन्धद्विपस्येव । प्रायः प्रायेण रणो दुर्लभः । खलर्थयोगेऽपि शेषविवक्षायां षष्ठीमिच्छन्तीत्युक्तम् ॥ ७० ॥

पाठा०—१ 'गुणानां च'. २ 'दण्डनीतिम्'. ३ 'वीरकामिनी'. ४ 'आसीत्'. ५ 'गन्धभग्नानि'.

टिप्प०—१ स च 'यस्य गन्धं समाप्राय न तिष्ठन्ति प्रसिद्धिपाः । स वै गन्धगजो नाम नृपतेर्विजयावहः ॥' इत्युक्तः ।

प्रवृद्धौ हीयते चन्द्रः समुद्रोऽपि तथाविधः ।

स तु तत्समवृद्धिश्च न चाभूत्ताविव क्षयी ॥ ७१ ॥

प्रवृद्धाविति ॥ प्रवृद्धौ सत्यां चन्द्रो हीयते । समुद्रोऽपि तथाविधश्चन्द्र-
वदेव प्रवृद्धौ हीयते । 'प्रवृद्ध' इति वा पाठः । स राजा तु ताभ्यां चन्द्र-समुद्राभ्यां
समा वृद्धिर्यस्य स तत्समवृद्धिश्चाभूत् । तौ चन्द्रसमुद्राविव क्षयी । 'जिहक्षि-'
(पा. ३।२।१५७) इत्यादिनेनिप्रत्ययः । नाभूत् ॥ ७१ ॥

सन्तस्तस्याभिगमनादत्यर्थं महतः कृशाः ।

उदधेरिव जीमूताः प्रापुर्दातृत्वमर्थिनः ॥ ७२ ॥

सन्त इति ॥ अत्यर्थं कृशा दरिद्रा अत एवार्थिनो याचनशीलाः 'सन्तो
विद्वांसो महतस्तस्य राज्ञोऽभिगमनात् उदधेरभिगमनाज्जीमूता इव । दातृत्वं
प्रापुः, अर्थिषु दानभोगपर्याप्तं धनं प्रयच्छतीत्यर्थः ॥ ७२ ॥

स्तूयमानः स जिह्वाय स्तुत्यमेव समाचरन् ।

तथापि ववृधे तस्य तत्कारिद्वेषिणो यशः ॥ ७३ ॥

स्तूयमान इति ॥ स राजा स्तुत्यं स्तोत्रार्हमेव यत्तदेव समाचरन्त एव
स्तूयमानः सन् जिह्वाय ललज्ज । तथापि हीनत्वेऽपि तत्कारिणः स्तोत्रका-
रिणो द्वेष्टीति तत्कारिद्वेषिणस्तस्य राज्ञो यशो ववृधे । 'गुणाढ्यस्य सतः पुंसः
स्तुतौ लज्जेव भूषणम्' इति भावः ॥ ७३ ॥

दुरितं दर्शनेन घ्नन्तत्त्वार्थेन नुदन्तमः ।

प्रजाः स्वतन्त्रयांचक्रे शश्वत्सूर्य इवोदितः ॥ ७४ ॥

दुरितमिति ॥ स राजा । उदितः सूर्य इव । दर्शनेन दुरितं घ्नन्निवर्तयन् ।
तथा च स्मर्यते—'अग्निचित्कपिला सत्री राजा भिक्षुमहोदधिः । दृष्टमात्राः पुनन्येते
तस्मात्पश्येत नित्यशः ॥' इति । तत्त्वस्य वस्तुतत्त्वस्यार्थेन समर्थनेन च तमोऽज्ञानं
ध्वान्तं च नुदन् शश्वत्प्रजाः स्वतन्त्रयांचक्रे स्वाधीनाश्चकार ॥ ७४ ॥

इन्दोरंगतयः पद्मे सूर्यस्य कुमुददेशवः ।

गुणास्तस्य विपक्षेऽपि गुणिनो लेभिरेऽन्तरम् ॥ ७५ ॥

पाठा०-१ 'जना'. २ 'अत्यर्थमहतः'; 'अत्यन्तं महिम'. ३ 'अर्थिषु'; 'अर्थि-
नाम्'. ४ 'पप्रथे'. ५ 'तकार्यद्वेषिणो'. ६ 'दर्शनं निघ्नन्'. ७ 'स पालयांचक्रे';
'स रज्यांचक्रे'; 'वित्तमसश्चक्रे'. ८ 'न ययौ ताविव क्षयम्'; 'न ययौ
तावदक्षयम्'. ९ 'गभस्तयः'.

इन्दोरिति ॥ इन्दोरंशवः पञ्चेऽगतयः । प्रवेशरहिता इत्यर्थः । सूर्यस्यां-
शवः कुमुदेऽगतयः । गुणिनस्तस्य गुणास्तु विपक्षे शत्रावप्यन्तरमवकाशं
लेभिरे प्राप्नुः ॥ ७५ ॥

पराभिसंधानपरं यद्यप्यस्य विचेष्टितम् ।

जिगीषोरंश्वमेधाय धर्म्यमेव बभूव तत् ॥ ७६ ॥

परेति ॥ अश्वमेधाय जिगीषोरस्य विचेष्टितं दिग्विजयरूपं यद्यपि परा-
भिसंधानपरं शत्रुवधनप्रधानं तथापि तद्धर्म्यं धर्मादनपेतमेव । 'धर्मपथ्यर्थन्या-
यादनपेते' (पा. ४।४।९२) इति यत्प्रत्ययः । बभूव । 'मन्त्रप्रभावोत्सादशक्तिभिः
परान्संदध्यात्' इति कौटिल्यः ॥ ७६ ॥

एवमुद्यन्प्रभावेण शास्त्रनिर्दिष्टवर्त्मना ।

वृषेव देवो देवानां राज्ञां राजा बभूव सः ॥ ७७ ॥

एवमिति ॥ एवं शास्त्रनिर्दिष्टवर्त्मना शास्त्रोपदिष्टमार्गेण प्रभावेण कोशद-
ण्डजेन तेजसा । 'स प्रभावः प्रतापश्च यत्तेजः कोशदण्डजम्' इत्यमरः उद्यनुद्युजानः सः ।
वृषा वासवो देवानां देवो देवदेव इव । राज्ञां राजा राजराजो बभूव ॥ ७७ ॥

पञ्चमं लोकपालानां तमूचुः साम्ययोगतः ।

भूतानां महतां षष्ठमष्टमं कुलभूभृताम् ॥ ७८ ॥

पञ्चममिति ॥ तम् । राजानमिति शेषः । साम्ययोगतो यथाक्रमं लोक-
संरक्षणपरोपकारभूधारणरूपसमानधर्मत्वबलाल्लोकपालानामिन्द्रादीनां चतुर्णां पञ्च-
ममूचुः । महतां भूतानां पृथिव्यादीनां पञ्चानां षष्ठमूचुः । कुलभूभृतां
कुलाचलानां महेन्द्रमलयादीनां सप्तानामष्टममूचुः ॥ ७८ ॥

पाठा०-१ 'यदापि'. २ 'अश्वमेधार्थम्'. ३ 'धर्माय'. ४ 'राजा राजासु'.
५ 'नामूचुः साम्ययोगतः'.

टिप्प०-१ तं लोकपालानां पञ्चमं दिशां चतुष्पक्षे लोकपालाश्चत्वार एव, 'चतस्रः कीर्त-
वेदष्टौ दश वा ककुभः कञ्चित्' इति वाग्भटे । महतां भूतानां पृथ्व्यादीनां षष्ठं कुलभूभृतां
अष्टममूचुः । 'महेन्द्रो मलयः सह्यः शुक्तिमानृक्षपर्वतः । विंध्यश्च परियात्रश्च सप्तैते कुलप-
र्वताः ॥' इति विष्णुपुराणे । समानो धर्मो यस्य स सधर्मा, तस्य भावः साधर्म्यम्, तस्य
योगतः । 'लोकपालानाम्' इति पालनात् । 'भूतानाम्' इति परोपकरणात् । 'भूभृताम्' इति
भूमिधारणात्-इति हेमाद्रिः ।

दूरापवर्जितच्छत्रैस्तस्याज्ञां शासनार्पिताम् ।

दधुः शिरोभिर्भूपाला देवाः पौरंदरीमिव ॥ ७९ ॥

दूरेति ॥ भूपालाः शासनेषु पत्रेष्वर्पितामुपन्यस्तां तस्य राज्ञ आज्ञाम् ।
देवाः पौरंदरीमैन्द्रीमाज्ञामिव । दूरापवर्जितच्छत्रैर्दूरात्परिहृतातपत्रैः शिरो-
भिर्दधुः ॥ ७९ ॥

ऋत्विजः स तथानर्च दक्षिणाभिर्महाक्रतौ ।

यथा साधारणीभूतं नामास्य धनदस्य च ॥ ८० ॥

ऋत्विज इति ॥ स राजा महाक्रतावधमेधे । ऋत्विजो याजकान् दक्षिणा-
भिस्तथानर्चार्चयामास । अर्चते भौवादिकाद्विद् । यथाऽस्य राज्ञो धनदस्य च
नाम साधारणीभूतमेकीभूतम् । उभयोरपि धनदसंज्ञा यथा स्यात्तथैत्यर्थः ॥ ८० ॥

इन्द्रादृष्टिर्नियमितगदोद्रेकवृत्तिर्यमोऽभू-

द्यादोनाथः शिवजलपथः कर्मणे नौचराणाम् ।

पूर्वापेक्षी तदनु विदधे कोषवृद्धिं कुबेर-

स्तस्मिन्दण्डोपनतचरितं भेजिरे लोकपालाः ॥ ८१ ॥

इति श्रीरघुवंशे महाकाव्ये कविश्रीकालिदासकृतावतथिविवर्णनं

नाम सप्तदशः सर्गः ।

इन्द्रादिति ॥ इन्द्रादृष्टिर्भूत् । यमो नियमिता निवारिता गदस्य
रोगस्योद्रेक एव वृत्तिर्येन सोऽभूत् । यादोनाथो वरुणो नौचराणां नाविकानां
कर्मणे संचाराय शिवजलपथः । सुचरजलमार्गोऽभूत् । तदनु पूर्वापेक्षी रघु-
रामादिमहिमाभिज्ञः कुबेरः कोषवृद्धिं विदधे । इत्थं लोकपालास्तस्मिन्नास्ति
विषये दण्डोपनतस्य शरणागतस्य चरितं वृत्तिं भेजिरे । 'दुर्बलो बलवत्सेवी
विरुद्धान्छद्मितादिभिः । वर्तेत दण्डोपनतो भर्तयैवमवस्थितः' इति कौटिल्यः ॥ ८१ ॥

इति महोपाध्यायकोलाचलमल्लिनाथसूरिविरचितायां रघुवंशव्याख्यायां

संजीविनीसमाख्यायां सप्तदशः सर्गः ।

अष्टादशः सर्गः ।

यत्पादपांसुसंपर्कादहल्यासीदपांसुला ।

कारुण्यसिन्धवे तस्मै नमो वैदेहिबन्धवे ॥

स नैषधस्यार्थपतेः सुतायामुत्पादयामास निषिद्धशत्रुः ।

अनूनसारं निषधान्नगेन्द्रात्पुत्रं यमाहुर्निषधाख्यमेव ॥ १ ॥

स इति ॥ निषिद्धशत्रुर्निवारितरिपुः सोऽतिथिर्नैषधस्य निषधदेशाधी-
श्वरस्यार्थपते राज्ञः सुतायां निषधानिषधाख्यान्नगेन्द्रात्पर्वतात् । अनूनसार-
मन्यूनबलं पुत्रमुत्पादयामास । यं पुत्रं निषधाख्यं निषधनामकमेवाहुः ॥ १ ॥

तेनोर्व्वीर्येण पिता प्रजायै कल्पिष्यमाणेन ननन्द यूना ।

सुवृष्टियोगादिव जीवलोकः सस्येन संपत्तिफलोन्मुखेन ॥ २ ॥

तेनेति ॥ उर्व्वीर्येणातिपराक्रमेण । अत एव प्रजायै लोकरक्षणार्थं कल्पिष्य-
माणेन तेन यूना निषधेन पिताऽतिथिः । सुवृष्टियोगात्संपत्तिफलोन्मुखेन
पाकोन्मुखेन सस्येन जीवलोक इव । ननन्द जहर्ष ॥ २ ॥

शब्दादि निर्विश्य सुखं चिराय तस्मिन्प्रतिष्ठापितराजशब्दः ।

कौमुद्वतेयः कुमुदावदातैर्धामर्जितां कर्मभिरारुरोह ॥ ३ ॥

शब्दादीति ॥ कुमुद्वत्या अपत्यं पुमान् कौमुद्वतेयोऽतिथिः शब्दादि शब्द-
स्पर्शादि सुखं सुखसाधनं विषयवर्गं निर्विश्योपभुज्य चिराय तस्मिन्निषधाख्ये
पुत्रे प्रतिष्ठापितराजशब्दो दत्तराज्यः सन् । कुमुदावदातैर्निर्मलैः कर्मभि-
रश्वमेधादिभिरर्जितां संपादितां ध्यां स्वर्गम् । आरुरोह ॥ ३ ॥

पौत्रः कुशस्यापि कुशेशयाक्षः ससागरां सागरधीरचेताः ।

एकातपत्रां भुवमेकवीरः पुरार्गलादीर्घभुजो वुभोज ॥ ४ ॥

पौत्र इति ॥ कुशेशयाक्षः शतपत्रलोचनः । 'शतपत्रं कुशेशयम्' इत्यमरः ।
सागरधीरचेताः समुद्रगम्भीरचित्त एकवीरोऽसहायशूरः । पुरार्गला कपाट-
विष्कम्भः । 'तद्विष्कम्भोऽर्गलं न ना' इत्यमरः । तद्वदीर्घभुजः कुशस्य पौत्रो

पाठा०-१ 'सुरयां'. २ 'उर्व्वकायेंण'. ३ 'संपत्तिफलात्मकेन'; 'संपन्नफला-
त्मकेन'.

टिप्प०-१ प्रायेणास्मिन्सर्गेऽनुप्रासः; 'वर्णावृत्तिरनुप्रासः पदेषु च' इति काव्यादर्शे-इति
हेमाद्रिः ।

निषधोऽपि ससागरामेकातपत्रां भुवं बुभोज पालयामास । 'भुजोऽनवने'
(पा. १।३।६६) इति नियमात् परस्मैपदम् ॥ ४ ॥

तस्यानलौजास्तनयस्तदन्ते वंशश्रियं प्राप नलाभिधानः ।

यो नड्वलानीव गजः परेषां बलान्यमृद्धानल्लिनाभवक्रः ॥ ५ ॥

तस्येति ॥ अनलौजा नलाभिधानो नलाख्यस्तस्य निषधस्य तनयस्तस्य
निषधस्यान्तेऽवसाने वंशश्रियं राज्यलक्ष्मीं प्राप । नलिनाभवक्रो यो नलः ।
गजो नड्वलानि नडप्रायस्थलानीव । 'नडशादाद् ड्वलच्' (पा. ४।२।८८) इति
ड्वलच्प्रत्ययः । परेषां बलान्यमृद्धान्ममर्द ॥ ५ ॥

नभश्चरैर्गीतयशाः स लेभे नभस्तलश्यामतनुं तनूजम् ।

ख्यातं नभःशब्दमयेन नाम्ना कान्तं नभोमासमिव प्रजानाम् ॥ ६ ॥

नभ इति ॥ नभश्चरैर्गन्धर्वादिभिर्गीतयशाः स नलो नभस्तलश्याम-
तनुं नभःशब्दमयेन नाम्ना ख्यातम् । नभःशब्दसंज्ञकमित्यर्थः । नभो-
मासमिव श्रावणमासमिव । प्रजानां कान्तं प्रियं तनूजं पुत्रं लेभे ॥ ६ ॥

तस्मै विसृज्योत्तरकोसलानां धर्मोत्तरस्तत्प्रभवे प्रभुत्वम् ।

मृगैरजयं जरसोर्पदिष्टमदेहबन्धाय पुनर्वबन्ध ॥ ७ ॥

तस्मा इति ॥ धर्मोत्तरो धर्मप्रधानः स नलः प्रभवे समर्थाय तस्मै नभसे
तदुत्तरकोसलानां प्रभुत्वमाधिपत्यं विसृज्य दत्त्वा जरसा जैरयोपदि-
ष्टम् । वार्धके विकीर्णमित्यर्थः । मृगैरजयं तैः सह संगतम् । 'अजयं संगतम्'
(पा. ३।१।१०५) इति निपातः । पुनरदेहबन्धाय पुनर्देहसंबन्धनिवृत्तये बबन्ध ।
मोक्षार्थं वनं गत इत्यर्थः । 'अदेहबन्धाय' इत्यत्र प्रसज्यप्रतिषेधेऽपि नञ्समास
इष्यते ॥ ७ ॥

तेन द्विपानामिव पुण्डरीको राज्ञामजय्योऽजं नि पुण्डरीकः ।

शान्ते पितर्याहृतपुण्डरीका यं पुण्डरीकाक्षमिव श्रिता श्रीः ॥ ८ ॥

पाठा०-१ 'तस्मिन्'. २ 'तत्प्रभवः'; 'स प्रभवः'; 'तत्प्रसवः'. ३ 'पतिष्ठन्'.
४ 'अजय'. ५ 'मनः'. ६ 'आहितपुण्डरीकम्'; 'आहितपुण्डरीकम्'. ७ 'आश्रिता'.

टिप्प०-१ स नलो नभोमण्डलवत् श्यामं नभः शब्दरूपेण नाम्ना प्रसिद्धम्, लोकानां
श्रावणमासमिवाच्छ्रितं पुत्रं प्राप-इति दिनकर० ।

२ अत्र 'जरयोपतिष्ठन्' इति पाठमादृत्य निवेदान्मृगैरजयं संगतं मनो मोक्षाय बबन्ध-
इति व्याचष्टे दिनकर० ।

तेनेति ॥ तेन नमसा । द्विपानां पुण्डरीको दिग्गजविशेष इव । राज्ञा-
मज्य्यो जेतुमशक्यः । 'क्षय्यजय्यौ शक्यायें' (पा. ६।१।८१) इति निपातना-
त्तापुः । पुण्डरीकः पुण्डरीकाख्यः पुत्रोऽजनि जनितः । पितरि शान्ते
सर्गं गते सति । आहृतपुण्डरीका गृहीतश्चेतपद्मा श्रीर्यं पुण्डरीकं पुण्डरीकाक्षं
विष्णुमिव श्रिता ॥ ८ ॥

स क्षेमधन्वानममोघधन्वा पुत्रं प्रजाक्षेमविधानदक्षम् ।

क्ष्मां लम्भयित्वा क्षमयोपपन्नं वने तपः क्षान्ततरश्चचार ॥ ९ ॥

स इति ॥ अमोघं धनुर्यस्य सोऽमोघधन्वा । 'धनुषश्च' (पा. ५।४।१३२)
इत्यनङ्गदेशः समासान्तः । स पुण्डरीकः प्रजानां क्षेमविधाने दक्षं क्षमयो-
पपन्नं क्षान्तियुक्तं क्षेमं धनुर्यस्य तं क्षेमधन्वानं नाम पुत्रम् । 'वा संज्ञायाम्'
(पा. ५।४।१३३) इत्यनङ्गदेशः । क्ष्मां लम्भयित्वा प्रापय्य । लभेर्गत्वर्थत्वात्कि-
र्मकत्वम् । क्षान्ततरोऽत्यन्तसहिष्णुः सन् । वने तपश्चचार ॥ ९ ॥

अनीकिनीनां समरेऽग्रयायी तस्यापि देवप्रतिमः सुतोऽभूत् ।

व्यश्नूयतानीकपदावसानं देवादि नाम त्रिदिवेऽपि यस्य ॥ १० ॥

अनीकिनीनामिति ॥ तस्य क्षेमधन्वनोऽपि समरेऽनीकिनीनां चमू-
नामग्रयायी देवप्रतिम इन्द्रादिकल्पः सुतोऽभूत् । अनीकपदावसान-
मनीकशब्दान्तं देवादि देवशब्दपूर्वं यस्य नाम 'देवानीक' इति नामधेयं त्रिदिवे
स्वर्गेऽपि व्यश्नूयत विश्रुतम् ॥ १० ॥

पिता समाराधनतत्परेण पुत्रेण पुत्री स यथैव तेन ।

पुत्रस्तथैवात्मजवत्सलेन स तेन पित्रा पितृमान्वभूव ॥ ११ ॥

पितेति ॥ स पिता क्षेमधन्वा समाराधनतत्परेण शुश्रूषापरेण तेन
पुत्रेण यथैव पुत्री बभूव तथैव स पुत्रो देवानीक आत्मजवत्सलेन तेन
पित्रा पितृमान्वभूव । लोके पितृत्व-पुत्रत्वयोः फलमनयोरेवासीदित्यर्थः ॥ ११ ॥

पूर्वस्तयोरात्मसमे चिरोढामात्मोद्भवे वर्णचतुष्टयस्य ।

धुरं निधायैकनिधिर्गुणानां जगाम यज्वा यजमानलोकम् ॥ १२ ॥

पाठा०-१ 'दत्तम्'. २ 'क्षामतनुः'. ३ 'चकार'. ४ 'अधिकवत्सलेन'.

टिप्प०-१ यथा पुण्डरीको दिग्गजो द्विपानामज्य्योऽस्ति । व्याघ्रो द्विपानामजेयो भवति-इति
बल्लभः ॥ दिग्गजाश्च-परावतः पुण्डरीको वामनः कुमुदोऽजनिः । पुण्ड्रदन्तः सार्वभौमः
सुप्रवीकश्च दिग्गजाः ॥' इत्यादिनोक्ताः ।

पूर्वं इति ॥ गुणानामेकनिधिर्यज्वा विधिवदिष्टवांस्तयोः पितृ-पुत्रयोर्मध्ये
पूर्वः पिता क्षेमधन्वाऽऽत्मसमे खतुल्य आत्मोद्भवे पुत्रे देवानीके चिरोदा
चिरं धृतां वर्णचतुष्टयस्य धुरं रक्षाभारं निधाय यजमानलोकं यष्टलोकं नाकं
जगाम ॥ १२ ॥

वशी सुतस्तस्य वशंवदत्वात्स्वेषामिवासीद्विषतामपीष्टः ।

सकृद्विविज्ञानपि हि प्रयुक्तं माधुर्यमीष्टे हरिणान्ग्रहीतुम् ॥ १३ ॥

वशीति ॥ तस्य देवानीकस्य वशी समर्थः सुतोऽहीनगुर्नामेति वक्ष्यमाणना-
मकः । वशं वशकरं मधुरं वदतीति वशंचदः । 'प्रियवशे वदः खच्' (पा. ३।२।३८)
इति खच्प्रत्ययः । तस्य भावस्तत्त्वम् । तस्मादिष्टवादित्वात्स्वेषामिव द्विषता-
मपीष्टः प्रिय आसीत् । अर्थादेवानीकनिर्धारणं लभ्यते । तथा हि—प्रयुक्त-
मुच्चारितं माधुर्यं सकृदेकवारं विविज्ञान् सीतानपि हरिणान्ग्रहीतुं वशीकर्तु-
मीष्टे शक्नोति ॥ १३ ॥

अहीनगुर्नाम स गां समग्रामहीनबाहुद्रविणः शशास ।

यो हीनसंसर्गपराङ्मुखत्वाद्युवाप्यनर्थैर्व्यसनैर्विहीनः ॥ १४ ॥

अहीनगुरिति ॥ अहीनबाहुद्रविणः समग्रभुजपराक्रमः । 'द्रविणं काञ्चनं
वित्तं द्रविणं च पराक्रमः' इति विश्वः । हीनसंसर्गपराङ्मुखत्वाच्चीचसंसर्गविमु-
खत्वादेतोर्युवाऽप्यनर्थैरनर्थकरैर्व्यसनैः पानव्यूतादिभिर्विहीनो रहितो योऽही-
नगुर्नाम स पूर्वोक्तो देवानीकसुतः समग्रां सर्वां गां भुवं शशास ॥ १४ ॥

पाठा०-१ 'महीम्'. २ 'अनर्थव्यसनैः'; 'अनार्यव्यसनैः'.

टिप्प०—१ जितेन्द्रियस्तस्य देवानीकस्य पुत्रप्रियवादित्वात् स्वबन्धूनामिवारीणामप्यभि-
मतोऽभूत् । हि यतः सकृत्प्रयुक्तं गीतमाधुर्यं विविज्ञान् व्रस्तानपि हरिणान्ग्रावर्तयितुमीष्टे
समर्थं भवति-इति दिनकर० ॥ तस्य देवानीकस्य वशंवदत्वात् प्रियवादित्वाच्च स्वेषामिवा-
न्मीयानामिव द्विषतामपीष्टो बभूव । अरीणामपि प्रियोऽभवत् । हि निश्चितम्, सकृदपि प्रयुक्तं
माधुर्यं गेयं विविज्ञानपि व्रस्तानपि हरिणान्ग्रहणान्ग्रहीतुमीष्टे वशीकर्तुं प्रभवति । वशी जिते-
न्द्रियः-इति वल्लभः ।

२ तरुणोऽपि स्त्रियोऽश्व-मृगया-यान-वाक्पारुष्यादिव्यसनवर्जितः । उक्तं च-'असन्मैत्री
हि दोषाय'-इति वल्लभः ॥ युवापि यो हीनानां दुराचाराणां संगमात्पराङ्मुखत्वादनर्थमूलै-
र्व्यसनैः स्त्रियोऽश्वादिमी रहितः-इति दिनकर० ॥ अयं हि 'अहीन' 'अहीनर' इत्यादिनामभिरपि
पुराणेषु प्रथितो वरीवर्ति ।

गुरोः स चानन्तरमन्तरज्ञः पुंसां पुमानाद्य इवावतीर्णः ।

उपक्रमैरस्वलितैश्चतुर्भिश्चतुर्दिगीशश्चतुरो बभूव ॥ १५ ॥

गुरोरिति ॥ पुंसामन्तरज्ञो विशेषज्ञश्चतुरो निपुणः सोऽहीनगुश्च गुरोः
पितुरनन्तरम् । अवतीर्णो भुवं प्राप्त आद्यः पुमान् विष्णुरिव । अस्वलितैर-
प्रतिहृतैश्चतुर्भिरुपक्रमैः सामाद्युपायैः । 'सामादिभिरुपक्रमैः' (७।१०७) इति
मनुः । चतुर्दिगीशश्चतुर्दशां दिशामीशो बभूव ॥ १५ ॥

तस्मिन्प्रयाते परलोकयात्रां जेतय्यरीणां तनयं तदीयम् ।

उच्चैःशिरस्त्वाजितपारियात्रं लक्ष्मीः सिषेवे किल पारियात्रम् ॥ १६ ॥

तस्मिन्निति ॥ अरीणां जेतारि तस्मिन्नहीनगौ परलोकयात्रां प्रयाते
प्राप्ते सति । उच्चैःशिरस्त्वादुच्चतश्चिरस्कत्वाजितः पारियात्रः कुलशैलविशेषो
येन तं पारियात्रं पारियात्राख्यं तदीयं तनयं लक्ष्मी राज्यलक्ष्मीः सिषेवे
किल ॥ १६ ॥

तस्याभवत्सूनुदरशीलः शीलः शिलापट्टविशालवक्षाः ॥

जितारिपक्षोऽपि शिलीमुखैर्यः शालीनतामव्रजदीड्यमानः ॥ १७ ॥

तस्येति ॥ तस्य पारियात्रस्य । उदारशीलो महावृत्तः । 'शीलं स्वभावे सद्वृत्ते'
इत्यमरः । शिलापट्टविशालवक्षाः शीलः शिलाख्यः सूनुर्भवत् । यः सूनुः
शिलीमुखैर्बाणैः । 'अलिबाणौ शिलीमुखौ' इत्यमरः । जितारिपक्षोऽपीड्य-
मानः स्तूयमानः सन् । शालीनतामवृष्टतां लज्जामव्रजदगच्छत् । 'स्यादवृष्टे तु
शालीनः' इत्यमरः । 'शालीनकौपीने अवृष्टाकार्ययोः' (पा. ५।२।२०) इति
निपातः ॥ १७ ॥

तमात्मसंपन्नमनिन्दितात्मा कृत्वा युवानं युवराजमेव ।

सुखानि सोऽभुङ्क्त सुखोपरोधि वृत्तं हि राज्ञामुपरुद्धवृत्तम् ॥ १८ ॥

पाठा०-१ 'तस्माद्भूवाथ दलाभिधानो दयान्वितः पद्मदलाक्षदृष्टिः । कुन्दा-
वदातो रिपुदन्तिसिंहः पतिः पृथिव्याः कुलकैरेवेन्दुः ॥'. २ 'शीलः'. ३ 'शिला-
पाट'. ४ 'कृत्वाऽयुवानं'. ५ 'वार्तम्'. ६ 'वृत्ति'.

टिप्प०-१ कुलपर्वतास्तु-सप्त 'महेंद्रो मलयः सद्यः शुक्तिमान् ऋक्षपर्वतः । विन्ध्यश्च
पारियात्रश्च सप्तैते कुलपर्वताः ।' इत्यादिनोक्ताः ।

२ अस्य राज्ञः 'शल' इति नाम्ना प्रथितः सर्वत्र । दिनकरमिश्रा अपि-शिलापट्टविशालं
वक्षो यस्य स उदारं शीलं सद्वृत्तं यस्य स शलनामा दलस्य पुत्रोऽभूत्-इति व्याकृतवन्तः ॥
यल्लभस्तु 'तस्माद्भूवाथ' इति पाठान्तरनिर्दिष्टं श्लोकं पठति ।

तमिति ॥ अनिन्दितात्माऽर्हितस्वभावः स पारियात्रः । आत्मसंपन्नं बुद्धिसंपन्नम् । 'आत्मा यज्ञो धृतिर्बुद्धिः स्वभावो ब्रह्म वर्ष्म च' इत्युभयत्राप्यमरः । युवानं तं किल युवराजं कृत्वैव सुखान्यभुङ्क्त । न त्वकृत्वेत्येवकारार्थः । किमर्थं 'युवराज'शब्दकरणमित्याशङ्क्यान्यथा सुखोपभोगो दुर्लभ इत्याह—सुखोपरोधीति । हि यस्माद्राज्ञां वृत्तं प्रजापालनदिरूपं सुखोपरोधि बहुलत्वात् सुप्रतिबन्धकम् । अत एव, उपरुद्धवृत्तम् । उपरुद्धसदृशमित्यर्थः । उपरुद्धः कारा-
दिबद्धः । उपरुद्धस्य स्वयमूढभारस्य च सुखं नास्तीति भावः ॥ १८ ॥

तं रागबन्धिष्ववितृप्तमेव भोगेषु सौभाग्यविशेषभोग्यम् ।

विलासिनीनामरतिक्षमापि जरा वृथा मत्सरिणी जहार ॥ १९ ॥

तमिति ॥ रागं बध्नन्तीति रागबन्धिनः । रागप्रवर्तका इत्यर्थः । तेषु भोगेषु विषयेष्ववितृप्तमेव सन्तं किंच विलासिनीनां भोक्त्रीणां सौभाग्यविशेषेण सौन्दर्यातिशयेन हेतुना भोग्यं भोगार्हम् । 'चजोः कु घिण्यतोः' (पा. ७।३।५२) इति कुत्वम् । तं पारियात्रं रतिक्षमा न भवतीत्यरतिक्षमापि । अत एव वृथा मत्सरिणी रतिक्षमासु । विलासिनीष्वित्यर्थः । जरा जहार वशीचकार ॥ १९ ॥

उन्नाभ इत्युद्रतनामधेयस्तस्यायथार्थोन्नतनाभिरन्ध्रः ।

सुतोऽभवत्पङ्कजनाभकैल्पः कृत्स्नस्य नाभिर्नृपमण्डलस्य ॥ २० ॥

उन्नाभ इति ॥ तस्य शिलाख्यस्य । उन्नाभ इत्युद्रतनामधेयः प्रसिद्धनामाऽयथार्थं यथा तथोन्नतं नाभिरन्ध्रं यस्य सः । गम्भीरनाभिरित्यर्थः । तदुक्तम्—

पाठा०—१ 'हित्वाथ भोगांस्तपसोत्तमेन त्रिविष्टपं प्राप्तवति क्षितीशे । तदात्मजः सागरधीरचेताः शशास पृथ्वीं सकलां नृसोमः ॥'—(नृसोमः=मनुष्यचन्द्रः जना-
ह्लादकत्वात्—इति बल्लभः ।). २ 'आसीत्सुतः'. ३ 'तुल्यः'.

टिप्प०—१ अत्र 'अयुवानं' इति पाठमादृत्य—आत्मज्ञं शिलमयुवानमेव षोडशवर्षधरमेव युवराजं कृत्वा—इति व्याचष्टे दिनकरः ।

२ यतो हेतोरपरुद्धस्य वृत्तमिव वर्तनं यत्तु तद्राज्ञां वृत्तमाचरणं सुखविप्रकरम् ; राज्यकार्य-
व्यग्रत्वादनवकाशत्वात् । उक्तं च—'परेष्वक्षिप्तकार्यो यः कर्माण्यारभते स्वयम् । सोऽपरुद्ध इति ख्यातो राजा न सुखभाग्यमेव'—इति दिनकरः ॥ बल्लभस्तु—'आत्मन्याहितभारो यः कार्याण्यारभते स्वयम् । उपरुद्धः स वक्तव्यो न राजा सुखभाग्यं भवेत्' इत्याह ।

३ स्त्रीणां रतावक्षमा वृथामात्सर्ययुक्ता जराऽनुरागे वृत्तिर्येषां तेषु भोगेषु वितृप्तमेव सौभा-
ग्यविशेषेण भोग्यं कर्मन्यं तमलंकृतवती—इति दिनकरः ॥ मत्सरिणी मात्सर्ययुक्ता, मदक-
सरे कथं विलासिनीनां भोग इति मत्सरयुक्ताः—इति बल्लभः ।

‘स्वरः सत्त्वं च नाभिश्च गाम्भीर्यं त्रिषु वासते’ । पङ्कजनाभकल्पो विष्णुसदृशः
कृत्स्नस्य नृपमण्डलस्य नाभिः प्रधानम् । ‘नाभिः प्रधाने कस्तूरीमदेऽपि
क्ष्विदीरितः’ इति विश्वः । सुतोऽभवत् । ‘अचप्रत्यन्ववपूर्वात्सामलोत्रः’
(पा. ५।४।७५) इत्यत्राजिति योगविभागादुन्नाभ-वज्रनाभादयः सिद्धाः ॥ २० ॥

ततः परं वज्रधरप्रभावस्तदात्मजः संयति वज्रघोषः ।

बभूव वज्राकरंभूषणायाः पतिः पृथिव्याः किल वज्रणाभः ॥ २१ ॥

तत इति ॥ ततः परं वज्रधरप्रभाव इन्द्रतेजाः संयति सङ्ग्रामे वज्र-
घोषोऽशनितुल्यध्वनिर्वज्रणाभो नाम तस्योन्नाभस्यात्मजो वज्राणां हीरकाणा-
माकराः खनय एव भूषणानि यस्यास्तस्याः पृथिव्याः पतिर्वभूव किल खलु ।
‘वज्रं त्वत्वी कुलिशश्चक्रयोः । मणिदेवे रत्नभेदेऽप्यशनावासनान्तरे ॥’ इति
केशवः ॥ २१ ॥

तस्मिन्गते द्यां सुकृतोपलब्धां तत्संभवं शङ्खमर्णवान्ता ।

उत्खातशत्रुं वसुधोपतस्थे रत्नोपहारैरुदितैः खनिभ्यः ॥ २२ ॥

तस्मिन्निति ॥ तस्मिन्वज्रगमे सुकृतोपलब्धां सुधर्माजितां द्यां स्वर्ग
गते सति । उत्खातशत्रुमुद्धृतशत्रुं शङ्खं नाम तत्संभवं तदात्मजमर्णवान्ता
वसुधा खनिभ्य आकरेभ्य उदितैरुपनै रत्नोपहारैरुद्धृतवस्तुसमर्पणैः ।
उपतस्थे तिषेवे । ‘जातौ जातौ यदुत्कृष्टं तद्वन्नमभिधीयते’ इति भरत-विश्वो ॥ २२ ॥

तस्यावसाने हरिदश्वधामा पित्र्यं प्रपदे पदमंश्विरूपः ।

वेलातटेषूपितसैनिकाश्वं पुराविदो यं व्युपिताश्वमाहुः ॥ २३ ॥

तस्येति ॥ तस्य शङ्खगत्यावसानेऽन्ते हरिदश्वधामा सूर्यतेजाः । अधि-
नोरिव रूपमस्येत्यश्विरूपोऽतिसुन्दरः । तत्पुत्र इति शेषः । ‘पित्र्यम्’ इति संव-
न्धिपदसामर्थ्यात् । पित्र्यं पदं प्रपदे । वेलातटेषूपिता निविष्टाः सैनिका

पाठा०—१ ‘तस्यात्मजः’. २ ‘मेखलायाः’. ३ ‘वज्रनाभः’; ‘वज्रनामा’.
४ ‘स्वः’. ५ ‘सुकृतोपलब्धम्’. ६ ‘खण्डनम्’; ‘षण्डनम्’. ७ ‘खनितैः’.
८ ‘हरिदश्वनामा’. ९ ‘अश्वरूपः’. १० ‘व्युपिताश्वम्’.

टिप्प०—१ उन्नाभ इत्युद्गतं प्रसिद्धं नाम यस्य स विष्णुतुल्यः सर्वस्य द्वादशराजमण्ड-
लस्य नाभिः प्रधानभूतस्तस्य शलस्य सुतोऽभूत्-इति दिनकर० ।

२ ‘उपादेव-’ (वा. ११४) इत्यादिना संमतौ तिष्ठतेरात्मनेपदम्-इति दिनकर० ।

३ एतेन द्विवचनकथनम्-इति वल्लभः ।

अश्वाश्च यस्य तम् । अन्वर्थनामानमित्यर्थः । यं पुत्रं पुराविदो वृद्धा व्युषिता-
श्चमाहुः ॥ २३ ॥

आराध्य विश्वेश्वरमीश्वरेण तेन क्षितेर्विश्वसहो विजज्ञे ।

पातुं सहो विश्वसखः समग्रां विश्वंभरामात्मजमूर्तिरात्मा ॥ २४ ॥

आराध्येति ॥ तेन क्षितेरीश्वरेण व्युषिताश्चैन विश्वेश्वरं काशीपतिमा-
राध्योपास्य विश्वसहो नाम विश्वसखः समग्रां सर्वां विश्वंभरां भुवं पातुं
रक्षितुं सहत इति सहः क्षमः । पचाद्यच् । आत्मजमूर्तिः पुत्ररूप्यात्मा स्वयमेव ।
'आत्मा वै पुत्रनामासि' (आश्व. सू. १।१५) इति श्रुतेः । विजज्ञे सुपुवे । विपूर्वो
जनिर्गर्भविमोचने वर्तते । यथाह भगवान्पाणिनिः—'समां समां विजायते' इति ॥ २४ ॥

अंशे हिरण्याक्षरिपोः सँ जाते हिरण्यनामे तनये नयज्ञः ।

द्विषामसह्यः सुतरां तरूणां हिरण्यरेता इव सानिलोऽभूत् ॥ २५ ॥

अंश इति ॥ नयज्ञो नीतिज्ञः स विश्वसहः । हिरण्याक्षरिपोर्विष्णोरंशे ।
हिरण्यनामे तन्नाम्नि तनये जाते सति । तरूणां सानिलो हिरण्यरेता हुत-
भुगिव । द्विषां सुतरामसह्योऽभूत् ॥ २५ ॥

पिता पितृणामनृणस्तमन्ते वयस्यनन्तानि सुखानि लिप्सुः ।

राजानमाजानुविलम्बिबाहुं कृत्वा कृती बल्कलवान्वभूव ॥ २६ ॥

पितेति ॥ पितृणामनृणः । निवृत्तपितृण इत्यर्थः । 'प्रजया पितृभ्यः'
इति श्रुतेः । अत एव कृती । कृतकृत्य इत्यर्थः । पिता विश्वसहोऽन्ते वयसि
बाधकेऽनन्तान्यविनाशानि सुखानि लिप्सुः । मुमुक्षुरित्यर्थः । आजानुविल-
म्बिबाहुं दीर्घबाहुम् । भाग्यसंपन्नमिति भावः । तं हिरण्यनाभं राजानं कृत्वा
बल्कलवान्वभूव । वनं गत इत्यर्थः ॥ २६ ॥

कौसल्य इत्युत्तरकोसलानां पत्युः पतङ्गान्वयभूषणस्य ।

तस्यौरसः सोमसुतः सुतोऽभून्नेत्रोत्सवः सोम इव द्वितीयः ॥ २७ ॥

कौसल्य इति ॥ उत्तरकोसलानां पत्युः पतङ्गान्वयभूषणस्य सूर्य-

पाठा०—१ 'विश्वसखः'; 'विश्वसमः'; 'विष्णुसमः'. २ 'उधिजज्ञे'. ३ 'विश्व-
सहः'; विश्वसृजः'. ४ 'सुजाते'.

टिप्प०—१ पुराविदो अद्युषिताश्चनामानं कथयन्ति-इति दिनकर० ॥

२ 'द्विषां' इति कर्तेरि षष्ठी-इति दिनकर० ।

३ पितृणां सुतोत्पादनादनृणः-इति दिनकर० ।

शामरणस्य सोमसुतः सोमं सुतवतः । यज्वन इत्यर्थः । 'सोमे सुजः' (पा. ३।२।९०) इति क्विप् । तस्य हिरण्यनाभस्य द्वितीयः सोमश्चन्द्र इव । नेत्रोत्सवो नयनानन्दकरः कौसल्य इति प्रसिद्ध औरसो धर्मपत्नीजः सुतोऽभूत् ॥ २७ ॥

यशोभिराब्रह्मसभं प्रकाशः स ब्रह्मभूयं गतिमाजगाम ।

ब्रह्मिष्ठमाधाय निजेऽधिकारे ब्रह्मिष्ठमेव स्वतनुप्रसूतम् ॥ २८ ॥

यशोभिरिति ॥ आ ब्रह्मसभाया आब्रह्मसभं ब्रह्मसदनपर्यन्तम् । अभिविधावन्ययीभावः । यशोभिः । प्रकाशः प्रसिद्धः, स कौसल्योऽतिशयेन ब्रह्मवन्तं ब्रह्मिष्ठम् । ब्रह्मविदमित्यर्थः । 'ब्रह्म' शब्दान्मतुवन्तादिष्टन्प्रत्यये 'विन्मतोर्लुक्' (पा. ५।३।६५) इति मतुपो लृक् । 'नस्तद्धिते' (पा. ६।४।१४४) इति टिलोपः । ब्रह्मिष्ठं ब्रह्मिष्ठार्यं स्वतनुप्रसूतं स्वात्मजमेव निजे स्वकीयेऽधिकारे प्रजापालनकृत्ये । आधाय निधाय । ब्रह्मणो भावो ब्रह्मभूयं ब्रह्मत्वं तदेव गतिस्वामाजगाम । सुक्तोऽभूदित्यर्थः । 'स्याद्ब्रह्मभूयं ब्रह्मत्वम्' इत्यमरः । भुवो भावे क्यप् ॥ २८ ॥

तस्मिन्कुलापीडनिमे विपीडं सम्यद्ब्रह्मं शासति शासनाङ्गम् ।

प्रजाश्चिरं सुप्रजसि प्रजेशे ननन्दुरानन्दजलाविलाक्ष्यः ॥ २९ ॥

तस्मिन्निति ॥ कुलापीडनिमे कुलशेखरतुल्ये । 'वैकक्षकं तु तव । यत्तिर्यविक्षममुरसि शिखास्वापीडशेखरौ' इत्यमरः । सुप्रजसि सत्संतानवति । 'नित्यमसिचप्रजामेधयोः' (५।४।१२२) इत्यसिचप्रत्ययः । तस्मिन् प्रजेशे प्रजेश्वरे ब्रह्मिष्ठे शासनाङ्गं शासनचिह्नं महीं 'विपीडं निर्वाधं यथा तथा सम्यक्शासति सति । आनन्दजलाविलाक्ष्य आनन्दबाष्पाकुलनेत्राः प्रजाश्चिरं ननन्दुः ॥ २९ ॥

पात्रीकृतात्मा गुरुसेवनेन स्पष्टाकृतिः पत्ररथेन्द्रकेतोः ।

तं पुत्रिणां पुष्करपत्रनेत्रः पुत्रः समारोपयदग्रसंख्याम् ॥ ३० ॥

पात्रीकृतेति ॥ गुरुसेवनेन पित्रादिशुश्रूषया पात्रीकृतात्मा योग्यीकृतात्मा । 'योग्यभाजनयोः पात्रम्' इत्यमरः । पत्ररथेन्द्रकेतोर्गण्डध्वजस्य स्पष्टा-

पाठा०-१ 'ब्रह्मभूयाम्'. २ 'विपीडाम्'. ३ 'शोभनाङ्गम्'; 'शासनाङ्गम्'. ४ 'आनन्दजलाकुलाक्ष्यः'; 'आनन्दजलोक्षिताक्ष्यः'. ५ 'स्पष्टाकृतिः'.

टिप्प०-१ या वा ब्राह्मादिविवाहसंस्कृता धर्मपत्नी, तस्यां स्वयमुत्पादितः पुत्र औरसः-इति मिताक्षरा ।

२ विपीडां निरामयाम्; शोभनाङ्गं निजशासनचिह्नम्-इति वल्लभः ।

कृतिः स्पष्टवपुः । तत्सरूप इत्यर्थः । 'आकृतिः कथिता रूपे सामान्यवपुषोरपि' इति विश्वः । पुष्करपत्रनेत्रः पद्मदलाक्षः पुत्रः पुत्राख्यो राजा । यद्वा, - 'पुत्र'शब्द आवर्तनीयः । पुत्रः पुत्राख्यः पुत्रः सुतः । तं ब्रह्मिष्ठं पुत्रिणामग्रसंख्यां समा-रोपयत् । अग्रगण्यं चकारेत्यर्थः ॥ ३० ॥

वंशस्थितिं वंशकरेण तेन संभाव्य भावी स सखा मघोनः ।

उपस्पृशन्स्पर्शनिवृत्तलौल्यस्त्रिपुष्करेषु त्रिदशत्वमाप ॥ ३१ ॥

वंशेति ॥ स्पृश्यन्त इति स्पर्शा विषयाः । तेभ्यो निवृत्तलौल्यो निवृत्तशृङ्गाः । अत एव मघोन इन्द्रस्य सखा मित्रं भावी भविष्यन् । स्वर्गं जिगमिषुरित्यर्थः । स ब्रह्मिष्ठो वंशकरेण वंशप्रवर्तकेन तेन पुत्रेण वंशस्थितिं कुलप्रतिष्ठां संभाव्य संपाद्य । त्रिषु पुष्करेषु तीर्थविशेषेषु । 'दिवसंख्ये संज्ञायाम्' (पा. २।१।५७) इति समासः । उपस्पृशन् स्नानं कुर्वन् । त्रिदशत्वं देवभूयमाप ॥ ३१ ॥

तस्य प्रभानिर्जितपुष्परागं पौष्यां तिथौ पुष्यमसूत पत्नी ।

तस्मिन्नपुष्यवृद्धिते समग्रां पुष्टिं जनाः पुष्य इव द्वितीये ॥ ३२ ॥

तस्येति ॥ तस्य पुत्राख्यस्य पत्नी पौष्यां पुष्यनक्षत्रयुक्तायां पौर्णमास्यां तिथौ । 'पुष्ययुक्ता पौर्णमासी पौषी' इत्यमरः । 'नक्षत्रेण युक्तः कालः' (पा. ४।२।३) इत्यप्रत्ययः । 'टिड्ढाणञ्-' (पा. ४।१।१५) इत्यादिना ङीप् । प्रभया निर्जितः पुष्परागो मणिविशेषो येन तं पुष्यं पुष्याख्यमसूत । द्वितीये पुष्ये पुष्यनक्षत्र इव तस्मिन्नवृद्धिते सति जनः समग्रां पुष्टिं वृद्धिमपुष्यन् ॥ ३२ ॥

महीं महेच्छः परिकीर्य सूनौ मनीषिणे जैमिनयेऽर्पितात्मा ।

तस्मात्सयोगादधिगम्य योगमजन्मनेऽकल्पत जन्मभीरुः ॥ ३३ ॥

महीमिति ॥ महेच्छो महाशयः । 'महेच्छस्तु महाशयः' इत्यमरः । जन्म-भीरुः संसारभीरुः स पुत्रः सूनौ महीं परिकीर्य विस्ज्य मनीषिणे ब्रह्म-

पाठा०-१ 'वंशधरेण'. २ 'आपः स्पृशन्'; 'अपः स्पृशन्'. ३ 'त्रिषु शान्तिम्'. ४ 'पद्मरागम्'. ५ 'पुष्याम्'. ६ 'पुष्यम्'. ७ 'यस्मिन्'. ८ 'पुष्यः'.

टिप्प०-१ त्रिपुष्करेषूपस्पृशन् तीर्थेषु स्नानसन्ध्यादिकर्म कुर्वन् शान्तिमाप-इति बल्लभः ।

२ प्रभानिर्जितपुष्परागं प्रभया निर्जितः पुष्परागो येन स तम् । यस्मिन्नवृद्धिते सति जनाः समग्रां पूर्णां पुष्टिं प्रापुः-इति बल्लभः ।

३ यस्मिन्पुष्ये जाते मति लोका द्वितीयपुष्यनक्षत्रे इव पूर्णां पुष्टिं पुष्यन्ति सः । उक्तं च- 'चन्द्रे विरुद्धेऽप्यथ गोचरे वा सिद्ध्यन्ति कार्याणि कृतानि पुष्ये ॥' इति दिनकरः ॥ 'पुष्यः परकृतं इन्ति न तु पुष्यकृतं परः । अपि द्वादशगे चन्द्रे पुष्यः सर्वार्थसाधकः' इति शिशुः । अनेन कवेर्ज्योतिःशास्त्रेऽतिपारंगतत्वं सम्यग्विभाव्यते ।

विद्याविदुषे जैमिनये मुनयेऽर्पितात्मा । शिष्यभूतः सन्नित्यर्थः । सयोगायोगिन-
स्तस्माज्जैमिनैर्योगं योगविद्यामधिगम्याजन्मने जन्मनिवृत्तये मोक्षायाकल्पत
सम्पद्यत । कल्पेः संपद्यमाने चतुर्थी क्तव्या । मुक्तोऽभूदित्यर्थः ॥ ३३ ॥

ततः परं तत्प्रभवः प्रपेदे ध्रुवोपमेयो ध्रुवसंधिर्हवीम् ।

यस्मिन्नभूज्यायसि सत्यसंधे संधिर्ध्रुवः संनमतामरीणाम् ॥ ३४ ॥

तत इति ॥ ततः परं स पुण्यः प्रभवः कारणं यस्य स तत्प्रभवः । तदात्मज
इत्यर्थः । ध्रुवेणोत्तानपादिनोपमेयः । 'ध्रुव औत्तानपादिः स्यात्' इत्यमरः । ध्रुव-
संधिर्हवीं प्रपेदे । ज्यायसि श्रेष्ठे सत्यसंधे सत्यप्रतिज्ञे यस्मिन् ध्रुवसंधौ
संनमताम्, अनुद्धतानामित्यर्थः । अरीणां संधिर्ध्रुवः स्थिरोऽभूत् । ततः
सार्थकनामेत्यर्थः ॥ ३४ ॥

सुते शिशावेव सुदर्शनाख्ये दर्शात्ययेन्दुप्रियदर्शने सः ।

मृगायताक्षो मृगयाविहारी सिंहादवापद्विपदं नृसिंहः ॥ ३५ ॥

सुत इति ॥ मृगायताक्षो नृसिंहः पुरुषश्रेष्ठः स ध्रुवसंधिर्दर्शात्ययेन्दु-
प्रियदर्शने प्रतिपच्चन्द्रनिमे सुदर्शनाख्ये सुते शिशौ सखेव मृगयाविहारी
सन्, सिंहाद्विपदं मरणमवापत् । व्यसनासक्तिरनर्थावहेति भावः ॥ ३५ ॥

स्वर्गामिनस्तस्य तमैकमत्यादमात्यवर्गः कुलतन्तुमेकम् ।

अनाथदीनाः प्रकृतीरवेक्ष्य साकेतनाथं विधिवच्चकार ॥ ३६ ॥

स्वरिति ॥ स्वर्गामिनः स्वर्गातस्य तस्य ध्रुवसंधेरमात्यवर्गः । अनाथा नाथ-
हीना अत एव दीनाः शोच्याः प्रकृतीः प्रजा अवेक्ष्य । कुलतन्तुं कुलावलम्ब-
नमैकमद्वितीयं तं सुदर्शनम् । ऐकमत्याद्विधिवत् साकेतनाथमयोध्याधीश्वरं
चकार ॥ ३६ ॥

नवेन्दुना तन्नभसोपमेयं शावैकसिंहेन च काननेन ।

रघोः कुलं कुङ्कुलपुष्करेण तोयेन चाप्रौढनरेन्द्रमासीत् ॥ ३७ ॥

पाठा०—१ 'तत्प्रभवम्'. २ 'ध्रुवोपमेयम्'. ३ 'ध्रुवसंधिम्'. ४ 'उर्वी'.
५ 'सत्यसंधिः'. ६ 'नृपाणाम्'. ७ 'नृसोमः'. ८ 'एकपुत्रम्'. ९ 'पुष्करकुङ्कुमलेन';
'कुङ्कुमलपङ्कजेन'.

टिप्प०—१ दर्शात्यये इन्दुः प्रतिपच्चन्द्रस्तद्वत् प्रियं दर्शनं यस्य तस्मिन्नालाङ्के सुदर्शन-
नाम्नि पुत्रे स मृगवद्विशालनेत्रो मृगयां गतो नृणां मध्ये श्रेष्ठः स ध्रुवसंधिः सिंहाद्विपदं नृसिं
प्राप-इति द्विचक्र० ।

नवेति ॥ अप्रौढनरेन्द्रं तद्रघोः कुलं नवेन्दुना बालचन्द्रेण नभसा
व्योम्ना । शावः शिशुरेकः सिंहो यस्मिन् । 'पृथुकः शावकः शिशुः' इत्यमरः ।
तेन काननेन च । कुड्मलं कुड्मलावस्थं पुष्करं पद्मजं यस्मिन्नेन तोयेन
चोपमेयमुपमातुमर्हम् । आसीत् । नवेन्द्राद्युपमानेन तस्य वर्धिष्णुताशयैश्चोपमेयानि
वृत्तानि ॥ ३७ ॥

लोकेन भावी पितुरेव तुल्यः संभावितो मौलिपरिग्रहात्सः ।
दृष्टो हि वृण्वन्कलभप्रमाणोऽप्याशाः पुरोवातमवाप्य मेघः ॥ ३८ ॥
लोकेनेति ॥ स बालो मौलिपरिग्रहात्किरीटस्वीकारादेतोः पितुस्तुल्यः
पितृस्वरूप एव भावी भविष्यति इति लोकेन जनेन संभावितस्तर्कितः । तथा
हि-कलभप्रमाणः कलभमात्रोऽपि मेघः पुरोवातमवाप्य । आशा दिशो
वृण्वन्गच्छन् दृष्टो हि ॥ ३८ ॥

तं राजवीथ्यामधिहस्ति यान्तमाधोरणालम्बितमग्र्यवेशम् ।
षड्वर्षदेशीयमपि प्रभुत्वात्प्रेक्षन्त पौराः पितृगौरवेण ॥ ३९ ॥
तमिति ॥ राजवीथ्यां राजमार्गेऽधिहस्ति हस्तिनि । विभक्त्यर्थेऽव्ययीभावः ।
यान्तं गच्छन्तम्, हस्तिनमारुह्य गच्छन्तमित्यर्थः । आधोरणालम्बितं शिशुत्वा-
त्सादिना गृहीतमग्र्यवेशमुदारानेपथ्यं षड्वर्षाणि भूतः षड्वर्षः । 'तद्वितार्थः' (पा.
२।१।५१) इत्यादिना समासः । 'तमधीष्टो मृतो भूतो भावी' इत्यधिकारे 'चित्त-
वति नित्यम्' इति तद्वितस्य लृक् । ईषदसमाप्तः षड्वर्षः षड्वर्षदेशीयः । 'ईषद-
समाप्तौ' (पा. ५।३।६७) इत्यादिना देशीयप्रत्ययः । तं षड्वर्षदेशीयमपि बालमपि

पाठा०-१ 'मौलिपरि', २ 'अतिहस्तयन्त'; 'यन्तम्', ३ 'पूर्वकायम्'; 'मध्य-
देशम्'.

टिप्प०-१ नवेन्दुयुक्तेनाकाशेन शावः शिशुरेकः सिंहो यत्र तेन वनेन च कुड्मलमात्रं
पृथगेन येन जलेनेवोपमेयमासीत्-इति दिनकर० ।

२ करिशिशुप्रमाणोऽपि मेघः पूर्ववातं प्राप्य दिशो व्यापनशीलो दृष्टः-इति दिनकर० ।
स सुदर्शनेन मौलिपरिग्रहात् कुलामालस्वीकरणात् लोकेन पितुरेव भावी संभावितो मेने-
इति वल्लभः ।

३ 'अतिहस्तयन्तम्' इति पाठमावृत्य-राजमार्गे हस्तिनाऽतिक्रामन्तमतिहस्तयन्तं शिशु-
त्वान्महामात्रेणावलंबितो मध्यो देशो यस्य तं षड्वर्गप्रमाणमपि तं नृपं प्रभुशक्तियुक्तत्वात्
पितृगौरवेण पश्यन्ति स-इति दिनकर० । पौरास्तं षड्वर्षदेशीयमपि प्रभुत्वाद्गौरवेण प्रेक्षन्त
जनकमिवादरेणाद्राक्षुः । यदुक्तम् (मनु. ७।८)-'बालोऽपि नावमन्तव्यो मनुष्य इति भूमिपः ।
यद्वती देवता ह्येषा नररूपेण तिष्ठति ॥'... 'अभिषिक्तो हि राजा गजारूढः पुरं प्रदक्षिणी-
कुर्यात्' इत्याचारः-इति वल्लभः ।

तं सुदर्शनं पौराः प्रभुत्वात्पितृगौरवेण प्रैक्षन्त । पितरि यादृग्गौरवं तादृशे-
नैव ददृशुरित्यर्थः ॥ ३९ ॥

कामं न सोऽकल्पत पैतृकस्य सिंहासनस्य प्रतिपूरणाय ।

तेजोमहिम्ना पुनरावृतात्मा तद्याप चामीकरपिञ्जरेण ॥ ४० ॥

काममिति ॥ स सुदर्शनः पैतृकस्य सिंहासनस्य कामं सम्यक्प्रतिपूर-
णाय नाकल्पत । बालत्वाद्यामुं न पर्याप्त इत्यर्थः । चामीकरपिञ्जरेण कनक-
गौरेण तेजोमहिम्ना पुनस्तेजःसंपदा त्वावृतात्मा विस्तारितदेहः सन्, तत्
सिंहासनं व्याप व्याप्तवान् ॥ ४० ॥

तस्मादधः किञ्चिदिवावतीर्णावसंस्पृशन्तौ तपनीयपीठम् ।

सालक्तकौ भूपतयः प्रसिद्धैर्वैवन्दिरे मौलिभिरस्य पादौ ॥ ४१ ॥

तस्मादिति ॥ तस्मात्सिंहासनादपादानात् अधोऽधोदेशं प्रति किञ्चिदिवाव-
तीर्णावीषलम्बौ तपनीयपीठं काञ्चनपीठमसंस्पृशन्तौ अल्पकत्वादव्याप्तौ साल-
क्तकौ लाक्षारसास्तिकावस्य सुदर्शनस्य पादौ भूपतयः प्रसिद्धैरुन्नतैर्मौलि-
भिर्मुकुटैर्वैवन्दिरे प्रणेमुः ॥ ४१ ॥

मणौ महानील इति प्रभावादल्पप्रमाणेऽपि यथा न मिथ्या ।

शब्दो महाराज इति प्रतीतस्तथैव तस्मिन् युयुजेऽर्भकेऽपि ॥ ४२ ॥

मणाविति ॥ अल्पप्रमाणेऽपि मणाविन्द्रनीले प्रभावात्तेजिष्ठत्वाद्धेतोर्महा-
नील इति शब्दो यथा मिथ्या निरर्थको न तथैवार्भकेऽपि शिशवपि तस्मिन्
सुदर्शने प्रवर्ततः प्रसिद्धो महाराज इति शब्दो न मिथ्या युयुजे ॥

पर्यन्तसंचारितचामरस्य कपोललोलीभयकाकपक्षात् ।

तस्याननादुच्चरितो विवादश्चरखाल वेलास्वपि नार्णवानाम् ॥ ४३ ॥

पर्यन्तेति ॥ पर्यन्तयोः पार्श्वयोः संचारिते यस्य तस्य बालस्य संबन्धिनः
कपोलयोलोलावुभौ काकपक्षौ यस्य तस्मादाननादुच्चरितो विवादो वचन-
मणवानां वेलास्वपि न चरखाल । शिशोरपि तस्याज्ञाभङ्गो नासीदित्यर्थः । चपल-
संसर्गेऽपि महान्तो न चलन्तीति ध्वनिः । उभयकाकपक्षादिलत्र 'वृत्तिविषये उभयपुत्र
इतिवत् 'उभ'शब्दस्थाने 'उभय'शब्दप्रयोगः' इत्युक्तं प्राक् ॥ ४३ ॥

पाठा०-१ 'आवितनम्'; 'आ वितानात्'. २ 'सकुङ्कुमौ'. ३ 'प्रयुक्तः';

'प्रसिद्धः' ४ 'अपि वादः'.

निर्वृत्तजाम्बूनदपट्टशोभे न्यस्तं ललाटे तिलकं दधानः ।

तेनैव शून्यान्यरिसुन्दरीणां मुखानि स स्मेरमुखश्चकार ॥ ४४ ॥

निर्वृत्तेति ॥ निर्वृत्ता जाम्बूनदपट्टशोभा यस्य तस्मिन्कृतकनकपट्टशोभे ललाटे न्यस्तं तिलकं दधानः स्मेरमुखः स्मितमुखः स राजा । अरिसुन्दरीणां मुखानि तेनैव तिलकेनैव शून्यानि चकार । अखिलमपि शत्रुवर्गमवधीदिति भावः ॥ ४४ ॥

शिरीषपुष्पाधिकसौकुमार्यः खेदं स यायादैपि भूषणेन ।

नितान्तगुर्वोमपि सोऽनुभावाद्वरं धरित्र्या विभरांश्चभूव ॥ ४५ ॥

शिरीषेति ॥ शिरीषपुष्पाधिकसौकुमार्यः । कोमलाङ्ग इत्यर्थः । अत एव स राजा भूषणेनापि खेदं श्रमं यायाद्गच्छेत् । एवंभूतः स नितान्तगुर्वोमपि धरित्र्या धुरं भुगे भारमनुभावात् सामर्थ्यात् । विभरांश्चभूव बभार । 'भीहो-मृहुवां दलवच्च' (पा. ३।१।३९) इति विकल्पादाम्प्रत्ययः ॥ ४५ ॥

न्यस्ताक्षरामक्षरभूमिकायां कात्ख्येन गृह्णाति लिपिं न यावत् ।

सर्वाणि तावच्छ्रुतवृद्धयोगात्फलान्युपायुङ्क्त स दण्डनीतेः ॥ ४६ ॥

न्यस्तेति ॥ अक्षरभूमिकायामक्षरलेखनस्थले न्यस्ताक्षरां रचिताक्षरपङ्क्तिरेवान्यासां लिपिं पञ्चाशद्वर्णात्मिकां कात्ख्येन यावन्न गृह्णाति स सुदर्शनस्तावच्छ्रुतवृद्धयोगाद्विश्ववृद्धसंसर्गात्सर्वाणि दण्डनीतेर्दण्डशास्त्रस्य फलान्युपायुङ्क्तान्वभूत् ॥ प्रागेव वद्वफलस्य तस्य पश्चादभ्यस्यमानं शास्त्रं संवादार्थमिवाभवदित्यर्थः ॥ ४६ ॥

उरस्यपर्याप्तनिवेशभागा प्रौढीभविष्यन्तमुदीक्षमाणा ।

संजातलज्जेव तमातपत्रच्छायाछलेनोपजुगूह लक्ष्मीः ॥ ४७ ॥

पाठा०—१ 'निर्वृत्तजाम्बूनदपट्टबन्धे'; 'निर्वृत्तजाम्बूनदपट्टबन्धे'. २ 'शिरीषपुष्पोपम'. ३ 'अथ'. ४ 'च'. ५ 'विभरांचकार'. ६ 'तावरिक्षतीशः'; 'तावत्फलानि'. ७ 'वृद्धानि'; 'पङ्कानि'. ८ 'भागम्'; 'भागात्'. ९ 'उदीक्षमाणम्'; 'उपेक्षमाणा'.

टिप्प०—१ अभिषेककाले योग्यः काञ्चनपट्टबन्धो यस्य स सुदर्शनो रिपुस्त्रीणामाननानि तेनैव तिलकेनैव रहितानि कृतवान्; तामां भर्तृहृननात्-इति दिनकर० ॥ अरिसुन्दरीणां मुखानि शून्यानि चकार पत्रविशेषरहितान्यकार्षीत्; निर्वासितपतित्वात्-इति वल्लभः ।

२ अक्षराणां भूमिका शिक्षाशाला तस्यां न्यस्तानि खटिकया लिखितान्यक्षराणि यस्यास्तां लिपिं मातृकां यावन्न गृह्णाति-इति दिनकर० ।

हरसीति ॥ उरस्यपर्याप्तो निवेशभागो निवासावकाशो यस्याः सा । अत एव
 प्रौढीभविष्यन्तं वर्धिष्यमाणमुदीक्षमाणा प्रौढवपुष्मान्भविष्यतीति प्रतीक्षमाणा
 लक्ष्मीः संजातलज्जेव साक्षादालिङ्गितुं लज्जितेव तं सुदर्शनम् । आतपत्रच्छा-
 याच्छलेनोपजुगूहाललिङ्ग । छत्रच्छाया लक्ष्मीरूपेति प्रसिद्धिः । प्रौढाङ्गनायाः
 प्रौढपुरुषालाभे लज्जा भवतीति ध्वनिः ॥ ४७ ॥

अनश्रुवानेन युगोपमानमबद्धमौर्वीकिणलाञ्छनेन ।

अस्पृष्टखङ्गत्सरुणापि चासीद्रक्षावती तस्य भुजेन भूमिः ॥ ४८ ॥

अनश्रुवानेनेति ॥ युगोपमानं युगसादृश्यमनश्रुवानेनाप्राप्तवत् । अबद्धं
 मौर्वीकिणो ज्याघातग्रन्थिरेव लाञ्छनं यस्य तेन । अस्पृष्टः खङ्गत्सरुः खड्गमु-
 छ्रियेन तेन । 'त्सरुः खड्गादिमुद्यौ स्यात्' इत्यमरः । एवंविधेनापि च तस्य सुदर्श-
 नस्य भुजेन भूमी रक्षावत्यासीत् । विशोरपि तस्य तेजस्तादृगित्यर्थः ॥ ४८ ॥

न केवलं गच्छति तस्य काले ययुः शरीरावयवा विवृद्धिम् ।

वंश्या गुणाः खल्वपि लोककान्ताः प्रारम्भसूक्ष्माः प्रथिमानमापुः ४९

नेति ॥ काले गच्छति सति तस्य केवलं शरीरावयवा एव विवृद्धिं
 प्रसारं न ययुः । किंतु वंशे भवा वंश्या लोककान्ता जनप्रियाः प्रारम्भ
 आदौ सूक्ष्मास्तस्य गुणाः शौर्यौदार्यादयोऽपि प्रथिमानं पृथुत्वमापुः
 खलु ॥ ४९ ॥

स पूर्वजन्मान्तरदृष्टपाराः स्मरन्निवाक्केशकरो गुरुणाम् ।

तिस्त्रस्त्रिवर्गाधिगमस्य मूलं जग्राह विद्याः प्रकृतीश्च पित्र्याः ॥ ५० ॥

स इति ॥ स सुदर्शनः पूर्वसिञ्चनमान्तरे जन्मविशेषे दृष्टपाराः स्मर-
 न्निव गुरुणामक्लेशकरः सन् । त्रयाणां धर्मार्थकामानां वर्गस्त्रिवर्गः । तस्या-
 धिगमस्य प्राप्तेर्मूलं तिस्त्रो विद्यास्त्री-वार्ता-दण्डनीतीः पित्र्याः पितृसंबन्धिनीः
 प्रकृतीः प्रजाश्च जग्राह स्वायत्तीचकार । अत्र कौटिल्यः—'धर्माधर्मौ त्रय्यामर्था-
 नर्थौ वार्तायां नयानर्थौ दण्डनीत्याम्' इति । अत्र दण्डनीतिर्नयद्वारा काममूलमिति
 दृष्टव्यम् । आन्वीक्षिक्या अनुपादानं त्रय्यन्तर्भावपक्षमाश्रित्य । यथाह कामन्दकः—

पाठ०-१ 'ईयुः'.

टिप्प०—१ पित्र्याः प्रकृतीश्च जग्राह, अमात्य-सुहृद्-बलाख्यास्तिस्रः प्रकृतीरावर्जया
 भास-इति वल्लभः ।

‘त्रयी वार्ता दण्डनीतिस्त्रिस्तो विद्या मनोर्मताः । त्रय्या एव विभागोऽयं येन सान्नी-
क्षिकी मता ॥’ इति ॥ ५० ॥

व्यूह स्थितः किञ्चिदिवोत्तरार्धमुन्नद्धचूडोऽश्रितसव्यजानुः ।

आकर्णमाकृष्टसबाणधन्वा व्यरोचतास्त्रे स विनीयमानः ॥ ५१ ॥

व्यूहोति ॥ सः । अस्त्रे धनुर्विद्यायां विनीयमानः शिक्षमाणोऽत एव,
उत्तरार्धे पूर्वकायं किञ्चिदिव व्यूह विस्तार्य स्थितः । उन्नद्धचूड ऊर्ध्वमुत्कृष्ट
बद्धकेशः । अश्रितमाकृष्टितं सव्यं जानु यस्य स आकर्णमाकृष्टं सबाणं
धनुर्वन्ध वा येन स तथोक्तः सन् । व्यरोचताशोभत ॥ ५१ ॥

अथ मधु वनितानां नेत्रनिर्वेशनीय-

मनसिजतरुपुष्पं रागबन्धप्रवालम् ।

अकृतकविधि सर्वाङ्गीणमाकल्पजातं

विलसितपदमाद्यं यौवनं स प्रपेदे ॥ ५२ ॥

अथेति ॥ अथ स सुदर्शनो वनितानां नेत्रैर्निर्वेशनीयं भोग्यम् । नेत्र-
पेयमित्यर्थः । ‘निर्वेशो मृतिभोगयोः’ इत्यमरः । मधु क्षौद्रम् । रागबन्धोऽनुप-
गसंतान एव प्रवालः पल्लवो यस्य तत् । मनसिज एव तरुस्तस्य पुष्पं पुष्प-
भूतम् । अकृतकविध्यकृत्रिमसंपादनम् । सर्वाङ्गं व्याप्नोतीति सर्वाङ्गीणम् । ‘तत्स-
र्वादेः-’ (पा. ५।२।७) इत्यादिना खप्रत्ययः । आकल्पजातमाभरणसमूहभूतम् ।
आद्यं विलसितपदं विलासस्थानं यौवनं प्रपेदे । विशिष्टमधुपुष्पाकल्पजातविला-
सपदत्वेन यौवनस्य चतुर्धाकरणात्सविशेषणमालारूपकमेतत् ॥ ५२ ॥

प्रतिकृतिरचनाभ्यो दूतिसंदर्शिताभ्यः

समाधिकतररूपाः शुद्धसंतानकामैः ।

पाठा०-१ ‘व्यूहस्थितः’. २ ‘उत्तराङ्गम्’; ‘उन्नतसः’. ३ ‘अस्त्रेषु’. ४ ‘नेत्र-
निर्वेशपेयम्’. ५ ‘रागबन्धि’. ६ ‘दूत’.

टिप्प०-१ उन्नद्धचूडोऽर्धबद्धचूडः-इति वल्लभः ।

२ ‘नेत्रनिर्वेशपेयम्’ इति पाठमाश्रित्य नेत्रयोर्निर्वेशेन विस्तारेण पेयं पातुं योग्यं
सारवृक्षस्य पुष्पं रागलतायाः पल्लवमकृतकः स्वाभाविको विधिनिर्माणं यस्य तत्तादृशं
सर्वाङ्गव्यापकमाकल्पानां भूषणानां समूहं प्रथमविलसितस्य पदं यौवनं लेभे ।-इति व्याचष्टे
दिनकर० ॥ मधु एव पात्रेण पीयते, ततो युवतीनां नेत्रनिर्वेशपेयम्, निर्विशयतेऽनेनेति निर्वेशं
आजनं, स्त्रीणां चक्षुःपात्रेण पातुं शक्यम्-इति वल्लभः ।

अधिविविदुरमात्यैराहतास्तस्य यूनः

प्रथमपरिगृहीते श्रीभुवौ राजकन्याः ॥ ५३ ॥

इति श्रीरघुवंशे महाकाव्ये कविश्रीकालिदासकृतौ

वंशानुक्रमो नामाष्टादशः सर्गः ।

प्रतिकृतीति ॥ इतिभिः कन्यापरीक्षणार्थं प्रेषिताभिः संदर्शिताभ्यो द्वि-
संदर्शिताभ्यः प्रतिकृतीनां तूलिकादिलिखितकन्याप्रतिमानां रचनाभ्यो विन्या-
सेभ्यः । 'पञ्चमी विभक्ते' (पा. २।३।४२) इति पञ्चमी । समधिकतररूपाः ।
चित्रनिर्माणादपि रमणीयनिर्माणा इत्यर्थः । शुद्धसंतानकामैरमात्यैराहता
आनीता राजकन्या यूनस्तस्य सुदर्शनस्य संबन्धिन्यौ प्रथमपरिगृहीते श्रीभुवौ
श्रीश्च भूश्च ते अधिविविदुरधिविजे चक्रुः । आत्मना सपत्नीभावं चकुरित्यर्थः ।
'कृतसापन्निकाध्यूढाधिविजा' इत्यमरः ॥ ५३ ॥

इति महोपाध्यायकोलाचलमल्लिनाथसूरिविरचितायां रघुवंशव्याख्यायां
संजीविनीसमाख्यायामष्टादशः सर्गः ।

एकोनविंशः सर्गः ।

मनसो मम संसारबन्धमुच्छेत्तुमिच्छतः ।

रामचन्द्रपदाम्भोजयुगलं निविडायताम् ॥

अग्निवर्णमभिषिच्य राघवः स्वे पदे तनयमग्नितेजसम् ।

शिथ्रिये श्रुतवतामपश्चिमः पश्चिमे वयसि नैमिषं वशी ॥ १ ॥

अग्निवर्णमिति ॥ श्रुतवतां श्रुतसंपन्नानामपश्चिमः प्रथमो वशी जितेन्द्रियो
राघवः सुदर्शनः पश्चिमे वयसि वार्द्धके स्वे पदे स्थानेऽग्नितेजसं तनयम-
ग्निवर्णमभिषिच्य नैमिषं^१ नैमिषारण्यं शिथ्रिये श्रितवान् ॥ १ ॥

पाठा०-१ 'सुतवताम्'.

टिप्प०—१ 'नैमिशम्' इति शान्तपाठान्तरम्; श्रीभागवतात्प्रथमस्कन्धे श्रीधरीटीकार्या-
वह्मणा विसृष्टस्य चक्रस्य नैमिः शीर्यते कुण्ठी भवति यत्र तन्नेमिशम्, नैमिशमेव नैमिशम्-
इति हेमाद्रिः ।

तत्र तीर्थसलिलेन दीर्घिकास्तल्पमन्तरितभूमिभिः कुशैः ।

सौधवासमुटजेन विस्मृतः संचिकाय फलनिःस्पृहस्तपः ॥ २ ॥

तत्रेति ॥ तत्र नैमिषे तीर्थसलिलेन दीर्घिका विहारवापीरन्तरित-
भूमिभिः कुशैस्तल्पं शय्यामुटजेन पर्णशालया सौधवासं विस्मृतो विस्मृत-
वान्सः । कर्तरि क्तः । फले स्वर्गादिफले निःस्पृहस्तपः संचिकाय
संचितवान् ॥ २ ॥

लब्धपालनविधौ न तत्सुतः खेदमाप गुरुणा हि मेदिनी ।

भोक्तुमेव भुजनिर्जितद्विषा न प्रसाधयितुमस्य कल्पिता ॥ ३ ॥

लब्धेति ॥ तत्सुतः सुदर्शनपुत्रोऽग्निवर्णो लब्धपालनविधौ लब्धस्य
राज्यस्य पालनकर्मणि खेदं नाप । अक्लेशेनापालयदित्यर्थः । कुतः ? हि यस्मात् ।
भुजनिर्जितद्विषा गुरुणा पित्रा मेदिन्यस्याग्निवर्णस्य भोक्तुमेव कल्पिता,
प्रसाधयितुं न । प्रसाधनं कण्टकशोधनम् । अलंकृतिर्ध्वन्यते । तथा च यथालं-
कृत्य नीता युवतिः केवलमुपभुज्यते तद्वदिति भावः ॥ ३ ॥

सोऽधिकारमभिकः कुलोचितं काश्चन स्वयमवर्तयत्समाः ।

संनिवेश्य सचिवेष्वतः परं स्त्रीविधेयनवयौवनोऽभवत् ॥ ४ ॥

स इति ॥ अभिकः कामुकः । 'अनुकाभिकाभीकः कमिता' (पा. ५।२।७४)
इति निपातः । 'वम्रः कामयिताऽभीकः कमनः कामनोऽभिकः' इत्यमरः । सोऽग्नि-
वर्णः कुलोचितमधिकारं प्रजापालनं काश्चन समाः कतिचिद्वत्सरान् स्वयम-
वर्तयदकरोत् । अतः परं सचिवेषु संनिवेश्य निधाय स्त्रीविधेयं वयौवनं
नवं यौवनं यस्य सोऽभवत् । वयासक्तोऽभूदित्यर्थः ॥ ४ ॥

कामिनीसहचरस्य कामिनस्तस्य वेश्मसु मृदङ्गनादिषु ।

ऋद्धिमन्तमधिकर्द्धिरुत्तरः पूर्वमुत्सवमपोहदुत्सवः ॥ ५ ॥

कामिनीति ॥ कामिनीसहचरस्य कामिनस्तस्य मृदङ्गनादिषु मृदङ्गना-
द्वत्सु वेश्मस्वधिकर्द्धिः पूर्वस्मादधिकसंभारः उत्तर उत्सवः । ऋद्धिमन्तं
साधनसंपन्नं पूर्वमुत्सवमपोहदपानुदत् । उत्तरोत्तराधिका तस्योत्सवपरम्परा
वृत्तेत्यर्थः ॥ ५ ॥

पाठा०-१ 'विस्मरन्'. २ 'अधिपः'. ३ 'तं निवेश्य'.

टिप्प०-१ विस्मृत इति कर्मणि क्तः । यथा प्रभाकरटीकायां-नत्वेवं तुरगारूढः तुरगं
विस्मृतो भवान् । 'विस्मरन्' इति वा पाठः-इति दिनकर० ।

२ भोक्तुमेव भूः कल्पिता, न तु साधयितुम् । कल्पितेति । लब्धः पालनविधिर्येन तस्मिन्
सादृश्ये तासुते सति भूः खेदं नाप-इति दिनकर० ।

इन्द्रियार्थपरिशून्यमक्षमः सोऽदुमेकमपि स क्षणान्तरम् ।

अन्तरेव विहरन् दिवानिशं न व्यपैक्षत समुत्सुकाः प्रजाः ॥ ६ ॥

इन्द्रियेति ॥ इन्द्रियार्थपरिशून्यं शब्दादिविषयहितमेकमपि क्षणा-
न्तरं क्षणमेवं सोऽदुमक्षमोऽक्षः सोऽप्रिवर्णो दिवानिशमन्तरेव विहरन्
समुत्सुका दर्शनाकाङ्क्षिणीः प्रजा न व्यपैक्षत नापेक्षितवान् ॥ ६ ॥

गौरवाद्यदपि जातु मन्त्रिणां दर्शनं प्रकृतिकाङ्क्षितं ददौ ।

तद्गवाक्षविचराचलम्बिना केवलेन चरणेन कल्पितम् ॥ ७ ॥

गौरवादिति ॥ जातु कदाचिन्मन्त्रिणां गौरवाद्गुस्त्वद्धेतोः । मन्त्रिवचना-
नुरोधादित्यर्थः । प्रकृतिभिः प्रजभिः काङ्क्षितं यदपि दर्शनं ददौ तदपि
गवाक्षविचराचलम्बिना केवलेन चरणेन चरणमात्रेण कल्पितं संपादितम्,
न तु सुखावलोकनप्रदानेनेत्यर्थः ॥ ७ ॥

तं कृतप्रणतयोऽनुर्जीविनः कोमलात्मनस्वरागरूपितम् ।

भेजिरे नवदिवाकरातपस्पृष्टपङ्कजतुलाधिरोहणम् ॥ ८ ॥

तस्मिन्ति ॥ कोमलेन मृदुलेनात्मनस्वानां रागेणरूपेण रूपितं क्षुरितम् ।
अत एव नवदिवाकरातपेन स्पृष्टं व्याप्तं यत्पङ्कजं तस्य तुलां साम्यतामधिरो-
हति प्राप्नोतीति तुलाधिरोहणम् । तं चरणमनुर्जीविनः कृतप्रणतयः कृत-
नमस्काराः सन्तो भेजिरे सिषेविरे ॥ ८ ॥

यौवनोन्नतविलासिनीस्तनक्षोभलोलकमलाश्च दीर्घिकाः ।

गूढमोहनगृहास्तदम्बुभिः स व्यगाहत विगाढमन्मथः ॥ ९ ॥

यौवनेति ॥ विगाढमन्मथः प्रौढमदनः सोऽप्रिवर्णो यौवनेन हेतुनोन्न-

पाठा०—१ 'अन्तरे च'; 'अन्तरेषु'; २ 'समुत्सवा'. ३ 'केवलांशुनस्वरागरूपि-
तम्'; 'कोमलांशुनस्वरागरूपितम्'.

टिप्प०—१ इन्द्रियार्थाः सकृच्चन्दनचनितादयः, तद्गहितमेकमपि क्षणान्तरं सोऽदुमसमर्थः
अत एव दिवानिशमन्तःपुरे विहरन्—इति दिनकर० ।

२ 'अन्तर'शब्दो बहिर्योगे उपसंख्यानं सर्ववत्, अन्यत्र वृक्षवत् । एतस्मिन्नन्तरे भूप इति—
इति वल्लभः ।

३ बहुवचनात् कर्तरि ल्युट् । यद्वा,—पंकजेन यत्तुलाधिरोहणं तदस्यास्तीति अर्शआदित्वा-
रच्, तादृशस्तम्—इति दिनकर० ।

४ प्रौढो मन्मथो यस्य स नृपो यौवनेनोद्गतमदानां वनितानां स्तनक्षोभेन लोलानि कम-
लानि यासां ता वापीरगाहत । तासां वापीनामम्बुभिर्गूढं गुप्तं मोहनगृहं कटिभागो यासां ताः
शशिनीश्वागाहत—इति दिनकर० ।

तानां विलासिनीस्तनानां श्लोभेणाघातेन लोलानि चञ्चलानि कमलानि नासां
ताः । तदम्बुभिस्तासां दीर्घकाणामम्बुभिर्गूढान्यन्तर्हितानि मोहनगृहाणि
सुरतभवनानि यासु ताश्च दीर्घिका व्यगाहत् । स्त्रीभिः सह दीर्घिकासु
विजहारेत्यर्थः ॥ ९ ॥

तत्र सेकहतलोचनाञ्जनैर्धौतरागपरिपाटलाधरैः ।

अङ्गनास्तमधिकं वैयलोभयन्तर्पितप्रकृतकान्तिभिर्मुखैः ॥ १० ॥

तत्रेति ॥ तत्र दीर्घिकास्तङ्गनाः सेकेन हृतं लोचनाञ्जनं नेत्रकज्जलं येषां
तैः । रज्यतेऽनेनेति रागो रागद्रव्यं लाक्षादि । रागस्य परिपाटलोऽङ्गगुणः । 'गुणे
शुक्लादयः पुंसि' इत्यमरः । धौतो रागपरिपाटलो येषां ते तथोक्ता अधरा
येषां तैः । निवृत्तसांकमिकरागैरित्यर्थः । अत एवार्पितप्रकृतकान्तिभिः । अभिव्य-
ञ्जितस्वाभाविकरागैरित्यर्थः । एवंभूतैर्मुखैस्तमप्रिवर्णमधिकं व्यलोभयन् प्रलो-
भितवत्यः ॥ १० ॥

घ्राणकान्तमधुगन्धकर्षिणीः पानभूमिरचनाः प्रियासखः ।

अभ्यपद्यत स वासितासखः पुष्पिताः कमलिनीरिव द्विपः ॥ ११ ॥

घ्राणेति ॥ प्रियासखः सोऽप्रिवर्णो घ्राणकान्तेन घ्राणतर्पणेन मधुगन्धेन
कर्षिणीर्मनोहारिणीः । रच्यन्त इति रचनाः, पानभूमय एव रचनाः, रचिताः
पानभूमय इत्यर्थः । वासितासखः करिणीसहचरः । 'वासिता स्त्रीकरिण्योश्च'
इत्यमरः । द्विपः पुष्पिताः कमलिनीरिव । अभ्यपद्यताभिगतः ॥ ११ ॥

सातिरेकमदकारणं रहस्तेन दत्तमभिलेपुरङ्गनाः ।

ताभिरप्युपहृतं मुखाखवं सोऽपिबद्धकुलतुल्यदोहदः ॥ १२ ॥

पाठा०—'लोचनाञ्जनम्'. २ 'व्यलम्भयन्'. ३ 'प्रकृति'. ४ 'वर्षिणीः'; 'वाहि-
नीः'. ५ 'प्रियावृतः'. ६ 'हस्तिनीसखः'. ७ 'दोहदम्'.

टिप्प०—१ तत्र वापिक्रीडायां जलसेकेन हृतं लोचनाञ्जनं येषां तैस्तथा धौतः क्षालितो
योऽसौ रागो रक्तकादिस्तेन पाटलवर्णोऽधरो येषां तैस्तथाऽर्पिता दत्ता प्रतिकृतिकान्तिः स्वामा-
विक्री शोभा येषां तैर्मुखैस्तं नृपमधिकमन्वरजयन्-इति दिनकर० ।

२ घ्राणेन्द्रियस्य कान्तमभिमर्तं मधु मद्यं मकरन्दश्च तद्गन्धेन मनोहाः पानभूमे रचनाः
पल्लासस्पर्शादीन् स नृपः प्राप । यथा वासिताभिर्हस्तिनीर्भिवर्तितः करी कुमुमेताः कमलिनी
लम्पटे-इति दिनकर० ।

सातिरेकेति ॥ अङ्गना रहो रहसि सातिरेकस्य सातिशयस्य मदस्य
कारणं तेनाश्रिवर्णेन दत्तं मुखासवमभिलेषुः । वकुलेन तुल्यदोहदस्तु-
ल्याभिलाषः । 'अथ दोहदम् । इच्छाकाङ्क्षा स्पृहेहा तृद' इत्यमरः । वकुलद्रुमस्याङ्ग-
नामयार्थित्वात्तुल्याभिलाषत्वम् । सोऽपि ताभिरङ्गनाभिरुपहृतं दत्तं मुखासव-
मपिबत् ॥ १२ ॥

अङ्गमङ्गपरिवर्तनोचिते तस्य निन्यतुरशून्यतामुमे ।

वल्लकी च हृदयंगमस्वना वल्लुवागपि च वामलोचना ॥ १३ ॥

अङ्गमिति ॥ अङ्गपरिवर्तनोचिते उत्तङ्गविहारार्हे उमे तस्याश्रिवर्णस्याङ्ग-
मशून्यतां पूर्णतां निन्यतुः । के उमे ? हृदयंगमस्वना मनोहरध्वनिर्वल्लकी
वीणा च । वल्लुवाद्यधुरमाषिणी वामलोचना कामिन्यपि च हृदयं गच्छ-
तीति हृदयंगमः । खच्छप्रकरणे यमेः सुषुप्तसंख्यानात्खच्छप्रत्ययः । अङ्गाधिरोपितयो-
वीणा-वामाक्षयोर्वाद्य-नीताभ्यामरंस्तेत्यर्थः ॥ १३ ॥

स स्वयं प्रहतपुष्करः कृती लोलमाल्यवल्लयो हरन्मनः ।

नर्तकीरभिनयातिलङ्घिनीः पार्श्ववर्तिषु गुरुर्वलज्जयत् ॥ १४ ॥

स इति ॥ कृती कुशलः स्वयं प्रहतपुष्करो वादितवाद्यमुखो लोलानि
माल्यानि वलयानि च यस्य स तथोक्तं मनो हरन् । नर्तकीनामिति शेषः ।
सोऽश्रिवर्णोऽभिनयातिलङ्घिनीः । अभिनयेषु स्खलन्तीरित्यर्थः । नर्तकीर्वल-
ज्जयिनीः । 'क्षितिपि ध्रुव' (पा. ३।१।१४५) इति ध्रुवप्रत्ययः । 'विद्मौरादिभ्यश्च'
(पा. ४।१।४९) ङीप् । 'नर्तकीलासिके समे' इत्यमरः । गुरुषु नाट्याचार्येषु
पार्श्ववर्तिषु समीपस्थेषु सत्स्वेव । अलज्जयत् लज्जामगमयत् ॥ १४ ॥

पाठा०-१ 'स्वनाम्'. २ 'मञ्जुवाक्'. ३ 'अहरत्'. ४ 'अमज्जयत्'.

टिप्प०-१ रहसि तेन राज्ञा दत्तमत एव सातिरेकोऽधिको मधुगन्धोऽस्यास्तीति तादृशं
मुखासवं स्त्रियोऽभिलिलेपुः वकुलेन तुल्यं दोहदं पानेच्छा यस्य स नृपः स्त्रीभिर्दत्तं मुखा-
सवमपिबत् । वकुलस्तु स्त्रीमुखमथरूपेण दोहदेन संस्कारेण पुष्पितो भवति-इति दिनकर० ।
२ अङ्गे यत् परिवर्तनं लुठनं तत्रोचिते तस्य नृपस्याङ्गमशून्यतां नीतवत्यौ । के दे इत्याह-
मनोबस्वना वीणा, रम्यवाक् कामिनीवचश्च-इति दिनकर० ।
३ अभिनयातिलंघनेन गुरवोऽस्माद्वृत्तासक्तचेतसो जानन्तीति तासां लज्जाऽभूदित्यर्थः-
इति दिनकर० DC-0. In Public Domain. UP State Museum, Hazratganj, Lucknow

चारु नृत्यविगमे च तन्मुखं स्वेदमिन्नतिलकं परिधमात् ।

प्रेमदत्तवदनानिलः पिवन्नृत्यजीवदमरालकेश्वरौ ॥ १५ ॥

चाविति ॥ किंच, चारु सुन्दरं नृत्यविगमे लास्यावसाने परिश्रमात्तत्त-
प्रयासात्स्वेदेन मिन्नतिलकं विशीर्णतिलकं तन्मुखं नर्तकीमुखं प्रेम्णा दत्तव-
दनानिलः प्रवर्तितमुखमारुतः पिवन् । अमराणामलकायाश्चेश्वराविन्दकुबेरी-
अत्यजीवदतिक्रम्याजीवत् । ततोऽप्युत्कृष्टजीवित आसीदित्यर्थः । इन्द्रादेरपि दुर्लभ-
भीदृशं सौभाग्यमिति भावः ॥ १५ ॥

तस्य सावरणदृष्टसंधयः काम्यवस्तुषु नवेषु सङ्गिनः ।

वल्लभाभिरुपसृत्य चक्रिरे सामिभुक्तविषयाः समागमाः ॥ १६ ॥

तस्येति ॥ उपसृत्यान्यत्र गत्वा नवेषु नूतनेषु काम्यवस्तुषु शब्दादिभि-
न्द्रियाधेषु सङ्गिन आसक्तिमतः सतस्तस्य सावरणाः प्रच्छन्ना दृष्टाः प्रकाशा-
संधयः साधनानि येषु ते समागमाः संगमा वल्लभाभिः प्रेयसीभिः सामिभु-
क्तविषया अर्धोपभुक्तेन्द्रियार्थाश्चक्रिरे । यथेष्टं भुक्तश्चेत्तर्ह्यय निःस्पृहः सन्नसत्स-
श्रीपं नायास्यतीति भावः । अत्र गोनर्दायः—‘संधिर्द्वि विधः—सावरणः, प्रकाशश्च ।
सावरणो मिक्षुक्यादिना प्रकाशः खयमुपेत्य केनापि’ इति । ‘इतः खयमुपसृत्य
विशेषार्थां तत्र स्थितोऽनुपजापं खयं संवेयः’ इति वात्स्यायनः । अन्यत्र गतं कथंति
स्वंधाय पुनरुपगमायाधोपभोगेनानिवृत्ततृष्णं चक्रुरित्यर्थः ॥ १६ ॥

अङ्गुलीकिसलयाग्रतर्जनं भ्रूविभङ्गकुटिलं च वीक्षितम् ।

मेखलाभिरसकृच्च बन्धनं वञ्चयन्प्रणयिनीरवाप सः ॥ १७ ॥

पाठा०—१ ‘नृत्यविगमे’. २ ‘वदनानिलम्’. ३ ‘अन्वजीवत्’; ‘सोऽन्वजीवत्’.
४ ‘सामिभुक्तविषयाः’.

टिप्प०—१ ‘नृत्यविगमे’ इति पाठमाश्रित्य ‘भावाश्रयं तु नृत्यं स्यान्नृतं तालसमन्वितम्
इति प्रतापरुद्रोक्तं स्तवृत्तं चंचत्पुट्यादितालयुक्तत्वात्स्वेदमिन्नतिलकत्वं श्रद्धाङ्गीत्वं च । अतः
नृत्यं सुखातिशयहेतुः—इति हेमाद्रिः । ‘वदनानिलम्’ इति पाठे मुखविशेषणम्—इति
दिनकरः ।

२ अतः राजा सावरणो वेषान्तरेण गुप्तो दृष्टः प्रसिद्धः संधिः सन्धानं संकेतो येषु ते समा-
गमाः स्त्रीभिरुपसृत्य साम्यर्थं भुक्ताः सामिभुक्तास्तादृशा विषया येषां ते तादृशाः कृताः । यथा
सुप्तैः सर्वेऽप्यस्त्राभिः संभोगप्रकाशः प्रदश्यन्ते तर्हि नवीनकाम्यवस्त्वासक्तिमत्त्वात् अस्मान्
मिहयान्यामयप्रमिगन्तेति स्त्रीभिरशेषविशेषोपपन्नाः संभोगप्रकारा न दाशिता इति भावः—इति
दिनकरः ।

अङ्गुलीति ॥ सोऽग्निवर्णः प्रणयिनीः प्रेयसीर्वैश्वयज्ञन्यत्र गच्छन् । अङ्गुल्यः
 किसलयानि तेषामग्राणि तैस्तर्जनं भर्त्सनं भ्रूविभङ्गेन भ्रूमेदेन कुटिलं वक्रं
 वीक्षितं वीक्षणं चासकृन्मोखलाभिर्वन्धनं चावाप । अपराधिनो दण्ड्या
 इति भावः ॥ १७ ॥

तेन दूतिर्विदितं निषेदुषा पृष्ठतः सुरतवाररात्रिषु ।

शुश्रुवे प्रियजनस्य कातरं विप्रलम्भपरिशङ्किनो वचः ॥ १८ ॥

तेनेति ॥ सुरतस्य वारो वासरः, तस्य रात्रिषु दूतीनां विदितं यथा
 तथा पृष्ठतः प्रियजनस्य पश्चाद्भागे निषेदुषा तेनाग्निवर्णेन विप्रलम्भपरि-
 शङ्किनो विरहशङ्किनः । प्रियश्चासौ जनश्च प्रियजनः । तस्य कातरं वचः 'प्रिया-
 यनेन मां पाहि' इत्येवमादि दीनवचनं शुश्रुवे ॥ १८ ॥

लौल्यमेत्य गृहिणीपरिग्रहान्नर्तकीष्वसुलभासु तद्रपुः ।

वर्तते स स कथंचिदालिखन्नङ्गुलीक्षरणसन्नवर्तिकः ॥ १९ ॥

लौल्यमिति ॥ गृहिणीपरिग्रहाद्वर्तकीभिः समागमादेतोर्नर्तकीषु वेश्या-
 वसुलभासु दुर्लभासु सतीषु लौल्यमौत्सुक्यमेत्य प्राप्य । अङ्गुल्योः क्षरणेन
 वेदनेन सन्नवर्तिको विगलितशलाकः सोऽग्निवर्णस्तासां नर्तकीनां वपुस्तद्रपुरा-
 लेखन् कथंचिद्वर्तते स्यावर्तते ॥ १९ ॥

प्रेमगर्वितविपक्षमत्सरादायताच्च मदनान्महीक्षितम् ।

निन्युस्तस्यविधिच्छलेन तं देव्य उज्जितरुषः कृतार्थताम् ॥ २० ॥

प्रेमेति ॥ प्रेम्णा स्वविषयेण प्रियस्यानुरागेण हेतुना गर्विते विपक्षे सपन्नजने
 मत्सराद्वैरादायतात्प्रद्वान्मदनान्महीक्षितम् ।

पाठा०-१ 'कथितम्'. २ 'परिशङ्कितम्'. ३ 'उज्जितरुषा'.

टिप्प०-१ अस्यां रात्र्यामस्याः सुरतस्य वारस्तद्रात्रिषु खिया दृष्टः ततः पश्चात्निषेदुषा
 पच्छन्नतया स्थितेन तेन राज्ञा विप्रलम्भमिया तं शङ्कत इति तादृशयागनया दूत्ये विदिं दूत्ये
 कथितं कातरं 'सोऽद्य सपेभ्यति न वा?' इत्येवंरूपं वचः श्रुतम्-इति दिनकरः ।

२ लौल्यं गृध्रत्वं प्राप्य राक्षीनां परिग्रहास्वीकारात् प्रणयरोषवशेन दुःप्राप्यासु तासां नर्त-
 कीनां वपुस्तद्रपुस्तत्क्षरणवशादीवदुदितपङ्कस्वेदादिसात्त्विकभावः कथंचिन्मदता कष्टेन चित्रे
 लेखन् स नृपोऽगुलिखेदक्षणेन सन्ना नष्टावर्तिः खटिका यस्य तादृशो बभूव-इति दिनकरः ।

३ उज्जितरुष्यता नर्तकीलेखनजनिता रुषोपातिस्ता नृपखियः प्रेम्णा स्वोपरिवृत्तभलेहेन
 गर्विता ये विपक्षाः सपत्न्यस्तन्मात्सर्यादायतादीर्घकालवृत्तिनो नृपस्य कन्दर्पाचोत्सवमिषेण
 रूपं कृतार्थतां संशोध्यलौल्यं प्रापयति स-इति दिनकरः ।

सत्यस्तं महीक्षितम् । उत्सवविधिच्छलेन महोत्सवकर्मव्याजेन । कृतोऽर्थः प्रयो-
जनं येन स कृतार्थः, तस्य भावं कृतार्थतां निन्युः । मदनमहोत्सवव्याजानीतेन तेन
स्वमनोरथं कारयामासुरित्यर्थः ॥ २० ॥

प्रातरेत्य परिभोगशोभिना दर्शनेन कृतखण्डनव्यथाः ।

प्राञ्जलिः प्रणयिनीः प्रसादयन्सोऽदुनोत्प्रणयमन्थरः पुनः ॥ २१ ॥

प्रातरिति ॥ सोऽग्निवर्णः प्रातरेत्यागत्य परिभोगशोभिना दर्शनेन
हेतुना । दृशेर्ष्यन्ताष्टुद । कृता खण्डनव्यथा यासां तास्तथोक्ताः खण्डिता
इत्यर्थः । तदुक्तम्—‘ज्ञातेऽन्यासङ्गविकृते खण्डितेर्ष्याकषायिता’ इति । प्रणयिनीः
प्राञ्जलिः प्रसादयन्स्तथापि प्रणयमन्थरः प्रणयेन नर्तकीगतेन मन्थरोऽलसः ।
तत्र शिथिलप्रयत्नः सन्नित्यर्थः । पुनरदुनोत् पर्यतापयत् ॥ २१ ॥

स्वप्नकीर्तितविपक्षमङ्गनाः प्रत्यभैत्सुरवदन्त्य एव तम् ।

प्रच्छदान्तगलिताश्रुविन्दुभिः क्रोधभिन्नवलयैर्विवर्तनैः ॥ २२ ॥

स्वप्नेति ॥ स्वप्ने कीर्तितो विपक्षः सपन्नजनो येन तं । तमग्निवर्णम् । अवदन्त्य
एव । त्वया गोत्रस्खलनं कृतमित्यनुपालम्भमाना एव । प्रच्छदस्यास्तरणपटस्यान्ते
मध्ये गलिता अश्रुविन्दवो येषु तैः क्रोधेन भिन्नानि भग्नानि वलयानि
येषु तैर्विवर्तनैः परान्विलुण्ठनैः प्रत्यभैत्सुः प्रतिचक्रुः । तिरश्चक्रुरित्यर्थः ॥ २२ ॥

कृतपुष्पशयनल्लतागृहानेत्य दूतिकृतमार्गदर्शनः ।

अन्वभूत्परिजनाङ्गनारतं सोऽवरोधभयवेपथूत्तरम् ॥ २३ ॥

कृतेति ॥ सोऽग्निवर्णो दूतिभिः कृतमार्गदर्शनः सन् । कृतपुष्पशयनल्ल-
तागृहानेत्य । अवरोधादन्तःपुरजनाद्भयेन यो वेपथुः कम्पस्तदुत्तरं तत्प्रधानं
यथा तथा परिजनाङ्गनारतं दासीरतमन्वभूत् । परिजनश्चासावङ्गना चेति विग्रहः ।
अत्र लीवन्तस्यापि ‘दूती’शब्दस्य छन्दोभङ्गभयाद्भस्वत्वं कृतम् । ‘अपि मापं मपं
कुर्याच्छन्दोभङ्गं त्यजेद्विराम्’ इत्युपदेशात् ॥ २३ ॥

नाम वल्लभजनस्य ते मया प्राप्य भाग्यमपि तस्य काङ्क्षयते ।

लोलुपं ननु मनो ममेति तं गोत्रविस्खलितमूचुरङ्गनाः ॥ २४ ॥

नामेति ॥ मया ते वल्लभजनस्य प्रियजनस्य नाम प्राप्य तन्नाम्राहानं
लब्ध्वा तस्य त्वद्वल्लभजनस्य यद्भाग्यम् । तत्परिहासकारणमिति शेषः । तदपि

काङ्क्षयते । ननु वत मम मनो लोलुपं गृध्र । इत्यनेन प्रकारेण गोत्रे नाम्नि
विस्खलितं स्खलितवन्तं तमग्निवर्णमृचुः । 'गोत्रं नाम्नि कुलेऽचले' इति यादवः ।
तन्नामलाभे सति तद्भाग्यमपि काङ्क्षयते मनः । अहो तृष्णेति सोऽष्टमुपाल-
म्नन्तेत्यर्थः ॥ २४ ॥

चूर्णवधु ललितस्नगाकुलं हिममेखलमलक्तकाङ्क्षितम् ।

उत्थितस्य शयनं विलासिनस्तस्य विभ्रमरतान्यपावृणोत् ॥ २५ ॥

चूर्णेति ॥ चूर्णैर्वधु चूर्णैर्व्यानतकरणैरधोमुखावस्थितायाः स्त्रियाश्चिकुरगलितैः
कुङ्कुमादिभिर्वधु पिङ्गलम् । 'वधु स्यात्पिङ्गले त्रिषु' इत्यमरः । लुलितस्नगाकुलं वरि-
पदाख्यवन्धे स्त्रिया भूमिगतमस्तकतया पतिताम् ललितस्नग्भिराकुलम् । हिममेखलं
हरिविक्रमकरणैः स्त्रिया उन्निद्रुतैकचरणत्वाच्छिन्नमेखलम्, गलितमेखलमित्यर्थः ।
अलक्तकाङ्क्षितं वेनुवन्धे भूतलनिहितकान्ताचरणत्वाद्वाक्षाक्षारागर्षितं शयनं कर्तुं ।
उत्थितस्य । शयनादिति भावः । विलासिनस्तस्याग्निवर्णस्य विभ्रमरतानि
कीलारतानि । सुरतबन्धविशेषानित्यर्थः । अपावृणोत् स्फुटीचकार । व्यानतादीनां
रक्षणं रत्तिरहस्ये—'व्यानतं रतमिदं प्रिया यदि स्यादधोमुखचतुष्पदावृत्तिः । तत्कटिं
समधिरह्य वह्मभः स्याद्दृषादिपशुसंस्थितस्थितिः । भूगतस्तनभुजास्यमस्तकामुन्नतरिफ-
चमधोमुखी स्त्रियम् । कामति स्वरकृष्टमेहने वह्मभे वरिपदं तदुच्यते । योषिदेकचरणे
समुत्थिते जायते हि हरिविक्रमाह्वयः । न्यस्तहस्तयुगला निजे पदे योषिदेति कटिरुड-
वह्मभा । अग्रतो यदि शनैरधोमुखी धैनुकं वृषवदुद्धते प्रिये ॥' इति ॥ २५ ॥

स खयं चरणरागमादधे योषितां न च तथा समाहितः ।

लोभ्यमाननयनः श्रुत्वांशुकैर्मखलागुणपदैर्नितम्बिभिः ॥ २६ ॥

पाठा०-१ 'लुलितं स्नगाकुलम्'; 'ललितं स्नगाकुलम्'. २ 'न'; 'तु न'; 'ननु'.
३ 'समाहितम्'.

टिप्प०-१ गोत्रविरखलितं सपत्नीनामग्रहणपरम्-इति वह्मभः । संभोगसमये गोत्रं
सपत्नीनाम् तत्र रखलितं तं नृपं स्त्रिय उच्यते । किमचुरित्याह-तत्र प्रियजनस्य नाम प्राप्य
मया तस्य भाग्यमप्यभिलष्यते; यथा दैववशात् तन्नाम प्राप्तं तथा भोग्यमपि भवेदिति मम
मनोलोलुपमित्युच्यते । 'वत' इति खेदे; एतारु धीरा नायिकाः-इति दिनकर-शिशु० ॥ हेमा-
द्रिस्त्वत्र-तथा हि शृङ्गारतिलके-'मध्या वदत्पुपालंभैरधीरा पुरुषं यथा' इत्याह ।

२ अनेन व्यानताख्यरतमुक्तम्, तथा केशपाशअष्टाभिः-मालामिराकीर्णमिति मर्कटरत-
मुक्तम्, छिन्ना मेखला यस्मिन्निति गजरतमुक्तम्, अलक्तकेशेनांकितं च्छिद्रमिति वेनुकरत-
मुक्तम्-इति दिनकर० ।

स इति ॥ सोऽग्निवर्णः स्वयमेव योषितां चरणयो रागं लाक्षारसमादधे-
 र्पयामास । किं च, श्लथांशुकैः । प्रियाङ्गुस्पर्शादिति भावः । नितम्बिभिर्नितम्ब-
 वद्भिर्मैखलागुणपदैर्जघनैः । 'पश्चान्नितम्बः स्त्रीकन्याः स्त्रीष्वे तु जघनं पुरः'
 इत्यमरः । लोभ्यमाननयन आकृष्यमाणदृष्टिः सन् । तथा समाहितोऽवहितो
 नादधे यथासम्यग्रागरचना स्यादिति भावः ॥ २६ ॥

चुम्बने विपरिवर्तिताधरं हस्तरोधि रशनाविघट्टने ।

विघ्नितेच्छमपि तस्य सर्वतो मन्मथेन्धनमभूदधूरतम् ॥ २७ ॥

चुम्बन इति ॥ चुम्बने प्रवृत्ते सति विपरिवर्तिताधरं परिहृतोष्ठम् । रश-
 नाया विघट्टने ग्रन्थिविस्त्रंसने प्रसक्ते सति हस्तं रुग्णदि वारयतीति हस्तरोधि । इत्थं
 सर्वतः सर्वत्र विघ्नितेच्छं प्रतिहतमनोरथमपि वधूनां रतं सुरतं तस्याग्निवर्णस्य
 मन्मथेन्धनं कामोद्दीपनमभूत् ॥ २७ ॥

दर्पणेषु परिभोगदर्शिनीर्निर्मपूर्वमनुपृष्टसंस्थितः ।

छायया स्मितमनोज्ञया वधूर्हानिमीलितमुखीश्चकार सः ॥ २८ ॥

दर्पणेष्विति ॥ सोऽग्निवर्णो दर्पणेषु परिभोगदर्शिनीः संभोगविह्वानि पश्य-
 न्तीर्वधूर्नर्मपूर्वं परिहासपूर्वम् । अनुपृष्टं तासां पृष्ठभागे संस्थितः सन् । स्मितेन
 मनोज्ञया छायया दर्पणगतेन स्वप्रतिबिम्बेन ह्रीनिमीलितमुखीर्ज्जावनतमुखी-
 श्चकार । तमागतं दृष्ट्वा लज्जिता इत्यर्थः ॥ २८ ॥

कण्ठसक्तमृदुवाहुबन्धनं न्यस्तपादतलमग्रपादयोः ।

प्रार्थयन्त शयनोत्थितं प्रियास्तं निशात्ययविसर्गचुम्बनम् ॥ २९ ॥

कण्ठेति ॥ प्रियाः शयनादुत्थितं तमग्निवर्णं कण्ठसक्तं कण्ठार्पितं मृदुवाहु-
 बन्धनं यस्मिंस्तत् । अग्रपादयोः स्वकीययोर्न्यस्ते पादतले यस्मिंस्तत् । नि-
 शात्यये विसर्गो विसृज्य गमनं तत्र यचुम्बनं तत्प्रार्थयन्त । 'दुह्याच—'

पाठा०—१ 'चुम्बने च परिवर्तिताधरम्'; 'चुम्बनेषु परिवर्तिताधरम्'; 'चुम्ब-
 नेषु परिवर्तिताननम्'. २ 'मन्मथोत्तरम्'. ३ 'संश्रयः'. ४ 'दृशः'. ५ 'विरोधः';
 'वियोग'.

टिप्प०—१ स नृपः स्त्रीणां चरणयो रागं लाक्षारसं न्यधात् । श्लथान्यंशुकानि यत्र तैर्नि-
 तंविभिर्मैखलागुणाणां पदैः स्थानैर्लोभ्यमान आकृष्यमाणे नेत्रे यस्य सोऽत एव लाक्षारसक्षेपे
 तथा सावधानो बभूव—इति दिनकर० ।

२ सर्वतो विघ्नितोदयि तस्येच्छा यत्र तत्तादृशमपि मुग्धारतं तस्य राशो मन्मथसेन्धनमु-
 दीपनमभूत्—इति दिनकर० ।

इत्यादिना द्विकर्मकत्वम् । अत्र गोनर्दीयः—‘रतावसाने यदि चुम्बनादि प्रयुज्य
शयान्मदनोऽस्य वासः’ इति ॥ २९ ॥

प्रेक्ष्य दर्पणतलस्यमात्मनो राजवेपमतिशक्रशोभिनम् ।

पिप्रिये न स तथा यथा युवा व्यक्तलक्ष्म परिभोगमण्डनम् ॥ ३० ॥

प्रेक्ष्येति ॥ युवा सोमिवर्णोऽतिशक्रं यथा तथा शोभमानमतिशक्रशोभिर्न
दर्पणतलस्यं दर्पणसंक्रान्तम् । आत्मनो राजवेपं प्रेक्ष्य तथा न पिप्रिये न
तुतोष यथा व्यक्तलक्ष्म प्रकटचिह्नं परिभोगमण्डनं प्रेक्ष्य पिप्रिये ॥ ३० ॥

मित्रकृत्यमपदिश्य पार्श्वतः प्रस्थितं तमनवस्थितं प्रियाः ।

विद्यं हे शठ ! पलायनच्छलान्यञ्जसेति रुरुधुः कचग्रहैः ॥ ३१ ॥

मित्रेति ॥ मित्रकृत्यं सुहृत्कार्यमपदिश्य व्याजीकृत्य पार्श्वतः प्रस्थितमन्य-
तो गन्तुमुद्युक्तमनवस्थितमवस्थातुमक्षमं तममिवर्णं प्रियाः, हे शठ हे गूढविप्रिय-
कारिन् ! ‘गूढविप्रियकृच्छतः’ (२।७) इति दशरूपके । तव पलायनस्य छला-
न्यञ्जसा तत्त्वतः । ‘तत्त्वे त्वद्वाञ्जसा द्वयम्’ इत्यमरः । विद्यं जानीमः । ‘विदो
लटो वा’ (पा. ३।४।८३) इति वैकल्पिको मादेशः । इति उक्त्वेति शेषः । कचग्रहैः
केशकर्षणै रुरुधुः । अत्र गोनर्दीयः—‘ऋतुस्नाताभिगमने मित्रकार्ये तथापदि ।
त्रिष्वेतेषु प्रियतमः क्षन्तव्यो वारगम्यया ।’ इति । विरक्तलक्षणप्रस्तावे वात्स्या-
यनः—‘मित्रकृत्यं चापदिश्यान्यत्र शेते’ इति ॥ ३१ ॥

तस्य निर्दयरतिश्रमालसाः कण्ठसूत्रमपदिश्य योषितः ।

अध्यशेरत बृहद्भुजान्तरं पीवरस्तनविलुप्तचन्दनम् ॥ ३२ ॥

तस्येति ॥ निर्दयरतिश्रमेणालसा निश्चेष्टा योषितः कण्ठसूत्रमालिङ्ग-
नविशेषमपदिश्य व्याजीकृत्य पीवरस्तनाभ्यां विलुप्तचन्दनं प्रमृष्टाङ्गरागं
तस्यामिवर्णस्य बृहद्भुजान्तरमध्यशेरत वक्षःस्थले शेरते स । कण्ठसूत्रलक्षणं तु
—‘यत्कुर्वते वक्षसि वल्लभस्य स्तनाभिघातं निविडोपगूढम् । परिश्रमार्थं शनकैर्विदग्धा-

पाठा०-१ ‘उपदिश्य.’ २ ‘पार्थिवम्’. ३ ‘विद्यते’. ४ ‘निर्दयरतश्रमालसाः’.
५ ‘अपविध्य’. ६ ‘कुक्कुमम्’.

टिप्प०—1 अद्य मे मित्रकार्यमस्तीति व्याजीकृत्य समीपात्प्रचलितमनवस्थितं चञ्चलं तं
नृपं स्त्रियो भो शठ गूढविप्रियकारिन् ! ते पलायनच्छलान्यञ्जसा परमार्थतो विद्यं जानीम
इति केशग्रहै रुरुधुः । उक्तं च—‘ऋतुस्नाताभिगमने मित्रकार्ये तथाऽऽपदि । त्रिष्वेतेषु प्रियतमः
क्षन्तव्यो वारगम्यया’ इति दिनका० ।

स्तत्कण्ठसूत्रं प्रवदन्ति सन्तः' । इदमेव रतिरहस्ये स्तनालिङ्गनमित्युक्तम् । तथा हि—
'वरसि कमितुरुच्चैरादिशन्ती वराङ्गी स्तनयुगमुपधत्ते यस्तनालिङ्गनं तत्' इति ॥३२॥

संगमाय निशि गूढचारिणं चारदूतिकथितं पुरोगताः ।

वञ्चयिष्यसि कुतस्तमोवृतः कामुकैति चकृषुस्तमङ्गनाः ॥ ३३ ॥

संगमायेति ॥ संगमाय सुरतार्थं निशि गूढमज्ञातं चरतीष्टगृहं प्रति गच्छ-
सीति गूढचारी । तं चारदूतिकथितम् । चरन्तीति चारा गूढचारिण्यः । 'ज्वलि-
तिकसन्तेभ्यो णः' (पा. ३।१।१४०) इति णप्रत्ययः । चाराश्च ता दूत्यश्च चारदूतयः ।
ताभिः कथितं निवेदितं तममिवर्णम् । अङ्गनाः पुरोऽग्रे गताः । अवरुद्धमार्गाः
सख्य इत्यर्थः । हे कामुक ! तमसा वृतो गूढः सन् कुतो वञ्चयिष्यसीति ।
हृपालभ्येति शेषः । चकृषुः । खवासं निन्युरित्यर्थः ॥ ३३ ॥

योषितामुडुपतेरिवाचिषां स्पर्शनिर्वृतिमसाववामुवन् ।

आरुरोह कुमुदाकरोपमां रात्रिजागरपरो दिवाशयः ॥ ३४ ॥

योषितामिति ॥ उडुपतेरिन्दोरचिषां भासामिव । 'ज्वाला भासो न
पुंस्याचिः' इत्यमरः । योषितां स्पर्शनिर्वृतिं स्पर्शसुखमवामुवन् । किञ्च,
रात्रिषु जागरपरः । दिवा दिवसेषु शेते स्वपितीति दिवाशयः । 'अधिकरणे
शेतेः' (पा. ३।२।१५) इत्यच्प्रत्ययः । असावमिवर्णः कुमुदाकरस्योपमां
साम्यम् । आरुरोह ग्रीप ॥ ३४ ॥

वेणुना दशनपीडिताधरा वीणया नखपदाङ्कितोरवः ।

शिल्पकार्यं उभयेन वेजितास्तं विजिह्वनयना व्यलोभयन् ॥ ३५ ॥

वेणुनेति ॥ दशनैः पीडिताधरादशोऽष्टाः । नखपदैर्नखक्षतैरङ्कितोरवश्चि-
हितोत्सङ्गाः । व्रणिताधरोरुत्वादक्षमा इत्यर्थः । तथापि वेणुना वीणया चेत्युभ-

पाठा०-१ 'पुरोगमाः'. २ 'न नः'. ३ 'स्पर्शनिर्वृतसुखानि'. ४ 'अनामुवन्'.
५ 'नखपदाङ्कितोरसः'. ६ 'शिल्पिकार्यः'; 'शिल्पिकार्यम्'.

टिप्प०-१ यद्वा, -कण्ठसूत्रं द्वारादि दूरीकृत्य-इति दिनकर० ।

२ सोऽपीन्दुकरस्पर्शाद्रात्रौ जागर्ति, दिने शेते-इति दिनकर० ।

३ दशनैस्पाडिताः खण्डिता अधरा यासां तादृश्यो वेणुना वेजिता नखक्षतैरङ्कितावूरु यासां
ता नखपदाङ्कितोरवस्तु वीणया चेत्युभयेन कुतोद्वेगाः शिल्पं वेणुवादनरूपं कुर्वन्तीः ।.....
अधरोरुसंसर्गमन्तरेण वेणुवीणावादनं न घटते, ते चानेन दन्तनखक्षता अतस्तद्वादने प्राप्त-
दुःखाः स्त्रियो वक्रनेत्रैरेनमालोक्ष्यतेति भावः-इति दिनकर० ।

श्लो० ३६-३७]

[एकानावशः संगः]

येन । अधरोरुपीडाकरेणेत्यर्थः । वैजिताः पीडिताः शिल्पं वेणुवीणावाद्यादिकं कुर्वन्तीति शिल्पकार्यो गायिकाः । 'कर्मण्यण्' (पा. ३।२।१) इत्यण् । 'टिङ्हाणम्-' (पा. ४।१।१५) इत्यादिना ङीप् । तं विजिह्वानयनाः कुटिलदृष्टयः सत्यः । स्वं चेष्टितं जानन्नपि वृथा नः पीडयतीति सामिप्रायं पश्यन्त्य इत्यर्थः । व्यलोभयन् । तथाविधालोकनमपि तस्याकर्षकमेवाभूदिति भावः ॥ ३५ ॥

अङ्गसत्त्ववचनाश्रयं मिथः स्त्रीषु नृत्यमुपधाय दर्शयन् ।

स प्रयोगनिपुणैः प्रयोक्तृभिः संजघर्ष सह मित्रसंनिधौ ॥ ३६ ॥

अङ्गेति ॥ अङ्गं हस्तादि । सत्त्वमन्तःकरणम् । वचनं गेयं चाश्रयः कारणं यस्य तदङ्गसत्त्ववचनाश्रयम् । आङ्गिकसार्त्तिकवाचिकरूपेण त्रिविधमित्यर्थः । यथाह भरतः—'सामान्याभिनयो नाम हेयो वागङ्गसत्त्वजः' इति । नृत्यमभिनयं मिथो रहसि स्त्रीषु नर्तकीषूपधाय निधाय दर्शयन् । स मित्रसंनिधौ सहचर-समक्षं प्रयोगोऽभिनयं निपुणैः कृतिभिः प्रयोक्तृभिरभिनयार्थप्रकाशकैर्नाट्याचार्यैः सह संजघर्ष संवर्ष कृतवान् । संघर्षः पराभिभवेच्छा ॥ ३६ ॥

इतः प्रसूति तस्य कृत्रिमाद्रिषु तत्तद्वृत्तविहारप्रकारमाह—

अंसलम्बिकुटजार्जुनरजस्तस्य नीपरजसाङ्गरागिणः ।

प्रावृषि प्रमदवाहिणेष्वभूत्कृत्रिमाद्रिषु विहारविधमः ॥ ३७ ॥

अंसेति ॥ प्रावृष्यंसलम्बिन्यः कुटजानामर्जुनानां ककुभानां च सजो यस्य तस्य । नीपानां कदम्बकुसुमानां रजसाङ्गरागिणोऽङ्गरागवतस्तस्याभि-

पाठा०—१ 'रचनाश्रयम्'. २ 'उपधाय दर्शयन्'; 'उपदर्शयन्नृपः'. ३ 'निपुणः'. ४ 'प्रियोक्तिभिः'. ५ 'संजघर्ष'. ६ 'अंसलम्ब'. ७ 'संभ्रमः'.

टिप्प०—१ मिथो रहस्यं गाश्रयं हस्तविन्यासादिसत्त्वं मनस्तदाश्रयं खेदरोमाआदिवचनाश्रयं गीतादीलेखं रूपं स्त्रीषूपधायार्थमभिनय...प्रयोगकुशलैर्भरताचार्यैः सह संजघर्ष स्पर्धा षक्रे-इति दिनकर० ।

२ नृत्यस्य गात्रविक्षेपात्मकत्वादङ्गाश्रयतापि घटते । 'अव्यच रूपं तु सत्त्वं हि ज्ञेयं भावर-सात्मकम् । आलोकितसमसाविप्रलोकितविलोकिते । उल्लोकिते वाग्वृत्ते तथा चैवावलोकिते । अद्यै दर्शनया भेदा नृत्यवाद्यसमाश्रयाः' ॥ इत्युक्तत्वात्सात्त्विकान्यवलोकितानीत्यन्ये-इति मिश्र० ।

३ अथ कविः षड्वृत्तविहारवर्णनं वर्णयत्यग्रिमश्लोकैः ।

वर्णस्य प्रमदवर्हिणेष्णन्तमयूरेषु कृत्रिमाद्रिषु विहार एव विभ्रमो विना-
सोऽभूदभवत् ॥ ३७ ॥

विग्रहाच्च शयने पराञ्जुलीनानुनेतुमबलाः स तत्त्वरे ।

आचकाङ्क्ष घनशब्दविक्रवास्ता विवृत्य विशतीर्भुजान्तरम् ॥ ३८ ॥

विग्रहादिति ॥ 'प्रावृषि' इत्यनुषज्यते । सोऽग्निवर्णो विग्रहात्प्रणयकल्हा-

च्छयने पराञ्जुलीबला अनुनेतुं न तत्त्वरे न त्वरितवान् । किन्तु घनश-
ब्देन घनगर्जितेन विक्रवाश्चकिताः, अत एव विवृत्य स्वयमेवाभिमुखीभूय भुजा-
न्तरं विशतीः प्रविशन्तीः । 'आच्छीनयोर्नुम्' (पा. ७।१।८०) इति नुम्बिकल्पः ।

ता अबला आचकाङ्क्ष । स्वयंप्रहादेव सांमुख्यमैच्छदित्यर्थः ॥ ३८ ॥

कार्तिकीषु सवितानहर्म्यभाग्यामिनीषु ललिताङ्गनासखः ।

अन्वभुङ्क्षु सुरतश्रमापहां मेघमुक्तवेशदां स चन्द्रिकाम् ॥ ३९ ॥

कार्तिकीष्विति ॥ कार्तिकेयमाः कार्तिकेयः । 'तस्येदम्' (पा. ४।३।१२०)

इत्यण् । तासु यामिनीषु निशासु । शरदात्रिवैयर्थ्यः । सवितानान्युपरिवृत्तावृतादि
हर्म्याणि भजतीति सवितानहर्म्यभाक् । भजेर्षिप्रत्ययः । हिमवारणार्थं सविता-
नमुक्तम् । ललिताङ्गनासखः सोऽग्निवर्णः सुरतश्रमापहां मेघमुक्ता च सा
विशदा च ताम् । बहुलप्रहणात्सविशेषगमासः । चन्द्रिकामन्वभुङ्क्षु ॥ ३९ ॥

सैकतं च सरयूं विवृण्वतीं श्रोणिबिम्बमिव हंसमेखलम् ।

स्वप्रियाविलसितानुकारिणीं सौधजालविवरैर्व्यलोकयत् ॥ ४० ॥

सैकतमिति ॥ किञ्च, हंसा एव मेखला यस्य तत्सैकतं पुलिनं श्रोणि-

बिम्बमिव विवृण्वतीम् । अत एव स्वप्रियाविलसितान्यनुकरोतीति तद्विधां
सरयूं । सौधस्य जालानि गवाक्षाः । त एव विवराणि । तैर्व्य-
लोकयत् ॥ ४० ॥

पाठ०-१ 'कुमापहाम्'; 'कुमापहाः'. २ 'विशदाः'. ३ 'चन्द्रिकाः'.

टिप्प०-१ 'देशकालबलात्कोपः प्रायः सर्वोऽपि योषिताम् । जायते सुखसाध्योऽपि कृच्छ्र-
साध्यो हि रागतः'-इत्याह शिशु० ।

२ 'कुमापहाम्' इति पाठमादृत्य 'कुम्भपहाम्' इत्यस्य साधुत्वं 'स्रगिणं यदि जीवितापहां'
(रघु. ८. ४६) इत्यत्र प्रत्ययादि-इति व्याचक्षुर्दिनकरमिश्राः । शरत्कालीनं वर्णनमेतत् ।

३ श्रोणिबिम्बमेव सैकतं प्रकटयति हंसा एव मेखला मेखला यस्यास्तां स्वस्य प्रियाणां विल-
सितमनुकरोतीति तादृशीं सरयूं स नृपो गवाक्षरन्ध्रैरद्राक्षीत्, स्त्रियो श्रोणिबिम्बादिकं भर्त्रे
प्रकटयन्तीति-दिनकर० ।

मर्मरैरगुरुधूपगन्धिभिर्व्यक्तहेमरशनैस्तमेकतः ।

जहुराग्रथनमोक्षलोलुपं हैमनैर्निवसनैः सुमध्यमाः ॥ ४१ ॥

मर्मरैरिति ॥ मर्मरैः संस्कारविशेषाच्छब्दायमानैः । 'अथ मर्मरः । खनिते वस्त्रपर्णानाम्' इत्यमरः । अगुरुधूपगन्धिभिर्व्यक्तहेमरशनैर्लोलुपमात्र-
कनकमेखलागुणैर्हैमनैर्हैमन्ते भवैः । 'सर्वत्राण्य तलोपश्च' (पा. ४।३।२२) इति
'हैमन्त'शब्दादप्रत्ययस्तलोपश्च । निवसनैर्शुकैः सुमध्यमाः त्रियः एकतो
नितम्बैकदेश आग्रथनमोक्षयोर्नीवीबन्ध-विसंसनयोल्लोलुपमासक्तं तं जहुरा-
चक्रयुः ॥ ४१ ॥

अर्पितस्तिमितदीपदृष्टयो गर्भवेश्मसु निवातकुक्षिषु ।

तस्य सर्वसुरतान्तरक्षमाः साक्षितां शिशिररात्रयो ययुः ॥ ४२ ॥

अर्पितेति ॥ निवाता वातरहिताः कुक्षयोऽभ्यन्तराणि येषां तेषु गर्भवे-
श्मसु गृहान्तर्गृहेष्वर्पिता दत्ताः स्तिमिता निवातवान्निश्चला दीपा एव दृष्टयो
यामिस्ताः । अत्रानिमिषदृष्टित्वं च गम्यते । सर्वसुरतान्तरक्षमास्तापस्त्रेदापनो-
दनत्वादीर्घकालत्वाच्च सर्वेषां सुरतान्तराणां सुरतभेदानां क्षमाः क्रियार्हाः शिशिर-
रात्रयस्तस्याप्रिवर्णस्य साक्षितां ययुः । विविक्तकालदेशत्वादयेच्छं विजहा-
रेत्यर्थः ॥ ४२ ॥

दक्षिणेन पवनेन संभृतं प्रेक्ष्य चूतकुसुमं सपलवम् ।

अन्वनैषुरचधूतविग्रहास्तं दुरुत्सहवियोगमङ्गनाः ॥ ४३ ॥

दक्षिणेनेति ॥ अङ्गना दक्षिणेन पवनेन मलयानिलेन संभृतं जनितं सप-

पाठा०-१ 'त्यक्त'. २ 'साक्षिताम्'; 'प्रेक्ष्यताम्'. ३ 'अवकीर्ण'.

टिप्प०-१ वि रभ्रत्वाच्च मर्मरैः सशब्दैरगुरुधूपधूषितैरेकतो नितम्बविम्बैकदेशेऽशुकशैथि-
ल्याद् व्यक्ता प्रकटीभूता स्वर्णकाक्षी येभ्यस्तैर्हैमनैः हिमर्तुयोग्यैर्मोक्षिष्ठैर्वस्त्रैरुग्रथनेऽशुकमोक्षे
षपक्तं तं नृपं जहुः । ईदृशैर्वसनैस्तस्य चेतो जहुरित्यर्थः-इति दिनकर० ॥ इदं हैमन्तकालीनं
वर्णनम् ।

२ 'ग्रन्थ-ग्रन्थ संदर्भे', अत्र 'आग्रथनम्' इति लोपश्चिन्त्यः; अमरशेषे च 'ग्रन्थनं गुम्फ-
सन्दर्भे ग्रथनं च' इति हेमाद्रिः ।

३ सुरतान्तराणि पुरुषावितादीनि-इति दिनकर० । इदं तु शिशिरर्तुवर्णनम् ।

४ शिशिरे रात्रयो दीर्घाः, अतः सर्वरतेषु-इति हेमाद्रिः ।

५ वसंतर्तुवर्णनमिदम् ।

लुप्तं चूतकुसुमं प्रेक्ष्य । अवधूतविग्रहास्यक्तविरोधाः सत्यो दुस्तसहवियोगं
दुःसहविरहं तमन्वनैषुः । तद्विरहमसहमानाः स्वयमेवानुनीतवत्य इत्यर्थः ॥ ४३ ॥

ताः स्वमङ्गमधिरोप्य दोलया प्रेङ्खयन्परिजनेनापविद्धया ।

मुक्तरज्जु निविडं भयच्छलात्कण्ठवन्धनमवाप बाहुभिः ॥ ४४ ॥

ता इति ॥ ता अङ्गनाः स्वमङ्गं स्वकीयमुत्तममधिरोप्य परिजनेनापवि-
द्धया संप्रेषितया दोलया मुक्तरज्जु ल्यक्तदोलासूत्रं यथा तथा प्रेङ्खयन्थालयन्
भयाच्छलात्पतनभयमिषाद्बाहुभिरङ्गनाभुजैर्निविडं कण्ठवन्धनमवाप प्राप ।
स्वयंग्रहाश्लेषसुखमन्वभूदित्यर्थः ॥ ४४ ॥

तं पयोधरनिषिक्तचन्दनैर्मौक्तिकग्रथितचारुभूषणैः ।

ग्रीष्मवेषविधिभिः सिधेविरे श्रोणिलम्बिमणिमेखलैः प्रियाः ॥ ४५ ॥

तमिति ॥ प्रियाः पयोधरेषु स्तनेषु निषिक्तमुक्षितं चन्दनं येषु तैः ।
मौक्तिकैर्ग्रथितानि प्रोतानि चारुभूषणानि येषु तैः । मुक्ताप्रायाभरणैरित्यर्थः ।
श्रोणिलम्बिन्यो मणिमेखला मरकतादिमण्युक्तकटिसूत्राणि येषु तादृशैर्ग्रीष्म-
वेषविधिभिरुष्णकालोचितनेपथ्यविधानैः । शीतलोपायैरित्यर्थः । तमग्निवर्णं सिधे-
विरे ॥ ४५ ॥

यत्स लैग्रसहकारमासवं रक्तपाटलसमागमं पपौ ।

तेन तस्य मधुनिर्गमात्कृशश्चित्तयोनिरभवत्पुनर्नवः ॥ ४६ ॥

यदिति ॥ सोऽग्निवर्णो लग्नः सहकारश्चूतपल्लवो यस्मिंस्त्वं रक्तपाटलस्य
पाटलकुसुमस्य समागमो यस्य तमासवं मयं पपौ । इति यत्तेनासवपानेन
मधुनिर्गमाद्वसन्तापगमात् कृशो मन्दवीर्यस्तस्य चित्तयोनिः कामः पुनर्नवः
प्रबलोऽभवत् ॥ ४६ ॥

एवमिन्द्रियसुखानि निर्विशन्नन्यकार्यविमुखः स पार्थिवः ।

आत्मलक्षणनिवेदितानृतूनत्यबाहयदनङ्गवाहितः ॥ ४७ ॥

पाठा०-१ 'काश्चिदङ्क'. २ 'प्रेषयन्'. ३ 'प्रवृत्तया'; 'प्रवद्धया'. ४ 'मणिमे-
खलाः'. ५ 'मग्न'. ६ 'मोहितः'.

टिप्प०-१ ताः पतिष्यामेति छलेन दोलारज्जुं ल्यक्त्वा नृपमाश्लिषन्नित्यर्थः-इति दिनकर० ।

२ रक्तपाटलेन सहितमासवं यतो हेतोः स नृपः पपौ तेन हेतुना मधोर्वसन्तस्य निर्गमादप-
गमात्कृशः सारस्य राक्षः पुनर्नवोऽभवत्-इति दिनकर० ।

श्लो० ४८-४९]

एवमिति ॥ एवमनङ्गवाहितः कामप्रेरितोऽन्यकार्यविमुखः स पार्थिव
इन्द्रियाणां सुखानि मुखहराणि शब्दशरीने निर्विशन्ननुभवज्ञात्मनो लक्षणेः
कुटजस्रधारणादिविहैर्निवेदितान् । अमृतुरिदानीं वर्तते इति ज्ञापितान् । क्रतूः
नर्पादीन् । अत्यबाह्यदग्मयत् ॥ ४७ ॥

तं प्रमत्तमपि न प्रभावतः शेकुराक्रमितुमन्यपार्थिवाः ।

आमयस्तु रतिरागसंभवो दक्षशाप इव चन्द्रमक्षिणोत् ॥ ४८ ॥

तमिति ॥ प्रमत्तं व्यसनासक्तमपि तं नृपं प्रभावतोऽन्यपार्थिवा आक्र-
मितुमभिवर्तितुं न शेकुर्न शक्ताः । रतिरागसंभव आमयो व्याधिस्तु ।
क्षयरोग इत्यर्थः । दक्षस्य दक्षप्रजापतेः शापश्चन्द्रमिव । अक्षिणोदकर्णयत् ।
शापोऽपि रतिरागसंभव इति । अत्र दक्षः किमन्याः स्वकन्या उद्देश्य रोहिण्यमेव
रममाणं राजानं सोमं शशाप । स शापश्चाद्यापि क्षयरूपेण तं क्षिणोतीत्युपा-
ख्यायते ॥ ४८ ॥

दृष्टदोषमपि नन्न सोऽत्यजत्सङ्गवस्तु भिषजांमनाश्रवः ।

स्वादुभिस्तु विषयेहेनस्ततो दुःखमेन्द्रियगणो निर्वार्यते ॥ ४९ ॥

दृष्टेति ॥ भिषजां वैद्यानामनाश्रवो वचसि न स्थितः । 'वचने स्थित
आश्रवः' इत्यमरः । अविधेय इत्यर्थः । स दृष्टदोषमपि । रोगजननादिति शेषः ।
तत्सङ्गस्य वस्तु सङ्गवस्तु स्त्रीमद्यादिकं सङ्गजनकं वस्तु नात्यजत् । तथा हि—

पाठा०—१ 'च'. 'अनाश्रयाः'; 'अनाश्रयस्'; 'अनास्पदम्'. ३ 'सः'; 'हि'-
४ 'हि वार्यते'.

टिप्प०—१ अनेन प्रकारेणैन्द्रियसुखानि निवेदितानृतूनतिवाहितवान्-इति दिनकर० ।

२ आत्मनः स्वस्य लक्षणेन कुसुमादिना निवेदितान् ज्ञातानृतूनत्यबाह्यदतिचक्राम-इति
हेमाद्रिः ।

३ प्रमादयुक्तमपि तं नृपं प्रभावादाक्रमितुं न समर्थाः, मुरते योऽसौ रागोऽभिष्ठापस्त-
त्पन्न आमयो रोगस्तु तं क्षीयं चकार । यथा मुनापरित्यागादुष्टस्य दक्षस्य शापश्चन्द्रं क्षिणोति
स-इति दिनकर० ।

४ अत्र तुल्य योगितालंकारः । 'नियतानां सकृद्धर्मः सा पुनस्तुल्ययोगिता ।' (१०।१०४)
इति काव्यप्रकाशे-इति हेमाद्रिः ।

५ वैद्यानामनास्पदमस्वाधीनः स नृपो दृष्टो रोगः क्षयरोगरूपो यत्र तं रूपादिसङ्गं न तत्याजा
ति यतः स्वादयुक्तैर्विषये रूपादिभिः परिहृत इन्द्रियगणस्ततो विषयेभ्यः क्लेशेन निवार्यते—
इति दिनकर० ।

इन्द्रियगणः स्वादुभिर्विषयैर्हृतस्तु हृतश्चेत्ततस्तेभ्यो विषयेभ्यो दुःखं कृच्छ्रेण निवार्यते । यदि वार्येतेति शेषः । दुस्त्यजाः खलु विषया इत्यर्थः ॥ ४९ ॥

तस्य पाण्डुवदनाल्पभूषणा सावलम्बगमना मृदुस्वना ।

राजयक्ष्मपरिहानिरायौ कामयानसमवस्थया तुलाम् ॥ ५० ॥

तस्येति ॥ तस्य राज्ञः पाण्डुवदना । अल्पभूषणा परिमिताभरणा । सावलम्बं दासादिहस्तावलम्बसहितं गमनं यस्यां सा सावलम्बगमना । मृदुस्वना मीनस्वरा । राज्ञः सोमस्य यक्ष्मा राजयक्ष्मा क्षयरोगः । तेन या परिहानिः क्षीणवस्था सा । कामयते विषयानिच्छति कामयानः कामयमानः । कर्मोर्णिदन्ताच्छानच् 'अनित्यमागमशासनम्' इति मुमागमाभावः । एतदेवाभिप्रेत्योक्तं वामनेनापि (का. सू. ५।२।८३) 'कामयानशब्दः सिद्धोऽनादिश्च' इति । तस्य समवस्थया कामुकावस्थया तुलां साम्यमाययौ प्राप । कालकृतो विशेषोऽवस्था । 'विशेषः कालिकोऽवस्था' इत्यमरः ॥ ५० ॥

व्योम पश्चिमकलास्थितेन्दु वा पङ्कशेषमिव धर्मपल्वलम् ।

राज्ञि तत्कुलमभूत्क्षयातुरे वामनार्चिरिव दीपभाजनम् ॥ ५१ ॥

व्योमेति ॥ राज्ञि क्षयातुरे सति तत्कुलं रघुकुलं पश्चिमकलायां स्थित इन्दुर्यस्मिस्तत्कलावशिष्टेन्दु व्योम वा व्योमेव । 'वा'शब्द इवार्थः । यथाह दण्डी—'इववद्वायथाशब्दौ' इति । पङ्कशेषं धर्मपल्वलमिव वामनार्चिरल्पशिखं दीपभाजनं दीपपात्रमिवाभूत् ॥ ५१ ॥

बाढमेपं दिवसेषु पार्थिवः कर्म साधयति पुत्रजन्मने ।

इत्यदर्शितरुजोऽस्य मन्त्रिणः शश्वदूचुरघशङ्किनीः प्रजाः ॥ ५२ ॥

बाढमिति ॥ बाढं सत्यमेव पार्थिवो दिवसेषु पुत्रजन्मने पुत्रोदयार्थं

पाठा०—१ 'मृदुस्वनी'. २ 'यक्ष्मणात्मपरिहानिः'; 'यक्ष्मणापि परिहानिः'. ३ 'स्थितेन्दुवत्'; 'स्थितेन्दुमत्'. ४ 'गूढम्'. ५ 'पुपु'. ६ 'पुत्रसाधने'.

टिप्प०—१ पाण्डु वक्त्रं यत्र, अल्पं भूषणमसामर्थ्याच्चत्र सा तथा सावलम्बं यष्ट्यादियुक्तं गमनं यत्र सा तथा मृदुः स्वनो यत्र सा तादृशी यक्ष्मणा क्षयरोगेण कृता तस्य राज्ञो हानिः क्षीणता कामयानस्य समवस्थया तुलां साम्यं मेजे—इति दिनकर० ।

२ 'गूढम्' इति पाठमादृत्य एतेषु नृपः सन्तानार्थं कर्म पुत्रेष्टिं कुरुत इत्युक्त्वाऽदर्शिता रूपव्यापिर्नृपस्य मन्त्रिणो मृत इत्यर्थं पापं शंसन्तीति तादृशीः प्रजा लोकानूचुः—इति दिनकर० ।

कर्म जपादिकं साधयति । इत्येवमदर्शितरुजो निगूहितरोगाः सन्तोऽस्य
राज्ञो मन्त्रिणोऽद्यशङ्किनीर्व्यसनशङ्किनीः प्रजाः शश्वदृचुः ॥ ५२ ॥

स त्वनेकवनितासखोऽपि सन्पावनीमनवलोक्य संततिम् ।

वैद्ययज्ञपरिभाविनं गदं न प्रदीप इव वायुमत्यगात् ॥ ५३ ॥

स इति ॥ स त्वम्विणोऽनेकवनितासखः सन्नपि । पावनीं पितृणमो-
चनीं संततिमनवलोक्य । पुत्रमनवाप्येत्यर्थः । वैद्ययज्ञपरिभाविनं गदं
गेगम् । प्रदीपो वायुमिव । नात्यगात्तातिचक्राम । ममारेत्यर्थः ॥ ५३ ॥

तं गृहोपवन एव संगताः पश्चिमक्रतुविदा पुरोधसा ।

रोगशान्तिमपदिश्य मन्त्रिणः संभृते शिखिनि गूढमादधुः ॥ ५४ ॥

तमिति ॥ पश्चिमक्रतुविदाऽन्येष्टिविधिज्ञेन पुरोधसा संगताः समेता
मन्त्रिणो गृहोपवन एव गृहाराम एव । 'आरामः स्यादुपवनम्' इत्यमरः ।
रोगशान्तिमपदिश्य शान्तिकर्म व्यपदिश्य तमम्विणं संभृते समिद्धे शिखि-
न्यग्नौ गूढमप्रकाशमादधुर्निदधुः ॥ ५४ ॥

तैः कृतप्रकृतिमुख्यसंग्रहेराशु तस्य सहधर्मचारिणी ।

साधु दृष्टशुभगर्भलक्षणा प्रत्यपद्यत नराधिपश्रियम् ॥ ५५ ॥

तैरिति ॥ आशु शीघ्रं कृतः प्रकृतिमुख्यानां पौरजनप्रधानानां संग्रहः
संनिपातनं यैस्तादृशैस्तैर्मन्त्रिभिः साधु निपुणं दृष्टशुभगर्भलक्षणा परीक्षितशुभ-
गर्भचिह्ना तस्याम्विणस्य सहचारिणी नराधिपश्रियं प्रत्यपद्यत राज्यलक्ष्मीं
प्राप ॥ ५५ ॥

तस्यास्तथाविधनरेन्द्रविपत्तिशोका-

दुष्णैर्विलोचनजलैः प्रथमाभितप्तः ।

पाठा०-१ 'प्राप्य दीपः'. २ 'दृष्ट'.

टिप्प० १ पावनीं सन्ततिमवीक्ष्य भिषकप्रयत्नतिरस्कारिक्षयरोगं नातिचक्राम । यथा प्रदीपो
वायुं नातिचक्रामिति । सन्ततिमप्राप्यैव परासुरासीदित्यर्थः—इति दिनकर० ।

२ पश्चिमक्रतुरन्येष्टिः, तद्विदा पुरोहितेन सहिता मन्त्रिणः पुरोधान एव व्यावित्तिकित्सां
व्याजीकृत्य प्रदीप्तेऽग्नौ गुप्तं निदधिरे—इति दिनकर० ।

३ कृतः प्रकृतिमुख्यानां प्रधानपौराणां संग्रहो मेलनं यस्तैर्मन्त्रिभिः सम्यग्दृष्टं शुभं सत्पुत्र-
सूचकं गर्भलक्षणं यस्याः सा, तस्याम्विणस्य पत्नी शीघ्रं नृपलक्ष्मीं प्रापिता राज्याभिविकल्पर्यः
—इति दिनकर० ६-०. In Public Domain. UP State Museum, Hazratganj. Lucknow

निर्वापितः कनककुम्भमुखोज्जितेन

वंशाभिषेकविधिना शिशिरेण गर्भः ॥ ५६ ॥

तस्या इति ॥ तथाविधया नरेन्द्रविपत्त्या यः शोकस्तस्मादुष्णैर्विलो-
चनजलैः प्रथमाभितप्तस्तस्या गर्भः कनककुम्भानां मुखैर्धारैरुज्जितेन
शिशिरेण शीतलेन वंशाभिषेकविधिना लक्षणयाऽभिषेकजलेन निर्वापित
आप्यायितः ॥ ५६ ॥

तं भावार्थं प्रसवसमयाकाङ्क्षिणीनां प्रजाना-

मन्तर्गूढं क्षितिरिव नभोबीजमुष्टिं दधाना ।

मौलैः सार्धं स्थविरसचिवैर्हैमसिंहासनस्था

राज्ञी राज्यं विधिवदशिषद्गुर्तुरव्याहताज्ञा ॥ ५७ ॥

इति श्रीरघुवंशे महाकाव्ये कविश्रीकालिदासकृता-

वसिष्ठवर्णशृङ्गारो नामैकोनविंशः सर्गः ।

तमिति ॥ प्रसवो गर्भमोचनम् । फलं च विवक्षितम् । 'स्यादुत्पादे फले पुष्पे

पाठा०-१ 'वंशाभिषेकपयसा'; 'राज्याभिषेकपयसा'. २ 'भावाय प्रसवसम-
याकाङ्क्षिणीनाम्'; 'भूत्यर्थं प्रसवसमयाकाङ्क्षिणीनाम्'; 'सन्तानप्रसवसमयाकाङ्क्षिणी-
नाम्'. ३ 'अन्तर्गर्भा'. ४ 'बभौ बीजमुष्टिम्'. ५ 'स्वचिरसचिवैः'. ६ 'अवशात्'.

टिप्प०-१ तस्यास्तादृशस्य दयितस्य मरणशोकादुष्णैस्तस्या अश्रुभिः प्रथमं संतप्तो गर्भः
पश्चात्स्वर्णवटमुखाग्निर्गतेन राज्याभिषेकजलेन निर्वापितः शैलं प्रापितः । राज्ञी राज्याभिषेका-
द्राजवियोगबलेऽशमत्याक्षीदिति भावः—इति दिनकर० ।

२ पुत्रजन्मकाङ्क्षिणीनां प्रजानां प्रभावार्थं सूत्रे नभसि श्रावण उत्तं बीजमुष्टिं नभोबी-
जमुष्टिं क्षितिरिवान्तर्गूढं तं गर्भं विभूतिं स्वर्णसिंहासने स्थिताऽव्याहताऽचालनीयाऽऽज्ञा
यस्याः सा राज्ञी कुलागतैर्वृद्धैर्मन्त्रिभिः सह पत्यु राज्यमशिष्यत् पालयामास । ... 'अङ्गीवे
मुष्टिः' इति वैजयन्त्यामुक्तत्वाच्चोपमादोषः—इति दिनकर० ।

वल्लभदेवटीकायाः प्राचीनतम एकसिन्नादर्शे—'अत्र सत्यपि वंशे कालिदासेन विंशः
सर्गः किमिति न विहित इत्यभिप्रायं सम्यग् न विद्मः । तथा ह्यग्निवर्णस्य पुत्रः
शीघ्रगः, तदनन्तरं मरु (मरु-प्रश्रुत-संधि-अमर्षण-महस्व-विश्वस-प्रसेनजित्-तक्षक-बृहद्र-
काषा ?) संधिमक्षसहस्रदिश्रुतबृहद्रकाया बभूवुः' इति लभ्यते, परं भाण्डारकरप्राच्य-
ग्रन्थसंग्रहीय (Ms. No. 449 of 1887-91) प्रतिकृतौ तु स न लब्धः । नायं लेखो लेख-
केन स्वकपोलकल्पितो बलाद्वा ग्रन्थान्तर्निविष्टो भवितुमर्हति; वल्लभदेवस्य व्याख्यानसमाप्तेर-
नागेव पठितत्वात् । अवसितकथानके कुमारसंभवेऽपि ग्रन्थकृतसमाप्तिरेखादर्शनात्सोऽप्यपूर्ण-
एवेति वचनमनवस्थापादकम् । तथा चैतेन—'द्राविडसर्गात्मकः पञ्चविंशसर्गात्मको वा रघुवंशः'
इति वर्णोक्त्यानुश्रुता किंवदन्ती विनिर्गम्यमानातिशयोक्तिविशेषायाः—इति वल्लभदेवः ।

प्रसवो गर्भमोचने' इत्यमरः । तस्य यः समयस्तदाकाङ्क्षिणीनां प्रजानां भावार्थं
भावाय । भूतय इत्यर्थः । 'भावो लीलाक्रियाचेष्टाभूत्यभिप्रायजन्तुषु' इति
यादवः । क्षितिरन्तर्गूढं नभोबीजमुष्टिमिव । श्रवणमास्युप्तं बीजमुष्टिं यथा-
धत्ते तद्वदित्यर्थः । 'मुष्टि'शब्दो द्विलिङ्गः । 'अक्लीबौ मुष्टिमुस्तकौ' इति यादवः । अन्तर्गूढ-
मन्तर्गतं गर्भं दधाना हेमसिंहासनस्थाऽव्याहताज्ञा राज्ञी मौलैर्मूले
भवैर्मूलादागतैर्वा । आप्तैरित्यर्थः । स्थविरसचिवैर्वृद्धामालैः सार्धं भर्तुं राज्यं
विधिवद्विध्यर्हम् । यथाशास्त्रमित्यर्थः । अर्हार्थे वतिप्रत्ययः । अशिषच्छास्ति स्म । 'स-
र्तिशास्त्यर्तिभ्यश्च' (पा. ३।१।७६) इति च्लेरङ् । 'शासइदङ्गहलोः' (पा. ६।४।३४)
इतीकारः ॥ ५७ ॥

इति महोपाध्यायकोलाचलमल्लिनाथसुरिचिरचितायां रघुवंशव्याख्यायां
संजीविनीसमाख्यायामेकोनविंशः सर्गः ।

॥ समाप्तोऽयं ग्रन्थः ॥

रघुवंशश्लोकानुक्रमणिका ।

अ	सर्गे श्लोकः	अथ जातु रुरोर्गृहीत	सर्गे श्लोकः
अकरोत्स तदौर्ध्वदैहि	८ २६	अथ जानपदो विप्रः	१५ ४२
अकरोदचिरेश्वरः क्षितौ	८ २०	अथ तं सबनाय दीक्षि	८ ७५
अकार्यचिन्तासमकाल	६ ३९	अथ तस्य कथंचिदङ्क	८ ७१
अकाले बोधितो भ्रात्रा	१२ ८१	अथ तस्य विवाहकौतु	८ १
अज्ञयीजवलयेन नि	११ ६६	अथ तस्य विशांपत्यु	१० ५०
अगस्त्यचिह्नादयनात्स	१६ ४४	अथ तेन दशादृतः	८ ७३
अग्निवर्णमभिषिच्य	१९ १	अथ धूमाभिताम्राक्षं	१५ ४९
अग्रजेन प्रयुक्ताशीस्त	१५ ८	अथ नभस्य इव त्रिद	९ ५४
अङ्गमङ्गपरिवर्तेनोचिते	१९ १३	अथ नयनसमुत्थं	२ ७५
अङ्गदं चन्द्रकेतुं च	१५ ९०	अथ पथि गमयित्वा	११ ९३
अङ्गसत्त्ववचनाश्रयं	१९ ३६	अथ प्रजानामधिपः	२ १
अङ्गुलीकिसलयाग्रतर्ज	१९ १७	अथ प्रदोषे दोषज्ञः	१ ९३
अचिराद्यज्वभिर्भागं	१० ४५	अथ प्रभावोपनतैः	५ ५२
अजयदेकरथेन स	९ १०	अथ प्राचेतसोपज्ञं	१५ ६३
अजस्य गृह्णतो जन्म	१० २४	अथ मदगुरुपक्षैर्लोक	१२ १०२
अजिताधिगमाय मन्त्रि	८ १७	अथ मधुवनितानां	१८ ५२
अजिनदण्डभृतं कुश	९ २१	अथ यथामुखमार्तव	९ ४८
अतिथिं नाम काकुत्स्थान्	१७ १	अथ यन्तारमादिश्य	१ ५४
अतिप्रबन्धप्रहितास्त्र	३ ५८	अथ रामशिरश्छेद	१२ ७४
अतिष्ठत्प्रत्ययापेक्ष	१० ३	अथ रोधसि दक्षिणोदधेः	८ ३३
अतोऽयमश्वः कपिलानु	३ ५०	अथवा कृतवाग्द्वारे	१ ४
अत्रानुगोदं मृगयानि	१३ ३५	अथवा मम भाग्यविप्लवा	८ ४७
अत्राभिषेकाय तपोध	१३ ५१	अथवा मृदु वस्तु हिंसि	८ ४५
अत्रावियुक्तानि रथाश्च	१३ ३१	अथ वाल्मीकिशिष्येण	१५ ८०
अथ काश्चिदजव्यपेक्ष	८ २४		

सर्गे श्लोकः

सर्गे श्लोकः

अथ विधिमवसाय्य	५	७६	अथोपनीतं विधिवद्वि	३	२९
अथ वीक्ष्य रघुः प्रतिष्ठि	८	१०	अथोपयन्त्रा सदृशेन	७	१
अथ वेलासमासन्न	१०	३५	अथोपरिष्ठाङ्गमरै	५	४३
अथ व्यवस्थापितवाक्	१४	५३	अथोपशल्ये रिपुभग्नशल्य	१६	३७
अथ समावृत्ते कुसु	९	२४	अथोरगाख्यस्य पुरस्य	६	५९
अथ स विषयव्यावृत्ता	३	७०	अथोर्मिलोलोन्मदराज	१६	५४
अथ सावरजो रामः प्रा	१५	७०	अथोष्ट्रवाभीशतवा	५	३२
अथ स्तुते बन्दिभिरन्व	६	८	अदः शरण्यं शरभङ्गना	१३	४५
अथाभ्यमहिषी राज्ञः	१०	६६	अदूरवर्तिनीं सिद्धिं	१	८७
अथाङ्गदाश्लिष्टभुजं	६	५३	अद्धा श्रियं पालितसंग	१३	६५
अथाङ्गराजादवतार्य	६	३०	अधिकं शुशुभे शुभंयु	८	६
अथात्मनः शब्दगुणं	१३	१	अधिगतं विधिवद्यद	९	२
अथाथर्वनिधेस्तस्य	१	५९	अध्यास्य चाम्भःपृष्ठतो	६	५१
अथाधिकस्निग्धविलोचने	१४	२६	अनप्राणां समुद्धर्तुं	४	३५
अथाधिशिश्ये प्रयतः	५	२८	अनयत्प्रभुशक्तिसंप	८	१९
अथानपोढाङ्गलमप्यगा	१६	६	अनवाप्तमवाप्तव्यं	१०	३१
अथानाथाः प्रकृतयो	१२	१२	अनश्रुवानेन युगोपमा	१८	४८
अथानुकूलश्रवणप्र	१४	४७	अनसूयातिसृष्टेन पुण्य	१२	२७
अथान्धकारं गिरि	२	४६	अनाकृष्टस्य विषये	१	२३
अथाभिषेकं रघुवंश	१४	७	अनिग्रहत्रासविनीत	१३	५०
अथाभ्यर्च्य विधातारं	१	३५	अनित्याः शत्रवो बाह्या	१७	४५
अथार्धरात्रे स्तिमितप्र	१६	४	अनीकिनीनां समरेऽग्र	१८	१०
अथास्य गोदानविधेर	३	३३	अनुग्रहप्रत्यभिनिन्द	१४	७९
अथास्य रत्नप्रथितोत्त	१६	४३	अनुभवन्नवदोलमृ	९	४६
अथेतरे सप्त रघुप्रवी	१६	१	अनुभूय वसिष्ठसंभृतैः	८	३
अथेप्सितं भर्तुरुप	३	१	अनेन कथिता राज्ञो	१०	५३
अथेश्वरेण क्रथकैशि	५	३९	अनेन चेदिच्छसि गृह्य	६	२४
अथैकधेनोरपरा	२	४९	अनेन पर्यासयताश्च	६	२८

अनुक्रमणिका ।

३

सर्गे श्लोकः	सर्गे श्लोकः
अनेन पाणौ विधिवद्	६ ६३ अमी शिरीषप्रसवावतंस १६ ६१
अनेन यूना सह पार्थिव	६ ३५ अमुं पुरः पश्यसि देव २ ३६
अनेन सार्धं विहराम्बु	६ ५७ अमुं सहासप्रहितेक्ष १३ ४२
अन्यदा जगति राम	११ ७३ अमूर्विमानान्तरलम्बि १३ ३३
अन्येद्युरथ काकुत्स्थः	१५ ७५ अमेयो मितलोक्स्त्व १० १८
अन्येद्युरात्मानुचर	२ २६ अमोघं संदधे चास्मै १२ ९७
अन्योन्यदर्शनप्राप्तवि	१२ ८७ अमोच्यमध्वं यदि मन्य ३ ६५
अन्योन्यसूतोन्मथनाद	७ ५२ अयं सुजातोऽनुगिरं १३ ४९
अन्वियेष सदृशीं स च	११ ५० अयःशङ्कुचितां रक्षः १२ ९५
अपतुषारतया विश	९ ३९ अयोध्यादेवताध्वेनं प्रश १७ ३६
अपथेन प्रवृत्ते न जातूप	१७ ५४ अरिष्टशय्यां परितो ३ १५
अपनीतशिरस्त्राणाः	४ ६४ अरुणरागनिषेधिभि ९ ४३
अपशूलं तमासाद्य	१५ १७ अर्घ्यमर्घ्यमिति वादिनं ११ ६९
अपशोकमनाः कुटुम्बि	८ ८६ अर्चिता तस्य कौसल्या १० ५५
अपि तुरगसमीपादु	९ ६७ अर्धाञ्जिता सत्वरमुत्थि ७ १०
अपि प्रभुः सानुशयोऽनु	१४ ८३ अर्पितस्तिमितदीपद १९ ४२
अपि प्रसजेन मह	५ १० अलं महीपाल तद्य २ ३४
अप्यग्रणीर्मन्त्रकृता	५ ४ अलं हिया मां प्रति ५ ५८
अप्यर्धमार्गे परबाण	७ ४५ अलिभिरञ्जनविन्दुम ९ ४१
अब्रवीच्च भगवन्मतंग	११ ३९ अवकाशं किलोदन्वा ४ ५८
अभिनवान्परिचेतु	९ ३३ अवगच्छति मूढचेत ८ ८८
अभिभूय विभूतिमार्त	८ ३६ अवजानासि मा यस्मा १ ७७
अभ्यभूयत वाहानां	४ ५६ अवनिमेकरथेन व ९ ११
अभ्यासनिगृहीतेन	१० २३ अवन्तिनाथोऽयमुदग्र ६ ६२
अभ्युत्थिताग्निपिशुनै	१ ५३ अवभृथप्रयतो निय ९ २२
अमदयन्मधुगन्धस	९ ४२ अवाकिरन्वयोवृद्धा ४ २७
अमंस्त चानेन परार्थ	३ २७ अवेक्ष्य रामं ते तस्मि १५ ३
अमी जनस्थानमपोढ	१३ २२ अवैमि कार्यान्तरमानु १६ ८२

सर्गे श्लोकः

सर्गे श्लोकः

अवैमि चैनामनघेति १४ ४०
 अशून्यतीरां मुनिसंनि १४ ७६
 अंशे हिरण्याक्षरिपोः स १८ २५
 अंसलम्बिकुटजार्जुन १९ ३७
 असकृदेकरथेन त ९ २३
 असङ्गमद्रिष्वपि सार ३ ६३
 असज्जनेन काकुत्स्थः प्र १२ ४६
 असमाप्तविधिर्यतो ८ ७६
 असह्यपीडं भगवन्न १ ७१
 असह्यविक्रमः सह्यं ४ ५२
 असौ कुमारस्तमजोऽनु ६ ७८
 असौ पुरस्कृत्य गुरुं १३ ६६
 असौ महाकालनिकेत ६ ३४
 असौ महेन्द्रद्विपदान १३ २०
 असौ महेन्द्राद्रिसमान ६ ५४
 असौ शरण्यः शरणोन्मु ६ २१
 अत्रं हरादाप्तवता ६ ६२
 अस्य प्रमाणेषु समप्र ६ ३३
 अस्याङ्गलक्ष्मीर्भव दीर्घ ६ ४३
 अहमेव मतो महीप ८ ८
 अहीनगुर्नाम स गां सम १८ १४

आ

आकारसदृशप्रज्ञः १ १५
 आक्षीर्णमृषिपत्नीना १ ५०
 आकुञ्चिताप्राङ्मुलिना ततो ६ १५
 आततज्यमकरोत्स ११ ४५
 आतपात्ययसंक्षिप्त १ ५२
 आतशस्त्रस्तदध्यास्य १५ ४६
 आदिदेशाय शत्रुघ्नं १५ ६

आदिष्टवर्मा मुनिभिः १५ १०
 आधारबन्धप्रमुखैः ५ ६
 आधूय शाखाः कुसुम १६ ३६
 आधोरणानां गजसं ७ ४६
 आनन्दजः शोकजमश्रु १४ ३
 आपादपद्मप्रणताः ४ ३७
 आपिञ्जरा वद्धरजः १६ ५१
 आपीनभारोद्धन २ १८
 आमुक्ताभरणः सखी १७ २५
 आयोधने कृष्णगतिं स ६ ४२
 आराध्य विधेध्वरमीध्व १८ २४
 आरूढमद्रीनुदधीन्वि ६ ७७
 आलोकमार्गं सहसा ७ ६
 आवर्ज्य शाखाः सदयं १६ १९
 आवर्तशोभा नतनाभि १६ ६३
 आवृण्वतो लोचनमार्ग ७ ४२
 आशास्यमन्यत्पुनरु ५ ३४
 आश्वास्य रामावरजः स १४ ५८
 आससाद मिथिलां स ११ ५२
 आससाद मुनिरात्मन ११ २३
 आसां जलस्फालनतत्प १६ ६२
 आसारसिक्क्षित्तिबाष्प १३ २९
 आसीद्वरः कण्टकितप्र ७ २२
 आस्फालितं यत्प्रमदाक १६ १३
 आस्वादवद्भिः कवलैः २ ५

इ

इक्षुच्छायनिषादिन्यः

इक्ष्वाकुवंशगुरवे

४ २०
 १३ ७०

अनुक्रमणिका ।

५

सर्गे श्लोकः		सर्गे श्लोकः
इक्ष्वाकुवंशप्रभवः	१४ ५५	इत्थं व्रतं धारयतः २ २५
इक्ष्वाकुवंशप्रभवो	५ ५५	इत्यध्वनः कैश्चिदहोभि १६ ३५
इक्ष्वाकुवंश्यः ककुदं	६ ७१	इत्यपास्तसखविघ्नयो ११ ३०
इतः परानर्भकहार्थ	७ ६७	इत्यर्घ्यपात्रानुमित ५ १२
इतराण्यपि रक्षांसि	१२ ८२	इत्यातवचनाद्रामो १५ ४८
इतरेऽपि रघोर्वंश्यान्	१५ ३५	इत्या प्रसादादस्यास्त्वं १ ९१
इतस्ततश्च वैदेहीम्	१२ ५९	इत्यारोपितपुत्रास्ते १५ ९१
इति क्रमात्प्रयुञ्जानो	१७ ६८	इत्युक्तवन्तं जनकात्म १४ ४३
इति क्षितीशो नवतिं न	३ ६९	इत्युक्त्वा मैथिलीं भर्तु १२ ३८
इति जित्वा दिशो जिष्णु	४ ८५	इत्युद्रताः पौरवधू ७ १६
इति प्रगल्भं पुरुषा	२ ४१	इत्यूचिवानुपहृताभरणः १६ ८६
इति प्रगल्भं रघुणा स	३ ४७	इदमुच्छ्वसितालकं ८ ५५
इति प्रतिश्रुते राज्ञा	१५ ७४	इन्दीवरश्यामतनु ८ ६५
इति प्रसादयामासुस्ते	१० ३३	इन्दोरगतयः पद्मे १७ ७५
इति वादिन एवास्या	१ ८२	इन्द्रादृष्टिर्नियमितगदो १७ ८१
इति विज्ञापितो राज्ञा	१ ७३	इन्द्रियार्थपरिशून्यम् १९ ६
इति विरचितवाग्भिः	५ ७५	इमां तटाशोकलतां च १३ ३२
इति विस्मृतान्यकरणीय	९ ६९	इमां स्वसारं च यवीय १६ ८५
इति शत्रुषु चेन्द्रियेषु	८ २३	इयमप्रतिबोधशायि ८ ५८
इति शिरसि स वामं	७ ७०	ईप्सितं तदवज्ञाना १ ७९
इति संतर्ज्य शत्रुघ्नं	१५ १९	उ
इति स्वमुर्भोजकुलप्र	७ २९	उत्खातलोकत्रयकण्टके १४ ७३
इत्थं क्षितीशेन वशी	२ ६७	उत्तस्थुषः सपदि पत्व ९ ५९
इत्थं गते गतघृणः	९ ८१	उत्तिष्ठ वत्सेत्यमृता २ ६१
इत्थं जनितरागासु	१७ ४४	उत्तिष्ठ वत्से ननु सानु १४ ६
इत्थं द्विजेन द्विजराज	५ २३	उत्थापितः संयति रेणु ७ ३९
इत्थं नागस्त्रिभुवनसु	१६ ८८	उदकप्रतस्थे स्थिरधीः १५ ९८
इत्थं प्रयुज्यामिषम्	५ ३५	उदधेरिव रत्नानि १० ३०

सर्गे श्लोकः

सर्गे श्लोकः

उदयमस्तमयं च	९	९
उदये मदवाच्यमुज्झ	८	८४
उदायुधानापततस्ता	१२	४४
उद्वन्धकेशश्च्युतपत्र	१६	६७
उद्यच्छमाना गमनाय	१६	२९
उद्यतैकभुजयष्टिमा	११	१७
उन्नाभ इत्युद्रतनाम	१८	२०
उन्मुखः सपदि लक्ष्मणा	११	२६
उपकूलं स कालिन्याः पु	१५	२८
उपगतोऽपि च मण्डल	९	१५
उपचितावयवा शुचि	९	४४
उपपन्नं ननु शिवं	१	६०
उपययौ तनुतां मधु	९	३८
उपशल्यनिविष्टैस्तैश्च	१५	६०
उपस्थितविमानेन ते	१५	१००
उपस्थितां पूर्वमपास्य	१४	६३
उपहितं शिशिरादग	९	३१
उपात्तविद्यं विधिव	५	३८
उपान्तयोर्निष्कुपितं वि	७	५०
उपान्तवानीरवनोप	१३	३०
उपेत्य मुनिवेषोऽथ कालः	१५	९२
उपेत्य सा दोहददुःख	३	६
उभयमेव वदन्ति	९	३
उभयोरपि पार्श्ववर्ति	८	३९
उभयोर्न तथा लोकः	१५	६८
उभावुभाभ्यां प्रणतौ	१४	२
उमावृषाङ्गौ शरज	३	२३
उरस्यपर्याप्तनिवेश	१८	४७

उवाच धात्र्या प्रथमोदि	३	२५
उषसि स गजयूथक	९	७१
ऋ		
ऋत्विजः स तथानर्च दक्षि	१७	८०
ऋद्धापणं राजपथं स	१४	३०
ऋषिदेवगणस्वधाभु	८	३०
ऋषीन्विसृज्य यज्ञान्ते	१५	८६
ऋष्यशृङ्गादयस्तस्य	१०	४
ए		
एकातपत्रं जगतः	२	४७
एको दाशरथिः कामं या	१२	४५
एतद्दिरेर्माल्यवतः	१३	२६
एतन्मुनेर्मानिनि शात	१३	३८
एताः करोत्पीडितवारि	१६	६६
एता गुरुश्रोणिपयोधर	१६	६०
एतावदुक्तवति दाश	१३	६८
एतावदुक्त्वा प्रतिया	५	१८
एतावदुक्त्वा विरते	२	५१
एते वयं सैकतभिन्न	१३	१७
एवं तयोक्ते तमवेक्ष्य	६	२५
एवं तयोरध्वनि	५	६०
एवमात्तरतिरात्मसं	११	५७
एवमातवचनात्स	११	४२
एवमिन्द्रियसुखानि	१९	४७
एवमुक्तवति भीमदर्शने	११	७९
एवमुक्ते तया साध्व्या	१५	८२
एवमुद्यन्प्रभावेण शास्त्र	१७	७७
एवमुद्यन्प्रभावेण	१३	३४

अनुक्रमणिका ।

७

	सर्गे श्लोकः			सर्गे श्लोकः	
एषा प्रसन्नस्तिमित	१३	४८	कामं प्रकृतिवैराग्यं स	१७	५५
एषोऽक्षमालावलयं	१३	४३	कामरूपेश्वरस्तस्य	४	८४
ऐ			कामिनीसहचरस्य कामि	१९	५
ऐन्द्रमस्त्रमुपादाय	१५	२२	काम्बोजाः समरे सोढुं	४	६९
ऐन्द्रः किल नखैस्तस्या	१२	२२	कार्येन वाचा मनसा	५	५
ऐरावतास्फालनविश्ल	६	७३	कार्तिकीषु सवितानह	१९	३९
क			कार्येषु चैककार्यत्वा	१०	४०
कण्ठसक्तमृदुबाहु	१९	२९	कार्ष्णेन पत्रिणा शत्रुः स	१५	२४
कण्डूयमानेन कटं	२	३७	कालान्तरश्यामसुषेपु	१६	१८
कथं नु शक्योऽनुनयो	२	५४	काषायपरिवीतेन	१५	७७
कराभिघातोत्थितकन्दु	१६	८३	किंतु वध्वां तवैत	१	६५
करेण वातायनलम्बि	१३	२१	किमत्र चित्रं यदि का	५	३३
कलत्रनिन्दागुहणा	१४	३३	किमप्यर्हिस्त्व	२	५७
कलत्रवन्तमात्मान	१	३२	किमात्मनिर्वादकथामु	१४	३४
कलत्रवाहनं बाले कनी	१२	३४	किंवा तवात्यन्तवियोग	१४	६५
कलमन्यभृतासु भाषितं	८	५९	कुमारभृत्याकुशलैरनु	३	१२
कल्याणसुद्धेरथवा	१४	६२	कुमाराः कृतसंस्कारा	१०	७८
कश्चित्कराभ्यामुपगूढ	६	१३	कुम्भकर्णः कपीन्द्रेण	१२	८०
कश्चिद्विषत्खड्गहतो	७	५१	कुम्भपूरणभवः पटु	९	७३
कश्चिद्यथाभागमवस्थि	६	१९	कुम्भयोनिरलंकारं	१२	५५
कातरोऽसि यदि वोद्धता	११	७८	कुरुष्व तावत्करभो	१३	१८
कातर्यं केवला नीतिः	१७	४७	कुलेन कान्त्या वयसा न	६	७९
का त्वं शुभे कस्य परिग्र	१६	८	कुशावतीं श्रोत्रियसात्स	१६	२५
काप्यभिख्या तयोरासी	१	४६	कुशेशयाताम्रतलेन	६	१८
कामं कर्णान्तविश्रान्ते	४	१३	कुसुमं कृतदोहदस्त्व	८	६२
कामं जीवति मे नाथ	१२	७५	कुसुमजन्म ततो नव	९	२६
कामं न सोऽकल्पत पैतृ	१८	४०	कुसुममेव न केवल	९	२८
कामं नृपाः सन्तु सहस्र	६	२२	कुसुमान्यपि गात्रसंग	८	४४

सर्गे श्लोकः		सर्गे श्लोकः	
कुसुमैर्ग्रथितामपार्थि	८ ३४	कचित्खगानां प्रियमान	१३ ५५
कुसुमोत्खचितान्वलीभृ	८ ५३	कचित्पथा संचरते	१३ १९
कूटयुद्धविधिज्ञेऽपि न	१७ ६९	कचित्प्रभा चान्द्रमसी	१३ ५६
कृच्छूलब्धमपि लब्ध	११ २	कचित्प्रभालेपिभिरिन्द्र	१३ ५४
कृतदण्डः स्वयं राज्ञा	१५ ५३	क सूर्यप्रभवो वंशः	१ २
कृतप्रतिकृतप्रीतैस्तयो	१२ ९४	क्षणमात्रसखीं सुजात	८ ३७
कृतः प्रयत्नो न च देव	१६ ७६	क्षतात्किल त्रायत	२ ५३
कृतवत्यसि नावधीरणां	८ ४८	क्षत्रजातमपकारवैरि	११ ७१
कृतसीतापरित्यागः स	१५ १	क्षत्रियान्तकरणोऽपि	११ ७५
कृताञ्जलिस्तत्र यदम्ब	१४ १६	क्षितिरिन्दुमती च भासिनी	८ २८
कृताभिषेकैर्दिव्यायां	१० ६३	ख	
कृशानुरपधूमत्वा	१० ७४	खनिभिः सुषुवे रत्नं क्षेत्रैः	१७ ६६
कृमपुष्पशयनोऽलता	१९ २३	खर्जूरीस्कन्धनदानां	४ ५७
केवलं स्मरणेनैव	१० २९	ग	
कैकेय्यास्तनयो जज्ञे	१० ७०	गन्धश्च धाराहतपत्न्य	१३ २७
कैलासगौरं वृष	२ ३५	गरुडापातविश्लिष्टमेघ	१२ ७६
कोशेनाश्रयणीयत्वमि	१७ ६०	गर्भं दधत्यर्कमरीचयो	१३ ४
कौशिकेन स किल क्षिती	११ १	गुणवत्सुतरोपितश्रियः	८ ११
कौसल्य इत्युत्तरकोस	१८ २७	गुणैराराधयामासु	१० ८५
क्रतुषु तेन विसर्जित	९ २०	गुप्तं ददृशुरात्मानं	१० ६०
क्रथकैशिकवंशसंभ	८ ८२	गुरोर्नियोगाद्वनितां	१४ ५१
क्रमेण निस्तीर्य च	३ ७	गुरोर्यियक्षोः कपिलेन	१३ ३
क्रियानिमित्तेष्वपि	५ ७	गुरोः स चानन्तरमन्त	१८ १५
क्रियाप्रवन्धादयमध्व	६ २३	गुरोः सदारस्य निपी	२ २३
क्रीडापतत्रिणोऽप्यस्य	१७ २०	गुर्वर्थमर्थी श्रुतपार	५ २४
क्रोशार्धप्रकृतिपुरःसरेण	१३ ७९	गृहिणी सचिवः सखी मिथः	८ ६७
क्लेशावहा भर्तुरलक्ष	१४ ५	गृहीतप्रतिमुक्तस्य	४ ४३
क्वचिच्च कृष्णोरगभूषणेव	१३ ५७	गेये को न विनेता वा	१४ ६९

	सर्गे श्लोकः		सर्गे श्लोकः
गौरवाद्यदपि जातु	१९ ७	जयश्रियः संवननं	१६ ७४
प्रथितमौलिरसौ वन	९ ५१	जलानि वा तीरनिखात	१३ ६१
प्रमेध्वात्मविसृष्टेषु	१ ४४	जहार चान्येन मयूर	३ ५६
घ		जातः कुले तस्य किलोह	६ ७४
प्राणकान्तमधुगन्ध	१९ ११	जाल्यस्तेनाभिजातेन	१७ ४
च		जाने विसृष्टां प्रणिधान	१४ ७२
चक्रम्पे तीर्णलौहित्ये	४ ८१	जाने वो रक्षसाकान्ता	१० ३८
चतुर्भुजांशप्रभवः स	१६ ३	जालान्तरप्रेषितदृष्टि	७ ९
चतुर्वर्गफलं ज्ञानं	१० २२	जिगमिषुर्धनदाध्युषि	९ २५
चन्दनेनाङ्गरागं च मृग	१७ २४	जुगूह तस्याः पथि	१४ ४९
चमरान्परितः प्रवर्ति	९ ६६	जुगोपात्मानमत्र	१ २१
चरणयोर्नखरागस	९ १३	जेतारं लोकपालानां	१२ ८९
चरतः किल दुश्चरं	८ ७९	ज्ञाने मौनं क्षमा शक्तौ	१ २२
चारुनृत्यविगमे च	१९ १५	ज्याघातरेखे सुभुजो	६ ५५
चित्रकूटवनस्थं च कथि	१२ १५	ज्यानिनादमथ गृह्णीती	११ १५
चित्रद्विपाः पद्मवनाव	१६ १६	ज्याबन्धनिष्पन्दभुजेन	६ ४०
चुम्बने विपरिवर्तिता	१९ २७	ज्येष्ठाभिगमनात्पूर्वं ते	१२ ३५
चूर्णबभ्रु ललितस्रगा	१९ २५	त	
छ		तं रागवन्धिष्ववितृप्तमे	१८ १९
छायामण्डललक्ष्येण	४ ५	तं राजवीथ्यामधिहस्ति	१८ ३९
छायाविनीताध्वपरिश्र	१३ ४६	तं वाहनादवनतोत्त	९ ६०
ज		तं विनिष्पिष्य काकुत्स्थौ	१२ ३०
जगाद चैनामयमङ्ग	६ २७	तं विस्मितं धेनुरुवाच	२ ६२
जगृहुस्तस्य चित्तज्ञाः	१५ ९९	तं वेधा विदधे नूनं	१ २९
जनपदे न गदः पद	९ ४	तं शरैः प्रतिजग्राह खर	१२ ४७
जनस्य तस्मिन्समये वि	१६ ५३	तं श्लाघ्यसंबन्धमसौ	५ ४०
जनस्य साकेतनिवा	५ ३१	तं सन्तः श्रोतुमर्हन्ति	१ १०
जनाय शुद्धान्तचरा	३ १६	तं कर्णभूषणनिपी	५ ६५
जनास्तदालोकपथात्प्र	१५ ७८		

सर्गे श्लोकः

सर्गे श्लोकः

तं कर्णमूलमागम्य रामे	१२	२	ततो विभेद पौलस्त्यः	१२	७७
तं कृतप्रणतयोऽनुजीवि	१९	८	ततोऽभिषङ्गानिलविप्र	१४	५४
तं कृपासुदुरवेक्ष्य	११	८३	ततो मृगेन्द्रस्य मृगे	२	३०
तं गृहोपवन एव संग	१९	५४	ततो यथावद्विहिता	५	१९
तच्चात्मचिन्तासुलभं वि	१४	२०	ततोऽवतीर्याशु करेण	७	१७
तच्चोदितश्च तमनु	९	७७	ततो वेलातटेनैव	४	४४
ततः कक्ष्यान्तरन्यस्तं	१७	२१	तत्तद्भूमिपतिः पद्मै	१	४७
ततः परं वज्रधरप्रभाव	१८	२१	तत्प्रतीपपवनादिवैकु	११	६२
ततः परं तत्प्रभवः	१८	३४	तत्प्रसुप्तभुजगेन्द्रभी	११	४४
ततः परं तेन मखाय	३	३९	तत्प्रार्थितं जवनवाजि	९	५६
ततः परं दुःप्रसहं	६	३१	तत्र जन्यं रघोर्घोरं	४	७७
ततः परमभिव्यक्त	१७	४०	तत्र तीर्थसलिलेन	१९	२
ततः प्रकोष्ठे हरिचन्द	३	५९	तत्र वीक्षितमृषिं ररक्ष	११	२४
ततः प्रजानां चिरमात्म	३	३५	तत्र नागफणोद्विक्लसिं	१५	८३
ततः प्रतस्थे कौबेरी	४	६६	तत्र यावधिपती मख	११	२७
ततः प्रहस्यापभयः	३	५१	तत्र सेकहृतलोचनाञ्जनै	१९	१०
ततः प्रियोपात्तरसेऽधरो	७	६३	तत्र सौधगतः पश्यन्	१५	३०
ततः स कृत्वा धनुरात	१६	७७	तत्र स्वयंवरसमा	५	६४
ततः सपर्या सपशूपहा	१६	३९	तत्र हूणावरोधानां	४	६८
ततः समाज्ञापयदाशु	१६	७५	तत्राक्षोभ्यं यशोराशिं	४	८०
ततः समानीय स मानि	२	६४	तत्राभिषेकप्रयता	१४	८२
ततः सुनन्दावचना	६	८०	तत्रार्थितो भोजपतेः	७	२०
ततस्तदालोकनतत्प	७	५	तत्रेश्वरेण जगतां	१३	७७
ततो गौरीगुरुं शैल	४	७१	तत्रैनं हेमकुम्भेषु	१७	१०
ततो धनुष्कर्षणमूढ	७	६२	तथा गतायां परिहास	६	८२
ततो निषङ्गादसमग्र	३	६४	तथापि शस्त्रव्यवहार	३	६२
ततो नृपाणां श्रुतवृत्त	६	२०	तथेति कामं प्रतिशुश्रुवा	३	६७
ततो नृपेणानुगताः जिय	१६	६४	तथेति मामुवाच	५९	

	सर्गे श्लोकः		सर्गे श्लोकः
तथेति तस्याः प्रणयं	१६ २३	तं तस्थिवासं नगरोप	५ ६१
तथेति तस्याः प्रतिगृह्य	१४ ६८	तं दधन्मैथिलीकण्ठनि	१५ ५६
तथेति तस्यावितथं	५ २६	तं धूपाश्यानकेशान्तं	१७ २२
तथेति प्रतिजग्राह	१ ९२	तन्मदीयमिदमायुधं	११ ७७
तथेति प्रतिपन्नाय	१५ ९३	तं न्यमन्त्रयत संभृत	११ ३२
तथेत्युपस्पृश्य पयः	५ ५९	तपस्यानधिकारिलात्प्र	१५ ५१
तथैव सुग्रीवविभीष	१४ १७	तपस्विषेष्क्रिययापि	१४ ९
तदङ्गनिस्यन्दजलेन	३ ४१	तपस्विसंसर्गविनीत	१४ ७५
तदङ्गमय्यं मधवन्म	३ ४६	तपोरक्षन्स विघ्नेभ्यस्त	१७ ६५
तदङ्गनक्लेदसमाकु	७ २७	तमङ्गमारोप्य शरीर	३ २६
तदद्भुतं संसदि रात्रि	१६ २४	तमध्वराय मुक्ताश्वं	१५ ५८
तदपोहितुमर्हसि प्रिये	८ ५४	तमध्वरे विश्वजिति	५ १
तदन्यतस्त्वावदन	५ १७	तमपहाय ककुत्स्थकुलो	९ १६
तदन्वये शुद्धिमति	१ १२	तमब्रवीत्सा गुरुणा नव	१६ ९
तदर्हसीमां वसतिं	१६ २२	तमभ्यनन्दत्प्रथमं प्र	३ ६८
तदलं तदपायचिन्त	८ ८३	तमभ्यनन्दत्प्रणतं स	१५ ४०
तदात्मसंभवं राज्ये	१७ ८	तमरण्यसमाश्रयोन्मुखं	८ १२
तदाननं मृतपुरभि	३ ३	तमर्चयित्वा विधि	५ ३
तदाप्रभृत्येव वन	२ ३८	तमलभन्त पतिं पति	९ १७
तदीयमाक्रन्दितमा	२ २८	तमशक्यमपाकष्टं नि	१२ १७
तदेतदाजानुविलम्बि	१६ ८४	तमश्रु नेत्रावरणं प्रमृज्य	१४ ७१
तदेष सर्गः करुणार्द्र	१४ ४२	तमातिथ्यक्रियाशान्त	१ ५८
तद्गतिं मतिमतां वरे	११ ८७	तमात्मसंपन्नमनिन्द	१८ १८
तद्गीतश्रवणैकाग्र	१५ ६६	तदादौ कुलविद्यानाम	१७ ३
तद्रक्ष कल्याणपरं	२ ५०	तमाधूतध्वजपटं व्यो	१२ ८५
तद्योमि शतधा भिन्नं	१२ ९८	तमापतन्तं नृपते	५ ५०
तनुत्यजां वर्मभृतां	७ ४८	तमार्यगृह्यं निगृहीत	२ ३३
तनुलताविनिवेशित	९ ५२	तमाहितौत्सुक्यमद	२ ७३

सर्गे श्लोकः		सर्गे श्लोकः	
तमीशः कामरूपाणा	४ ८३	तस्मादधः किञ्चिदिवाव	१८ ४१
तमुद्वहन्तं पथि भोज	७ ३५	तस्मिन्कुलापीडनिमे	१८ २९
तमुपाद्रवदुद्यम्य दक्षिं	१५ २३	तस्मिन्क्षणे पालयितुः	२ ६०
तमृषिः पूजयामास	१५ १२	तस्मिन्गते द्यां सुकृतो	१८ २२
तं पयोधरनिषिक्तच	१९ ४५	तस्मिन्गते विजयिनं	११ ९२
तं पितुर्वधभवेन म	११ ६७	तस्मिन्नभियोतितवन्धु	६ ३६
तं प्रमत्तमपि न प्रभाव	१९ ४८	तस्मिन्नवसरे देवाः	१० ५
तं प्राप्य सर्वावयवान	६ ६९	तस्मिन्नात्मचतुर्भागे	१५ ९६
तं प्रीतिविशदैनैत्रैरन्व	१७ ३५	तस्मिन्नास्थदिषीकाह्नं	१२ २३
तं भावार्थं प्रसवसमया	१९ ५७	तस्मिन्प्रयाते परलोक	१८ १६
तं भूपतिर्भासुरहे	५ ३०	तस्मिन्नामशरोत्कृते	१२ ४९
तया सखा मङ्गलपुष्प	६ ८४	तस्मिन्समावेशितचित्त	६ ७०
तया हीनं विधातर्मा	१ ७०	तस्मिन्हृदः संहितमात्र	१६ ७८
तयोर्दिवस्पतेरासीदेकः	१७ ७	तस्मिन्विधानातिशये	६ ११
तयोरपाङ्गप्रतिसारि	७ २३	तस्मै कुशलसंप्रश्न	१० ३४
तयोरुपान्तस्थितसिद्ध	३ ५७	तस्मै निशाचरैश्वर्यं	१२ ६९
तयोर्जगृहतुः पादा	१ ५७	तस्मै विसृज्योत्तरकोस	१८ ७
तयोर्यथाप्रार्थितमिन्द्र	१४ २५	तस्मै सभ्याः सभार्याय	१ ५५
तयोश्चतुर्दशैकेन	१२ ६	तस्मै सम्यग्धुतो वह्नि	४ २५
तयोस्तस्मिन्नवीभूत	१२ ५६	तस्य कर्कशविहारसं	९ ६८
तद्वल्गुना युगपदु	५ ६८	तस्य कल्पितपुरस्किया	११ ५१
तव निःश्वसितानुकारि	८ ६४	तस्य जातु मरुतः प्रती	११ ५८
तव मन्त्रकृतो मन्त्रै	१ ६१	तस्य दाक्षिण्यरुढेन	१ ३१
तवार्हतो नाभिगमे	५ ११	तस्य द्विपानां मदवारि	१६ ३०
तवाधरस्पर्धिषु विदुः	१३ १३	तस्य निर्दयरतिश्रमाल	१९ ३२
तवोरुकीर्तिः श्वशुरः	१४ ७४	तस्य पाण्डुवदनाल्पभू	१९ ५०
तस्मात्पुरःसरविभीष	१३ ६९	तस्य पूर्वोदितां निन्दां	१५ ५७
तस्मात्समुद्रादिव मथ्य	१६ ७३	तस्य पञ्चानिर्दिष्टपुण्य	१९ ३२

सर्गे श्लोकः

सर्गे श्लोकः

तस्य प्रयातस्य वरुधि	१६	२८
तस्य प्रसह्य हृदयं कि	८	९३
तस्य मार्गवशादेका	१५	११
तस्य संबृतमन्त्रस्य	१	२०
तस्य सन्मन्त्रपूताभिः	१७	१६
तस्य संस्तूयमानस्य च	१५	२७
तस्य सावरणदृष्टसंघयः	१९	१६
तस्य स्तनप्रणयिभिर्मु	९	५५
तस्य स्फुरति पौलस्त्यः	१२	९०
तस्य वीक्ष्य ललितं वपुः	११	३८
तस्यां रघोः सूनुरुपस्थि	६	६८
तस्याः क्षुरन्यासपवित्र	२	२
तस्याधिकारपुरुषैः	५	६३
तस्यानलौजास्तनयस्त	१८	५
तस्यानीकैर्विसर्पद्भि	४	५३
तस्मान्मुच्ये यथा तात	१	७२
तस्यान्वये भूपतिरेष	६	४१
तस्यापनोदाय फलप्र	१४	३९
तस्यापरेष्वपि मृगेषु	९	५८
तस्याः प्रसन्नेन्दुमुखः	२	६८
तस्याः प्रतिद्वन्दिभवाद्वि	७	६८
तस्याः प्रकामं प्रियदर्श	६	४४
तस्याभवत्सूनुददार	१८	१७
तस्याभिषेकसंभारं	१२	४
तस्यामात्मानुरूपा	१	३३
तस्यामेवास्य यामिन्यामन्त	१५	१३
तस्यायमन्तर्हितसौधमा	१३	४०
तस्यालमेषा क्षुधितस्य	२	३९

तस्यावसाने हरिदश्वधा	१८	२३
तस्याः स रक्षार्थमनल्प	७	३६
तस्याः स राजोपपदं	१६	४०
तस्यास्तथाविधनरेन्द्र	१९	५६
तस्याः स्पृष्टे मनुजपति	१६	८७
तस्यैकनागस्य कपोल	५	४७
तस्यैकस्योच्छ्रितं छत्रं	१७	३३
तस्यै प्रतिश्रुत्य रघुप्र	१४	२९
तस्यै भर्तुरभिज्ञानमहु	१२	६२
तस्योत्पद्यनिवासेषु	४	७६
तस्योदये चतुर्मूर्तेः	१०	७३
तस्योपकार्यारचितो	५	४१
तस्योघमहती मूर्ध्नि	१७	१४
तं स्वसा नागराज्यस्य	१७	६
तां क्षिल्पिसंघाः प्रभुणा	१६	३८
तां सैव वेत्रग्रहणे	६	२६
ता इहृदीन्नेहकृतप्र	१४	८१
तात शुद्धा समशं नः क्षुषा	१५	७२
ता नराधिपसुता दृषा	११	५६
तां तामवस्थां प्रतिपद्य	१३	५
तां दृष्टिविषये भर्तुर्मु	१५	७९
तां देवतापित्रतिथि	२	१६
तान्दत्वा गजकुलबद्ध	९	
तां प्रत्यभिव्यक्तमनोर	६	१२
ताभ्यस्तथाविधान्स्वप्रा	१०	६४
ताभिर्गर्भः प्रजाभूयै	१०	५८
तामप्रतस्तामरसान्त	६	३७
तामङ्कमारोप्य कृशाङ्ग	१४	२७

सर्गे श्लोकः	सर्गे श्लोकः
तामन्तिकन्यस्तबलि २ २४	तेन भूमिनिहितैकको ११ ८१
तामभ्यगच्छद्दुदितानु १४ ७०	तेन मन्त्रप्रयुक्तेन नि १२ ११
तामर्पयामास च शोक १४ ८०	तेनातपत्रामलमण्डले १६ २७
तामेकभार्या परिवाद १४ ८६	तेनाभिघातरभसस्य ९ ६१
तां पुण्यदर्शनां दृष्ट्वा १ ८६	तेनावरोधप्रमदास १६ ७१
ताम्बूलीनां दलैस्तत्र ४ ४२	तेनार्थवौल्लोभपराङ्मु १४ २३
ताम्बूलवल्लीपरिणद्ध ६ ६४	तेनावतीर्य तुरगात्प्र ९ ७६
ताम्रपर्णासमेतस्य ४ ५०	तेनाष्टौ परिगमिताः ८ ९२
ताम्रोदरेषु पतितं ५ ७०	तेनोत्तीर्य पथा लङ्कां ११ ७१
ता राघवं दृष्टिभिरापि ७ १२	तेनोरुवीर्येण पिता प्रजामै १८ २
तावत्प्रकीर्णाभिनवोप ७ ४	ते पुत्रयोर्नैर्ऋतशस्त्र १४ ४
तावुभावपि परस्पर ११ ८२	ते प्रजानां प्रजानाथा १० ८३
तासां मुखैरासवगन्ध ७ ११	ते प्रीतमनसस्तस्मै या १७ १८
तासु श्रिया राजपरम्प ६ ५	ते बहुज्ञस्य चित्तज्ञे १० ५६
ताः स्वचारित्रमुद्दिश्य १५ ७३	ते रामाय वधोपायमा १५ ५
ताः स्वमङ्गमधिरोप्य दो १९ ४४	ते रेखाध्वजकुलिशा ४ ८८
तिस्रस्त्रिलोकप्रथितेन ७ ३३	ते सेतुवार्तागजबन्धमु १६ २
तीरस्थली बर्हिभिरुत्क १६ ६४	तेऽस्य मुक्तागुणोन्नदं १७ २३
तीर्थे तदीये गजसेतुव १६ ३३	तेषां सदश्वभूयिष्ठा ४ ७०
तीर्थे तोयव्यतिकरभ ८ ९५	तेषां द्वयोर्द्वयोरैक्यं १० ८२
तीव्रवेगधुतमार्गवृ ११ १६	तेषां महाहार्सनसंस्थि ६ ६
ते चतुर्थसंहितास्त्रयो ११ ५५	तैः कृतप्रकृतिमुख्यसं १९ ५५
ते च प्रापुरुदन्वन्तं १० ६	तैस्त्रयाणां शितैर्बाणैर्य १२ ४८
तेजसः सपदि राशिरु ११ ६३	तैः शिवेषु वसतिर्गता ११ ३३
ते तस्य कल्पयामा १७ ९	तौ दंपती बहु विलप्य ९ ७०
तेन कार्मुकनिषक्तमु ११ ७०	तौ निदेशकरणोद्यतौ ११ ४
तेन दूतिविदितं निषे १९ १८	तौ पितुर्नयनजेन वारि ११ ५
तेन द्विपानामिव पुण्ड १८ ६	तौ प्रणामचलकाकपक्ष ११ ३१

	सर्गे श्लोकः		सर्गे श्लोकः
तौ बलातिबलयोः प्रभा	११ ९	दिग्भ्यो निमन्त्रिताश्चैनम	१५ ५९
तौ समेत्य समये स्थिता	११ ५३	दिने दिने शैवलवन्य	१६ ४६
तौ सरांसि रसवद्भिर	११ ११	दिनेषु गच्छत्सु नितान्त	३ ८
तौ सीतान्वेषिणौ गृध्रं	१२ ५४	दिलीपसूनोः स बृह	३ ५४
तौ सुकेतुसुतया खिली	११ १४	दिलीपानन्तरं राज्ये	४ २
तौ स्नातकैर्बन्धुमता च	७ २८	दिवं मरुत्वानिव भो	३ ४
तौ विदेहनगरीनिवासि	११ ३६	दिशः प्रसेदुर्मरुतो बवुः	३ १४
त्यजत मानमलं वत	९ ४७	दिशि मन्दायते तेजो	४ ४९
त्यागाय संभृतार्थानां	१ ७	दिष्टान्तमाप्स्यति भवान्	९ ७९
त्याजितः फलमुत्खातै	४ ३३	दीर्घेष्वमी नियमिताः	५ ७३
त्रस्तेन ताक्ष्यात्किल कालिये	६ ४९	दुकूलवासाः स बधूस	७ १९
त्रिदिवोत्सुकयाप्यवेक्ष्य	८ ६०	दुदोह गां स यज्ञाय	१ २६
त्रिलोकनाथेन सदा म	३ ४५	दुरितं दर्शनेन ग्रंस्त	१७ ७४
त्रैतामिधूमाप्रमनिन्द्य	१३ ३७	दुरितैरपि कर्तुमात्म	८ २
त्रैलोक्यनाथप्रभवं प्र	१६ ८१	दुर्गाणि दुर्ग्रहाण्यासंस्त	१७ ५२
त्वं रक्षसा भीरु यतोऽय	१३ २४	दुर्जातबन्धुरयमृक्ष	१३ ७२
त्वचं स मेध्यां परिधाय	३ ३१	दूरादयश्चक्रनिभस्य	१३ १५
त्वया पुरस्तादुपयाचि	१३ ५३	दूरापवर्जितच्छत्रैस्तस्या	१७ ७९
त्वयैवं चिन्त्यमानस्य	१ ६४	दूर्वायवाङ्कुरलक्षत्व	१७ १२
त्वय्यावेशितचित्तानां	१० २७	दृढभक्तिरिति ज्येष्ठे	१२ १९
द		दृष्टदोषमपि तन्न	१९ ४९
दक्षिणेन पवनेन सं	१९ ४३	दृष्टसारमथ रुद्रका	११ ४७
दधतो मङ्गलक्षौभे वसा	१२ ८	दृष्टा विचिन्वता तेन	१२ ६१
दयितां यदि तावदन्व	८ ५०	दैत्यस्त्रीगण्डलेखानां	१० १२
दर्पणेषु परिभोगदर्शि	१९ २८	द्विषां विषह्य काकुत्स्थ	४ ४१
दशदिगन्तजिता रघु	९ ५	द्वेष्योऽपि संमतः शिष्ट	१ २८
दशरश्मिशतोपमधु	८ २९		
दशाननकिरीटभ्य	१० ७५		

सर्गे श्लोकः

सर्गे श्लोकः

ध

धनुर्मृतोऽप्यस्य दयार्द्र	२	११
धरायां तस्य संरम्भं	१५	८५
धर्मलोपभयाद्राज्ञी	१	७६
धातारं तपसा प्रीतं	१०	४३
धारास्वनोद्गारिदरीमु	१३	४७
धियः समग्रैः स गुणैरु	३	३०
धूमधूमो वसागन्धी	१५	१६
धूमादग्नेः शिखाः पश्चादु	१७	३४
धृतिरस्तमिता रतिश्च्यु	८	६६
ध्रुवमस्मि शठः शुचिस्मिते	८	४९
ध्वजपटं मदनस्य धनु	९	४५

न

न किलानुययुस्तस्य	१	२७
न कृपणा प्रभवत्यपि	९	८
न केवलं गच्छति तस्य	१८	४९
न खरो न च भूयसा	८	९
न चावदद्भर्तुरवर्ण	१४	५७
न चोपलेमे पूर्वेषा	१०	२
न तस्य मण्डले राज्ञो	१७	४८
नदत्सु तूर्येष्वविभाव्य	७	३८
नदद्भिः स्निग्धगम्भीरं	१७	११
न धर्ममर्थकामाभ्यां व	१७	५७
न नवः प्रभुरा फलोदया	८	२२
न पृथग्जनवच्छुचो व	८	९०
न प्रसेहे स रुद्रार्क	४	८२
न प्रहर्तुमलमस्मि निर्द	११	८४
नभश्चरैर्गीतयशाः स ले	१८	६

न मृगयाभिरतिर्न दु	९	७
न मेहिया शंसति कि	३	५
नमो विश्वसृजे पूर्व	१०	१६
नयगुणोपचितामिव	९	२७
नयविद्भिर्नवे राज्ञि	४	१०
नरेन्द्रमूलायतनाद्	३	३६
नवपल्लवसंस्तरेऽपि	८	५७
नवेन्दुना तन्नभसोपमे	१८	३७
न संयतस्तस्य बभूव	३	२०
नातिपर्याप्तमालक्ष्य म	१५	१८
नाभिप्ररुढाम्बुरुहास	१३	६
नाम राम इति तुल्यम	११	६८
नाम बल्लभजनस्य ते	१९	२४

नाम्भसां कमलशोभिनां	११	१२
निगृह्य शोकं स्वयमेव	१४	८५
निग्रहात्स्मुरात्तानां व	१२	५२
निचिल्य चानन्यनिवृत्ति	१४	३५
नितम्बगुर्वी गुरुणा	७	२५
निद्रावशेन भवता	५	६७
निधानगर्भमिव सा	३	९
नियुज्य तं होमतुरंग	३	३८
निर्घातोप्रैः कुञ्जलीनाञ्चि	९	६४
निर्दिष्टां कुलपतिना स	१	९५
निर्दोषमभवत्सर्वे	१०	७२
निर्वन्धपृष्ठः स जगाद्	१४	३२
निर्वन्धसंजात रुषा	५	२१
निर्ययावथ पौलस्त्यः पु	१२	८३
निर्वर्त्यते यैर्निग्रमा	४	८

सर्गे श्लोकः	सर्गे श्लोकः
निर्वर्त्यैवं दशमुखशि	न्यस्ताक्षरामक्षरभूमि
निर्वाप्य प्रियसंदेशैः	प
निर्विष्टविषयस्नेहः स	पक्षच्छिदा गोत्रभिदात्त
निर्वृत्तजाम्बूनदपट्ट	पञ्चमं लोकपालानामनुचुः
निर्वृष्टलघुभिर्मेघै	पञ्चवत्यां ततो रामः
निर्वर्त्य राजा दयितां	पञ्चानामपि भूतानां
निवृत्ते स महार्णव	पणबन्धमुखान्गुणान
निवातपद्मस्तिमिते	पतिरङ्गनिषण्णाय
निविष्टमुदघेः कूले तं	पत्तिः पदार्ति रथिनं
निवेश्य वामं भुजमास	पयोघटैराश्रमवाल
निशम्य देवानुचर	पयोधरैः पुण्यजनाञ्च
निशाचरोपप्लुतभर्तृका	परकर्मापहः सोऽभूद
निशासु भास्वत्कलनूपु	परस्परक्षिसादृश्य
निःशेषविक्षालितधा	परस्पराम्युक्षणतत्प
निःसर्गभिज्ञास्पदमेक	परस्परविरुद्धास्ते
नीपान्वयः पार्थिव एष	परस्परेण क्षतयोः
नीवारपाकादि कडंग	परस्परेण विज्ञात
नूनं मत्तः परं वंश्याः	परस्परेण रूपहणीय
दुर्लभं मयूराः कुसुमानि	परात्मनोः परिच्छिद्य
रूपतिः प्रकृतीरवेक्षि	पराभिसंधानपरे यद्य
रूपतेः प्रतिषिद्धमेव	परार्थ्यवर्णास्तरणोप
रूपतेर्व्यजनादिभिस्त	परिकल्पितसान्निध्या
रूपं तमावर्तमनोज्ञ	परिचयं चललक्ष्य
रूपस्य वर्णाश्रमपाल	परेण भग्नेऽपि
नेत्रप्रजाः पौरजनस्य	परेषु खेषु च क्षितैर
नेपथ्यदर्शिनश्छाया त	पर्णशालामथ क्षिप्रं
नैर्ऋतममथ मन्त्रव	पर्यन्तसंचारितचा
	पवनस्यानुकूलत्वा

सर्गे श्लोकः

सर्गे श्लोकः

पर्यावारोधैः शतशो	१६	५८	पुरोपकण्ठोपवना	६	९
पाण्ड्योऽयमंसारितलम्ब	६	६०	पुरोहितपुरोगास्तं जिष्णुं	१७	१३
पात्रीकृतात्मा गुरुसेव	१८	३०	पुष्पं फलं चार्तवमाह	१४	७७
पादपाविद्धपरिषः	१२	७३	पूर्वजन्मधनुषा समा	११	८०
पारसीकांस्ततो जेतु	४	६०	पूर्वं प्रहर्ता न जघान	७	४७
पार्थिवीमुद्वहद्रघु	११	५४	पूर्ववृत्तकथितैः पुरा	११	१०
पिता पितृगामनृणस्तम	१८	२६	पूर्वस्तयोरारामसमे	१८	१२
पिता समाराधनतत्परे	१८	११	पूर्वानुभूतं स्मरता च	१३	२८
पितुः प्रयत्नात्स समग्र	३	२२	पृक्तस्तुषारैर्गिरिनि	२	१३
पितुरनन्तरमुत्तर	९	१	पृथिवीं शासतस्तस्य	१०	१
पितुर्नियोगाद्गनवास	१४	२१	पृष्ठनामान्वयो राज्ञां स	१५	५०
पित्रा दत्तां रुदन्नामः	१२	७	पौत्रः कुशस्यापि कुशेश	१८	४
पित्रा विसृष्टां मदपेक्ष	१३	६७	पौरस्त्वानेवमाकामं	४	३४
पित्रा संवर्धितो नित्यं	१७	६२	पौरैषु सोऽहं बहुलीभव	१४	३८
पित्र्यमंशमुपवीतल	११	६४	प्रजानामेव भूत्यर्थ	१	१८
पुण्डरीकातपत्रस्तं	४	१७	प्रजानां विनयाधा	१	२४
पुत्रजन्मप्रवेश्यानां	१०	७६	प्रजावती दोहदशंसि	१४	४५
पुत्रो रघुस्तस्य पदं	६	७६	प्रजास्तद्गुरुणा नद्यो	१७	४१
पुरंदरश्रीः पुरसु	२	७४	प्रणिपत्य सुरास्तस्मै	१०	१५
पुरं निषादाधिपते	१३	५९	प्रतापोऽग्रे ततः शब्दः	४	३०
पुरस्कृता वत्सेति	२	२०	प्रतिकृतिरचनाभ्यो	१८	५३
पुराणस्य कवेस्तस्य	१०	३६	प्रतिजग्राह कालिङ्गस्त	४	४०
पुरा शक्रमुपस्थाय	१	७५	प्रतिप्रयातेषु तपोध	१४	१९
पुरा स दर्भाङ्कुरमात्र	१३	३९	प्रतिशुश्राव काकुत्स्थस्ते	१५	४
पुरुषस्य पदेष्वजन्म	८	७८	प्रतियोजयितव्यवह	८	४१
पुरुषायुषजीविन्यो	१	६३	प्रत्यक्षोऽप्यपरिच्छेद्यो	१०	२८
पुरुद्वृतध्वजस्येव	४	३	प्रत्यपद्यत चिराय	११	३४
पुरुद्वृतप्रसृतयः	१०	४९	प्रत्यपद्यत तथेति	११	८८

सर्गे श्लोकः	सर्गे श्लोकः	सर्गे श्लोकः	सर्गे श्लोकः
प्रत्यग्रवीचैनमिषु	२ ४२	प्रसाधिकालम्बितमप्र	७ ७
प्रत्यभिज्ञानरत्नं च रामा	१२ ६४	प्रस्थितायां प्रतिष्ठेथाः	१ ८९
प्रत्युवाच तमृषिर्न त	११ ८५	प्रहारमूर्च्छापगमे	७ ४४
प्रत्युवाच तमृषिर्निश	११ ४१	प्राजापत्योपनीतं	१० ५२
प्रथमपरिगतार्थस्तं	७ ७१	प्रातः प्रयाणाभिमुखाय	५ २९
प्रथममन्यभृताभिरु	९ ३४	प्रातरैव परिभोगशोभि	१९ २१
प्रदक्षिणप्रक्रमणात्कु	७ २४	प्रातर्यथोक्तव्रतपा	२ ७०
प्रदक्षिणीकृत्य पय	२ २१	प्राप्तानुगः सपदि शास	९ ८२
प्रदक्षिणीकृत्य हुतं	२ ७१	प्राप्य चाशु जनस्थानं	१२ ४२
प्रवृद्धपुण्डरीकाक्षं	१० ९	प्रायः प्रतापममत्वाद	१७ ७०
प्रभानुलितश्रीवत्सं	१० १०	प्रायो विषाणपरिमोक्ष	९ ६२
प्रभावस्तम्भितच्छायमा	१२ २१	प्रसादकालागुदधूम	१४ १२
प्रमदामनुसंस्थितः	८ ७२	प्राहिणोच्च महितं महा	११ ४९
प्रमन्यवः प्रागपि क्रोस	७ ३४	प्रियतमाभिरसौ तिव्र	९ १८
प्रमुदितवरपक्षमेक	६ ८६	प्रियंवदात्प्राप्तमसौ	७ ६१
प्रययावातिथेयेषु	१२ २५	प्रियानुरागस्य मनः स	३ १०
प्रलोभिताप्याकृतिलोभ	६ ५८	प्रेक्ष्य दर्पणतलस्थमा	१९ ३०
प्रवृत्तमात्रेण पयांसि	१३ १४	प्रेमगर्वितविपक्षमत्स	१९ २०
प्रवृत्तावुपलब्धायां	१२ ६०	फलमस्योपहासस्य	१२ ३७
प्रवृद्धतापो दिवसोऽति	१६ ४५	बन्धच्छेदं स बद्धानां	१७ १९
प्रवृद्धौ हीयते चन्द्रः स	१७ ७१	बभूव रामः सहसा स	१४ ८४
प्रवेश्य चैनं पुरम्	५ ६२	बभौ तमनुगच्छन्ती वि	१२ २६
प्रशमस्थितपूर्वपार्थि	८ १५	बभौ भूयः कुमारत्वादा	१७ ३०
प्रसन्नमुखरागं तं स्मित	१७ ३१	बभौ सदशनज्योत्स्ना	१० ३७
प्रसन्नैः सप्तपर्णानां	४ २३	बलमार्तभयोपशान्त	८ ३१
प्रससादोदयादम्भः	४ २१	बलिक्रियावर्जितसैकता	१६ २१
प्रसादमुमुखे तस्मिन्	४ १८	बलैरधुषितस्तस्य	४ ४६
प्रसादाभिमुखे तस्मिन्	१७ ४६	बहधाप्यागमैर्भिन्नाः	१४ २६

सर्गे श्लोकः			सर्गे श्लोकः		
बाढमेष दिवसेषु	१९	५२	भूयस्तपोव्ययो मा भूद्वा	१५	३७
बाणभिन्नहृदया निपे	११	१९	भूर्जेषु मर्मरीभूताः	४	७३
बालार्कप्रतिमेवाप्सु	१२	१००	भोगिभोगासनासीनं	१०	७
बाहुप्रतिष्ठम्भविद्व	२	३२	भोगिवेष्टनमार्गेषु	४	४८
बाहुभिर्विदपाकारै	१०	११	भ्रमरैः कुसुमानुसारि	८	३५
विभ्रतोऽस्त्रमचलेऽप्यकु	११	७४	भूभेदमात्रेण पदान्म	१३	३६
विभ्रत्या कौस्तुभन्यासं	१०	६२	म		
ब्राह्मे मुहूर्ते किल तस्य	५	३६	मखांशभाजां प्रथमो	३	४४
भ			मणौ महानील इति प्रभा	१८	४२
भक्तिः प्रतीक्ष्येषु कुलो	५	१४	मतङ्गशापादवलेप	५	५३
भक्त्या गुरौ मय्यनुक	२	६३	मत्तेभरदनोत्कीर्ण	४	५९
भगवन्परवानयं जनः	८	८१	मत्परं दुर्लभं मत्वा	१	६६
भग्यमानमतिमात्रक	११	४६	मत्स्यध्वजा वायुवशाद्वि	७	४०
भयोत्सृष्टविभूषाणां	४	५४	मदिराक्षि मदाननार्पि	८	६८
भरतस्तत्र गन्धर्वान्यु	१५	८८	मदोदग्राः ककुद्घन्तः	४	२२
भर्तापि तावत्क्रथकैश्चि	७	३२	मनसापि न विप्रियं मया	८	५२
भर्तुः प्रणाशादय शोच	१४	१	मनुप्रमृतिभिर्मान्यै	४	७
भङ्गापवर्जितैस्तेषां	४	६३	मनुष्यवाह्यं चतुरस्र	६	१०
भवति विरलभक्ति	५	७४	मनोभिरामाः शृण्वन्तो	१	३९
भवानपीदं परवा	२	५६	मनोज्ञगन्धं सहकार	१६	५२
भव्यमुख्याः समारम्भाः	१७	५३	मन्त्रः प्रतिदिनं तस्य	१७	५०
भस्मसात्कृतवतः पितृ	११	८६	मन्दः कवियशःप्रार्थी	१	३
भास्करश्च दिशमध्युवा	११	६१	मन्दोत्कण्ठाः कृतास्तेन	४	९
भीमकान्तैर्नृपगुणैः	१	१६	मयि तस्य सुवृत्तं वर्त	८	७७
भुजमूर्धोरुबाहुल्यादे	१२	८८	मरणं प्रकृतिः शरीरिणां	८	८७
भुवं कोष्णेन कुण्डोद्गी	१	८४	मरुतां पश्यतां तस्य	१४	१०१
भूतानुकम्पा तव	२	४८	मरुत्प्रयुक्ताश्च मरुत्स	२	१०
भूयस्ततो रघुपतिर्वि	१३	७६	मरुष्टृष्टान्युदम्भांसि	४	३१

	सर्गे श्लोकः		सर्गे श्लोकः
मर्मरैरगुरुधूपगन्धि	१९ ४१	यत्कुम्भयोनेरधिगम्य	१६ ७२
महार्हसिंहासनसंस्थितो	७ १८	यत्स लभ्यसहकारमा	१९ ४६
महिमानं यदुत्कीर्णं	१० ३२	यथा च वृत्तान्तमिमं स	३ ६६
महीं महेच्छः परिकीर्य	१८ ३३	यथा प्रह्लादनाचन्द्रः	४ १२
महेन्द्रमास्थाय महोक्ष	६ ७२	यथाविधिहुताग्नीनां	१ ६
महोक्षतां वत्सतरः	३ ३२	यदात्थ राजन्यकुमार तं	३ ४८
मातंगनकैः सहसोत्प	१३ ११	यदुवाच न तन्मिथ्या	१७ ४२
मातलिस्तस्य माहेन्द्रमा	१२ ८६	यद्वोप्रतरकल्पोऽभूत्सं	१५ १०१
मानृवर्गचरणस्पृशौ	११ ७	यन्ता हरेः सपदि संह	१२ १०३
मान्यः स मे स्थावर	२ ४४	यन्त्रप्रवाहैः शिशिरैः	१६ ४९
मा भूदाश्रमपीडेति	१ ३७	यमात्मनः सद्मनि संनि	६ ५६
मार्गैर्पिणी सा कटकान्त	१६ ३१	यवनीमुखपद्मानां	४ ६१
मित्रकृत्यमपदिश्य	१९ ३१	यशोभिराब्रह्मसमं	१८ २८
मिथुनं परिकल्पितं त्वया	८ ६१	यः सुबाहुरिति राक्षसो	११ २९
मुक्तशेषविरोधेन	१० १३	यस्मिन्महीं शासति वाणि	६ ७५
मुखार्पणेषु प्रकृतिप्र	१३ ९	यस्यात्मगेहे नयनाभि	६ ४७
मुखावयवत्पुनां तां नै	१२ ४३	यस्यावरोधस्तनचन्द	६ ४८
सुरलामारुतोद्धूत	४ ५५	यां सैकतोत्सङ्गमुखोचि	१३ ६२
सृगवनोपगमक्षम	९ ५०	यासौ राज्यप्रकाशभिर्ब	१५ २९
सृग्यश्च दर्भाङ्कुरनिर्व्य	१३ २५	यावत्प्रतापनिधिरा	५ ७१
मैथिलः सपदि सत्यसं	११ ४८	यावदादिशति पार्थिव	११ ३
मैथिलस्य धनुरन्यथा	११ ७२	यावन्नाश्यायते वेदिरभि	१७ ३७
मोक्षयध्वे स्वर्गवन्दीनां	१० ४७	युधाजितश्च संदेशात्स	१५ ८७
य		युवा युगव्यायतबाहु	३ ३४
यः कश्चन रघुणां हि	१५ ७	यूपवत्यवसिते क्रिया	११ ३७
यच्चकार विवरं शिला	११ १८	येन रोषपरुषात्मनः	११ ६५
यतिपार्थिवलिङ्गधारि	८ १६	योगनिद्रान्तविशदैः	१० १४

	सर्गे श्लोकः		सर्गे श्लोकः
योषितामुद्रुपतेरिवा	१९ ३४	राजन्प्रजासु ते कश्चिद्	१५ ४७
यौवनोन्नतविलासिनी	१९ ९	राजर्षिवंशस्य रविप्रसू	१४ ३७
र		राजसत्त्वमवधूय मातृ	११ ९०
रक्षसा मृगरूपेण व	१२ ५३	राजापि तद्वियोगार्तः	१२ १०
रक्षोवधान्तो न च मे प्र	१४ ४१	रात्रावनाविष्कृतदीपभा	१६ २०
रघुनाथोऽप्यगरत्येन	१५ ५४	रात्रिदिवविभागेषु	१७ ४९
रघुपतिरपि जातवे	१२ १०४	रात्रिर्गता मतिमतां	५ ६६
रघुमेव निवृत्तयौव	८ ५	राम इत्यभिरामेण	१० ६७
रघुरश्रुमुखस्य तस्य	८ १३	रामं पदातिमालोक्य	१२ ८४
रघुर्भृशं वक्षसि तेन	३ ६१	राममन्मथशरेण ता	११ २०
रघुवंशप्रदीपेन	१० ६८	रामस्त्वासन्नदेशलाङ्ग	१२ २४
रघूणामन्वयं वक्ष्ये	१ ९	रामस्य मधुरं वृत्तं	१५ ३४
रघोरवष्टम्भमयेन	३ ५३	रामाज्ञया हरिचमूपत	१३ ७४
रजःकणैः खुरोद्धतैः	१ ८५	रामादेशादनुगता सेना	१५ ९
रजोभिः स्यन्दनोद्धूतैः	४ २९	रामोऽपि सह वैदेह्या	१२ २०
रणः प्रवृत्ते तत्र भीमः	१२ ७२	रावणस्यापि रामास्तो	१२ ९१
रतिस्ररौ नूनमिमाव	७ १५	रावणावग्रहकान्त	१० ४८
रतेर्गृहीतानुनयेन	६ २	रावणावरजा तत्र राघ	१२ ३३
रथाङ्गनाग्नोरिव भाव	३ २४	रुदता कुत एव सा	८ ८५
रथात्स यन्त्रा निगृहीत	१४ ५२	रूपं तदोजस्वि तदे	५ ३७
रथी निषङ्गी कवची	७ ५६	रूपे गीते च माधुर्यं	१५ ६५
रथो रथाङ्गध्वनिना	७ ४१	रेखामात्रमपि	१ १७
रसातलादादिभवेन	१३ ८	ल	
रसान्तराण्येकरसं	१० १७	लक्ष्मणः प्रथमं श्रुत्वा को	१२ ३९
राघवान्वितमुपस्थितं	११ ३५	लक्ष्मणानुचरमेव	११ ६
राघवास्त्रविदीर्णानां	१२ ५१	लक्ष्यते स्म तदनन्तरं	११ ५९
राघवोऽपि चरणौ तपो	११ ८९	लक्ष्मीकृतस्य हरिणस्य	९ ५७
राघवो रथमप्राप्तं ना	१२ ९६	लक्ष्मेश्वरप्रणतिभञ्ज	१३ ७८

सर्गे श्लोकः		सर्गे श्लोकः	
लताप्रतानोद्घचितैः	२ ८	वसिष्ठमन्त्रोक्षणजा	५ २७
लब्धपालनविधौ न	१९ ३	वशी विवेश चायोध्यां	१५ ३८
लब्धप्रशमनस्वस्थ	४ १४	वशी सुतस्तस्य वशंव	१८ १३
लब्धान्तरा सावरणेऽपि	१६ ७	वसन्स तस्यां वसतौ	१६ ४२
ललाटोदयमाभुम्भं	१ ८३	वसिष्ठस्य गुरोर्मन्त्राः सा	१७ ३८
ललितविभ्रमबन्धवि	९ ३६	वस्त्रौकसारामभिभूय	१६ १०
लवणेन विलुप्तेज्यास्ता	१५ २	वागर्थाविव संपृक्तौ	१ १
लिङ्गैर्मुदः संवृतविक्रि	७ ३०	वाङ्मनःकर्मभिः पत्यौ	१५ ८१
लोकान्तरमुखं पुण्यं	१ ६९	वाचयमत्वात्प्रणतिं	१३ ४४
लोकेन भावी पितुरेव	१८ ३८	वाच्यस्त्वया भद्रचनारस	१४ ६१
लौल्यमेव ऋहिणी परि	१९ १९	वापीष्विव क्षवन्तीषु	१७ ६४
व		वामनाश्रमपदं ततः	११ २२
वङ्गानुत्साय तरसा	४ ३६	वामेतरस्तस्य करः	२ ३१
वचसैव तयोर्वक्त्रियम	१२ ९२	वार्षिकं संजहारेन्द्रो	४ १६
वत्सस्य होमार्थविधे	२ ६६	विक्रमव्यतिहारेण सामा	१२ ९३
वत्सोत्सुकापि स्तिमि	२ २२	विग्रहाच्च शयने पराङ्मु	१९ ३८
वधनिर्धूतशापस्य	१२ ५७	वितानसहितं तत्र भेजे	१७ २८
वधूर्भक्तिमती चैना	१ ९०	विदितं तप्यमानं च	१० ३९
वनान्तरादुपावृत्तैः	१ ४९	विद्धि चातबलमोजसा	११ ७६
वनेषु सायंतनमल्लि	१६ ४७	विद्वानपि तयोर्द्वस्थः	१५ ९४
वन्यवृत्तिरिमां शश्व	१ ८८	विधेरधिकसंभारस्ततः	१५ ६२
वपुषा करणोज्ज्वलेन	८ ३८	विधेः सायन्तनस्यान्ते	१ ५६
वयसां पङ्क्तयः पेतुर्द	१५ २५	विनयन्ते स्म तद्योधा	४ ६५
वयोरूपविभूतीनामे	१७ ४३	विनाशात्तस्य वृक्षस्य	१५ २१
वयोवेषविसंवादिता	१५ ६७	विनीताध्वश्रमांस्त	४ ६७
वर्णोदकैः काञ्चनशृङ्ग	१६ ७०	विन्ध्यस्य संस्तम्भयिताम	६ ६१
वंशस्थितिं वंशकरेण	१८ ३१	विप्रोषितकुमारं तद्राज्य	१२ ११
वसिष्ठघेनोरनुया	२ १९	विभक्तात्मा विभुस्तासा	१० ६५

सर्गे श्लोकः

सर्गे श्लोकः

विभवेऽपि सति त्वया

६ ६९

विभावसुः सारथिनेव

३ ३७

विभूषणप्रत्युपहारह

१६ ८०

विरक्तसंध्याकपिशं

१३ ६४

विरचिता मधुनोपव

९ २९

विलपन्निति कोसलाधि

८ ७०

विललाप स बाष्पगद्ग

८ ४३

विलासिनीविभ्रमदन्त

६ १७

विलुप्तमन्तःपुरसुन्द

१६ ५९

विलोचनं दक्षिणमञ्ज

७ ८

विशश्रमुर्नमेरुणां

४ ७४

विशीर्णतल्पादशतोनि

१६ ११

विषादलुप्तप्रतिपत्ति

३ ४०

विसृष्टपार्श्वानुचरस्य

२ ९

विस्रस्तमंसादपरो वि

६ १४

वीक्ष्य वेदिमथ रक्तवि

११ २५

वीचिलोलभुजयोस्तयो

११ ८

वीरासनैर्ध्यानजुषामृ

१३ ५२

वृक्षेक्षयायष्टिनिवासभ

१६ १४

वृत्तं रामस्य वाल्मीकेः

१५ ६४

वृन्ताच्छ्रुथं हरति

५ ६९

वेणुना दशनपीडिताध

१९ ३५

वेलानिलः केतकरेणु

१३ १६

वेलानिलाय प्रसृताभु

१३ १२

वेष्मानि रामः परिवर्ह

१४ १५

वैदर्भनिर्दिष्टमसौ कु

६ ३

वैदेहि पश्यामलयाद्वि

१३ २

वैमानिकाः पुण्यकृत

१० ४६

वैवस्वतो मनुर्नाम

१ ११

व्याघ्रानसीरभिमुखोत्प

९ ६३

व्यादिदेश गणशोऽथ

११ ४३

व्यूहोरस्को वृषस्कन्धः

१ १३

व्यूहावुभौ तावितरेत

७ ५४

व्यूह्य स्थितः किञ्चिदिवोत्त

१८ ५१

व्योमपश्चिमकला स्थिते

१९ ५१

व्रणगुरुप्रमदाधर

९ ३२

व्रताय तेनानुचरेण

२ ४

श

शक्येष्वेवाभवद्यात्रा

१७ ५६

शङ्खस्वनाभिज्ञतया

७ ६४

शतैस्तमक्ष्यामनिमेष

३ ४३

शत्रुघातिनि शत्रुघ्नः

१५ ३६

शब्दादिनिर्विश्य सुखं

१८ ३

शब्दादीन्विषयान्भोक्तुं

१० २५

शमितपक्षबलः शत

९ १२

शय्यागतेन रामेण

१० ६९

शय्यां जहत्युभयप

५ ७२

शरीरमात्रेण नरेन्द्र

५ १५

शरीरसादादसमप्र

३ २

शरैरुत्सवसंकेता

४ ७८

शशंस तुल्यसत्त्वानां

४ ७२

शशाम वृष्ट्यापि वि

२ १४

शशिनमुपगतयेयं कौ

६ ८५

शशिनं पुनरेति शर्वरी

८ ५६

शापोऽप्यदृष्टतनयान

९ ८०

शिरीषपुष्पाधिकसौकु

१८ ४५

	सर्गे श्लोकः		सर्गे श्लोकः
शिलीमुखोत्कृत्तशिरः	७ ४९	स कीचकैर्मारुतपूर्ण	२ १२
शुशुभिरे स्मितचारु	९ ३७	स कुलोचितमिन्द्रस्य सा	१७ ५
शुशुमे तेन चाक्रान्तं	१७ २९	स क्षेमधन्वानममोघ	१८ ९
शैलोपमः शैवलम	५ ४६	सखा दशरथस्यापि	१५ ३१
शैशवेऽभ्यस्तविद्यानां	१ ८	स गत्वा सरयूतीरं देहत्या	१५ ९५
शोचनीयासि वसुधे या	१५ ४३	स गुणानां बलानां च	१७ ६७
श्मश्रुप्रवृद्धिजनिता न	१३ ७१	स गुप्तमूलप्रत्यन्तः	४ २६
श्येनपक्षपरिधूसरा	११ ६०	संगमाय निशि गूढचारि	१९ ३३
श्रियः पद्मनिषण्णायाः	१० ८	सङ्ग्रामनिर्विष्टसहस्र	६ ३८
श्रुतदेहविसर्जनः	८ २५	सङ्ग्रामस्तुमुलस्तस्य	४ ६२
श्रुतस्य यायादयमन्त	३ २१	स चतुर्धा बभौ व्यस्तः	१० ८४
श्रुतिमुखध्रमरखन	९ ३५	स च प्राप मधूपत्रं कुन्सी	१५ १५
श्रुत्वा तथाविधं मृत्युं	१२ १३	स चानुनीतः प्रणते	५ ५४
श्रुत्वा तस्य शुचो हेतुं गो	१५ ४४	स चापकोटी निहितैक	७ ६६
श्रुत्वा रामः प्रियोदन्तं मे	१२ ६६	स चापमुत्सृज्य विवृद्ध	३ ६०
श्रेणीबन्धाद्वितन्वद्धि	१ ४१	संचारपूतानि दिगन्त	२ १५
श्रोत्राभिरामध्वनि	२ ७२	संचारिणी दीपशिखेव	६ ६७
श्लाघ्यस्त्यागोऽपि वै	१५ ६१	स च्छिन्नबन्धद्रुतयु	५ ४९
श्वगणिवागुरिकैः प्रथ	९ ५३	स च्छिन्नमूलः क्षतजेव	७ ४३
श्वश्रूजनं सर्वमनुक्रमेण	१४ ६०	स जहार तयोर्मध्ये	१२ २९
श्वश्रूजनानुष्ठितचारु	१४ १३	स जातकर्मण्यखिले	३ १८
स		स तक्षपुष्कलौ पुत्रौ	१५ ८९
स एवमुक्त्वा मघवन्त	३ ५२	स तत्र मध्येषु मनोज्ञ	६ १
स कदाचिदवेक्षित	८ ३२	स तथेति विनेतुरुदा	८ ९१
स किंवदन्तीं वदतां	१४ ३१	स तद्वक्त्रं हिमक्लिष्टकि	१५ ५२
स किल संयुगमूर्ध्नि स	९ १९	स तपःप्रतिबन्धमन्यु	८ ८०
स किलाश्रममन्यमाश्रि	८ १४	संतानकमयी वृष्टि	१० ७७
		संतानकामाय तथे	२ ६५

	सर्गे	श्लोकः		सर्गे	श्लोकः
संतानश्रवणाद्भातुः सौमि	१९	१४	स नौ विमानादवतीर्य	१६	६८
संतानार्थाय विधये	१	३४	सन्तस्तस्याभिगमनाद	१७	७२
स तावदभिषेकान्ते	१७	१७	स न्यस्तचिह्नमपि	२	७
स तावाख्याय रामाय	१५	७१	स परार्थगतेशोच्य	८	२७
स तीरभूमौ विहितोप	१६	५५	स पल्वलोत्तीर्णवराह	२	१७
स तीर्त्वा कपिशां सैन्यै	४	३८	स पाटलायां गवि	२	२९
स तेजो वैष्णवं पश्यो	१०	५४	स पितुः पितृमान्वंशमा	१७	२
स तौ कुशलवोन्मृगष्टर्भ	१५	३२	स पुरं पुरद्वृतश्रीः कल्प	१७	३२
सत्रान्ते सचिवसखः	४	८७	स पूर्वजन्मान्तरदृष्ट	१८	५०
सत्यामपि तपःसिद्धौ	१	९४	स पूर्वजानां कपिलेन	१६	३४
स त्वं निवर्तस्व विहाय	२	४०	स पूर्वतः पर्वतपक्षशा	३	४२
स त्वनेकवनितासखो	१९	५३	स पृष्ठः सर्वतो वातेमा	१५	४१
स त्वं प्रशस्ते महिते	५	२५	स पौरकार्याणि समीक्ष्य	१४	२४
स त्वं मदीयेन शरीर	२	४५	सप्तच्छदक्षीरकटु	५	४८
संदष्टवस्त्रेष्वबलानि	१६	६५	सप्तसामोपगीतं त्वां	१०	२१
स दक्षिणं तूणमुखेन	७	५७	स प्रतस्थेऽरिनाशाय	१२	६७
स ददर्श सभामध्ये स	१५	३९	स प्रतापं महेन्द्रस्य	४	३९
सदयं दुभुजे महाभु	८	७	स प्राप हृदयन्यस्तमणि	१२	६५
स दुष्प्रापयशाः प्राप	१	४८	स बभूव दुरासदः	८	४
स धर्मस्य सखः शश्वद	१७	३९	संबन्धमाभाषणपूर्व	२	५८
स धातुमेदारुणयानने	१६	३२	सभाजनायोपगतान्स	१४	१८
संध्याभ्रकपिशस्तस्य वि	१२	२८	संभाव्य भर्तारममुं	६	५०
स नन्दिनीस्तन्यमनि	२	६९	संमोचितः सत्त्ववता	५	५६
स नर्मदारोघसि	५	४२	संमोहनं नाम सखे	५	५७
स नादं मेघनादस्य	१२	७९	सम्यग्विनीतमथ वर्म	८	९४
स निर्विश्य यथाकामं	४	५१	समतया वसुवृष्टिवि	९	६
स निवेश्य कुशावल्यां	१५	९७	समदुःखसुखः सखीज	८	६५
स नैषधस्यार्थपतेः सुता	१८	१			

सर्गे श्लोकः

सर्गे श्लोकः

सममापन्नसावास्ता
 सममेव समाक्रान्तं
 समानेऽपि हि सौमित्रे
 समाप्तविद्येन मया
 स मारुतिसमानीतमहौ
 समुद्रपत्न्योर्जलसंनि
 स मुहूर्त क्षमस्वेति
 स मृण्मये वीतहिर
 स मौलरक्षोहरिभिः स
 स ययौ प्रथमं प्राचीं
 संरम्भं मैथिलीहासः
 सरलासक्तमातङ्ग
 सरसीष्वरविन्दानां
 स राजककुदव्यग्रपाणि
 स राजलोकः कृतपर्व
 स राज्यं गुरुणा दत्तं
 स रावणहृतां ताभ्यां
 सुरितः कुर्वती गाधाः
 सरित्समुद्रान्तरसीश्च
 संरुद्धचेष्टस्य मृगे
 सरोषदद्याधिकलोहि
 सर्पस्येव शिरोरजं ना
 सर्वज्ञस्त्वमविज्ञात
 सर्वत्र नो वार्तमवेहि
 सर्वातिरिक्तसारेण
 सर्वासु मातृष्वपि वत्स
 सर्वैर्बलाङ्गैर्द्विरदप्र
 स लक्ष्मणं लक्ष्मणपूर्वं

१० ५९
 ४ ४
 १० ८१
 ५ २०
 १२ ७८
 १३ ५८
 १५ ४५
 ५ २
 १४ १०
 ४ २८
 १५ ३६
 ४ ७५
 १ ४३
 १७ २७
 ७ ३१
 ४ १
 १२ ५५
 ४ २४
 १४ ८
 २ ४३
 ७ ५८
 १७ ६३
 १० २०
 ५ १३
 १ १४
 १४ २२
 ७ ५९
 १४ ४४

स ललितकुसुमप्रवाल
 स विभुर्विबुधांशेषु
 स विदमाम्रः किल ना
 स विवेश पुरीं तया
 स विश्वजितमाजहे
 स विसृष्टस्थैत्युक्त्वा
 स वृत्तचूलश्चलकाक
 स वेलावप्रवलया
 स शापो न त्वया राज
 स शुशुवान्मातरि भार्ग
 सशोणितैस्तेन शिलीमु
 ससञ्जरश्चक्षुष्णानां
 स संनिपात्यावरजान्ह
 स सत्त्वमादाय नदीमु
 स सीतालक्ष्मणसखः स
 स सेतुं बन्धयामास
 स सेनां महतीं कर्षन्पू
 स सैन्यपरिभोगेण
 ससैन्यश्चान्वगाद्रामं
 स स्वयं चरणरागमा
 स स्वयं प्रहतपुष्करः
 संहारविक्षेपलघु
 स हत्वा लवणं वीरस्त
 स हत्वा वालिनं वीरस्त
 स हि प्रथमजे तस्मिन्
 स हि सर्वस्य लोकस्य
 सा किलाश्वासिता चण्डी
 सा केतुमालोपवना

९ ७०
 १५ १०२
 ५ ५१
 ८ ७४
 ४ ८६
 १२ १८
 ३ २८
 १ ३०
 १ ७८
 १४ ४६
 ७ ३५
 ४ ४७
 १४ ३६
 १३ १०
 १२ ९
 १२ ७०
 ४ ३२
 ४ ४५
 १२ १४
 १९ २६
 १९ १४
 ५ ४५
 १५ २६
 १२ ५८
 १२ १६
 ४ ८
 १२ ५
 १६ २६

	सर्गे श्लोकः			सर्गे श्लोकः	
साङ्गं च वेदमध्याप्य किं	१५	१३	सुतो लक्ष्मणशत्रुघ्नौ	१०	७१
सा चूर्णगौरं रघुनन्दन	६	८३	सुरगज इव दन्तैर्भ	१०	८६
सातिरेकमदकारणं	१९	१२	सुरतश्रमसंभृतो	८	५१
सा तीरसोपानपथाव	१६	५६	सुरेन्द्रमात्राश्रितगर्भ	३	११
सा दुष्टनीवारवलीनि	१४	२८	सुवदनावदनासव	९	३०
सा दुर्निमित्तोपगताद्वि	१४	५०	सेकान्ते मुनिकन्याभिः	१	५१
सा दुष्प्रधर्षा मनसा	२	२७	सेनानिवेशान्पृथिवीक्षि	७	२
साधयाम्यहमविघ्नम	११	९१	सेनापरिच्छदस्तस्य	१	१९
सान्निध्ययोगात्किल तत्र	७	३	सेयं मदीया जननीव	१३	६३
सानीयमाना रुचिरान्प्र	१४	४८	सेयं स्वदेहार्पणनि	२	५५
सानुष्ठवः प्रभुरपि	१३	७५	सेव्यमानौ सुखस्पर्शैः	१	३८
सा पौरान्पौरकान्तस्य	१२	३	सैकतं च सरयू विवृ	१९	४०
सा बाणवर्षिणं रामं यो	१२	५०	सैपा स्थली यत्र विचिन्व	१३	२३
सा मंदुरा संश्रयिभिस्तु	१६	४१	सोऽधिकारमभिकः	१९	४
सा यूनि तस्मिन्नभिलाष	६	८१	सोऽपद्यत्प्रणिधानेन	१	७४
सा लुप्तसंज्ञा न विवेद	१४	५६	सोपानमार्गेषु च येषु	१६	१५
सा वक्रनखधारिण्या	१२	४१	सोऽन्नत्रजैश्छन्नरथः प	७	६०
सा शूरसेनाविपतिं सु	६	४५	सोऽन्नमुग्रजवमन्नको	११	२८
सा साधुसाधारणपार्थिव	१६	५	सोऽहं दाशरथिर्भूत्वा	१०	४४
सा सीतामङ्गमारोप्य	१५	८४	सोऽहं सपर्याविधिभा	५	२२
सा सीतासंनिधावेव तं	१२	३३	सोऽदमाजन्मशुद्धा	१	५
साहं तपः सूर्यनिविष्ट	१४	६६	सोऽहमिज्याविशुद्धात्मा	१	६८
सा हि प्रणयवत्यासी	१०	५७	सौमित्रिणा तदनु संस	१३	७३
सीता तमुत्थाप्य जगाद	१४	५९	सौमित्रिणा सावरजेन	१४	११
सीतां हित्वा दशमुखरि	१४	८७	सौमित्रेर्निशितैर्बाणैर	१५	२०
सुखश्रवा मङ्गलतूर्य	३	१९	स्तम्भेषु योषित्प्रतिया	१६	१७
सुतां तदीयां सुरमेः	१	८१	स्तूयमानः क्षणे तस्मि	१७	१५
सुते शिशवेव सुदर्शना	१८	३५	स्तूयमानः स जिहाय स्तु	१७	७३

	सर्गे श्लोकः			सर्गे श्लोकः	
स्थाणुदग्धवपुषस्तपो	११	१३	ह		
स्थाने भवानेकनरा	५	१६	हंसश्रेणीषु तारासु	४	१९
स्थाने वृता भूपतिभिः	७	१३	हरिर्यथैकः पुरुषोत्त	३	४९
स्थितः स्थितामुच्चलितः	२	६	हरेः कुमारोऽपि कुमार	३	५५
स्थित्यै दण्डयतो दब्ध्या	१	१५	हविर्भुजामेधवतां च	१३	४१
ज्ञात्वा यथाकाममसौ	१६	७३	हविरावर्जिते होत	१	६२
ज्ञानार्द्रमुक्तेष्वनुधूप	१६	५०	हविःशमीपल्लवलाज	७	२६
स्निग्धगम्भीरनिर्घोष	१	३६	हविषे दीर्घसूत्रस्य	१	८०
स्फुरत्प्रभामण्डलभानु	१४	१४	हस्तेन हस्तं परिगृह्य	७	२१
स्मरतेव सशब्दनूपु	८	६३	हा तातेति कन्दितमाक	९	७५
स्रगियं यदि जीवितापहा	८	४६	हीनान्यनुपकर्तृणि	१७	५८
स्रष्टुर्वरातिसर्गान्तु	१०	४२	हुतहुताशनवीसिव	९	४०
स्वप्रकीर्तितविपक्षमङ्गनाः	१९	२२	दृष्टापि सा हीविजिता	७	६९
स्वरसंस्कारवत्यासौ पुत्रा	१५	७६	हृदयस्थमनासन्न	१०	१९
स्वर्गामिनस्तस्य तमै	१८	३६	हेमपक्षप्रभाजालं	१०	६१
स्वशरीरशरीरिणाव	८	८९	हेमपत्रागतं दोर्भ्यामा	१०	५१
स्वसुविदर्भाधिपतेस्त	६	६६	हैर्यंगवीनमादाय	१	४५
स्वाभाविकं विनीतत्वं	१०	७९	हेपिता हि बहवो नरे	११	४०
स्वासिधारापरिहृतः	१०	४१			
खेदानुविद्धार्द्रनखक्ष	१६	४८			



परिशिष्टम् १

मल्लिनाथोद्धृत-ग्रन्थ-ग्रन्थकर्तृणां नामसूचिः



अमरः १, १.२, २.३, २. ३०
 आख्यातचन्द्रिका १२, ४१.
 आपस्तम्बः ३, ३९. ११, २५.
 आर्यभट्टः १०, १.
 आश्वलायनः २, ७५. ३, १०. १, १५.
 उणादिसूत्राणि १०, ३३.
 उपदेशः १९, २३.
 कणभुक् ८, १६.
 कात्यायनः ८, २६.
 कामन्दकः १, २२. १, ५१. १, ६०.
 ६३. ३, ३५. ४, ८. ५, १६. ५, ३३.
 ९, १५. ९, ५३. १३, १०. १६, २.
 १७, ५१. १७, ६०. १८, ५०.
 कालिदासः १, १.
 काव्यत्रयम् १, १.
 काव्यप्रकाशः १, १.
 काव्यादर्शः १, १.
 काशिका ८, ४.
 कुमारसंभवम् ७, २२.
 कूटस्थीयम् ३, १३.
 केशवः १, ४. ३, ३३. ४, ७. ४, ३७.
 ६, ३०. ७, ३१. ७, ३९. ९, १५.
 ९, ६०. १०, १२.
 कैकटः ५, ७२.
 कोशः ४, २६.
 कौटिल्यः ३, २९. ३, ३५. ४,
 ३५. ८, २१. १५, २९. १७, ४९.
 १७, ५५. १७, ५६. १७, ७६. १७,
 ८१. १८, ५०.

श्रीरस्वामी १, ३६. ५, ४१. ९, २२.
 गणव्याख्यानम् ११, ४१. १२, १९.
 गार्ग्यः १६, २४.
 गीता ८, २०. १०, २७.
 गोमर्दीयः १९, १६. १९, २९.
 १९, ३१.
 गौतमः १, २५. १, ९५.
 चाक्षुषः ५, ५०.
 चाणक्यः १, २२.
 दक्षिणावर्तः १, १.
 दण्डनीतिः १, २६.
 दण्डी ३, १६. ४, ६६. ७, १५. ९, ४३.
 १३, १५. १९, २१.
 दशरूपम् ५, ६७. १९, ३१.
 नाथः १, १. १, २३.
 नारदः ३, १३.
 नारसिंहम् १०, ५६.
 नैषधीयम् ४, ४५.
 न्यायः १, २७. २, ११.
 न्यासकारः ९, २३. १२, १९.
 न्यासोद्धोतः २, ३४.
 पराशरः १, ७६. ८, ७३.
 पाणिनिः १, १. १, १२. ३, ३. १, ४.
 १, ५. १, ६. इत्यादौ
 पारस्करः ३, १०.
 पालकायनः १, ११. ४, १२. १६, ३.

बृहज्जातकम् ३, १३.
 ब्रह्मपुराणम् ४, ४४.
 भट्टमल्लः ८, ६८. १२, ४१.
 भरतः १९, ३६.
 भविष्योत्तरम् ३, १. ३, ३.
 भागुरिः ११, २१.
 भोजराजः १२, १९.
 मनुः १, १४. १, २२. १, ५८. १, ६२.
 १, ७६. १, ८५. १, ९५. २, ७५. इ.
 महिनाथकविः १, १.
 महाभारतम् २, ४२. ४, ७७. ५, ४१.
 १०, १९. ११, ७४.
 महाभाष्यम् २, १.
 महायान्त्रा ४, २५.
 माघकाव्यम् ४, ४५. ८, २९.
 मातङ्गः १, ३९.
 मार्कण्डेयः ६, ३२.
 मिताक्षरा ८, १९.
 सीमांसकाः १, १.
 मृगचर्मीयम् ४, ३९.
 याज्ञवल्क्यः १, २०. ३, १०. ३, ७०.
 ८, ८६. ९, ७६. १६, ८८. १७, ३९.
 यादवः १, १३. १, १७. १, ४१. २, ८.
 २६. २, ३०. २, ३५. इत्यादौ.
 रतिरहस्यम् ९, २५. ९, ३२.
 रघुवंशम् १, १.
 रससुधाकरः ६, १२.
 राजमृगाङ्कः ३, १३.
 रामायणम् १, ४. २, ७५. ९, ७६. ९,
 ७७. १०, १. ११, ९. ११, १४. १३,
 ५३. १३, ७३. १५, २४.
 लघुजातकम् ३, १३.
 वसिष्ठः ८, १८. ८, २४. १३, ५२.

वाग्मटः ३, २. ३, ६. ३, ८.
 वात्स्यायनः ७, २२. १९, १६.
 १९, ३१.
 वामनः ४, २८. ७, ७. ९, ५७.
 १९, ५०.
 वामनपुराणम् ७, ३५.
 वायुपुराणसंहिता १, १.
 वार्तिकम् १, ४५. १, ५०.
 वाल्मीकिः १, ४.
 विश्वः १, ८. १, ११. १, १४. १, १८.
 १, ३०. २, ३. २, १७. इत्यादौ.
 विष्णुपुराणम् ४, ३९.
 वृत्तरत्नाकरः १, ९५. ३, ७०. इ०
 वृत्तिकारः ६, ७८. १२, १९.
 वैजयन्ती १५, ३२.
 व्यासः २, ७३. १४, ८०.
 शकुनार्णवः ११, २६.
 शङ्खः ३, २१.
 शब्दार्णवः ५, ४४.
 शाश्वतः १, ३८. २, १५. २, ३५. २,
 ५९. ३, १२. ३, २०. इत्यादौ.
 श्रुतिः १, ३१. ३, १३. ३, २०.
 संग्रहः ३, १.
 संजीविनी १, १.
 सज्जनः १, २. १, २०. १७, २९.
 सिद्धयोगसंग्रहः ५, ७३.
 स्कान्दम् ८, ९५.
 स्मृतिः १७, ७४.
 हरिवंशम् २, ७५.
 हलायुधः १, ७. १, १२. १, ६३. २,
 १८. २, ४२. इत्यादौ.
 हारीतः १४, १२.
 हैमः २, १४. ३, १२. ४, ३०. १२, २५.

स
१
२
३
४
५
६
७
८
९
१०
११
१२

रघुवंशस्थपद्यानां छन्दःसङ्कलनात्मकं परिशिष्टम् २

सर्गाः

छन्दांसि

- १ अनुष्टुप् १-९४, प्रहर्षणी ९५.
- २ उपजातिः १-४, ६, ८-२५, २७-४५, ४७-५७, ५९-६९, ७१-७४, इन्द्रवज्रा ५, ७, २६, ४६, ५८, ७०, मालिनी ७५.
- ३ वंशस्थम् १-६९, हरिणी ७०.
- ४ अनुष्टुप् १-८६, प्रहर्षणी ८७, ८८.
- ५ उपजातिः १, २, ४, ६-८, १०-१२, १४-२१, २३-२६, २८-३४, ३६, ३७, ३९, ४१-५२, ५४-५९, ६१, ६२, इन्द्रवज्रा ५, ९, १३, २२, ३५, ३८, ४०, ६०, उपेन्द्रवज्रा ३, २७, ५३, वसन्ततिलका ६३-७३, मालिनी ७४, ७५, पुष्पिताग्रा ७६.
- ६ उपजातिः १-१४, १६-२१, २३-४२, ४४, ४६, ४८-६०, ६३, ६४, ६६-७४, ७६-८२, इन्द्रवज्रा १५, २२, ४३, ४५, ४७, ६१, ६२, ६५, ७५, ८३, उपेन्द्रवज्रा ८४, मालिनी ८५, पुष्पिताग्रा ८६.
- ७ उपजातिः १, ३-१५, १७-३५, ३७-३८, ४०-४२, ४४-४८, ५०, ५३, ५५-५८ ६०-६९, इन्द्रवज्रा २, १६, ३६, ३९, ४३, ५१, ५२, ५४, ५९, उपेन्द्रवज्रा ४९, मालिनी ७०, ७१.
- ८ वैतालीयम् १-९०, तोटकम् ९१, प्रहर्षणी ९२, वसन्ततिलका ९३, ९४, मन्दाक्रान्ता ९५.
- ९ वृत्तविलंबितम् १-५४, वसन्ततिलका ५५-६३, ७६-८२, शालिनी ६४, प्रहर्षणी ६५, औपच्छन्दसिकम् ६६, मालिनी ६७, रथोद्धता ६८, मञ्जुभाषिणी ६९, पुष्पिताग्रा ७०, ७१, (विषमवृत्तम् ७२,) स्वागता ७३, वैतालीयम् ७४, मत्तमयूरम् ७५.
- १० अनुष्टुप् १-८५, मालिनी ८६.
- ११ रथोद्धता १-९१, वसन्ततिलका ९२, मालिनी ९३.
- १२ अनुष्टुप् १-१०१, मालिनी १०२, वसन्ततिलका १०३, नाराचम् (सिंहविक्रीडितम्) १०४.

सर्गाः

छन्दांसि

१३ उपजातिः १, ३-८, १०-१५, १८, २०-२६, २८-३५ ३७, ३९-४६, ४८, ५०-६१, ६३, ६४, ६६, ६७, इन्द्रवज्रा २, १६, १७, २७, ३६, ३८, ४७, ६२, ६५, उपेन्द्रवज्रा ९, १९, ४९, वसन्त-तिलका ६८-७८, प्रहर्षणी ७९.

१४ उपजातिः १-५, ७-१२, १४, १६-२२, २४-४९ ५१-५५, ५७, ५९-६८, ७०-७२, ७४, ७६-८२, ८४-८६, इन्द्रवज्रा ६, १३, १५, २३, ५०, ५६, ५८, ६९, ७३, उपेन्द्रवज्रा ७५, ८३, मन्दाक्रान्ता ८७.

१५ अनुष्टुप् १-१०२, मन्दाक्रान्ता १०३.

१६ उपजातिः १, ३, ४, ६-१४, १६-१८, २०-३५, ३७-४०, ४२-४९, ५२-५९, ६१-६३, ६५, ६७-६९, ७१-७८, ८०-८५, इन्द्रवज्रा २, ५, १५, १९, ३६, ४१, ५०, ५१, ६०, ६४, ६६, ७९, उपेन्द्रवज्रा ७०, वसन्ततिलका ८६, मन्दाक्रान्ता ८७, ८८.

१७ अनुष्टुप् १-८०, मन्दाक्रान्ता ८१.

१८ उपजातिः १, २, ४-१५, १७-२०, २३, २५, २६, २८, २९, ३१, ३३-३७, ४१-४४, ४६-५१, इन्द्रवज्रा ३, १६, २२, २४, २७, ३०, ३२, ३८-४०, उपेन्द्रवज्रा २१, ४५.

१९ रथोद्धता १-५५, वसन्ततिलका ५६, मन्दाक्रान्ता ५७.

— : ० : —

कालिदासीयकृतिषु विमृष्टशास्त्राणां परिचायकं परिशिष्टम् ३

— धर्मशास्त्रम् —

दृढभक्तिरिति ज्येष्ठे राज्यतृष्णापराङ्मुखः ।

मातुः पापस्य भरतः प्रायश्चित्तमिवाकरोत् (रघु. १२।१९)

समुद्रव्यवहारी सार्थवाहो धनमित्रो नाम नौव्यसने विपन्नः । अनपत्यश्च किल तपस्वी । राजगामी तस्यार्थसंचय इत्येतदमाख्येन लिखितम् ।

देव ! दाणि एव साकेदअस्स संट्टिणो दुहिआ णिव्वुत्तपुंसवणा जाआ से सुणीअदि ।

राजा-ननु गर्भः पित्र्यं रिक्थमर्हति । (शाकु. ६ अंकः)

अस्मात्परं वत यथाश्रुति संभृतानि

को नः कुले निवपनानि नियच्छतीति ।

नूनं प्रसूतिविकलेन मया प्रसिक्तं

धौताश्रुशेषमुदकं पितरः पिबन्ति (शाकु. ६।२५)

नूनं मत्तः परं वंश्याः पिण्डविच्छेददर्शिनः ।

न प्रकामभुजः श्राद्धे स्वधासङ्ग्रहतत्पराः ॥

मत्परं दुर्लभं मत्वा नूनमावर्जितं मया ।

पयःपूर्वः स्वनिश्वासैः कवोष्णमुपभुज्यते ॥ (रघु. १।६६-६७)

— ज्योतिषम् —

उपरागान्ते शशिनः समुपगता रोहिणी योगम् (शाकु. ७।२२)

निर्विष्टसारां पितृभिर्हिमांशोरन्त्यां कलां दर्श इवौषधीषु (रघु. १४।८०)

ग्रहैस्ततः पञ्चभिरुच्चसंश्रयैरसूर्यगैः सूचितभाग्यसंपदम् ।

असूत पुत्रं समये शचीसमा त्रिसाधना शक्तिरिवार्थमक्षयम् (रघु. ३।१३)

पुपोष वृद्धिं हरिदश्वदीधितेरनुप्रवेशादिव बालचन्द्रमाः (रघु. ३।२२)

जाव अंगारओ रासिं विअ अणुंकं परिगमणंण करेदि । (मालविका. ३ अंकः)

तिस्त्रिभिलोकप्रथितेन सार्धमजेन मार्गे वसतीरुषित्वा ।

तस्मादपावर्तत कुण्डिनेशः पर्वत्यये सोम इवोष्णरश्मेः (रघु. ७।३३)

ततः प्रतस्थे कौबेरीं भास्वानिव रघुर्दिशम् ।

शरैरुन्नैरिवोदीच्यानुद्धरिष्यन् रसानिव (रघु. ४।६६)

1 अमावास्याविषये हि पाश्चात्यविदुषामभिमतम्—

"The sun to me is dark and silent 'as the moon,
When she deserts the night, hid in her vacant cave."

संध्याभ्रकपिशस्तस्य विराधो नाम राक्षसः ।

अतिष्ठन्मार्गमावृत्य रामस्येन्दोरिव ग्रहः (रघु. १२।२८)

स जहार तयोर्मध्ये मैथिलीं लोकशोषणः ।

नभोनभस्ययोर्वृष्टिमवग्रह इवान्तरे (रघु. १२।२९)

अगस्त्यचिह्नादयनात्समीपं दिगुत्तरा भास्वति संनिवृत्ते ।

आनन्दशीतामिव बाष्पवृष्टिं हिमस्रुतिं हैमवतीं ससर्ज (रघु. १६।४४)

तौ विदेहनगरीनिवासिनां गां गताविव दिवः पुनर्वसू ।

मन्यते स्म पिवतां विलोचनैः पक्ष्मपातमपि वचनानां मनः (रघु. ११।३६)

जिगमिषुर्धनदाभ्युषितां दिशं रथयुजा परिवर्तितवाहनः ।

दिनमुखानि रविर्हैमनिग्रहैर्विमलयन्मलयं नगमत्यजत् (रघु. २५)

तस्य प्रभानिर्जितपुष्परागं पौष्यां तिथौ पुष्यमसूत पत्नी ।

तस्मिन्पुष्यवृद्धिते समग्रां पुष्टिं जनाः पुष्य इव द्वितीये (रघु. १८।३२)

दोषातनं बुधवृहस्पतियोगदृश्य-

स्तारापतिस्तरलविद्युदिवाभ्रवृन्दम् (रघु. १३।७६)

ब्राह्मे मुहूर्ते किल तस्य देवी कुमारकल्पं सुपुत्रे कुमारम् ।

अतः पिता ब्रह्मण एव नाम्ना तमात्मजन्मानमजं चकार (रघु. ५।३६)

तारागणप्रवरभूषणमुद्रहन्ती

मेघावरोधपरिमुक्तशशाङ्कचक्रा ।

ज्योत्स्नादुकूलममलं रजनी दधाना वृद्धिं

प्रयात्यनुदिनं प्रमदेव बाला (ऋतु. ३।७)

दक्षिणां दिशमृक्षेपु वार्षिकेष्विव भास्करः (रघु. १२।२५)

तस्यालमेघा क्षुधितस्य तृण्यै प्रदिष्टकाला परमेश्वरेण ।

उपस्थिता शोणितपारणा मे सुरद्विपश्चान्द्रमसी सुधेव (रघु. २।३९)

काप्यमिल्या तयोरासीद्व्रजतोः शुद्धवेपयोः ।

हिमनिर्मुक्तयोर्योगे चित्रा-चन्द्रमसोरिव (रघु. १।४६)

दृष्टिप्रपातं परिहृत्य तस्य कामः पुरः शुक्रामिव प्रयाणे ।

ग्रान्तेषु संसक्तनमदशाखं ध्यानास्पदं भूतपतर्विवेश (कुमार. ३।४३)

— नीतिशास्त्रम् —

उपगतोऽपि च मण्डलनाभितामनुदिनान्यसितातपवारणः ।

थियमवेक्ष्य स रन्ध्रचलामभूदनलसोऽनलसोमसमवृत्तिः (रघु. १।१५)

परिशिष्टम् ३

५

— नाट्यशास्त्रम् —

पुराणस्य कवेस्तस्य वर्णस्थानसमीरिता ।

बभूव कृतसंस्कारा चरितार्थैव भारती (रघु. १०।३६)

तौ संधिषु व्यञ्जितवृत्तिभेदं रसान्तरेषु प्रतिबद्धरागम् ।

अपश्यतामप्सरसां मुहूर्तं प्रयोगमाद्यं ललिताङ्गहारम् (कुमार. ७।९१)

— व्याकरणशास्त्रम् —

ता नराधिपसुता नृपात्मजैस्ते च ताभिरगमनकृतार्थताम् ।

सोऽभवद्वरवधूसमागमः प्रत्ययप्रकृतियोगसंनिभः (रघु. ११।५६)

रामादेशादनुगता सेना तस्यार्थसिद्धये ।

पश्चादध्ययनार्थस्य धातोर्धिरिवामवत् (रघु. १५।९)

स हत्वा वालिनं वीरस्तत्पदे चिरकाङ्क्षिते ।

धातोः स्थान इवादेशं सुग्रीवं संन्यवेशयत् (रघु. १२।५८)

य कश्चन रघूणां हि परमेकः परंतपः ।

अपवाद इवोत्सर्गं व्यावर्तयितुमीश्वरः (रघु. १५।७)

— मीमांसाशास्त्रम् —

तस्मै जयाशीः ससृजे पुरस्तात्सप्तर्षिभिस्तान्स्मिन्तत्पूर्वमाह ।

विवाहयज्ञे विततेऽत्र यूयमध्वर्यवः पूर्ववृता मयेति (कुमार. ७।४७)

— योगशास्त्रम् —

ततो भुजंगाधिपतेः फणाग्रैरधः कथंचिद्धृतभूमिभागः ।

शनैः कृतप्राणविमुक्तिरीशः पर्यङ्कबन्धं निविडं विभेद (कुमार. ३।५९)

पर्यङ्कबन्धस्थिरपूर्वकायमृज्वायतं संनमितोभयांसम् ।

उत्तानपाणिद्वयसंनिवेशात्प्रकुलराजीवमिवाङ्गमध्ये (कुमार. ३।४५)

— आयुर्वेदः —

तस्यास्तिकेर्वनगजमदैर्वासितं वान्तवृष्टि-

जम्बूकुञ्जप्रतिहतरयं तोयमादाय गच्छेः ।

अन्तःसारं घन ! तुलयितुं नानिलः शक्षयति त्वां

रिक्तः सर्वो भवति हि लघुः पूर्णता गौरवाय (मेघ. पू. २०)

जानकी विषवल्लीभिः परीतेव महोषधिः (रघु. १२।६१)

शरीरसादादसमग्रभूषणा मुखेन साऽलक्ष्यत लोभपाण्डुना ।

(रघु. ३।२)

— कोकशास्त्रम् —

पत्युः शिरश्चन्द्रकलामनेन स्पृशेति सख्या परिहासपूर्वम् ।
 सा रञ्जयित्वा चरणौ कृताशीर्मात्येन तां निर्वचनं जघान (कुमार. ७।१९)
 तस्य सावरणदृष्टसंघयः काम्यवस्तुषु नवेषु सज्जिनः ।

बलुभाभिरुपसृत्य चक्रिरे सामिभुक्तविषयाः समागमाः (रघु. १९।१६)

नाम बलभजनस्य ते मया प्राप्य भाग्यमपि तस्य काङ्क्षयते ।

लोलुपं ननु मनो ममेति तं गोत्रविस्खलितमृचुरङ्गनाः (रघु. १९।२४)

चूर्णबभ्रु ललितस्रगाकुलं छिन्नमेखलमलक्तकाङ्क्षितम् ।

उत्थितस्य शयनं विलासिनस्तस्य विभ्रमरतान्यपावृणोत् (रघु. १९।२५)

मित्रकृत्यमपदिश्य पार्श्वतः प्रस्थितं तमनवस्थितं प्रियाः ।

विद्य हे शठ ! पलायनच्छलान्यञ्जसेति रुरुधुः कचग्रहैः (रघु. १९।३१)

— सांख्यशास्त्रम् —

ब्राह्मं सरः कारणमाप्तवाचो बुद्धेरिवाव्यक्तमुदाहरन्ति (रघु. १३।६०)

— वेदान्तशास्त्रम् —

सर्वज्ञस्त्वमविज्ञातः सर्वयोनिस्त्वमात्मभूः ।

सर्वप्रभुरनीशस्त्वमेकस्त्वं सर्वरूपभाक् (रघु. १०।२०)

सप्तसामोपगीतं त्वां सप्तार्णवजलेशयम् ।

सप्तार्चिर्मुखमाचख्युः सप्तलोकैकसंश्रयम् (रघु. १०।२१)

चतुर्वर्गफलं ज्ञानं कालावस्थाश्चतुर्युगाः ।

चतुर्वर्णमयो लोकस्त्वत्तः सर्वं चतुर्मुखात् (रघु. १०।२२)

अभ्यासनिगृहीतेन मनसा हृदयाश्रयम् ।

ज्योतिर्मयं विचिन्वन्ति योगिनस्त्वां विमुक्तये (रघु. १०।२३)

अजस्य गृह्णतो जन्म निरीहस्य हतद्विषः ।

स्वपतो जागरूकस्य याथार्थ्यं वेद कस्तव ? (रघु. १०।२४)

त्वय्यावेशितचित्तानां त्वत्समर्पितकर्मणाम् ।

गतिस्त्वं वीतरागाणामभूयःसंनिवृत्तये (रघु. १०।२७)

प्रत्यक्षोऽप्यपरिच्छेद्यो मह्यादिर्महिमा तव ।


आप्तवागनुमानाभ्यां साध्यं त्वां प्रति का कथा ? (रघु. १०।२८)

अनवाप्तमवाप्तव्यं न ते किञ्चन विद्यते ।

लोकानुग्रह पवैको हेतुस्ते जन्मकर्मणोः (रघु. १०।३१)


परिशिष्टम् ४

कालिदासोपवर्णित-रघुवंश्यनुपाणां वंशः ।



- 1 पाद्मपुराणानुगुणोऽयं वंशक्रमो ग्रन्थान्तरैर्विसंबदति ।
- 2 अस्मात्परमयं 'सूर्यवंशः' 'रघुवंशः' इति नाम्ना प्रथितः ।

परिशिष्टम् ४



re Ed

try

